
` ३० जनवरीके पुण्यपवं पर राष्ट्रपिता महात्मा गांधीके उदात्त जीवन 

' और कार्य-पद्धति पर गहरा प्रकाश डालनेवारे ग्रंथ 'सत्यके प्रयोग अथवा 
at ' का हिन्दी संस्करण देशकी जनताके सामने रखते हुए हमें बड़ा 
होता है। सत्य और अहिसाके आधार पर चलाये गये शांतिपूर्ण 

छनों द्वारा भारतको आजादी दिलानेवाले महापुरुषके जीवनका, उनके 
सिदान्तों और आदशोँका परिचय पाना भारतीय प्रजाकी वतमान पीढ़ी और ह 
भावी पीढ़ियोंके लिए कितना आवश्यक है, यह बतानेकी जरूरत नहीं होनी 
चाहिये। 
| राष्ट्रीय महत्त्व रखनेवाले इस ग्रंथका सस्ता हिन्दी संस्करण हमने 
(चारकी दृष्टिसे 'ही निकाला है। इसके पहले हम मूल- गुजराती और अंग्रेजी 
आत्मकथा का भी सस्ता संस्करण प्रकाशित कर चुके हूँ। इसी तरह 


'सका मराठी संस्करण भी तैयार करवा कर कुछ समयमें निकालनेका 
(मारा इरादा है। 


| मूल गुजराती आत्मकथा ' का हिन्दी अनुवाद श्री काशिनाथ त्रिवेदीने 
कत्या है, जिन्हें सावरमती आश्रममें कुछ समय तक गांधीजीकी छायामें 
'हनेका मौका मिला था और जो गांघीजीके जीवन-कालमें -वर्षो तक “ हिन्दी 
'वजीवन ' तथा ' हरिजनसेवक ' के हिन्दी सम्पादनका कार्य कर चुके हैं। 
` [नुवादको अधिकसे अधिक प्रामाणिक बनानेका तथा उसकी भाषाको भर- 
सरल और सुबोध रखनेका ध्यान रखा गया है। 


| आशा है भारतकी जनता अधिकसे अधिक संख्यामें इस ग्रंथका लाभ 
| .गेगी और इससे प्रेरणा: पाकर स्वतंत्र भारतकी सेवाके मार्ग पर आगे 
ty ६ ] 

i Sr 

|. ३०-१२-५७ 
65 (4 


। ' CC;0.Panini Kanya Maha Vidyalaya Collection. 


A 


Digitized by Arya Samaj Foundation Chennai and eGangotri 


CC-0.Panini Kanya Maha Vidyalaya Collection. 


Digitized by Arya Samaj Foundation Chennai 


Ci 


७ र १५८ नो) 


प्रस्तावना i 


चार या पांच वर्ष पहले निकटके साथियोके आग्रहसे मैंने आत्मकथा 
लिखना स्वीकार किया था, और उसे आरम्भ भी कर दिया था। किन्तु फुल- 
स्केपका एक पृष्ठ भी पुरा नहीं कर पाया था कि इतनेमें बम्बईकी ज्वाला प्रकट 
हुई और मेरा शुरू किया हुआ काम अधूरा रह गया। उसके बाद तो मैं एकके 
वाद एक ऐसे व्यवसायोंमें फंसा कि अन्तमें मुझे यरवडाका अपना स्थान मिला। 
भाई जयरामदास भी वहां थे। उन्होंने मेरे सामने अपनी यह मांग रखी कि 
दूसरे सव काम छोड़कर मुझे पहले आत्मकथा ही लिख डालनी चाहिये। मैंने 
उन्हें जवाब दिया कि मेरा अभ्यास-क्रम वन चुका है, और उसके समाप्त होने 
तक मैं आत्मकथाका आरम्भ नहीं कर सकूंगा। अगर मुझे अपना पूरा समय 
यरवडामें वितानेका सौभाग्य प्राप्त हुआ होता, तो मैं जरूर आत्मकथा वहीं 
लिख सकता था। परन्तु अभी अभ्यास-क्रमकी समाप्तिमें भी एक वर्ष बाकी था 
कि मैं रिहा कर दिया गया। उससे पहले में किसी तरह आत्मकथाका आरम्भ 
भी नहीं कर सकता था। इसलिए वह लिखी नहीँ जा सकी। अब स्वामी 
आनन्दने फिर बही मांग की है। मैं दक्षिण अफ्रीकाके सत्याग्रहका इतिहास 
लिख चुका हूं, इसलिए आत्मकथा लिखनेको लल्चाया हूं। स्वामीकी मांग 
तो यह थी कि मैं पूरी कथा लिख. डाळूं और फिर वह पुस्तकके रूपमें छपे । 
मेरे पास इकट्ठा इतना समय नहीं है। अगर लिखूं तो “नवजीवन ' के 
लिए ही लिख सकता हूं। मुझे “नवजीवन” के लिए कुछ तो लिखना ही 
होता है। तो आत्मकथा क्यों न लिखूं? स्वामीने मेरा यह निर्णय स्वीकार 
किया, और अब आत्मकथा लिखनेका अवसर मुझे मिला। 

किन्तु यह निर्णय करने पर एक निर्मल साथीने, सोमवारके दिन जब 
मैं मौनमें था, मुझे धीमेसे यों कहा: 

आप आत्मकथा क्यों लिखना चाहते हैं? यह तो पझ्चिमकी प्रथा 
है। पूर्वेमे तो किसीने लिखी जानी नहीं। और लिखेंगे क्या? आज जिस 
वस्तुको आप सिद्धान्तके रूपमें मानते हैं, उसे कल मानना छोड़ दें तो ? अथवा 
सिद्धान्तका अनुसरण करके जो भी कार्य आज आप करते हूँ, उन कार्योमें 

बादमें हेरफेर करें तो? बहुतसे लोग आपके लेखोंको प्रमाणभूत समझकर 
उनके अनुसार अपना आचरण गढ़ते हैं। वे गलत रास्ते चले जायें तो? 
इसलिए सावधान रहकर फिलहाल आत्मकथा-जैसी कोई चीज न लिखें, 
तो क्या ठीक न होगा?” 
इस दलीलका मेरे मन पर थोड़ा-वहुत असर हुआ। लेकिन मुझे 
आत्मकथा कहां लिखनी है? मुझे तो आत्मकथाके वहाने सत्यके जो अनेक 
प्रयोग मैंने किये हँ, उनकी कथा लिखनी है। यह सच है कि उसमें मेरा 
जीवन ओतप्रोत होनेके कारण कथा एक जीवन-वृत्तांत जैसी बन जायेगी। 
लेकिन अगर उसके हर पन्ने पर मेरे प्रयोग ही प्रकट हों, तो मैं स्वयं उस 
कथाको निर्दोष मानूंगा। में मानता हूं कि मेरे सब प्रयोगोंका पूरा लेखा 
जनताके सामने रहे, तो वह लाभदायक सिद्ध होगा-- अथवा यों समझिये कि 
यह भेरा मोह है। राजनीतिके क्षेत्रमें हुए मेरे प्रयोगोंको तो अब हिन्दुस्तान 
जानता है; यही नहीं, बल्कि थोड़ी-बहुत मात्रामें सम्य कही जानेवाली दुनिया 
भी उन्हें जानती है। मेरे मन इसकी कीमत कम-से-कम है, और इसलिए इन 
प्रयोगोंके द्वारा मुझे महात्मा” का जो पद मिला है, उसकी कीमत भी कम 
ही है। कई बार तो इस विशेषणने मुझे बहुत अधिक दुःख भी दिया है। 
मुझे ऐसा एक भी क्षण याद नहीं है, जब इस विशेषणके कारण मैं फल 
गया होऊं। लेकिन अपने आध्यात्मिक प्रयोगोंका, जिन्हें में ही जान सकता 
हूं और जिनके कारण राजनीतिके क्षेत्रमै मेरी .शक्ति भी जन्मी है, वर्णन 
करना मुझे अवश्य ही अच्छा लगेगा। अगर ये प्रयोग सचमुच आध्यात्मिक हैं, 
तो इनमें गवं करनेकी गुंजाइश ही नहीं। इनसे तो केवल नम्रताकी ही 
वृद्धि होगी। ज्यों-ज्यों मैं विचार करता जाता हूं, भूतकालके अपने जीवन 
पर दृष्टि डालता जाता हूं, त्यों-त्यों अपनी अल्पता मैं स्पष्ट ही देख सकता 
हुं। मुझे जो करना है, तीस वर्षोसे में जिसकी आतुर भावसे रट लगाये 
हुए हूं, वह तो आत्म-दर्शन है, ईश्वरका साक्षात्कार है, मोक्ष है। मेरे सारे 
काम इसी दुष्टिसे होते हँ। मेरा सव लेखन भी इसी दृष्टिसे होता है, और 
राजनीतिके क्षेत्रमें मेरा पड़ना भी इसी वस्तुके अधीन है। ०७ 
लेकिन ठेठसे ही मेरा यह मत रहा है कि जो एकके लिए शक्य है, 
वह सवके लिए भी शक्य है। इस कारण मेरे प्रयोग खानगी नहीं हुए, 
नहीं रहे। उन्हें सब देख सके, तो मुझे नहीं लगता कि उससे उनकी आघ्या- 
त्मिकता कम होगी । अवश्य ही कुछ चीजें ऐसी हैँ, जिन्हें आत्मा ही जानती 

है, जो आत्मामें ही समा जाती हैं। परन्तु ऐसी वैसे मेरी -शर्वितति परेकी 
बात है। मेरे प्रयोगोंमें तो आध्यात्मिकका मतलब है नैतिक; धमका अर्थ है 
नीति; आत्माकी दृष्टिसे पाली गयी नीति धमे है। इसलिए जिन वस्तुओंका 
निर्णय वालक, नौजवान और बूढ़े करते हैँ, और कर सकते हैँ, इस कथामें 
उन्हीं वस्तुओंका समावेश होगा । अगर ऐसी कथा मैं तटस्थ भावसे, 
निरभिमान रहकर लिख सकूं, तो उसमें से दूसरे प्रयोग करनेवालोंको कुछ 
सामग्री मिलेगी । 


इन प्रयोगोंके वारेमें में किसी भी प्रकारकी सम्पूर्णताका दावा नहीं 
करता । जिस तरह वैज्ञानिक अपने प्रयोग अतिशय नियम-पूर्वक, विचार-पूर्वक 
और वारीकीसे करता है, फिर भी उनसे उत्पन्न परिणामोंको वहू अन्तिम 
नहीं कहता, अथवा वे परिणाम सच्चे ही हैं इस वारेमें भी वह साशंक 
नहीं तो तटस्थ अवश्य रहता है, अपने प्रयोगोंके विषयमें मेरा भी वैसा ही 
दावा है। मैंने खूब आत्म-निरीक्षण किया है, एक-एक भावकी जांच की है 
उसका पृथक्करण किया है । किन्तु उसमें से निकले हुए परिणाम सवके | 
लिए अन्तिम ही हैं, वे सच हैं अथवा वे ही सच हैं, ऐसा दावा में कभी 
करना नहीं चाहता। हां, यह दावा मैं अवश्य करता हूं कि मेरी दृष्टिसे ये 
सच हैं, और इस समय तो अन्तिम-जैसे ही मालूम होते हैं। अगर न मालूम 
हों तो मुझे उनके सहारे कोई भी कार्य खड़ा नहीं करना चाहिये। लेकिन 
मैं तो पग-पग पर जिन-जिन वस्तुओंको देखता हूं, उनके त्याज्य और ग्राह्य 
ऐसे दो भाग बना लेता हूं, और जिन्हें ग्राह्य समझता हूं उनके अनुसार 
अपना आचरण बना लेता हूं। और जव तक अिस तरह बना हुआ आचरण 
मुझे अर्थात्‌ मेरी वुद्धिको और आत्माको संतोष देता है, तव तक मुझे उसके 
शुभ परिणामोंके वारेमें अविचलित विश्वास रखना ही चाहिये। 


यदि मुझे केवल सिंद्धान्तोंका अर्थात्‌ तत्त्वोंका ही वर्णन करना हो, तब 
तो यह आत्मकथा मुझे लिखनी ही नहीं चाहिये। लेकिन मुझे तो उन पर 
रचे गये कार्योका इतिहास देना है, और इसीलिए मैंने इन प्रयत्नोंको . 
¦ सत्यके प्रयोग ' जैसा पहला नाम दिया है। इसमें सत्यसे भिन्न माने जानेवाले 
अहिंसा, ब्रह्मचर्यं इत्यादि नियमोंके प्रयोग भी आ जायेंगे। लेकिन मेरे मन 
सत्य ही सर्वोपरि है, और उसमें अगणित वस्तुओंका समावेश हो जाता है। 


यह सत्य स्थूल वाचिक --सत्य नहीं है। यह तो वाणीकी तरह विचारका 

भी है । यह सत्य केवल हमारा कल्पित सत्य ही नहीं है, बल्कि स्वतंत्र 
चिरस्थायी सत्य है, अर्थात्‌ परमेश्वर ही है। 


परमेशवरकी व्याख्यायें अनगिनत हैँ, क्योंकि उसकी विभूतियां भी 
अनगिनत हैं। ये विभूतियां मुझे आश्चर्यचकित करती हूँ । क्षणभरके लिए 
ये मुझे मुग्ध भी करती ह। किन्तु मैं पुजारी तो सत्यरूपी परमेश्वरका ही 
हूं। वह एक ही सत्य है, और दूसरा सब मिथ्या है। यह सत्य मुझ मिला 
नहीं है, लेकिन मैं इसका शोधक .हूं। इस शोधके लिए मैं अपनी प्रियसे प्रिय 
वस्तुका त्याग करनेको तैयार हूं, और मुझे यह विश्वास है कि इस शोधरूपी 
यज्ञमें इस शरीरको भी होमनेकी मेरी तैयारी है, और शक्ति है। लेकिन 
जब तक मैं इस सत्यका साक्षात्कार न कर लूं, तव तक मेरी अन्तरात्मा 
जिसे सत्य समझती है, उस काल्पनिक सत्यको अपना आधार मानकर,. अपना 
दीपस्तम्भ समझकर, उसके सहारे मैं अपना जीवन व्यतीत करता हूं। 


यद्यपि यह मार्ग तलवारकी धार पर चळने-जैसा है, तो भी मुझे यह 
सरळ-से-सरल लगा है । इस मार्ग पर चलते हुए अपनी भयंकर भूलें भी 
मुझे नगण्य-सी लगी हैँ, क्योंकि वैसी भूलें करने पर भी मैं वच गया हूं, 
और अपनी समझके अनुसार आगे वढ़ा हूं । दूर-इरसे विशुद्ध सत्यको -- 
ईश्वरकी --झांकी भी कर रहा हूं। मेरा यह विशवास दिनप्रतिदिन बढ़ता 
जाता है कि एक सत्य ही है, उसके अलावा दूसरा कुछ भी इस जगतूमें 
नहीं है। यह विश्‍वास किस प्रकार बढ़ता गया है, इसे मेरा जगत्‌ अर्थात्‌ 
¦ नवजीवन ' इत्यादिके पाठक जानकर मेरे प्रयोगोंके साझेदार बनना चाहें और 
उस सत्यकी झांकी भी मेरे साथ करना चाहें तो भले करें। साथ ही, में यह 
भी अधिकाधिक मानने रगा हूं कि जितना कुछ मेरे लिए सम्भव है, उतना 
एक बालकके लिए भी सम्भव है, और इसके लिए मेरे पास सबल कारण हैँ। 
सत्यकी शोधके साधन जितने कठिन हैं, उतने ही सरल भी हैं। वे अभिमानीको 
असम्भव मालूम होंगे, और एक निर्दोष वालकको बिलकुल सम्भव ऊगेंगे। 
सत्यके शोधकको रजकणसे भी नीचे रहना पड़ता है। सारा संसार रजकणोंको 
कुचलता है, पर सत्यका पुजारी तो जब तक इतना अल्प नहीं बनता कि 
रजकण भी उसे कुचल सकें, तव तक उसके लिए स्वतंत्र सत्यकी झांकी भी 
दुलंभ है। यह चीज वहिष्ठ-विश्वामित्रके आख्यानमें स्वतन्त्र रीतिसे वतायी 
गयी है। ईसाई घर्म और इस्लाम भी इसी वस्तुको सिद्ध करते हूँ। 

मैं जो प्रकरण लिखनेवाला हूं, यदि उनमें पाठकोंको अभिमानका 
भास हो, तो उन्हें अवश्य ही समझ लेना चाहिये कि मेरी शोधमें खामी 
है, और मेरी झांकियां मृगजलके समान हैं । मेरे समान अनेकोंका क्षय 
चाहे हो, पर सत्यकी जय हो। अल्पात्माको मापनेके लिए हम सत्यका गज 
कभी छोटा न करें। 
मैं चाहता हूं कि मेरे लेखोंको कोई प्रमाणभूत न समझें। यही मेरी 
विनती है । मैं तो सिर्फ यह चाहता हूं कि उनमें बताये गये प्रयोगोंको 
दुष्टान्तलूप मानकर सव अपने-अपने प्रयोग यथाशक्ति और यथामति करें। 
मुझे विश्वास है कि इस संकुचित क्षेत्रमें आत्मकथाके मेरे लेखोसे बहुत 
कुछ मिल सकेगा, क्योंकि कहने योग्य एक भी बात मैं छिपाऊंगा नहीं। 
मुझे आशा है कि मैं अपने दोषोंका खयाल पाठकोंको पुरी तरह दे सकूंगा। 
मुझे सत्यके शास्त्रीय प्रयोगोंका वर्णन करना है, में कितना भला हूं इसका 
वर्णन करनेकी मेरी तनिक भी इच्छा नहीं है। जिस गजसे स्वयं में अपनेको 
मापना चाहता हूं, और जिसका उपयोग हम सबको अपने-अपने विषयमे 
करना चाहिये, उसके अनुसार तो में अवश्य कहूंगा कि: 
मो सम कौन कुटिल खल कामी? 
जिन तनु दियो ताहि बिसरायो 
ऐसो निमकहरामी । 
क्योंकि जिसे मैं सम्पूर्णं विश्वासके साथ अपने रवासोच्छ्वासका स्वामी समझता 
हूं, जिसे मैं अपने नमकका देनेवाला मानता हूं, उससे मैं अभी तक दूर हूं 
यह चीज मुझे प्रतिक्षण खटकती है । इसके कारणरूप अपने विकारोंको मैं 
देख सकता हूं, पर उन्हें अभी तक निकाल नहीं पा रहा हूं। 
पर इसे यहीं समाप्त करता हूं। प्रस्तावनामें से में प्रयोगकी कथामें 
नहीं उतर सकता। वह तो कथा-प्रकरणोंमें ही मिलेगी। 


आश्रम, साबरमती 

आत्मकथा , पहला भाग 


१. जन्स 


जान पड़ता है कि गांधी-कुटुम्व पहले तो पंसारीका धंधा करनेवाला 
था। लेकिन म्नेरे दादासे लेकर पिछली तीन पीढ़ियोंसे वह दीवानगीरी 
करता रहा"हैँ। ऐसा मालूम होता है कि उत्तमचन्द गांधी अथवा ओता गांधी 
टेकवाले थे। राजनीतिक खटपटके कारण उन्हें पोरवन्दर छोड़ना पड़ा था, 
और उन्होंने जूनागढ़ राज्यमें आश्रय लिया था। उन्होंने नवाब साहबको वायें 
हाथसे सलाम किया। किसीने इस प्रकट अविनयका कारण पूछा, तो जवाब 
मिला : “ दाहिना हाथ तो पोरबन्दरको अपित हो चुका है।” 

ओता गांघीके एकके वाद दूसरा यों दो विवाह हुए थे। पहले विवाहसे 
उनके चार लड़के थे और दूसरेसे दो। अपने बचपनको याद करता हूं, तो 
मुझे खयाल नहीं आता कि. ये भाई सौतेले थे। इनमें पांचवें करमचन्द 
अथवा कवा गांधी और आखिरी तुलसीदास गांधी थे। दोनों भाइयोंने 
वारी-वारीसे पोरबन्दरमें : दीवानका काम किया। कबा गांधी मेरे पिताजी 
थे। पोरवन्दरकी दीवानगीरी छोड़नेके वाद वे राजस्थानिक कोर्टके सदस्य थे । 
वादमें राजकोटमें और कुछ समयके लिए वांकानेरमें दीवान थे। मृत्युके 
समय वे राजकोट दरबारके पेंशनर थे। 

कवा गांधीके भी एकके बाद एक यों चार विवाह हुए थे। पहले दोसे 
दो कन्याये थीं; अन्तिम पत्नी पुतली वाईसे एक कन्या और तीन पुत्र थे। 
उनमें अन्तिम मैं हूं। 

पिता कुटुम्व-प्रेमी, सत्य-प्रिय, शूर, उदार किन्तु कोधी थे। थोड़े 
विषयासक्त भी रहे होंगे। उनका आखिरी ब्याह चालीसवें सालके बाद 
हुआ था। हमारे परिवारमें और बाहर भी उनके विषयमे यह धारणा 
थी कि वे रिश्‍्वतखोरीसे दूर भागते हूँ, और इसलिए शुद्ध न्याय करते 
हैँ। राज्यके प्रति वे बहुत वफादार थे। एक वार प्रान्तके किसी साहबने 
राजकोटके ठाकुर साहवका अपमान किया था। पिताजीने उसका विरोध. 
किया। साहब नाराज हुए, कबा गांधीसे माफी मांगनेके लिए कहा। 
उन्होंने माफी मांगनेसे इनकार किया। फलस्वरूप कुछ 'घंटोंके लिए. उन्हें 
हवालातमें भी रहना पड़ा। इस पर भी जब वे डिगे नहीं तो मंतमें 
साहबने उन्हें छोड़ देनेका हुक्म दिया । 

पिताजीने धन वटोरनेका लोभ कभी नहीं किया। इस कारण हम 
भाइयोंके लिए वे बहुत थोड़ी सम्पत्ति छोड़ गये थे। 
पिताजीकी शिक्षा केवल अनुभवकी थी । आजकल जिसे हम गुजरातीकी 
पांचवीं किताबका ज्ञान कहते हूँ, उतनी शिक्षा उन्हें मिली होगी । इतिहास- 
भूगोलका ज्ञान तो बिलकुल ही न था। फिर भी उनका व्यावहारिक ज्ञान 
इतने ऊचे दर्जेका था कि वारीकसे बारीक सवालोंको सुलझानेमें अथवा 
हजार आदमियोंसे काम लेनेमें भी उन्हें कोई कठिनाई नहीं होती थी। 
धामिक शिक्षा नहींके बरावर थी, पर मन्दिरोंमें जानेसे और कथा वगैरा 
सुननेसे जो धमंज्ञान असंख्य हिन्दुओंको सहज भावसे मिळता रहता है, वह 
उनमें था। आखिंरके सालमें एक विद्वान व्राह्मणकी सलाहसे, जो परिवारके 
मित्र थे, उन्होंने गीता-पाठ शुरू किया था, और रोज पूजाके समय वे 
थोड़े-वहुत इलोक ऊंचे स्वरसे पाठ किया करते थे। 
मेरे मन पर यह छाप रही है कि माता साध्वी स्त्री थीं। वे बहुत 
श्रद्धाल्‌ थीं। विना पूजा-पाठके कभी भोजन न करतीं। हमेशा हवेली 
(वैष्णव-मन्दिर) जातीं । जवसे मेने होश संभाला तवसे मुझे याद नहीं पड़ता 
कि उन्होंने कभी चातुर्मासका ब्रत छोड़ा हो। वे: कठिन-से-कठिन ब्रत शरू 
करतीं, और उन्हें निर्विघ्न पुरा करतीं। लिये हुए ब्रतोंको बीमार होने पर 
भी कभी न छोड़तीं। ऐसे एक समयकी मुझे याद है कि जव उन्होंने चान्द्रा- 
यणका व्रत लिया था | ब्रतके दिनोंमें वे बीमार पड़ीं, पर ब्रत नहीं छोड़ा। 
चातुर्मासमें एक वार खाना तो उनके लिए सामान्य वात थी। इतनेसे 
संतोष न करके एक चोमासेमें उन्होंने तीसरे दिन भोजन करनेका ब्रत 
लिया था। लगातार दो-तीन उपवास तो उनके लिए मामूली वात थी। 
एक चातुर्मासमें उन्होंने यह ब्रत लिया था कि सूर्यनारायणके दर्शन करके 
ही भोजन करेंगी। उस चौमासेमें हम वालक बादलोंके सामने देखा करते 
कि कव सुरजके दर्शन हों और कब मां भोजन करें। यह तो सब जानते 
हँ कि चौमासेमें अकसर सूर्यके दर्शन दुलभ हो जाते ह। मुझे ऐसे दिन 
याद हुँ कि जब हम सुरजको देखते और कहते, “मां-मां सूरज दीखा;” 
और मां उतावळी होकर आतीं इतनेमें सुरज छिप जाता और मां यह कहती 
हुई छोट जातीं कि “कोई वात नहीं, आज साग्यमें भोजन नहीं है;” 
और अपने काममें डूब जातीं। 
भाता व्यवहार-कुशछ थीं। राज-दरवारकी सव वाते जानती थीं। 
रनिवासमें उनकी वृद्धिको अच्छी कदर होती थी। में वालक था। कभी- 
कभी माताजी मुझे भी अपने साथ दरवारगढ़ ले जाती थीं। 'वा-मांसाहव ' के 
साथ होनेवाली वातोंमें से कुछ मुझे अभी तक याद हुँ। 

इन माता-पिताके घरमें संवत्‌ १९२५ की भादों बदी बारसके दिन, 
अर्थात्‌ २ अक्तूबर, १८६९ को पोरबन्दर अथवा सुदामापुरीमें मेरा जन्म हुआ। 
वचपन मेरा पोरवन्दरमें ही वीता। याद पड़ता है कि मुझे किसी पाठ- 
झालामें भरती किया गया था। मुर्किलसे थोड़े पहाड़े सीखा था। मुझे 
सिर्फ इतना याद है कि मै उस समय दूसरे लड़कोके साथ अपने शिक्षकको 
गाली देना सीखा था। और कुछ याद नहीं पड़ता। इस परसे मैं अंदाज 
लगाता हूं कि मेरी बृद्धि मंद रही होगी, और स्मरण-शक्ति उन पंक्तियोंके 
कच्चे पापइ-जैसी होगी, जिन्हें हम बालक गाया करते थे। वे पंक्तियां मुझे 
यहां देनी ही चाहिये: 
एकडे एक, पापड शेक; 
पापड कच्चो, -- मारो --- ः 
पहली खाली जगहमें मास्टरका नाम होता था। उसे मैं अमर करना नहीं 
चाहता। दूसरी खाली जगहमें छोड़ी हुई गाली रहती थी, जिसे भरनेकी 
आवश्यकता नहीं । 


२. बचपन 


पोरवन्दरसे पिताजी राजस्थानिक कोटंके सदस्य बनकर राजकोट गये । 
उस समय मेरी उमर लगभग सात सालकी होगी। मुझे राजकोटकी ग्राम- 
शालामें भरती किया गया। इस शालाके दिन मुझे अच्छी तरह याद हैं। 
शिक्षकोंके नाम-धाम भी याद हैं। पोरवन्दरकी तरह यहांकी पढ़ाईके बारेमे 
भी जानने लायक कोई खास बात नहीं है। मै मुश्किलसे साधारण श्रेणीका 
विद्यार्थी रहा होऊंगा। ग्रामशालासे उपनगरकी शालामें और वहांसे हाईस्कूलमें । 
यहां तक पहुंचनेमें मेरा वारहवां वर्ष बीत गया। मुझे याद नहीं पड़ता कि 
इस बीच मेने किसी भी समय शिक्षकोंको घोखा दिया हो। न तब तक 
किसीको मित्र बनानेका स्मरण है। में बहुत ही शरमीला लड़का था। 
पाठशालामें अपने कामसे ही काम रखता था। घंटी बजनेके समय पहुंचता 
और पाठशालाके वन्द होते ही घर भागता। ' भागना ' शब्द मैं जान-वूझकर 
लिख रहा हूं, क्योंकि किसीसे बातें करना मुझे अच्छा न लगता था। साथ 
ही, यह डर भी रहता था कि कोई मेरा मजाक उड़ायेगा तो? ' 


हाईस्कूलके पंहले ही वर्षकी, परीक्षाके समयकी, एक घटना उल्लेखनीय 
है। शिक्षा-विभागके इन्स्पेक्टर जाइल्स विद्यालयका निरीक्षण करने आये 
थे। उन्होंने पहली कक्षाके विद्याथियोंको अंग्रेजीके पांच शब्द लिखाये। उनमें 

शिक्षकने अपने बूटकी नोक: मारकर मुझे सावधान किया। लेकिन में क्‍यों 
सावधान होने लगा? मुझे यह खयाल ही नहीं हो सका कि शिक्षक -मुझे 
पासवाले लड़केकी पट्टी देखकर हिज्जे सुधार लेनेको कहते हैं। मैने यह माना 
था कि शिक्षक तो यह देख रहे हैं कि हम एक-दूसरेकी पट्टीमें देखकर 
चोरी न करें। सव लड़कोंके पांचों शब्द सही निकले, और अकेला में 
वेवकूफ ठहरा ! शिक्षकने मुझे मेरी वेवकूफी वादमें समझायी; लेकिन मेरे 
मन पर उनके समझानेका कोई असर न हुआ। में दूसरे रूड़कोंको पट्टीमें 
देखकर चोरी करना कभी सीख न सका। 
इतने पर भी शिक्षकके प्रति मेरा विनय कभी कम न हुआ। 
वड़ोंके दोष न देखनेका गुण मुझमें स्वभावसे ही था। वादमें इन शिक्षकके 
दूसरे दोष भी मुझे मालूम हुए थे। फिर भी उनके प्रति मेरा आदर तो 
बना ही रहा। में यह जानता था कि वड़ोंकी आज्ञाका पालन करना 
चाहिये । वे जो कहें सो करना; करें, उसके काजी न बनना। 
इसी समयके दो और प्रसंग मुझे हमेशा याद रहे हैं। साधारगतः 
पाउशालाकी पुस्तकोंको छोड़कर और कुछ पढ़नेका मुझे शौक नहीं था। 
सबक याद करना चाहिये, उलाहना सहा नहीं जाता, शिक्षकको धोखा देना 
ठीक नहीं, इसलिए भैं पाठ याद करता था। लेकिन मन अलसा जाता, 
इससे अकसर सबक कच्चा रह जाता। ऐसी हालतमें दूसरी कोई चीज 
पढ़नेकी इच्छा क्यों कर होती? किन्तु पिताजीकी खरीदी हुई एक पुस्तक 
पर मेरी दृष्टि पड़ी। नाम था श्रवण-पितृभक्ति नाटक'। मेरी इच्छा 
उसे पढ़नेकी हुई, और में उसे बड़े चावके साथ पढ़ गया। उन्हीं दिनों 
शीरोमें चित्र दिखानेवाले भी घर-घर आते थे। उनके पास मैने श्रवणका 
वह दृश्य भी देखा, जिसमें वह अपने माता-पिताको कांवरमें वैठाकर यात्रा 
पर ले जाता है। दोनों चीजोंका मुझ पर गहरा प्रभाव पड़ा। मनमें इच्छा 
होती कि मुझे भी श्रवणके समान बनना चाहियें। श्रवणकी मृत्यु पर उसके 
माता-पिताका विलाप मुझे आज भी याद है। उस ललित छन्दको मैंने 
बाजे पर बजाना भी सीख लिया था । मुझे बाजा सीख़नेका शौक था और 
पिताजीने एक बाजा दिला भी दिया था। 
इन्हीं दिनों कोई नाटक-कंपनी आयी थी, और उसका नाटक देखनेकी 
इजाजत मुझे मिली थी। हरिश्‍्चन्द्रका आख्यान था। उस नाटकको देखते 
हुए में थकता ही न था। उसे बार-वार देखनेकी इच्छा होती थी। 
लेकिन यों वार-वार जाने कौन देता? पर अपने मनमें मैने उस नाटकको 
सैकड़ों बार खेला होगा। मुझे हरिशचन्द्रके सपने आते। ' हरिशचन्द्रकी तरह 
सत्यवादी सब क्यों नहीं होते? ” यह धुन बनी रहती। हरिश्चन्द्र पर जैसी 

विपत्तियां पड़ीं वैसी विपत्तियोंको भोगना और सत्यका पालन करना ही 
वास्तविक सत्य है। मैने मान लिया था कि नाटकमें जैसी लिखी हैं, 
वैसी ही विपत्तियां हरिश्चन्द्र पर पड़ी होंगी। हरिश्चन्द्रके दुःख देखकर, 
उनका स्मरण करके में खूब रोया हूं। आज मेरी वृद्धि समझती है कि हरि- 
श्चन्द्र कोई ऐतिहासिक व्यक्ति नहीं था। फिर भी मेरे विचारमें हरिश्चन्द्र 
और श्रवण आज भी जीवित हैँ। मैं मानता हूं कि आज भी उन नाटकोंको 
पढूं, तो मेरी आंखोंसे आंसू बह निकळगे । 


३. बाल-विवाह 


में चाहता हूं कि मुझे यह प्रकरण न लिखना पड़ता। लेकिन इस 
कथामें मुझको ऐसे कितने ही कड़वे घूंट पीने पड़ेंगे। सत्यका पुजारी 
होनेका दावा करके में और कुछ कर ही नहीं सकता। यह लिखते हुए मन 
अकुलाता है कि तेरह सालको उमरमें मेरा विवाह हुआ था। आज मेरी 
आंखोंके सामने वारह-तेरह वर्षके बालक मौजद हैं। उन्हें देखता हूं और 
अपने विवाहका स्मरण करता हूं, तो मुझे अपने ऊपर दया आती है, और 
इन वालकोंको मेरी स्थितिमें से वचनेके लिए बधाई देनेकी इच्छा होती 
है। तेरहवें वर्षमें हुए अपने विवाहके समर्थनमें मुझे एक भी नैतिक दलील 
सूझ नहीं सकती । 

पाठक यह न समझें कि में सगाईकी बात लिख रहा हूं। काठिया- 
वाड़में विवाहका अर्थ लग्न है, सगाई नहीं। दो वालकोंको व्याहनेके लिए 
माँ-वापोंके वीच होनेवाला करार सगाई है। सगाई टूट सकती है। सगाईके 
रहते वर मर जाये, तो कन्या विधवा नहीं होती। सगाईमें वर-कन्याके 
बीच कोई सम्बन्ध नहीं रहता। दोनोंको पता भी नहीं होता। मेरी एक- 
एक करके तीन वार सगाई हुई थी। ये तीन सगाइयां कब हुई, इसका 
मुझे कुछ पता नहीं। मुझे बताया गया था कि दो कन्याये एकके वाद एक 
मर गयीं। इसीलिए में जानता हूं कि मेरी तीन सगाइयां हुई थीं। 
कुछ ऐसा याद पड़ता है कि तीसरी सगाई कोई सात -सालकी उमरमें 
हुई होगी। लेकिन मैं नहीं जानता कि सगाईके समय मुझसे कुछ कहा 
गया था। विवाहमें वर-कन्याकी आवश्यकता पड़ती है, उसकी एक विधि 
होती है; और में जो लिख रहा हूं, सो विवाहके विषयमे ही। विवाहका मुझे 
पुरा-पुरा स्मरण है। 

पाठक जान चुके हैं कि हम तीन भाई थे। उनमें सबसे बड़ेका ब्याह 
हो चुका था। मझले मुझसे दो या तीन साल बड़े थे। घरके बड़ोंने एक 

साथ तीन विवाह करनेका निश्चय किया। मझले भाईका, मेरे काकाजीके 
छोटे लड़केका, जिनकी उमर मुझसे एकाध साल शायद अधिक रही होगी, 
और मेरा। इसमें हमारे कल्याणकी बात नहीं थी। हमारी इच्छाकी तो 
थी ही नहीं । बात सिर्फ बड़ोंकी सुविधा और खचंकी थी। 

हिन्दू-संसारमें विवाह कोई ऐसी-वैसी चीज नहीं । वर-कन्याके माता-पिता 
विवाहके पीछे बरबाद होते हैं, घन लुटाते हैं और समय लुटाते हैं। महीनों 
पहलेसे तैयारियां होती हैं। कपड़े बनते हैं, गहने बनते हैं. जातिभोजके खर्चेके 
हिसाब बनते हैं, पकवानोके प्रकारोंकी होड़ बदी जाती है। औरतें, गला हो 
चाहे न हो, तो भी गाने गा-गाकर अपनी आवाज बैठा लेती हैं, वीमार 
भी पड़ती हूँ, पड़ोसियोंकी शांतिमें खलल पहुंचाती हूँ। बेचारे पड़ोसी भी 
अपने यहां प्रसंग आने पर यही सब करते होते हैं, इसलिए शोरगुल, जूठन, 
दूसरी गन्दगियां, सब कुछ उदासीन भावसे सह लेते हैं। 

ऐसा झमेला तीन बार करनेके बदले एक ही बार कर लिया जाय, तो 
कितना अच्छा हो? खचे कम होने पर भी व्याह ठाठसे हो सकता है, क्योंकि 
तीन व्याह एकसाथ करने पर पैसा खुले हाथों खर्चा जा सकता है। पिताजी 
और काकाजी बूढ़े थे। हम उनके आखिरी लड़के ठहरे। इसलिए उनके 
सनमें हमारे विवाह रचानेका आनन्द छूटनेकी वृत्ति भी रही होगी। इन 
और ऐसे दुसरे विचारोसे ये तीनों विवाह एकसाथ करनेका निश्चय किया 
गया, और इसके लिए तैयारियां और सामग्री जुटानेका काम तो, जैसा कि मैं 
कह चुका हूं, महीनों पहलेसे शुरू हो चुका था। 

हम भाइयोंको तो सिर्फ तैयारियोंसे ही पता चला कि ब्याह होने- 
वाले हैं। उस समय मेरे मनमें अच्छे-अच्छे कपड़े पहनने, वाजे वजने, 
वर-यात्राके समय घोड़े पर चढ्ने, बढ़िया भोजन मिलने, एक नई बालिकाके 
साथ विनोद करने आदिकी अभिलाषाके सिवा दूसरी कोई खास वात 
रही हो, इसका मुझे स्मरण नहीं हैं। विषय-भोगकी वृत्ति -तो बादमें आयी । 
वह कंसे आयी, इसका वर्णन में कर सकता हूं, पर पाठक ऐसी जिज्ञासा 
न रखें। में अपनी शरम पर परदा डालना चाहता हूं। जो कुछ वतलाने 
लायक है, वह इसके आगे आयेगा। किन्तु इस चीजके ब्योरेका उस केन्द्र- 
बिन्दुसे बहुत ही थोड़ा सम्वन्ध है, जिसे मैंने अपनी निगाहके सामने रखा है। 

हम दो भाइयोंको राजकोटसे पोरवन्दर ले जाया गया। वहां हल्दी 
चढ़ाने आदिकी जो विधि हुई, मनोरंजक होते हुए भी उसकी चर्चा छोड़ 
देने लायक है। 

पिताजी दीवान थे, फिर भी थे तो नौकर ही; तिस पर राज-प्रिय थे, 
इसलिए अधिक पराधीन रहे। ठाकुर साहबने आखिरी घड़ी तक उन्हें 

छोड़ा नहीं । अन्तमे जव छोड़ा तो व्याहके दो दिन पहले ही रवाना किया। 
उन्हें पहुंचानेके लिए खास डाक बैठायी गयी। पर--! पर विधाताने कुछ 
और ही सोचा था। राजकोटसे पोरबन्दर साठ कोस है। वैलगाडीसे 
पांच दिनका रास्ता था। पिताजी तीन दिनमें पहुंचे। आखिरी मंजिलमें तांगा 
उलट गया । पिताजीको कड़ी चोट आयी। हाथ पर पट्टी, पीठ पर पट्ठी। 
विवाह-विषयक उनका और हमारा आधा आनन्द चला गया। फिर भी व्याह 
तो हुए ही। लिखे मुहूतं कहीं टल सकते हूँ? मैं तो विवाहक्ते वाल- 
उल्लासमें पिताजीका दुःख भूल गया! 
[ में पितु-भक्त तो था ही, पर विषय-भक्त भी तो वैसा ही था न? 
यहां विषयका मतलव एक इन्द्रियका विषय नहीं है, बल्कि भोग-मात्र है। 
माता-पिताकी भक्तिके लिए सब सुखोंका त्याग करना चाहिये, यह ज्ञान 
तो आगे चलकर मिलनेवाला था। तिस पर भी मानो मुझे इस भोगेच्छाका 
दण्ड ही भुगतना हो, इस तरह मेरे जीवनमें एक विपरीत घटना घटी, 
जो मुझे आज तक अखरती है। जव-जब निष्कुलानन्दका 
त्याग न टके रे वैराग विना, 
करीए कोटि उपाय जी. 

गाता हूं या सुनता हूं, तव-तब वह विपरीत और कड़बी घटना मुझे याद 
आती है और शरमाती है। 

पिताजीने शरीरसे पीड़ा भोगते हुए भी बाहरसे प्रसन्न दीखनेका प्रयत्न 
किया, और विवाहमें पूरी तरह योग दिया। पिताजी किस-किस प्रसंग पर कहां- 
कहां बैठे थे, इसकी याद मुझे आज भी जैसीकी वैसी बनी है। वाळ-विवाहकी 
चर्चा करते हुए पिताजीके कार्यकी जो टीका मैंने आज की है, वह मेरे मनने 
उस समय थोड़े ही की थी? तब तो सब कुछ योग्य और मनपसन्द ही 
लगा था। व्याहनेका शौक था और पिताजी जो कर रहे हैं ठीक ही कर 
रहे हैं, ऐसा लगता था। इसलिए उस समयके स्मरण ताजे हूँ। 

मण्डपमें बैठे, फेरे फिरे, कंसार खाया-खिलाया, और तभीसे वर-वधू 
साथमें रहने लगे। वह पहली रात! दो निर्दोष वाळक अनजाने संसार- 
सागरमें कूद पड़ें। भाभीने सिखलाया कि मुझे पहली रातमें कंसा वरताव 
करना चाहिये। धर्मपत्नीको किसने सिखलाया, सो पूछनेकी बात मुझे याद 
नहीं। अब भी पूछा जा सकता है, पर पूछनेकी इच्छा तक नहीं होती। 
पाठक यह जान लें कि हम दोनों एक-दूसरेसे डरते थे, ऐसा भास मुझे है। 
एक-दूसरेसे शरमाते तो थे ही। बातें केसे करना, क्या करना, सो मैं क्या 
जानूं ? प्राप्त सिंखावन भी क्या मदद करती ? लेकिन क्या इस सम्वन्धमें कुछ 
सिखाना जरूरी होता है? जहां संस्कार बलवान हैं, वहां सिखावन सब गैर- 


CC-0.Panini Kanya Maha Vidyalaya Collection. 


८ Digitized by Arya Sameifeergsrtion Chennai and eGangoftri 


जरूरी बन जाती है। धीरे-धीरे हम एक-दूसरेको पहचानने लगे, बोलने लगे.) 
हम दोनों वराबरीकी उमरके थें। पर मैंने तो पतिकी सत्ता चलाना 
शुरू कर दिया। 


४. पित्व 


जिन दिनों मेरा विवाह हुआ, उन दिनों निबन्धोंकी छोटी-छोटी 
पुस्तिकायें -- पैसे-पैसेकी या पाईं-पाईकी, सो तो याद नहीं --- निकलती 
थीं। उनमें दम्पतिःप्रेम, कमखर्ची, वाल-विवाह आदि विषयोंकी चर्चा रहती 
थी । इनमें के कुछ निवन्ध मेरे हाथमें पड़ते, और मैं उन्हें पढ़ जाता। मेरी 
यह आदत तो थी ही कि पढ़े हुएमें से जो पसन्द न आये उसे भूल जाना, 
और पसन्द आये उस पर अमल करना। मैंने पढ़ा था कि एकपत्नी-ब्रत 
पालना पतिका घर्म है। वात हुदयमें रम गयी। सत्यका शौक तो था ही, 
इसलिए पत्नीको धोखा तो दे ही नहीं सकता था। इसीसे यह भी समझमें 
आया कि दूसरी स्त्रीके साथ सम्बन्ध नहीं रहना चाहिये। छोटी उमरमें 
एकपत्ती-ब्रतके भंगकी सम्भावना बहुत कम ही रहती है। 

पर इन सद्विचारोंका एक बुरा परिणाम निकला। अगर मुझे एक- 
पत्नी-ब्रत पालना है, तो पत्नीको एकपति-ब्रत पालना चाहिये। इस विचारके 
कारण में ईर्ष्यालु पति बन गया। “पालना चाहिये” में से मैं ' पलवाना 
चाहिये के विचार पर पहुंचा। और, अगर पलवाना है तो मुझे पत्नीकी 
निगरानी रखनी चाहिये। मेरे लिए पत्नीकी पवित्रतामें शंका करनेका कोई 
कारण नहीं था। पर ईर्ष्या कारण क्यों देखने लगी? मुझे हमेशा यह 
जानना ही चाहिये कि मेरी स्त्री कहां जाती है। इसलिए मेरी अनुमतिक्रे 
बिना वह कहीं जा ही नहीं सकती । यह चीज हमारे वीच दुःखद झगड़ेकी जड़ 
बन गयी । बिना अनुमतिके कहीं भी न जा सकना तो एक तरहकी कैद ही 
हुई। पर कस्तूरबाई ऐसी कैद सहन करनेवाली थी ही नहीं। जहां इच्छा 
होती वहां मुझसे विना पूछे जरूर जाती। में ज्यों-ज्यों दबाव डालता, त्यों- 
त्यों वह अधिक स्वतंत्रतासे काम लेती, और त्योंत्यों मैं अधिक चिढ़ता। 
इससे हम बालकोके वीच बोलचालका वन्द होना एक मामूली चीज बन 
गयी। कस्तूरवाईने जो स्वतंत्रता बरती, उसे में निर्दोष मानता हूं।- जिस 
बालिकाके मनमें पाप नहीं है, वह देव-दर्शनके लिए जाने पर या किसीको 
मिलने जाने पर दवाव क्यों सहन करे? अगर मै उस पर दबाव डालता 
हूं, तो वह मुझ पर क्यों न डाले? --- यह तो अब समझमें आ रहा है। 
उस समय तो मुझे अपना पतित्व सिद्ध करना था। 

लेकिन पाठक यह न मानें कि हमारे इस गुह-जीवनमें कहीं भी 
मिठास नहीं थी। मेरी वक्रताकी जड़ प्रेममें थी। मैं अपनी पत्नीको आदर्श 
स्त्री बनाना चाहता था। मेरी यह भावना थी कि वह स्वच्छ वने, स्वच्छ 
रहे, में सीखूं सो सीखे, में पढूं सो पढ़े, और हम दोनों एक-दूसरेमे ओत- 
प्रोत रहें। 

कस्तूरबाईमें यह भावना थी या नहीं, इसका मुझे पता नहीं। वह 
निरक्षर थी। स्वभावसे सीधी, स्वतन्त्र, मेहनती और मेरे साथ तो कम 
बोरूनेवाली थी । उसे अपने अज्ञानका असन्तोष न था। अपने वचपनमें 
मैंने कभी उसकी यह इच्छा नहीं जानी कि मेरी तरह वह भी पढ़ सके 
तो अच्छा हो। इससे में मानता हूं कि मेरी भावना एकपक्षी थी। मेरा 
विषय-मुख एक स्त्री पर ही निर्भर था, और मैं उस सुखका प्रतिघोष चाहता 
था। जहां प्रेम एक पक्षकी ओरसे भी होता है, वहां सर्वांशमें दुःख तो 
नहीं ही होता। मुझे कहना चाहिये कि में अपनी स्त्रीके प्रति विषयासक्त 
था। झालामें भी उसके विचार आते रहते। कव रात पड़े और कब हम 
मिलें, यह विचार बना ही रहता। वियोग असह्य था। अपनी कुछ निकम्मी 
बकवासोसे में कस्तूरवाईको जगाये ही रहता। मेरा खयाल है कि इस 
आसक्तिके साथ ही मुझमें कतंव्य-परायणता न होती, तो में व्याविग्रस्त होकर 
मौतके मुंहमें चला जाता, अथवा इस संसारमें बोझरूप बनकर जिन्दा 
रहता । “सवेरा होते ही नित्यकमंमें तो लग ही जाना चाहिये, किसीको 
धोखा तो दिया ही नहीं जा सकता'-- अपने इन विचारोके कारण में 
बहुतसे संकटोंसे बचा हूं। 

मैं लिख चुका हूं कि कस्तुरबाई निरक्षर थी। उसे पढ़ानेको मेरी 
बड़ी इच्छा थी। पर मेरी विषय-वासना मुझे पढ़ाने कँसे देती? एक तो 
मुझे जबरदस्ती पढ़ाना था.। वह भी रातके एकान्तमें ही हो सकता था। 
बड़ोंके सामने तो स्त्रीकी तरफ देखा भी नहीं जा सकता था। फिर बात- 
चीत कैसे होती? उन दिनों काठियावाड़में घूंघट निकालनेका निकम्मा और 
जंगली रिवाज था; आज भी बड़ी हद तक मौजूद है। इस कारण मेरे 
लिए पढ़ानेकी परिस्थितियां भी प्रतिकूल थीं। अतएव मुझे यह स्वीकार करना 
चाहिये कि जवानीमें पढ़ानेके जितने प्रयत्न मने किये, वे सब लगभग निष्फल 
हुए। जब मैं विषयकी नींदमें से जागा, तव तो सार्वजनिक जीवनमें कूद 
चका था। इसलिए अधिक समय देनेकी मेरी स्थिति नहीं रही थी। शिक्षकके 
द्वारा पढ़ानेके मेरे प्रयत्न भी व्यर्थ सिद्ध हुए। यही कारण है कि आज कस्तूर- 
बाईकी स्थिति मुश्‍्किलसे पत्र लिख सकने और साधारण गुजराती समझ 
सकनेकी है। मै मानता हूं कि अगर मेरा प्रेम विषयसे दूषित न होता, तो 

आज वह एक विदुषी स्त्री होती। में पढ़नेके उसके आलस्यको जीत सकता 
था। क्योंकि में जानता हूं कि शुद्ध प्रेमे लिए कुछ भी असम्भव नहीं है। 

यों अपनी पत्नीके प्रति विषयासक्त होते हुए भी में किसी कदर कंसे 
वच सका, इसका एक कारण वता चुका हूं। एक और भी बताने लायक 
है। सैकड़ों अनुभवोंके सहारे में इस परिणाम पर पहुंच सका हूं कि 
जिसकी निष्ठा सच्ची है, उसकी रक्षा स्वयं भगवान्‌ ही कर लेते हँ। हिन्दू 
समाजमें यदि वालू-विवाहका घातक रिवाज है, तो साथ ही उसमें से थोड़ी 
मुक्ति दिलानेवाला रिवाज भी है। माता-पिता बालक वर-वधूको लंबे समय 
तक एकसाथ रहने नहीं देते। बाल-पत्नीका आधेसे अधिक समय पीहरमें 
बीतता है। यही वात हमारे सम्बन्धमें भी हुई; मतलव यह कि तेरहसे 
उन्नीस साकी उमर तक हम छुटपुट मिलाकर कुल तीन सालसे अधिक 
समय तक साथ नहीं रहे होंगे। छह-आठ महीने साथ रहते, इतमेमें 
मां-वापके घरका बुलावा आ ही जाता। उस समय तो वह वुलावा बहुत 
बुरा लगता था, पर उसीके कारण हम दोनों वच गये। फिर तो अठारह 
साकी उमरमें में विलायत गया, जिससे लम्वे समयका सुन्दर वियोग 
रहा । विलायतसे लौटने पर भी हम करीब छह महीने ही साथमें रहे होंगे, 
क्योंकि में राजकोट और वम्बईके वीच जाता-आता रहता था। इतनेमें 
दक्षिण अफ्रीकाका बुळावा आ गया। इस बीच तो मैं अच्छी तरह जाग्रत 
हो .चुका था! 


५. हाईस्कूलमें 

में ऊपर रिख चुका हूं कि व्याहके समय मैं हाईस्कूलमें पढ़ता था। 
उस समय हम तीनों भाई एक ही स्कूलमें पढ़ते थे। जेठे भाई ऊपरके 
_दर्जेमे थे, और जिन भाईके व्याहके साथ मेरा व्याह हुआ था, वे मुझसे 
एक दर्जा आगे थं। व्याहका परिणाम यह हुआ कि हम दो भाइयोंका 
एक वर्ष बेकार गया। मेरे भाईके लिए तो परिणाम इससे भी बुरा रहा। 
ब्याहके बाद वे स्कूलूमें पढ़ ही न सके। कितने नौजवानोंको ऐसे अनिष्ट 
परिणामका सामना करना पडता होगा, भगवान्‌ ही जाने! विद्याभ्यास और 
विवाह दोनों एकसाथ तो हिन्दू-समाजमें ही चरू सकते हैं। 

मेरी पढ़ाई चलती रही। हाईस्कूलमें मेरी गिनती मन्दवृद्धि विद्याथियोंमें 
नहीं थी। दिक्षकोंका प्रेम मं हमेशा ही पा सका था। हर साल माता- 
पिताके नाम स्कूलसे विद्यार्थीकी पढ़ाई और उसके आचरणके संबंधमें प्रमाण- 
पत्र भेजे जाते थे। उनमें मेरे आचरण या अम्यासके खराब होनेको टीका 

कभी नहीं हुई। दूसरी कक्षाके वाद मुझे इनाम भी मिले, और पांचवीं 
तथा छठी कक्षामें क्रमशः प्रतिमास चार और दस रुपयोंकी छात्रवृत्ति भी 
मिली थी। इसमें मेरी होशियारीकी अपेक्षा भाग्यका अंश अधिक था। 
ये छात्रवृत्तियां सव॒ विद्याथियोंके लिए नहीं थीं, बल्कि सोरठ-वासियोंमें से 
सर्वप्रथम आनेवालोंके लिए थीं। चालीस-पचास विद्याथियोंकी कक्षामें उस 
समय सोरठ प्रदेशके विद्यार्थी कितने हो सकते थे? 


मेरा अपना खयाल है कि मुझे अपनी होशियारीका कोई गवं नहीं 
था। पुरस्कार या छात्रवृत्ति मिळने पर मुझे आइचर्य होता था। पर अपने 
आचरणके विषयमे में वहुत सजग था। आचरणमें दोष आने पर मुझे रुलाई 
आ ही जाती थी। मेरे हाथों कोई भी ऐसा काम वने, जिससे शिक्षकोंकों 
मुझे डांटना पड़े अथवा शिक्षकोंका वैसा खयाल बने, तो वह मेरे लिए 
असह्य हो जाता था। मुझे याद है कि एक बार मुझे मार खानी पड़ी थी। 
मारका दुःख नहीं था, पर में दण्डका पात्र माना गया, इसका मुझे वड़ा 
दुःख रहा। में खूब रोया। यह प्रसंग पहली या दूसरी कक्षाका है। दूसरा 
एक प्रसंग सातवीं कक्षाका है। उस समय दोराबजी एदलजी गीमी हेड- 
मास्टर थे। वे विद्यार्थी-प्रिय थे, क्योंकि वे नियमोंका पालन करवाते, व्यव- 
स्थित रीतिसे काम करते और लेते और अच्छी तरह पढ़ाते थे। उन्होंने उच्च 
कक्षाके विद्याथियोंके लिए कसरत-किकेट अनिवार्य कर दिये थे। मुझे इनसे 
अरुचि थी। इनके अनिवार्य बननेसे पहले में कभी कसरत, क्रिकेट या फुट- 
बॉलमें गया ही न था। न जानेमें मेरा शरमीला स्वभाव ही एकमात्र 
कारण था। अव में देखता हूं कि वह अरुचि मेरी भूल थी। उस समय मेरा 
यह गलत खयाल बना हुआ था कि शिक्षाके साथ कसरतका कोई सम्बन्ध 
नहीं है। वादमें म समझा कि विद्याम्यासमें व्यायामका, अर्थात्‌ शारीरिक 
शिक्षाका, मानसिक शिक्षाके समान ही स्थान होना चाहिये। 

फिर भी मुझे यह कहना चाहिये कि कसरतमें न जानेसे मुझे नुकसान 
नहीं हुआ। उसका कारण यह रहा किं मैंने पुस्तकोंमें खुली हवामें घूमने 
जानेकी सलाह पढ़ी थी, और वह मुझे रुची थी। इसके कारण हाईस्कूलको 
उच्च कक्षासे ही मुझे हवाखोरीको आदत पड़ गयी थी। वह अन्त तक बनी 
रही। टहलूना भी व्यायाम तो है ही, इससे मेरा शरीर अपेक्षाकृत 
सुगठित बना। 

अरुचिका दूसरा कारण था, पिताजीकी सेवा करनेकी तीव्र इच्छा। 
स्कूलकी छुट्टी होते ही मैं सीधा घर पहुंचता और सेवामें लग जाता। जब 
कसरत अनिवार्यं हुई, तो इस सेवामें वाधा पड़ी। मैंने विनती की कि 
पिताजीकी सेवाके लिए मुझे कसरतसे छुट्टी दी जाय। पर गीमी साहब छुट्टी 

क्‍यों देने लगे ? एक शनिवारके दिन सुबहका स्कूल था। शामको चार बजे 
कसरतके लिए जाना था। मेरे पास घड़ी नहीं थी। आसमान वादलोंसे घिरा 
था, इसलिए समयका कोई अन्दाज नहीं रहा। मैं वादलोंसे धोखा खा 
गया। जव कसरतके लिए पहुंचा, तो सब जा चुके थे। दूसरे दिन गीमी 
साहवने हाजिरी देखी, तो मैं गैर-हाजिर पाया गया। मुझसे कारण पूछा 
गया। मैने सही-सही कारण वता दिया। उन्होंने उसे सच नहीं माना, और 
मुझ पर एक या दो आने (ठीक रकमका स्मरण नहीं है) का जुर्माना किया। 
मैं झूठा ठहरा ! मुझे बहुत दुःख हुआ। कैसे सिद्ध करूं कि मैं झूठा नहीं 
हूं? कोई उपाय न रहा । मन मसोसकर रह गया। रोया। समझा कि सच 
बोलनेवाले और सच्चा काम करनेवालेको गाफिल भी नहीं रहना चाहिये। 
अपनी पढ़ाईके समयमें इस तरहकी मेरी यह पहली और आखिरी गफलत 
थी। मुझे घुंधळी-सी याद है कि आखिर में वह जुर्माना माफ करा सका था। 
मैंने कसरतसे तो मुक्ति प्राप्त कर ही ली। पिताजीने हेडमास्टरको 
पत्र 'लिखा कि स्कूलके समयके बाद वे मेरी उपस्थितिका उपयोग अपनी 
सेवाके लिए करना चाहते हैं। इस कारण मुझे मुक्ति मिल गयी । 
व्यायामके बदले मैने टहलनेका सिलसिला रखा, इसलिए शरीरको 
व्यायाम न देनेकी गलतीके लिए तो शायद मुझे सजा नहीं भोगनी पड़ी, 
पर दूसरी एक गलतीकी सजा मैं आज तक भोग रहा हूं। में नहीं जानता 
कि पढ़ाईमें सुन्दर लेखन आवश्यक नहीं है, यह गलत खयाल मुझे कसे 
हो गया था। पर ठेठ विलायत जाने तक यह बना रहा। वादमें, और खास 
करके दक्षिण अफ्रीकामें, जव मैंने वकीलोंके तथा दक्षिण अफ्रीकामें जन्मे और 
पढ़े-लिखे नवयुवकोंके मोतीके दानों-जैसे अक्षर देखे, तो में शरमाया और 
पछताया । मैंने अनुभव किया कि खराब अक्षर अधूरी शिक्षाकी निशानी मानी 
जानी चाहिये । वादमें मैंने अक्षर सुधारनेका प्रयत्न किया, पर पके घड़े पर 
कहीं गला जुड़ता है? जवानीमें मैंने जिसकी उपेक्षा की, उसे में आज तक 
नहीं कर सका। हरएक नवयुवक और नवयुवती मेरे उदाहरणसे सबक छे 
और समझे कि अच्छे अक्षर विद्याका आवश्यक अंग हैं। अच्छे अक्षर सीखनेके 
लिए चित्रकला आवश्यक है। मेरी तो यह राय बनी है कि बालकोंको 
चित्रकला पहले सिखानी चाहिये। जिस तरह पक्षियों, वस्तुओं आदिको देखकर 
बालक उन्हें याद रखता है और आसानीसे उन्हें पहचानता है, उसी तरह अक्षर 
पहचानना सीखे, और जब चित्रकला सीखकर चित्र आदि बनाने लगे तभी 
अक्षर लिखना सीखे, तो उसके अक्षर छपे अक्षरोंके समान सुन्दर होंगे । 
: इस समयके विद्याभ्यासके दूसरे दो संस्मरण उल्लेखनीय हैं। ब्याह 
_ कारण जो एक साल नष्ट हुआ था, उसे बचा लेनेकी वात दूसरी कक्षाके 

शिक्षकने मेरे सामने रखी थी। उन दिनों परिश्रमी विद्यार्थीको इसके लिए 
अनुमति मिळती थी। इस कारण तीसरी कक्षामें में छह महीने रहा और 
गरमीकी छुट्टियोसे पहले होनेवाली परीक्षाके वाद मुझे चौथी कक्षामें वैठाया 
गया। इस कक्षासे थोड़ी पढ़ाई अंग्रेजी माध्यमसे होने लगती थी। मेरी 
समझमें कुछ न आता था। भूमिति भी चौथी कक्षासे शुरू होती थी। में 
उसमें पिछड़ा हुआ था ही, तिस पर में उसे बिलकुल समझ नहों पाता 
था। भूमिति-शिक्षक अच्छी तरह समझाकर पढ़ाते थे, पर मैं कुछ समझ ही 
न सकता था। मैं अकसर निराश हो जाता। कभी-कभी यह भी सोचता 
कि एक सालमें दो कक्षायें करनेका विचार छोड़कर मैं तीसरी कक्षामें लौट | 
जाऊं। पर ऐसा करनेमें मेरी लाज जाती, और जिन शिक्षकने मेरी छगत 
पर भरोसा करके मुझे चढ़ानेक़ी सिफारिश की थी उनको भी लाज जाती । 
इस भयसे नीचे जानेका विचार तो छोड़ ही दिया। जब प्रयत्न करते- ` 
करते मैं युक्लिङके तेरहवें प्रमेय तक पहुंचा, तो अचानक मुझे बोध हुआ 
कि भूमिति तो सरलसे सरल विषय है। जिसमें केवल वृद्धिका सीधा और 
सरल प्रयोग ही करना है, उसमें कठिनाई क्या है? उसके वाद तो भूमिति 
मेरे लिए सदा ही एक सरल और सरस विषय वना रहा। 


भूमितिकी अपेक्षा संस्क्ृतने मुझे अधिक परेशान किया। भूमितिमें 
रटनेकी कोई वात थी ही. नहीं, जब कि मेरी दृष्टिसे संस्कृतमें तो सव रटना 
ही होता था। यह विषय भी चौथी कक्षामें शुरू हुआ था। छठी कक्षामें 
मैं हारा। संस्कृत-सिक्षक बहुत कड़े मिजाजके थे। विद्याथियोंको अधिक 
सिखानेका लोभ रखते थे। संस्कृत वर्ग और फारसी वर्गके वीच एक 
प्रकारकी होड़ रहती थी। फारसी सिंखानेवाले मौलवी नरम मिजाजके 
थे। विद्यार्थी आपसमें बात करते कि फारसी तो बहुत आसान है और 
फारसी-शिक्षक बहुत भले हैं। विद्यार्थी जितना काम करते हैं, उतनेसे वे 
संतोष कर लेते हँ। में भो आसान होनेकी वात सुनकर ललचाया, और 
एक दिन फारसीके बगेमें जाकर बैठा। संस्कृत-शिक्षकको ठुःख हुआ। उन्होंने 
मुझे बुलाया और कहा: “ यह तो समझ कि तू किनका लड़का है। क्या तू अपने 
धर्मकी भाषा नहीं सीखेगा? तुझे जो कठिनाई हो, सो मुझे वता। में तो 
सब विद्याथियोंको बढ़िया संस्कृत सिखाना चाहता हूं। आगे चलकर उसमें 
रसके घूंट पीनेको मिळेंगे। तुझे यों हारना नहीं चाहिये। तू फिरसे मेरे 
वर्गमें बैठ । ” मैं शरमाया। शिक्षकके प्रेमकी अवगणना न कर सका। आज 
मेरी आत्मा कृष्णशंकर मास्टरका उपकार मानंती है। क्योंकि जितनी संस्कृत 
मैं उस समय सीखा उतनी भी न सीखा होता, तो आज संस्कृत शास्त्रोमे 


मैं जितना रस ले सकता हूं, उतना न छे पाता। मुझे तो इस वातका 

पश्चात्ताप होता है कि में संस्कृत अधिक न सीख सका। क्योंकि वादमें मैं 
समझा कि किसी भी हिन्दू बालकको संस्कृतका अच्छा अभ्यास किये विना 
रहना ही न चाहिये। 

र अब तो मैं यह मानता हूं कि भारतवर्षकी उच्च शिक्षाके पाठ्य-क्रममें मातृ- 
भाषाके अतिरिक्त राष्ट्रभाषा हिन्दी, संस्कृत, फारसी, अरवी और अंग्रेजीका 
स्थान होना चाहिये। भाषाओंकी इस संख्यासे किसीको डरना नहीं चाहिये। 
भाषा पद्धतिपूवंक सिखाई जाये और सब विषयोंको अंग्रेजीके माध्यमसे 
सीखने-सोचनेका बोझ हम पर न हो, तो ऊपरकी भाषायें सीखना न सिर्फ 
बोझरूप न होगा, वल्कि उसमें बहुत ही आनन्द आयेगा। और, जो व्यक्ति 
एक भाषाको शास्त्रीय पद्धतिसे सीख लेता है, उसके लिए दूसरीका ज्ञान 
सुलभ हो जाता है। असलमे तो हिन्दी, गुजराती, संस्कृत एक भाषा मानी 
जा सकती हैं। इसी तरह फारसी और अरबी एक मानी जायें। यद्यपि 
फारसी संस्कृतसे मिलती-जुलती है, और अरवीका हिब्र्से मेल है, फिर भी 
दोनोंका विकास इस्लामके प्रकट होनेके बाद हुआ है, इसलिए दोनोंके 
वीच निकटका सम्बन्ध है। उईको मैंने अलग भाषा नहीं माना है, क्योंकि 
उसके व्याकरणका समावेश हिन्दीमें हो जाता है। उसके शब्द तो फारसी 
और अरबी ही हैं। ऊचे दर्जेकी उर्दू जाननेवालेके लिए अरबी और फारसीका 
ज्ञान जरूरी है, जैसे उच्च प्रकारको गुजराती, हिन्दी, बंगला, मराठी जानने- 
वालेके लिए संस्कृत जानना आवश्यक है। 


६. दुःखद प्रसंग - १ 


में कह चुका हूं कि हाईस्कूलमें मेरे थोड़े ही विश्वासपात्र मित्र 
थ। कहा जा सकता हूँ कि ऐसी मित्रता रखनेवाले दो मित्र अलग-अलग 
समयमे रहे। एकका सम्वन्ध लम्वे समय तक नहीं टिका, यद्यपि मेने उस 
मित्रको छोड़ा नहीं था। मेने दूसरेकी सोहबत की, इसलिए पहलेने मुझे 
छोड़ दिया । दूसरी सोहवत मेरे जीवनका एक दुःखद प्रकरण है। यह सोहवत 
बहुत वर्षों तक रही। इस सोहबतको निभानेमें मेरी दृष्टि सुबारककी थी। 
इन भाईकी पहली मित्रता मेरे मझे भाईके साथ थी। वे मेरे भाईकी 
कक्षामें थे। मँ देख सका था कि उनमें कई दोष हैं। पर मैने उन्हें 
वफादार मान लिया था। मेरी माताजी, मेरे जेठे भाई और मेरी धर्मपत्नी 
तीनोंको यह सोहबत कड़वी लगती थी। पत्नीकी चेतावनीको तो में अभिमानी 
पति क्यों मानने लगा ? माताकी आज्ञाका उल्लंघन मँ करता ही न था। 
बड़े भाईकी वात में हमेशा सुनता था। पर उन्हें मैने यह कहकर शान्त किया : 

“ उसके जो दोष आप वताते हैं, उन्हें में जानता हूं। उसके गुण तो आप 
जानते ही नहीं। वह मुझे गळत रास्ते नहीं ले जायेगा, क्योंकि उसके साथ 
मेरा सम्वन्ध उसे सुधारनेके लिए ही है। मुझे यह विश्वास है कि अगर 
वह सुधर जायें, तो बहुत अच्छा आदमी निकलेगा। में चाहता हूं कि 
आप मेरे विषयमै निर्भय रहें।” मैं नहीं मानता कि मेरी इस वातसे 
उन्हें संतोष हुआ, पर उन्होंने मुझ पर विशवास किया, और मुझे मेरे रास्ते 
जाने दिया। 

वादमें मैं देख सका कि मेरा अनुमान ठीक नहीं था। सुधार करनेके 
लिए भी मनुष्यको गहरे पानीमें नहीं पैठना चाहिये। जिसे सुधारना है 
उसके साथ मित्रता नहीं हो सकती। मित्रतामें अद्टैत-भाव होता है। संसारमें 
ऐसी मित्रता क्वचित्‌ ही पायी जाती है। मित्रता समान गुणवालोंके बीच 
शोभती और निभती है। मित्र एक-दूसरेको प्रभावित किये विना रह ही 
नहीं सकते। अतएव मित्रतामें सुधारके लिए बहुत कम अवकाश रहता है। 
मेरी राय है कि घनिष्ठ मित्रता अनिष्ट है, क्योंकि मनुष्य दोषोंको जल्दी 
ग्रहण करता है। गुण ग्रहण करनेके लिए प्रयासकी आवश्यकता है। जो 
आत्माकी, ईशवरकी मित्रता चाहता है, उसे एकाकी रहना चाहिये, अथवा 
समूचे संसारके साथ मित्रता रखनी चाहिये। ऊपरका विचार योग्य हो 
अथवा अयोग्य, घनिष्ठ मित्रता वढ़ानेका मेरा प्रयोग निष्फल रहा। 

जिन दिनों मैं इन मित्रके संपर्कमें आया, उन दिनों राजकोटमें सुधार- 
पंथ” का जोर था। मुझे इन मित्रने बताया कि कई हिन्दू शिक्षक छिपे- 
छिपे मांसाहार और मद्यपान करते हूँ। उन्होंने राजकोटके दूसरे प्रसिद्ध 
गृहस्थोके नाम भी दिये। मेरे सामने हाईस्कूछके कुछ विद्याथियोंक नाम 
भी आये। मुझे तो आश्चयं भी हुआ, और दुःख भी। कारण पूछने पर यह्‌ 
दलील दी गयी: “हम मांसाहार नहीं करते, इसलिए प्रजाके रूपमे हम 
निर्वीर्य हैँ। अंग्रेज हम पर इसीलिए राज्य करते हैं कि वे मांसाहारी 
हैं। मैं कितना मजबूत हूं, और कितना दौड़ सकता हूं, सो तो तुम जानते 
ही हो। इसका कारण भी मांसाहार ही है। मांसाहारीको फोड़े नहीं होते, 
होने पर झट अच्छे हो जाते हैं। हमारे शिक्षक मांस खाते हैं, इतने प्रसिद्ध 
व्यक्ति खाते हैँ, सो क्या विना समझे खाते हैं? तुम्हें भी खाना चाहिये। 
खाकर देखो तो मालूम होगा कि तुममें कितनी ताकत आ जाती है।' ` 

ये सब दलीलें किसी एक दिन नहीं दी गयी थीं। अनेक उदाहरणोंसे 
सजाकर इस तरहकी दलीलें कई बार दी गयीं। मेरे मझले भाई तो 
अष्ट हो चुके थे। उन्होंने इन दलीलोंकी पुष्टि की। अपने भाईकी और 
इन मित्रकी तुळनामें में तो बहुत दुबला था। उनके शरीर अधिक गठीले 

थे । उनका शरीर-बंल मुझसे कहीं. ज्यादा था। वे हिम्मतवर थे। इन मित्रके 
पराक्रम मुझे मुग्ध कर देते थे। वे मनचाहा दौड़ सकते थे। उनकी गति 
बहुत अच्छी थी। वे खूब लम्बा और ऊंचा कूद सकते थे। मार सहन करनेकी 
शक्ति भी उनमें खूब थी। अपनी इस शक्तिका प्रदशन भी वे मेरे सामने 
समय-समय पर करते थे। जो शक्ति अपनेमें नहीं होती, उसे दूसरेमें देखकर 
मनुष्यको आइचर्य होता ही है। वैसा मुझे भी हुआ। आइचयेंमें से मोह पैदा 
हुआ। मुझमें दौड़ने-कूदनेकी शवित नहींके बरावर थी। मैं सोचा करता कि 
में भी इन मित्रकी तरह बलवान वन जाऊं, तो कितना अच्छा हो! 
इसके अलावा, मैं बहुत डरपोक था। चोर, भूत, सांप आदिके डरसे 
घिरा रहता था। ये डर मुझे खूब हैरान भी करते थे। रात कहीं अकेले 
जानेकी हिम्मत नहीं थी । अंघेरेमें तो कहीं जाता ही न था। दीयेके बिना सोना 
लगभग असंभव था। कहीं इधरसे भूत न आ जाये, उबरसे चोर न आ जाये 
और तीसरी. जगहसे सांप न निकल आये ! इसलिए बत्तीको जरूरत तो रहती 
ही थी। पासमें सोयी हुई और अव कुछ सयानी वनी हुई पत्नीसे भी अपने 
इस डरकी बात मैं कैसे करता? मैं यह समझ चुका था कि वह मुझसे ज्यादा 
हिम्मतवाली है, और इसलिए मैं शरमाता था। सांप आदिसे डरना तो 
वह जानती ही न थी। अंधेरेमें वह अकेली चली जाती थी। मेरे ये मित्र 
मेरी इन कमजोरियोंको जानते थे । मुझसे कहा करते कि वे तो जिन्दा 
सांपोको भी हाथसे पकड़ लेते हैं। कभी नहीं डरते। भूतको तो मानते 
ही नहीं। उन्होंने मुझे जंचाया कि यह सारा प्रताप मांसाहारका है। 
इन्हीं दिनों नमंद'का नीचे लिखा पद स्कूलोंमें गाया जाता था 
अंग्रेजो राज्य करे, देशी रहे दवाई 
८ देशी रहे दबाई, जोने वेनां शरीर भाई 
पेलो पांच हाथ पूरो, पूरो पांचसेने.' 
इन सव बातोंका मेरे मन पर पुरा-पूरा असर हुआ। में पिबला। 
यह मानने लगा कि मांसाहार अच्छी चीज है। उससे में वलवान और 
साहसी बनूंगा । समूचा देश मांसाहार करे, तो अंग्रेजोंको हराया जा सकता है। 
मांसाहार शुरू करनेका दिन निश्चित हुआ। 
इस निरचय--इस आरम्भ--का अर्थ सव पाठक समझ नहीं 
सकेंगे । गांधी-परिवार वैष्णव सम्प्रदायका है। माता-पिता बहुत कट्टर वैष्णव 


१. गुजरातीके प्रसिद्ध कवि नमंद (१८३३-८६) । अर्वाचीन गद्यके 


निर्माता । गुजरातीकी नवीन काव्यधाराके एक प्रधान कवि। 

२. अंग्रेज राज्य करते हैं और हिन्दुस्तानी दवे रहते हूँ। दोनोंके शरीर 
तो देखो। वे पूरे पांच हाथके हैँ। एक-एक पांच सौके लिए काफी है। 

माने जाते थे। हबेलीमें (वैष्णव-मन्दिरमें) हमेशा जाते थे। कुछ मन्दिर तो 
परिवारके ही माने जाते थे। फिर गुजरातमें जैन सम्प्रदायका वड़ा जोर है। 
उसका प्रभाव हर जगह, हर काममें पाया जाता है। इसलिए मांसाहारका 
जैसा विरोध और तिरस्कार गुजरातमें और श्रावकों तथा वेष्णवोमें पाया 
जाता है, वैसा हिन्दुस्तानमें या सारी दुनियामें और कहीं नहीं पाया जाता। 
ये मेरे संस्कार थे। 

में माता-पिताका परम भक्त था। मैं मानता था कि वे मेरे मांसाहारकी 
बात जानेंगे, तो विना मौतके उनको तत्काल मृत्यु हो जायेगी। जाने-अनजाने 
मैं सत्यका सेवक तो था ही। में यह नहीं कह सकता कि उस समय मुझे यह 
ज्ञान न था कि मांसाहार करनेमें माता-पिताको धोखा देना होगा। 

ऐसी हालतमें मांसाहार करनेका मेरा निश्चय मेरे लिए बहुत गम्भीर 
और भयंकर बात थी। 

लेकिन मुझे तो सुधार करना था। मांसाहारका शौक नहीं था। यह 
सोचकर कि उसमें स्वाद है, में मांसाहार शुरू नहीं कर रहा था। मुझे तो 
बलवान और साहसी बनना था, दूसरोंको वैसा वननेके लिए न्योतना था। और 
फिर अंग्रेजोंको हराकर हिन्दुस्तानको स्वतंत्र करना था। ' स्वराज्य “ शब्द उस 
समय तक मैंने सुना नहीं था। सुधारके इस जोशमें मँ होश भूल गया। 


७. दुःखद प्रसंग - २ 


निश्चित दिन आया। अपनी स्थितिका सम्पूर्ण वर्णन करना मेरे लिए 
कठिन है। एक तरफ सुधारका उत्साह था, जीवनमै महत्त्वका परिवर्तन 
करनेका कुतूहल था, और दूसरी तरफ चोरकी तरह छिपकर काम करनेकी 
शरम थी। मुझे याद नहीं पड़ता कि इसमें मुख्य वस्तु क्या थी। हम 
नदीकी तरफ एकान्तकी खोजमें चले। दूर जाकर ऐसा कोना खोजा, जहां 
कोई देख न सके, और वहां मैंने कभी न देखी हुई वस्तु -- मांस -- 
देखी ! साथमें भटियारखानेकी डबलरोटी थी। दोनोंमें से एक भी चीज मुझे 
भाती नहीं थी। मांस चमड़े-जैसा लगता था। खाना असम्भव हो गया। 
मुझे कै होने लगी। खाना छोड़ देना पड़ा। 

मेरी वह रात बहुत बुरी बीती। नींद नहीं आयी। सपनेमें ऐसा 
भास होता था, मानो शरीरके अन्दर वकरा जिन्दा हो और रो रहा हो। 
में चौंक उठता, पछताता और फिर सोचता कि मुझे तो मांसाहार करना 
ही है, हिम्मत नहीं हारनी है! मित्र भी हार खानेवाले नहीं थे। उन्होंने 
अब मांसको अलग-अलग ढंगसे पकाने, सजाने और ढंकनेका प्रवन्ध किया । 

नदी किनारे ले जानेके बदले किसी वावरचीके साथ वातचीत करके छिपे- 
छिपे एक सरकारी डाक-वंगले पर छे जानेकी व्यवस्था की और वहां कुर्सी, 
मेज वगैरा सामानके प्रलोभनमें मुझे डाला। इसका असर हुआ । डबलरोटीकी 
नफरत कुछ कम पड़ी, बकरेकी दया छूटी और मांसका तो कह नहीं 
सकता, पर मांसवाले पदार्थोमें स्वाद आने लगा। इस तरह एक साल वीता 
होगा और इस वीच पांच-छह बार मांस खानेको मिला होगा, क्योंकि 
डाक-वंगला सदा सुलभ न रहता था, और मांसके स्वादिष्ठ माने जानेवाले 
बढ़िया पदार्थं भी सदा तैयार नहीं हो सकते थे। फिर ऐसे भोजनों पर 
पैसा भी खर्च होता था। मेरे पास तो फूटी कौड़ी भी नहीं थी, इसलिए 
में कुछ दे नहीं सकता था। इस खर्चकी व्यवस्था उन मित्रको ही करनी 
होती थी। उन्होंने कहांसे, कंसे, व्यवस्था की, इसका मुझे आज तक पता 
नहीं है। उनका इरादा तो मुझे मांसकी आदत लगा देनेका-- भ्रष्ट 
करनेका --- था, इसलिए पैसा वे अपने पाससे खर्च करते थे। पर उनके 
पास भी कोई अखूट खजाना नहीं था, इसलिए ऐसी दावतें कभी-कभी ही 
हो सकती थीं। i 
जब-जब ऐसा भोजन मिलता, तव-तव घर पर तो भोजन हो ही 
नहीं सकता था। जब माताजी भोजनके छिए बुलाती, तव “आज भूख नहीं 
है, खाना हजम नहीं हुआ है” ऐसे “बहाने बनाने पड़ते थे। ऐसा कहते 
समय हर वार मुझे भारी आघात पहुंचता था। यह झूठ, सो भी मांके 
« सामने! और अगर माता-पिताको पता चले कि लड़के मांसाहारी हो गये 
हैं, तव तो उन पर विजली ही टूट पड़ेगी। ये विचार मेरे दिलको कुरेदते 
रहते थे, इसलिए मैंने निश्चय किया: “मांस खाना आवश्यक है; उसका 
प्रचार करके हिन्दुस्तानको सुधारेंगे; पर माता-पिताको धोखा देना और 
झूठ वोळना तो मांस न खानेसे भी बुरा है। इसलिए माता-पिताके जीते-जी 
मांस नहीं खाना चाहिये। उनकी मृत्युके बाद, स्वतंत्र होने पर, खुले तौरसे 
मांस खाना चाहिये और जव तक वह समय न आवे, तव तक मांसाहारका 
त्याग करना चाहिये।' अपना यह निश्चय मैंने मित्रको जता दिया, और 
तबसे मांसाहार जो छूटा, सो सदाके लिए छूट गया। माता-पिता कभी यह 
जान ही न पाये कि उनके दो पुत्र मांसाहार कर चुके हैं। 
माता-पिताको धोखा न देनेके शुभ विचारसे मैंने मांसाहार छोड़ा, 
पर वह्‌ मित्रता नहीं छोड़ी। में सुधारने चला था, पर खुद ही गिरा, 
और गिरावटका मुझे होश तक न रहा। र 
इसी सोहबतके कारण मैं व्यभिचारमें भी फंस जाता। एक बार मेरे 
ये मित्र मुझे वेश्याओंकी बस्तीमें ले गयें। वहां मुझे योग्य सूचनायें देकर 

एक 'स्त्रीके मकानमें भेंजा। मुझे उसे पैसे वगैरा कुछ देना नहीं था। हिसाव . 


हो चुका था। मुझे तो सिर्फ दिल-वहलावकी वाते करनी थीं। मैं घरमें घुस 
तो गया, पर जिसे ईरवर बचाना चाहता है, वह गिरनेकी इच्छा रखते 
हुए भी पवित्र रह सकता है। उस कोठरीमें मैं तो बिलकुल अंधा वन गया। 
मुझे वोळनेका भी होश न रहा। मारे शरमके सन्नाटेमें आकर उस औरतके पास 
खटिया पर वैठा, पर मुंहसे बोल न निकल सका। औरतने गुस्सेमें आकर 
मुझे दो-चार खरी-खोटी सुनायी, और दरवाजेकी राह दिखायी । ६ 

उस समय तो मुझे जान पड़ा कि मेरी मर्दानगीको बट्टा लगा, और | 
मैने चाहा कि धरती जगह दे, तो उसमें समा जाऊं। पर इस तरह बचनेके 
लिए मैंने सदा ही भगवानका आभार माना है। मेरे जीवनमें ऐसे ही दूसरे 
चार प्रसंग और आये हैं। कहना होगा कि उनमें से अनेकोंमें, अपने प्रयत्नके 
विना, केवळ परिस्थितिके कारण मैं वचा हूं। विशुद्ध दृष्टिसे तो इन प्रसंगोंमें 
मेरा पतन ही माना जायेगा । चूंकि मैने विषयकी इच्छा की, इसलिए मँ उसे भोग 
ही चुका । फिर भी लौकिक दृष्टिसे, इच्छा करने पर भी जो प्रत्यक्ष कर्मसे बचता है, 
उसे हम वचा हुआ मानते हुँ, और इन प्रसंगोंमें में इसी तरह, इतनी ही हद तक, 
बचा हुआ माना जाऊंगा। फिर कुछ काम ऐसे हैं, जिन्हें करनेसे बचना व्यक्तिके 
लिए और उसके संपकंमें आनेवालोंके लिए बहुत लाभदायक होता है, और 
जब विचार-शुद्धि हो जाती हू, तव उस कार्यमें से वच जानेके लिए वह 
ईश्वरका अनुगृहीत होता है। जिस तरह हम यह अनुभव करते हुँ कि 
पतनसे वचनेका प्रयत्न करते हुए भी मनुष्य पतित बनता है, उसी तरह यह 
भी एक अनुभव-सिद्ध बात है कि गिरना चाहते हुए भी अनेक संयोगोंके कारण 
मनुष्य गिरनेसे बच जाता है। इसमें पुरुषार्थं कहां है, दैव कहां है, अथवा किन 
नियमोंके वश होकर मनुष्य आखिर गिरता या वचता है, ये सारे गूढ़ प्रश्न 
हैं। इनका हल आज तक हुआ नहीं, और कहना कठिन है कि अन्तिम 
निर्णय कभी हो सकेगा या नहीं। 

पर हम आगे बढ़ें। मुझे अभी तक इस बातका होश नहीं हुआ था कि 
इन मिंत्रकी मित्रता अनिष्ट है। वैसा होनेसे पहले मुझे अभी कुछ और कडवे 
अनुभव प्राप्त करने थे। इसका वोध तो मुझे तभी हुआ जव मैने उनके 
अकल्पित दोषोंका प्रत्यक्ष दरशन किया। लेकिन में यथासंभव समयके क्रमके 
अनुसार अपने अनुभव लिख रहा हूं, इसलिए दूसरे अनुभव आगे आवेंगे। 

इस समयकी एक बात यहीं कहनी होगी। हम दम्पतीके बीच. जो 
कुछ मतभेद पैदा होता या कलह होता, उसका एक कारण यह मित्रता भी थी। 
में ऊपर बता चुका हूं कि में जैसा प्रेमी वैसा ही वहमी पति था। मेरे वहमको 
बढ़ानेवाली यह मित्रता थी, क्योंकि मित्रकी सच्चाईके बारेमें मुझे कोई 

सन्देह था ही नहीं। इन मित्रकी वातोंमें आकर मैंने अपनी धर्मपत्नीको कितने 
ही कष्ट पहुंचाये हैं। इस हिसाके लिए मैंने अपनेको कभी माफ नहीं किया 
है। ऐसे दुःख हिन्दू स्त्री ही सहन करती है, और इस कारण मैंने स्त्रीको सदा 
सहनशीलूताकी मूतिके रूपमें देखा है। नौकर पर झूठा शक किया- जाय तो 
वह नौकरी छोड़ देता है, पुत्र पर ऐसा शक हो तो वह पिताका घर छोड़ 
देता है, मित्रोंके वीच शक पँदा हो तो मित्रता ट्ट जाती है, स्त्रीको पति पर 
शक हो तो वह मन मसोसकर बेठी रहती है, पर अगर पति पत्नी पर शक करे, 
तो पत्नी वेचारीका तो भाग्य ही फूट जाता है। वह कहां जाये? उच्च माने 
जानेवाले वर्णकी हिन्दू स्त्री अदालतमें जाकर बंधी हुई गांठको कटवा भी नहीं 
सकती, ऐसा इकतरफा न्याय उसके लिए रखा गया है। इस तरहका न्याय 
मैंने दिया, इसके दुःखको में कभी नहीं भूल सकता। इस सन्देहकी जड़ तो 
तभी कटी, जब मुझे अहिसाका सुक्ष्म ज्ञान हुआ, यानी जब में ब्रह्मचयंकी महिमाको 
समझा और यह समझा कि पत्नी पतिकी दासी नहीं, पर उसकी सहचारिणी है 
सहर्धाभणी है, दोनों एक-दूसरेके सुख-दुःखके समान साझेदार हैं, और भला-बुरा 
करनेकी जितनी स्वतंत्रता पतिको है, उतनी ही पत्नीको है। सन्देहके उस 
कालको जब में याद करता हूं, तो मुझे अपनी मूर्खता और विषयान्ध निर्दयता 
पर क्रोध आता है, और मित्रता-विषयक अपनी मूर्च्छा पर दया आती है। 


८. चोरी और प्रायश्चित्त 


मांसाहारके समयके और उससे पहलेके कुछ दोषोंका वर्णन अभी रह गया . 
है। ये दोष विवाहसे पहलेके अयवा उसके तुरन्त वादके हैं। 

अपने एक रिश्तेदारके साथ मुझे बीड़ी पीनेका शौक लगा । हमारे पास 
पैसे नहीं थे। हम दोनोंमें से किसीका यह खयाल तो नहीं था कि बीड़ी 
पीनेमें कोई फायदा है, अथवा उसकी गन्धमें आनन्द है। पर हमें लगा कि 
सिफं धुआं उड़ानेमें ही कुछ मजा है। मेरे काकाजीको वीड़ी पीनेकी आदत थी। 
उन्हें और दूसरोंको धुआं उड़ाते देखकर हमें भी बीड़ी फंकनेकी इच्छा हई। 
गांठमें पैसे तो थे नहीं, इसलिए काकाजी पीनेके वाद बीड़ीके जो 'ठंठ' फेंक 
देते, हमने उन्हें चुराना शुरू किया । 

पर वीड़ीके ये ठूंठ हर समय मिल नहीं सकते थे, और उनमें से वहत 
घुआं भी नहीं निकलता था। इसलिए नौकरकी जेवमें पड़े दो-चार पैसोंमें से 
हमने एकाघ पैसा चुरानेकी आदत डाली, और हम बीड़ी खरीदने लगे। पर 
सवाल यह पैदा हुआ कि उसे संभाल कर रखें कहां। हम जानते थे कि बड़ोंके 

देखते तो वीड़ी पी ही नहीं सकते। जैसे-तैसे दो-वार पैसे चुराकर कुछ हफ्ते 
काम. चलाया | इस बीच सुना कि एक प्रकारका पौधा होता है (उसका 
नाम तो मैं भूल गया हुं), जिसके डंठल वीड़ीकी तरह जळते हैं और फंके जा 
सकते हैं। हमने उन्हें प्राप्त किया और फूंकने लगे ! 


पर हमें संतोष नहीं हुआ। अपनी पराधीनता हमें अखरने लगी। 
हमें दुःख इस बातका था कि वड़ोंको आज्ञाके विना हम कुछ भी नहीं कर 
सकते थे। हम ऊब गये और हमने आत्महत्या करनेका निश्चय कर लिया ! 

पर आत्महत्या कैसे करें? जहर कौन दे? हमने सुना कि धतूरेके 
वीज खानेसे मृत्यु होती है। हम जंगलमें जाकर बीज ले आये। शामका 
समय. तय किया। केदारनाथजीके मन्दिरको दीपमालामें घी चढ़ाया, दर्शन 
किये, और एकान्त खोज लिया। पर जहर खानेकी हिम्मत न हुई। 
अगर तुरन्त ही मृत्यु न हुई, तो क्या होगा? मरनेसे लाभ क्या? क्यों न 
पराधीनता ही सह ली जाये? फिर भी दो-चार बीज खाये। अधिक खानेकी 
हिम्मत ही न पड़ी। दोनों मौतसे डरे, और यह निश्चय किया कि रामजीके 
मन्दिरमे जाकर दर्शन करके शान्त हो जायें और आत्महत्याकी वात भूल जायें। 

मेरी समझमें आया कि आत्महत्याका विचार करना सरल है, आत्महत्या 
करना सरल नहीं। इसलिए कोई आत्महत्या करनेकी धमकी देता है, तो 
मुझ पर उसका बहुत कम असर होता है, अथवा यह कहना ठीक होगा 
कि कोई असर होता ही नहीं। 
. - आत्महत्याके इस विचारका परिणाम यह हुआ कि हम दोनों जूठी बीड़ी 
. चुराकर पीनेकी और नौकरके पैसे चुराकर बीड़ी खरीदने और फूंकनेकी 
आदत भूल गये। फिर वड़ेपनमें वीड़ी पीनेकी कभी इच्छा नहीं हुई। 
मैंने हमेशा यह माना है कि यह आदत जंगली, गन्दी और हानिकारक है। 
दुनियामें बीड़ीका इतना जबरदस्त. शौक क्यों है, इसे मै कभी समझ नहीं 
सका हं । रेलगाड़ीके जिस डिब्बेमें बहुत वीड़ी पी जाती है, वहां बैठना मेरे 
लिए मुश्किल हो जाता है, और उसके घुएंसे मेरा दम घुटने लगता है। 

बीड़ीके ठंठ चराने और इसी सिळसिलेमें नौकरके पैसे चुरानेके दोषकी 
तुळनामें मुझसे चोरीका दूसरा जो दोष हुआ, उसे में अधिक गम्भीर मानता हूं। 
बीड़ीके दोषके समय मेरी उमर वारह-तेरह सालकी रही होगी; शायद इससे 
कम भी हो। दूसरी चोरीके समय मेरी उमर पन्द्रह साळकी रही होगी। 
यह चोरी मेरे मांसाहारी भाईके सोनेके कड़ेके टुकड़ेकी थी। उन पर 
मामूली-सा, लगभग पच्चीस रुपयेका, कर्ज हो गया था। उसकी अदायगीके 
वारेमें हम दोनों भाई सोच रहे थे। मेरे भाईके हाथमें सोनेका ठोस कड़ा 
था। उसमें से एक तोला सोना काट लेना मुश्किल न था। 

कड़ा कटा । कर्ज अदा हुआ। पर मेरे लिए यह बात असह्य हो गयी। 

सेने निश्‍चय किया कि आगे कभी चोरी करूंगा ही नहीं। मुझे लगा कि 

पिताजीके सम्मुख अपना दोष स्वीकार भी कर लेना चाहिये। पर जीभ न 

खुली । पिताजी स्वयं मुझे पीटेंगे, इसका डर तो था ही नहीं। मुझे याद 

नहीं पड़ता कि उन्होंने कभी हममें से किसी भाईको पीटा हो। पर खुद 

दुःखी होंगे, शायद सिंर फोड़ लें। मैंने सोचा कि यह जोखिम उठाकर भी 
दोष कबूल कर ही लेना चाहिये, उसके विना शुद्धि नहीं होगी। 

आखिर मैंने तय किया, कि चिट्ठी लिखकर दोष स्वीकार किया जाये, 

और क्षमा मांग ली जाये। मैने चिट्ठी लिखकर हाथोंहाथ दी । चिट्ठीमें सारा 

दोष स्वीकार किया और सजा चाही। आग्रहपूर्वक बिनती की कि वे अपनेको 

ढुःखम न डालें, और भविष्यम फिर ऐसा अपराध न करनेकी प्रतिज्ञा की। 
मैंने कांपते हाथों चिट्ठी पिताजीके हाथमें दी। में उनके तख्तके सामने 
चेठ गया। उन दिनों वे भगन्दरकी वीमारीसे पीड़ित थे, इस कारण विस्तर 
पर ही पड़े रहते थे। खटियाके बदले लकड़ीका तख्त काममें लाते थे। 
उन्होंने चिट्ठी पढ़ी । आंखोंसे मोतीकी बूंदें टपकीं। चिट्ठी भीग गयी। 
उन्होंने क्षण भरके लिए आंखें मूंदी, चिट्ठी फाड़ डाली और स्वयं पढ्नेके 
लिए उठ बैठे थे, सो वापस लेट गये। 
में भी रोया। पिताजीका दुःख समझ सका। अगर में चित्रकार होता, 
तो वह चित्र आज सम्पूर्णंतासे खींच सकता। आज भी वह मेरी आंखोंके 
सामने इतना स्पष्ट है। ` 


मोतीकी बूंदोंके उस प्रेमवाणने मुझे वेध डाला। मैं शुद्ध वना। इस 

प्रेमको तो अनुभवी ही जान सकता है। 
रामबाण वाग्यां रे होय ते जाणे. * 

मेरे लिए यह अहिसाका पदार्थपाठ था। उस समय तो मैंने इसमें 
पिताके प्रेमके सिवा और कुछ नहीं देखा, पर आज मैं इसे शुद्ध अहिसाके 
तामसे पहचान सकता हूं। ऐसी अहिसाके व्यापक रूप, धारण कर लेने पर 
उसके स्पशंसे कोन बच सकता है? ऐसी व्यापक अहिसाकी शक्तिकी थाह 
लेना असम्भव है। 

इस प्रकारको शान्त क्षमा पिताजीके स्वभाव्के विरुद्ध थी। मैंने 
सोचा था कि वे क्रोध करेंगे, कटु वचन कहेंगे, शायद अपना सिर पीट लेंगे। 
पर उन्होंने इतनी अपार शान्ति जो धारण की, मेरे विचारमें उसका कारण 
अपराधकी सरल स्वीकृति थी। जो मनुष्य अधिकारीके सम्मुख स्वेच्छासे और 


* रामकी भवितका वाण जिसे लगा हो वही जान सकता है। 

निष्कपट भावसे अपना अपराध स्वीकार कर लेता है, और फिर कभी वैसा 
' अपराध न करनेकी प्रतिज्ञा करता है, वह शुद्धतम प्रायश्चित्त करता है। 


में जानता हूं कि मेरी इस स्त्रीक्रतिसे पिताजी मेरे विषयमें निर्भय 
वने, और उनका महान प्रेम और भी वढ़ गया। 


९. पिताजीकी मृत्यु और मेरी दोहरी शरम 


उस समय में सोलह वर्षका था। हम ऊपर देख चुके हैं कि पिताजी 
भगन्दरकी बीमारीके कारण बिलकुल शय्यावश थे। उनकी सेवामें अधिकतर 
माताजी, घरका एक पुराना नौकर और में रहते थे। मेरे जिम्मे “नर्स ' का 
काम था। उनका घाव धोना, उसमें दवा डालना, मरहम लगानेके समय मरहम 
लगाना, उन्हें दवा पिलाना और जब घर पर दवा तैयार करनी'हो तो तैयार 
करना, यह मेरा खास काम था। रात हमेशा उनके पैर दवाना और इजाजत 
देते पर अथवा उनके सो जाने पर सोना, यह मेरा नियम था। मुझे यह सेवा 
बहुत प्रिय थी। मुझे स्मरण नहीं है कि इसमें में किसी भी दिन चूका होऊं। 
ये दिन हाईस्कूलके तो थे ही। इसलिए खाने-पीनेके बादका मेरा समय 
स्कूलमें अथवा पिताजीकी सेवार्में ही वीतता था। जिस दिन उनकी आज्ञा 
मिलती और उनकी तवीयत ठीक रहती, उस दिन ज्ामको टहलने जाता था। 


इसी साल पत्नी गर्भवती हुई। मैं आज देख सकता हूं कि इसमें | 


दोहरी शरम थी। पहली शरम तो इस बातकी कि विद्याध्ययतका समय 
होते हुए भी मैं संयमसे न रह सका और दूसरी यह कि यद्यपि स्कूलकी 
पढ़ाईको मैं अपना धर्म समझता था, और उससे भी अधिक माता-पिताकी 
भक्तिको घर्म समझता था,--और सो भी इस हृद तक कि इस विपयमें 
बचपनसे ही श्रवणको मैंने अपना आदर माना था--फिर भी विषय-वासना 
मझ पर सवारी कर सकी थी। मतलब यह कि यद्यपि रोज रातको में पिताजीके 
पैर तो दबाता था, लेकिन उस समय मेरा मन शयन-गृहकी ओर भटकता 
रहता था, और सो भी ऐसे समय जब स्त्रीका संग धमेशास्त्र, वैद्यक-शास्त्र और' 
व्यवहार-शास्त्रके अनुसार त्याज्य था। जब मुझे सेवाके कामसे छुट्टी मिलती, तो 
मैं खुश होता और पिताजीके पैर छूकर सीधा शयन-गृहमे पहुंच जाता। 
'पिताजीकी बीमारी बढ़ती जाती थी। वैद्योने अपने लेप आजमाये, 
हकीमोंने मरहम-पट्टियां आजमायीं, साधारण हज्जाम वगैराकी घरेलू दवारे भी 
कीं; अंग्रेज डॉक्टरने भी अपनी अक्ल आजमा कर देखी । अंग्रेज डॉक्टरने सुझाया 
कि शस्त्र-क्रिया ही रोगका एकमात्र उपाय है। परिवारके एक मित्र बैद्य बीचमें 


' पड़े, और उन्होंने पिताजीकी उत्तरावस्थामें ऐसी सस्त्र-क्रियाको नापसन्द किया । 

तरह-तरहकी दवाओंकी जो वोतळें खरीदी थीं वे व्यर्थ गई, और दास्त्र-क्रिया 
नहीं हुई। वैद्यराज प्रवीण और प्रसिद्ध थे। मेरा खयाल है कि अगर वे शस्त्र- 
क्रिया होने देते, तो घावके भरनेमें दिक्कत न होती। शस्त्रक्रिया उस समयके 
वम्बईके प्रसिद्ध सर्जनके द्वारा होनेको थी। पर अन्तकाल समीप था, इस- 
लिए उचित उपाय कैसें हो पाता? पिताजी शस्त्र-क्रिया कराये बिना ही 
वम्बईसे वापस आये। साथमें इस निमित्तसे खरीदा हुआ सामान भी लेते 
आये । बे अधिक जीनेकी आशा छोड़ चुके थे। कमजोरी बढ़ती गयी, और 
ऐसी स्थिति आ पहुंची कि प्रत्येक क्रिया विस्तर पर ही करना जरूरी 
हो गया। लेकिन उन्होंने आखिरी घड़ी तक इसका विरोध ही किया, और 
परिश्रम सहनेका आग्रह रखा। वैष्णव धर्मका यह कठोर शासन है। वाह्य 
शुद्धि अत्यन्त आवश्यक है। पर पाइचात्य वैद्यक-शास्त्रने हमें सिखाया है कि 
मल-मृत्र-विसजंनकी और स्नानादिकी सब क्रियायें विस्तर पर लेटे-लेटे संपूर्ण 
स्वच्छताके साथ की जा संकती हैं, और रोगीको कष्ट उठानेकी जरूरत नहीं 
पड़ती; जब देखो तव उसका बिछौना स्वच्छ ही होगा। इस तरह साधी 
गयी स्वच्छताको मैं तो वैष्णव धर्मका ही नाम दूंगा। पर उस समय 
स्नानादिके लिए बिछौना छोड़नेका पिताजीका आग्रह देखकर मैं आइचयें- 
चकित ही होता था, और मनमें उनकी स्तुति किया करता था। 
अवसानकी घोर रात्रि समीप आयी । उन दिनों मेरे चाचाजी राजकोटमें 
थे। मेरा कुछ ऐसा खयाल है कि पिताजीकी बढ़ती हुई बीमारीके समाचार 
पाकर हीं वे आये थे। दोनों भाइयोंके बीच अटूट प्रेम था। चाचाजी दिन भर 
पिताजीके बिस्तरके पास ही बैठे रहते, और हम सवको सोनेकी इजाजत देकर 
खुद पिताजीके विस्तरके पास सोते। किसीको यह खयाल तो था ही नहीं कि 
यह रात आखिरी सिद्ध होगी। वैसे, डर तो वराबर बना ही रहता था। रातके 
साढ़े दस या ग्यारह बजे होंगे। में पैर दबा रहा था। चाचाजीने मुझसे कहा : 
“तू जा, अब मैं बैठूंगा । ” मैं खुश हुआ, और सीधा शयन-गृहमें पहुंचा। पत्नी 
तो वेचारी गहरी नींदमें थी । पर में सोने कैसे देता? मैंने उसे जगाया । पांच-सात 
मिनट वीते होंगे, इतनेमें जिस नौकरकी मैं ऊपर चर्चा कर चुका हूं, उसने आकर 
किवाड़ खटखटाया । मुझे घक्का-सा लगा । में चौंका । नौकरन कहा,  उठो, बापू 
बहुत बीमार हैं।” मैं जानता था कि वे बहुत वीमार तो थे ही, इसलिए यहां 
“बहुत बीमार ' का विशेष अर्थ समझ गया। एकदम विस्तरसे कूद पड़ा। 
“कह तो सही, वात क्या है? ” 
जवाब मिला, “ बापु गुजर गये! ” 
मेरा पछताना किस काम आता? में बहुत शरमाया। बहुत 
दुःखी हुआ। दौड़कर पिताजीके कमरेमें पहुंचा। वात मेरी समझमें आयी 

कि अगर मैं विषयान्थ न होता, तो इस अन्तिम घड़ीमें यह वियोग मुझे 
नसीव न होता, और मैं अन्त समय तक पिताजीके पैर दबाता रहता। अव तो 
मुझे चाचाजीके मुंहसे ही सुनना पड़ा: “ बापू हमें छोड़कर चले गये ! ” अपने 
वड़े भाईके परम भक्त चाचाजी अंतिम सेवाका गौरव पा गये। पिताजीको 
अपने अवसानका अन्दाज हो चुका था। उन्होंने इशारा करके लिखनेका. 
सामान मंगाया और कागज पर लिखा, “तैयारी करो।” इतना लिखकर 
उन्होंने अपने हाथ पर वंधा तावीज तोड़कर फेंक दिया, सोनेकी कण्ठी भी 
तोड़कर फेंक दी, और एक क्षणमें आत्मा उड़ गयी । 

पिछले अध्यायमें मैंने अपनी जिस शरमका जिक्र किया है, वह यही 
शरम है, -- सेवाके समय भी विषयको इच्छा। इस काले दागको में आज तक 
मिटा नहीं सका, भूल नहीं सका। और, मैंने हमेशा माना है कि यद्यपि माता- 
पिताके प्रति मेरी अपार भक्ति थी, उसके लिए में सब कुछ छोड़ सकता था, 
तथापि सेवाके समयमें भी मेरा मन विषयको छोड़ नहीं सकता था। यह उस 
सेवामें रही हुई अक्षम्य त्रुटि थी । इसीसे मैने अपनेको एकपत्नी-ब्रतका पालन 
करनेवाळा मानते हुए भी विषयान्ध माना है। इससे मुक्त होनेमें मुझे बहुत 
समय लगा, और मुक्त होनेसे पहले कई घर्म-संकट सहने पड़े। 

अपनी इस दोहरी शरमकी चर्चा समाप्त करनेसे पहले में यह भी कह 
दूं कि पत्नीके जो वालक जन्मा वह्‌ दो या चार दिन जीकर चला गया। 
कोई दूसरा परिणाम हो भी क्या सकता था? जिन मांवापोंको अथवा जिन 
बाल-दम्पतीको चेतना हो, वे इस दुष्टान्तसे चेतें। 


१०, धर्मकी झांकी 


छह या सात साळसे लेकर सोलह सालकी उमर तक मैने पढ़ाई की, पर 
स्कूलमें कहीं भी घमकी शिक्षा नहीं मिली । यों कह सकते हैं कि शिक्षकोंसे जो 
आसानीसे मिलना चाहिये था वह नहीं मिला । फिर भी वातावरणसे कुछ-न-कुछ 
तो मिलता ही रहा। यहां धर्मका उदार अर्थे करना चाहिये। धर्म अर्थात्‌ 
आत्मबोध, आत्मज्ञान। मैं वैष्णव सम्म्रदायमें जन्मा था, इसलिए हुवेछीमें 
जानेके प्रसंग वार-बार आते थे। पर उसके प्रति श्रद्धा उत्पन्न नहीं हुई। 
हवेलीका वैभव मुझे अच्छा नहीं छगा। हवेलीमें चलनेवाली अनीतिकी बातें 
सुन कर मन उसके प्रति उदासीन बन गया। वहांसे मुझे कुछ भी न मिला। . 

पर जो हवेलीसे न मिला, वह मुझे अपनी घाय रम्भासे मिछा। रम्भा 
हमारे परिवारकी पुरानी नौकरानी थी। उसका प्रेम मुझे आज भी याद है। 
में ऊपर कह चुका हूँ कि मुझे भूत-प्रेत आदिका डर रूगता था। रम्भाने 

मुझे समझाया कि इसकी दवा रामनाम है। मुझे तो रामनामसे भी अधिक 
श्रद्धा रम्भा पर थी, इसलिए बचपनमें भूत-प्रेतादिके भयसे वचनेके लिए मैंने 
रामनाम जपना शुरू किया । यह जप बहुत समय तक नहीं चला । पर वचपनमें 
जो बीज वोया गया, वह्‌ नष्ट नहीं हुआ। आज रामनाम मेरे लिए अमोघ 
शक्ति है। में मानता हूं कि उसके मूलमें रम्भावाईका बोया हुआ बीज है। 
इसी अरसेमें मेरे चाचाजीके एक लड़केने, जो रामायणके भक्त थे, 
हम दो भाइयोंको राम-रक्षाका पाठ सिखानेकी व्यवस्था की। हमने उसे 
कण्ठाग्र कर लिया और स्नानके वाद उसके नित्यपाठका नियम वनाया। 
जळ तक पोरवन्दर रहे, यह नियम चला। राजकोटके वातावरणमें यह टिक 
न सका। इस क्रियाके प्रति भी खास श्रद्धा नहीं थी। अपने बड़े भाईके 
लिए मनमें जो आदर था उसके कारण, और कुछ शुद्ध उच्चारणोंके साथ 
राम-रक्षाका पाठ कर पाते हुँ, इस अभिमानके कारण पाठ चलता रहा। 
पर जिस चीजका मेरे मन पर गहरा असर पड़ा, वह था रामायणका 
पारायण । पिंताजीकी बीमारीका थोड़ा समय पोरवन्दरमें वीता था। वहां 
चे रामजीके मन्दिरमें रोज रातके' समय रामायण सुनते थे। सुनानेवाले 
वीलेइवरके लाधा महाराज नामक एक पंडित थे। वे रामचन्द्रजीके परम 
भक्त थे। उनके वारेमें यह कहा जाता था कि उन्हें कोढ़की बीमारी हुई, 
तो उसका इलाज करनेके बदले उन्होंने वीलेशवर महादेव पर चढ़े हुए 
बेलपत्र लेकर कोढ़वाले अंग पर वांधे और केवल रामनामका जप शुरू किया । 
अन्तमें उनका कोढ़ जड्मूलसे नष्ट हो गया। यह वात सच हो या न हो, 
हम सुननेवालोंने तो सच ही मानी। यह भी सच है कि जव लाधा महाराजने 
कथा शुरू की, तव उनका शरीर बिलकुल नीरोग था। लाघा महाराजका कण्ठ 
मीठा था। वे दोहा-चौपाई गाते और अर्थ समझाते थे। स्वयं उसके रसमें 
: लीन हो जाते थे और श्रोताजनोंको भी लीन कर देते थे। उस समय मेरी उमर 
तेरह सालकी रही होगी, पर याद पड़ता है कि उनके पाठमें मुझे खूब रस आता 
था। यह रामायण-श्रवण रामायणके प्रति मेरे अत्यधिक प्रेमकी बुनियाद है। 
आज मैं तुळसीदासकी रामायणको भक्तिमार्गका सर्वोत्तम ग्रंथ मानता हूं। 
कुछ महीनोंके वाद हम राजकोट आये । वहां रामायणका पाठ नहीं होता 
था। एकादशीके दिन भागवत जरूर पढ़ी जाती थी। मैं कभी-कभी उसे सुनने 
बैठता था। पर भट्टजी रस उत्पन्न नहीं कर सके। आज में यह देख सकता 
हुं कि भागवत एक ऐसा ग्रन्थ है, जिसके पाठसे घर्मे-रस उत्पन्न किया जा 
सकता है। मैंने तो उसे गुजरातीमें बड़े चावसे पढ़ा है। लेकिन इक्कीस 
दिनके अपने उपवास-कालमें भारत-भूषण पंडित मदनमोहन मालत्रीयजीके 
शुभं मुखसे मूळ संस्कृतके कुछ अंश जब सुने, तो खयाल हुआ कि बचपनमें 

उनके समान भगवद्‌-भक्तके मुंहसे भागवत सुनी होती, तो उस पर उसी उमरमें 
मेरा गाढ़ प्रेम हो जाता। वचपनमें पड़े हुए शुभ-अशुभ संस्कार बहुत गहरी 
जड़ें जमाते हैं, इसे मैं खूब अनुभव करता हूं; और इस कारण उस उमरमें 
मुझे कई उत्तम ग्रन्थ सुननेका लाभ नहीं मिला, सो अब अखरता है। 

राजको टमें मुझे अनायास ही सब सम्प्रदायोंके प्रति समान भाव रखनेकी 
शिक्षा मिली। मैंने हिन्दू धर्मके प्रत्येक सम्प्रदायका आदर करना सीखा, 
क्योंकि माता-पिता वैष्णव-मन्दिरमें, शिवालयमें और राम-मन्दिरमें भी जाते 
और हम भाइयोंको भी साथ ले जाते या भेजते थे। 

फिर पिताजीके पास जैन घर्माचायॉमें से भी कोई न कोई हमेशा आते 
रहते थे। पिताजी उन्हें भिक्षा भी देते थे। ब्रे पिताजीके साथ धर्मं और 
व्यवहारकी बातें किया करते थे। इसके सिवा, पिताजीके मुसलमान और 
पारसी मित्र भी थे। वे अपने-अपने धर्मकी चर्चा करते और पिताजी उनकी 
बातें सम्मानपूर्वक और अकसर रसपूवंक सुना करते थे । ' नसे ' होनेके कारण 
ऐसी चर्चाके समय मै अकसर हाजिर रहता था। इस सारे वातावरणका 
प्रभाव मुझ पर यह पड़ा कि मुझमें सब घर्मोके लिए समान भाव पैदा हो गया । 

एक ईसाई धर्म अपवादरूप था। उसके प्रति कुछ अरुचि थी। उन दिनों 
कुछ ईसाई हाईस्कूलके कोने पर खड़े होकर व्याख्यान दिया करते थे। वे हिन्दू 
देवताओंकी और हिन्दू धर्मको माननेवालोंकी बुराई करते थे। मुझे यह असह्य 
मालूम हुआ। मैं एकाध बार ही व्याख्यान सुननेके लिए खड़ा रहा होऊंगा। 
दूसरी बार फिर वहां खड़े रहनेकी इच्छा ही न हुई। उन्हीं दिनों एक 
प्रसिद्ध हिन्दूके ईसाई बननेकी बात सुनी। गांवमें चर्चा थी कि उन्हें ईसाई 
धर्मकी दीक्षा देते समथ गोमांस खिलाया गया और शराब पिलायी गयी। 
उनकी पोशाक भी बदल दी गयी और ईसाई बननेके बाद वे भाई कोट- 


'पतलून और अंग्रेजी टोप पहनने लगे। इन बातोसे मुझे पीड़ा पहुंची। जिस 


धर्मके कारण गोमांस खाना पड़े, शराब पीनी पड़े और अपनी पोशाक 
बदलनी पड़े, उसे धर्म कैसे कहा जाय? मेरे मनते 322 दलील की। फिर 
यह भी सुननेमें आया कि जो भाई ईसाई बने थे, उन्होंने अपने पूर्वेजोंके 
धर्मकी, रीति-रिवाजोंकी और देशकी निन्दा करना शुरू कर दिया था। इन 
सब बातोंसे मेरे मनमें ईसाई धर्मके प्रति अरुचि उत्पन्न हो गयो। 

इस तरह यद्यपि दूसरे धर्मोके प्रति समभाव जागा, फिर सी यह 
नहीं कहा जा सकता कि मुझमें ईश्वरके प्रति आस्था थी। इन्हीं दिनों 
पिताजीके पुस्तक-संग्रहमें से मनुस्मृतिका भाषांतर मेरे हाथमें आया। उसमे 
संसारकी उत्पत्ति आदिकी बातें पढ़ीं। उन पर श्रद्धा नहीं जमी, उलटे थोड़ी 
नास्तिकता ही पैदा हुई। मेरे दूसरे चाचाजीके लड़केकी, जो अभी जीवित हूँ, 

२८ आत्मकथा 


बुद्धि पर मुझे विशवास था। मैने अपनी शांकायें उनके सामने रखीं, पर वे 
भेरा समाधान न कर सके। उन्होंने मुझे उत्तर दिया: “ सयाने होने पर ऐसे 
प्रश्नोंके उत्तर तुम खुद दे सकोगे। बाळकोंको ऐसे प्रश्‍न नहीं पूछने चाहिये।” 
मैं चुप रहा। मनको शान्ति नहीं मिळी। मनुस्मृतिके खाद्याखाद्य-विषयक 
प्रकरणमें और दूसरे प्रकरणोंमें भी मैंने वर्तमान प्रथाका विरोध पाया । इस 
शंकाका उत्तर भी मुझे लगभग ऊपरके जैसा ही मिला। मैने यह सोचकर 
अपने मनको समझा लिया कि “किसी दिन बुद्धि खुलेगी। अधिक पढूंगा और 
समझूंगा । ' उस समय मनुस्मृति पढ़कर में अहिंसा तो सीख ही न सका। 
मांसाहारकी चर्चा हो चुकी है। उसे मनुस्मृतिका समर्थन मिला। यह भी 
खयाल हुआ कि सर्पादि और खटमल आदिको मारना नीति है। मुझे याद 
है कि उस समय मैंने धर्म समझकर खटमल आदिका नाश किया था। 
पर एक चीजने मनमें जड़ जमा ली--यह संसार नीति पर टिका 
हुआ है। नीतिमात्रका समावेश सत्यमे है। सत्यको तो खोजना ही होगा। 
दिन-पर-दिन सत्यकी महिमा मेरे निकट बढ़ती गयी। सत्यकी व्याख्या विस्तृत 
होती गयी, और अभी भी हो रही हैं। र 
फिर, नीतिका एक छप्पय दिलमें वस गया । अपकारका बदला अपकार 

नहीं, उपकार ही हो सकता है, यह एक जीवन-सूत्र ही बन गया। उसने मुझ 
पर साम्राज्य चलाना शुरू किया। अपकारीका भला चाहना और करना, 
इसका मैं अनुरागी वन गया। इसके अनगिनत प्रयोग किये। वह चमत्कारी 
छप्पय यह है: 

पाणी आपने पाय, भलु भोजन तो दीजे; 

आवी नमावे शीश, दंडवत कोडे कीजे. 

आपण घासे दाम, काम महोरोन्‌ं करीए; 

आप उगारे प्राण, ते तणा दुःखमा मरीए. 

गुण केडे तो गुण दश गणो, मन, वाचा, कर्मे करी; 
अवगुण केडे जे गुण करे, ते जगमां जीत्यो सही.” 


* जो हमें पानी पिलाये, उसे हम अच्छा भोजन करायें। जो आकर 
हमारे सामने सिर नवाये, उसे हम उमंगसे दण्डवत प्रणाम करें। जो हमारे लिए 
एक पैसा खर्च करे, उसका हम मुह्रोंकी कीमतका काम कर दें। जो हमारे 
प्राण बचावे, उसका दुःख दूर करनेके लिए हम अपने प्राण तक निछावर कर 
दें। जो हमारा उपकार करे, उसका तो हमें मन, वचन और कमसे दस गुना 
उपकार करना ही चाहिये। छेकिन जगमें सच्चा और सार्थक जीना उसीका 

` हूँ, जो अपकार करनेवाळेके प्रति भी .उपकार करता है। 

है? 


११. विलायतकी तैयारी 


७३००, मैट्रिककी 


सन्‌ १८८७ में मैने मैट्रिककी परीक्षा पास की । देशकी और गांधी-कुटुम्बकी 
गरीबी ऐसी थी कि अहमदाबाद और वम्बई-जैसे परीक्षाके दो केन्द्र हों, तो 
वैसी स्थितिवाले काठियावाड़-निवासी नजदीकके और सस्ते अहमदाबादको पसन्द 
करते थे। वही मैंने किया। मैंने पहले-पहल राजकोटसे अहूमदावादकी यात्रा 
अकेले की । 

बड़ोंकी इच्छा थी कि पास हो जाने पर मुझे आगे कॉलेजकी पढ़ाई करनी 
चाहिये । कॉलेज वम्वईमें भी था और भावनगरमें भी। भावनगरका खर्च कम 
था, इसलिए भावनगरके शामलदास कॉलेजमें भरती होनेका निश्चय हुआ। 
कॉलेजमें मुझे कुछ आता न था। सव कुछ मुश्किल मालूम होता था। अधघ्यापकोंके 
व्याख्यानोंमें न रस आता, और न मैं उन्हें समझ पाता । इसमें दोष अध्यापकोंका 
नहीं, मेरी कमजोरीका ही था। उस समयके शामळदास कॉलेजके अव्यापक तो 
प्रथम पंक्तिके माने जाते थे। पहला सत्र पूरा करके मैं घर आया। 


कुटुम्बके पुराने मित्र और सलाहकार एक विद्वान, व्यवहार-कुशळ ब्राह्मण 
मावजी दवे थे। पिताजीके स्वरगंबासके बाद भी उन्होंने कुटम्बके साथ सम्बन्ध 
बनाये रखा था। वे छुट्रीके इन दिनोंमें घर आये । माताजी और वडे भाईके साथ 
बातचीत करते हुए उन्होंने मेरी पढ़ाईके वारेमें पूछताछ की। जब सुना कि में 
शामलदास कॉलेजमे हूं, तो बोले : “ जमाना बदल गया है । तुम भाइयोंमें से कोई 
कवा गांघीकी गादी संभालना चाहे तो विना पढ़ाईके वह नहीं होगा। यह लड़का 
अभी पढ़ रहा है, इसलिए गादी संभारनेका बोझ इससे उठवाना चाहिये । 
इसे चार-पांच साल तो अभी बी० ए० होतेमें लग जायेंगे, और इतना समय 
देने पर भी इसे ५०-६० रुपयेकी नौकरी मिलेगी, दीवानगीरी नहीं । और अगर 
इसे उसके वाद मेरे लड़केकी तरह वकील बनायें, तो थोड़े वर्ष और लग जायेंगे । 
और तव तक तो दीवानगीरीके लिए वकील भी बहुतसे तैयार हो चुकेंगे । आपको 
इसे विलायत भेजना चाहिये केवलराम (मावजी दवेके लड़केका नाम) कहता 
है कि वहांकी पढ़ाई सरळ है। तीन सालमें पढ़कर लौट आयेगा । खर्चे भी चार- 
पांच हजारसे अधिक नहीं होगा। नये आये हुए बारिस्टरोंको देखो, वे कँसे 
ठाठसे रहते हैं! वे चाहें तो उन्हें दीवानगीरी आज मिल सकती है। मेरी तो 
सलाह है किं आप मोहनदासको इसी साल विलायत भेज दीजिये । विळायतमें 
मेरे केवलरामके कई दोस्त हैं; वह उनके नाम सिफारिशी पत्र दे देगा, तो 
इसे वहां कोई कठिनाई नहीं होगी। 


२९ 

जोशीजीने (मावजी दवेको हम इस नामसे पुकारते थे) मेरी तरफ देख- 
कर मुझसे एसे झहजेमें पुछा, मानो उनकी सलाहके स्वीकृत होनेमें उन्हें कोई 
शंका ही न हो , 

क्यों, तुझे विलायत जाना अच्छा लगेगा या यहीं पढ़ते रहना ? ” 
मुझे जो भाता था वही वेने बता दिया। में कॉलेजकी कठिनाइयोंसे डर 
तो गया ही था। मैंने कहा, “ मुझे विलायत भेजें, तो बहुत ही अच्छा है। 
मुझे नहीं लगता कि में कॉलेजम जल्दी-जल्दी पास हो सकूंगा। पर क्या 
मझे डॉक्टरी सीखनेके लिए नहीं भेजा जा सकता? ” 

मेरे भाई बीचमें बोले: “ पिताजीको यह पसन्द न था। तेरी चर्चा 
निकलने पर वे यही कहते थे कि हम वैष्णव होकर हाइ-मांसकी चीर-फाइका 
काम न करें। पिताजी तो तुझे वकील ही बनाना चाहते थे।” 

जोशीजीने समर्थन किया : 

“ मुझे गांघीजीकी तरह डॉक्टरीके पेशेसे अरुचि नहीं है। हमारे शास्त्र 
इस घंघेकी निन्दा नहीं करते। पर डॉक्टर बनकर तू दीवान नहीं बन'सकेगा । 
में तो तेरे लिए दीवान-पद अथवा उससे भी अधिक चाहता हूं। तभी तुम्हारे 
बड़े परिवारका निर्वाह हो सकेगा। जमाना दिन-पर-दिन बदलता जा रहा है, 
और मुस्किल होता जाता है। इसलिए बारिस्टर बननेमें ही बुद्धिमानी है। ” 

साताजीकी ओर मुड़कर उन्होंने कहा: “आज तो मैं जाता हूं। मेरी 
बात पर विचार करके देखिये । जव में लोटूंगा तो तैयारीके समाचार सुननेकी 
आशा रखूंगा। कोई कठिनाई हो तो मुझसे कहिये। ” 

जोशीजी गये, और मैं हवाई किले बनाने लगा । 

बड़े भाई सोचमें पड़ गये। पैसा कहांसे आयेगा? और, मेरे जैसे 
नौजवानको इतनी दूर केसे भेजा जाये! 

माताजीको कुछ सूझ न पड़ा। वियोगकी वात उन्हें जंची ही नहीं। 

पर पहले तो उन्होंने यही: कहा: “ हमारे परिंवारमें अब बुजुर्ग तो चाचाजी 
ही रहे हैं। इसलिए पहले उनकी सलाह फेनी चाहिये । वे आज्ञा दें तो फिर 
हमें सोचना होगा। 

बड़ें भाईको दूसरा विचार सूझा: “पोरबन्दर राज्य पर हमारा हक 
है। लेली साहब एडमिनिस्ट्रेटर हैं। हमारे परिवारके बारेमे उनका अच्छा 
खयाल है। चाचाजी पर उनकी खास मेहरबानी है। सम्भव है, वे राज्यकी 
तरफसे तुझे थोड़ी-बहुत मदद दें। ” 

मुझे यह सब अच्छा लगा। मैं पोरबन्दर जानेके लिए तैयार हुआ। 

उन दिनों रेल नहीं थी। वेलगाड़ीका रास्ता था। पांच दिनमें पहुंचा जाता 

_ .था। मैं कह चुका हूँ कि में खुद डरपोक था। पर इस वार मेरा डर भाग 


गया । विलायत जानकी इच्छाने मुझे प्रभावित किया। मैंने घोराजी तककी 


- बैलगाड़ी की। घोराजीसे आगे, एक दिन पहले पहुंचनेके विचारसे, ऊंट किराये 


पर लिया । ऊंटकी सवारीका भी मेरा यह पहला अनुभव था। 


में पोरवन्दर पहुंचा। चाचाजीको साष्टांग प्रणाम किया। सारी वात 
सुनायी । उन्होंने सोचकर जवाब दिया: |: 


“में नहीं जानता कि विलायत जाने पर हम धर्मकी रक्षा कर सकते 
हैं या नहीं। जो वातें सुनता. हूं, उनसे तो शक पैदा होता है। में जब 
बड़े बारिस्टरोसे मिलता हूं, तो उनकी रहन-सहनमें और साहबोंकी रहन- 

सहनमें कोई भेदः नहीं पाता। खाने-पीनेका कोई बंधन उन्हें होता ही 
नहीं । सिगरेट तो कभी उनके मुंहसे छूटती ही नहीं। पोशाक देखो, तो वह 
भी नंगी। यह सब हमारे कुटुम्बको शोभा न देगा। पर मे तेरे साहसमें बाधा 
नहीं डालना चाहता। में तो कुछ दिनों बाद यात्रा पर जानेवाला हूं। अब 
मुझे कुछ ही साल जीना है। मृत्युके किनारे बैठा हुआ में तुझे विलायत जानेकी 
--समुद्र पार करनेकी --- इजाजत कैसे दूं? लेकिन में बाधक नहीं बनूंगा।+ 
सच्ची इजाजत तो तेरी मांकी है। अगर वह तुझे इजाजत दे, तो 


, खुशी-खुशी जाना। इतना कहना कि मैं तुझे रोकूंगा नहीं। मेरे आशीर्वाद 


तो तुझे हैं ही। 

मैंने कहा: “इससे अधिककी आशा तो मैं आपसे रख नहीं सकता। 
अब मुझे अपनी मांको राजी करना होगा। पर लेली साहबके नाम आप मुझे 
सिफारिशी पत्र तो देंगे न?” 

चाचाजीने कहा: “सो मैं कैसे दे सकता हूं? लेकिन साहब सज्जन 
हैं, तू पत्र रिख । कुटुम्वका परिचय देना। वे जरूर तुझे मिळनेका समय देंगे, 
और उन्हें रुचेगा तो मदद भी करेंगे। ” 

मैं नहीं जानता कि चाचाजीने साहबके नाम सिफारिशका पत्र क्यों 
नहीं दिया। मुझे धुंघली-सी याद है कि विलायत जानेके धर्म-विरुद्ध कार्यमें 
इस तरह सीधी मदद करनेमें उन्हें संकोच हुआ। 

मैने लेली साहबको पत्र लिखा। उन्होंने अपने रहनेके वंगले पर मसे 
मिलने वुलाया। उस बंगलेकी सीढ़ियों पर चढ़ते-चढ़ते वे मुझसे मिले, 
मझे यह कहकर ऊपर चले गये: “तु बी० ए० कर ले, फिर मुझसे मिलना। 
अभी कोई मदद नहीं दी जा सकेगी।” मैं बहुत तैयारी करके, कई वाक्य 
रटकर गया था। नीचे झुककर दोनों हाथोसे मेने सलाम किया था। पर 
मेरी सारी मेहनत वेकार हुई ! 

मेरी दृष्टि पत्नीके गहनों पर गयी। बड़े भाईके प्रति मेरी अपार श्रद्धा 
थी। उनकी उदारताकी सीमा न थी। उनका प्रेम पिताके समान था। 

मैं पोरबन्दरसे बिदा हुआ। राजकोट आकर सारी बातें उन्हें सुनाई । 
जोशीजीके साथ सलाह की । उन्होंने कर्ज करके भी मुझे भेजनेकी सिफारिश 
की । मैंने अपनी पत्नीके हिस्सेके गहने बेच डाळनेका सुझाव रखा। उनसे 
२-३ हजार रुपयेसे अधिक नहीं मिल सकते थे। भाईने, जैसे भी वने, 
रुपयोंका प्रबंध करनेका वीड़ा उठाया। 

माताजी कंसे समझतीं ? उन्होंने सब तरहकी पूछताछ शुरू कर दी थी। 
कोई कहता, नौजवान लोग विलायत जाकर बिगड़ जाते हूँ; कोई कहता, वे 
मांसाहार करने लगते हैँ; कोई कहता, वहां शराबके विना तो चलता ही नहीं । 
माताजीने मुझे ये सारी वातें सुनायीं। मैने कहा, “ पर तू मेरा विश्वास नहीं 
करेगी ? मैं तुझे धोखा नहीं दूंगा। शपथपूर्वक कहता हूं कि मैं इन तीनों 
चीजोसे वचूंगा। अगर ऐसा खतरा होता, तो जोशीजी क्यों जाने देते? ” 

माताजी बोलीं, “मुझे तेरा विश्वास है। पर दूर देशमें क्या हो ? मेरी 
तो अकल काम नहीं करती में वेचरजी स्वामीसे पूछूंगी । ” 


बेचरजी स्वामी मोढ़ बनियोंमें से बने हुए एक जैन साधु थे । जोशीजीकी 
तरह वे भी हमारे सलाहकार थे। उन्होंने मदद की। वे बोले: “में इस ` 
लड़केसे इन तीनों चीजोके ब्रत लिवाऊंगा। फिर इसे जाने देनेमें कोई हानि 
नहीं होगी । ” उन्होंने प्रतिज्ञा लिवायी, और मेने मांस, मदिरा तथा स्त्री-संगसे 
दूर रहनेकी प्रतिज्ञा की । माताजीने आज्ञा दी। 
हाईस्कूलमें सभा हुई। राजकोटका एक युवक विलायत जा रहा है, 
यह आश्‍्चर्येका विषय बना। मैं जवाबके लिए कुछ लिखकर ले गया था। 
जवाव देते समय उसे मुदिकिलसे पढ़ पाया। मुझे इतना याद है कि मेरा 
सिर घूम रहा था, और शरीर कांप रहा था। 


वड़ोंके आशीर्वाद लेकर मैं बम्बईके लिए रवाना हुआ। बम्बईकी 
यह मेरी पहली यात्रा थी। बड़े भाई साथ आये। 


पर अच्छे काममें सौ विघ्न आते हैं। वम्बईका बन्दरगाह जल्दी छूट 
न सका। 

१२. जातिसे बाहर - 


माताजीकी आज्ञा और आशीर्वाद लेकर और पत्नीकी गोदमें कुछ 
महीनोंका वालक छोड़कर मैं उमंगोंके साथ वम्वई पहुंचा। पहुंच तो गया, 
पर वहां मित्रोने भाईको वताया कि जून-जुलाईमें हिन्द महासागरमें तूफान « 
आते हैं, और मेरी यह पहली ही समुद्री यात्रा है, इसलिए मुझे दीवालीके 
वाद यानी नवम्वरमें रवाना करना चाहिये । और, किसीने तूफानमें किसी 
अगनवोटके डूब जानेकी वात भी कही। इससे बड़े भाई घवराये। उन्होंने 
एसा खतरा उठाकर मुझे तुरन्त रवाना करनेसे इनकार किया, और मुझको 
बम्बईमें अपने मित्रके घर छोड़कर खुद वापस नौकरी पर हाजिर होनेके 
लिए राजकोट चले गये। वे एक वहनोईके पास पैसे छोड़ गये, और 
कुछ मित्रोसे मेरी मदद करनेकी सिफारिश करते गये। 

वस्बईमे मेरे लिए दिन काटना मुहिकल हो गया। मुझे विलायतके 
ही सपने आते रहते थे। , 

इस बीच जातिमें खलबली मची । जातिकी सभा वुलायी गयी । अभी तक 
कोई मोढ़ बनिया विलायत नहीं गया था। और, में जा रहा हूं, इसलिए मुझसे 
जवाब तलब किया जाना चाहिये! मुझे पंचायतमें हाजिर रहनेका हुक्म 
मिला। मैं गया। मैं नहीं जानता कि मुझमें अचानक हिम्मत कहांसे आ 
गयी ? हाजिर रहनेमें मुझे न तो संकोच हुआ, न डर लगा। जातिके सरपंचके 
साथ दूरका कुछ रिश्ता भी था। पिताजीके साथ उनका संवंध अच्छा था। 
उन्होंने मुझसे कहा : _ 

“जातिका खयाल है कि तूने विलायत जानेका जो विचार किया है, 
वह ठीक नहीं है। हमारे धर्ममें समुद्र पार करनेकी मनाही है, तिस पर यह 
भी सुना जाता है कि वहां धर्मकी रक्षा नहीं हो पाती। वहां साहब छोगोंके 
साथ खाना-पीना पड़ता है।” 

मैंने जवाब दिया, “मुझे तो लगता है कि विलायत जानेमें लेशमात्र 
भी अधमं नहीं हैं। मुझे तो वहां जाकर विद्याध्ययन ही करना है। फिर 
जिन वातोंका आपको डर है, उनसे दूर रहनेकी प्रतिज्ञा मैंने अपनी माताजीके 
सम्मुख ली है, इसलिए में उनसे दूर रह सकूंगा। ” 

सरपंच बोलें: “पर हम तुझसे कहते हैं कि वहां धर्मकी रक्षा हो 
ही नहीं सकती। तू जानता है कि तेरे पिताजीके साथ मेरा कैसा सम्वन्ध 
था। तुझे मेरी बात माननी चाहिये।'' 


३३ 

मैंने जवावमें कहा: “ आपके साथके सम्वन्धको मैं जानता हूं। आप 
पिताके समान हैं। पर इस वारेमें में लाचार हूं। विलायत जानेका अपना 
निश्चय में वदल नहीं सकता। जो विद्वान ब्राह्मण मेरे पिताजीके मित्र और 
सलाहकार हैं, वे मानते हैं कि मेरे विलायत जानेमें कोई दोष नहीं है। 
मुझे अपनी माताजी और अपने भाईकी अनुमति भी मिल चुकी है।” 

“ पर तू जातिका हुक्म नहीं मानेगा? ” 

“मैं लाचार हुं। मेरा खयाल है कि इसमें जातिको दखल नहीं देना 
चाहिये । ” 

इस जवाबसे सरपंच गुस्सा हुए । मुझे दो-चार वातें सुनायीं। मैं 
स्वस्थ बैठा रहा । सरपंचने आदेश दिया: 

“यह लड़का आजसे जातिच्युत माना जायेंगा। जो कोई इसकी मदद 
करेगा अथवा इसे बिदा करने जायेगा, पंच उससे जवाब तलव करेंगे, और 
उससे सवा रुपया दण्डका लिया जायेगा। ” 

मुझ पर इस निरचयका कोई असर नहीं हुआ। मैने सरपंचसे विदा 
ली । अब सोचना यह था कि इस निरचयका मेरे भाई पर क्या असर 
होगा। कहीं वे डर गये तो? सौभाग्यसे वे दृढ़ रहे, और मुझे रिख भेजा 
कि जातिके निशचयके बावजूद वे मुझे विलायत जानेसे नहीं रोकेंगे। 

इस घटनाके बाद में अधिक बेचैन हो गया। भाई पर दवाव पड़ा 
तो क्या होगा? दूसरा कोई विघ्न आ गया तो? इस चिन्तामें मैं अपने 
दिन विता रहा था कि इतनेमें खवर मिली कि ४ सितम्वरको रवाना 
होनेवाले जहाजमें जूनागढ़के एक वकील वारिस्टरीके लिए विलायत जानेवाले 
हैं। बड़े भाईने जिन मित्रोंसे मेरे वारेमें कह रखा था, उनसे मँ मिला। 

: उन्होंने भी यह साथ न छोड़नेकी सलाह दी। समय बहुत कम था। मैने 
भाईको तार किया और जानेकी इजाजत मांगी । उन्होंने इजाजत दे 
दी। मैंने बहनोईसे पैसे मांगे। उन्होंने जातिके हुक्मकी चर्चा की। जाति- 
च्युत होना उन्हें पुसाता न था। मैं अपने कुटुम्बके एक मित्रके पास पहुंचा, 
और उनसे विनती की कि वे मुझे किराये वगराके लिए आवश्यक रकम दे 
दें और वादमें भाईसे ले छें। उन मित्रने ऐसा करना कबूल किया, इतना 
ही नहीं, बल्कि मुझे हिम्मत भी वंधायी। मेने उनका आभार माना, पैसे 
लिये, और टिकट खरीदा । - 

विलायतकी यात्राका सारा सामान तैयार करना था। दूसरे एक अन्‌- 

भवी मित्रने सामान तैयार करा दिया । मुझे सब अजीब-सा लगा । कुछ 
रुचा, कुछ बिलकुल नहीं रुचा। जिस नेकटाईको में बादमें शौकसे लगाने 
लगा था, वह तो बिलकुल नहीं रुची। वास्कट नंगी पोशाक मालूम हुई। 

पर विलायत जानेके शौककी तुलनामें यह अरुचि कोई चीज न थी। 
रास्तेमें खानेका सामान भी पर्याप्त ले लिया था। 

मित्रोंने मेरे लिए जगह भी त्र्यवकराय मजमुदार (जूनागढ़के वकीलका 
नाम) की कोठरीमें ही रखी थी। उनसे मेरे विषयमें कह भी दिया था। 
वे तो प्रौढ़ उमरके अनुभवी सज्जन थे। मैं दुनियाके अनुभवसे शून्य अठारह 
सालका नौजवान था । मजमुदारने मित्रोंसे कहा, “ आप इसकी फिक्र न करें। ” 


इस तरह १८८८ के सितम्बर महीनेकी ४ तारीखको मेने वम्बईका 
वन्दरगाइ छोड़ा । 


१३. आखिर विलायत पहुंचा 


जहाजमें मुझे समुद्रका तो जरा भी कष्ट नहीं हुआ। पर जैसे-जैसे 
दिन बीतते जाते, वेसे-वँसे में अधिक परेशान होता जाता था। ' स्ट॒अडें' के साथ 
बातचीत करनेमें भी शरमाता था। अंग्रेजीमें बातें करनेकी मुझे आदत ही न 
थी। मजमदारको छोड़कर दूसरे सव म॒साफिर अंग्रेज थे। में उनके साथ 
बोल न पाता था । वे मुझसे वोलनेका प्रयत्न करते, तो में समझ न पाता; और 
समझ 'लेता, तो जवाब क्या देना, सो सूझता न था। बोळनेसे पहले हरएक 
वाक्यको मनमें जमाना पड़ता था। कांटे-चम्मचसे खाना आता न था, और 
किस पदार्थमें मांस नहीं है, यह पूछनेकी हिम्मत, नहीं होती थी। इसलिए 
मैं खानेकी मेज पर तो कभी गया ही नहीं। अपनी कोठरीमें ही खाता 
था । अपने साथ खास करके मिठाई वगैरा लाया था, उन्हीसे मेने काम चलाया । 
मजमदारको तो कोई संकोच नहीं था। वे सवके साथ घुलमिल गये। 
डेक पर भी आजादीसे जाते थे। में सारा दिन कोठरीमें बेठा रहता था। कभी- 
कदास, जब डेक पर थोड़े लोग होते, तो कुछ देर वहां बेठ लेता था। 
मजमदार मझे समझाते कि सबके साथ घुलो-मिलो, आजादीसे वातचीत 
करो; वे मुझसे यह भी कहते कि वकीलकी जीभ खूब चलनी चाहिये। 
वकीलके नाते वे अपने अनुभव सुनाते और कहते कि अंग्रेजी हमारी भाषा 
नहीं है, उसमें गलतियां तो होंगी ही, फिर भी खुलकर बोलते रहना 
चाहिये। पर में अपनी भीरुता छोड़ न पाता था। 


मुझ पर दया करके एक भले अंग्रेजने मुझसे बातचीत शुरू की। वे 
उमरमें बड़े थे। में क्या खाता हूं, कौन हूं, कहां जा रहा हूं, किसीसे वात- 
चीत क्यों नहीं करता, आदि प्रश्‍न वे पूछते रहते। उन्होंने मुझे खानेकी मेज पर 
जानेकी सलाह दी। मांस न खानेके मेरे आग्रहकी बात सुनकर वे ,हंसे और. 

मुझ पर तरस खाकर बोले, “ यहां तो (पोटंसईद पहुंचनेसे पहले तक) ठीक है, 
पर बिस्केकी खाड़ीमें पहुंचने पर तुम अपने विचार बदल लोगे। इंग्लेण्डमें 
तो इतनी ठंड पड़ती है कि मांस खाये विना चलता ही नहीं। ” 

मैने कहा, “ मैने सुना है कि वहां लोग मांसाहारके विना रह सकते हूँ।” 

वे बोले, “इसे गलत समझो । अपने परिचितोंमें में ऐसे किसी आदमीको 
नहीं जानता, जो मांस न खाता हो। सुनो, में शराव पीता हूं, पर तुम्हें 
पीनेके लिए नहीं कहता। लेकिन मैं समझता हूं कि तुम्हें मांस तो खाना 
ही चाहिये । ” 

मैंने कहा, “ इस सलाहके लिए में आपका आभार मानता हूं, पर 
मांस न खानेके लिए में अपनी माताजीसे वचन-वद्ध हूं। इस कारण में 
मांस नहीं खा सकता। अगर उसके विना काम ही न चला, तो में वापस 
हिन्दुस्तान चला जाऊंगा, पर मांस तो कभी न खाऊंगा। ” 

विस्केकी खाड़ी आयी। वहां भी मुझे न तो मांसकी जरूरत मालूम 
हुई और न मदिराकी। मुझसे कहा गया था कि में मांस न खानेके प्रमाण- 
पत्र इकट्ठा कर लूं। इसलिए इन अंग्रेज मित्रसे मैंने प्रमाण-पत्र मांगा। 
उन्होंने खुशी-खुशी दिया। कुछ समय तक में उसे धनकी तरह संभाले रहा। 
बादमें मुझे पता चला कि प्रमाण-पत्र तो मांस खाते हुए भी प्राप्त किये जा 
सकते हँ। इसलिए उनके बारेमें मेरा मोह नष्ट हो गया। अगर मेरी 
बात पर भरोसा नहीं है, तो ऐसे मामलेमें प्रमाण-पत्र दिखाकर मुझे क्या 
लाभ हो सकता है? 

दुःख-सुख सहते हुए यात्रा समाप्त करके हम साउदेम्प्टन बन्दरगाह पर 
पहुंचे । मुझे याद है कि उस दिन शनिवार था। जहाज पर में काली पोशाक 
पहनता था। मित्रोंने मेरे लिए सफेद फलालंनके कोट-पतलून भी वनवा दिये 
थे। उन्हें मैने विलायतमें उतरते समय पहननेका विचार कर रखा था, यह 
समझकर कि सफेद कपड़े अधिक अच्छे छगेंगे ! में फलालैनका सूट पहनकर 
उतरा । सिंतम्बरके आखिरी दिन थे। मैंने वहां इस पोशाकमें एक अपनेको 
ही देखा। मेरी पेटियां और उनकी चावियां तो ग्रिण्डले कम्पनीके एजेण्ट . 
ले गये थे। सबकी तरह मुझे भी करना चाहिये, यह .समझकर मैने तो 
अपनी चावियां भी दे दी थीं! 

मेरे पास चार सिफारिशी पत्र थे: डॉक्टर प्राणजीवन मेहताके नाम, 
दलपतराम शुक्लके नाम, प्रिन्स रणजीतसिहजीके नाम और दादाभाई नौ- 
रोजीके नाम । मैंने साउदेम्प्टनसे डॉक्टर मेहताको एक तार भेजा था। जहाजमें 
'किसीने सलाह दी थी कि विक्टोरिया होटलमै ठहरना चाहिये। इस कारण 


हः मजमुदार और में उस होटलमें पहुंचे। में तो अपनी सफेद पोशाककी 

शरमसे ही गड़ा जा रहा था। तिस पर होटळमें पहुंचने पर पता चला कि 
अगले दिन रविवार होनेसे ग्रिण्डलेके यहांसे सामान सोमवार तक नहीं आयेगा। 
इससे में परेशान हुआ। 

सात-आठ वजे डॉक्टर मेहता आये। उन्होंने प्रेममरा विनोद किया। 
मैने अनजाने, रेशमी रोओंवाली उनकी टोपी देखनेके खयालसे उठायी, और 
उस पंर उलटा हाथ फेरा। इससे टोपीके रोएं खड़े हो गये । डॉक्टर मेहताने 
देखा, मुझे तुरन्त ही रोका। पर अपराध तो हो चुका था। उनके रोकनेका 
नतीजा तो यही निकल सकता था कि दुवारा वैसा अपराध न हो। 

समझिये कि यहीसे यूरोपके रीति-रिवाजोंके सम्वन्धमें मेरी शिक्षाका 
श्रीगणेश हुआ। डॉक्टर मेहता हंसते-हंसते बहुत-सी बातें समझाते जाते थे। 
किसीकी चीज छूनी नहीं चाहिये ; किसीसे जान-पहचान होने पर जो प्रश्न 
हिन्दुस्तानमें यों ही पूछे जा सकते हैं, वे यहां नहीं पूछे जा सकते; बातें करते 
समय ऊंची आवाजसे नहीं बोल सकते; हिन्दुस्तानमें अंग्रेजोसे वात करते समय 
“सर” कहनेका जो रिवाज है, वह अनावश्यक है; सर” तो नौकर अपने 
मालिकसे अथवा अपने बड़े अफसरसे कहता है। फिर उन्होंने होटलमै रहनेके 
` खचेकी भी चर्चा की, और सुझाया कि किसी निजी कुटुम्वमें रहूनेकी जरूरत 
पड़ेगी । इस विषयमें अधिक विचार सोमवार पर छोड़ा गया। कई सलाह 
देकर डॉक्टर मेहता विदा हुए। 

होटलमें तो हम दोनोंको यही लगा कि हम कहां आ फंसे। होटल 
महंगा भी था। माल्टासे एक सिन्धी यात्री जहाज पर सवार हुए थे। 
मजमुदार उनसे अच्छे घुलमिल गये थे। ये सिन्धी यात्री लंदनके अच्छे जान- 
कार थे । उन्होंने हमारे लिए दो कमरे किराये पर लेनेकी जिम्मेदारी उठायी । 
हम सहमत हुए, और सोमवारको जैसे ही सामान मिला, बिल चुकाकर 
उक्त सिन्धी सज्जन द्वारा ठीक किये कमरोंमं हमने प्रवेश किया। 

मुझे याद है कि मेरे हिस्सेका होटलका विरू लगभग तीन पौंडका 
हुआ था। मैं तो उसे देखकर चकित ही रह गया। तीन पौण्ड देने पर भी भूखा 
रहा। होटलकी कोई चीज मुझे रुचती नहीं थी। एक चीज ली और वह नहीं 
रुची; दूसरी ली; पर दाम तो दोनोंके ही चुकाने चाहियो। यह कहना ठीक 
होगा कि अभी तो मेरा काम बम्बईसे लाये.हुए पाथेयसे ही चल रहा था। 

` इस कमरेमें भी में बहुत परेशान रहा। देशकी याद खूब आती थी। 
माताका प्रेम मूर्तिमान होता था। रात पड़ती और में रोना शुरू करता। 
घरकी अनेक स्मृतियोंकी चढ़ाईके कारण नींद तो आ ही कंसे सकती थी? 
इस दुःखकी चर्चा किसीसे की भी नहीं जा सकती थी, करनेसे लाभ भी क्या 
था? मै स्वयं नहीं जानता था कि किस उपायसे मुझे आइवासन मिळेगा। 

यहांके लोग विचित्र, रहन-सहन विचित्र, घर भी विचित्र, घरोंमें रहनेका ढंग भी 
विचित्र! क्या कहने और क्या करनेसे यहां सिष्टाचारके नियमोंका .उल्लंघन 
होगा, इसकी जानकारी भी मुझे बहुत कम थी। तिस पर खाने-पीनेका परहेज; 
और खाने योग्य आहार सूखा तथा नीरस लगता था। इस कारण मेरी दशा 
सरौतेके बीच सुपारी-जैसी हो गयी। विलायतमें रहना मुझे अच्छा नहीं 
लगता था, और देशको लौटा नहीं जा सकता था। विलायत पहुंच जाने पर 
तो तीन साल वहां पूरे करनेका ही मेरा आग्रह था। 


१४, सेरी पसन्द 


डॉक्टर मेहता सोमवारको मुझसे मिलने विक्टोरिया होटल पहुंचे । 
वहां उन्हें हमारा नया पता मिला; इससे वे नयी जगह आकर मिले। मेरी 
मू्खंताके कारण जहाजमें मुझे दाद हो गयी थी। जहाजमें खारे पानीसे नहाना 
होता था। उसमें साबुन घुळता न था। लेकिन म॑ने तो सावुनका उपयोग करनेमें 
सम्यता समझी । इससे शरीर साफ होनेके बदले चीकट हो गया। उससे 
दाद हो गयी। डॉक्टरको दिखायी। उन्होंने मुझे जलानेवाली दवा -- एसेटिक 
एसिंड--दी। इस दवाने मुझे रुलाया था। डॉक्टर मेहताने हमारे कमरे 
वगैरा देखे और सिर हिलाया : “ यह जगह कामकी नहीं। इस देशमें आकर . 
पढ़नेकी अपेक्षा यहांके जीवन और रीति-रिवाजका अनुभव प्राप्त करना ही 
अधिक महत्त्वका है। इसके लिए किसी परिवारमें रहना जरूरी है। पर 
अभी तो मैने सोचा है कि तुम्हें कुछ तालीम मिल सके, इसके लिए --- 
के घर रहो। में तुम्हें वहां ले जाऊंगा। ” 

मैंने आभारपूर्वक उनका सुझाव मान लिया। मैं मित्रके घर पहुंचा । उनके 
स्वागत-सत्कारमे कोई कमी नहीं थी। उन्होंने मुझे अपने सगे भाईकी 
तरह रखा, अंग्रेजी रीति-रिवाज सिखाये; यह कह सकता हूं कि अंग्रेजीमें 
थोड़ी बातचीत करनेकी आदत उन्हींने डलवाई। 

मेरे भोजनका प्रश्न बहुत विकट हो गया। विना नमक और मसालों- 
वाली साग-सब्जी रुचती नहीं थी। घरकी मालकिन मेरे लिए कुछ बनावे 
तो क्या बनावे? सवेरे तो ओटमील*की रूपसी वनती। उससे पेट कुछ 
भर जाता। पर दोपहर और शामको में हमेशा भूखा रहता। मित्र मुझे 
रोज मांस खानेके लिए समझाते। में प्रतिज्ञाकी आड़ लेकर चुप हो जाता। 
उनकी दलीलोंका जवाब देना मेरे बसका न था। दोपहरको सिफ रोटी, पत्तों- 
वाली एक भाजी और मुरब्बे पर गुजर करता था। यही खुराक शामके लिए 


* जईका आटा । 

' भी थी। मैं देखता कि रोटीके तो दो-तीन टुकड़े ही लेनेकी रीत है। इससे 
अधिक मांगते शरम लगती थी। मुझे डटकर खानेकी आदत थी। भूख तेज 
थी और खूब खुराक चाहती थी। दोपहर या शामको दूध नहीं मिळता 
था । मेरी यह हालत देखकर मित्र एक दिन चिढ़ गये और बोले: “ अगर 

तुम मेरे सगे भाई होते, तो में तुम्हें निश्‍चय ही वापस भेज देता। यहांकी 
हालत जाने विना निरक्षर माताके सामने की गयी प्रतिज्ञाका मूल्य ही 
क्या? वह तो प्रतिज्ञा ही नहीं कही जा सकती। में तुमसे कहता हूं कि 
कानून इसे प्रतिज्ञा नहीं मानेगा। ऐसी प्रतिज्ञासे चिपट रहना तो निरा 
अंधविश्वास कहा जायेगा। और, ऐसे अंधविश्‍वासमें गिरफ्त रहकर तुम 
इस देशसे अपने देशमें कुछ भी न ले जा सकोगे। तुम तो कहते हो कि 
तुमने मांस खाया है। तुम्हें वह अच्छा भी लगा है। जहां खानेको जरूरत 
नहीं थी वहां खाया, और जहां खानेकी खास जरूरत है वहां छोड़ा! यह 
कसा आश्चर्य है! ” 

मैं टससे मस नहीं हुआ। 

ऐसी वहस रोज हुआ करती। मेरे पास छत्तीस रोगोंको मिटानेवाला 
एक नन्ना ही था। मित्र मुझे जितना समझाते, मेरी दृढता उतनी ही 
बढ़ती जाती। मैं रोज भगवान्से रक्षाकी याचना करता, और मुझे रक्षा 
मिलती । मैं नहीं जानता था कि ईश्वर कौन है। पर रम्भाकी दी हुई 
श्रद्धा अपना काम कर रही थी। 

एक दिन मित्रने मेरे सामने वेन्थमका ग्रंथ पढ़ना शुरू किया। उप- 
योगितावादवाला अध्याय पढ़ा। मैं घबराया। भाषा ऊंची थी। में मुदिकिलसे 
समझ पाता। उन्होंने उसका विवेचन किया। मैने उत्तर दिया : 

“मैं आपसे माफी चाहता हूं। में ऐसी सूक्ष्म बातें समझ नहीं पाता। 
मैं स्वीकार करता हूं कि मांस खाना चाहिये, पर में अपनी प्रतिज्ञाका 
बन्धन तोड़ नहीं सकता। उसके लिए मेँ कोई दलील नहीं दे सकता। 
मुझे विश्वास है कि दलीलमें में आपको कभी जीत नहीं सकता। पर मूख. 
समझकर अथवा हठी समझकर इस मामलेमें मुझे छोड़ दीजियें। में आपके 
प्रेमको समझता हूं। आपका आशय समझता हूं। आपको में अपना परम 
हितैषी मानता हूं। में यह भी देख रहा हूं कि आपको दुःख होता है, 
इसीसे आप इतना आग्रह करते हैं। पर में छाचार हूं। मेरी प्रतिज्ञा नहीं 
टूट सकती । " र 

मित्र देखते रहे। उन्होंने पुस्तक वन्द कर दी। “बस, अब में बहस 
नहीं करूंगा, ” कहकर वे चुप हो गये। में खुश हुआ। इसके बाद उन्होंने बहस 
करना छोड़ दिया। [ 

पर मेरे वारेमें उनकी चिन्ता दूर न हुई। दे वीड़ी पीते थे, शराब 
पीते थे । लेकिन मुझसे कभी नहीं कहा कि इनमें से एकका भी में सेवन करूं। 
उलटे, वे मना ही करते रहे। उन्हें चिन्ता यह थी कि मांसाहारके अभावमें में 
कमजोर हो जाऊंगा और इंग्लैण्डमें निश्चिन्ततापूवंक रह न सकूंगा। 
इस तरह एक महीने तक मैंने नौसिखुएके रूपमें उम्मीदवारी की। 
मित्रका घर रिचमण्डमें था, इसलिए में हफ्तेम एक या दो वार ही लन्दन 
जा पाता था। डॉक्टर मेहता और भाई दरूपतराम शुक्लने सोचा कि 
अव मुझे किसी कुटुम्बमें रहना चाहिये। भाई शुक्लूने वेस्ट केन्सिग्टनमें 
एक एंग्लो-इण्डियनका घर खोज निकाला, और मुझे वहां रखा। घरकी 
मालकिन एक विधवा थी। उससे मैंने मांस-त्यागकी वात कही। वुढ़्याने 
मेरी सार-संभाळकी जिम्मेदारी ली। मैं वहां रहने लगा। 
यहां भी मुझे रोज भूखा रहना पड़ता था । मैंने घरसे मिठाई वगैरा खानेकी 
चीजें मंगाई थीं, पर वे अभी आयी नहीं थीं। सव कुछ फीका लगता था। 
बुढ़िया हमेशा पूछती; पर वह्‌ करे क्या? तिस पर में अभी तक शरमाता 
था। वुढ़ियाके दो लड़कियां थीं। वे आग्रह करके थोड़ी अधिक रोटी देतीं। 
पर वे वेचारी क्या जानें कि उनकी समूची रोटी खाने पर ही मेरा 
पेट भर सकता था? 
लेकिन अव में होशियारी पकड़ने लगा था। अभी पढ़ाई शुरू नहीं 
हुई थी। मुश्किलसे समाचारपत्र पढ़ने लगा था। यह भाई शुक्लका प्रताप 
था। हिन्दुस्तानमें मैने समाचारपत्र कभी पढ़े नहीं थे। पर बरावर पढ़ते रहनेके 
अभ्याससे उन्हें पढ़नेका शौक पैदा कर सका था। डेली न्यूज, डेली 
टेलिग्राफ ' और “ पेलमेल गजेट', इन पत्रोॉंको सरसरी निगाहसे देख जाता 
था। पर शुरू-शुरूमें तो इसमें मुरिकिलसे एक घंटा खर्च होता होगा। 
मैंने घूमना शुरू किया। मुझे निरामिष अर्थात्‌ अन्नाहार देनेवाले भोजन- 
गुहकी खोज करनी थी। घरकी मालकिनने भी कहा था कि खास लन्दनमेँ 
एसे गृह मौजूद हैं। में रोज दस-वारह मील चलता था। किसी मामूलीसे 
मोजन-गृहमें जाकर पेट भर रोटी खा लेता था। पर उससे संतोष न होता 
था। इस तरह भटकता हुआ एक दिन में फेरिग्डन स्ट्रीट पहुंचा, और वहां 
' वेजिटेरियन रेस्टरां ' (अन्नाहारी भोजनालय ) का नाम पढ़ा। मुझे वह आनन्द 
हुआ, जो वालकको मनचाही चीज मिळनेसे होता है। हष-विभोर होकर अन्दर 
चुसनेसे पहले मैने दरवाजेके पासकी शीशेवाली खिड़कीमें बिक्रीको पुस्तक देखीं । 
उनमें मुझे सॉल्टकी 'अन्नाहारकी हिमायत' नामक पुस्तक दीखी। एक 
 शििंगम मैने वह खरीद ली, और फिर भोजन करने बैठा। विलायत आनेके 
, बाद यहां पहली वार भरपेट भोजन मिला । ईश्वरने मेरी भूख मिटायी। 

साँल्टकी पुस्तक पढ़ी । मुझ पर उसकी अच्छी छाप पड़ी। इस पुस्तकको 
पढ़नेके दिनसे मे स्तरेच्छापूवंक, अर्थात्‌ विचार-पुर्वक अन्नाहारमें विशवास करने: 
लगा । माताके निकट की गयी प्रतिज्ञा अब मुझे विशेष आनन्द देने लगी। 
` और जिस तरह अब तक में यह मानता था कि सब मांसाहारी बनें तो अच्छा 
हो, और पहले केवल सत्यकी रक्षाके लिए तथा बादमें प्रतिज्ञा-पालनके लिए 
ही मैं मांस-त्याग करता था, और भविष्यमें किसी दिन स्वयं आजादीसे, प्रकट 
रूपमें, मांस खाकर दुसरोंको खानेवालोंके दलमें सम्मिलित करनेकी उमंग 
रखता था, उसी तरह अव स्वयं अन्नाहारी रहकर दूसरोंको वैसा वनानेका 
लोभ मुझमें जागा। 


१५. सभ्य ' पोशाकमे 


अन्नाहार पर मेरी श्रद्धा दिन पर दिन बढ़ती गयी। सॉल्टकी पुस्तकने 
आहारके विषयमे अधिक पुस्तकें पढ़नेकी मेरी जिज्ञासाको तीव्र बना दिया । जितनी 
पुस्तके मुझे मिलीं, मैने खरीद लीं और पढ़ डालीं। उनमें हावडं विलि- 
यम्सकी ' आहार-नीति ' नामक पुस्तकमें अलग-अलग युगोंके ज्ञानियों, अवतारों 
और पैगम्वरोके आहारका और आहार-विषयक उनके विचारोंका वर्णन किया 
गया है। पाइथागोरस, ईसामसीह इत्यादिको उसने केवल अन्नाहारी 
सिद्ध करनेका प्रयत्न किया है। डॉक्टर मिसेज एना किंग्सफडंकी ' उत्तम 
आहारकी रीति” नामक पुस्तक भी आकर्षक थी। साथ ही, डॉ० एलिन्सनके 
आरोग्य-विषयक लेखोंने भी इसमें अच्छी मदद की । वे दवाके वदले केवल आहारके , 
हेरफेरसे ही रोगीको नीरोग करनेकी पद्धतिका समर्थन करते थे। डॉ० एलिन्सन 
स्वयं अन्नाहारी थे, और बीमारोंको केवल अन्नाहारकी ही 525 देते थे। 
इन सब पुस्तकोंके अध्ययनका परिणाम यह हुआ कि मेरे जीवनम आहार- 
विषयक प्रयोगोंने महत्त्वका स्थान प्राप्त कर लिया। आरम्भमें इन प्रयोगोंमें 
आरोग्यकी दृष्टि मुख्य थी। वादमें धार्मिक दृष्टि सर्वोपरि बनी। 


इस बीच मेरे उन मित्रको तो मेरी चिन्ता बनी ही रही। उन्होंने प्रेम- 
वश यह माना कि अगर मैं मांस नहीं खाऊंगा, तो कमजोर हो जाऊंगा। 
यही नहीं, बल्कि मैं बेवकूफ बना रहूंगा; क्योंकि अंग्रेजोंके समाजमें घुलमिल 
ही न सकूंगा। वे जानते थे कि में अन्नाहार-विषयक पुस्तकें पढ़ता रहता 
हूं। उन्हें डर लगा कि इन पुस्तकोके पढ़नेसे में भ्रमित-चित्त बन 
जाऊंगा, प्रयोगोंमें' मेरा जीवन व्यर्थं चला जायगा, मुझे जो करना है उसे 
भूल जाऊंगा और “पोथी-पंडित बन, बैठूंगा । इस विचारसे उन्होंने मूः 

सुधारनेका एक आखिरी प्रयत्न किया। उन्होंने मुझे नाटक दिखानेके लिए 

न्योता। वहां जानेसे पहले मुझे उनके साथ हॉवन भोजन-गृहमें भोजन करना 

था। मेरी दृष्टिमें यह गृह एक महल था। विक्टोरिया होटल छोड़नेके 

बाद ऐसे गृहमें जानेका मेरा यह पहला अनुभव था। विक्टोरिया होटलका 

अनुभव तो निकम्मा था; क्योंकि मानना होगा कि वहां मैं वेहोशीकी हालतमें 

था। सँकड़ोंके बीच हम दो मित्र एक मेजके सामने बैठे। मित्रने पहली 
“प्लेट” मंगाई। वह 'सूप' की थी। मैं परेशान हुआ। मित्रसे क्या 
पूछता ? मैने तो परोसनेवालेको अपने पास बुराया। 

मित्र समझ गये । चिढ़कर मुझसे पूछा : 

“क्याहै?” : 

मैंने धीरेसे संकोच-पूर्वंक कहा: 

४ मैं जानना चाहता हूं कि इसमें मांस है या नही? ” 

“ ऐसे गृहमें यह जंगलीपन नहीं चल सकता। अगर तुम्हें अब भी 
यही किच-किच करनी हो, तो तुम बाहर जाकर किसी छोटेसे भोजन-गृहमें 
खा लो और बाहर ही मेरी राह देखो।” 

मैं इस प्रस्तावसे खुश होकर उठा, और दूसरे भोजनालयकी खोजमें 
निकला। पास ही एक अन्नाहारवाला भोजन-गृह था। पर वह तो बन्द हो 
चुका था। मुझे समझ न पड़ा कि अव क्या करना चाहिये। मैं भूखा रहा। 
हम नाटक देखने गये । भित्रने उक्त घटनाके वारेमें एक भी शब्द मुंहसे 
न निकाला । मेरे पास तो कहनेको था ही क्या? 

लेकिन यह हमारे वीचका अन्तिम मित्र-युद्ध था। न हमारा सम्बन्ध 

* टठा, न उसमें कटुता आयी। उनके सारे प्रयत्नोंके मूलमें रहे हुए प्रेमको 
में पहचान सका था। इस कारण विचार और आचारकी भिन्नताके रहते 
हुए भी उनके प्रति मेरा आदर बढ़ गया। 

पर मैंने सोचा कि मुझे उनका डर दूर करना चाहिये। मैंने निश्‍चय 
किया कि मैं जंगली नहीं रहंगा। सम्यके लक्षण ग्रहण करूंगा, और दूसरे 
प्रकारसे समाजमें समरस होने योग्य वनकर अन्नाहारकी अपनी विचित्रताको 
छिपा ळूंगा। 

मैंने ' सम्यता ' सीख़नेके लिए अपनी सामथ्यंसे परेका और छिछला 
रास्ता पकड़ा । 

[ विलायती होने पर भी बम्बईके कटे-सिले कपड़े अच्छे अंग्रेज समाजमें 
शोभा न देंगे, इस विचारसे मैने “आर्मी और नेवी” स्टोरमें कपड़े 
सिलवाये । उन्नीस शिलिगकी (उस जमानेके लिहाजसे तो यह कीमत बहुत 

ही कही जायेगी) “चिमनी ' टोपी सिर पर पहनी। इतनेसे संतोष न हुआ 
तो बॉण्ड स्ट्रीटमें, जहां शौकीन लोगोंके कपड़े सिलते थे, दस पोण्ड 
पर वत्ती रखकर शामकी पोशाक सिंलवायी। भोले और वादशाही दिलवाले 
वड़े भाईसे दोनों जेवॉमे छटकाने लायक सोनेकी एक बढ़िया चेन 
मंगवायी, और वह मिल भी गयी। बंघी-वंघायी टाई पहनना शिष्टाचारमें 
शुमार न था, इसलिए टाई वांधनेकी कला हस्तगत की। देशमें आईना 
हजामतके दिन ही देखनेको मिलता था, पर यहां तो बड़े आईनेके सामने 
खड़े रहकर ठीकसे टाई वांघनेमें और बालोंमें पट्टी डालकर सीधी मांग 
निकालनेमें रोज लगभग दस मिनट तो बरबाद होते ही थे। बाल मुलायम 
नहीं थे, इसलिए उन्हें अच्छी तरह मुड़े हुए रखनेके लिए ब्रश (झाड़ 
ही समझिये ! ) के साथ रोज लड़ाई चलती थी। और, टोपी पहनते तथा 
निकालते समय हाथ तो मानो मांगको सहेजनेके लिए सिर पर पहुंच ही 
जाता था। और बीच-वीचमें, समाजमें वैठे-बैठे, मांग पर हाथ फिराकर वालोंको 
व्यवस्थित रखनेकी एक और सम्य क्रिया बरावर चलती ही रहती थी। 


पर इतनी टीमटाम ही काफी न थी। अकेली सम्य पोशाकसे सभ्य 
थोड़े ही बना जा सकता था? मैंने सम्यताके दूसरे कई बाहरी गुण भी 
जान लिये थे और में उन्हें सीखना चाहता था। सम्य पुरुषको नाचना 
जानना चाहिय। उसे फ्रेंच अच्छी तरह जान लेनी चाहिये; क्योंकि फ्रेंच 
इंग्लण्डके पड़ोसी फ्रांसकी भाषा थी, और सारे यूरोपकी राष्ट्रभाषा भी 
थी। और, मुझे यूरोपमें घूमनेकी इच्छा थी। इसके अलावा, सम्य 
पुरुषको लच्छेदार भाषण करना भी आना चाहिये। मेने नृत्य सीख़नेका ` 
निश्चय किया। एक कक्षामें भरती हुआ। एक सत्रके करीव तीन पौण्ड जमा 
किये। कोई तीन हफ्तोंमें करीब छह सबक सीखे होंगे। पैर ठीकसे ताळू- 
बद्धं पड़ते न थे। पियानो बजता था, पर वह क्या कह रहा है, कुछ समझमें 
न आता था। ' एक, दो, तीन ' चलता, पर उसके बीचका अन्तर तो वह वाजा 
ही बताता था, जो मेरे लिए अगम्य था। तो अव क्या किया जाये? अब 
तो वाबाजीकी बिल्लीवाला किस्सा हुआ। ह चूहोंको भगानेके लिए बिल्ली, 
बिल्लीके लिए गाय, यों वाबाजीका परिवार बढ़ा; उसी तरह मेरे छोभका 
परिवार भी बढ़ा। वायोलिन बजाना सीख लूं, तो सुर और तालका खयाल 
हो जाय। तीन पौण्ड वायोलिन खरीदनेमें गंवाये और कुछ उसकी शिक्षाके 
लिए भी दिये !. भाषण करना सीख़नेके लिए एक तीसरे शिक्षकका घर 
खोजा। उन्हें भी एक गिन्नी तो भेंट की ही। बेलकी ' स्टैण्डड एलोक्युश- 
निस्ट' पुस्तक खरीदी। पिटका एक भाषण शुरू किया। 

इन बेल साहबने मेरे कातमें घंटी (बेल) बजायी। में जागा। 

मुझे कौन इंग्लैण्डमें जीवन विताना हूँ? लच्छेदार भाषण - करना 
सीखकर मैं क्या कहूंगा? नाच-नाचकर मैं सभ्य कँसे वनूंगा? वायोलिन तो 
देशमें भी सीखा जा सकता है। मैं तो विद्यार्थी हूं। मुझे विद्या-धन बढ़ाना 
चाहिये । मुझे अपने पेशेसे सम्बन्ध रखनेवाली तैयारी करनी चाहियें। में 
अपने सदाचारसे सभ्य समझा जाऊं तो ठीक है, नहीं तो 'मुझे यह लोभ 
छोड़ना चाहिये। 

इन विचारोंकी धुनमें मैंने उपर्युक्त आशयके उद्गारोंवाला पत्र भाषण- 
शिक्षकको भेज दिया। उनसे मैंने दो या तीन पाठ पढ़े थे। नृत्य-शिक्षिकाको 
भी ऐसा ही पत्र लिखा। वायोलिन-शिक्षिकाके घर वायोलिन लेकर पहुंचा । 
उन्हें जिस दाम भी वह बिके, वेच डालनेकी इजाजत दे दी। उनके साथ कुछ 
मित्रताका-सा सम्बन्ध हो गया था। इस कारण मैने उनसे अपने मोहकी चर्चा 
की । नाच आदिके जंजालमें से निकल जानेकी मेरी वात उन्होंने पसन्द की। 

सभ्य वननेकी मेरी यह सनक रुगभग तीन महीने चली होगी । 
पौशाककी टीमटाम तो बरसों चली । पर अव मैं विद्यार्थी बता। ; 


१६. फेरफार 


कोई यह न माने कि नाच आदिके मेरे प्रयोग उस समयकी मेरी 
स्वच्छन्दताके सूचक हैँ। पाठकोंने देखा होगा कि उनमें कुछ समझदारी 
थी। मोहके इस समयमें भी मैं एक हद तक सावधान था। पाई-पाईका 
हिसाव रखता था। खर्चेका अंदाज रखता था। मैंने हर महीने पन्द्रह पौण्डसे 
अधिक खर्च न करन्तेका निश्चय किया था। मोटरमें आने-जानेका अथवा 
डाकका खर्च भी हमेशा लिखता था, और सोनेसे पहले हमेशा अपनी रोकड 


भिला लेता था। यह आदत अन्त तक वनी रही। और, मैं जानता हूं कि . 


इससे सार्वजनिक जीवनमें मेरे हाथों लाखों रुपयोंका जो उलट-फेर हुआ है, 
उसमें मैं उचित किफायतश्ञारीसे काम ले सका हूं। और आगे मेरी देखरेखमें 
जितने आन्दोलन चळे, उनमें मैंने कभी कर्ज नहीं किया, बल्कि हरएकमें 
कुछ न कुछ बचत ही रही। यदि हरएक नवयुवक उसे मिलनेवाले थोड़े 
रुपयोंका भी हिसाब खबरदारीके साथ रखेगा, तो उसका लाभ वह भी उसी 
तरह अनुभव करेगा, जिस तरह भविष्यमें मैंने और जनताने किया। | 
अपनी रहन-सहन पर मेरा अंकुश था, इस कारण मैं देख सका 
कि मुझे कितना खर्च करना चाहिये। अब मैने खर्च आधा कर 


निश्चय किया। हिसाव जांचनेसे पता चला कि गाड़ी-भाड़ेका सेरा खर्चे 

काफी होता था। फिर कुटुम्वमें रहनेसे हर हफ्ते कुछ खर्च तो होता ही 
था। किसी दिन कुटुम्वके लोगोंकों बाहर भोजनके लिए ले जानेका 
शिष्टाचार बरतना जरूरी था। कभी उनके साथ दावतमें जाना पड़ता, तो 
गाड़ी-भाड़ेका खर्च लग ही जाता था। कोई लड़की साथ हो, तो उसका खच 
चुकाना जरूरी हो जाता था। जव बाहर जाता, तो खानेके लिए घर न पहुंच 
पाता। वहां तो पैसे पहलेसे ही चुंकाये रहते, और बाहर खानेके पैसे और 
चुकाने पड़ते। मैंने देखा कि इस तरहके खचॉसे वचा जा सकता है। महज 
शरमकी वजहसे होनेवाले खचोसि वचनेकी वात भी समझमें आयी। 

अब तक मैं कुटुम्त्रोंमे रहता था, उसके वदले अपना ही कमरा लेकर 
रहनेका निश्चय किया, और यह भी तय किया कि कामके अनुसार और 
अनुभव प्राप्त करनेके लिए अलग-अलग मुहल्लोंमें घर बदलता रहुंगा। घर मैंने 
ऐसी जगह पसन्द किये कि जहांसे कामको जगह पर आधे घंटेमे पैदल पहुंचा 
जा सके और गाडी-भाडा वचे। इससे पहले जहां जाना होता वहांका 
गाड़ी-भाड़ा हमेशा चुकाना पड़ता, और घूमनेके लिए अलगसे समय निकालना 
पड़ता था। अब काम पर जाते हुए ही घूमनेकी व्यवस्था जम गयी, और 
इस व्यवस्थाके कारण मैं रोज आठ-दस मील तो आसानीसे घूम लेता 
था। खासकर इस एक आदतके कारण मैं विलायतमें शायद ही कभी 
बीमार पड़ा होऊंगा। मेरा शरीर काफी कस गया । कुटुम्बमें रहना छोड़कर मैंने 
दो कमरे किराये पर लिये। एक सोनेके लिए और दूसरा वैठकके झ्पमें। 
यह फेरफारकी दूसरी मंजिल कही .जा सकती है। तीसरा फेरफार अभी होना 
शेष था। 

इस तरह आधा खरचं बचा। लेकिन ,समयका क्या हो ? में जानता था 
कि वारिस्टरकी परीक्षाके लिए बहुत पढ़ता जरूरी नहीं है; इसलिए मुझे 
वेफिकरी थी। पर मेरी कच्ची अंग्रेजी मुझे दुःख देती थी। लेली साहबके 
शब्द -- तुम बी० ए० हो जाओ, फिर आना ' -- मुझे चुभते थे। मैंने सोचा 
मझे वारिस्टर बननेके अलावा कुछ और भी पढ़ना चाहिये । ओँक्सफड केम्ब्रिजकी 
पढ़ाईका पता छगाया। कई मित्रोसे मिला। मैंने देखा कि वहां जानेसे खर्चे 
बहुत बढ़ जायेगा और पढ़ाई लम्बी चलेगी। में तीन साळसे अधिक रह नहीं 
सकता था। किसी मित्रने कहा, “ अगर तुम्हें कोई कठिन परीक्षा ही देनी 
हो, तो तुम लन्दनकी मैट्रिक्युलेशन पास कर लो। उसमें मेहनत काफी 
करनी पड़ेगी, और साधारण ज्ञान बढ़ेगा। खर्च बिलकुल नहीं बढ्गा। " 
मुझे यह सुझाव अच्छा लगा । पर परीक्षाके विषय देखकर में चौंका। छेटिन 
और दूसरी एक भाषा अनिवार्य थी! लेटिन कंसे सीखी जाय! त 
सुझाया: “ वकीलके लिए लेटिन बहुत उपयोगी है। लेटिन जाननेवाळेके 

लिए कानूनी कितावें समझना आसान हो जाता है, और ' रोमन लॉ की 
प्रीक्षामें एक प्रश्नपत्र तो केवल लेटिन भाषामें ही होता है। इसके सिवा, 
लेटिन जाननेसे अंग्रेजी भाषा पर प्रभुत्व बढ़ता है। ” इन सव दलीलोंका मुझ पर 
असर हुआ। मैने सोचा, मुश्किल हो चाहे न हो, पर लेटिन तो सीख ही लेनी 
है। फ्रंचकी शुरू की हुई पढाईको पुरा करना है। इसलिए निश्‍चय किया कि 
दूसरी भाषा फ्रेंच हो। मेट्रिक्युलेशनका एक प्राइव्हेट वर्ग चलता था। उसमें 
भरती हो गया। हर छठे महीने परीक्षा होती थी। मेरे पास मुहिकिलसे 
पांच महीनेका समय था। यह्‌ काम मेरे वूतेके वाहर था। परिणाम यह हुआ 
कि सभ्यः वननेकी जगह में अत्यन्त उद्यमी विद्यार्थी बन गया। समय-पत्रक 
बनाया । एक-एक मिनटका उपयोग किया। पर मेरी बुद्धि या स्मरण-शवित 
ऐसी नहीं थी कि दूसरे विषयोंके अतिरिक्त लेटिन और फ्रेंचकी तैयारी 
कर सक्‌ । परीक्षामें वैठा। लेटिनमें फेल हो गया। दुःख तो हुआ, पर 
हिम्मत नहीं हारा। छेटिनमें रचि पैदा हो गयी थी। मैंने सोचा कि दूसरी बार 
परीक्षामें वेठनेसे फ्रेंच अधिक अच्छी हो जायेगी और विज्ञानमें नया विषय ले 
ळूंगा । प्रयोगोंके अभावमें रसायत्रशास्त्र मुझे रुचता ही न था। यद्यपि अव देखता 
हुं कि उसमें खूब रस आना चाहिये था। देशमें तो यह विषय सीखा ही था, 
इसलिए लन्दनकी मैट्रिकके लिए भी पहली बार इसीको पसन्द किया था। 
इस वार प्रकाश और उष्णता (7.९१६ और ॥९०४) का विषय लिया। 
यह विषय आसान माना जाता था। मुझे भी आसान प्रतीत हुआ। 


पुनः परीक्षा देनकी तैयारीके साथ ही रहन-सहनमें अधिक सादगी लानेका 
प्रयत्न शुरू किया। मैने अनुभव किया कि अभी मेरे कुट्म्वकी गरीवीके 
अनुरूप मेरा जीवन सादा नहीं बना है। भाईकी तंगीके और उनकी उदा- 
रताके बिचारोंने मुझे व्याकुल वना दिया! जो लोग हर महीन १५ पौण्ड 
या ८ पौण्ड खर्च करते थे, उन्हें तो छात्रवृत्तियां मिलती थीं। में देखता 
था कि मुझसे भी अधिक सादगीसे रहनेवाले लोग हूँ। में ऐसे गरीब विद्या- 
थियोंके संपकंमें ठीक-ठीक आया था। एक विद्यार्थी छन्दनकी गरीव बस्तीमें 
हफ्तेके दो शिलिंग देकर एक कोठरीमें रहता था, और लोकाटंकी कोकोकी 
सस्ती दुकानमें दो पेनीका कोको और रोटी खाकर अपना गुजारा करता था। 
उससे स्पर्धा करनेकी तो मेरी शक्ति नहीं थी, पर मैंने अनुभव किया कि 
मै अवश्य ही दोके बदले एक कमरेमें रह सकता हूं, और आधी रसोई 
अपने हाथसे भी बना सकता हूं। इस प्रकार मैं हर महीने चार या पांच 
पौण्डमें अपना निर्वाह कर सकता हूं। सादी रहन-सहन पर पुस्तकें भी पढ़ 
चुका था। दो कमरे छोड़ दिये और हफ्तेके आठ शिलिग पर एक कमरा किरायेसे 
लिया । एक अंगीठी खरीदी और सुबहका भोजन हाथसे बनाना शुरू किया । 

इसमें मुहिकलूसे वीस मिनट खर्च होते थे। ओटमीलकी लपसी बनाने और 
कोकोके लिए पानी उबालनेमें कितना समय लगता ? दोपहरका भोजन बाहर 
कर लेता, और शामको फिर कोको बनाकर रोटीके साथ खा लेता। इस 
तरह में एकसे सवा शिलिगके अन्दर रोजके अपने भोजनकी व्यवस्था 
करना सीख गया। यह मेरा अधिकसे अधिक पढाईका समय था। 
जीवन सादा बन जानेसे समय अधिक वचा। दुसरी वार परीक्षामें बैठा और 
पास हुआ। 


पर पाठक यह न मानें कि सादगीसे मेरा जीवन नीरस बना होगा । उलटे, - 
इन फेरफारोंके कारण मेरी आन्तरिक और वाह्य स्थितिके बीच एकता पैदा 
हुई, कौटुम्बिक स्थितिके साथ मेरी रहन-सहनका मेल बैठा, जीवन अधिक 
सारमय बना, और मेरे आत्मानन्दका पार न रहा। 


१७. खुराकके प्रयोग 


जैसे-जैसे में जीवनकी गहराईमें उतरता गया, वैसे-चैसे मुझे बाहर 
और भीतरके आचरणमें फेरफार करनेकी जरूरत मालूम होती गयी। जिस 
गतिसे रहन-सहन और खर्चमे फेरफार हुए, उसी गतिसे अथवा उससे भी 
अधिक वेगसे मैंने खुराकमें फेरफार करना शुरू किया। मैंने देखा कि अन्नाहार- 
विषयक अंग्रेजी पुस्तकोंमें लेखकोने बहुत सूक्ष्मतासे विचार किया था। उन्होंने 
धार्मिक, वैज्ञानिक, व्यावहारिक और वैद्यक दृष्टिसे अन्नाहारकी छानबीन 
की थी। नैतिक दुण्टिसे उन्होंने यह सोचा था कि मनुष्यको पशु-पक्षियों 
पर जो प्रभुत्व प्राप्त हुआ है, वह उन्हें मारकर खानेके लिए नहीं, बल्कि 
उनकी रक्षाके लिए है; अथवा जिस प्रकार मनुष्य एक-इसरेका उपयोग करते 
है, पर एक-दूसरेको खाते नहीं, उसी प्रकार पशु-पक्षी भी उपयोगके लिए 
हैं, खानेके लिए नहीं। और, उन्होंने देखा कि खाता भोगके लिए नहीं, 
बल्कि जीनेके लिए ही है।इस कारण कइयोंने आहारमें मांसका ही नहीं, 
बल्कि अंडों और दूधका भी त्याग सुझाया और किया। विज्ञानकी दृष्टिसे 
, और मनुष्यकी शरीर-रचनाको देखकर कई लोग इस परिणाम पर पहुंचे कि 
मनष्यको भोजन पकानेकी आवश्यकता ही नहीं है; वह वनपक्व* फल ही 
खानेके लिए पैदा किया गया है। दूध उसे केवल माताका ही पीना चाहिन । 
दांत निकलनेके बाद उसको चबा . सकने योग्य खुराक ही लेनी चाहिये। 
वैद्यक दृष्टिसे उन्होंने मिचे-मसालोका त्याग सुझाया और व्यावहारिक अथवा 


* झाड़ पर कुदरती तौर पर पके हुए फल। 

आर्थिक दृष्टिसे उन्होंने वताया कि कम-से-कम खर्चवाळी खुराक अन्नाहार 


ही हो सकती है। मुझ पर इन चारों दुध्टियोंका प्रभाव पड़ा, और अन्ना- 


हार देनेवाले भोजन-गृहोंमें मैं चारों दृष्टिवारे व्यक्तियोंसे मिलने लगा । विला- 
यतमें इनका एक मण्डल था, और एक साप्ताहिक भी निकलता था। 
मैं साप्ताहिकका ग्राहक वना और मण्डलका सदस्य। कुछ ही समयमें मुझे 
उसकी कमेटीमें ले लिया गया। यहां मेरा परिचय ऐसे लोगोंसे हुआ, जो 
अन्नाहारियोंमें स्तंभरूप माने जाते थे। में प्रयोगोंमें व्यस्त हो गया। 

चरसे मिठाई-मसाले वगैरा जो मंगाये थे, सो लेने बन्द कर दिये, 
और मनने दूसरा मोड़ पकड़ा। इस कारण मसालोंका प्रेम कम पड़ गया, 
औरः जो सब्जी रिचमंडमें मसालेके अभावमें बेस्वाद मालूम होती थी, वह 
अब सिर्फ उबाली हुई स्वादिष्ठ लगने लगी। ऐसे अनेक अनुभवोसे में यह 
सीखा कि स्वादका सच्चा स्थान जीभ नहीं, पर मन है। 

आथिक दृष्टि तो मेरे सामने थी ही। उन दिनों एक पंथ ऐसा था, 
जो चाय-कॉफीको हानिकारक मानता था, और कोकोका समर्थन करता 
था। मैं यह समझ चुका था कि केवल उन्हीं वस्तुओंका सेवन करना योग्य 
है, जो शरीरः-व्यापारके लिए आवश्यक हूँ। इस कारण मुख्यतः मैने चाय और 
कॉफीका त्याग किया और कोकोको अपनाया। 

भोजन-गृहके दो विभाग थे। एकमें जितने पदार्थ खाओ उतने पैसे 
देने होते थे। इसमें एक वारमें शिरिंग-दो शिलिंगका भी खचं हो जाता 
था। इस विभागमें अच्छी स्थितिके लोग जाते थे। दूसरे विभागमें छह 
पेनीमें तीन पदार्थ और डबल रोटीका एक टुकड़ा मिलता था। जिन दिनों मैंने 
खूब किफायतशारी शुरू की थी, उन दिनों में अकसर छह पेनीवाले विभागमें 
ही जाता था। 

ऊपरके प्रयोगोंके साथ उप-प्रयोग तो बहुत हुए। कभी स्टारचेवाला 


आहार छोड़ा, कभी सिर्फ रोटी और फल पर ही रहा, और कभी पनीर, , 


दूध और अण्डोंका ही सेवन किया। 

यह आखिरी प्रयोग उल्लेखनीय है। यह पन्द्रह दिन भी नहीं चला। 
स्टाचे-रहित आहारका समर्थन करनेवालेने अण्डोंकी खूब स्तुति की थी, और 
यह सिद्ध किया था कि अण्डे मांस नहीं हैं। यह तो स्पष्ट ही है कि अण्डे 
खानेमें किसी जीवित प्राणीको दुःख नहीं पहुंचता। इस दलीलके भुळावेमें 
.आकर मैने माताजीके सम्मुख की हुई प्रतिज्ञाके रहते भी अण्डे खाये, पर 
मेरा वह मोह क्षणिक था। प्रतिज्ञाका नया अर्थ करनेका मुझे अधिकार न 
था। अर्थ तो प्रतिज्ञा करानेवालेका ही माना जा सकता था। मांस न खानेकी 


प्रतिज्ञा करानेवाली माताको अण्डोंका तो खयाल ही नहीं हो सकता था, इसे 

में. जानता था। इस कारण प्रतिज्ञाके रहस्यका वोध होते ही मैने अण्डे 
छोड़े और प्रयोग भी छोड़ा। 

यह एक सूक्ष्म रहस्य है और ध्यानमें रखने योग्य है। विलायतमें 
संन मांसकी तीन. व्याख्यायें पढ़ी थीं । एकके अनुसार मांसका अर्थ पश- 
पक्षीका मांस था । अतएव य व्याख्याकार उसका त्याग करते थे, पर मछली 
खाते थे; अण्ड तो खाते ही थे। दूसरी व्याख्याके अनुसार साधारण मनुष्य जिसे 
जीवके खूपमें जानता है, उसका त्याग किया जाता था । इसके अनसार 
मछली त्याज्य थी, पर अण्डे ग्राह्य थे। तीसरी व्याख्यामें साधारणतया जितने 
भी जीव माने जाते हैं, उनके और उनसे उत्पन्न होनेवाले पदार्थोके त्यागकी 
वात थी। इस व्याख्याके अनुसार अण्डोंका और दूधका भी त्याग वन्धनकारक 
था। यदि में इनमें से पहली व्याख्याको मानता, तो मछली भी खा सकता था। 
पर में समझ गया था कि मेरे लिए तो माताजीकी व्याख्या ही बन्धनकारक 
है। अतएव यदि मुझे उनके सम्मुख ली गयी प्रतिज्ञाका पालन करना हो, तो 
अण्डे खाने ही न चाहिये । इस कारण मैंने अण्डोंका त्याग किया । पर 
मेरे लिए यह बहुत कठिन हो गया। क्योंकि वारीकीसे पूछताछ करने पर 
पता चला कि अन्नाहारवाले भोजन-गृहमें भी अण्डोंवाळी बहुत चीजें वनती 
थीं। तात्पर्यं यह कि वहां भी भाग्यवश मुझे तव तक परोसनेवालोंसे पूछताछ 
करनी पड़ी थी, जब तक कि में अच्छा जानकार न हो गया। क्योंकि कई 
तरहके “ पुडिग ' मै और कई तरहकी “केक 'में तो अण्डे होते ही थे। इस 
कारण एक तरहसे तो में जंजाळसे छूटा, क्योंकि थोड़ी और बिलकुल सादी 
चीजें ही ले सकता था। दूसरी तरफ थोड़ा आघात भी लगा, क्योंकि 
जीभसे लगी हुई कई चीजोंका मुझे त्याग करना पड़ा था। पर वह आघात 
क्षणिक था। प्रतिज्ञा-पालनका स्वच्छ, सुक्ष्म और स्थायी स्वाद उस क्षणिक 
स्वादकी तुलनामें मुझे अधिक प्रिय लगा। 


। पर सच्ची परीक्षा तो आगे होनेवाली थी, और वह एक दूसरे ब्रतके 
निमित्तसे। जिसे राम रखे, उसे कोन चखे? 
इस अध्यायको समाप्त करनेसे पहले प्रतिज्ञाके अर्थके विषयमें कुछ 
कहना जरूरी है। मेरी प्रतिज्ञा माताके सम्मुख किया हुआ एक करार था। 
दुनियामें वहुतसे झगड़े केवळ करारके अर्थके कारण उत्पन्न होते हँ। इक- 
रारनामा कितनी ही स्पष्ट भाषामें क्यों न लिखा जाये, तो भी भाषाशास्त्री 
राईका पर्वत कर देंगे। इसमें सम्य-असभ्यका भेद नहीं रहता। स्वार्थ { 
सबको अन्धा वना देता है। राजासे लेकर रंक तक सभी लोग करारोंके अपनेको 
अच्छे लगनेवाले अर्थं करके दुनियाको, खुदको और भगवानको धोखा देते | 
हैं। इस प्रकार पक्षकार लोग जिस शब्द अथवा वाक्यका अपने अनुकूल 

पड्नेवाला अर्थ करते हैं, न्यायशास्त्रमें उसे द्वि-अर्थी मध्यमपद कहा गया है। 
सुवणे न्याय तो यह है कि विपक्षने हमारी बातका जो अर्थ माना. हो, 
वही सच माना जाये; हमारे मनमें जो हो बह खोटा अथवा अधूरा. है। और, 
ऐसा ही दूसरा सुवण न्याय यह है कि जहां दो अर्थ हो सकते हों, वहां दुर्बेल 
पक्ष जो अर्थ करे, वही सच माना जाना चाहिये। इन दो सुवणं मार्गोका 
त्याग होनेसे ही अकसर झगड़े होते हैं, और अघम चलता है । और, इस 
अन्यायकी जड़ असत्य है । जिसे सत्यके ही मागे पर जाना है, उसे सुवर्णे 
मार्ग सहज भावसे मिल जाता है। उसे शास्त्र नहीं खोजने पड़ते। माताने 
१ मांस ' शब्दका जो अर्थ माना और जिसे मैं उस समय समझा, वही मेरे 
लिए सच्चा था। वह अर्थ नहीं जिसे मैं अपने अधिक अनुभवसे या अपनी 
विद्वत्ताके मदमें सीखा-समझा था। 

इस समय तकके मेरे प्रयोग आथिक और आरोग्यकी दृष्टिसे होते थे। 
विलायतमें उन्होंने धार्मिक स्वरूप ग्रहण नहीं किया था। घामिक दुष्टिसे मेरे 
कठिन प्रयोग दक्षिण अफ्रीकामें हुए, जिनकी छान-वीन आगे करनी होगी। 
पर कहा जा सकता है कि उनका बीज विलायतमें वोया गया था। 

जो आदमी नया घर्म स्वीकार करता है, उसमें उस घर्मके प्रचारका जोश 
उस घमंमें जन्मे हुए लोगोंकी अपेक्षा अधिक पाया जाता है। विलायतमें 
तो अन्नाहार एक नया घर्म ही था, और मेरे लिए भी वह वैसा ही माना 
जायेगा, क्योंकि बुद्विसे तो मैं मांसाहारका हिमायती बननेके वाद ही विलायत 
गया था। अन्नाहारकी नीतिको ज्ञानपूर्वक तो मैने बिलायतमें ही अपनाया 
था। अतएव मेरी स्थिति नये धमंमें प्रवेश करने-ज॑सी बन गयी थी, और 
मुझमें नवधर्मीका जोश आ गया था। इस कारण उस समय मैं जिस वस्तीमें 
रहता था, उसमें मैने अन्नाहारी मण्डलकी स्थापना करनेका निश्चय किया। 
इस बस्तीका नाम वेजवॉटर था । इसमें सर एडविन आर्नेल्ड रहते थे। 
मैंने उन्हें उपसभापति वननेको निमंत्रित किया। वे वने। डॉ० ओल्डफील्ड 
सभापति बने। मैं मंत्री बना। यह संस्था कुछ समय तक तो अच्छी चली; 


पर कुछ महीनोंके वाद इसका अन्त हो गया। क्योंकि मैंने अमुक मुददतके | 


बाद अपने रिवाजके अनुसार वह बस्ती छोड़ दी। पर इस छोटे और 
अल्प अवधिके अनुभवसे मुझे संस्थाओंका निर्माण करने और उन्हें चलानेका 
कुछ अनुभव प्राप्त हुआ। ` [ 

१८. लज्जाशीलंता -- मेरी ढाल 


अञ्ञाहारी मण्डलकी कार्यकारिणीमें मुझे चुन तो लिया गया था, और 
उसमें में हर वार हाजिर भी रहता था, पर बोलनेके लिए जीम खुलती ही न 
थी । डॉ० ओल्डफील्ड मुझसे कहते, “ मेरे साथ तो तुम काफी वात कर लेते हो, 
पर समितिकी बैठकमें कभी जीभ ही नहीं खोलते । तुम्हें नर-मक्खीकी उपमा 
दी जानी चाहिये। ” में इस विनोदको समझ गया। मक्खियां निरन्तर उद्यमी 
रहती हूँ, पर नर-मक्खी वरावर खाती-पीती रहती है, और काम बिलकुल 
नहीं करती । यह बड़ी अजीव बात थी कि जब दूसरे सव समितिमें अपनी-अपनी 
सम्मति प्रकट करते, तव मैं गूंगा वनकर. ही वैठा रहता था। मुझे बोलनेकी 
इच्छा न होती हो सो बात नहीं, पर वोलता क्या? मुझे सब सदस्य अपनेसे 
अधिक जानकार मालूम होते थे। फिर किसी विषयमें बोलनेकी जरूरत मालूम 
होती, और में कुछ कहनेकी हिम्मत करने जाता, इतनेमें दूसरा विषय छिड़ 
जाता । 


यह चीज बहुत समय तक चली। इस वीच समितिमें एक गंभीर 

विषय उपस्थित हुआ। उसमें भाग न लेना .मुझे अन्याय होने देने जैसा 

लगा। गूंगेकी तरह मत देकर शान्त: रहनेमें नामदँंगी मालूम हुई। ' टेम्स 

, आयने वक्‍से ' के मालिक मि० हिल्स मण्डलके सभापति थे। वे नीतिके कट्टर 
, , हिमायती थे। कहा जा सकता है कि मण्डल उनके पैसेसे चल रहा था। समितिके 
कई सदस्य तो उनके ही आसरे निभ रहे थे। इस समितिमें डॉ० एलिन्सन 
भी थे। उन दिनों सन्तानोत्पत्ति पर कृत्रिम उपायोंसे अंकुश रखनेका आन्दोलन 
. चल रहा था। डॉ० एलिन्सन उन उपायोंके समर्थक थे और मजदूरोंमें 
उनका प्रचार करते थे। मि० हिल्सको ये उपाय नीति-नाशक प्रतीत हुए। 
उनके विचारमें अन्नाहारी मण्डल केवल आहारके ही सुधारके लिए नहीं 
था, वल्कि वह एक नीति-वर्धक मण्डल भी था। इसलिए उनकी राय थी 
कि डॉ० एलिन्सनके समान समाज-घातक विचार रखनेवाले लोग उस मण्डलमें 
नहीं रहने चाहिये। इसलिए डॉ० एलिन्सनको समितिसे हटानेका एक प्रस्ताव 
आया। मै इस चर्चामें दिलचस्पी रखता था। डॉ० एलिन्सनके कृत्रिम उपायों- 
सम्बन्धी विचार मुझे भयंकर मालूम हुए थे। उनके खिलाफ मि० हिल्सके 
विरोधको मै शुद्ध नीति मानता था । मेरे मनमें उनके प्रति बड़ा आदर 
था। उनकी उदारताके प्रति भी आदरभाव था। पर एक अन्नाहार-संवर्धक 
मण्डलमें से शुद्ध नीतिके नियमोंको न माननेवालेका, उसकी अश्रद्धाके कारण, 


५१ 

वहिष्कार किया जाये, इसमें मुझे साफ अन्याय दिखायी दिया। मेरा खयाल 
,था कि अन्नाहारी मण्डलके स्त्री-पुरुष-सम्बन्ध-विषयक मि० हिल्सके विचार 

उनके अपने विचार थे। मण्डलके सिद्धान्तके साथ उनका कोई सम्बन्ध न 

था । मण्डलका उद्देश्य केवल अन्नाहारका प्रचार करना था, दूसरी नीतिका नहीं । 
इसलिए मेरी यह राय थी कि दूसरी अनेक नीतियोंका अनादर करने- 
` वालेके लिए भी अन्नाहारी मण्डलम स्थान हो सकता है। 

“ समितिमें मेरे विचारके दूसरे सदस्य भी थे। पर मुझे अपने विचार 
व्यक्त करनेका जोश चढ़ा था। उन्हें कैसे व्यक्त किया जाये, यह एक महान 
प्रश्न बन गया। मुझमें बोलनेकी हिम्मत नहीं थी, इसलिए मैंने अपने विचार 
लिखकर सभापतिके सम्मुख रखनेका निश्चय किया। मैं अपना लेख ले गया। 
जैसा कि मुझे याद है, मैं उसे पढ़ जानेकी हिम्मत भी नहीं कर सका। 
सभापतिजीन उसे दूसरे सदस्यसे पढ़वाया। डॉ० एलिन्सनका पक्ष हार 
गया। अतएव इस प्रकारके अपने इस पहले युद्धमें मैं पराजित पक्षमें 
रहा। पर चूंकि मैं उस पक्षको सच्चा मानता था, इसलिए मुझे सम्पूर्ण 
संतोष रहा। मेरा कुछ ऐसा खयाल है कि उसके वाद मैंने समितिसे 
इस्तीफा दे दिया था। 

भेरी लज्जाशीलता विलायतमें अन्त तक वनी रही। किसीसे मिलने 
जाने पर भी, जहां पांच-सात मनुष्योंकी मण्डली इकट्ठा होती, वहां मैं गूंगा 
बन जाता था। 

एक बार मैं वेंटनर गया था। वहां मजमुदार भी थे। वहांके एक 
अन्नाहारी घरमें हम दोनों रहते थे। 'एथिक्स ऑफ डायेट ” के लेखक इसी 
वन्दरगाहमें रहते थे। हम उनसे मिले। वहां अन्नाहारको प्रोत्साहन देनेके लिए 
एक सभा की गयी। उसमें हम दोनोंकों बोलनेका निमंत्रण मिळा। दोनोंने 
उसे स्वीकार-किया। मैंने जान छिया था कि लिखा हुआ भाषण पढ़नेमें कोई 
दोष नहीं माना जाता। मैं देखता था कि अपने विचारोंको सिलसिलेसे और 
संक्षेपमें प्रकट करनेके लिए बहुतसे लोग लिखा हुआ पढ़ते थे। मैंने अपना 
भाषण लिख लिया। बोलनेकी हिम्मत नहीं थी। जब में पढ़ने खड़ा हुआ, 
तो पढ़ न सका। आंखोंके सामने अंधेरा छा गया और हाथ-पैर कांपने 
लगे । मेरा भाषण मुर्किलसे फुलस्केपका एक पृष्ठ रहा होगा। मजमुदारने 
उसे पढ़कर सुनाया। मजमुदारका भाषण तो अच्छा हुआ। श्रोतागण उनकी 
बातोंका स्वागत तालियोंकी गड़गड़ाहटसे करते थे। मैं शरमाया और बोळनेकी 
अपनी असमर्थताके लिए दुःखी हुआ। 

विलायतमें सार्वजनिक रूपसे बोळनेका अंतिम प्रयत्न मुझे विलायत 

` छोड़ते समय करना पड़ा था। विलायत छोड़नेसे पहले मैंने अन्नाहारी मित्रोंको 

हाँवने भोजन-गृहमें भोजके लिए निमंत्रित किया था। मैंने सोचा कि अन्नाहारी 
भोजन-गुहोंमें तो अच्नाहार मिलता ही है, पर जिस भोजन-गृहमें मांसाहार 
वनता हो वहां अन्नाहारका प्रवेश हो तो अच्छा। यह विचार करके मैंने इस 
गृहके व्यवस्थापकके साथ विशेष प्रवन्ध करके वहां भोज दिया। यह 
नया प्रयोग अन्नाहारियोंमें प्रसिद्धि पा गया। पर मेरी तो फजीहत ही हुई। 
भोजमात्र भोगके लिए ही होते हैं। पर परिचिममें इनका विकास एक कलाके 
रूपमे किया गया है। भोजके समय विशेष सजावट और विशेष आडम्बरकी 
व्यवस्था रहती है। वाजे बजते हैं, भाषण किये जाते हैँ। इस छोटेसे भोजमें 
भी यह सारा आइम्वर था ही। मेरे भाषणका समय आया। में खडा हुआ। 
खूब सोचकर वोलनेकी तैयारी की थी। मैंने कुछ ही वाक्योंकी रचना की 
थी, पर पहले वाक्यसे आगे न बढ़ सका। एडीसनके विषंयमें पढ़ते हुए मैने 
उसके लज्जाशील स्वभावके वारेमें पढ़ा था। लोकसभा (हाउस ऑफ कॉमन्स) के 
उसके पहले भाषणके बारेमे यह कहा जाता है कि उसने “ मेरी धारणा है”, 
“म्री. धारणा है”, “मेरी धारणा है”, यों तीन -वार कहा, पर बादमें 
वह आगे न बढ़ सका। जिस अंग्रेजी शब्दका अर्थ “ घारणा ' है, उसका अर्थे 
' गर्भ धारण करना ' भी है। इसलिए जब एडीसन आगे न बढ़ सका, तो लोक: 
सभाका एक मसखरा सदस्य कह बैठा कि “इन सज्जनने तीन वार गर्भे 
धारण किया, पर ये कुछ पैदा तो कर ही न सके! ” मेने यह कहानी सोच 
रखी थी, और एक छोटा-सा विनोदपूणं भाषण करनेका मेरा इरादा था। 
इसलिए मैंने अपने भाषणका आरंभ इस कहानीसे किया, पर गाड़ी वहीं 
अटक गयी। सोचा हुआ सब भूल गया, और विनोदपू्ण तथा गूढ़ार्थभरा 
भाषण करनेकी को शिशमें मैं स्वयं विनोदका पात्र बन गया। अन्तमें “ सज्जनो, 
आपने मेरा निमंत्रण स्वीकार किया, इसके लिए में आपका आभार मानता 
हूं, ” इतना कहकर मुझे बैठ जाना पड़ा! 


मैं कह सकता हूं कि मेरा यह शरमीला स्वभाव दक्षिण अफ्रीका 
पहुंचने पर ही दूर हुआ। बिलकुल दूर हो गया, ऐसा तो आज भी नहीं 
कहा जा सक़ता। बोलते समय सोचना तो पड़ता ही है। नये समाजके 
सामने बोलते हुए मैं सकुचाता हूं। वोलनेसे बचा जा सके, तो जरूर बच 
जाता हूं। और यह स्थिति तो आज भी नहीं है कि मित्र-मण्डलीके बीच बैठा 
होने पर कोई खास वात कर ही सक, अथवा बात करनेकी इच्छा होती हो । 
अपने इस शरमीले स्वभावके कारण मेरी फजीहत तो हुई, पर मेरा कोई 
नुकसान नहीं हुआ; बल्कि अब तो में देख सकता हूं कि मुझे फायदा हुआ है। 
पहले वोलनेका यह संकोच मेरे लिए दुःखकर था, अब वह सुखकर हो गया 
है। एक बड़ा फायदा तो यह हुआ कि में शब्दोंका मितव्यय करना सीखा। 

मुझे अपने विचारों पर काबू रखनेकी आदत सहज ही पड़ गयी। में 
अपने-आपको यह प्रमाण-पत्र दे सकता हूं कि मेरी जवान था कळमसे विना 
सोचे-विचारे या विना तौले शायद ही कोई शब्द निकलता है। याद 
नहीं पड़ता कि अपने भाषण या लेखके किसी अंशके लिए मुझे कभी शरमाना 
या पछताना पड़ा हो। मैं अनेक संकटोंसे बच गया हूं, और मुझे अपना 
बहुत-सा समथ वचा लेनेका लाभ मिला है। 

अनुभवने मुझे यह भी सिखाया है कि सत्यके प्रत्येक पुजारीके लिए मौनका 
सेवन इष्ट है। मनुष्य जाने-अनजाने भी प्रायः अतिशयोवित करता है, अथवा 
जो कहने योग्य है उसे छिपाता है, या दूसरे ढंगसे कहता है। ऐसे संकटोसे बचनेके 
लिए भी मितभाषी होना आवश्यक है। कम बोळनेवाला विना विचारे नहीं 
वोरेगा; वह अपने प्रत्येक शब्दको तौलेगा। अकसर मनुष्य बोळनेके लिए 
अघीर हो जाता है। “मैं भी बोलना चाहता हूं ', इस आशयकी चिट्ठी किस 
सभापतिको नहीं मिलती होगी? फिर उसे जो समय दिया जाता है, वह 
उसके लिए पर्याप्त नहीं होता। वह अधिक वोळने देनेकी मांग करता है, 
और अन्तमें बिना अनुमतिके भी बोलता रहता है। इन सव लोगोंके बोलनेसे 
दुनियाको लाम होता हो, ऐसा क्वचित्‌ ही पाया जाता है। पर उतने 
समयकी बरवादी तो स्पष्ट ही देखी जा सकती है। इसलिए यद्यपि आरम्भमें 
मुझे अपनी ऊज्जाशीलता दुःख देती थी, लेकिन आज उसके स्मरणसे मुझे 
आनन्द होता है। यह लज्जाशीलता मेरी ढाल थी। उससे मुझे परिपक्व 
वनेका लाभ मिला । सत्यकी अपनी पूजामें मुझे उससे सहायता मिली। 


१९. असत्यर्पी विष 


चालीस साळ पहले विलायत जानेवाले हिन्दुस्तानी विद्यार्थी आजकी तुळनामें 
कम थे । स्वयं विवाहित होने पर भी अपनेको कुंआरा बतानेका उनमें रिवाज-सा 
पड़ गया था। उस देझमें स्कूल या कॉलेजमें पढ़नेवाले कोई विद्यार्थी विवाहित 
नहीं होते। विवाहितके लिए विद्यार्थी-जीवन नहीं होता । हमारे यहां तो प्राचीन 
कालमें विद्यार्थी ब्रह्मचारी ही कहलाता था। वारू-विवाहकी प्रथा तो इस 
जमानेमें ही पड़ी है। कह सकते हैं कि विलायतमें बाळ-विवाह जैसी कोई 
चीज है ही नहीं। इसलिए भारतके युवकोंको यह स्वीकार करते हुए शरम 
मालूम होती है कि वे विवाहित हैं। विवाहकी वात छिपानेका दूसरा एक 
कारण यह है कि अगर विवाह प्रकट हो जाये, तो जिस कुट्म्बमें रहते 
हैं उसकी जवान लड़कियोंके साथ घूमने-फिरने और हंसी-मजाक करनेका मौका 
. नहीं मिळता । यह हंसी-मजाक अधिकतर निर्दोष होता है। माता-पिता 
इस तरहकी मित्रता पसन्द भी करते हैँ। वहां युवक और युवतियोंके बीच 

ऐसे सहवासकी आवश्यकता भी मानी जाती है, क्योंकि वहां तो प्रत्येक युवकको 
अपनी सहबर्मचारिणी स्वयं खोज लेनी होती है। अतएव विळायतमें जो सम्बन्ध 
स्वाभाविक माना जाता है, उसे हिन्दुस्तानका नवयुवक विलायत पहुंचते ही 
जोड़ना शुरू कर दे, तो परिणाम भयंकर ही होगा। कई वार ऐसे परिणाम 
प्रकट भी हुए हैं। फिर भी हमारे नवयुवक इस मोहिनी मायामें फंसे पड़े थे। 
हमारे नवयुवकोंने उस सोहवतके लिए असत्याचरण पसन्द किया, जो अंग्रेजोंकी 
ष्टिसे कितनी ही निर्दोष होते हुए भी हमारे लिए त्याज्य है। इस फदेमें 
भें भी फंस गया। पांच-छह सालसे विवाहित और एक लड़केका बाप होते 
_ हुए भी मैने अपनेको कुंआरा वतानेमें संकोच नहीं किया! पर इसका स्वाद 
मेने थोड़ा ही चखा। मेरे शरमीले स्वभावे, मेरे मौनने, मुझे बहुत कुछ वचा 
लिया । जब मैं बोल ही न पाता था, तो कौन लड़की ठाली वैठी थी जो मुझसे 
बात करती ? मेरे साथ घूमनेके लिए भी शायद ही कोई लड़की निकलती! 
मै जितना शरमीला था उतना ही डरपोक भी था। वेंट्नरमें जिस 
परिवारमें मैं रहता था, वैसे परिवारमें घरकी वेटी हो तो वह, सभ्यताके 
विचारसे ही सही, मेरे समान विदेशीको घूमने छे जाती । सम्यताके इस विचारसे 
प्रेरित होकर इस घरकी मालकिनकी लड़की मुझे वेंटनरके आसपासकी सुन्दर 
पहाड़ियों पर ले गयी। बैसे मेरी चाळ कुछ धीमी नहीं थी, पर उसकी चाल 
मुझसे भी तेज थी । इसलिए मुझे उसके पीछे घसिटना पड़ा । वह तो 
रास्तेभर वातोंके फव्वारे उड़ाती चली, जब कि मेरे मुंहसे कभी हां 
या कभी “ना ' की आवाजभर निकलती थी। बहुत वोला तो कितना सुन्दर 
है! ' कह देता। इससे ज्यादा वोल न पाता। वह तो हवामें उड़ती जाती 
और मैं यह सोचता रहता कि वापस घर कब पहुंचूंगा। फिर भी यह कहनेकी 
हिम्मत न पड़ती कि “चलो, अब लौट चलळें।' इतनेमें हम एक पहाड़ीकी 
चोटी पर जा खड़े हुए। पर अव उतरा कँसे जाये ? अपने ऊंची एडीवाले वूटोंके 
वावजूद बीस-पचीस सालकी वह रमणी विजलीकी तरह ऊपरसे नीचे उतर गयी, 
जब कि मैं शरमिदा होकर अभी यही सोच रहा था कि ढाळ कँसे उतरा जाये ! 
बह नीचे खड़ी हंसती है; मुझे हिम्मत वंधाती है; ऊपर आकर हाथका सहारा 
देकर नीचे ले जानेको कहती है! मैं इतना पस्तहिम्मत कँसे वनता? _ 
मुश्किलसे पैर जमाता हुआ, कहीं कुछ बैठता हुआ, में नीचे उतरा । उसने 
मजाकमें 'शा . . . ब्बा . . - श! ” कहकर मुझ झरमाये हुएको और अधिक 
दारमिदा किया । इस तरहके मजाकसे मुझे शरमिंदा करनेका उसे हक था। 


लेकिन हर जगह मैं इस तरह कैसे बच पाता? ईश्वर मेरे अन्दरसे 
असत्यका विष निकालना चाहता था। वेंटनरकी तरह ही ब्राइटन भी समुद्र- 
किनारे हवाखोरीका मुकाम है। एक बार में वहां गया था। जिस होटरूमें में 

ठहरा था, उसमें साधारण खुशहाल स्थितिकी एक विधवा वुढ़िया भी हवाखो रीके 
लिए आकर टिकी थी। यह मेरा पहले वर्षका समय था -- वेंटनरके पहलेका । 
यहां सूचीमें खानेकी सभी चीजोके नाम फ्रेंच भाषामें लिखे थे । में उन्हें समझता 
न था। मैं बुढ़ियावाली मेज पर ही बैठा था। बुढ़ियाने देखा कि में अजनबी 
हुं और कुछ परेशानीमें भी हूं। उसने बातचीत शुरू को। 

“तुम अजनबी-से माळूम होते हो। किसी परेशानीमें भी हो। अभी 
तक कुछ खानेको भी नहीं मंगाया है! ” 

मैं भोजनके पदार्थोकी सूची पढ़ रहा था, और परोसनेवालेसे पूछनेकी 
तैयारी कर रहा था। इसलिए मैंने उस भद्र महिलाको धन्यवाद दिया और 
कहा, “यह सूची मेरी समझमें नहीं आ रही है। में अन्नाहारी हूं। इसलिए 
यह जानना जरूरी है कि इनमें से कौनसी चीजें निर्दोष हूँ।” 

उस महिलाने कहा, “तो लो, में तुम्हारी मदद करती हूं और सूची 
समझा देती हूं। तुम्हारे खाने लायक चीजे मै तुम्हें बता सकूंगी। ” 

मैंने धन्यवादपूर्वक उसकी सहायता स्वीकार की । यहांसे हमारा जो 
सम्वन्ध जुड़ा, सो मेरे विलायतमें रहने तक और उसके बाद भी वरसों तक 
बना रहा। उसने मुझे रन्दनका अपना पता दिया, और हर रविवारको अपने 
घर भोजनके लिए आनेको न्योता। वह दूसरे अवसरों पर भी मुझे अपने यहां 
बुलाती थी, प्रयत्न करके मेरा शरमीलापन छूड़ाती थी, जवान स्त्रियोसे जान- 
पहचान कराती: थी और उनसे वातचीत करनेको छलचाती थी। उसके घर 
रहनेवाली एक स्त्रीके साथ बहुत बातें करवाती थी। कभी-कभी हमें अकेला 
भी छोड़ देती थी। 

आरम्भमें मुझे यह सब बहुत कठिन लगा। वात करना सूझता न था। 
विनोद भी क्या किया जाये! पर वह बुढ़िया मुझे प्रवीण बनाती रही। में « 
तालीम पाने लगा । हर रविवारकी राह देखने लगा। उस स्त्रीके साथ बातें 
करना भी मुझे अच्छा लगने लगा। 

बुढ़िया भी मुझे लुभाती जाती । उसे इस संगमे रस आने लगा। 
उसने तो हम दोनोंका हित ही चाहा होगा। 

अब मैं क्या करूं? मैंने सोचा: “क्या ही अच्छा होता, अगर में 
इस भद्र महिलासे अपने विवाहकी बात कह देता? उस दशामें क्या वह 
चाहती कि किसीके साथ मेरा व्याह हो? अब भी देर नहीं हुई है। 
मैं सच-सच कह दूं, तो अधिक संकटसे बच जाऊंगा।” यह सोचकर मेने उसे 
एक पत्र लिखा। अपनी स्मृतिके आधार पर नीचे उसका सार देता हूं: 
| “ जबसे हम ब्राइटनमें मिले, आप मुझ पर प्रेम रखती रही हैं। मां 
जिस तरह अपने वेटेकी चिन्ता रखती है, उसी तरह आप मेरी चिन्ता 

रखती हैं। आप तो यह भी मानती हैं कि मुझे व्याह करना चाहिये, और 
इसी खयालसे आप मेरा परिचय युवतियोंसे कराती हैँ। ऐसे सम्बन्धके अधिक 
आगे वढ्नेसे पहले ही मुझे आपको यह कहना चाहिये कि मै आपके प्रेमके योग्य 
नहीं हूं। मं आपके घर आने लगा तभी मुझे आपको यह कह देना चाहिये 
था कि मैं विवाहित हूं। मै जानता हूं कि हिन्दुस्तानके जो विद्यार्थी विवाहित 
होते हूँ, वे इस देशमें अपने व्याहकी वात प्रकट नहीं करते। इससे मैने 
भी उस रिवाजका अनुकरण किया। पर अब में देखता हूं कि मुझे अपने 
विवाहको वात विलकुल छिपानी नहीं चाहिये थी । मुझे साथमें यह भी 
कह देना चाहिये कि मेरा व्याह वचपनमें हुआ है, और मेरे एक लड़का भी 
है । आपसे इस वातको छिपानेका अब मुझे बहुत दुःख होता है, पर अब 
भगवानूने सच कह देनेकी हिम्मत दी है, इससे मुझे आनन्द होता है। क्या 
आप मुझे माफ करेंगी? जिस वहनके साथ आपने मेरा परिचय कराया है, 
उसके साथ मैंने कोई अनुचित छूट नहीं ली, इसका विश्‍वास मैं आपको 
दिलाता हूं। मुझे इस वातका पूरा-पुरा खयाल है कि मुझे ऐसी छूट नहीं 
लेनी चाहिये । पर आप तो स्वाभाविक रूपसे यह चाहती हैं कि किसीके 
साथ मेरा सम्बन्ध जुड़ जाये । आपके मनमें यह बात आगे न बढ़े, इसके 
लिए भी मुझे आपके सामने सत्य प्रकट कर देना चाहिये। 

“यदि इस पत्रके मिलने पर आप मुझे अपने यहां आनेके अयोग्य 
समझेंगी, तो मुझे उससे जरा भी बुरा नहीं लगेगा। आपकी ममताके लिए तो 
मैं आपका चिरऋणी वन चुका हूं। मुझे स्वीकार करना चाहिये कि अगर 
आप मेरा त्याग न करेंगी, तो मुझ खुशी होगी। यदि अब भी आप मुझे अपने 
घर आने योग्य मानेंगी, तो उसे मैं आपके प्रेमकी एक नयी निशानी समझूंगा, 
और उस प्रेमके योग्य बननेका सदा प्रयत्न करता रहुंगा। ” 

पाठक समझ लें कि यह पत्र मैंने क्षणभरमें नहीं लिख डाला था। न 
जाने कितने मसविदे तैयार किये होंगे । पर यह पत्र भेजकर मैंने अपने सिरका 
एक बड़ा बोझ उतार डाला। हू 

लगभग लौटती डाकसे मुझे उस विधवा बहनका उत्तर मिला। उसने 
लिखा था: ६ 

“खुले दिलसे लिखा तुम्हारा पत्र मिला। हम दोनों खुश हुई और खूब 
हंसीं। तुमने जिस असत्यसे काम लिया, वह तो क्षमाके योग्य ही है। पर तुमने 
अपनी सही स्थिति प्रकट कर दी यह अच्छा ही हा । मेरा न्योता कायम 
है। अगले रविवारको हम अवश्य तुम्हारी राह देखेगी, तुम्हारे बाल-विवाहकी 
बातें सुनेंगी, और तुम्हारा मजाक उडानका आनन्द भी छूटेंगी। विश्‍वास रखो 
कि हमारी मित्रता तो जैसी. थी वैसी ही रहेगी। ” 

इस प्रकार मैंने अपने अन्दर घुसे असत्यके विषको बाहर निकाल 
दिया, और फिर तो अपने विवाह आदिकी वात करनेमें मुझे कहीं भी 
घबराहट नहीं हुई । 


२०. धर्मोका परिचय 


विळायतमें रहते मुझे कोई एक साल हुआ होगा। इस वीच दो थिया- 

सॉफिस्ट मित्रोंस मेरी पहचान हुई। दोनों सगे भाई थे और अविवाहित 
थे। उन्होंने मुझसे गीताजीकी चर्चा की। वे एडविन आर्नेल्डका गीताजीका 
अनुवाद पढ़ रहे थे। पर उन्होंने मुझे अपने साथ संस्क्कतमें गीता पढ़नेके 
लिए न्योता । मैं शरमाया, क्योंकि मैने गीता संस्क्कतमे या मातृभाषामें 
पढ़ी ही नहीं थी। मुझे उनसे कहना पड़ा कि मैंने गीता पढ़ी ही 
नहीं है, पर मैं उसे आपके साथ पढ्नेको तैयार हूं। संस्कृतका मेरा अभ्यास 
भी नहींके बरावर ही है। मैं उसे इतना ही समझ पाऊंगा कि अनुवादमें 
कोई गलत अर्थ होगा, तो उसे सुधार सकूंगा। इस प्रकार मेने उन 
भाइयोंके साथ गीता पढ़ना शुरू किया। दूसरे अध्यायके अंतिम इळोकोंमें से 

घ्यायतो विषयान्पुंसः संगस्तेषूपजायते । 

संगात्संजायते कामः कामात्क्रोधो$भिजायते ।। 

क्रोधाद्‌ भवति सम्मोहः सम्मोहात्स्मृतिविञ्रमः। 

स्मृतिञ्रंशाद्‌ बुद्धिनाशो बुडधिनाशात्प्रणश्यति।।* 
इन इलोकोंका मेरे मन पर गहरा असर पड़ा। उनकी भनक मेरे कानमें गूंजती 
ही रही। उस समय मुझे लगा कि भगवद्गीता अमूल्य ग्रंथ है। यह मान्यता 
धीरे-धीरे बढ़ती गयी, और आज तत््वज्ञानके लिए मैं उसे सर्वोत्तम ग्रन्थ 
मानता हूं। निराशाके समयमें इस ग्रन्थने मेरी अमूल्य सहायता की है। में 
इसके लगभग सभी अंग्रेजी अनुवाद पढ़ गया हूं। पर एडविन आनेल्डका 
अनुवाद मुझे श्रेष्ठ प्रतीत होता है। उसमें मूल ग्रन्थके भावकी रक्षा की गयी है, 
फिर भी वह ग्रन्थ अनुवाद-जैसा नहीं लगता। इस बार मैंने भगवद्गीताका 

* विषयोका चिन्तन करनेवाले पुरुषको उन विषयोंमें आसक्ति पैदा 

होती है। फिर आसक्तिसे कामता पैदा होती है, और कामनासे क्रोध पैदा 
होता है। क्रोषसे मूढ़ता पैदा होती है, मूढ़तासे स्मृति-छोप होता है, और 
 स्मृति-्लोपसे बुद्धि नष्ट होती है। और जिसकी बुद्धि नष्ट हो जाती है 
उसका खुदका नाश हो जाता'*है। 

अध्ययन किया, ऐसा तो में कह ही नहीं सकता। मेरे नित्यपाठका ग्रन्थ तो 
वह कई वर्षोके बाद वना। 

इन्हीं भाइयोंने मुझे सुझाया कि में आर्नल्डका बुद्ध-चरित पढूं। उस 
समय तक तो मुझे सर एडविन आर्नेल्डके गीताके अनुवादका ही पता था। 
मैने वुद्ध-चरित भगदद्गीतासे भी अधिक रस-पूवंक पढ़ा। पुस्तक हाथमें 
लेनेके वाद उसे समाप्त करके ही छोड़ सकाः। 

एक बार ये भाई मुझे ब्लैवट्स्की लॉजमें भी ले गये। वहां मैडम 
ब्लैवट्स्कीके और मिसेज वेसेटके दर्शन कराये । मिसेज बेसेंट हाल ही थिया- 
साँफिकलू सोसायटीमें दाखिल हुई थीं। इससे समाचारपत्रोमें इस 
सस्वन्धकी जो चर्चा चलती थी, उसे में दिलचस्पीके साथ पढ़ा करता था। इन 
भाइयोंने मुझे सोसायटीमें दाखिल होनेका भी सुझाव दिया। मैंने नम्नता- 
पुर्वेक इनकार किया और कहा, “ मेरा घमंज्ञान नहींके वराबर है, इसलिए 
मै किसी भी पंथमें सम्मिलित होना नहीं चाहता। ” मेरा कुछ ऐसा खयाल 
है कि इन्हीं भाइयोंके कहनेसे मैने मंडम ब्लेवट्स्कीकी पुस्तक की टु 
थियासॉफी ' (थियासॉफीकी कुंजी) पढ़ी थी। उससे हिन्दू धमकी पुस्तकें पढ़नेकी 
इच्छा पैदा हुई, और पादरियोंके मुंहसे सुना हुआ यह खयाल दिलसे निकल 
गया कि हिन्दू घर्म अन्धविश्वासोंस ही भरा हुआ है। 

इन्हीं दिनों एक अन्नाहारी छात्रावासमें मुझे मँचेस्टरके एक ईसाई - 
सज्जन मिळे। उन्होंने मुझसे ईसाई घर्मकी चर्चा की। मैंने उन्हें राजकोटका 
अपना संस्मरण सुनाया। वे सुनकर दुःखी हुए। उन्होंने कहा, “मै स्वयं 
अच्चाहारी हूं। मद्यपान भी नहीं करता। यह सच है कि बहुतसे ईसाई मांस 
खाते हैं और शराब पीते है; पर इस धर्ममें दोमें से एक भी वस्तुका सेवन 
करना कतंव्य-रूप नहीं है। मेरी सलाह है कि आप वाइवल पढ़ें। ” मेने उनकी 
यह सलाह मान ली। उन्हींने बाइबळ खरीद कर दी। मेरा कुछ 
ऐसा खयाल है कि वे भाई खुद ही बाइबल बेचते थे। उन्होंने नकशों 
और विषय-सूची आदिसे युक्त बाइबल मुझे बेची । मेने उसे पढ़ना शुरू किया, 
पर मैं ' पुराना इकरार' (ओल्ड टेस्टामेण्ट ) पढ़ ही न सका। जेनेसिस 
--- सृष्टि:रचना -- के प्रकरणके बाद तो पढ़ते समय मुझे नींद ही आ जाती। 
मुझे याद है कि“ मैंने बाइबल पढी है, यह कह सकनेके लिए मैंने बिना रसके 
और बिना समझे दूसरे प्रकरण बहुत कष्ट-यूवेक पढ़े थे। ' नम्बसे ' नामक 
प्रकरण पढ़ते-पढ़ते मेरा जी उचट गया था। 

पर जब ' नये इकरार” (न्यू टेस्टामेण्ट) पर आया, तो कुछ और ही 
असर हुआ । ईसाके  गिरि-प्रवचन ' का मुझ पर बहुत अच्छा प्रभाव पड़ा। उसे 


मैने हृदयमें बसा लिया। वृद्धिने गीताजीके साथ उसकी तुलना की। “जो तुझसे 

कुर्ता मांगे उसे अंगरखा भी दे दे’, ' जो तेरे दाहिने गाल पर तमाचा मारे, 
बायां गाल भी उसके सामने कर दे” --यह पढ़कर मुझे अपार आनन्द हुआ। 
झामळ भट्टके छप्पपकी याद आ गयी। मेरे बालमनने गीता, आनेल्ड-कत 
बुद्ध-चरित और ईसाके वचनोंका एकीकरण किया। मनको यह वात जंच 
गयी कि त्यागमें घम है। 
इस वाचनसे दूसरे घर्माचायाँकी जीवनियां पढ़नेकी इच्छा हुई। 
किसी भित्रने कार्लाइलकी 'विभूतियां और विभूतिमूजा' (हीरोज एण्ड 
हीरो-वाशप) पढ्नेकी सलाह दी। उसमें से मैने पैगम्बर (हजरत मुहम्मद) का 
प्रकरण पढ़ा, और मुझे उनकी महानता, वीरता और तपरुचर्याका पता चला । 
मै घर्मके इस परिचयसे आगे न बढ़ सका। अपनी परीक्षाकी पुस्तकोंके 
अलावा दूसरा कुछ पढ़नेकी: फुरसत में नहीं निकाल सका। पर मेरे मनने यह 
निश्‍चय किया कि मुझे धरम-पुस्तके पढ़नी चाहिये और सव मुख्य धर्मोका 
परिचय प्राप्त कर लेना चाहिये। 
नास्तिकताके बारेमे भी कुछ जाने बिना काम कैसे चलता! ब्रेडलाका 
नाम तो सब हिन्दुस्तानी जानते ही थे । ब्रेडला नास्तिक माने जाते थे। इसलिए 
उनके सम्बन्धकी एक पुस्तक पढ़ी। नाम मुझे याद नहीं रहा। मुझ पर उसका 
कुछ भी प्रभाव नहीं पड़ा। में नास्तिकता-रूपी सहारेके रेगिस्तानको पार कर 
गया । मिसेज बेसेण्टकी ख्याति तो उस समय भी खूब थी। वे नास्तिकसे आस्तिक 
बनी हैं, इस चीजने भी मुझे नास्तिकवादके प्रति उदासीन बना दिया । मेने 
मिसेज वेसेटकी 'मैं थियासॉफिस्ट कैसे बनी? ' पुस्तिका पढ़ ली थी। उन्हीं 
दिनों ब्रेडलाका देहान्त हुआ था। वोकिंगमें उनका अंतिम संस्कार किया 
गया था। मैं भी वहां पहुंच गया था। मेरा खयाल है कि वहां रहनेवाले 
'हिन्दुस्तानियोमे से तो एक भी बाकी नहीं बचा होगा। कई पादरी भी 
उनके प्रति अपना सम्मान प्रकट करनेके लिए आये थे। वापस लौटते हुए 
हम सब एक जगह रेलगाड़ीकी राह देखते खड़े थे। वहां उस दळमें से किसी 
पहलवान नास्तिकने इन पादरियोंमें से एकके साथ जिरह शुरू की: 
“ क्यों साहब, आप कहते हैं न कि ईश्वर है?” 
उन भद्र पुरुषने धीमी आवाजमें उत्तर दिया: “हां, मैं कहता तो हूं। 
वह हंसा और मानो पादरीको मात दे रहा हो, इस ढंगसे बोला : “ अच्छा, 
आप यह तो स्वीकार करते हूँ न कि पृथ्वीको परिधि २८,००० मील है? ” 
+ यह छप्मय प्रकरण १० के अन्तमें दिया गया है। शामळ भट्ट 
१८ वीं सदीमें गुजरातीके एक प्रसिद्ध कवि हो गये हूँ। छप्पय पर उनका 
जो प्रभुत्व था, उसके कारण गुजरातमें यह कहावत प्रचलित हो गयी है 
कि “ छप्पय तो शामळके ' । 

दा अवश्य । गा 
र तो कहिये, ईरवरका कद कितना होगा, और वह कहाँ रहता होगा? ” 
22 हम समझें, तो वह हम दोनोंके हृदयमें वास करता है। ” 

“ बच्चोंको फुसलाइये, वच्चोंको ”, कहकर उस योद्धाने अपने आसपास 
खड़े हुए हम लोगोंकी तरफ विजयीकी दृष्टिसे देखा। पादरी नञ्रता-पूर्वेक 
मौन र । इस संवादके कारण नास्तिकवादके प्रति मेरी अरुचि और 
बढ़ गयी। 


२१. ' निर्बलके बल रास ' 

धमंशास्त्रका और दुनियाके धर्मोका कुछ भान तो मुझे हुआ, पर उतना 
ज्ञान मनुष्यको बचानेके लिए काफी नहीं होता। संकटके समय जो चीज 
मनुष्यको वचाती है, उसका उसे उस समय न भान होता है, न ज्ञान। 
जब नास्तिक वचता है तो वह कहता है कि में संयोगसे बच गया। ऐसे 
समय आस्तिक कहेगा कि मुझे ईर्वरने बचाया। परिणामके वाद वह यह 
अनुमान कर लेता है कि धर्मोके अम्याससे, संयमसे ईश्वर उसके हूदयमें 
प्रकट होता है। उसे ऐसा अनुमान करनेका अधिकार है। पर बचते समय 
वह नहीं जानता कि उसे उसका संयम वचाता है या कौन बचाता है। जो 
अपनी संयम-शक्तिका अभिमान रखता है, उसके संयमको धूलमें मिलते किसने 
नहीं जाना है? ऐसे समय शास्त्रज्ञान तो छूछे-जैसा प्रतीत होता है। 

बौद्धिक धर्मज्ञानके इस मिथ्यापनका अनुभव मुझे विळायतमें हुआ। 
पहले भी मैं ऐसे संकटोंमें से बच गया था, पर उनका पृथक्करण नहीं 
किया जा सकता। कहना होगा कि उस समय मेरी उम्र वहुत छोटी थी। 

पर अब तो मेरी उम्र २० सालकी थी। में गृहस्थाअमका ठीक-ठीक 
अनुभव ले चुका था। 

बहुत करके मेरे विलायत-निवासके आखिरी सालमें, यानी १८९० के 
साळमें, पोर्टस्मथमें अन्नाहारियोंका एक सम्मेलन हुआ था। उसमें मुझे और 
एक हिन्दुस्तानी मित्रको निमंत्रित किया गया था। हम दोनों वहां पहुंचे। 
हमें एक महिलाके घर ठहराया गया था। 

पोर्टस्मथ खलासियोंका बन्दरगाह कहलाता है। वहां बहुतेरे घर दुरा- 
चारिणी सित्रयोंके होते हैं। वे स्त्रयां वेश्या नहीं होतीं, न निर्दोष ही होती 
हैं। ऐसे ही एक घरमें हम लोग टिके थे। इसका यह मतलब नहीं 
कि स्वागत-समितिने जान-बूझकर ऐसे घर ठीक किये थे। पर पोटंस्मथ-जैसे 

बन्दरगाहमें जब यात्रियोंको ठहरानेके लिए डेरोंकी तलाश होती है, तो यह 
कहना मुश्किल ही हो जाता है कि कौनसे घर अच्छे हैं और कौनसे वुरे। 

रात पड़ी। हम समासे घर लौटे। भोजनके वाद ताश खेल्ने बैठे। 
बिलायतमें अच्छे-भले घरोंमें भी इस तरह गृहिणी मेहमानोंके साथ ताश 
खेलने बैठती है। ताश खेलते हुए निर्दोष विनोद तो सब करते हैं। 
लेकिन यहां बीभत्स विनोद शुरू हुआ। में नहीं जानता था कि मेरे साथी 
इसमें निपुण हैं। मुझे इस विनोदमें रस आने छगा। में भी शरीक 
हो गया। वाणीमें से क्रियामें उतरनेकी तैयारी थी। ताश एक तरफ घरे ही 
जा रहे थे | लेकिन मेरे भले साथीके मनमें राम बसे। उन्होंने कहा, “ अरे, 
तुममें यह कलियुग कैसा ! तुम्हारा यह काम नहीं है। तुम यहांसे भागो। ” 

मैं शरमाया। सावधान हुआ। हृदयमें उन मिंत्रका उपकार' माना। 
माताके सम्मुख की हुई प्रतिज्ञा याद आयी। में भागा। कांपता-कांपता 
अपनी कोठरीमें पहुंचा। छाती धड़क रही थी। कातिळके हाथसे वचकर 
निकले हुए शिकारकी जैसी दशा होती है, वैसी ही मेरी हुई। 

मुझे खयाल है कि परस्त्रीको देखकर विकारवश होने और उसके 
साथ रंगरेलियां करनेकी इच्छा पैदा होनेका मेरे जीवनमें यह पहला प्रसंग था। 
उस रात मैं सो नहीं सका। अनेक प्रकारके विचारोंने मुझ पर हमला किया। 
घर छोड़ दूं? भाग जाऊं? मैं कहां हूँ? अगर में सावधान न रहूं, तो 
भेरी क्या गत हो? मैंने खूब चौकन्चा रहकर वरतनेका निचय किया। यह 
सोच लिया कि घर तो नहीं छोड़ना है, पर जैसे भी बने पोटंस्मथ जल्दी 
छोड़ देना है। सम्मेलन दो दिनसे अधिक चलनेवाला न था। इसलिए, 
जैसा कि मुझे याद है, मैंने दूसरे ही दिन पोटेस्मथ छोड़ दिया। मेरे साथी 
पो्स्मथमें कुछ दिनके लिए रुके। 

उन दिनों में यह बिलकुल नहीं जानता था कि धर्म क्या है, ईश्वर 
क्या है, और वह हममें किस प्रकार काम करता है। उस समय तो लौकिक 
दृष्टिसे मैं यही समझा कि ईश्वरने मुझे वचा लिया है। पर मुझे विविध 
क्षेत्रोमे ऐसे अनुभव हुए हैं। में जानता हूं कि “ईंश्वरने बचाया” वाक्यका 
अर्थ आज मैं अच्छी तरह समझने लगा हूं। पर साथ ही में यह भी जानता 
हूं कि इस वाक्यकी पूरी कीमत अभी तक मैं आंक नहीं सका हूं। वह तो 
अनुभवसे ही आंकी जा सकती है। पर में कह सकता हूं कि कई आध्या- 
त्मिक प्रसंगोंमें, वकालतके प्रसंगोंमे, संस्थायें चलानेमें, राजनीतिमें ' ईश्वरने 
मुझे बचाया है।' मैने यह अनुभव किया है कि जव हम सारी आशा छोड़कर 
बैठ जाते हैं, हमारे दोनों हाथ टिक जाते हुँ, तब कहीं-न-कहींसे मदद आ 
` पहुंचती है। स्तुति, उपासना, प्रार्थना वहम नहीं है, बल्कि हमारा खाना-पीना, 

चलना-बैठना जितना सच है, उससे भी अधिक सच यह चीज है। यह कहनेमें 
अतिशयोक्ति नहीं कि यही सच है, और सव झूठ है। 

ऐसी उपासना, ऐसी प्रार्थना, निरा वाणी-विलास नहीं होती। उसका 
मूल कण्ठ नहीं, हृदय है। अतएव यदि हम हूदयकी निर्मलताको पा लें, 
उसके तारोंको सुसंगठित रखें, तो उनमें से जो सुर निकलते हैँ, वे गगन- 
गामी होते हैँ। उसके लिए जीभकी आवश्यकता नहीं होती। वह स्वभावसे ही 
अद्भुत वस्तु है। मुझे इस विषयमें कोई शंका ही नहीं है कि विकाररूपी 
मलोंकी शूद्धिके लिए हादिक उपासना एक रामवाण औषधि है। पर इस 
प्रसादीके लिए हममें संपूर्ण नम्रता होनी चाहिये । 


२२. नारायण हेमचन्द्र 


इन्हीं दिनों स्व० नारायण हेमचन्द्र विलायत आये थे। लेखकके रूपमें 
मैंने उनका नाम सुन रखा था। मैं उनसे नेशनल इण्डियन एसोसियेशनकी 
मिस मैनिंगके घर मिला। मिस मनिंग जानती थी कि में सबके साथ हिल- 
मिल नहीं पाता। जब मैं उनके घर जाता, तो मुंह बन्द करके बैठा रहता। 
कोई वुलूवाता तभी बोलता। . 

उन्होंने नारायण हेमचन्द्रसे मेरी पहचान करायी। 

नारायण हेमचन्द्र अंग्रेजी नहीं जानते थे। उनकी पोशाक अजीव थी। 
वेडौल पतलन पहने हुए थे। ऊपर सिक्ुड्नोंवाला, गले पर मैला, बादामी 
रंगका कोट था। नेकटाई या कॉलर नहीं थे। कोट पारसी तर्जका, पर 
वेढंगा था। सिर पर ऊनकी गुंथी हुई झव्बेदार टोपी थी। उन्होंने लंबी 
दाढ़ी बढ़ा रखी थी। 

कद इकहरा और ठिंगना कहा जा सकता था। मुंह पर चेचकके दाग 
थे । चेहरा गोल। नाक न नुकीली, न चपटी। दाढ़ी पर उनका हाथ फिरता 
. रहता। सारे सजे-घजे लोगोंके बीच नारायण हेमचन्द्र विचित्र लगते थे, और 
सबसे अलग पड़ जाते थे। 

“मेने आपका नाम बहुत सुना है। आपके कुछ लेख भी पढ़े हैं। क्या 
आप मेरे घर पघारेंगे ? ” र 

नारायण हेमचन्रकी आवाज कुछ मोटी थी। उन्होंने मुसकराते हुए 
जवाब दिया: - ` 

“आप कहां रहते हँ?" 

“ स्टोर स्ट्रीठमें। " 


CC-0.Panini Kanya Maha Vidyalaya Collection. ३ न 


, Digitized by Arya Samaj Foundation Chennai and eGangotri 
आत्मकथा ु 


हन 


“ तब तो हम पड़ोसी हैं। मुझे अंग्रेजी सीखनी है । आप मुझे सिखायेंगे ? ” 

मैने उत्तर, दिया, “अगर मैं आपकी कुछ मदद कर सके, तो. मुझे 
खुशी होगी । मैं अपनी शक्ति-भर प्रयत्न अवश्य करूंगा। आप कहें तो आपके 
स्थान पर आ जाया करूँं।” 

“नहीं, नहीं, मैं ही आपके घर आऊंगा। मेरे पास पाठमाला है। 
उसे लेता आऊंगा। ” 

हमने समय निश्चित किया। हमारे बीच मजबूत स्नेह्‌-गांठ बंध गयी । 

नारायण हेमचन्द्रको व्याकरण बिलकुल नहीं आता था। वे घोड़ा को 
क्रियापद बना देते और 'दौड़ना' को संज्ञा। ऐसे मनोरंजक उदाहरण तो 
मुझे कई याद हैं। पर नारायण हेमचन्द्र तो मुझे घोटकर पी जानेवाळोंमें 
थे। व्याकरणके मेरे साधारण ज्ञानसे वे मुग्ध होनेवाले नहीं थे। व्याकरण 
न जाननेकी उन्हें कोई शरम ही नहीं थी। , 

“तुम्हारी तरह मैं किसी स्कूलमें नहीं पढ़ा हूं। अपने विचार प्रकट 
करनेमें मुझे व्याकरणकी आवश्यकता मालूम नहीं हुई। वोलो, तुम वंगला 
जानते हो? मैं तो बंगला जानता हूं। में वंगालमें घूमा हूं। महर्षि देवेन्द्र- 
नाथ ठाकुरकी पुस्तकोंके अनुवाद गुजराती जनताको मैंने ही दिये हूँ। में 
गुजराती जनताको कई भाषाओंके अनुवाद देना चाहता हूं। अनुवाद करते 
समय मेँ शब्दार्थसे नहीं चिपकता, भावार्थ देकर संतोष मान लेता हूं। मेरे बाद 
दूसरे भले ही अधिक देते रहें। मै विना व्याकरणके भी मराठी जानता हूं, 
हिन्दी जानता हूं, और अव अंग्रेजी भी जानने लगा हूं। मुझे तो शब्द- 
भण्डार चाहिये। तुम यह न समझो कि अकेली अंग्रेजीसे मुझे संतोष हो 
जायेगा। मुझे फ्रांस जाना है, और फ्रेंच भी सीख लेनी है। में जानता हूं 
कि फ्रेंच-साहित्य विशाल है। संभव हुआ तो मैं जमनी भी जाऊंगा, और 
जर्मन भाषा सीख लूंगा । ” 

नारायण हेमचन्द्रकी वाग्धारा इस प्रकार चलती ही रही। भाषायें 
सीखने और यात्रा करनेके उनके छोभकी कोई सीमा न थी। 

“ तब आप अमेरिका तो जरूर ही जायेगे? ” 


४ जुूर। उस नयी दुनियाको देखे बिना में वापस कैसे लौट सकता 
(2 ? 32 

४ पर आपके पास इतने पैसे कहां हैँ? ” 

“मुझे पैसोंसे क्या मतलव ? मुझे कौन तुम्हारी तरह टीमटामसे रहना 
है? मुझे खाना कितना है और पहनना कितना है? अपनी पुस्तकोंसे मुझे 
जो थोडा मिलता है, और मित्र जो थोड़ा दे देते हैँ, वह काफी हो जाता 
- है। मैं तो सब कहीं तीसरे दजेमें ही जाता हूं। अमेरिका डेकमें जाऊंगा। ' 

नारायण हेमचन्द्रकी सादगी तो उनकी अपनी ही चीज थी। उनकी 
निखालिसता भी वैसी ही थी । अभिमान उन्हें छू तक नहीं गया था । लेकिन 
लेखकके रूपमें अपनी शक्ति पर उन्हें आवश्यकतासे अधिक विश्वास था। 

हम रोज मिला करते थे। हममें विचार और आचारकी पर्याप्त 
समानता थी। दोनों अन्नाहारी थे। दुपहरका भोजन अकसर साथ ही करते 
थे। यह मेरा वह समय था, जव में हफ्तेके सत्रह शििगमें अपना निर्वाह 
करता, और हाथसे भोजन वनाता था। कभी मैं उनके मुकाम पर जाता, तो 
किसी दिन वे मेरे घर आते थे। में अंग्रेजी ढंगकी रसोई बनाता था। उन्हें 
देशी ढंगके बिना संतोष ही न होता था। दाल तो होनी ही चाहिये। में गाजर 
वगैराका झोल (सूप) वनाता, तो इसके लिए वे मुझ पर तरस खाते। वे 
कहीसे मुंग खोजकर छे आये थे। एक दिन मेरे डिए मूंग पकाकर लाये, 
और मैंने उन्हें बड़े चावसे खाया। फिर तो रेने-देनेका हमारा यह व्यवहार 
बढ़ । मैं अपने वनाये पदार्थ उन्हें चखाता, और वे अपनी चीजें मुझे चखाते। 

उन दिनों काडिनल मैनिगका नाम सबकी जवान पर था। डकके 
मजदूरोंकी हड़ताल थी। जॉन वन्सं और काडिनल मैनिगके प्रयत्नसे हड़ताल 
जल्दी ही खुल गयी। काडिनल मैनिगकी सादगीके बारेमें डिजरायेलीने जो 
लिखा था, सो मैने नारायण हेमचन्द्रको सुनाया । 

“तब तो मुझे इन साघु पुरुषसे मिलना चाहिये। ” 

“ वह बहुत बड़े आदमी हैं। आप कंसे मिलेंगे? ” 

४ जैसे मैं बतलाता हूं। तुम मेरे नामसे पत्र लिखो। परिचय दो कि 
मैं लेखक हूं, और उनके परोपकारके कार्यका अभिनन्दन करनेके लिए स्वयं 
उनसे मिलना चाहता हूं। यह भी छिखो कि मुझे अंग्रेजी बोलना नहीं आता, 
इसलिए मुझे तुमको दुभाषियेके रूपमें ले जाना होगा। ` 

मैंने इस तरहका पत्र लिखा। दो-तीन दिनमें काडिनल मैनिगका जवाब 
एक काडँमें आया। उन्होंने मिलनेका समय दिया था। 

हम दोनों गये । मैंने प्रथाके अनुसार मुलाकाती पोशाक पहन ली थी। 
पर नारायण हेमचन्द्र तो जैसे रहते थे, वैसे ही रहे। वही कोट और वही 
पतलून । मैने मजाक किया। मेरी बातको उन्होंने हंसकर उड़ा दिया और बोले : 

“तुम “ सम्य ' लोग सब डरपोक हो। महापुरुष किसीकी पोशाक नहीं 
देखते.। वे तो उसका दिल परखते हैं। ” 

हमने काडिनलके महलमें प्रवेश कियां। घर महर ही था। हमारे 
बैठते ही एक बहुत दुबले-पतले, बूढ़े, ऊंचे पुरुषन प्रवेश किया। हम दोनोंके 
साथ हाथ मिलाये। नारायण हेमचन्द्रका स्वागत किया। 

a 

“मै आपका समय नहीं छूंगा। मैने आपके बारेम सुना था। हड़तालमें 
आपने जो काम किया, उसके लिए आपका उपकार मानना चाहता हूं। 
संसारके साधु पुरुषोंके दर्शन करनेका मेरा नियम है, इस कारण मैंने 
आपको इतना कष्ट दिया।” नारायण हेमचन्द्रने मुझसे कहा कि मैं इन 
वाक्योंका उल्था, कर दूं। 

“आपके आनेसे मुझे खुशी हुई है। आशा है, यहां आप सुखपूर्वक 
रहेंगे, और ' यहांके लोगोंका परिचय प्राप्त करेंगे। ईश्वर आपका कल्याण 
करे। ” यह कहकर काडिनर खड़े हो गये। 

एक बार नारायण हेमचन्द्र मेरे यहां घोती-कुरता पहनकर आये। 
अली घर-मालकिनने दरवाजा खोला, और उन्हें देखकर डर गयी। मेरे 
पांस आकर (पाठकोंको याद होगा कि मैं अपने घर तो बदलता ही 
रहता था। इसलिए यह मालकिन नारायण हेमचन्द्रको नहीं जानती थी। ) 
बोली: : कोई पागल-सा आदमी तुमसे मिलना चाहता है।” मैं दरवाजे 
पर गया, तो नारायण हेमचन्द्रको खड़ा पाया। मैं दंग रह गया। पर उनके 
मुंह पर तो सदाकी हंसीके सिवा और कुछ न था। 

“क्या लड़कोंने आपको तंग नहीं किया? ” 

जवाबमें वे बोले : “ मेरे पीछे दौड़ते रहे। मैने कुछ ध्यान नहीं दिया, 
इसलिए वे चुप हो गये।” 

नारायण हेमचन्द्र कुछ महीने विलायत रहकर पेरिस गये। वहां फ्रेंचका 
अध्ययन शुरू किया, और फ्रेंच पुस्तकोंका अनुवाद करने लगे । उनके अन- 
वादको जांचने लायक फ्रेंच में जानता था, इसलिए उन्होंने उसे देख जानेको 
कहा । मैंने देखा किं वह अनुवाद नहीं था, केवल भावार्थं था। 

आखिर उन्होंने अमेरिका जानेका अपना निश्चय पुरा किया। बड़ी 
मुर्किलसे डेकका या तीसरे देका टिकट पा सके थे। अमेरिकामें घोती-कुरता 
पहनकर निकलनेके कारण “असभ्य पोशाक पहनने” के अपराधमें वे पकड 
` लिये गये थे। मुझे याद पड़ता है कि वादमें वे छूट गये थे। 

२३. सहाप्रदरशनी 


सन्‌ १८९० में पेरिसमें एक वडी प्रदर्शनी हुई थी। उसकी तैया- 
रयोके वारेमें में पढ़ता रहता था। पेरिस देखनेकी तीव्र इच्छा तो थी 
ही मेन सोचा कि यह प्रदशनी देखने जाऊं, तो दोहरा लाभ होगा। 
र एफिल टॉवर देखनेका आकर्षण बहुत था। यह टॉवर सिर्फ लोहेका 
बना है। एक हजार फुट ऊंचा है। इसके बननेसे पहले लोगोंकी यह कल्पना 
थी कि एक हजार फुट ऊंचा मकान खड़ा ही नहीं रह सकता। प्रदर्शनीमें 
और भी वहुत कुछ देखने जैसा था। 
मैने पढ़ा था कि पेरिसमें एक अन्नाहारवाला भोजन-गृह में 
एक कमरा ठीक किया। गरीवीसे यात्रा करके पेरिस पहुंचा। न 
रहा। देखने योग्य सब चीजें अधिकतर पैदल घूमकर ही देखीं। साथमे 
पेरिसकी और उस प्रदर्शनीकी गाइड ' तथा नकशा ले लिया था। उसके 
सहारे रास्तोंका पता रूगाकर मुख्य-मुख्य चीजें देख लीं। 

_ प्रदशेनीकी विशालता और विविधताके सिवा उसकी और कोई बात 
मुझे याद नहीं है। एफिल टॉवर पर तो दो-तीन बार चढ़ा था, इसलिए 
उसकी मुझे अच्छी तरह याद है। पहली मंजिल पर खाने-पीनेका प्रबंध था। 
यह कह सकनके लिए कि इतनी ऊंची जगह पर भोजन किया था, मैंने 
साढ़े सात शिलिंग फूंककर वहां खाना खाया। 

पेरिसके प्राचीन गिरजाघरोंकी याद वनी हुई है। उनकी भव्यता 

और उनके अन्दर मिळनेवाली शांति भुलायी नहीं जा सकती। नोत्रदामकी 
कारीगरी और अन्दरकी चित्रकारीको में आज भी भूला नहीं हुं। उस समय 
मनमें यह खयाल आया था कि जिन्होंने लाखों रुपये खच करके ऐसे स्वर्गीय 
मन्दिर वनवाये हैं, उनके दिलकी गहराईमें ईरवरःप्रेम तो रहा ही होगा। 
पेरिसकी फैशन, पेरिसके स्वेच्छाचार और उसके भोग-विळासके विषयमें 

' मैंने काफी पढ़ा था। उसके प्रमाण गली-गलीमें देखनेको मिलते थे। पर. 
ये गिरजाघर उन भोग-विलासोसे बिलकुल अलग दिखायी पड़ते थे। गिरजोंमे 
` घुसते ही वाह्रकी अशान्ति भूल जाती है। लोगोंका व्यवहार बदरू जाता है। 
लोग अदवसे पेश आते हैं। वहां कोलाहल नहीं होता। कुमारी मरियमकी 
मूतिके सम्मुख कोई-न-कोई प्रार्थना करता ही रहता है। यह सब वहम नहीं 
है, बल्कि हृदयकी भावना है, ऐसा प्रभाव उस समय मुझ पर पड़ा था, और 
वह बढ़ता ही गया है। कुमारिकाकी मूर्तिके सम्मुख घुटनोंके बल बैठकर 
प्राथना करनेवाले उपासक संगमरमरके पत्थरको नहीं पूजते थे, बल्कि उसमें 
मानी हुई अपनी कल्पित शक्तिको पूजते थे। ऐसा करके वे ईरुवरकी 

महिमाको घटाते नहीं बल्कि बढ़ाते थे, यह प्रभाव मेरे मन पर उस समय 
पड़ा था, जिसकी धुंघली याद मुझे आज भी है। 

एफिल. टॉवरके बारेमें दो शब्द कहना आवश्यक है। में नहीं जानता 
कि आज एफिल टॉवरका क्या उपयोग हो रहा है। प्रदर्शनीमें जानके वाद 
प्रदशेनी-सम्बन्धी बातें तो पढ़नेमें आती ही थीं। उसमें उसकी स्तुति भी पढ़ी 
और निन्दा भी। मुझे याद है कि निन्दा करनेवालोंमें टॉलस्टॉय मुख्य थे। 
उन्होंने लिखा था कि एफिल टॉवर मनृष्यकी मूखंताका चिल्ल है, उसके 
ज्ञानका परिणाम नहीं । अपने लेखमें उन्होंने बताया था कि दुनियामें प्रचलित 
कई तरहके नशोंमें तम्वाकूका व्यसन एक प्रकारसे सबसे ज्यादा खराब है। 
कुकर्म करनेकी जो हिम्मत मनुष्यमें शराब पीनसे नहीं आती, वह बीड़ी पीनसे 
आती है। शराब पीनेवाला पागल हो जाता है, जव कि बीड़ी पीनेवालेकी 
अक्ल पर घुआं छा जाता है, और. इस कारण वह हवाई किले वनाने 
लगता है। टॉल्स्टायने अपनी यह सम्मति प्रकट की थी कि एफिल टॉवर 
ऐसे ही व्यसनका परिणाम है। 

एफिल टॉवरमें सौन्दयं तो कुछ है ही नहीं। ऐसा नहीं कह सकते कि 
उसके कारण प्रदशंनीकी शोभामें कोई वृद्धि हुई। वह एक नई चीज 
बड़ी चीज है, इसलिए हजारों लोग उसे देखनके लिए उस पर चढ़े। 
यह टॉवर प्रदशंनीका एक खिलौना -था। और जब तक हम मोहवश हैं, 
तव तक हम भी वालक हुं, यह चीज इस टॉवर द्वारा भलीभांति सिद्ध 

है। मानना चाहें, तो इतनी उपयोगिता उसकी मानी जा सकती है। 


२४. बारिस्टर तो बने -- लेकिन आगे क्या? 


में जिस कामके लिए -- बारिस्टर बनने --- विलायत गया था, उसका 
मैने क्या किया, इसकी चर्चा मेने अब तक छोड़ रखी थी। अब उसके 
वारेमें कुछ लिखनेका समय आ गया है। 

वारिस्टर बननेके लिए दो बातोंकी जरूरत थी। एक थी, ' टमं पूरी 
करना, ' अर्थात्‌ सत्रम उपस्थित रहना । वर्षमें चार सत्र होते थें। ऐसे बारह 
सत्रोंमें हाजिर रहना था। दूसरी चीज थी, कानूनकी परीक्षा देना। सत्रोंमें 
उपस्थितिका मतलब था, दावतें खाना'; यानी हरएक सत्रमें लगभग 
चौबीस दावतें होती थीं, उनमें से छहमें सम्मिलित होना। दावतोंमें भोजन 
करना ही चाहिये, ऐसा कोई नियम नहीं था; पर निश्चित समय पर 


उपस्थित रहकर भोजकी समाप्ति तक वहां बेठे रहना जरूरी था। आम तौर 

पर तो सव खाते-पीते ही थे। खानेमें अच्छी-अच्छी चीजें होती थीं, और पीनेके 
लिए बढ़िया मानी जानेवाली शराव । अळवत्ता, उसके दाम चुकाने होते थे। 
यह रकम ढाईसे साढ़े तीन शिलिंग तक होती थी; अर्थात्‌ दो-तीन रुपयका 
खर्चे हुआ। वहां यह कीमत बहुत कम मानी जाती थी, क्योंकि वाहरके 
होटलमें ऐसा भोजन -करनेवालोंको लगभग इतने पैसे तो शरावके ही लग 
जाते थे । खानेके खचंकी अपेक्षा शराव पीनेवालेको पीनेका खर्च अधिक होता 
है। हिन्दुस्तानमें हमको -- यदि हम 'सम्य' न हुए तो--इस पर आइचयं 
हो सकता है। मुझे तो विलायत जाने पर यह सव जानकर बहुत आघात पहुंचा 
था। और मेरी समझमें नहीं आता था कि शराव पीनके पीछे इतना 
पैसा वरबाद करनेकी हिम्मत लोग कंसे करते हैं। वादमें समझना सीखा ! 
इन दावतोंमें में शुरूके दिनोंमें कुछ भी न खाता था। क्योंकि मेरे कामकी 
चीजोंमें वहां सिर्फ रोटी, उबले आलू और गोभी ही होती थी। शुख्में 
तो ये रुचे नहीं, इससे खाये नहीं। वादमें जव उनमें स्वाद अनुभव किया, 
तव तो दूसरी चीजें भी प्राप्त करनकी शक्ति मुझमें आ गयी थी। 

विद्याथियोंके लिए एक प्रकारके भोजनकी और ' वेंचरों ' (विद्या-मंदिरके 
बड़ों) के लिए अलगसे अमीरी भोजनकी व्यवस्था रहती थी। मेरे साथ एक 
पारसी विद्यार्थी थे। वे भी अन्नाहारी बन गये थे। हम दोनोंने अन्नाहारके 
प्रचारके लिए “बेंचरों ' के भोजनमें से अन्नाहारीके लायक चीजोंकी मांग की। 
मांग कबूल हुई। इससे हमें 'बेंचरों' की मेज परसे फल वगरा और दूसरी 
शाक-सब्जियां मिलने लगीं । 

शराब तो मेरे कामकी नहीं थी। चार आदमियोंके बीच शरावकी दो 
वोतळें मिळती थीं। इसलिए अनेक चौकड़ियोंमें मेरी मांग रहती थी। में 
पीता नहीं था, इसलिए वाकी तीनको त वोतळें जो ' उड़ाने ' को मिल जाती 
थीं! इसके अलावा, इन सत्रोंमें एक ' महारात्रि ' (ग्रॅण्ड नाइट) होती थी। 
उस दिन 'पोर्ट' और 'शेरी” के अलावा 'शेम्पेन' शराव भी मिलती थी। 
“ झेम्पेन' की लज्जत कुछ और ही मानी जाती है। इसलिए इस ' महा- 
रात्रि’ के दिन मेरी कीमत बढ़ जाती और उस रात हाजिर रहनेका न्योता 
भी मुझे मिलता । 

इस खान-पानसे वारिस्टरीमें क्या वृद्धि हो सकती है, इसे मै न तब 
« समझ सका, न बादमें। एक समय एसा अवश्य था कि जब इन भोजोंमें 
थोड़े ही विद्यार्थी सम्मिलित होते थे, और उनके तथा बेंचरोंके बीच वार्तालाप 
होता तथा भाषण ? होते थे। इससे उन्हें व्यवहार-ज्ञान प्राप्त हो सकता था। 
वे अच्छी हो चाहे बुरी, पर एक प्रकारकी सम्यता सीखते थे, और भाषण 
करनेकी शक्ति बढ़ाते थे। मेरे समयमें तो यह सब असंभव ही था। बेंचर 

तो दूर, एक तरफ, अस्पृश्य बनकर बैठे रहते थे। इस पुरानी प्रथाका 
बादम कोई मतलब नहीं रह गया। फिर भी प्राचीनताके प्रेमी -- धीमे -- 
इंग्लैण्डमें वह वनी रही। 

कानूनकी पढ़ाई सरल थी। वारिस्टर मजाकमें “डिनर (भोजके) 
वारिस्टर ' ही कहलाते थे। सव जानते थे कि परीक्षाका मूल्य नहींके वरा- 
बर है। मेरे समयमें दो परीक्षायें होती थीं: रोमन झाँकी और इंग्लैण्डके 
कानूनकी। दो भागोंमें दी' जानेवाळी इस परीक्षाकी पुस्तकें निर्धारित थीं। 
पर उन्हें शायद ही कोई पढ़ता था। रोमन लॉ पर लिखे संक्षिप्त 'नोट' 
मिलते थे । उन्हें पन्द्रह दिनमें पढ़कर पास होनेवालोंको मैंने देखा था। यही चीज 
इंग्लेण्डके कानूनके वारेमें भी थी। उस पर रिखे नोटोंको दो-तीन महीनोंमें 
पढ़कर तैयार होनेवाले विद्यार्थी भी मैंने देखे थे। परीक्षाके प्रश्न सरल, 


परीक्षक उदार। रोमन लॉमें पंचानवेसे निन्यानवे प्रतिशत तक लोग उत्तीर्ण 


होते थे, और अंतिम परीक्षामेँ पचहत्तर प्रतिशत या उससे भी अधिक। इस 
कारण अनुत्तीर्ण होनेका डर बहुत कम रहता था। फिर परीक्षा वर्षमें एक 
वार नहीं, चार वार होती थी। ऐसी सुविधावाली परीक्षा किसीके लिए 
वोझरूप हो ही नहीं सकती थी। 

पर मैंने उसे बोझ बना लिया। मुझे लगा कि मुझे मूल पुस्तकें 
पढ़ ही जानी चाहिये। न पढ़नेमें मुझे घोखेवाजी लगी। “इसलिए मैने 
मूल पुस्तकें खरीदने पर काफी खच किया। मैंने रोमन छॉको लेटिनमें 
पढ़ डालनेका निश्चय किया । विलायतकी मैट्रिक्युलेशन परीक्षामें मैने लेटिन 
सीली थी, वह यहां उपयोगी हुई। यह पढ़ाई व्यर्थ नहीं गयी। दक्षिण 
अफ्रीकार्मों रोमन-डच-लॉ (कानून) प्रमाणभूत माना जाता है। उसे समझनेमें 
जस्टिनियनका अध्ययन मेरे लिए बहुत उपयोगी सिद्ध हुआ। 

इंग्लण्डके कानूनका अध्ययन मै नौ महीनोंमें काफी मेहनतके वाद 
समाप्त कर सका, क्योंकि श्रूमके “कॉमन लॉ” नामक बड़े परन्तु दिलचस्प 
ग्रंथका अध्ययन करनेमें ही काफी समय लग गया। स्तेलकी “इक्विटी ' को 
रसपूर्वक पढ़ा, पर उसे समझनेमें दम निकल गया । व्हाइट और ट्यूडरके 
प्रमुख मुकदमोंमे से जो पढ़ने योग्य थे, उन्हें पढ़नेमें मुझे मजा आया और ज्ञान 
भी प्राप्त हुआ। विलियम्स और एडवर्ड्सकी स्थावर सम्पत्ति-विषयक पुस्तक 
और गुडीवकी जंगम सम्पत्ति पर लिखी पुस्तक मैं रसपूर्वक पढ़ सका था। 
विलियम्सकी पुस्तक तो मुझे उपन्यास-सी लगी। उसे पढ़ते समय जी जरा 
भी नहीं ऊबा। कानूनकी पुस्तकोंमें इतनी ही रुचिके साथ हिन्दुस्तान आनेके 
. वाद मैंने मेइनका ' हिन्द्र छा” पढ़ा था। पर हिन्दुस्तानके कानूनकी बात 
. यहां नहीं करूंगा। 

परीक्षायें पास करके मैं १० जून, १८९१ के दिन वारिस्टर कहलाया। 

११ जूनको ढाई शिलिंग देकर इंग्लेण्डके हाईकोटंमें अपना नाम दर्ज कराया, 
ओर १२ जूनको हिन्दुस्तानके लिए रवाना हुआ। 


पर मेरी निराशा और मेरे भयकी कोई सीमा न थी। मैने अनुभव 


किया कि कानून तो में निश्चय ही पढ़ चुका हूं, पर ऐसी कोई भी 
चीज मैंने सीखी नहीं है, जिससे मै वकालत कर सकू। 


अपनी इस व्यथाके वर्णनके लिए स्वतंत्र प्रकरण आवश्यक है। 


२५. सेरी परेशानी 


_ वारिस्टर कहलाना आसान मालूम हुआ, पर वारिस्टरी करना मुश्किल 
लगा । कानून पढ़े, पर वकालत करना न सीखा। कानूनमें मैने कई धर्म- 
सिद्धान्त पड़े, जो अच्छे लगे । पर यह समझमें न आया कि इस पेशेमें उनका 
उपयोग कंसे किया जा सकेगा। अपनी सम्पत्तिका उपयोग. इस तरह 
करो कि जिससे दूसरेकी सम्पत्तिको हानि न पहुंचे' यह एक धर्म-वचन 
है। पर में यह न समझ सका कि वकालतका पेशा करते हुए मुवक्किळके 
मामलेमें इसका उपयोग कैसे किया जा सकता होगा। जिन मुकदमोंमें 
इस सिद्धान्तका उपयोग हुआ था, उन्हें में पढ़ गया। पर उससे मुझे इस 
सिद्धान्तका उपयोग करनेकी युक्ति मालूम न हुई। 


इसके अलावा, पढ़े हुए कानूनोंमें हिन्दुस्तानके कानूनका तो नाम तक 
न था। में यह जान ही न पाया कि हिन्दू शास्त्र और इस्लामी कानून कंसे 
हुँ। न मैने अर्जी-दावा तैयार करना सीखा। में बहुत परेशान हुआ। फीरोजशाह 
मेहताका नाम मैंने सुना था। वे अदाल्तोंमें सिहकी तरह गर्जना करते हैं। 
विलायतमें उन्होंने यह कला कैसे सीखी होगी? उनके जितनी होशियारी तो 
इस जीवनमें आ ही नहीं सकती। पर एक वकीलके नाते आजीविका प्राप्त 
करनेकी शक्ति पानेके विषयमे भी मेरे मनमें बड़ी शंका उत्पन्न हो गयी। 


यह उलझन उसी समयसे चल रही थी, जब में कानूनका अव्ययन 

करनेमें लगा था। मैने अपनी कठिनाइयां एक-दो मित्रोंके सामने रखीं। 

उन्होंने सुझाया कि में दादाभाई चौरोजीकी सलाह लू । यह तो में पहले ही लिख 

चुका हूं कि दादाभाईके नाम एक पत्र मेरे पास था। उस पत्रका उपयोग 

मेने देरमें किया। ऐसे महान पुरुषसे मिलने जानेका मुझे क्या अधिकार था? 

कहीं उनका भाषण होता, तो में सुनने जाता और एक. कोनेमें वैठकर आंख 

और कानको तृप्त करके लौट आता। विद्यार्थियोसे सम्पकं रखनेके लिए 
उन्होंने एक मण्डलकी भी स्थापना की थी। में उसमें जाता रहता था। विद्या- 
थियोंके प्रति दादाभाईकी चिन्ता देखकर और उनके प्रति विद्याथियोंका आदर 
देखकर मुझे आनन्द होता था। आखिर मैंने उन्हें अपने पासका सिफारिशी 
पत्र देनेकी हिम्मत की। मैं उनसे मिला । उन्होंने मुझसे कहा था: “तुम 
मुझसे मिलना चाहो और कोई सलाह लेना चाहो, तो जरूर मिळना। ” पर 
मेने उन्हें कभी कोई कष्ट नहीं दिया। किसी भारी कठिनाईके सिवा 
उनका समय लेना मुझे पाप जान पड़ा। इसलिए उक्त मित्रकी सलाह मानकर 
दादाभाईके सम्मुख अपनी कठिनाइयां रखनेकी मेरी हिम्मत न पड़ी। 


उन्हीं मित्रने या किसी औरने मुझे सुझाया कि में मि० फ्रेडरिक 
पिकटसे मिळूं । मि० पिकट कंज़र्वेटिव (अन्‌ दार) दलके थे । पर हिन्दुस्तानियोंके 
प्रति उनका प्रेम निर्मल और निःस्वार्थ था। कई विद्यार्थी उनसे सलाह 
लेते थे । अतएव उन्हें पत्र लिखकर मैंने मिलनेका समय मांगा। उन्होंने समय 
दिया। में उनसे मिला। इस मुलाकातको मैं कभी भूल नहीं सका। वे 
मुझसे मित्रकी तरह मिळे। मेरी निराशाको तो उन्होंने हंसकर ही उड़ा 
दिया। “क्या तुम यह मानते हो कि सवके लिए फीरोजशाह मेहता वनना 
जरूरी है ? फीरोजशाह मेहता या वदरुद्दीन तैयवजी तो एक-दो ही होते हैँ। तुम 
निश्चय समझो कि साधारण वकील बननेके लिए बहुत अधिक होशियारीकी 
जरूरत नहीं होती। साधारण प्रामाणिकता और लगनसे मनुष्य वकालतका 
पेशा आरामसे चला सकता है। सव मुकदमे उलझनोंवाले नहीं होते। अच्छा, 
यह तो बताओ कि तुम्हारा साधारण वाचन क्या है?” 

जब मैंने अपनी पढी हुई पुस्तकोंकी बात की, तो मैंने देखा कि वे थोड़े 
निराश हुए। पर वह निराशा क्षणिक थी। तुरन्त ही उनके चेहरे पर 
हंसी छा गयी और वे बोले: 

“अब मेँ तुम्हारी मुश्किकको समझ गया। साधारण विषयोंकी 
तुम्हारी पढ़ाई बहुत कम है। तुम्हें दुनियाका ज्ञान नहीं है। इसके विना 
वकीलका काम नहीं चल सकता। तुमने तो हिन्दुस्तानका इतिहास भी 


नहीं पढ़ा है। वकीलको मनुष्य-स्वभावका ज्ञान होना चाहिये । उसे चेहरा 


' देखकर मनुष्यको परखना आना चाहिये। साथ ही, हरएक हिन्दुस्तानीको 


हिन्दुस्तानके इतिहासका भी ज्ञान होना चाहिये। वकालतके साथ इसका 


कोई सम्बन्ध नहीं है, पर तुम्हें इसकी जानकारी होनी चाहिये। मैं 
देख रहा हूं कि तुमने के ओर मेलेसनकी १८५७ के गदरकी किताब 
भी नहीं पढ़ी हैं। उसे तो तुम फौरन पढ़ डालो, और जिन दो पुस्तकोंके 
नाम देता हूं, उन्हें मनुष्यकी परखके खयालसे पढ़ जाना।” यों कहकर 


CC-0.Panini Kanya Maha Vidyalaya Collection. 


HT 


Digitized by Arya 55 चरी Chennai and i 00 ७३ 
उन्होंने लेवेटर और शेमळपेनिककी मुख-सामुद्रिक-विद्या ( फिजियोग्नॉमी ) 
विषयक पुस्तकोंके नाम लिख दिये । 

मैंने उन वयोवृद्ध भित्रका बहुत आभार माना । उनकी उपस्थितिमें 
तो मेरा भय क्षणभरके लिए दूर हो गया। पर वाह्र निकळनेके बाद तुरन्त 
ही मेरी घबराहट फिर शुरू हो गयी। चेहरा देखकर आदमीको परखनेकी 
वातको रटता हुआ और उन दो पुस्तकोंका विचार करता हुआ में घर 
पहुंचा । दूसरे दिन लेवेटरकी पुस्तक खरीदी । शेमलपेनिककी पुस्तक उस दुकान 
पर नहीं मिली । लेवेटरकी पुस्तक पढ़ी, पर वह तो स्नेलसे भी अधिक कठिन 
जान पड़ी। रस भी नहींके बराबर ही मिला । शेक्सपियरके चेहरेका अध्ययन 
किथा। पर लंदनकी सड़कों पर चलनेवाले शेक्सपियरोंको पहचाननेकी शक्ति 
तो मिली ही नहीं। 

लेवेटरकी पुस्तकसे मुझे कोई ज्ञान नहीं मिला । मि० पिकटकी 
सलाहका सीधा लाभ मुझे कम ही मिला, पर उनके स्नेहका वड़ा लाभ मिखा। 
उनके हंसमुख और उदार चेहरेकी याद बनी रही। मेने उनके इन वचनों 
पर श्रद्धा रखी कि वकालत करनेके लिए फीरोजशाह मेहताकी होशियारी 
और याददारत वगैराकी जरूरत नहीं है; प्रामाणिकता और लगनसे काम 
चल सकेगा। इन दोकी पूंजी तो मेरे पास काफी मात्रामें थी। इसलिए 
दिलमें कुछ आशा जागी। 

के और मेलेसनकी पुस्तक मैं विलायतमें पढ़ नहीं पाया। पर मौका 
मिलते ही उसे पढ़ डालनेका निश्‍चय कर लिया था । यह इच्छा दक्षिण 
अफ्रीकामें पूरी हुई। 

इस प्रकार निराशामें तनिक-सी आशाका पुट लेकर में कापते पैरों 
“आसाम ” जहाजसे वम्बईके वन्दरगाह पर उतरा। उस समय बन्दरगाहमे समुद्र 
क्षुब्ध था, इस कारण लांच (बड़ी नाव) में वैठकर किनारे पर आना पड़ा। 

१. रायचन्दभाई 


पिछले प्रकरणमे मैने लिखा था कि वम्बईके वन्दरमें समुद्र तूफानी 
था । जून-जुलाईमें हिन्द महासागरके लिए वह आइचयंकी वात नहीं मानी जा 
सकती । अदनसे ही समुद्रका यह हाल था। सव लोग वीमार थे, अकेला मैं 
मौजमें था। तूफान देखनेके लिए डेक पर खड़ा रहता। भीग भी जाता। 
सुबहके नाइतेके समय मुसाफिरोंमें हम एक या दो ही मौजूद रहते। जईकी 
लपसी हमें रकाबीको गोदमें रख कर खानी पड़ती थी, वरना हालत ऐसी 
थी कि लपसी ही गोदमें फल जाये ! 

मेरे विचारमें, वाहरका यह तूफान मेरे अन्दरके तूफानके चिह्वरूप 
था। पर जिस तरह बाहरी तूफानके रहते मैं शान्त रह सका, मुझे लगता 
है कि अन्दरके तूफानके लिए भी वही बात कही जा सकती है। जातिका 
प्रश्‍न तो था ही। घंधेकी चिन्ताके विषयमें भी में लिख चूका हूं। इसके 
अलावा, सुधारक होनेके कारण मैंने मनमें कई सुधारोंकी कल्पना कर रखी 
थी। उनकी भी चिन्ता थी। कुछ दूसरी चिन्तायें अनसोची उत्पन्न हो गयीं । 

में माके दर्शनोंके लिए अधीर हो रहा था। जब हम घाट पर पहुंचे, 
मेरे बड़े भाई वहां मौजूद ही थे । उन्होंने डॉ० मेहतासे और उनके बड़ 
भाईसे पहचान कर ली थी । डॉ० मेहताका आग्रह था कि मैं उनके घर 
ही ठहरू, इसलिए मुझे वहीं ले गये । इस प्रकार जो सम्बन्ध विलायतमें 
जुड़ा था वह देशमें कायम रहा और अधिक दृढ़ वनकर दोनों कुटुम्बोंमें 
फूल गया। 

माताके स्वर्गवासका मुझे कुछ पता न था | घर पहुंचने पर इसकी 
खबर मुझे दी गयी और स्नान कराया गया । मुझे यह खबर विलायतमें 
ही मिल सकती थी, पर आघातको हलका करनेके विचारसे बम्बई पहुंचने 
तक मुझे इसकी कोई ख़बर न देनेका निश्चय बड़े भाईने कर रखा 
था। में अपने दुःख पर पर्दा डालना चाहता हूं। पिताकी मृत्युसे मुझे जो 
आघात पहुंचा था, उसको तुळनामें माताकी मृत्युकी खबरसे मुझे बहुत अधिक 
आघात पहुंचा। मेरे बहुतेरे मनोरथ मिट्टीमें मिल गये। पर मुझे याद है कि 
. इस मृत्युके समाचार सुनकर में फूट-फूटकर रोया न था । म॑ अपने 

आंसुओंको भी रोक सका था, और मैने अपना रोजका कामकाज इस तरह 
शुरू कर दिया था, मानो माताकी मृत्यू हुई ही न हो। 
डॉ० मेहताने अपने घर जिन छोगोंसे मेरा परिचय कराया, उनमें से 
एकका उल्लेख किये विना काम चल ही नहीं सकता । उनके भाई रेवा- 
शंकर जगजीवन तो मेरे आजन्म मित्र वन गये । पर मैं जिनकी चर्चा 
करना चाहता हूं, वे हुँ कवि रायचन्द अथवा राजचन्द्र । वे डॉक्टरके बड़े 
भाईके जामाता थे और रेवाशंकर जगजीवनकी पेढ़ीके साझी तथा कर्ता-धर्ता 
थ । उस समय उनकी उमर पचीस सालसे अधिक नहीं थी। फिर भी 
अपनी पहली ही मुलाकातमें मैंने यह अनुभव किया था कि वे चरित्रवान 
और ज्ञानी पुरुष हूँ। वे शतावधानी माने जाते थे। डॉ० मेहताने मुझे शताव- 
धानका नमूना देखनेको कहा। मैने भाषा-ज्ञानका अपना भण्डार खाली कर 
दिया, और कविने मेरे कहे हुए शब्दोंको उसी क्रमसे सुना दिया, जिस 
क्रममें वे कहे गये थे! उनकी इस शक्ति पर मुझे ईर्ष्या हुई, लेकिन 
में उस पर मुग्ध न हुआ। मुझे मुग्ध करनेवाली वस्तुका परिचय तो वादमें 
हुआ। वह था उनका व्यापक शास्त्र-ज्ञान, उनका शुद्ध चारित्र्य और आत्म: 
दर्शन करनेका उनका उत्कट उत्साह। वादमें मुझे पता चल्ला कि वे आत्म- 
दझंनके लिए ही अपना जीवन विता रहे थे: 
हसतां रमतां प्रगट हरि देखूं रे, 
मारं जीव्यूं सफल तव लेखु रे; 
मुक्तानन्दनो नाथ विहारी रे, 
ओघा जीवनदोरी हमारी रे.* 
मुक्तानन्दका यह वचन उनकी जीभ पर तो था ही, पर वह उनके 
हृदयमें भी अंकित था। 
वे स्वयं हजारोंका व्यापार करते, हीरे-मोतीकी परख करते, व्यापारकी 
समस्‍यायें सुलझाते, पर यह सब उनका विषय न था । उनका विषय-- 
उनका पुरुषार्थं तो था आत्म-परिचय-- हरि-दर्शन। उनकी गद्दी पर दूसरी 
कोई चीज हो चाहे न हो, पर कोई-न-कोई घमंपुस्तक और डायरी तो 
अवश्य रहती थी। व्यापारकी बात समाप्त होते ही धर्मपुस्तक खुलती अथवा 
उनकी डायरी खुलती थी। उनके रेखोंका जो संग्रह प्रकाशित हुआ है, उसका 
अधिकांश इस डायरीसे लिया गया है। जो मनुष्य लाखोंके लेन-देनकी वात 


* जब हंसते-खेलते हर काममें मुझे हरिके दर्शन हों तभी में अपने 
जीवनको सफल मानूंगा । मुक्तानन्द कहते हैं, मेरे स्वामी तो भगवान्‌ हैं, 
और वे ही मेरे जीवनकी डोर हैं। 

करके तुरन्त ही आत्म-ज्ञानकी गूढ़ बातें लिखने बैठे जांये, उसकी जाति 
-व्यापारीकी नहीं, वल्कि शुद्ध ज्ञानीकी है। उनका ऐसा अनुभव मुझे एक 
वार नहीं, कई वार हुआ था। मैंने कभी उन्हें मूर्च्छाकी स्थितिमें नहीं 
पाया। मेरे साथ उनका कोई स्वार्थं नहीं था। में उनके बहुत निकट 
सम्पकंमें रहा हूं। उस समय में एक भिखारी वारिस्टर था। पर जव भी 
मैं उनकी दुकान पर पहुंचता, वे मेरे साथ घर्म-चर्चाके सिवा दूसरी कोई 
बात ही न करते थे। यद्यपि उस समय में अपनी दिशा स्पष्ट नहीं कर पाया : 
था; यह भी नहीं कह सकता कि साधारणतः मुझे धर्म-चर्चामें रस था; 
फिर भी रायचन्दभाईकी धर्म-चर्चा मैं रुचिपूर्वक सुनता था। उसके वाद 
में अनेक धर्माचायोंके सम्पर्कमें आया हूं। मने हरएक घर्मके आचार्योसे 
मिलनेका प्रयत्न किया है। पर मुझ पर जो छाप रायचन्दभाईने डाली, 
वैसी दूसरा कोई न डाल सका। उनके बहुतेरे वचन मेरे हृदयमें सीधे 
उतर जाते थे। मैं उनकी बृद्धिका सम्मान करता था। उनकी प्रामाणिकताके 
लिए भी मेरे मनमें उतना ही आदर था। इसलिए में जानता था कि 
वे मुझे जान-बूझकर गलत रास्ते नहीं ले जायेंगे, और जो उनके मनमें | 
होगा वही कहेंगे। इस कारण अपने आध्यात्मिक संकटके समयमें में उनका | 
आश्रय लिया करता था। 


रायचन्दभाईके प्रति इतना आदर रखते हुए भी उन्हें में अपने धर्मगुरुके 
रूपमें हृदयमें स्थान न दे सका। मेरी वह खोज तो आज भी चल रही है। | 
हिन्दु धर्ममें गुरुपदको जो महत्त्व प्राप्त है, उसमें में विश्वास रखता | 
हूं। गुरु विन ज्ञान न होय, इस वचनमें बहुत-कुछ सच्चाई है। अक्षर- 
ज्ञान देनेवाळे अपुर्ण शिक्षकसे काम चलाया जा सकता है, पर आत्म-दशंन 
करानेवाले अपूर्ण शिक्षकसे तो चलाया ही नहीं जा सकता। गुरुपद सम्पूर्ण 
ज्ञानीको ही दिया जा सकता है। गुरुकी खोजमें ही सफलता निहित है, 
क्योंकि शिष्यकी योग्यताके अनुसार ही गुरु मिलता है। इसका अर्थं यह है | 
कि योग्यताःप्राप्तिके लिए प्रत्येक साधकको सम्पूर्ण प्रयत्न करनेका अधिकार . 
है, और इस प्रयत्नका फल ईषवराधीन है। । 


तात्पर्यं यह कि यद्यपि मे रायचन्दभाईको अपने हृदयका स्वामी नहीं | 
बना सका, तो भी मुझे समय-समय पर उनका सहारा किस प्रकार मिला | 
“है, इसे हम आगे देखेंगे! यहां तो इतना कहना काफी होगा कि मेरे 
, जीवन पर गहरा प्रभाव डाळनेवाले आधुनिक मनुष्य तीन हैं: रायचन्दभाईन 
अपने सजीव सम्पकंसे, टॉल्स्टॉयने ' वैकुण्ठ तेरे हृदयमें है” नामक अपनी 
- पुस्तकसे और रस्किनने 'अन्टु दिस लास्ट - सर्वोदय --- नामक पुस्तकसे 
` मुझे चकित कर दिया। पर इन प्रसंगोंकी चर्चा आगे यथास्थान होगी। 

२. संसार-प्रदेश 


वड़े भाईने मुझ पर बड़ी-बड़ी आशायें बांध रखी थीं। उनको पसेका, 
कीतिका और पदका लोभ बहुत था। उनका दिल वादशाही था। उदारता 
उन्हें फिजूलखर्चीकी हद तक ले जाती थी। इस कारण और अपने भोले 
स्वभावके कारण उन्हें मित्रता करनेमें देर न रूगती थी। इस मित्र-मण्डलीकी 
मददसे वे मेरे लिए मुकदमे लानेवाले थे। उन्होंने यह भी मान लिया था 
कि में खूब कमाऊंगा, इसलिए घरखचं बढ़ा रखा था। मेरे लिए वकालतका 
क्षेत्र तैयार करनेमें भी उन्होंने कोई कसर नहीं रखी थी। 

जातिका झगड़ा मौजूद ही था। उसमें दो तड़ें पड़ गयी थीं। एक 
पक्षने मुझे तुरन्त जातिमें ले लिया। दूसरा पक्ष न लेने पर डटा रहा। जातिमें 
लेनेवाले पक्षको संतुष्ट करनेके लिए राजकोट ले जानेसे पहले भाई मुझे 
नासिक ले गये। वहां गंगा-स्नान कराया और राजकोट पहुंचने पर जाति- 
भोज दिया। 

मुझे इस काममें कोई रुचि न थी। बड़े भाईके मनमें मेरे लिए 
अगाध प्रेम था। मैं मानता हूं कि उनके प्रति मेरी भक्ति भी वैसी ही 
थी । इसलिए उनकी इच्छाको आदेश मानकर में यंत्रकी भांति बिना समझे 
उनकी इच्छाका अनुसंरण करता रहा। जातिका प्रश्‍न इससे हल हो गया। 

जातिकी जिस तड़से मैं बहिष्कृत रहा, उसमें प्रवेश करनेका प्रयत्न 
मैंने कभी नहीं किया, न मैने जातिके किसी मुखियाके प्रति मनमें कोई 
रोष रखा। उनमें मुझे तिरस्कारसे देखनेवाले लोग भी थे। उनके साथ 
मैं नम्रताका वरताव करता था। जातिके बहिष्कार-सम्वन्धी कानूनका में 
सम्पूर्ण आदर करता था। अपने सास-ससुरके घर अथवा अपनी बहनके घर 
मैं पानी तक न पीता था। वे छिपे तौर पर पिलानेको तैयार भी होते, 
पर जो काम खुले तौरसे न किया जा सके, उसे छिपकर करनेके लिए मेरा 
मन ही तैयार न होता था। 

मेरे इस व्यवहारका परिणाम यह हुआ कि जातिकी ओरसे मुझे 
कभी कोई कष्ट नहीं दिया गया। यही नहीं, बल्कि आज तक 
मैं जातिके एक विभागमे विधिवत्‌ बहिष्कृत माना जाता हूं, फिर भी 
उनकी ओरसे मैंने सम्मान और उदारताका ही अनुभव किया है। 
उन्होंने मेरे. कार्यमें मुझे मदद भी दी है, और मुझसे यह आशा तक नहीं 
रखी कि जातिके लिए में कुछ-न-कुछ करूं। में मानता हूं कि यह मधुर 

फल मेरे अप्रतिकारका ही परिणाम है। यदि मैंने जातिमें सम्मिलित होनेकी . 
खटपट की होती, अविक तड़ें पैदा करनेका प्रयत्न किया होता, जातिवालोंको 
छेड़ा-चिढ़ाया होता, तो वे अवश्य मेरा विरोध करते, और में विलायतसे 
लौटते ही उदासीन और अलिप्त रहनेके स्थान पर खटपटके फन्देमें फंस 
जाता और केवल मिथ्यात्वका पोषण करनेवाला बर्न जाता। 


पत्तीके साथ मेरा सम्बन्ध अव भी जैसा मैं चाहता था वैसा वना 
नहीं था। विलायत जाकर भी में अपने ईर्ष्यालु स्वभावको छोड़ नहीं पाया 
था। हर वातमें मेरा छिद्रान्वेषण और मेरा संशय वसा ही वना रहा। 
इससे में अपनी मनोकामनाये पूरी न कर सका। पत्नीको अक्षरज्ञान तो 
होना ही चाहिये । मैंने सोचा था कि यह काम में स्वयं करूंगा, पर मेरी 
विषयासक्तिने मुझे यह काम करने ही न दिया, और अपनी इस कमजोरीका 
गुस्सा मैने पत्नी पर उतारा। एक समय तो ऐसा भी आया जब मैने उसे 
उसके मायके ही भेज दिया और अतिशय कष्ट देनेके बाद ही फिरसे अपने 
साथ रखना स्वीकार किया। वादमें मेने अनुभवः किया कि इसमें मेरी 
'नादानीके सिवा और कुछ नहीं था। 


बच्चोंकी शिक्षाके विषयमें भी में सुधार करना चाहता था। वड़े 
भाईके वालक थे और में भी एक लड़का छोड़ गया था, जो अव चार 
सालका हो रहा था। म॑ने सोचा था कि इन वालकोसे कसरत कराऊंगा, 
इन्हें मजबूत वनाऊंगा और इन्हें अपने सहवासमें रखूंगा। इसमें भाईकी 
सहानुभूति थी । इसमें में थोड़ी-बहुत सफलता प्राप्त कर सका था। वच्चोंका 
साथ मुझे बहुत रुचा और उनसे हंसी-मजाक करनेकी मेरी आदत अब तक 
बनी हुई है। तभीसे मेरा यह विचार वना है कि में बच्चोंके शिक्षकका 
काम अच्छी तरह कर सकता हूं। 


खाने-पीनेमें भी सुधार करनेकी .आवश्यकता स्पष्ट थी। घरमें चाय- 
कॉफीको जगह मिल चुकी थी। बड़े भाईने .सोचा कि मेरे विळायतसे 
घर लौटनेके पहले घरमे विलायतकी कुछ हवा तो दाखिल हो ही जानी 
चाहिये । इसलिए चीनी मिट्टीके बरतन, चाय आदि जो चीजें पहले घरसें 
केवल दवाके खूपमें और ' सम्य ' मेहमानोंके लिए काम आती थीं, वे अब 
सवके लिए बरती जाने छगीं। ऐसे वातावरणमें मैं अपने “सुघार' लेकर 
पहुंचा। ओटमील पॉरिज (जईकी लपसीः) को घरमें जगह मिली, चाय- 


 कॉफीके बदले कोको शुरू हुआ। पर यह परिवर्तन तो नाममात्रको ही [ 
था, चाय-कॉफीके pn 'कोको और वढ़ गया। बूट-मोजे घरमें घुस ही चुके | 
' थे। मैंने कोट-पतलूनसे घरको पुनीत किया ! Rs 

इस तरह खचें बढ़ा । नवीनतायें बढ़ीं । घर पर सफेद हाथी वंध 
गया। पर यह खच लाया कहांसे जाय? राजकोटमें तुरन्त धन्धा शुरू करता 
हु, तो हंसी होती है। मेरे पास ज्ञान तो इतना भी न था कि राजकोटमें 
पास हुए वकीलके मुकावलेमे खड़ा हो सक्‌, तिस पर फीस उससे दस गुनी 
छेनेका दावा! कौन मूर्ख मुवक्किल मुझे काम देता? अथवा ऐसा कोई 
मूख मित्र भी जाय, तो क्या में अपने अज्ञानमें धृष्टता और विश्वासघातकी 
वृद्धि करके अपने ऊपर संसारका ऋण और बढ़ा लूं? 

ता मित्रोंकी सलाह यह रही कि मुझे कुछ समयके लिए बम्बई जाकर 
टंकी वकाळतका अनुभव प्राप्त करना और हिन्दुस्तानके कानूनका 
अध्ययन करना चाहिये, और कोई मुकदमा मिल सके तो उसके लिए 
कोशिश करनी चाहिये। मैं वम्वईके लिए रवाना हुआ। 

वहां घर बसाया । रसोइया रखा । रसोइया मेरे जैसा ही था। | 
ब्राह्मण, था । मैने उसे नौकरकी तरह कभी रखा ही नहीं । यह ब्राह्मण 
नहाता था, पर धोता नहीं था। उसकी धोती मेली, जनेऊ मैला । शास्त्रके 
अम्याससे उसे कोई सरोकार नहीं । लेकिन अधिक अच्छा रसोइया 
कहांसे लाता ?. 

“ क्यों रविशंकर ( उसका नाम रविशंकर था), तुम रसोई बनाना 
तो जानते नहीं, पर सन्ध्या आदिका क्या हाल है?” 

“ क्या बताऊं भाईसाहव, हल मेरा सन्व्या-तर्पण है और कुदाल खट- 
करम है। अपने राम तो ऐसे ह वाम्हन हैं। कोई आप जसा निबाह ले 
तो निभ जायें, नहीं तो आखिर खेती तो अपनी है ही।” 

मै समझ गया । मुझे रविशंकरका शिक्षक बनना होगा। समय मेरे पास 
बहुत था। आधी रसोई रविशंकर बनाता और आधी में । मेने विलायतकी 
अन्नाहारवाली खुराकके प्रयोग यहां शुरू कियं। एक स्टोव खरीदा । में स्वयं 
तो पंक्ति-मेदको मानता ही न था। रविशंकरको भी उसका आग्रह न था, 
इसलिए .हमारी पटरी ठीक जम गयी । शर्ते या मुसीबत, जो कहो, सो 
यह थी कि रविशंकरने मैलसे नाता तोड़ने और रसोई साफ रखनेकी 
सौगन्ध ले रखी थी! 

लेकिन मैं चार-पांच महीनेसे अधिक बम्बईमें रह ही न सकता था; 
क्योंकि खर्च बढ़ता जाता था और BE छ भी न थी। इस तरह मैने 
संसारमें प्रवेश किया । बारिस्टरी मुझे : लगी । आडस्वर अधिक, 
कुशलता कम। जवावदारीका खयाल मुझे दबोच रहा था। 

३. पहला सुकदसा 


> अम्बईमें एक ओर मेरी कानूनकी पढ़ाई शुरू हुई, दूसरी ओर मेरे 


आहारके प्रयोग चले, और उनमें वीरचन्द गांधी मेरे साथ हो गयं। तीसरी 
तरफ भाईने मेरे लिए मुकदमे खोजनेकी कोशिश शुरू की। ; 
कानूनकी पढ़ाईका काम धीमी चालसे चला। जाव्ता दीवानी (सिविल 
प्रोसीजर कोड) किसी भी तरह गले न उतरता था। एविडेन्स एक्ट (कानून 
शहादत) की पढ़ाई ठीक चली। वीरचन्द गांधी सॉलिसिटर वननेकी तैयारी 
कर रहे थे । इसलिए वे वकीलोंके वारेमें बहुत-कुछ कहते रहते थे। 
“ फीरोजशाह मेहताकी होसियारीका कारण उनका अगाध कानूनी ज्ञान है। 
एविडेन्स एक्ट ' (कानून शहादत) तो उनको जबानी याद है । धारा 
३२ के हरएक मुकदमेकी उन्हें जानकारी है। वदरुद्दीन तैयवजीकी होशियारी 
एसी है कि न्यायाधीश भी उनके सामने चौंधिया जाते हैं। वहस करनेकी 
उनकी शक्ति अद्भुत है। ” 
इधर में इन महारथियोंकी वाते सुनता और उधर मेरी घबराहट 
बढ़ जाती। 
वे कहते, “ पांच-सात साल तक वारिस्टरंका अदाळतमें जूतियां तोड़ते 
रहना आशचयंजनक नहीं माना जाता । इसीलिए मैने सॉलिसिटर बननेका 
निश्‍चय किया है । कोई तीन साळके वाद भी तुम अपना खर्च चलाने 
लायक कमा लो, तो कहना होगा कि तुमने खूब प्रगति कर ली।” 
. हर महीने खर्च बढ़ता जाता था। बाहर बारिस्टरकी तख्ती लटकाये ` 
रहना और घरमें वारिस्टरी करनेकी तैयारी करना! मेरा मन इन दोके 
बीच कोई मेळ नहीं बेठा पाता था । इसलिए कानूनकी मेरी पढ़ाई व्यग्र 
-चित्तसे होती थी । शहादतके कानूनमें कुछ रुचि पैदा होनेकी बात ऊपर 
कह चुका हूं। मेइनका हिन्दू लॉ” मेने वहुत रुचिपूर्वेक पढ़ा, पर मुकदमा 
लड़नेकी हिम्मत न आयी। अपना दुःख किसे सुनाऊ?. मेरी दशा ससुराल 
-गयी हुई नई बहुकी-सी हो गयी ! 
इतनेमें मुझे ममीबाईका मुकदमा मिला । स्मॉल कॉज कोट (छोटी 
अदालत ) में जाना था। मुझसे कहा गया, “ दलालको कमीशन देना पड़ेगा ! ” 
“मैंने साफ इनकार कर दिया। 
“पर फौजदारी अदालतके सुप्रसिद्ध वकील श्री . . . , जो हर महीने 


` .तीन चार हजार कमाते हूँ, भी कमीशन तो देते हँ। 

_ “मुझे कौन उनकी वरावरी करनी है? मुझको तो हर महीने ३०० 
रुपये मिलू जायें तो काफी है। पिताजीको कौन इससे अधिक मिलते थे? ” 
“पर वह जमाना रद गया। वम्बईका खच वडा है। तुम्हें व्यवहारकी 
दुष्टिसे भी सोचना चाहिये । ” 
में टस-से-मस न हुआ। कमीशन मैंने नहीं ही दिया। फिर भी ममी- 
वाईका मुकदमा तो मिला। मुकदमा आसान था। मुझे ब्रीफके (मेहनतानेके) 
रु० ३० मिले। मुकदमा एक दिनसे ज्यादा चळनेवाला “न था। 


मैंने पहली वार स्मॉल कॉज कोटेमे प्रवेश किया । मै प्रतिवादीकी 
तरफसे था, इसलिए मुझे जिरह करनी थी । में खड़ा तो हुआ, पर पेर 
कांपने लगे । सिर चकराने लगा । मुझे ऐसा लगा, मानो अदालत घूम रही है। 
सवाल कुछ सूझते ही न थे। जज हंसा होगा। वकीलोंको तो मजा आया 
ही होगा। पर मेरी आंखोंके सामने तो अंधेरा था--में देखता क्या ? 


मैं बैठ गया। दलालसे कहा, “मुझसे यह मुकदमा नहीं चल सकेगा। 
आप पटेलको सौंपिये। मुझे दी हुई फीस वापस ले लीजिये।” 

पटेलको उसी दिनके ५१ रुपये देकर वकील किया गया। उनके लिए 
तो वह एक वच्चोंका खेल था। 


मैं भागा। मुझे याद नहीं कि मुवक्किल जीता या हारा। में शरमाया। 
मैंने निचय किया कि जब तक पूरी हिम्मत न आ जाय, कोई मुकदमा 
न लूंगा; और फिर दक्षिण अफ्रीका जाने तक कभी अदाळतमें गया ही नहीं। 
इस निश्चयमें कोई शक्ति न थी। ऐसा कौन बेकार बैठा था, जो हारनेके 
लिए अपना मुकदमा मुझे देता? इसलिए में निश्चय न करता तो भी 
कोई मुझे अदालतमें जानेकी तकलीफ देनेवाला न था! 


पर वम्बईमें मुझे अभी एक और मुकदमा मिलनेवाला था । इस 
मुकदमेमें अर्जी-दावा तैयार करना था । एक गरीब मुसलमानकी जमीन 
पोरबन्दरमें जब्त हुई थी । मेरे पिताजीका नाम जानकर वह उनके वारि- 
सटर लड़केके पास आया था। मुझे उसका मामला रचर लगा। पर मैंने 
अर्जी-दावा तैयार कर देना कबूल कर लिया। छपाईंका खर्च मुवक्किलको 
देना था। मैने अर्जी-दावा तैयार कर छलिया । मित्रोंको दिखाया। उन्होंने पास 
कर दिया, और मुझे कुछकुछ विश्वास हुआ कि में अर्जी-दावे लिखने लायक 
तो जरूर वन सकूंगा - असलमें में इस लायक था भी। 

मेरा काम बढ़ता गया । मुफ्तमें अजियां लिखनेका धंधा करता तो अजियां 
लिखनेका काम तो मिलता, पर उससे दाल-रोटीकी व्यवस्था केसे होती ? 

मैने सोचा कि मैं शिक्षकका काम तो अवश्य ही कर सकता हूं। मैने 
अंग्रेजीका अभ्यास काफी किया था । अतएव मैंने सोचा कि यदि किसी 
हाईस्कूलमें मैट्रिककी कक्षामें अंग्रेजी सिखानेका काम मिळू जाय तो कर 
ल्‌ । खर्चका गड्ढा कुछ तो भरे! 

मैंने अखबारोंमें विज्ञापन पढ़ा: “आवश्यकता है, अंग्रेजी शिक्षककी; 
प्रतिदिन एक घंटेके लिए। वेतन रु० ७५।” यह एक प्रसिद्ध हाईस्कूलका 
विज्ञापन था । मैंने प्रार्थना-पत्र भजा । मुझे प्रत्यक्ष मिलनेकी आज्ञा हुई। 
में बड़ी उमंगोके साथ मिलने गया। पर जब आचार्यको पता चला कि मँ 
बी० ए० नहीं हूं, तो उन्होंने मुझे खेदपुवेक विदा कर दिया। 

“पर मैने लन्दनकी मैट्रिक्युलेशन परीक्षा पास की है । लेटिन मेरी 
दूसरी भाषा थी।” मेने कहा। 

“सो ठीक है, पर हमें तो ग्रेज्यूएटकी ही आवश्यकता है।” 

में लाचार हो गया। मेरी हिम्मट छूट गयी। बड़े भाई भी चिन्तित 
हुए । दोनोंने सोचा कि बम्बईमे अधिक समय विताना निरर्थक है। 
मुझे राजकीटमें ही जमना चाहिये। भाई स्वयं छोटे वकील थे। मुझे अर्जी- 
दावे लिखनेका कुछ-न-कुछ काम तो दे ही सकते थे। फिर राजकोटमें तो 
घरका खर्च चलता ही था। इसलिए बम्बईका खर्च कम कर डालनेसे वड़ी 
बचत हो जाती । मुझे यह सुझाव जंचा । यों कुल लगभग छह गहीने 
रहकर बम्बईका घर मेने समेट लिया। 


जब तक बम्बईमें रहा, में रोज हाईकोर्ट जाता था । पर मँ यह 
नहीं कह सकता कि वहां मेने कुछ सीखा। सीखने लायक समझ ही मुझमें न 
थी । कभी-कभी तो मुकदमा समझमें न आता और उसकी कारंवाईमें रुचि न 
रहती, तो वैठा-बैठा झपकियां भी लेता रहता। यों झपकियां लेनेवाले दूसरे 
साथी भी मिल जाते थे। इससे मेरी शरमका वोझ हलका हो जाता था। 
आखिर में यह समझने लगा कि हाईकोटमें बैठकर ऊंघना फैशनके खिलाफ 
नहीं है। फिर तो शरमकी कोई वजह ही न रह गयी। 
यदि इस युग्मे भी मेरे समान कोई वेकार वारिस्टर वम्बईमें हों, 
तो उनके लिए अपना एक छोटा-सा अनुभव यहां में लिख देता हूं। 
घर गिरगांवमें होते हुए भी में शायद ही कभी गाड़ीभाड़ेका खर्च 
करता था। ट्राममे भी क्वचित्‌ ही बैठता था। अकसर गिरगांवसे हाईकोर्ट 
तक प्रतिदिन पेदल ही जाता था । इसमें पुरे ४५ मिनट लगते थे, और 
वापसीमें तो विना चूके पेदल ही घर आता था। दितमें घप लगती थी, पर 
उसे सहन करनेकी आदत डाल ली थी। इस तरह मैने काफी पैसे बचाये। 

बम्बईमें मेरे साथी वीमार पड़ते थे, पर मुझे याद नहीं है कि मैं एक 
दिन भी वीमार पड़ा होऊ । जब मैं कमाने लगा तब भी इस तरह पैदल 
ही दफ्तर जानेकी आदत मैंने आखिर तक कायम रखी । इसका लाभ मैं 
आज तक उठा रहा हूं। 


४. पहला आघात 


वम्बईसे निराश होकर मैं राजकोट पहुंचा। वहां अलग दफ्तर खोला। 
गाड़ी कुछ चली । अजियां लिखनेका काम मिलने लगा, और हर महीने 
औसत २० ३०० की आमदनी होने लगी। अर्जी-दावे रिखनेका यह काम मुझे 
मेरी होशियारीके कारण नहीं मिलने लगा था, कारण था वसीला । बड़े 
भाईके साथ काम करनेवाले वकीलकी वकालत जमी हुई थी । उनके पास 
जो बहुत महत्त्वके अर्जी-दावे आते अथवा जिन्हें वे महत्त्वका मानते, उनका 
काम तो बड़े वारिस्टरके पास ही जाता था । उनके गरीब मुवक्किलोंके 
अर्जी-दावे लिखनेका काम मुझे मिलता था। 

वम्वईमें कमीशन नहीं देनेकी मेरी जो टेक थी, मानना होगा कि 
वह यहां कायम न रही। मुझे दोनों स्थितियोंका भेद समझाया गया था। 
वह यों था: वम्वईमें सिर्फ दलालको पैसे देनेकी वात थी; यहां वकीलको 
देने हूँ । मुझसे कहा गया था कि बम्बईकी तरह यहां भी सब वारिस्टर 
विना अपवादके अमुक प्रतिशत कमीशन देते हैं। अपने भाईकी इस दलीलका 
कोई जवाब मेरे पास न था: “तुम देखते हो कि मैं दूसरे वकीळका साझे- 
दार हूं। हमारे पास आनेवाले मुकदमोंमें से जो तुम्हें देने लायक अ हैं, " 
चे तुम्हें देनेकी मेरी वृत्ति तो रहती ही है। पर यदि तुम मेरे मेहनतानेका 
हिस्सा मेरे साझीको न दो, तो मेरी स्थिति कितनी विषम हो जाय? हम 
साथ रहते हैं, इसलिए तुम्हारे मेहनतानका लाभ मुझे तो मिल ही जाता 
है। पर मेरे साझीका क्या हो? अगर वही मुकदमा वे किसी इसरेको दें, तो 
उसके मेहनतानेमें उन्हें जरूर हिस्सा मिलेगा। ' में इस दळीळके भुळावेमें आ 
गया, और मैने अनुभव किया कि अगर मुझे बारिस्टरी करनी है, तो ऐसे 
मामलोंमें कमीशन न देनेका आग्रह मुझे नहीं रखना चाहिये। में ढीला पड़ा। 
मैंने अपने मनको मना लिया, अथवा स्पष्ट शब्दोंमें कहूं तो घोखा दिया। पर 
इसके सिवा दूसरे किसी भी मामळेमें कमीशन देनेकी वात मुझे याद नहीं है। 

यद्यपि मेरा आथिक व्यवहार चल निकला, पर इन्हीं दिनों मुझे अपने 
जीवनका पहला आघात पहुंचा । अंग्रेज अधिकारी केसे होते हैँ, इसे मैं 
कानोंसे तो सुनता था, पर आंखोंसे देखनेका मौका मुझे अब मिला। 

पोरबन्दरके भूतपूर्व राणा साहबकों गद्दी मिलनेसे पहले मेरे भाई 
उनके मंत्री और सलाहकार थे। उन पर इस आशयका आरोप लगाया गया 
था कि उन दिनों उन्होंने राणा साहबको गलत सलाह दी थी। उस समयके 
पोलिटिकल एजेण्टके पास यह शिकायत पहुंची थी, और मेरे भाईके वारेमें 
उनका खयाल खराव हो गया था । इस अधिकारीसे मैं विछायतमें मिला 
था। कह सकता हूं कि वहां उन्होंने मुझसे अच्छी दोस्ती कर ली थी। 
भाईने सोचा कि इस परिचयका लाभ उठाकर मुझे पोलिटिकल एजेण्टसे 
दो शब्द कहने चाहिये और उन पर जो खराव असर पड़ा है, उसे मिटानेकी 
कोशिश करनी चाहिये। मुझे यह वात बिलकुल अच्छी न छगी। मैंने सोचा : 
मुझको विलायतके न-कुछ-से परिचयका लाभ नहीं उठाना चाहिये । अगर 
मेरे भाईने कोई बुरा काम किया है, तो सिफारिशसे क्या होगा? अगर 
नहीं किया है, तो वे विधिवत्‌ प्रार्थना-पत्र भेजें अथवा अपनी निर्दोषता पर 
विश्वास रखकर निर्भय रहें। यह दलील भाईके गले न उतरी। उन्होंने कहा, 
“ तुम काठियावाड़को नहीं जानते। दुनियादारी अभी तुम्हें सीलनी है। यहां 
तो वसीलेसे सारे काम चलते हैं । तुम्हारे समान भाई अपने परिचित 
अघिकारीसे सिफारिशके दो शब्द कहनेका मौका आने पर दूर हट जाय, 
तो यह उचित नहीं कहा जायगा। ” 

में भाईकी इच्छाको टाल नहीं सका । अपनी मर्जीके खिलाफ मेँ 
गया । अफसरके पास जानेका मुझे कोई अधिकार न था । मुझे इसका 
खयाल था कि जानेमें मेरा स्वाभिमान नष्ट होगा । फिर भी मैने उससे 
मिलनेका समय मांगा । मुझे समय मिला और मैं मिलने गया । पुराने 
* परिचयका स्मरण कराया, पर मैने तुरन्त ही देखा कि विलायत और 
काठियावाड़में फर्क है । अपनी कुर्सी पर. बैठे हुए अफसर और छुट्टी पर 
गये हुए अफसरमें भी फक होता है। अधिकारीने परिचयकी बात मान ली, 
पर इसके साथ ही वह अधिक अकड़ गया । मैने उसकी अकड़में देखा 
और आंखोंमें पढ़ा, मानो वे कह रही हों कि ' उस परिचयका लाभ उठानेके 
लिए तो तुम नहीं आये हो न? ” यह समझते हुए भी मैंने अपनी बात 
शुरू की । साहब अधीर हो गये । बोले, “तुम्हारे भाई प्रपंची हैं । मैं 
तुमसे ज्यादा बातें सुनना नहीं चाहता। मुझे समय नहीं है। तुम्हारे भाईको 
कुछ कहना हो तो वे विधिवत्‌ प्रार्थना-पत्र दें। ” यह उत्तर पर्याप्त था, यथार्थ 
था। पर गरज तो बावली होती है न? में अपनी वात कहें जा रहा था। 
साहब उठे, “अब तुम्हें जाना चाहिये ।” 

मैने कहा, “पर मेरी बात तो पूरी सुन लीजिये।” 

साहव खब चिढ़ गये। वोले, “ चपरासी, इसे दरवाजा दिखाओ । ” 


CC-0.Panini Kanya Maha Vidyalaya Collection. 


Digitized by Arya 5 पेक? अर्धति C i i 
g y Arya नहु? hennai and eGangotri ८५ 


“हजूर” कहता हुआ चपरासी दौड़ा. आया । में तो अब भी कुछ 
वड़बड़ा ही रहा था । चपरासीने मुझे हाथसे धक्का देकर दरवाजेके बाहर 
कर दिया। 

साहव गये। चपरासी गया। मँ चला, अकुलाया, खीझा। मैंने तुरन्त 
एक पत्र घसीटा : “आपने मेरा अपमान किया है। चपरासीके जरिये मुझ 
पर हमला किया है। आप माफी नहीं मांगेंगे, तो मै आप पर मानहानिका 
विधिवत्‌ दावा करूंगा।” मैंने यह चिट्ठी भेजी। थोड़ी ही देरमें, साहवका 
सवार जवाब दे गया। उसका सार यह था: 

“ तुमने मेरे साथ असभ्यताका व्यवहार किया। जानेके लिए कहने पर 
भी तुम नहीं गये, इससे मैने जरूर अपने चपरासीको तुम्हें दरवाजा 
दिखानेके लिए कहा । चपरासीके कहने पर भी तुम दफ्तरसे बाहर नहीं 
गये, तब उसने तुम्हें दफ्तरसे बाहर कर देनेके लिए आवश्यक बलका उपयोग 
किया। तुम्हें जो करना हो-सो करनेके लिए तुम स्वतन्त्र हो।” 

यह जवाब जेवमें डालकर मैं मुंह छटकाये घर लौटा। भाईको सारा 
हाल सुनाया। वे दुःखी हुए। पर वे मुझे क्या तसल्ली देते? मैंने वकील मित्रोंसे 
चर्चा की। मैं कौन दावा दायर करना जानता था? उन दिनों सर फीरोज- 
शाह मेहता. अपने किसी मुकदमेके सिलसिलेमें राजकोट आये हुए थे। मेरे 
जैसा नया बारिस्टर उनसे कंसे मिल सकता था? पर उन्हें बुलानेवाले 
'वकीलके द्वारा पत्र भेजकर मैने उनकी सलाह पुछवायी। उनका उत्तर थी: 
“ गांधीसे कहिये, ऐसे अनुभव तो सब वकील-बारिस्टरांको हुए होंगे । तुम अभी 
नये ही हो। विलायतकी खुमारी अभी तुम पर सवार है। तुम अंग्रेज अधिका- 
रियोंको पहचानते नहीं हो। अगर तुम्हें सुखसे रहना हो और दो पैसे कमाने 
हों, तो मिली हुई चिट्ठी फाइ डालो, और जो अपमान हुआ है उसे पी 
जाओ। मामला चलळानेसे तुम्हें एक पाईका भी लाभ न होगा। उलटे, तुम 
बरबाद हो जाओगे। तुम्हें अभी जीवनका अनुभव प्राप्त करना है।' 

मुझे यह सिंखावन जहरकी तरह कड़वी गी, पर उस कडवी घूंटको 
पी जानेके सिवा और कोई उपाय न था। में अपमानको भूल तो न सका, 
प्र मैंने उसका सदुपयोग किया। मैंने नियम बना लिया: “मैं फिर कभी 
अपनेको ऐसी स्थितिमें नहीं पड़ने दूंगा, इस तरह किंसीकी सिफारिश न 
करूंगा । ” इस नियमका मैने कभी उल्लंघन नहीं किया। इस आघातने मेरे 
जीवनकी दिशा बदल दी। 

७५. दक्षिण अफ्रोकाकी तयारी 


मेरा उक्त अधिकारीके यहां जाना अवश्य दोषयुक्त था। पर अधि- 
कारीकी अधीरता, उसके रोष और उद्धतताके सामने मेरा दोष छोटा हो 
गया। दोषका दण्ड चपरासीका धक्का न था। में उसके पास पांच मिनट भी न 
बठा होऊंगा। उसे तो मेरा बोलना ही असह्य मालूम हुआ। वह मुझसे विवेक- 
पूवक जानेको कह सकता था, पर उसके अधिकारके मदकी कोई सीमा न 
थी। वादमे मुझे पता चछा कि इस अधिकारीके पास धीरज नामकी कोई 
चीज थी ही नहीं । अपने यहां आनेवालेका अपमान करना उसके लिए 
साधारण बात थी । मर्जीके खिलाफ कोई वात मुंहसे निकलते ही साहवका 
मिजाज विगड़ जाता था। 


मेरा ज्यादातर काम तो उसीकी अदाछतमें रहता था । खुशामद में 
कर ही नहीं सकता था । में इस अधिकारीको अनुचित रीतिसे रिझाना 
नहीं चाहता था । उसे नालिशकी धमकी देकर में नालिश न करूं और 
उसे कुछ भी न लिखूं, यह भी मुझे अच्छा न लगा। 

इस बीच मुझे काठियावाड़के रियासती षड्यंत्रोंका भी कुछ अनुभव 
हुआ। काठियावाड़ अनेक छोटे-छोटे राज्योंका प्रदेश है। यहां मुत्सहियोंका बड़ा 
समाज होना स्वाभाविक ही था। राज्योंके वीच सूक्ष्म षड्यंत्र चलते, पदोंकी 
प्राप्तिके लिए साजिशें होतीं, राजा कच्चे कानका और परवश रहता। साहवोंके 
अर्देखियों तककी खुशामद की जाती। सरिश्तेदार तो साहबसे भी सवाया होता; 
क्योंकि वही तो साहबकी आंख, कान और दुभाषियेका काम करता था। 
सरिइतेदारकी इच्छा ही कानून थी । सरिसतेदारको आमदनी साहबकी आमदनीसे 


ज्यादा मानी जाती थी। संभव है, इसमें अतिशयोक्ति हो, पर सरिरतेदारके . 


अल्प वेतनकी तुळनामें उसका खर्च अवश्य ही अधिक होता था। 

यह वातावरण मुझे: विष-सा प्रतीत हुआ। में अपनी स्वतंत्रताकी रक्षा 
कैसे कर सकंगा, इसकी चिन्ता बराबर बनी रहती । में उदासीन हो गया। 
भाईने मेरी उदासीनता देखी । एक विचार यह आया कि कहीं नौकरी 

कर छं तो में इन खटपटोंसे मुक्त रह सकता हूं। पर बिना खटपटके 

दीवानका या न्यायाधीशका पद केसे मिल सकता था? 

वकालत करनेमें साहवके साथका झगड़ा वाधक वनता था। 

पोरबन्दरमें एडमिनिस्ट्रेशन -- नावालिगी शासन--था । वहां राणा 
साहबके लिए कुछ सत्ता प्राप्त करनेका प्रयत्न करना था। मेर लोगोंसे लगान 


८६ 

उचितसे अधिक वसूल किया जाता था। इसके सिलसिलेमें भी मुझे वहांके 
एडमिनिस्ट्रेटरसे मिलना था। मैंने देखा कि एडमिनिस्ट्रेटर यद्यपि हिन्दुस्तानी 
हैं, तथापि उनका रोब-दाब तो साहबसे भी अधिक है । वे होशियार थे, 
पर उनकी होशियारीका छाभ जनताको अधिक मिला हो, यह में देख न 
सका। राणा साहवको थोड़ी सत्ता मिली । कहना होगा कि मेर लोगोंको 
तो कुछ भी न मिला। उनके मामलेकी पूरी जांच हुई हो, ऐसा भी मैने 
अनुभव नहीं किया। 


इसलिए यहां भी मैं थोड़ा निराश ही हुआ। मैने अनुभव किया कि . 
न्याय नहीं मिला। न्याय पानेके लिए मेरे पास कोई साधन न था। बहुत 
करें, तो बड़े साहवके सामने अपील की जा सकती है। वे राय देंगे, हम 
इस मामलेमें दखल नहीं दे सकते। ” ऐसे फैसलोंके पीछे कोई कानून-कायदा 
हो, तो कुछ आशा भी की जा सके । पर यहां तो साहवकी मर्जी ही 
कानून है! 

में अकुलाया। 


इसी वीच भाईके पास पोरवन्दरकी एक मेमन फर्मका संदेशा आया: 
“दक्षिण अफ्रीकामें हमारा व्यापार है। हमारी फर्म बड़ी है। वहां हमारा 
एक बड़ा मुकदमा चल रहा है। चालीस हजार पौंडका दावा है। मामला 
बहुत लम्बे समयसे चल रहा हैं। हमारे पास अच्छे-से-अच्छे वकील-बारिस्टर 
हैँ । अगर आप अपने भाईको भेजें, तो वे हमारी मदद क्रें और उन्हें 
भी कुछ मदद मिल जाये। वे हमारा मामला हमारे वकीलको अच्छी तरह 
समझा सकेंगे । इसके सिवा, वे नया देश देखेंगे और कई नये छोगोंसे 
उनकी जान-पहचान होगी। ” 


भाईने मझसे चर्चा की । मैं इस सवका अर्थ समझ न सका । मेँ 


यह जान न सका कि मुझे सिर्फ वकीलको समझानेका ही काम करना पड़ेगा 


या अदालतमें भी जाना होगा। फिर भी में ललचाया। 


दादा अब्दुल्लाके साझी मरहूम सेठ अब्दुल करीम झवेरीसे भाईने 
मेरी मुलाकात करायी । सेठने कहा, “ आपको ज्यादा मेहनत नहीं करनी 
होगी। बड़े-बड़े साहबोंसे हमारी दोस्ती है। उनसे आपकी जान-पहचान होगी। 
आप हमारी दुकानमें भी मदद कर सकेंगे। हमारे यहां अग्रेजी पत्र-व्यवहार 
बहुत होता है। आप उसमें भी मदद कर सकेंगे। आप हमारे “बंगलेमें ही 
रहेंगे। इससे आप पर ख़चंका बिलकुल बोझ नहीं पड़ेगा। " 


मैंने पूछा, “आप मेरी सेवायें कितने समयके लिए चाहते हैं? आप 
मुझे वेतन क्या देंगे?” . | 

हमें एक सालसे अधिक आपकी जरूरत नहीं रहेगी। आपको पहले 
दर्जेका मार्गव्यय देंगे और निवास तथा भोजन-खचंके अलावा १०५ पण्ड देंगे। 
इसे वकालत नहीं कह सकते । यह नौकरी थी । पर मुझे तो जेसे 
भी वन हिन्दुस्तान छोड़ना था । नया देश देखनेको मिलेगा और अनुभव 
प्राप्त होगा, सो अलग। भाईको १०५ पौंड भेजंगा तो घरका खच चलानेमें 
कद मदद होगी । यह सोचकर मेने वेतनके वारेमें बिना कुछ शिक-झिक 
ही सेठ अब्दुल करीमका प्रस्ताव स्वीकार कर लिया, और में दक्षिण 
अफ्रीका जानेके लिए तैयार हो गया। 


६. नेटाल पहुंचा 


विलायत जाते समय वियोगके विचारसे जो दुःख हुआ था, वह दक्षिण 
अफ्रीका जाते समय न हुआ। माता तो चल ही वसी थीं। मैंने दुनियाका 
और यात्राका अनुभव प्राप्त किया था । राजकोट और वम्वईके वीच तो 
आना-जाना बना ही रहता था। इसलिए इस वार वियोग केवल पत्नीका 
ही. दुःखदायी था । विलायतसे आनेके बाद एक और वालककी प्राप्ति हुई 
थी। हमारे बीचके प्रेममें अभी विषय-भोगका प्रभाव तो था ही, फिर भी 
उसमें निमंलता आने लगी थी । मेरे विलायतसे लौटनके बाद हम दोनों 
बहुत कम साथ रह पाये थे । और, शिक्षककी तरह मेरी योग्यता जो,भी 
रही हो, परन्तु में पत्नीका शिक्षक बना था इसलिए और पत्नीमें जो कई 
सुधार मेने कराये थे उन्हें निवाहनेके लिए भी हम दोनों साथ रहनेकी 
आवश्यकता अनुभव करते थे। पर अफ्रीका मुझे अपची तरफ खींच रहा था। 
उसने वियोगको सह्य बना दिया। “एक सालके वाद तो हम फिर मिलेंगे 
ही न? ” पत्नीको यह कहकर और सान्त्वना देकर मैंने राजकोट छोड़ा, 
और में बम्बई पहुंचा। 

मुझ दादा अमब्दुल्लाके वम्वईवाले एजण्टके जरिये टिकट खरीदना था। 
पर स्टीमरमें कोई केबिन खाली न था । हालत यह थी कि अगर इस 
मौकेको चूक जाता तो मुझे एक महीने तक बम्बईकी हवा खानी पड़ती। 
एजेण्टने कहा, “ हमने कोशिश तो बहुत की, पर हमें टिकट नहीं मिल 
सका । आप डेकमें जाये तो जा सकते हैं। भोजनकी व्यवस्था सळनमें हो 
सकेगी । ” वह जमाना मेरे लिए पहले दर्जेकी यात्राका था। क्या बारिस्टर 
डेकका यात्री बन कर जाय? मेने डेकमें जानेसे इनकार कर दिया । मुझे 
एजेण्ट पर शक हुआ। में यह मान ने सका कि पहले दर्जेका टिकट मिल 

ही नहीं सकता । एजेण्टकी अनुमति लेकर मैने ही टिकट प्राप्त करनेका 
प्रयत्न किया । में स्टीमर पर पहुंचा । बड़ अघिकारीसे मिलां । पूछताछ 
करने पर उसने सरल भावसे उत्तर दिया: “ हमारे यहां इतनी भीड़ शायद 
ही कभी होती है। पर इस स्टीमरसे मोजाम्विकके गवर्नेर-जनरल जा रहे 
हैं, इससे सारी जगहे भर गयी हँ।” 

“ तो क्या आप मेरे लिए किसी तरह जगह निकार ही नहीं सकते? ” 


अफसरने मेरी तरफ देखा। फिर वह हंसा और बोला: “ एक उपाय 
है। मेरे केविनमें एक वर्थ खाली रहती है। उसमें हम यात्रीको नहीं लेते, 
पर आपको मैं वह जगह देनेके लिए तैयार हूं।” में खुश हुआ। अफंसरका 
आभार माना । सेठसे बात करके टिकट कटाया, और १८९३ के अप्रैल 
महीनेमें उमंगोंसे भरा मैं दक्षिण अफ्रीकामे अपना भाग्य आजमानेके लिए 
रवाना हो गया। 

पहला बन्दर लामू पड़ता था। वहां पहुंचनेमें करीब तेरह दिन लगे। 
रास्तेमें' कप्तानसे अच्छी मित्रता हो गयी । कप्तानको शतरंज खेलनेका शौक 
था, पर वह अभी नौसिखुआ ही था । उसे अपनेसे कमजोर खेलनेवाले 
साथीकी जरूरत थी । इसलिए उसने मुझे खेळनेके लिए न्योता । मेने 
शतरंजका खेल कभी देखा न था। उसके विषयमें सुना काफी था। खेलने- 
वाले कहते थे कि इस खेलमें वुद्धिका खासा उपयोग होता है । कप्तानने 
कहा कि वह खुद मुझे सिखायेगा । मैं उसे अच्छा शिष्य मिला, क्योंकि 
मुझमें घैयें था । में हारता ही रहता था। इससे कप्तानका सिंखानेका 
उत्साह बढ़ता जाता था । मुझे शतरंजका खेल पसन्द पड़ा, पर मेरा यह 
. शौक कभी जहाजके नीचे न उतरा। उसमें मेरी गति राजा-रानी आदिकी 
चाल जान लेनेसे अधिक न वढ़ सकी। 


लामू बन्दर आया । स्टीमर वहां तीन-चार घण्टे ठहरनेवाला था। 
मैं बन्दर देखने नीचे उतरा । कप्तान भी गया था । उसने मुझसे कहा, 
४ यहांका बन्दर दगाबाज है। तुम जल्दी लौट आना। ' 


गांव तो बिलकुल छोटा-सा था । वहांके डाकखानमें गया, तो हिन्दुः 
स्तानी नौकर दिखायी दिये । इससे मुझे खुशी हुई । मैंने उनसे बातचीत 
की । हन्शियोसे मिला । उनकी रहन-सहनमें रुचि पैदा हुई । इसमें थोड़ा 
समय चला गया। डेकके दूसरे भी कई यात्री थे। मैंने उनसे जान-पह्चान 
कर ली थी। वे रसोई बनाने और आरामसे भोजन करनेके लिए नीचे उतरे 
थे। मैं उनकी नावमें बैठा। बन्दरमें ज्वार काफी था। हमारी नावमें बोझ 
ज्यादा था । प्रवाहका जोर इतना अधिक था कि तावकी रस्सी स्टीमरको 

सीढ़ीके साथ किसी तरह वंध ही नहीं पाती थी। नाव सीढ़ीके पास पहुंचती 
और हट जाती। स्टीमर खुलनेकी पहली सीटी बजी। में घवराया। कप्तान 
ऊपरसे देख रहा था। उसने स्टीमरको पांच मिनटके लिए रुकवाया। स्टीमरके 
पास ही एक छोटीसी नाव थी। एक भित्रने उसे दस रुपये देकर मेरे लिए 
ठीक किया, और इस छोटी नावने मुझे उस नावमें से उठा लिया। स्टीमरकी 
सीढ़ी उठ चुकी थी। मुझे रस्सीसे ऊपर खींच लिया गया, और स्टीमर चळ 
दिया ! दुसरे यात्री रह गये। कप्तानकी दी हुई चेतावनीका अर्थं अब मेरी 
समझमे आया। 

लामूसे मुम्बासा और वहांसे जंजीबार पहुंचा । जंजीवारमें तो काफी 
ठहरना था--आठ या दस दिन। वहां नये स्टीमर पर सवार होना था। 

मुझ पर कप्तानके प्रेमका पार न था । इस प्रेमने मेरे लिए उलटा 
रूप धारण किया। उसने मुझे अपने साथ सैरके लिए न्योता । एक अंग्रेज 
मित्रको भी न्योता था । हम तीनों कप्तानकी नाव पर सवार हुए। में 
इस सरका मर्म विलकुल नहीं समझ पाया था । कप्तानको क्या पता कि 
मैं ऐसे मामलोंमें निपट अजान हूं । हम लोग हब्शी औरतोंकी वस्तीमें 
पहुंचे। एक दलाल हमें वहां ले गया। हममें से हरएक एक-एक कोठरीमें 
घुस गया। पर मैं तो शरमका मारा वहां गुमसुम ही बैठा रहा। वेचारी 
उस स्त्रीके मनमें क्या विचार उठे होंगे, सो तो वही जाने । कप्तानने 
आवाज दी । में जैसा अन्दर घुसा था वैसा ही बाहर निकला । कप्तान 
मेरे भोलेपनको समझ गया । पहले तो मैं वहुत ही शरमिन्दा हुआ । पर 
मैं यह काम किसी भी दशामें पसन्द नहीं कर सकता था, इसलिए मेरी 
शरभिन्दगी तुरन्त ही दूर हो गयी, और मैंने इसके लिए ईशवरका उपकार 
माना कि उस वहनको देखकर मेरे मनमें तनिक भी विकार उत्पन्न नहीं 
` हुआ । मुझे अपनी इस दुर्बलता पर घृणा हुई कि मैं कोठरीमें घुसनेसे ही: 
इनकार करनेका साहस न दिखा सका। 

मेरे जीवनकी ऐसी यह तीसरी परीक्षा थी । कितने ही नवयुवक 
शुरूमे निर्दोष होते हुए भी झूठी शरमके कारण बुराईमें फंस जाते होंगे । 
में अपने पुरुषार्थके कारण नहीं बचा था। अगर मेने कोठरीमें घुसनेसे साफ 
इनकार किया होता, तो वह मेरा पुरुषार्थ माना जाता । मुझे तो अपनी 
रक्षाके लिए केवल ईस्वरका ही उपकार मानना चाहिय। पर इस घटनाके 
कारण ईर्वरमें मेरी श्रद्धा वढी, और झूठी शरम छोड़नेकी कुछ हिम्मत 
भी मुझमें आयी। 

जंजीवारमें एक हफ्ता विताना था, इसलिए एक घर किरायेसे लेकर 


` मैं शहरमें रहा। शहरको खूब घूम-घूमकर देखा। जंजीबारकी हरियालीकी 


CC-0.Panini Kanya Maha Vidyalaya Collection. 


Digitized by Arya 3 बीकी प्र समी hennai and eGangotri 
नु 


९१ 

कल्पना मलाबारको देखकर ही हो सकती है। वहांके विशाल वृक्ष और 
वहांके बड़े-बड़े फल वगैरा देखकर में तो दंग ही रह गया। 

जंजीवारसे में मोजाम्विक और बहांसे लगभग मईके अन्तमें नेटाल पहुंचा । 


७. अनुभवोंकी बानगी 


नेटालके बन्दरगाहको डरवन कहते हैं, और वह नेटाल बन्दरके नामसे 
भी पहचाना जाता है। मुझे लेनेके लिए अब्दुल्ला सेठ आये थे । स्टीमरके घाट 
(डक) पर पहुंचने पर जब नेटालके लोग अपने मित्रोंको लेने स्टीमर पर आये, 
तभी मै समझ गया कि यहां हिन्दुस्तानियोंकी अधिक इज्जत नहीं है। अब्दुल्ला 
सेठको पहचाननेवाले उनके साथ जैसा वरताव करते थे, उसमें भी मुझे एक , 
प्रकारकी असम्यता दिखायी पड़ी थी, जो मुझे व्यथित करती थी। अब्दुल्ला 
सेठ इस असभ्यताको सह लेते थे। वे उसके आदी वन गये थे। मुझे जो 
देखते वे कुछ कुतूहलूकी दृष्टिसे देखते थे। अपनी पोशाकके कारण में दूसरे 
हिन्दुस्तानियोसे कुछ अलग पड़ जाता था । मैंने उस समय “फ्रॉक कोट' 
वगैरा पहने थे, और सिर पर बंगाली ढंगकी पगड़ी पहनी थी। 

अब्दुल्ला सेठ मुझे घर ले गये । उनके कमरेकी वगलमें एक कमरा 
था, वह उन्होंने मुझे दिया । न वे मुझे समझते, न में उन्हें समझता! 
उन्होंने अपने भाईके दिये हुए पत्र पढ़े और वे ज्यादा घवराय । उन्हें 
जान पड़ा कि भाईने तो उनके घर एक सफेद हाथी ही बांघ दिया है। 
मेरी साहबी रहन-सहन उन्हें खर्चीली मालूम हुई । उस समय मेरे लिए 
कोई खास काम नहीं था। उनका मुकदमा तों ट्रान्सवाळमं चल न | 
मुझे तुरन्त वहां भेजकर क्या करते? इसके अलावा, मेरी होशियारी या 
ईमानदारीका विश्वास भी किस हद तक किया जाये ? प्रिटोरियामें वे 
मेरे साथ रह नहीं सकते थे । प्रतिवादी प्रिटोरियामें रहता था । मुझ 
पर उसका अनुचित प्रभाव पड़ जाये तो क्या हो? यदि वे मुझ इस 
मकदमेका काम न सौंपें, तो दूसरे काम तो उनके कारकुन मुझसे बहुत 
अच्छा कर सकते थे । कारकुनोसे गलती हो तो उन्हें उलाहना दिया जा सकता 
था, पर मैं गलती करूं तो? काम या तो मुकदमेका था या फिर मुहरिरका 
था। इनके अलावा तीसरा कोई काम न था । अतएव यदि मुकदमेका 
काम न सौंपा जाता, तो मुझे घर बैठे खिलानेकी नौबत जाती। 


अब्दुल्ला सेठ बहुत कम पढ़े-लिखे थे, पर उनके पास अनुभवका ज्ञान 
बहुत था। उनकी वुद्धि तीव्र थी और स्वयं उन्हें इसका भान था। रोजके 

अम्याससे उन्होंने सिफं बातचीत करने लायक अंग्रेजीका ज्ञान प्राप्त कर लिया 
था । पर अपनी इस अंग्रेजीके द्वारा वे अपना सब काम निकाल लेते थे। 
वे वैंकके मैनेजरोंसे बातचीत करते थे, यूरोपियन व्यापारियोंके साथ सौदे 
कर लेते थे, और वकीलोंको अपने मामले समझा सकते थे । हिन्दुस्तानी 
उनकी बहुत इज्जत करते थे। उन दिनों उनकी फर्म हिन्दुस्तानियोंकी फर्मोमें 
सबसे बड़ी, अथवा बड़ी फमॉमें एक तो थी ही। अब्दुल्ला सेठका स्वभाव 
वहमी था। 

उन्हें इस्लामका अभिमान था । वे तत्त्वज्ञानकी चर्चाके शौकीन थे। 
अरवी नहीं जानते थे, फिर भी कहना होगा कि उन्हें कुरान शरीफकी और 
आम तौर पर इस्लामके धामिक साहित्यकी अच्छी जानकारी थी। दृष्टान्त 
तो उन्हें कण्ठाग्र ही थे। उनके सहवाससे मुझे इस्लामका काफी व्यावहारिक 
ज्ञान हो गया । हम एक-दूसरेको पहचानने लगे, उसके वाद तो वे मेरे 
साथ खूब घर्म-चर्चा करते थे। 

वे दूसरे या तीसरे दिन मुझे डरवनकी अदालत दिखाने ले गये। वहां 
कुछ जान-पह्चान करायी । अदालतमें मुझे अपने वकीलके पास वैठाया। 
मजिस्ट्रेट मुझे बार-बार देखता रहा । उसने मुझे पगड़ी उतारनेके लिए 
कहा। मैंने इनकार किया और अदालत छोड़ दी। 

मेरे भाग्यमें तो यहां भी लड़ाई ही वदी थी। 

अब्दुल्ला सेठने मुझे पगड़ी उतारनेका रहस्य समझाया: मुसलमानी 
पोशाक पहना हुआ आदमी अपनी मुसलमानी पगड़ी पहन सकता है। पर दूसरे 
हिन्दुस्तानियोंको अदालतमें पेर रखते ही अपनी पगड़ी उतार लेनी चाहिये। 


ट इस सूक्ष्म भेदको समझानेके लिए मुझे कुछ तथ्योंकी जानकारी देनी 
गी। 

इन दो-तीन दिनोंमें ही मैने देख लिया था कि हिन्दुस्तानी अफ्रीकामें 
अपने-अपने गुट बनाकर बैठ गये थे । एक भाग मुसलमान व्यापारियोंका 
था-- वे अपनेको अरब ' कहते थे। दूसरा भाग हिन्दू या पारसी कारकुनों, 
मुनीमों या गुमारतोंका था। हिन्दू कारकुन अधरमें लटकते थे । कोई ' अरब ' 
मे मिल जाते थे। पारसी अपना परिचय परशियनके नामसे देते थे । व्यापारके 
अलावा भी इन तीनोंका आपसमें थोड़ा-वहुत सम्बन्ध अवश्य था। एक चौथा 
और बड़ा समुदाय तामिल, तेलुगु और उत्तर हिन्दुस्तानके गिरमिटिया तथा 
गिरमिट-मुक्त हिन्दुस्तानियोंका था । गिरमिटका अर्थ है वह इकरार-- 
यानी “एग्निमेण्ट', जिसके अनुसार उन दिनों गरीब हिन्दुस्तानी पांच साल 
तक मजदूरी करनेके लिए नेटाळ जाते थे । गिरमिट ' एग्रिमेण्ट ' का ही अपञ्रंश 

है और उसीसे गिरमिटिया शब्द बना है। इस वर्गके साथ दूसरोंका 
व्यवहार केवल कामकी दृष्टिसे ही रहता था । अंग्रेज इन गिरमिटवालोंको 
“कुली ' के नामसे पहचानते थे, और चूंकि वे संख्यामें अधिक थे, इसलिए 
दूसरे हिन्दुस्तानियोंको भी ' कुली ' कहते थे। कुलीके बदले “ सामी ' भी कहते । 
“सामी ' ज्यादातर तामिल नामोंके अन्तमें लूगनेवाला प्रत्यय है । सामी 
अर्थात्‌ स्वामी । स्वामीका मतलव तो मालिक हुआ । इसलिए जव कोई 
हिन्दुस्तानी सामी शब्दसे चिढ़ता और उसमें कुछ हिम्मत होती, तो वह अपनेको 
“सामी ' कहनेवाले अंग्रेजसे कहता: “ तुम मुझे “सामी ' कहते हो, पर जानते 
हो कि “सामी "का मतलव मालिक होता है? में तुम्हारा मालिक तो हूं 
नहीं। ” यह सुनकर कोई अंग्रेज शरमा जाता, कोई चिढ़ कर ज्यादा 
गालियां देता, और कोई-कोई तो मारता भी सही, क्योंकि उसकी दृष्टिसे 
तो “सामी ' शब्द निन्दासूचक ही हो सकता था । उसका अर्थं मालिक 
करना तो उसे अपमानित करनेके वरावर ही हो सकता था। 


इसलिए में “कुली वारिस्टर' ही कहलाया। व्यापारी ' कुली व्यापारी ' 
कहलाते थे । कुलीका मूल अर्थे मजदूर तो भुला दिया गया । मुसलमान 
व्यापारी यह शब्द सुनकर गुस्सा होता और कहता: “मै कुली नहीं हूं। 
मैं तो अरब हूं।” अथवा “ मैं व्यापारी हूं। ” कोई थोड़ा विनयशील अंग्रेज 
होता तो यह सुनकर माफी भी मांग लेता। 


ऐसी दशामें पगड़ी पहननेका प्रत एक महत्त्वका प्रश्‍न बन गया। 
पगड़ी उतारनेका मतलब था अपमान सहन करना । मैने तो सोचा कि ` 
मै हिन्दुस्तानी पगड़ीको बिदा कर दूं और अंग्रेजी टोपी पहन ळूं, ताकि 
उसे उतारनेमें अपमान न जान पड़े और में झगड़ेसे वच जाऊं। 


पर अब्दुल्ला सेठको यह सुझाव अच्छा न लगा । उन्होंने कहा : 
४ अगर आप इस वक्‍त यह फेरफार करेंगे, तो उससे अनर्थे होगा। जो 
दसरे. लोग देशकी ही पगड़ी पहनना चाहेंगे उनकी स्थिति नाजुक बन 
जायगी । इसके अलावा, आपको तो देशी पगड़ी ही शोभा देगी । आप 
अंग्रेजी टोपी पहनेंगे तो आपकी गिनती 'वेटरों में होगी। " 

न वाक्योंमें दुनियवी समझदारी थी, देशाभिमान था और थोड़ी 
सब चित भी थी। दुनियवी समझदारी तो स्पष्ट ही है। देशाभिमानके 
बिना पगडीका आग्रह नहीं हो सकता, और संकुचितताके विता बेटर ' की 
टीका संभव नहीं । गिरमिटिया हिन्दुस्तानी हिन्दु, मुसलमान और ईसाई 
इन तीन भागोंमें बंटे हुए थे। जो गिरमिटिया हिन्दुस्तानी ईसाई बन 
गये, उनकी सन्तान ईसाई कहलायी । सन्‌ १८९३ में भी ये बड़ी संख्यामें 

थे । वे सब अंग्रेजी पोशाक ही पहनते थे। उनका एक खासा हिस्सा 
होटलोंमें नौकरी करके अपनी आजीविका चलाता था । अब्दुल्ला सेठके 
वाक्योंमें अंग्रेजी टोपीकी जो टीका थी, वह इन्हीं लोगोंको लक्ष्यमें रखकर 
की गयी थी। इसके मूलमें मान्यता यह थी कि होटलमें “वेटर ' का काम 
करना वुरा है। आज भी यह भेद बहुतोंके मनमें वसा हुआ है। 

कुल मिलाकर अब्दुल्ला सेठकी दलील मुझे अच्छी लगी । मैंने पगड़ीके 
किस्सेको लेकर अपने और पगड़ीके बचावमें समाचारपत्रोंके नाम एक पत्र 
लिखा । अखबारोंमें मेरी पगड़ीकी खूब चर्चा हुई । ' अनवेलकम विजिटर” 
-- अवांछित अतिथि --शीर्षकसे अखबारोंमे मेरी चर्चा हुई, और तीन- 
चार दिनके अंदर ही में अनायास दक्षिण अफ्रीकामे प्रसिद्धि पा गया। 
किसीने मेरा पक्ष लिया और किसीने मेरी घृष्टताकी खूब निन्दा की। 


मेरी पगड़ी तो लगभग अन्त तक बनी रही । कव गई सो हम 
अन्तिम भागमें देखेंगे । 


८. प्रिटोरिया जाते हुए 


में डरबनमें रहनेवाले ईसाई हिन्दुस्तानियोंके सम्पकंमें भी तुरन्त आ 
गया। वहांकी अदालतके दुभाषिया मि० पॉल रोमन कॅथोलिक थे। उनसे 
परिचय किया, और प्रोटेस्टेण्ट मिशनके शिक्षक स्व० मि० सुभान गॉडफ़रेसे 
“मी परिचित हुआ । इन्हींके पुत्र जेम्स गॉडफ् यहां दक्षिण अफ्रीकाके 
भारतीय प्रतिनिधि-मंडलमें पिछले साल आये थे। इन्हीं दिनों स्व० पारसी 
रुस्तमजीसे परिचय हुआ, और तभी स्व० आदमजी मियांखानके साथ जान- 
पहचान हुई । ये सव भाई अभी तक कामके सिवा एक-दूसरेसे मिलते न 
थे, लेकिन जैसा कि हम आगे चलकर देखेंगे, वादमें ये एक-दूसरेके काफी 
नजदीक आये। 


में इस प्रकार जान-पहचान कर रहा था कि इतनेमें फर्मके वकीलकी 
तरफसे पत्र मिला कि मुकदमेकी तैयारी की जानी चाहिये, और खुद अब्दुल्ला 
सेठको प्रिटोरिया जाना चाहिये अथवा किसीको वहां भेजना चाहिये । 

अब्दुल्ला सेठने वह पत्र मुझे पढ्नेको दिया और पूछा, “आप प्रिटोरिया 
जायेंगे ? ” मैंने कहा, “ मुझे मामला समझाइये, तभी कुछ कह सकूंगा। 
अभी तो मँ नहीं जानता कि मुझे वहां क्या करना होगा।” उन्होंने अपने 
मुनीमोसे कहा कि वे मुझे मामला समझा दें। 

मैने देखा कि मुझे ककहरेसे शुरू करना होगा । जब मैं जंजीबारमें 
उतरा था, तो वहांकी अदालतका काम देखने गया था। एक पारसी वकील 
किसी गवाहके वयान ले रहे थे, और जमा-नामेके सवाल पूछते थे। मैं 
तो जमा-चामेमें कुछ समझता ही न था । वही-खाता न मेने हाईस्कूलमें 
सीखा था और न विलायतमें । 

मैने देखा कि इस मामलेका दार-मदार बहियों पर है । जिसे वही- 
खातेकी जानकारी हो वही इस मामलेको समझ और समझा सकता है। 
जव मुनीम नामेकी वात करता, तो मैं परेशान होता । मैं पी० नोटका 
मतलव नहीं जानता था। कोशमें यह शब्द मिलता न था। जब मैने मुनीमके 
सामने अपना अज्ञान प्रकट किया तब उससे पता चला कि पी० नोटका 
मतलव प्रामिसरी नोट है। मैंने बही-खातेकी पुस्तक खरीदी और पढ़ डाली । 
कुछ आत्म-विशवास उत्पन्न हुआ । मामला समझमें आया । मेने देखा कि 
अब्दुल्ला सेठ बही-खाता लिखना नहीं जानते थे । पर उन्होंने व्यावहारिक 
ज्ञान इतना अधिक प्राप्त कर लियां था कि वे बही-खातेकी गुत्यियां फौरन 
सुलझा सकते थे । मैंने उनसे कहा, “मैं प्रिटोरिया जानेको तैयार हूं।” 
सेठने पूछा, “ आप कहां उतरेंगे? ” 

मेने जवाब दिया, “ जहां आप कहें। ” 

“तो मैं अपने वकीलको लिखूंगा । वे आपके लिए ठहरनेका प्रबन्ध 
करेंगे । प्रिटोरियामें मेरे मेमन दोस्त हैं। उन्हें में अवश्य लिखूंगा, पर उनके 
यहां आपका ठहरना ठीक न होगा । वहाँ हमारे प्रतिपक्षीकी अच्छी रसाई 
है। आपके नाम मेरे निजी कागज-पत्र पहुंचे और उनमें से कोई उन्हें पढ़ रे, 
तो हमारे मुकदमेको नुकसान पहुंच सकता है । उनके साथ जितना कम 
सम्वन्ध रहे उतना ही अच्छा है।” 

मैंने कहा, “आपके वकील जहां रखेंगे वहीं में रहूंगा, अथवा में 
कोई अलग घर खोज लूंगा । आप निश्चिन्त रहिये, आपकी एक भी 
व्यक्तिगत बात बाहर न जायेगी। पर में मिळता-जुळता तो सभीसे रहुंगा। 
मुझे तो प्रतिक्षीसे मित्रता कर लेनी है । मुझसे बन पड़ा तो में इस 
मुकदमेको आपसमें निबटानेकी भी कोशिश करूंगा। आखिर तैयव सेठ आपके 
रिश्तेदार ही तो हूँ न? ” 

प्रतिपक्षी स्व० तैयव हाजी खानमहम्मद अब्दुल्ला सेठके निकट 
सम्बन्धी थे। 

मैंने देखा कि मेरी इस वात पर अब्दुल्ला सेठ कुछ चौंके। पर उस 
समय तक मुझे डरबन पहुंचे छहःसात दिन हो चुके थे । हम एकडूसरेको 

जानने और समझने लग गये थे । मैं अब “सफेद हाथी' ऊूगभग नहीं 
रहा था। वे बोले: 

“हां... आ... आ, यदि समझौता हो जाये, तो उसके जैसी 
भली वात तो कोई है ही नहीं । पर हम रिश्तेदार हैं, इसलिए. एक- 
दूसरेको अच्छी तरह पहचानते हैँ । तयव सेठ जल्दी माननेवाले नहीं हुँ। 
हम भोलापन दिखार्ये, तो वे हमारे पेटकी बात निकळवा लें, और फिर 
हमको फंसा लें। इसलिए आप जो करें सो होशियार रहकर कीजिये । ” 

मैंने कहा, “आप तनिक भी चिन्ता न करें। मुझे मुकदमेकी बात तैयव 
सेठसे या किसी औरसे करनेकी आवश्यकता ही नहीं है। में तो इतना ही कहूंगा 
कि आप दोनों आपसमें झगड़ा निबटा लें, तो वकीलोंके घर न भरने पड़ें। ” 

मैं सातवें या आठवें दिन डरवनसे रवाना हुआ । मेरे लिए पहले 
दजका टिकट कटाया गया । वहां रेळमें सोनेको सुविधाके लिए पांच 
शिलिंगका अलग टिकट कटाना होता था । अब्दुल्ला सेठने उसे कटानेका 
आग्रह किया, पर मैंने हठवश, अभिमानवश और पांच शिलिंग वचानेके 
विचारसे विस्तरका टिकट कटानेसे इनकार कर दिया। 


अब्दुल्ला सेठने मुझे चेताया, “ देखिये, यह देश दूसरा है, हिन्दुस्तान 
नहीं है। खुदाकी मेहरबानी है। आप पैसेकी कंजूसी न कीजिये। आवश्यक 
सुविधा प्राप्त कर लीजिये।” 

मैंने उन्हें धन्यवाद दिया और निश्चिन्त रहनेको कहा। 

ट्रेन लगभग नौ बजे नेटाळकी राजधानी मेरित्सवर्ग पहुंची । यहां 
बिस्तर दिया जाता था । रेलवेके किसी नौकरने आकर पूछा, ' आपको 
विस्तरकी जरूरत है? ” 

मैंने कहा, “ मेरे पास मेरा अपना विस्तर है।” 

बह चला गया। इस वीच एक यात्री आया। उसने मेरी तरफ देखा। 
मुझे भिन्न वर्णका पाकर वह परेशान हुआ, वाहर निकला, और एक-दो 
अफसरोंको लेकर आया। किसीने मुझे कुछ न कहा। आखिर एक अफसर 
आया । उसने कहा, “इधर आओ । तुम्हें आखिरी डिब्वेमें जाना है।” 

मैंने कहा, “मेरे पास पहले दजेका टिकट है।” 

उसने जवाब दिया, “ इसकी कोई वात नहीं। मैं तुमसे कहता हूं कि 
तुम्हें आखिरी डिव्वेमें जाना है।” 
« “मैं कहता हूं कि मुझे इस डिव्वेमें डरबनसे बैठाया गया है, और 
मँ इसीमें जानेका इरादा रखता हूं।” 

अफसरने कहा, “यह नहीं हो सकता। तुम्हें उतरना पड़ेगा, और 
न उतरे तो सिपाही उतारेगा।” ० 

मैंने कहा, “तो फिर सिपाही भले उतारे, मैं खुद तो नहीं उतरूंगा।” 

सिपाही आया। उसने मेरा हाथ पकड़ा और मुझे धक्का देकर नीचे 
उतारा। मेरा सामान उतार लिया। मैंने दूसरे डिब्बमे जानेसे इनकार कर 
दिया। ट्रेन चल दी। में वेटिंग रूममें वैठ गया। अपना ' हेण्ड-बैग ” साथमें 
रखा। वाकी सामानको हाथ न लगाया । रेलवेवालोंने उसे कहीं रख दिया। 
सरदीका मौसम था। दक्षिण अफ्रीकाकी सरदी ऊंचाईवाले प्रदेशोंमें बहुत 
तेज होती है। मेरित्सबर्ग इसी प्रदेशमें था। इससे ठण्ड खूब लगी। मेरा 
ओवर-कोट मेरे सामानमें था। पर सामान मांगनेकी हिम्मत न हुई। फिर 
अपमान हो तो? ठण्डसे में कांपता रहा। कमरेमें दीया न था। आधी रातके 
करीब एक यात्री आया। जान पड़ा कि वह कुछ वात करना चाहता है, 
पर में वात करनेकी मनःस्थितिमें न था। 


मैने अपने धर्मका विचार किया: “या ती मुझे अपने अधिकारोंके लिए 
लड़ना चाहिये या लौट जाना चाहिये, नहीं तो जो अपमान हों उन्हें सहकर 
प्रिटोरिया पहुंचना चाहिये और मुकदमा खतम करके देश लौट जाना चाहिये। 
मुकदमा अधूरा छोड़कर भागना तो नामर्दी होगी। मुझे जो कष्ट सहना 
पड़ा है, सो तो ऊपरी कष्ट है। वह गहराई तक पेठे हुए महारोगका 
लक्षण है। यह महारोग है, रंग-द्वेष। यदि मुझमें इस गहरे रोगको 'मिटानेकी 
शक्ति हो, तो उस शक्तिका उपयोग मुझे करना चाहिये। ऐसा करते हुए 
स्वयं जो कष्ट सहने पड़ं सो सब सहने चाहिये, और उनका विरोध रंग- 
द्वेषको मिटानेकी दृष्टिसे ही करना चाहिये। ' 


यह निश्चय करके मेने दूसरी द्रेनमें, जैसे भी हो, आगे ही जानेका 
फैसला किया । 

सबेरे ही सबेरे मने जनरल मैनेजरको शिकायतका लम्बा तार भेजा। 
दादा अब्दुल्लाको भी खबर भेजी। अब्दुल्ला सेठ तुरन्त जनरल मैनेजरसे 
मिले। जनरल मैनेजरने अपने आदमियोंके व्यवहारका बचाव किया, पर 
वतलाया कि मुझे विना किसी रुकावटके मेरे स्थान तक पहुंचानेके लिए 
स्टेशन मास्टरको कह दिया गया है। अब्दुल्ला सेठने मेरित्सबर्गके हिन्दू 
व्यापारियोंको भी मुझसे मिलने और मेरी सुख-सुविधघाका खयाल रखनेका 
तार भेजा, और दूसरे स्टेशनों पर भी इसी आशयके तार रवाना किये। 
इससे व्यापारी मुझे मिलने स्टेशन पर आये । उन्होंने अपने ऊपर पड़नेवाले 
कष्टोंकी कहानी मुझे सुनायी और मुझसे कहा कि आप पर जो बीती है, 

उसमें आइचयंकी कोई बात नहीं है। जब हिन्दुस्तानी लोग पहले या दूसरे 
दर्जेमे सफर करते हैं, तो अधिकारियों और यात्रियोंकी तरफसे रुकावट 

खड़ी होती ही है। दिन एसी ही वातें सुननेमें बीता। रात पड़ी। ट्रेन 
आयी। मेरे लिए जगह तैयार ही थी। विस्तरका जो टिकट गने डरवनमें 
कटानेसे इनकार किया था, वह मेरित्सवर्गमं कटाया। ट्रेन मुझे चाल्स- 
टाउनकी ओर ले चली। 


९, अधिक परेशानी 


ट्रेन सुबह चाल्सेंटाउन पहुंचती थी। उन दिनों चाल्सेटाउनसे जोहा- 
निस्बगं पहुंचनेके लिए ट्रेन नहीं थी, घोड़ोंकी सिकरम थी और वीचमें एक 
रात स्टैण्डरटनमें रुकना पड़ता था। मेरे पास सिकरमका टिकट था। मेरे 
एक दिन देरसे पहुंचनेके कारण वह टिकट रद नहीं होता था। इसके सिवा, 
अब्दुल्ला सेठने सिकरमवालेके नाम चाल्सेटाउनके पते पर तार भी कर दिया 
था। पर उसे तो बहाना ही खोजना था, इसलिए मुझे निरा अजनवी 
समझकर उसने कहा, “ आपका टिकट तो रद हो चुका है।” मैंने उचित 
उत्तर दिया। पर टिकट रद होनेकी वात तो मुझे दूसरे ही कारणसे कही 
गयी थी। यात्री सब सिकरमके अन्दर ही वेठते थे। लेकिन में तो कुली' 
की गिनतीमें था। अजनवी दिखाई पड़ता था। इसलिए सिकरमवालेकी 
नीयत यह थी कि मुझे गोरे यात्रियोंके पास न बेठाना पड़े तो अच्छा 
हो। सिकरमके वाहर, अर्थात्‌ कोचवानकी बगलमे दाये-वाये दो बेठकें थीं। 
उनमें से एक पर सिकरम-कम्पनीका एक गोरा मुखिया बैठता था। वह 
अन्दर वैठा और मुझे कोचवानकी बगलमें बैठाया। में समझ गया कि यह 
निरा अन्याय है -- अपमान है। पर मेने इस अपमानको पी जाना उचित 
समझा। में जोर-जबरदस्तीसे अन्दर बैठ सक, ऐसी स्थिति थी ही नहीं। 
अगर तकरारमें पड़ं तो सिकरम चली जाये और मेरा एक दिन और ट्ट 
जाये; और फिर दूसरे दिन क्या हो, सो तो दैव ही जाने! इसलिए में 
समझदारीसे काम लेकर बाहर वठ गया। पर मनमें तो बहुत झुझलाया | 

लगभग तीन बजे सिकरम पारडीकोप पहुंची। अब उस गोरे मुखियाने 
चाहा कि जहां में वेठा था वहां वह वेठे। उसे सिगरेट पीनी थी। थोड़ी. हवा 
भी खानी होगी। इसलिए उसने एक मंला-सा वोरा, जो वहीं कोचवानके 
पास पड़ा था, उठा.लिया और पेर रखनेके.पटिये पर बिछाकर मुझसे कहा, 
” मेँ इस अपमानको 

सहनेमें असमर्थं था। इसलिए मैंने डरते-डरते उससे कहा, “ तुमने मुझे यहां 
बैठाया और मैंने वह अपमान सह लिया। मेरी जगह तो अन्दर थी, पर तुम 
अन्दर बैठ गये और मुझे यहां वैठाया। अव तुम्हें बाहर वैठनेकी इच्छा हुई है 
और सिगरेट पीनी है, इसलिए तुम मुझे अपने पेरोंके पास बैठाना चाहते हो। 
मैं अन्दर जानेको तैयार हूं, पर तुम्हारे पैरोंके पास बैठनेको तैयार नहीं।” 

मैं मुश्किलसे इतना कह पाया था कि मुझ पर तमाचोंकी वर्षा होने 
लगी, और वह गोरा मेरी वांह पकड़कर मुझे नीचे खींचने लगा। बेठकके 
पास ही पीतलके सींखचे थे। मैंने भूतकी तरह उन्हें पकड़ लिया और 
निश्चय किया कि कलाई चाहे उखड़ जाये, पर सींखचे न छोडूंगा। मुझ 
पर जो वीत रही थी उसे अन्दर बैठे हुए यात्री देख रहे थे। वह गोरा 
मुझे गालियां दे रहा था, खींच रहा था, मार भी रहा था। पर में चुप 
था। वह बलवान था और में बलहीन। यात्रियोंमें से कइयोंको दया आयी 
और उनमें से कुछ बोल उठे: “अरे भाई, उस वेचारेको वहां बैठा रहने 
दो । उसे नाहक मारो मत। उसकी बात सच है। वहां नहीं तो उसे हमारे 
पास . अन्दर बैठने दो। ” गोरेने कहा: “ हरगिज नहीं।” पर थोड़ा शर- 
मिन्दा वह जरूर हुआ। अतएव उसने मुझे मारना बन्द कर दिया और मेरी 
वांह छोड़ दी। दो-चार गालियां तो ज्यादा दीं। पर एक होटेण्टाट नौकर 
दूसरी तरफ बैठा था, उसे अपने पैरोंके सामने वेठाकर खुद वाहर बैठा। 
यात्री अन्दर बैठ गये सीटी बजी। सिकरम चली। मेरी छाती तो घड़क ही रही 
थी। मुझे शक हो रहा था कि में जिन्दा मुकाम पर पहुंच सकूंगा या नहीं। 
वह गोरा मेरी ओर बराबर घूरता ही रहा। अंगुली दिखाकर वड़बड़ाता 
रहा: “ याद रख, स्टैण्डरटन पहुंचने दे, फिर तुझे मजा चखाऊंगा।” में तो 
गूंगा ही बैठा रहा, और भगवान्से अपनी रक्षाके लिए प्रार्थना करता रहा। 

रात हुई। स्टॅण्डरटन पहुंचे। कई हिन्दुस्तानी चेहरे दिखाई दिये। 
मुझे कुछ तसल्ली हुई। नीचे उतरते ही हिन्दुस्तानी भाइयोंने कहा: “हम 
आपको ईसा सेठकी दुकान पर ले जानेके लिए ही खड़े हैँ। हमें दादा 
अब्दुल्लाका तार मिला है।” में बहुत खुश हुआ। उनके साथ सेठ ईसा 
हाजी सुमारकी दुकान पर पहुंचा। सेठ और उनके मुनीम-गुमाइतोंने मुझे 
चारों ओरसे घेर लिया। मैंने अपनी बीती उन्हें सुनायी। वे बहुत दुःखी 
हुए और अपने कडवे अनुभवोंका वर्णन करके उन्होंने मुझे आश्वस्त किया। 
मं सिकरम-कम्पनीके एजेण्टको अपने साथ हुए व्यवहारकी जानकारी देना 
चाहता था। मैने एजेण्टके नाम चिट्ठी लिखी। उस गोरेने जो धमकी दी 
थी उसकी चर्चा की, और यह आश्वासन चाहा कि सुबह आगेकी यात्रा शुरू 
होने पर मुझे दूसरे यात्रियोके पास अन्दर ही जगह दी जाये। चिट्ठी एजेण्टको 

भेज दी। एजेण्टने मुझे संदेशा भेजा: “ स्टॅण्डरटनसे बड़ी सिकरम जाती है, 
भौर कोचवान वगैरा बदल जाते हैं। जिस आदमीके खिलाफ आपने शिकायत 
"की है, वह कल नहीं रहेगा। आपको दूसरे यात्रियोंके पास ही जगह मिलेगी । ” 
इस संदेशेसे मुझे थोड़ी बेफिकरी हुई। मुझे मारनेवाले उस गोरे पर 
किसी तरहका कोई मुकदमा चलानेका तो मैने विचार ही नहीं किया 
था। इसलिए मारका यह प्रकरण यहीं समाप्त हो गया। सवेरे ईसा सेठके 
लोग मुझे सिकरम पर ले गये। मुझे मुनासिव जगह मिली, और विना किसी 
हैरानीके में उस रात जोहानिस्बगे पहुंच गया। 

स्टेण्डरटन छोटा-सा गांव है। जोहानिस्बगे विशाल नगर है। अब्दुल्ला 
सेठने तार तो वहां भी दे ही दिया था। मुझे मुहम्मद कासिम कमरुद्दीनकी 
दुकानका नाम-पता भी दिया था। उनका आदमी सिकरमके पड़ाव पर पहुंचा 
था, पर न मैंने उसे देखा और न वह मुझे पहचान सका। मैंने होटळमें जानेका 
विचार किया। दो-चार होटलोंके नाम जान लिये थे। गाड़ी की। गाड़ीवालेसे 
कहा कि ग्राण्ड नैशनल होटलमें ले चलो। वहां पहुंचने पर मैनेजरके पास 
गया । जगह मांगी । मैनेजरने क्षणभर मुझे निहारा, फिर शिष्टाचारकी 
भाषामें कहा, “मुझे खेद है, सब कमरे भरे पड़े हैं।” और मुझे विदा 
किया ! इसलिए मेने गाड़ीवालेसे मुहम्मद कासिम कमरुद्दीनकी दुकान 
पर ले चलनेको कहा। वहां अब्दुलगनी सेठ मेरी राह देख रहे थे। 
` उन्होंने भेरा स्वागत किया। मैंने होटलकी अपनी वीती उन्हें सुनायी। वे 
खिलखिलाकर हंस पड़े। बोले, “वे हमें होटलमें कंसे उतरने देंगे? ” 

मैंने पूछा: “क्यों नहीं? ” 

“सो तो आप कुछ दिन रहनेके वाद जान जायेंगे। इस देशमें तो 
हमीं रह सकते हैं, क्‍योंकि हमें पैसे कमाने हैं। इसीलिए नाना प्रकारके 
अपमान सहन करते हैं और पड़े हुए हँ।” यों कहकर उन्होंने ट्रान्सवालमें 
हिन्दुस्तानियों पर गुजरनेवाले कष्टोंका इतिहास कह सुनाया। 

इन अब्दुलगनी सेठका परिचय हमें आगे और भी करना होगा। 
उन्होंने कहाँ, “यह देश आपके समान लोगोके लिए नहीं है। देखिये, कल 
आपको प्रिटोरिया जाना है। वहां आपको तीसरे दर्जेमें ही जगह मिलेगी। 
ट्रान्सवालमें नेटालसे अधिक कष्ट हैँ। यहां हमारे लोगोंको पहले या दूसरे 
दर्जेका टिकट दिया ही नहीं जाता।” 

मैंने कहा, “आपने इसके लिए पूरी कोशिश नहीं की होगी। ” 

अब्दुलगनी सेठ वोले, “ हमने पत्र-व्यवहार तो किया है, पर हमारे | 
अधिकतर लोग पहले-दूसरे दजेमें बैठना भी कहां चाहते हें?” 

मैंने रेलवेके नियम मांगे। उन्हें पढ़ा। उनमें इस वातकी गुंजाइश थी। 
ट्रान्सवालके मूल कानून सूकष्मतापूर्वक नहीं बनाये जाते थे। रेळवेके नियमोंका 
तो पूछना ही क्या था? मैंने सेठसे कहा, “मैं तो फस्ट क्लासमे ही 
जाऊंगा। और वैसे न जा सका तो प्रिटोरिया यहांसे ३७ मील ही तो है। 
'मैं वहां घोड़ागाड़ी करके चला जाऊंगा।” 


अब्दुलगनी सेठने उसमें लगनेवाले खचं और समयकी तरफ मेरा ध्यान 
खींचा। पर मेरे विचारसे वे सहमत हुए। मैंने स्टेशन-मास्टरको पत्र भेजा। 
उसमें मैने अपने वारिस्टर होनेकी वात लिखी; यह भी सूचित किया कि 
मैं हमेशा पहले दजेमें ही सफर करता हूं; प्रिटोरिया तुरन्त पहुंचनेकी 
आवश्यकताकी तरफ भी उनका ध्यान खींचा, और उन्हें लिखा कि उनके 
उत्तरकी प्रतीक्षा करने जितना समय मेरे पास नहीं रहेगा, अतएव पत्रका 
जवाब पानेके लिए मैं खुद ही स्टेशन पर पहुंचूंगा। और पहले दर्जेका 
टिकट पानेकी आशा रखूंगा। 

इसमें मेरे मनमें थोड़ा पेच था। मेरा यह खयाल था कि स्टेशन- 
मास्टर लिखित उत्तर तो 'ना' का ही देगा। फिर, कुली वारिस्टर कंसे 
रहते होंगे, इसकी भी वह कोई कल्पना न कर सकेगा। इसलिए अगर 
मैं पूरे साहवी ठाठमें उसके सामने जाकर खड़ा रहुंगा और उससे बात 
करूंगा, तो वह समझ जायगा और शायद मुझे टिकट दे देगा। अतएव में 
फ्रॉक कोट, नेकटाई वगैरा डाटकर स्टेशन पहुंचा। स्टेशन-मास्टरके सामने 
मैंने गिन्नी निकालकर रखी, और पहले दर्जेका टिकट मांगा। 


उसने कहा, “ आपने ही मुझे चिट्ठी लिखी है?" 
मैंने कहा, “जी हां। यदि आप मुझे टिकट देंगे, तो में आपका 
एहसान मानूंगा। मुझे आज प्रिटोरिया पहुंचना ही चाहिये। " 


ec: 


स्टेशन-मास्टर हंसा। उसे दया आयी। वह बोला, में ट्रान्सवालर 
नहीं हूं। मैं हॉलेण्डर हूं। आपकी भावनाको मैं समझ सकता हूं।. आपके 
प्रति मेरी सहानुभूति है। मैं आपको टिकट देना चाहता हूं। पर एक शर्ते 
है-- अगर. रास्तेमें गाडे आपको उतार दे और तीसरे दर्जे बैठाये तो 
आप मुझे फॉसिये नहीं; यानी आप रेलवे कंपनी पर दावा न कीजिये । 
मैं चाहता हुं कि आपकी यात्रा Mp हो। आप सज्जन हुँ, यह तो 
मैं देख ही सकता हूं। ” यों कहकर टिकट काट दिया। मैंने उसका 
उपकार माना, और उसे निश्चिन्त किया। अब्दुलगनी सेठ मुझे बिदा करने 
आये थे। यह कौतुक देखकर वे प्रसन्न हुए, उन्हें आश्चयं हुआ। पर मुझे 
चेताया: “आप भलीभांति प्रिटोरिया पहुंच जायें, तो समझूंगा कि बेड़ा पार 

हुआ। मुझे डर है कि गार्ड आपको पहले दजेमें आरामसे बैठने नहीं देगा; 
और गार्डन बैठने भी दिया, तो यात्री नहीं बैठने देंगे।” 

मैं तो पहले दर्जके डिब्वेमें बैठा। ट्रेन चली। जमिस्टन पहुंचने पर 
गाडे टिकट जांचने आया। मुझे देखते ही खीझ उठा। अंगुलीसे इशारा 
करके मुझे कहा, “ तीसरे दर्जमें जाओ।” मैने पहले दका अपना टिकट 
दिखाया। उसने कहा, “ कोई बात नहीं; जाओ, तीसरे दर्जमें। ” 

इस डिब्बेमें एक ही अंग्रेज यात्री था। उसने गाडेको आड़े हाथों 
लिया: “तुम इन भले आदमीको क्यों परेशान करते हो? देखते नहीं हो, 
इनके पास पहले दर्जका टिकट है? मुझे इनके बैठनेसे तनिक भी कष्ट 
नहीं है || 22 
३३ यों कहकर उसने मेरी तरफ देखा और कहा: “आप इतमीनानसे 
बैठे रहिये ।” 
गाड बड्बडाया : “ आपको लीके साथ बैठना है, तो मेरा क्या विगड़ता 
है? ” और चल दिया। 

रात करीब आठ बजे ट्रेन प्रिटोरिया पहुंची। 


१०. प्रिटोरियासँ पहला दिन 


मुझे आशा थी कि प्रिटोरिया स्टेशन पर दादा अब्दुल्लाके वकीलकी 
ओरसे कोई आदमी मुझे मिलेगा। मैं जानता था कि कोई हिन्दुस्तानी तो 
मुझे लेने आया ही न होगा, और किसी भी हिन्दुस्तानीके घर न रहनेके 
वचनसे में बंधा हुआ था। वकीळने किसी आदमीको स्टेशन पर भेजा न 
था। वादमें मुझे पता चला कि मेरे पहुंचनेके दिन रविवार था, इसलिए 
थोड़ी असुविधा उठाये विना वे किसीको भेज नहीं सकते थे। मैं परेशान 
हुआ। सोचने रगा, कहां जाऊं? डर था कि कोई होटल मुझे जगह न 
देगा। सन्‌ १८९३ का प्रिटोरिया स्टेशन १९१४ के प्रिटोरिया स्टेशनसे 
बिलकुल भिन्न था। धीमी रोशनीवाली बत्तियां जल रही थीं। यात्री भी 
अधिक नहीं थे। मेने सब यात्रियोंको जाने दिया और सोचा कि टिकट- 
कलेक्टरको थोड़ी फुरसत होने पर अपना टिकट दूंगा और यदि वह मुझे किसी 
छोटे-से होटलका या एसे मकानका पता देगा तो वहां चला जाऊंगा, या फिर 
रात स्टेशन पर ही पड़ा रहुंगा। इतना पूछनेके लिए भी मन बढ़ता न 
था, क्योंकि अपमानं होनेका डर था। 

स्टेशन खाली हुआ। मैंने टिकट-कलेक्टरको टिकट देकर पूछताछ 
शुरू की। उसने सभ्यतासे उत्तर दिये, पर मैंने देखा कि वह मेरी अधिक 
मदद नहीं कर सकता था । उसकी वगलमें एक अमेरिकन हुब्शी सज्जन 
खड़े थे। उन्होंने मुझसे वातचीत शुरू की: 
“मैं देख रहा हूं कि आप बिलकुल अजनवी हुं, और यहां आपका 
` कोई मित्र नहीं है। अगर आप मेरे साथ चलें तो में आपको एक छोटेसे 
होटलमें ले चळूंगा। उसका मालिक अमेरिकन है और मैं उसे अच्छी तरह 
जानता हूं। मेरा खयाल है कि वह आपको टिका छेगा। 


मुझे थोड़ा शक तो हुआ, पर मैंने इन सज्जनका उपकार माना और 
उनके साथ जाना स्वीकार किया। वे मुझे जॉन्स्टनके फेमिली होटलमे ले 
गये। पहले उन्होंने मि० जाँन्स्टनको एक ओर ले जाकर थोड़ी वात की। 
मि० जोन्स्टनने मुझे एक रातके लिए टिकाना कवूल किया, और वह भी 
इस शातं पर कि भोजन मेरे कमरेमें पहुंचा देंगे । ; & 

मि० जॉन्स्टनने कहा, “मैं आपको विश्वास दिलाता हूं कि मेरे मनमें 
तो काले-गोरेका कोई भेद नहीं है, पर मेरे ग्राहक सब गोरे ही हैं। यदि 
मैं आपको भोजन-गृहमें भोजन कराऊं, तो मेरे ग्राहक बुरा मानेंगे और 
शायद वे चले जायेगे। " “ 


मैंने जवाब दिया, “आप मुझे एक रातके लिए रहने दे रहे हैं, 
इसे भी मैं तो आपका उपकार मानता हूं । इस देशकी स्थितिसे में कुछ- 
कुछ परिचित हो चुका हूं। मैं आपकी कठिनाईको समझ सकता हूं। मुझे 
आप खुशीसे मेरे कमरेमें खाना दीजिये। कल तक में दूसरा प्रबंध कर 
लेनेकी आशा रखता हूं। 


मुझे कमरा दिया गया। मैंने उसमें प्रवेश किया। एकान्त मिलने पर 
भोजनकी राह देखता हुआ मैं विचारोंमें डूब गया। इस होटलमें अधिक यात्री 
नहीं रहते थे। कुछ देर बाद भोजनके साथ वेटरको आता देखनेके बदले मेने 
मि० जॉन्स्टनको देखा । उन्होंने कहा, “ मैने आपको कमरेमें खाना देनेकी बात 
कही थी। पर मैंने उसमें शरम महसूस की, इसलिए अपने ग्राहकोसे आपके 
विषयमें बातचीत करके उनकी राय जानी। आप भोजन-गृहमें बैठकर भोजन 
करें तो उन्हें कोई आपत्ति नहीं है। इसके अलावा, आप यहां जितने दिन 
भी रहना चाहें रहें, उनकी ओरसे कोई रुकावट नहीं होगी। इसलिए अब | 
आप चाहें तो भोजन-गृहमें आइये और जब तक जी चाहे यहां रहिये। 
मैंने फिर उनका उपकार माना और में भोजन-गृहमें गया। निश्चिन्त 
होकर भोजन :किया। * [ 

दूसरे दिन सवेरे में वकीलके घर गया। उनका नाम था, ए० डब्ल्यू० 
बेकर । उनसे मिला । अब्दुल्ला सेठने मुझे उनके वारेमें कुछ वता दिया 
था। इसलिए हमारी पहली मुलाकातसे मुझे कोई आश्चर्य न हुआ। वे 
मुझसे प्रेमपूवंक मिले, और मेरे वारेमें कुछ बातें पूछीं, जो मैंने उन्हें बतला 
दीं । उन्होंने कहा, “ वारिस्टरके नाते तो आपका यहां कोई उपयोग हो 
ही न सकेगा । इस मुकदमेके लिए हमने अच्छेसे-अच्छे बारिस्टर कर 
रखे हैं। मुकदमा लम्वा है और गृत्थियोसे भरा हुआ है। इसलिए आपसे 
में आवश्यक तथ्य आदि प्राप्त करनेका ही काम ले सकूंगा । पर इतना 
फायदा अवश्य होगा कि अपने मुवक्किलके साथ पत्र-व्यवहार करनेमें मुझे अब 
आसानी हो जायगी, और तथ्यादिकी जो जानकारी मुझे प्राप्त करनी होगी, 
वह में आपके द्वारा मंगवा सकूंगा। आपके लिए अभी तक मैने कोई मकान तो 
तलाश नहीं किया है। सोचा था कि आपको देखनेके वाद खोज लूंगा । यहां 
रंगभेद बहुत है, इसलिए घर मिलना आसान नहीं है। पर मैं एक वहनको 
जानता हूं। वह गरीव है, भटियारेकी स्त्री है। मेरा खयाल है कि वह आपको 


hn] 


टिका लेगी। उसे भी कुछ मदद हो जायगी । चलिये, हम उसके यहां चळें।” 

यों कहकर वे मुझे वहां ले गये। मि० वेकरने उस वहुनको एक ओर 
ले जाकर उससे कुछ बातें कीं, और उसने मुझे टिकाना स्वीकार किया। 
हफ्तेके पतीस शिलिग देनेका निश्चय हुआ । 

मि० बेकर वकील थे और कट्टर पादरी भी थे। वे अभी जीवित हैं, 
और आजकल केवल पादरीका ही काम करते हैं। वकालत उन्होंने छोड़ 
दी है । रुपये-पैसेसे सुखी हैं । उन्होंने मेरे साथ अब तक पत्र-व्यवहार 
जारी रखा है। पत्रोंका विषय एक ही होता है। वे अपने पत्रोंमे अलग-अलग 
ढंगसे ईसाई घर्मकी उत्तमताकी चर्चा करते हैं, और इस बातका प्रतिपादन 
करते हैं कि ईसाको ईइवरका एकमात्र पुत्र और तारनहार माने विना 
परम शांति नहीं मिल सकती । 

हमारी पहली ही मुलाकातमें मि० वेकरने धर्म-संवंधी मेरी मन:स्थिति 
जान ळी। मैंने उन्हें बता दिया: “मैं जन्मसे हिन्दू हुं । इस धर्मका भी 
मुझे अधिक ज्ञान नहीं है। दूसरे धर्मोका ज्ञान भी कम ही है। मैं कहां हूं, 
क्या मानता हूं, मुझे क्या मानना चाहिये, यह सब मैं नहीं जानता । 
अपने धर्मका अध्ययन में गंभीरतासे करना चाहता हूं। दूसरे घर्मोका अध्ययन 
भी यथाशक्ति करनेका मेरा जिरादा है।” ह 

यह सब सुनकर मि० वेकर खुश हुए और बोले, “मैं स्वयं “साउथ : 
अफ्रीका जनरल मिशन का एक डायरेक्टर हूं । मैंने अपने ख़चंसे एक गिरजा- 
घर वनवाया है। उसमें समय-समय पर धर्म-सम्बन्धी व्याख्यान दिया करता हूं । 

में रंगभेदको नहीं मानता। मेरे साथ काम करनेवाले कुछ साथी भी हैं। 
हम प्रतिदिन एक वजे कुछ मिनटके लिए मिलते. हैं, और आत्माकी शांति 
तथा प्रकाश (ज्ञानके उदय) के. लिए प्रार्थना करते हैं। उसमें आप आयेंगे, 
तो मुझे खुशी होगी । वहां में अपने साथियोंसे भी आपकी पहचान करा 
दूंगा । वे सव आपसे मिलकर प्रसन्न होंगे और मुझे विशवास है कि उनका 
समागम आपको भी अच्छा रूगेगा । में आपको कुछ धामिक पुस्तकं भी 
पढ्नेके लिए दूंगा, पर सच्ची पुस्तक तो बाइबल ही है । मेरी सलाह है 
कि आप उसे अवश्य पढ़िये ।” 


मैंने मि० वेकरको धन्यवाद दिया: और अपने वसभर रोज एक वजे 
उनके मण्डलम प्रार्थनाके लिए पहुंचना स्वीकार किया। 


“तो कल एक वजे यहीं आइयेगा । हम साथ ही प्र्रार्थना-मन्दिर 
चलेंगे । ” 

हम जुदा हुए । अधिक विचार करनेकी अभी मुझे फुरसत नहीं थी। 
मैं मि० जॉन्स्टनके पास गया । बिल चुकाया । नये घरमं पहुंचा । वहां 
भोजन किया । घर-मालकिन भली स्त्री थी । उसने मेरे लिए अन्नाहार 
तैयार किया था। इस कुटुम्वसे घुलमिल जानेमं मुझे देर न लगी । भोजनसे 
निवटकर मैं उन मित्रसे मिलने गया, जिनके नाम दादा अब्दुल्लाने पत्र 
दिया था। उनसे जान-पहचान हुई। हिन्दुस्तानियोंकी दुर्देशाकी विशेष बातें 
उनसे जाननेको मिलीं। उन्होंने मुझसे अपने घर रहनेका आग्रह किया। मैंने 
उन्हें धन्यवाद दिया और मेरे लिए जो व्यवस्था हो चुकी थी उसकी 
बात कही । उन्होंने मुझसे आग्रहपूर्वक कहा कि जिस चीजकी आवश्यकता 
हो, में उनसे मांग छ्‌। ४ 

शाम हुई। ब्यालू की, और मैं तो अपने कमरेमें जाकर विचारोंके 
चक्करमें पड़ गया। मैंने अपने लिए तुरन्त कोई काम नहीं देखा। अब्दुल्ला 
सेठको इसकी सूचना भेज दी। मि० बेकरकी मित्रताका क्या अर्थ हो सकता 
है? उनके धमं-बन्धुओंसे मुझे क्या मिल सकेगा? ईसाई धर्मका अध्ययन 
मुझे किस हद तक करना चाहिये? हिन्दू धर्मका साहित्य कहांसे प्राप्त किया 
जाये? उसे समझे बिना मैं ईसाई घर्मके स्वरूपको कंसे समझ सकता 
हूं? मैं एक ही निर्णय कर सका: मुझे जो भी पढ्नेको मिले, उसे मैं 
निष्पक्ष भावसे पढं और मि० वेकरके समुदायको, भगवान्‌ जिस समय जो 
सुझा दे, सो जवाब दूं। जब तक में अपने धर्मको न तरह समझ न लू, 
तव तक मुझे दूसरे घर्मोको अपनानेका विचार नहीं करना चाहिये । जिस 
तरह सोचता हुआ मैं निद्रावश हो गया। 

CC-0.Panini Kanya Maha Vidyalaya Collection. 


Digitized by Arya Samaj Foundation Chennai and eGangotri 


११. ईसाइयोंसे संपर्क 


दूसरे दिन एक बजे में मि० वेकरके प्रार्थना-समाजमें गया। वहां 
मिस हेरिस, मिस गेब, मि० कोट्स आदिसे परिचय हुआ। सवने घुटनोंके 
बल बैठकर प्रार्थना की। मैंने भी उनका अनुकरण किया। प्रार्थनामें जिसकी 
जो इच्छा होती, सो ईश्वरसे मांगता। दिन शांतिसे वीते, ईश्वर हमारे 
हृदयके द्वार खोले, इत्यादि बातें तो होती ही थीं। मेरे लिए भी प्रार्थना 
को गई: “हे प्रमु, हमारे बीच जो नये भाई आये हैं उन्हें तू मार्ग दिखा। 
जो शांति तूने हमें दी है, वह उन्हें भी दे। जिस ईसाने हमें मुक्त किया है, 
वह उन्हें भी मुक्त करे। यह सब हम ईसाके नाम पर मांगते हैं।” इस 
प्रार्थनामे भजन-कीतँन नहीं था। वे लोग ईशवरसे कोई भी एक चीज मांगते 
और बिखर जाते। यह समय सबके दोपह्रके भोजनका होता था, इसलिए 
सब प्रार्थना करके अपने-अपने भोजनके लिए चले जाते थे। प्रार्थनामें पांच 
मिनटसे अधिक नहीं लगते थे। 

मिस हेरिस और मिस गेब दोनों प्रौढ़ अवस्थाकी कुमारिकायें थीं। 
मि० कोट्स क्वेकर थे। ये दोनों कुमारिकाये साथ रहती थीं। उन्होंने मुझे 
हर 'रविवारको चार बजेकी चायके लिए अपने घर आनेका निमंत्रण दिया। 
मि० कोट्स जब मिलते तो मुझे हर रविवारको उन्हें हफ्तेभरकी अपनी 
घामिक डायरी सुनानी पड़ती। कौन-कौनसी पुस्तकं मैंने पढी, मेरे मन पर 
उनका क्या प्रभाव पड़ा, इसकी चर्चा होती। वे दोनों .बहनें अपने मीठे 
अनुभव सुनातीं, और अपनेको प्राप्त हुई परम शांतिकी वाते करतीं। 

मि० कोट्स एक साफ दिलवाले चुस्त नौजवान क्वेकर थे। उनके साथ 
मेरा गाढ़ संबंध हो गया था। हम बहुत वार एकसाथ घूमने भी जाया 
करते थे। वे मुझे दूसरे ईसाइयोंके घर भी ले जाते थे। 

` मि० कोटूसने मुझे पुस्तकोसे लोद दिया। जैसे-जैसे वे मुझे पहचानते 

जाते, व॑से-वंसे उन्हें अच्छी लगनेवाळी पुस्तकें वे मुझे पढ्नेको देते रहते। 
मेने भी केवल श्रद्धाव उन पुस्तकोंको पढ़ना स्वीकार 'किया। इन 
पुस्तकोंकी हम आपसमें चर्चा भी किया करते थे। 

सन्‌ १८९३ के वर्षमे मेने ऐसी पुस्तकं बहुत पढ़ीं। उन सबके नाम तो 
मुझे याद नहीं हैं, लेकिन उनमें सिटी टेम्पलवाले डॉ० पारकरकी टीका, 
पियसँनकी मेनी इनफॉलिबल ध्रूफ्स', बटलरकी ' एनाँलोजी ' इत्यादि पुस्तकें 
थीं। इनमेंका कुछ भाग तो समझमें न आता, कुछ रुचता, कुछ न रुचता। मैं 

मि० कोट्सको ये सारी वाते सुनाता रह्ता। ' मेनी इनफॉलिवल प्रूफ्स ' का अर्थ 
है, कई अचूक प्रमाण -- अर्थात्‌ लेखककी रायमं बाइबलमें जिस घर्मका वर्णन 
. है, उसके समर्थनके प्रमाण। मुझ पर इस पुस्तकका कोई प्रभाव नहीं पड़ा। 
पारकरकी टीका नीतिवर्धक मानी जा सकती है, पर ईसाई घर्मकी प्रचलित 
मान्यताओंके विषयमे शंका रखनेवालेको उससे कोई मदद नहीं मिल सकती थी। 
वटलरकी “एनॉलोजी ' बहुत गंभीर और कठिन पुस्तक प्रतीत हुई। उसे 
अच्छी तरह समझनेके लिए पांच-सात वार पढ़ना चाहिये। वह नास्तिकको 
आस्तिक बनानेकी पुस्तक जान पड़ी। उसमें ईशवरके अस्तित्वके बारेम दी 
गयी दलीले मेरे किसी कामकी न थीं, क्योंकि वह समय मेरी नास्तिकताका 
नहीं था। पर ईसाके अद्वितीय अवतारके वारेमे और उनके मनुष्य तथा 
ईशवरके वीच सन्धि करनेवाला होनेके वारेमें जो दलीले दी गयी थीं, 
. उनकी कोई छाप मुझ पर नहीं पड़ी। 

पर मि० कोट्स हारनेवाले आदमी नहीं थे। उनके प्रेमका पार न था। 
उन्होंने मेरे गलेमें वैष्णवी कण्ठी देखी | उन्हें यह वहम जान पड़ा और वे दुःखी 
हुए। वोले, “ यह बहम तुम जैसोंको शोभा नहीं देता। लाओ, इसे तोड़ दू । ” 

“यह कण्ठी नहीं टूट सकती; माताजीकी प्रसादी है।” 

“पर क्या तुम इसमें विश्वास करते हो? ” 

“मै इसका गूढ़ार्थ नहीं जानता। इसे न पहननेसे मेरा अकल्याण होगा, 
ऐसा मुझे प्रतीत नहीं होता। पर माताजीने जो माला मुझे प्रेमपूर्वक पहनायी 
है, जिसे पहनानेमें उन्होंने मेरा कल्याण माना है, उसका त्याग में बिना कारण 
नहीं करूंगा। समय पाकर यह जीणे हो जायेगी और टूट जायगी, तो दूसरी 
प्राप्त करके पहननेका लोभ मुझे नहीं रहेगा। पर यह कण्टी टूट नहीं सकती । " 

मि० कोट्स मेरी इस दलीलकी कद्र नहीं कर सके, क्योंकि उन्हें तो मेरे 
धर्मके प्रति ही अनास्था थी। वे मुझे अज्ञान-कूपमे pal लेनेकी आशा 
रखते थे। वे मुझे यह बताना चाहते थे कि दूसरे धर्मों भले ही कुछ सत्य 
हो, पर पूर्ण सत्यरूप ईसाई धर्मको स्वीकार किये विना मोक्ष मिल ही नहीं 
सकता; ईसाकी मध्यस्थताके बिना पाप धुल ही नहीं सकते bs सारे पुण्य- 
कर्म निरर्थक हो जाते हैं। मि० कोट्सने जिस प्रकार मुझे पुस्तकोंका परिचय 
कराया, उसी प्रकार जिन्हें वे घमंप्राण ईसाई मानते थे उनसे भी मेरा 
परिचय कराया। 

इन परिचयोंमें एक परिचय 'प्लीमथ ब्रदरन' से सम्बन्धित एक 
कुटुम्बका था। प्लीसथ ब्रदरन नामका एक ईसाई सम्प्रदाय है। कोट्सके 
कराये हुए बहुतसे परिचय मुझे सि । वे लोग मुझे ईषवरसे डरनेवाले 
जान पड़े। पर इस कुटम्बमें एक भाईने मुझसे यह दलील की: “ आप हमारे 

धर्मकी खूबी नहीं समझ सकते। आपकी बातोंसे हम देखते हैं कि आपको 
क्षण-क्षणमे अपनी भूलोंका विचार करना होता है। उन्हें सदा सुधारना 
होता है। न सुधारने पर आपको पश्चात्ताप करना पड़ता है, प्रायश्चित करना 
होता है। इस क्रियाकाण्डसे आपको मुक्ति कव मिल सकती है? शांति 
तो आपको मिल ही नहीं सकती। आप यह तो स्वीकार करते ही हुँ कि 
हम पापी हैं। अव हमारे विशवासकी परिपूर्णता देखिये। हमारा प्रयत्न 
व्यर्थं है। फिर भी मुक्तिकी आवश्यकता तो है ही। पापका वोझ कँसे उठे? 
हम उसे ईसा पर डाल दें। वह ईश्वरका एकमात्र निष्पाप पुत्र है। 
उसका वरदान है कि जो ईश्वरको मानते हुँ उनके पांप वहः धो देता है। 
ईरवरकी यह अगाध उदारता है। ईसाकी इस मुक्ति-योजनाको हमने 
स्वीकार किया है, इसलिए हमारे पाप हमसे चिपटते नहीं। पाप तो मनुष्यसे 
होते ही हैं। इस दुनियामे निष्पाप कैसे रहा जा सकता है? इसीसे 
ईसाने सारे संसारके पापोंका प्रायश्चित एक ही वारमें कर डाला। 
जो उनके महा बलिदानका स्वीकार करना चाहते हुँ, वे वैसा करके शांति 
प्राप्त कर सकते हँ।. कहां आपकी अशांति और कहां हमारी शान्ति?” 


यह दलील मेरे गले विलकुल न उतरी। मैंने नम्नतापूर्वक उत्तर दिया: 
“यदि सर्वमान्य ईसाई धमं यही है, तो वह मेरे कामका नहीं है। मैं 
पापके परिणामसे मुक्ति नहीं चाहता, मँ तो पाप-वृत्तिसे,. पाप-कमंसे मुक्ति 
चाहता हूं । जव तक वह मुक्ति नहीं मिलती, तब तक अपनी यह अशांति 
मुझे प्रिय रहेगी । ” 

प्लीमथ ब्रदरने उत्तर दिया: “में आपको विश्वास दिलाता हूं कि 
आपका प्रयत्न व्यर्थ है। मेरी वात पर आप फिर सोचियेगा।” 


और, इन भाईने जैसा कहा वैसा अपने व्यवहार द्वारा करके भी 
दिखा दिया -- जान-चूझकर अनीति कर दिखायी। 


पर सब ईसाइयोंको ऐसी मान्यता नहीं होती, यह तो मैं इन परि- 
चयोसे पहले ही जान चुका था। मि० कोट्स स्वयं ही पापसे डरकर चलनेवाले 
थे । उनका हृदय निर्मल था। वे हृदय-शुद्धिकी शक्यतामे विशवास रखते थे। 
उक्त बहनें भी वैसी ही थीं। मेरे हाथ पड़नेवाली पुस्तकोंमें से कई भक्ति- 
पूर्ण थीं। अतएव इस परिचयसे मि० कोट्सको जो घबराहट हुई उसे मैंने शांत 
किया, और उन्हें विश्वास दिलाया कि एक प्लीमथ ब्रदरकी अनुचित घारणाके 
कारण में ईसाई घर्मके बारेमे गलत राय नहीं बना सकता। मेरी 
कठिनाइयां तो वाइबलके बारेमे और उसके रूढ अर्थेके बारेम थीं। 

१२. हिन्दुस्तानियोंसे परिचय 


इंसाई-सम्वन्धोंके वारेमें अधिक लिखनेसे पहले उसी समयके दूसरे 
अनुभवोंका उल्लेख करना आवश्यक है। 
नेटाळमें जो स्थान दादा अब्दुल्लाका था, प्रिटोरियामें वही स्थान सेठ 
तैयव हाजी खानमहम्मदका था। उनके विना एक भी सार्वजनिक काम चल नहीं 
सकता था। उनसे मैने पहले ही हफ्तेमें जान-पहचान कर ली। मेने उन्हें 
वताया कि मैं प्रिटोरियाके प्रत्येक हिन्दुस्तानीके सम्पर्कमे आना चाहता हूं। 
मैने हिन्दुस्तानियोंकी स्थितिका अध्ययन करनेकी अपनी इच्छा प्रकट की और 
इन सारे कामोंमें उनकी मदद चाही । उन्होंने खुशीसे मदद देना कवूल किथा। 
मेरा पहला कदम तो सव हिन्दुस्तातियोंकी एक सभा करके उनके सामने 
सारी स्थितिका चित्र खड़ा कर देना था। सेठ हाजी महम्मद हाजी जूसवके 
यहां यह सभा हुई, जिनके नाम मेरे पास एक सिफारिशी पत्र था। इस 
सभामें मेमन व्यापारी विशेष रूपसे आये थे। कुछ हिन्दू भी थे। प्रिटोरियामें 
हिन्दुओंकी आबादी बहुत कम थी। 
* यह मेरे जीवनका पहला भाषण माना जा सकता है। मैंने काफी 
तैयारी की थी। मुझे सत्य पर बोलना था। में व्यापारियोंके मुंहसे यह सुनता 
आ रहा.था कि व्यापारमें सत्य नहीं चल सकता। जिस वातको में 
तब भी नहीं मानता था, आज भी नहीं मानता। यह कहनेवाले व्यापारी 
मित्र आज भी मौजूद हैँ कि व्यापारके साथ सत्यका मेल नहीं बैठ सकता। 
चे व्यापारको व्यवहार कहते हूँ, सत्यको धमं कहते हैं, और दलील यह 
देते हैं कि व्यवहार एक चीज है, घमं हूसरी। उनका यह विश्वास है कि 
व्यवहारमें. शुद्ध सत्य चल ही नहीं सकता; उसमें तो सत्य यथाशक्ति ही बोला- 
वरता जा सकता है। अपने भाषणर्मे मैने इस स्थितिका डटकर विरोध 
किया, और व्यापारियोंको उनके दोहरे कतंव्यका स्मरण कराया। परदेशर्मे 
आनेसे उनकी जिम्मेदारी देशकी अपेक्षा अधिक हो गयी है, क्योंकि मुट्ठीभर 
“हिन्दुस्तानियोंकी रहन-सहनसे हिन्दुस्तानके करोड़ों लोगोंको नापा-तौला जाता है। 
अंग्रेजोंकी रहन-सहनकी तुलनामे हमारी रहन-सहन गन्दी है, इसे 
मैं देख चुका था। मैंने इस ओर भी उनका ध्यान खींचा। हिन्दू, 
मसलमान, पारसी, ईसाई अथवा गुजराती, मद्रासी, पंजाबी, सिन्धी, 
कच्छी, सूरती आदि भेदोंको भुला देने पर जोर दिया। 
अन्तमें मैंने यह सुझाया कि एक मण्डलकी स्थापना करके हिन्दुस्तानियोंके 
कष्टों और कठिनाइयोंका इलाज अधिकारियोंसे मिलकर और अजियां 


१०९ 

भेजकर करना चाहिये, और यह सूचित किया कि मुझे जितना समथ मिलेगा 
उतना इस कामके लिए मैं विना वेतनके दूंगा। 
मेने देखा कि सभा पर मेरी वातोंका अच्छा प्रभाव पड़ा। 
मेरे भाषणके बाद चर्चा हुई। कइयोंने मुझे तथ्योंकी जानकारी 
देनेको कहा। मेरी हिम्मत वढ़ी। मैंने देखा कि इस सभामें अंग्रेजी 
जाननेवाले कुछ ही लोग थे। मुझे लगा कि ऐसे परदेशमें अंग्रेजीका ज्ञान 
हो तो अच्छा है। इसलिए मेने सलाह दी कि जिन्हें फुरसत हो वे 
अंग्रेजी सीख लें। मेने यह भी कहा कि अधिक उमर हो जाने पर भी 
पढ़ा जा सकता है, और इस तरह पढ्नेवालोंके उदाहरण भी दिये। और 
कोई क्लास खुले तो उसे अथवा छुटफुट पढ्नेवाले मिळे तो उन्हें पढ़ानेकी 
जिम्मेदारी मैन खुद अपने सिर ली। क्लास तो नहीं खुला, पर तीन आदमी 
अपनी सुविधासे और उनके घर जाकर पढ़ानेकी शर्त पर पढ़नेके 
' लिए तैयार हुए। इनमें दो मुसलमान थे। दोमें से एक हज्जाम था और 
एक कारकुन था। एक हिन्दू छोटा दुकानदार था। मैंने सवकी वात (मान 
ली । पढ़ानेकी अपनी शक्तिके विषयम तो मुझे कोई अविश्वास था ही 
नहीं। मेरे शिष्योंको थका मानें तो वे'थके कहे जा सकते हैं, पर मैं नहीं 
थका। कभी ऐसा भी होता कि मैं उनके घर जाता और उन्हें फुरसत न 
होती। पर मैंने धीरज न छोड़ा। इनमें से किसीको अंग्रेजीका गहरा 
अध्ययन तो करना ही न था। पर दोने करीब आठ महीनोंमे अच्छी 
प्रगति कर ली, ऐसा कहा जा सकता है। दोने हिसाव-किताब रखना और 
साधारण पत्रव्यवहार करना "सीख लिया। हज्जामको तो अपने ग्राहकोंके 
साथ बातचीत कर सकने लायक ही अंग्रेजी सीखनी थी। दो व्यक्तियोंने अपनी 
इस पढ़ाईके कारण ठीक-ठीक कमानेकी शक्ति भी प्राप्त कर ली थी। 


- सभाके परिणामसे मुझे संतोष हुआ। निश्चय हुआ कि ऐसी सभा 
हर महीने या हर हफ्ते की जाय। यह सभा न्यूनाधिक नियमित रूपसे होती 
थी, और उसमें विचारोंका आदान-प्रदान होता रहता था। नतीजा यह 
हुआ कि प्रिटोरियामें शायद ही कोई ऐसा हिन्दुस्तानी रहा होगा, जिसे 
में पहचानने न लगा होऊं अथवा -जिसकी स्थितिसे मैं परिचित न हो गया 
होऊं। हिन्दुस्तानियोंकी स्थितिका ऐसा ज्ञान प्राप्त करनेका परिणाम यह 
आया कि मुझे प्रिटोरियामें रहनेवाले ब्रिटिश एजेण्टसे परिचय करनेकी इच्छा 
हुई। में मि० जेकोव्स डि-देटसे मिला। उनकी सहानुभूति हिन्दुस्तानियोके 
साथ थी। उनका प्रभाव कम था, पर उन्होंने यथासम्भव मदद करने और 
मिलना हो तब आकर मिल जानेके लिए कहा। रेखूवेके अधिकारियोंसे 
मैंने पत्रव्यवहार शुरू किया और वतलाया कि उन्हींके कायदोंके अनुसार 

हिन्दुस्तातियोंको ऊंचे दर्जेमें यात्रा करनेसे रोका नहीं जा सकता। इसके 
परिणाम-स्वरूप यह पत्र मिला कि अच्छे कपड़े पहने हुए हिन्दुस्तानियोंको ऊंचे 
दर्जेके टिकट दिये जायेगे । इससे पूरी सुविधा नहीं मिली, क्योंकि अच्छे कपड़े 
किसने पहने हूँ, इसका निर्णय तो स्टेशन-मास्टरको ही करना था न? 

ब्रिटिश एजेण्टने मुझे हिन्दुस्तानियोंके वारेमं हुए पत्र-व्यवहार-सम्वन्धी ` 
कई कागज पढ्नेको दिये। तैयव सेठने भी दिये थे। उनसे मुझे पता चला 
कि ऑरेङ्ज फ्री स्टेटसे हिन्दुस्तानियोंको किस  निर्दयताके साथ निकाल 
वाहर किया गया था। सारांश यह्‌ कि ट्रान्सवाळ और ऑरेञ्ज फ्री स्टेटके 
हिन्दुस्तानियोंकी आथिक, सामाजिक और राजनीतिक स्थितिका गहरा अध्ययन 
मैं प्रिटोरियामें कर सका। इस अध्ययनका आगे चलकर मुझे पूरा उपयोग . 
होनेवाला है, इसकी मुझे जरा भी कल्पना नहीं थी। मुझे तो एक 
सालके अन्तमं अथवा मुकदमा पहले समाप्त हो जाये तो उससे पहले ही ` 
स्वदेश लौट जाना था। ; 

पर ईश्वरने कुछ और ही सोच रखा था। 


१३. कुलीपनका अनुभव 


ट्रा्सवाल और ऑरेञ्ज फ्री स्टेटके हिन्दुस्तानियोंकी स्थितिका पूरा 
चित्र देनेका यह स्थान नहीं है। उसकी जानकारी चाहनेवालेको “दक्षिण 
अफ्रीकाके सत्याग्रहका इतिहास” पढ़ना चाहिये। पर यहाँ उसकी रूपरेखा 
देना आवश्यक है। 

ऑरेज्ज फ्री स्टेटमें तो एक कानून बनाकर सन्‌ १८८८ में या उससे 
पहले हिन्दुस्तानियोंके सब हक छीन लिये गये थे। वहां हिन्दुस्तानियोंके 
लिए सिर्फ होटलके वेटरके रूपमें काम करने या ऐसी कोई दूसरी मजदूरी 
करनेकी ही गुंजाइश रह गयी थी। जो व्यापारी हिन्दुस्तानी थे, उन्हें नाम- 
मात्रका मुआवजा देकर निकाल दिया गया था। हिन्दुस्तानी व्यापारियोंने 
अजियां वगैरा भेजीं, पर वहां उनकी तूतीकी आवाज कौन सुनता? 

ट्रान्सवालमें सन्‌ १८८५ में एक कड़ा कानून बना। १८८६ में उसमें कुछ 
सुधार हुआ। उसके फलस्वरूप यह तय हुआ कि हरएक हिन्दुस्तानीको 
प्रवेश-फीसके रूपमें तीन पौंड जमा कराने चाहिये। उनके लिए अलग छोड़ी 
गयी जगहमें ही वे जमीनके मालिक हो सकते थे। पर वहां भी उन्हें व्यवहारमें 
जमीनका स्वामित्व नहीं मिला। उन्हें मताधिकार भी नहीं दिया गया 
था। ये तो खास एशियावासियोंके लिए बने कानून थे। इसके अलावा, 

जो कानून काले रंगके लोगोंको लागू होते थे, वे भी एशियावासियों पर 
लागू होते थे। उनके अनुसार हिन्दुस्तानी लोग पटरी (फुटपाथ) पर 
अघिकार-पूर्वक चल नहीं सकते थे और रात नौ बजेके वाद परवानेके विना 
वाहर नहीं निकल सकते थे। इस अंतिम कानूनका अमल हिन्दुस्तानियों पर 
न्यूनाधिक प्रमाणमें होता था। जिनकी गिनती अरबोंमें होती थी,' वे बतौर 
मेहरबानीके इस नियमसे मुक्त समझे जाते थे। मतलव यह कि इस 
तरहकी राहत देना पुरिसकी मर्जी पर रहता था। 

इन दोनों नियमोंका प्रभाव स्वयं मुझ पर क्या पड़ेगा, इसकी जांच 
मुझे करानी पड़ी थी। में अकसर मि० कोट्सके साथ रातको घूमने जाया करता 
था। कभी-कभी घर पहुंचनेमें दस भी बज जाते थे। अतएव पुलिस मुझे 
पकड़े तो? यह डर जितना मुझे था उससे अधिक मि० कोट्सको था। 
अपने हब्शियोंको तो वे ही परवाने देते ये। लेकिन मुझे परवाना कैसे दे 
सकते थे? मालिक अपने नौकरको ही परवाना देनेका अधिकारी था। मैं 
लेना चाहूं और मि० कोट्स देनेको तैयार हो जायें, तो भी वह नहीं दिया जा 
सकता था, क्योंकि वैसा करना विश्वासघात माना जाता था। 

इसलिए मि० कोट्स या उनके कोई मित्र मुझे वहांके सरकारी वकील 
डॉ० क्राउज़ेके पास ले गये। हम दोनों एक ही “इन ” के बारिस्टर निकळे। 
उन्हें यह बात असह्य जान पड़ी कि रात नौ वजेके बाद वाहर निकलनेके 
लिए मुझे परवाना लेना चाहिये। उन्होंने मेरे प्रति सहानुभूति प्रकट की। मुझे 
यरवाना देनेके बदले उन्होंने अपनी तरफसे एक पत्र दिया। उसका आशय यह 
था कि में चाहे जिस समय चाहे जहां जाऊं, पुलिसको उसमें दखल नहीं देना 
चाहिये । मे इस पत्रको हमेशा अपने साथ रखकर घूमने निकलता था। कभी 
उसका उपयोग नहीं करना पड़ा। लेकिन इसे तो केवल संयोग ही समझना 
चाहिये । 

डॉ० क्राउज़ेने मुझे, अपने घर आनेका. निमंत्रण दिया। में यह कह 
सकता हूं कि हमारे वीच मित्रता हो गयी थी। मैं कभी-कभी उनके यहां 
जाने छगा। उनके द्वारा उनके अधिक प्रसिद्ध भाईके साथ मेरी पहचान 
हुई। वे जोहानिस्वर्गेमें पब्लिक प्रोसिक्यूटर नियुक्त हुए थे। उन पर बोअर- 
युद्धके समय अंग्रेज अधिकारीका खून करानेका षड्यंत्र रचनेके लिए मुकदमा 
भी चला था, और उन्हें सात सालके कारावासकी सजा मिली थी। वेंचरोंने 
उनकी सनद भी छीन ली थी। लड़ाई समाप्त होने पर डाँ० क्राउज्े जेलसे 
छूटे, सम्मानपूर्वक ट्रान्सवालकी अदालतमें फिरसे प्रविष्ट हुए और अपने 
घन्धेसे लगे। बादमे ये सम्बन्ध मेरे लिए सार्वजनिक कार्योंमें उपयोगी सिद्ध 
हुए थे, और मेरे कई सार्वजनिक काम इनके कारण आसान हो गये थे। 

पटरी प॒र चलनेका प्रश्‍न मेरे लिए कुछ गंभीर परिणामवाला सिद्ध 
हुआ। मैं हमेशा प्रेसिडेण्ट स्ट्रीटके रास्ते एक खुले मैदानमें घूमने जाया करता 
था। इस मुहल्लेमें प्रेसिडेण्ट क्रुगरका घर था। यह घर सब तरहके आइ- 
बरोंसे रहित था। इसके चारों ओर कोई अहाता भी न था। आसपासके 
दूसरे घरोंमे और इसमें कोई फरक नहीं मालूम होता था। म्रिटोरियामें 
कई लखपतियोंके घर इसकी तुलनामें बहुत बड़े, शानदार और अहातेवाले 
थे । प्रेसिडेण्टकी सादगी प्रसिद्ध थी। घरके सामने पह्रा देनेवाले संतरीको देख- 
कर ही पता चलता था कि यह किसी अधिकारीका घर है। में प्रायः हमेशा 
ही इस सिपाहीके बिलकुल पाससे होकर निकलता था, पर वह मुझे कुछ 
न कहता था। सिपाही समय-समय पर बदला करते थे। एक वार एक 
सिपाहीने बिना चेताये, विना पटरी परसे उतर जानेको कहे, मुझे धक्का 
मारा, लात मारी और नीचे उतार दिया। मैं तो गहरे सोचमें पड़ गया। 
लात मारनेका कारण पूछनेसे पहले ही मि० कोट्सने, जो उसी समय घोड़े 
पर सवार होकर उघरसे गुजर रहे थे, मुझे पुकारा और कहा: 

“ गांधी, मैंने सव देखा है । आप मुकदमा चलाना चाहें तो मैं गवाही दूंगा । 
मुझे इस वातका बहुत खेद है कि आप पर इस तरह हमला किया गया।” 

मैने कहा: “इसमें खेदका कोई कारण नहीं। सिपाही बेचारा क्या 
जाने? उसके लिए तो काले-काले सब एकसे ही हैं। वह हब्शियोंको इसी 
तरह पटरी परसे उतारता होगा। इसलिए उसने मुझे भी धक्का मारा। 
मैंने तो नियम ही बना लिया है कि मुझ पर जो वीतेगी, उसके लिए में 
कभी अदालतमें नहीं जाऊंगा! इसलिए मुझे मुकदमा नहीं चलाना है।” 

“यह तो आपने अपने स्वभावके अनुरूप ही बात कही है। पर आप 
इस पर फिरसे सोचिये। ऐसे आदमीको कुछ सबक तो देना ही चाहिये। ” 

इतना कहकर उन्होंने उस सिपाहीसे बात की और उसे उलाहना दिया। 
मै सारी बात तो समझ नहीं सका। सिपाही डच था और उसके साथ उनकी 


` बातें डच माषामें हुई । सिपाहीने मुझसे माफी मांगी। मैं तो उसे पहले ही 


माफ कर चुका था। 
लेकिन उस दिनसे मैंने वह रास्ता छोड़ दिया। दूसरे सिपाहियोंको 
इस घटनाका क्या पता होगा? में खुद होकर फिर लात किसलिए, 
खाऊं? इसलिए मैने घूमने जानेके लिए दूसरा रास्ता पसन्द कर छिया। 
इस घटनाने प्रवासी भारतीयोंके प्रति मेरी भावनाको अधिक तीव्र 
बना दिया। इन कायदोंके बारेमें ब्रिटिश एजेण्टसे चर्चा करके प्रसंग आने 
पर इसके लिए एक “टेस्ट” केस चलानेकी बात मैने हिन्दुस्तानियोंसे की। 

इस तरह मैंने हिन्दुस्तानियोंकी दुर्देशाका ज्ञान पढ़कर, सुनकर और 


अनभव करके प्राप्त किया। मॅने देखा कि स्वाभिमानकी रक्षा चाहनेवाले . 


हिन्दुस्तानियोंके लिए दक्षिण अफ्रीका उपयुक्त देश नहीं है। यह स्थिति किस 
तरह बदली जा सकती है, इसके विचारमें मेरा मन अधिकाधिक व्यस्त 
रहने लगा । किन्तु अभी मेरा मुख्य धमं तो दादा अब्दुल्लाके मुकदमेको हो 
संभालनेका था। 


१४. मुकदभेकी तयारी 


प्रिटोरियामें मुझे जो एक वर्ष मिला, वह मेरे जीवनका अमूल्य वर्ष था। 
सार्वजनिक काम करनेकी अपनी शक्तिका कुछ अंदाज मुझे यहां हुआ। उसे 
सीखनेका अवसर यहीं मिला। मेरी घामिक भावना अपने-आप तीव्र होने लगी । 
और, कहना होगा कि सच्ची वकालत भी में यहीं सीखा। नया बारिस्टर 
पुराने वारिस्टरके दफ्तरमें रहकर जो बातें सीखता है, सो मैं यहीं सीख 
सका। यहां मुझमें यह विश्वास पैदा हुआ कि वकीलके नाते मैं बिलकुल 
नालायक नहीं रहूंगा। वकील बननेकी कुंजी भी यहीं मेरे हाथ लगी। 

दादा अब्दुल्लाका मुकदमा छोटा न. था। चालीस हजार पौण्डका यानी 
छह लाख रुपयोंका दावा था। दावा व्यापारके सिलसिलेमें था, इसलिए 
उसमें बही-खातेकी गुत्थियां बहुत थीं। दावेका आधार कुछ तो प्रामिंसरी 
नोट पर और कुछ प्रामिसरी नोट लिख देनेका वचन पलवाने पर था। 
बचाव यह था कि प्रामिसरी नोट धोखा देकर लिखाये गये थे और उनका 
पुरा मुआवजा नहीं मिला था। इसमें तथ्य और कानूनकी गलियां काफी 
थीं। बही-खातेकी उलझने भी बहुत थीं। 

दोनों पक्षोंने अच्छे-से-अच्छे सॉलिसिटर और बारिस्टर किये थे, इस- 
लिए मुझे उन दोनोंके कामका अनुभव प्राप्त करेनेका सुन्दर अवसर मिला। 
सॉलिसिटरके लिए वादीका मुकदमा तैयार करने और तथ्य संग्रह करनेका 
सारा बोझ मुझ पर था। उसमें से सॉलिसिटर कितना रखता है और 
सॉलिसिटर द्वारा तैयार की गयी सामग्रीमें से वारिस्टर कितनी सामग्रीका 
उपयोग करता है, सो मुझे देखनेको मिलता था। मै समझ गया कि इस 


केसको तैयार करनेमे मुझे अपनी ग्रहण-शक्तिका और व्यवस्था-शक्तिका ठीक 


अंदाज हो जायेगा। ब 
मैने केसमें पूरी दिलचस्पी ळी। मैं उसमें तन्मय हो गया। आगे-पीछेके 
सुब कागज-पत्र पढ़ गया। मुवक्किलके विश्‍वासकी और उसकी होशियारीकी 

` सीमा न थी। इससे मेरा काम बहुत आसान हो गया। मँने वारोकीसे 


बही-खातेका अध्ययन कर लिया। बहुतसे पत्र गुजरातीमें थे। उनका अनुबाद 
भी मुझे ही करता पड़ता था। इससे मेरी अनुवाद करनेकी शक्ति वढ़ी। 

मैंने कड़ा परिश्रम किया। जैसा कि मैं ऊपर लिख चुका हूं, धार्मिक 
चर्चा आदिमे और सार्वजनिक काममें मुझे खूब दिलचस्पी थी और मैं उसमें 
समय भी देता था, तो भी वह चीज मेरे निकट गौण थो। मुकदमेको तैवारीको 
मै प्रधानता देता था। इसके लिए कानूनका या दूसरी पुस्तकोंका अव्यथन 
आवश्यक होता तो मैं उसे हमेशा पहले कर छिया करता था। परिणाम यह 
हुआ कि मुकदमेके तथ्यों पर मुझे इतना प्रभुत्व प्राप्त हो गया जितना 
कदाचित्‌ वादी-प्रतिवादीको भी नहीं था, क्योंकि मेरे पास तो दोनोंके 
कागज-पत्र रहते थे। 

मुझे स्व० मि० पिकटके शब्द याद आये। उनका अधिक समर्थन वादमें 
दक्षिण अफ्रीकाके सुप्रसिद्ध वारिस्टर स्व० मि० लेनर्डने एक अवसर पर किया 
था। मि० पिकटका कथन था, “ तथ्य तीन-चौथाई कानून हैं।” एक मुकदमेमें 
मैं जानता था कि न्याय तो मुवक्किलकी ओर ही है, पर कानून विरुद्ध जाता 
दीखा। मैं निराश हो गया और मि० लेनर्डकी मदद लेने दौड़ां। तथ्यकी 
दृष्टिसे केस उन्हें भी मजबूत मालूम हुआ। उन्होंने कहा, “गांधी, में एक 
वात सीखा हूं, और वह यह कि यदि हम तथ्यों पर ठोक-ठीक अधिकार कर 
लें, तो कानून अपने-आप हमारे साथ हो जायगा। इस मुकदमेके तथ्य हम 
समझ लें।” यों कहकर उन्होंने मुझे एक बार फिर तथ्योंको पढ्-समझ लेने 
और वादमें मिलनेकी सलाह दी। उन्हीं तथ्योंको फिरसे जांचने पर, उनका 
मनन करने पर, मैंने उन्हें भिन्न रूपमे समझा और उनसे सम्बन्ध रखनेवाले 
एक पुराने मुकदमेका भी पता चला, जो दक्षिण अफ्रीकामें चला था। में 
हर्ष-विभोर होकर मि० लेनडंके यहां पहुंचा । वे खुश हुए और बोले: “ अच्छा, 
यह मुकदमा हम जरूर जीतेंगे। जरा इसका ध्यान रखना होगा कि मामला 
किस जजके सामने चलेगा। | 


दादा अब्दुल्लाके केसकी तैयारी करते समय मैं तथ्यकी महिमाको इस 
हृद तक नहीं पहचान सका था। तथ्यका अर्थ है, सच्ची बात। सचाई पर 


™ 


डटे रहनेसे कानून अपने-आप हमारी मदद पर आ जाते हैं। 

मैंने दादा अब्दुल्लाके केसके अन्तमें यह देख लिया कि उनका पक्ष 
मजबूत है। कानूनको उनकी मदद करनी ही चाहिये । 

पर मैंने देखा कि मुकदमा लड़नेमें दोनों पक्ष, जो आपसमें रिश्तेदार 
हैं और एक ही नगरके निवासी हैं, बरबाद हो जायेंगे। कोई कह नहीं 

सकता था कि मुकदमेका अन्त कव होगा। अदालतमें चलता रहे, तो उसे : 


जितना चाहो उतना लम्बा किया जा सकता था। मुकदमेको लम्बा करनेमें 
दोमें से किसी एक पक्षका भी लाभ न होता। इसलिए संभव हो तो 
दोनों पक्ष मुकदमेका शीघ्र अन्त चाहते थे। 

मैने तैयव सेठसे विनती की। झगड़ेको आपस ही में निथटा लेनेकी 
सलाह दी। उन्हें अपने वकीलसे मिलनेको कहा । यदि दोनों पक्ष अपने विश्वासके 
किसी व्यक्तिको पंच चुन ले, तो मामला झटपट निबट जाये। वकीलोंका खर्च 
इतना अधिक बढ़ता जा रहा था कि उसमें उनके जैसे बड़े व्यापारी भी 
बरबाद हो जाते। दोनों इतनी चिन्ताके साथ मुकदमा लड़ रहे थे कि एक भी 
निश्चिन्त होकर दूसरा कोई काम नहीं कर सकता था। इस वीच आ।पसमें 
बेर भी बढ़ता ही जा रहा था। मुझे वकीलके घंबेसे घृणा हो गयो। 
वकीलके नाते तो दोनोंके वकीलोंको अपने-अपने मुवक्किलको जीतनेके लिए 
कानूनकी गलियां ही खोज कर देनी थीं। इस मुकदमेमें पहले-पहल मैंने 
यह जाना कि जीतनेवालेको पुरा खर्च कभी मिल ही नहीं सकता। दूसरे 
पक्षसे कितना खर्च वसूल किया जा सकता है, इसकी एक मर्यादा होती 
है, जव कि मुवक्किलका खर्च उससे कहीं अधिक होता है। मुझे यह सव 
असह्य मालूम हुआ। मेने तो अनुभव किया कि मेरा धर्म दोनोकी मित्रता 
साधना और दोनों रिरतेदारोंमें मेल करा देना है। मैंने समझौतेके लिए 
जी-तोड़ मेहनत की। तैयव सेठ मान गये। आखिर पंच नियुक्त हुए। 
उनके सामने मुकदमा चला। मुकदमेमें दादा अब्दुल्ला जीते। 

पर इतनेसे मुझे संतोष नहीं हुआ । यदि पंचके फैसले पर अमल 
होता, तो तैयव हाजी खानमहम्मद इतना रुपया एकसाथ दे ही नहीं सकते 
थे। दक्षिण अफ्रीकामे वसे हुए पोरबन्दरके मेमनोंमें आपसका' ऐसा एक 
अलिखित नियम था कि खुद चाहे मर जायें, पर दिवाला न निकालें | तैयव सेठ 
सँतीस हजार पौण्ड और मुकदमेका खर्च एकमुझ्त दे ही नहीं सकते थे। उन्हे 
न तो एक दमड़ी कम देनी थी, और न दिवाला ही निकालना था। रास्ता 
एक ही था कि दादा अब्दुल्ला उन्हें काफी लम्बी मोहलत दें । दादा 
अब्दुल्लाने उदारतासे काम लिया और खूब लम्बी. मोहलत दे दी। पंच 
तियुक्त करांनेमें मुझे जितनी मेहनत पड़ी, उससे अधिक मेहनत यह लम्बी 
अवधि निश्‍चित करानेमे पड़ी। दोनों पक्षोंको प्रसन्नता हुई। दोनोंकी प्रतिष्ठा 
बढ़ी । मेरे संतोषकी सीमा न रही । मैं सच्ची वकालत सीखा, मनुष्यके 
अच्छे पहलूको खोजना सीखा, और मनुष्यःहृदयमें प्रवेश करना सीखा। मैंने देखा 
कि वकीलका कतंव्य दोनों पक्षोके बीच खुदी हुई खाईको पाटना है। इस 
शिक्षाने मेरे मनमें ऐसी जड़ जमायी कि बीस सालकी अपनी वकालतका 


CC-0.Panini Kanya Maha Vidyalaya Collection. 


IR 
MOMS" YS 


Digitized by Arya त oundation Chennai and eGangotri 
मथन ११७ 


` “मेरा अधिकांश समय अपने दफ्तरमें बैठकर सैकड़ों मामलोंको आपसमें सुल- 
झानेमें ही बीता। उसमें मैंने कुछ खोया नहीं। यह भी नहीं कहा जा सकता 
कि मैने पैम्रा खोया। आत्मा तो खोयी ही नहीं। 


~ 


१५. धामिक सन्थन 


अव फिर ईसाई मित्रोंके साथ अपने सम्पर्क पर विचार. करनेका 
समय आया है। 


मेरे भविष्यके वारेमें मि० वेकरकी चिन्ता बढ़ती जा रही थो। वे 
मुझे वेरिग्टन कन्वेन्शनमें ले गये। प्रोटेस्टेण्ट ईसाइयोंमें कुछ वर्योके अन्तरसे 
धर्म-जागृति अर्थात्‌ आत्म-शुद्धिके लिए विशेष प्रयत्न किये जाते हूँ। इसे 
धर्मकी पुनःप्रतिष्ठा अथवा धर्मके पुनरुद्धारका नाम दे सकते हैँ। ऐसा एक 
सम्मेलन वेलिग्टनमें था । उसके संभापति वहांके प्रसिद्ध घर्मनिष्ठ पादरी 
रेवरण्ड एण्ड मरे थे । मि० बेकरको यह आशा थी कि इस सम्मेलतमें 
होनेवाली जागृति, वहां आनेवाले लोगोंके घामिक उत्साह और उनको 
शुद्धताकी मेरे हृदय पर ऐसी गहरी छाप पड़ेगी कि मैं ईसाई वने 
बिना न रह सकूंगा। 

फिर मि० बेकरका अन्तिम आधार था प्रार्थनाको शक्ति। प्रार्येनामें 
उन्हें खूब श्रद्धा थी । उनको. विश्‍वास था कि अन्तःकरण-ूर्वेक को गयी . 
प्रार्थनाको ईश्वर सुनता ही है । प्रार्थनासे ही मूलर (एक प्रसिद्ध श्रद्धालु 
ईसाई ) जैसे व्यक्ति अपना व्यवहार चलाते हं, इसके दृष्टान्त भी वे 
मुझे सुनाते रहते थे । प्रार्थनाकी महिमाके विषयमे मैने उनकी सारी बातें 
तटस्थ भावसे सुनी । मैंने उनसे कहा कि यदि ईसाई बननेका अन्तर्नाद 
मेरे भीतर उठा, तो, उसे स्वीकार करनेमें कोई भी वस्तु मेरे लिए बाधक 
न हो सकेगी । अन्तर्नादके वश होना तो मैं इसके कई वर्ष पहले सीख 
चुका था। उसके वश होनेमें मुझे आनन्द आता था। उसके विएद्ध जाना 
भेरे लिए कठिन और दुःखद था। 

हम वेलिग्टन गये । मुझ 'सांवले साथी को साथमे रखना मि० 
प्षेकरके लिए भारी पड़ गया । मेरे कारण उन्हें कई बार अइचनें उठाती 
पड़ती थीं । रास्तेमें हमें पड़ाव करना था, क्योकि मि० बेकरका संघ 
रविवारको यात्रा न करता था, और बीचमें रविवार पड़ता था । मार्गमे 
और स्टेशन पर पहले तो मुझे प्रवेश देनेसे ही इनकार किया गया, और 

झक-झकके बाद जब प्रवेश मिला तो होटलफे मालिकने भोजन-गृहमे भोजन . 
करानेसे इनकार कर दिया। पर मि० बेकर यों आसानीसे झुकनेत्राले नहीं 
थे। वे होटलमें ठहरनेवालेके हक पर डटे रहे। लेकिन में उनको कठिनाइयोंको 
समझ सका था। वेलिग्टनमे भी मैं उनके साथ ही ठहरा था। वहां भी उन्हें 
छोटी-छोटी अड़चनोंका सामना करना पड़ता था। अपने सद्भावसे वे उन्हें" 
छिपानेंका प्रयत्न करते थे, फिर भी में उन्‍हें देख हो लेता था। 

सम्मेलनमें श्रद्धालु ईसाइयोंका मिलाप हुआ। उनको श्रद्धाको देखकर 
मँ प्रसन्न हुआ। मैं मि० मरेसे मिला। मैंने देखा कि कई लोग मेरे छिए 
प्रार्थना कर रहे हैं। उनके कई भजन मुझे वहुत मोठे मालूम हुए। 

सम्मेलन तीन दिन चला । मैं सम्मेलनमें आनेवालोंको घामिकताको 
समझ सका, उसकी सराहना कर सका। पर मुझे अपने विश्वासनें -- अपने 
घर्ममें परिवर्तेन करनेका कारण न मिला। मुझे यह प्रतोति न हुई कि 
ईसाई वनकर ही में स्वगं जा सकता हूं अथत्रा मोक्ष पा सकता हूं। जब 
यह वात मैने अधने भले ईसाई मित्रोंते कही तो उनको चोट तो पहुँचो, 
पर में लाचार था। 

मेरी कठिनाइयां गहरी थीं । “एक ईसामसीह ही ईरवरके पुत्र हैँ। 
उन्हें जो मानता है वह तर जाता है”--यह वात मेरे गले उतरती 
न थी। यदि ईश्वरके पुत्र हो सकते हैँ, तो हम सव उसके पुत्र हूँ । यदि 
ईसा ईर्वर-तुल्य हैं, ईश्वर ही हैं, तो मनुष्य-मात्र ईश्वरके समान है; 
ईश्वर वन सकता है । ईसाकी मृत्युसे और उनके रक्तसे संसारके पाप 
धुलते हैं, इसे अक्षरशः सच माननेके लिए वुद्धि तैयार नहीं होतो थो। रूपकके 
रूपमे उसमें सत्य चाहे हो। इसके अतिरिक्त, ईसाइयोंका यह विश्वास है कि 
मतुष्यके ही आत्मा है, दूसरे जीवोंके नहीं, और देहके नाशके साथ उसका 
संपूर्ण नाश हो जाता है, जब किं मेरा विश्वास इसके विरुद्ध था । में 
ईसाको एक त्यागी, महात्मा, देवी शिक्षकक्रे रूपमे स्वीकार कर सकता था, 
पर उन्हें अद्वितीय पुरुषके रूपमे स्वीकार करना मेरे लिए राक्र न था। ईसाकी 
मृत्युसे संसारको एक महान उदाहरण प्राप्त हुआ। पर उनकी मृत्युमे कोई 
गढ़ चमत्कारपूर्ण प्रभाव था, इसे मेरा हृदय स्त्रीकार नहीं कर सकता था। 
इसाइयोंके पवित्र जीवनम मुझे ऐसी कोई चीज नहीं, मिठो, जो अन्य 
 धर्मावळम्बियोंके जीवनभें न मिछी हो। उनमें होनेवाले परिवरँनों जैसे ही 
परिवर्तेन मैने दुसरोंके जीवनमें भी होते देखे थे। सिद्वान्तक्ी दृषिटिसे ईसाई 
सिद्धान्तोंमें मुझ कोई अछौकिकता नहीं दिल्लाई पड़ो। त्यागकी दृष्टिसे 
हिन्दू घर्मावलम्वियोंका त्याग मुझे ऊंचा माळूम हुआ । में ईसाई धर्मको 
सम्पूर्ण अथवा सर्वोपरि घर्मेके रूपमे स्वीकार न कर सका। 

अपना यह हृदय-मंथन मैने अवसर आने पर ईसाई मित्रोंके सामने 
“रखा । उसका कोई संतोषजनक उत्तर वे मुझे नहीं दे सके। 
पर जिस तरह मैं ईसाई धर्मको स्वीकार न कर सका, उसी तरह 
हिन्दू घर्मकी सम्पूर्णताके विषयमे अथवा उसकी सर्वोपरिताके विषयमें भी में 
: उस समथ निश्चय न कर सका। हिन्दू धर्मकी त्रुटियां मेरी आंख्ोंके सामने 
तैरा करती थीं। यदि अस्पृर्यता हिन्दू धर्मका अंग है, तो वह॒ सड़ा हुआ और 
वादमें जुड़ा हुआ अंग जान पड़ा । अनेक सम्प्रदायों, अनेक जात-पांतोंकी 
हस्तीको मै समझ न सका । अकेले वेदोके ईश्वर-प्रणीत होनेका अर्थ क्या 
है? यदि वेद ईश्वर-प्रणीत हैं, तो वाइबल और कुरान क्यों नहीं ? 
जिस तरह ईसाई मित्र मुझे प्रभावित करनेके लिए प्रयत्नशील 
थे, उसी तरह मुसलमान मित्र भी प्रयत्न करते रहते थे। अब्दुल्ला सेठ 
मुझे इस्लामका अध्ययन करनेके लिए ललचा रहें थे। उसकी खूवियोंकी 
- चर्चा तो वे करते ही रहते थे। 
मैंने अपनी कठिनाइयां रायचंदभाईके सामने रखीं। हिन्दुस्तानके 
दूसरे घमंशास्त्रियोंके साथ भी पत्र-व्यवहार शुरू किया। उनकी ओरसे उत्तर 
भी मिले। रायचन्दभाईके पत्रसे मुझे बड़ी शांति मिली। उन्होंने मुझे धीरज 
रखने और हिन्दू धर्मका गहरा अध्ययन करनेकी सलाह दी। उनके एक 
वाक्यका भावार्थ यह थाः “निष्पक्ष भावसे विचार करते हुए मुझे यह्‌ 
प्रतीति हुई है कि हिन्दू धमंमें जो सूक्ष्म और गढ़ विचार हैँ, आत्माका 
निरीक्षण है, दया है, वह दूसरे घर्मोमे नहीं है। 
मैने सेलका कुरान खरीदा और पढ़ना शुरू किथा। कुछ दूसरी 
इस्लामी पुस्तकें भी प्राप्त कीं। विलायतके ईसाई मित्रोसे पत्र-व्यवहार 
शरू किया। उनमें से एकने एडवडं मेटलैण्डसे मेरा परिचय कराया। उतके 
साथ मेरा पत्रव्यवहार चलता रहा। उन्होंने एना किग्सफईके साथ्‌ मिलकर 
“परफेक्ट बे” (उत्तम मागे) नामक पुस्तक लिखी थी। वह ह पढ्नेके 
लिए भेजी। उसमें प्रचलित ईसाई धर्मका खण्डन था। उन्होंने मेरे नाम 
“बाइबलका नया अर्थ ' नामक पुस्तक भी भेजी। ये पुस्तकं मुझे पसन्द आयीं। 
इनसे हिन्दू मतकी पुष्टि हुई। टॉल्स्टॉयकी “बैकुण्ठ तेरे हृदयमें है' नामक 
पुस्तकने मुझे अभिभूत कर लिया। मुझ पर उसकी बहुत गहरी छाप पड़ी। 
इस पुस्तककी स्वतंत्र विचार-शैली, इसकी प्रौढ नीति और इसके सत्यके 
सम्मुख मि० कोट्स द्वारा दी गयी सब पुस्तक मुझे शुष्क प्रतीत हुइई। | 
इस प्रकार मेरा अध्ययन मुझे ऐसी दिशामें ले गया, जो ईसाई 
मित्रोंकी इच्छाके विपरीत थी। एडवर्ड मेटलैण्डके साथ मेरा पत्र-व्यवहार 
काफी लम्बे समय तक चला। कवि (रायचन्दभाई) के साथ तो अन्त तक 

बना रहा। उन्होंने कई पुस्तकें भेजीं। में उन्हें भी पढ्‌ गया। उनमें 
“ पंचीकरण ', “मणिरत्नमाला , योगवासिष्ठका “मुमुक्षु प्रकरण, हरि- 
मद्रसूरिका ' षड्दशंन-समूच्चय ' इत्यादि पुस्तकं थीं। 

इस प्रकार यद्यपि मैंने ईसाई मित्रोंकी घारणासे भिन्न मार्ग पकड़ 
लिया था, फिर भी उनके समागमने मुझमें जो धर्म-जिज्ञासा जाग्रत की 
उसके लिए तो में उनका सदाके लिए ऋणी बन गया। अपना यह सम्वन्ध 
मुझे हमेशा याद रहेगा। ऐसे मधुर और पवित्र सम्बन्ध भविष्यम बढ़ते ही 
गये, घटे नहीं। 


१६. को जाने कल को? 


“खबर नहीं इस जुगमं पल की 
समझ मन! को जाने कल की?” 


मकदमेके खतम होने पर मेरे लिए प्रिटोरियामे रहनेका कोई कारण 
न रहा। में डरवन गया। वहां पहुंचकर मेने हिन्दुस्तान लोटनेकी तैयारी की। 
अब्दुल्ला सेठ मुझे बिना मान-सम्मानके जाने दें, यह संभव न था। उन्होंने 
मेरे निमित्तसे सिडनहैमम एक सामूहिक भोजका आयोजन किया। पुरा दिन 
वहीं विताना था। 


मेरे पास कुछ अखवार पड़े थे। में उन्हें पढ़ रहा था। एक अखबारके 
एक कोनेम मेने एक छोटा-सा संवाद देखा। उसका शीर्षक था, ' इण्डियन 
फ्रंचाइज यानी हिन्दुस्तानी मताधिकार। इस संवादका आशय यह था 
कि हिन्दुस्तानियोंको नेटालकी धारासभाके लिए सदस्य चननेका जो 
अधिकार है, वह छीन लिया जाये। घारासभामें इससे सम्बन्ध रखनेवाले 
कानून पर बहस चल रही थी। में लि से अपरिचित था। भोजमें 
सम्मिलित सदस्योमे से किसीको भी हिन्दुस्तानियोंका अधिकार छीननेवाले 
इस बिलकी कोई खवर न थी। 


मैने अब्दुल्ला सेठसे पूछा। उन्होंने कहा, “इन बातोंको हम क्या 
जानें? व्यापार पर कोई संकट आवे तो हमें उसका पता चलता है। 
देखिये न, आरिञ्ज फ्री स्टेटमं हमारे व्यापारकी जड़ उखड़ गयी। उसके लिए 
हमने मेहनत की, पर हम तो अपंग ठहरे। अखबार पढ़ते हैं, तो भी सिर्फ 
भाव-तावकी बातें ही समझ पाते हुँ। कानूनी बातोंका हमें क्या पता चले ? 
हमारे आंख-कान तो हमारे गोरे वकील हुँ।” 


~ 

: मैंने पूछा, “पर यहां पैदा हुए और अंग्रेजी जाननेवाले इतने सारे 
नौजवान हिन्दुस्तानी यहां हँ, वे क्या करते हूँ?” र 
अब्दुल्ला सेठने माथे पर हाथ रखकर कहा, “ अरे भाई, उनसे हमें क्या 
मिल सकता है ? वे वेचारे इसमें क्या समझें ? वे तो हमारे पास भी नहीं फटकते, 
और सच पूछो तो हम भी उन्हें नहीं पहचानते। वे ईसाई हैं, इसलिए 
पादरियोंके पंजोंमें हैं। और पादरी सब गोरे हैं, जो सरकारके अबोन हूँ! ” 
मेरी आंखें खुल गयीं। इस समाजको अपनाना चाहिये। क्या ईसाई 
धर्मका यही अर्थ हे? वे ईसाई हैं, इससे क्या हिन्दुस्तानी नहीं रहे? 
और परदेशी बन गये? 
किन्तु मुझे तो वापस स्वदेश जाना था, इसलिए मैंने उपर्युक्त विचारोंको 
प्रकट नहीं किया । मैंने अब्दुल्ला सेठसे कहा, “ लेकिन अगर यह कानून इसी तरह 
पास हो गया, तो आप सबको बड़ी मुरिकिलमे डाल देगा। यह तो हिन्दुस्तानियोंको 
आवःदीको मिटानेका पहला कदम है। इसमें हमारे स्वाभिमानको हानि है। ' 
“हो सकती है। पर मैं आपको इस ' फरेंचाइज़' (इस तरह अंग्रेजी 
भाषाके कई शाब्द अपना रूप बदलकर देशवासियोंमें रूढ़ हो गये थे। 
“मताधिकार” कहो तो कोई समझता ही नहीं था।) का इतिहास सुनाऊं। 
हम. तो इसमें कुछ भी नहीं समझते। पर आप यह तो जानते ही हैं कि 
हमारे बड़े वकील मि० एस्कम्ब हैँ। वे जवरदस्त लड़वैया हँ। उनके और यहाके 
जेटी-इंजीनियरके बीच खासी लड़ाई चलती है। मि० एस्कम्बके घारासमामें 
जानेमे यह लड़ाई बाधक होती थी। उन्होंने हमें अपनी स्थितिका भान 
कराया। उनके कहनेसे हमने अपने नाम मतदाता-सूचीमें लिक्षवाये, और 
अपने सब मत मि० एस्कम्बको दिये। अब आप देखेंगे कि हमने अपने इन 
मतोंका मूल्य आपकी तरह क्यों नहीं आंका। लेकिन अब हम आपको बात 
समझ सकते हैं। अच्छा तो कहिये, आप हमें क्या सलाह देते हुँ? ' 
दूसरे मेहमान इस चर्चाको घ्यानपूर्वक सुन रहे थे। उनमें से एके 
कहा, “ मै आपसे सच बात कहूं! अगर आप इस स्टीमरसे न जायें और 
एकाध महीना रुक जायें, तो आप जिस तरह कहेंगे, हम लड़ेंगे। ' 
दूसरे सब एकसाथ बोल उठे: 
“यह सच बात है। अब्दुल्ला सेठ, आप गांबीभाईको रोक लोजिये। 
अब्दुल्ला सेठ उस्ताद ठहरे। उन्होंने कहा, “अब उन्हें रोकतेका मुझे 
कोई अधिकार नहीं, अथवा जितना मुझे है उतना ही आपको भी है। पर 
आप जो कहते हैं सो ठीक है। हम सब उन्हें रोक छें। पर ये तो बारिस्टर 
हैं। इनकी फीसका क्या होगा.? " 

में दुःखी हुआ और वात काटकर बोला 

“ अब्दुल्ला सेठ, इसमें मेरी फीसकी बात ही नहीं उठती। सार्वजनिक 
सेवाकी फीस कैसी ? में ठहरू तो एक सेवकके रूपमें ही ठहर सकता हूं। में 
इन सब भाइयोंको ठीकसे पहचानता नहीं। पर आपको भरोसा हो कि ये सव 
सेहनत करेंगे, तो में एक महीना रुक जानेके लिए तैयार हूं। यह सच है कि 
आपको मुझे कुछ भी नहीं देना होगा, फिर भी ऐसे काम बिलक्रुल बिना पैसेके 
तो हो ही नहीं सकते | हमें तार करने होंगे, कुछ साहित्य छपाना पड़ेगा; 
` जहा-तहां जाना होगा उसका गाड़ी-किराया छंगेगा। सम्भव है, हमें स्थानीय 
वकीलोंकी भी सलाह लेनी पड़े। में यहांके कानूनोंसे परिचित नहीं हूं। मुझे 
कानूनकी पुस्तकं देखनी होंगी। इसके सिवा, ऐसे काम एक हाथसे नहीं होते, 
बहुतोंको उनमें जुटना चाहिये। ” 

बहुत-सी आवाजें एकसाथ सुनायी पड़ीं: “ खुदाकी मेहरवानी है। पेसे 
इकटठा हो जायेंगे, लोग भी बहुत हैं। आप रहना कबूल कर लें तो वस है। 

सभा सभा न. रही। उसने कार्यकारिणी समितिका रूप ले लिया। 

मँने,सलाह दी" कि भोजनसे जल्दी निबटकर घर पहुंचना चाहिये। मेने मनमें 
_ लड़ाईकी रूपरेखा तैयार कर ली। मताधिकार कितनोंको प्राप्त है, सो 
जान लिया। और मैने एक महीना रुक जानेका निश्चय किया। 

इस प्रकार ईहवरने दक्षिण अफ्रीकामे मेरे स्थायी निवासकी नींव 
डाली, और स्वाभिमानकी लडाईका बीज रोपा गया। 


१७. नेटालसें बस गया 


सन्‌ १८९३ में सेठ हाजी मुहम्मद हाजी दादा नेटालके हिन्दुस्तानी समाजके 
अग्रगण्य नेता माने जाते थे। साम्पत्तिक स्थितिमे सेठ अब्दुल्ला हाजी आदम 
मुख्य थे, पर वे और दूसरे लोग भी सार्वजनिक कामोंमें सेठ हाजी मुहम्मदको 
ही पहला स्थान देते थे। अतएव उनके सभापतित्वमें अब्दुल्ला सेठके घर 
एक सभा हुई। उसमें फ्रचाइज़ बिका विरोध करनेका निश्चय किया गया । 
स्वयंसेवकोंके नाम लिखे गये। इस सभाम नेटालमे पैदा हुए हिन्दुस्तानियोंको, 
अर्थात्‌ ईसाई नौजवानोंको इकट्ठा किया गया था। मि० पॉल डरवनकी 
'अदालतके दुभाषिया थे। मि० सुभान गाँडफै मिशन स्कूलके हेडमास्टर थे। 
वे भी सभाम उपस्थित रहे थे, और उनके प्रभावसे उस समाजके नौजवान 
अच्छी संख्याम आये थे। ये सब स्वयंसेवक बन गये। व्यापारी तो अधिकतर 
` थे ही। उनमें से जानने योग्य नाम ये हैं: सेठ दाऊद मुहम्मद, मुहम्मद 

कासिम कमरुद्दीन, सेठ आदमजी मियांखान, ए० कोलन्दावेल्लू पिल्लै, सी० 
लच्छीरीम; रंगस्वामी पड़ियाची, आमद जीवा आदि। पारसी रुस्तमजी तो थे 
ही । कारकुन-समाजमें से पारसी माणेकजी, जोशी, नरसीराम वगैरा दादा अब्दुल्ला 
इत्यादिकी बड़ी फर्मोके नौकर थे। इन सबको सार्वजनिक कामम सम्मिलित 
'होनेका आश्चर्य हुआ। इस प्रकार सार्वजनिक कामके लिए न्योते जाने 
और उसमें हाथ वंटानेका उनका यह पहला अनुभव था। उपस्थित संकटके 
सामने नीच-ऊंच, छोटे-वड़े, मालिक-नौकर, हिन्दू-मुसलमान, पारसी, ईसाई, 
गुजराती, मद्रासी, सिन्धी आदि भेद समाप्त हो चुके थे। सब भारतकी 
सन्तान और सेवक थे। ४ 


विलका दूसरा वाचन हो चुका था या होनेवाला था। उस समय 
धारासभामेँ किये गये भाषणोंमें यह टीका थी कि इतने- कठोर कानूनका भी 
हिन्दुस्तानियोंकी ओरसे कोई विरोध नहीं हो रहा है, यह हिन्दुस्तानी 
समाजकी लापरवाहीका और मताधिकारका उपभोग करनेकी उनकी 
अयोग्यताका प्रमाण है। 


मैंने समाको वस्तुस्थिति समझायी। पहला काम तो यह सोचा गया 
कि धारासभाके अध्यक्षको ऐसा तार भेजा जाये कि वे बिल पर अधिक विचार 
करना मुळतवी कर दें। इसी आशयका तार मुख्यमंत्री सर जॉन राँविन्सनको 
भी भेजा, और दूसरा दादा अब्दुल्लाके मित्रके नाते मि० एस्कम्बको भेजा 
गया। इस तारके जवाबमें अध्यक्षका तार मिला कि बिलकी चर्चा दो दिन 
तक मुलतवी रहेगी। सब खुश हुए। 


प्रार्थना-पत्र तैयार किया गया। उसकी तीन प्रतियां भेजनी थीं। प्रेसके 
लिए भी प्रतियां तैयार करनी थीं। प्रार्थना-पत्र पर जितनी मिल सकं उतनी 
सहियां लेनी थीं। यह सारा काम एक रातम पुरा करना था। शिक्षित स्वयंसेवक 
और दूसरे लोग लगभग सारी रात जागे। उनम अच्छ अक्षर लिजनेवाले 
मि० आर्थर नामके एक वृद्ध सज्जन थे। उन्होंने सुन्दर अक्षराम प्रार्थना-पत्रकी 
प्रति तैयार की । दूसरोंने उसकी दूसरी प्रतियां तैयार कीं। एक बोलता जाता 
और पांच लिखते जाते थे। यों एकसाथ पांच प्रतियाँ लिखी गयीं। मक 
स्वयंसेवक अपनी-अपनी गाड़ियां लेकर अथवा अपने खचेसे गाड़ियां किराये 
पर लेकर सहियां लेनेके लिए निकल पड़े । 


प्रार्थना-पत्र गया। अखबारोंमें छपा। उस पर अनुकूल टीकायें हुई । 
धारासभा पर भी असर हुआ। उसकी चर्चा भी खूब हुई। प्राथना-पत्रम | 
दी गयी दलीलोंका खण्डन करनेवाले उत्तर दिये गये। पर वे देनेवालोको 
भी लचर जान पड़े। बिल तो पास हो गया। दु E 

सब जानते थे कि यही नतीजा निकलेगा, पर कौममें नवजीवनका 
संचार हुआ। सब कोई यह समझे कि हम एक कौम हैं, केवल व्यापार- 
सम्वन्धी अधिकारोंके लिए ही नहीं, बल्कि कोमके अधिकारोंके लिए भी लड़ना 
हम सवका धर्म है। 

उन दिनों छाडे रिपन उपनिवेश-मंत्री थे। उन्हें एक बहुत बड़ी अर्जी 
सेजनेका निश्चय किया गया। इस अर्जी पर यथासम्भव अधिकसे अधिक 
लोगोंकी सहियां लेनी थीं। यह काम एक दिनमें तो हो ही नहीं सकता था। 
स्वयंसेवक नियुक्त हुए और सवने काम निबटानेका जिम्मा लिया। 


अर्जी लिखनेमें मैने बहुत मेहनत की। जो साहित्य मुझे मिला, सो सब 
में पढ़ गया। हिन्दुस्तानमे हम एक प्रकारके मताधिकारका उपभोग करते 
हैं, सिद्धान्तकी इस दलीलको और हिन्दुस्तानियोंकी आबादी कम है इस 
व्यावहारिक दलीलको मैने केन्द्रविन्दु बनाया। 


अर्जी पर दस हजार सहियां हुई। एक पखवाड़ेमें अर्जी भेजने लायक 
सहियां प्राप्त हो गयीं। इतने समथमें नेटाळमें दस हजार सहियां प्राप्त 
की गयीं, इसे पाठक छोटी-मोटी बात न समझें। सहियां समूचे नेटाळसे 
प्राप्त करनी थीं। लोग ऐसे कामसे अपरिचित थे। निश्चय यह था कि सही 
करनेवाला किस बात पर सही कर रहा है, इसे जब तक वह समझ न ले तव तक 
. सही न ली जाये। इसलिए खास तौर पर स्वयसेवकोंको भेजकर ही सहियां 
प्राप्त की जा सकती थीं। गांव दूर-दूर थे, इसलिए अधिकतर काम करने- 
वाले लगनसे काम करें तभी ऐसा काम शीधता-ूर्वक हो सकता था। ऐसा 
ही हुआ। इसमें सबने उत्साहःपूवंक काम किया। काम करनेवालोंमें से सेठ 
दाऊद मुहम्मद, पारसी रुस्तमजी, आदमजी मियांखान और आमद जीवाकी 
मूर्तियां इस समय भी मेरी आंखोंके सामने खड़ी हूँ। ये खूब सहियां लाये थे। 
दाऊद सेठ अपनी गाड़ी लेकर. दिनभर घूमा करते थे। किसीने जेब-खर्च तक 
नहीं मांगा। 

दादा अब्दुल्लाका घर धर्मशाला अथवा सारवेजनिक दफ्तर-सा बन गया 
था। पढ़े-लिखे भाई तो मेरे पास ही बने रहते थे। उनका और अन्य काम 
करनेवालोंका भोजन दादा अब्दुल्लाके घर ही होता था। इस प्रकार सब 
बहुत खर्चेमे उतर गये। 

अर्जी गयी। उसकी एक हजार प्रतियां छपवायी थीं। उस अर्जीके 
` कारण हिन्दुस्तानके आम लोगोंको नेटाळका पहली बार परिचय हुआ। में 
जितने अखबारों और सार्वजनिक नेताओंके नाम जानता था उतनोंको अर्जीकी 
प्रतियां भेजीं। 

“ टाइम्स ऑफ इंडिया ' ने उस पर अग्रलेख लिखा और हिन्दुस्तानियोंकी 
मांगका अच्छा समर्थन किया। विलायतमें भी अर्जीकी प्रतियां सब पक्षोके 
नेताओंको भेजी गयी थीं। वहां लन्दनके टाइम्स” का समर्थन प्राप्त हुआ। 
इससे आशा वंधी कि बिल मंजूर न हो सकेगा । 

अब मैं नेटाल छोड़ सक्‌ ऐसी मेरी स्थिति नहीं रही। लोगोंने मुझे चारों 
तरफसे घेर लिया और नेटालमें ही स्थायी रूपसे रहनेका अत्यन्त आग्रह 
किया। मैंने अपनी कठिनाइयां बतायीं। मैंने अपने मनमें निश्चय कर लिया 
था कि मुझे सार्वजनिक खर्च पर नहीं रहना चाहिये। मुझे अलग घर वसानेकी 
आवश्यकता जान पड़ी। उस समय मेने यह माना था कि घर भी अच्छा और 
अच्छी बस्तीमे लेना चाहिये । 

मैंने सोचा कि दूसरे बारिस्टरोंकी तरह मेरे रहनेसे हिन्दुस्तानी समाजकी 
इज्जत बढ़ेगी । मुझे 'लगा कि ऐसा घर में सालमें ३०० पौंडके खर्चेके विना 
चला ही नहीं सकंगा । मैने निश्चय किया कि इतनी रकमकी वकालतकी गारण्टी 
मिलने पर ही मैं रह सकता हूं, और वहांवालोंको इसकी सूचना दे दी। 

साथियोंने दलील देते हुए कहा, “पर इतनी रकम आप सावंजनिक 
कामके लिए लें, यह हमें पुसा सकता है, और इसे इकट्ठा करना हमारे 
लिए आसान है। वकालत करते हुए आपको जो मिले, सो आपका। " 

मैंने जवाब दिया, “मैं इस. तरह पैसे नहीं ले सकता। अपने सावं- 
जनिक कामकी मैं इतनी कीमत नही समझता। मुझे उसमे कोई वकालत 
तो करनी नहीं है। मुझे तो लोगोसे काम लेना होगा। उसके पैसे 020 
सकता. हूं ? फिर, मुझे सावंजनिक कामके लिए आपसे पैसे निकलवाने होंगे। 
अगर मैं अपने लिए पैसे लूं तो आपके पाससे बड़ी रकमें निकलवानेमें मुझे 
संकोच होगा, और आखिर हमारी नाव अटक जायेगी। समाजसे तो में हर 
साल ३०० पौण्डसे अधिक ही खर्च कराऊंगा। ' - मु 

“पर हम आपको पहचानने लगे हैं। आप कौन अपने लिए पैसे 
मांगते हैं? आपके रहनेका खर्च तो हमें देना चाहिये न? 

“ यह तो आपका स्नेह और तात्कालिक उत्साह बुळवा रहा है। यही 
उत्साह और यही स्नेह सदा बना रहेगा, यह हम कैसे मान छे? मौका आने पर 
मझे तो कभी-कभी आपको कड़वी बातें भी कहनी पड़ेंगी। उस दशामें भी में 
आपके स्नेहकी रक्षा कर सकूंगा या नहीं, सो जोम जाने । पर असल वात 
यह है कि सार्वजनिक सेवाके लिए मुझे पैसे लेने ही न चाहिये। आप सब 
वकालत-सम्बन्धी अपना काम मुझे देनेके लिए वचनबद्ध हो जायें, तो उतना 
मेरे लिए बस है। शायद यह भी आपके लिए भारी पड़ेगा। में कोई गोरा 

वारिस्टर नहीं हूं। कोटं मुझे दाद देया न दे, में क्या जानूं? मैं तो यह भी. 
नहीं जानता कि मुझसे कैसी वकालत हो सकेगी। इसलिए मुझे पहलेसे 
> ~ ~ ~ 
वकालतका मेहनताना देनेम भी आपको जोखिम उठानी है। इतने पर भी 
अगर आप मुझे वकालतका मेहनताना देंगे, तो वह, मेरी सार्वजनिक सेवाके 
कारण ही माना जायेगा न?” 
इस चर्चाका परिणाम यह निकला कि कोई बीस व्यापारियोंने मेरे 
लिए एक वर्षका वर्षांशन वांध दिया। इसके उपरान्त, दादा अब्दुल्ला 
विदाईके समय मुझे जो भेंट देनेवाले थे उसके बदले उन्होंने मेरे लिए 
आवश्यक फर्नीचर खरीद दिया और में नेटालमें वस गया। 


१८.. रंग-भेंद 


न्यायालयका चिह्नं तराजू है। एक निष्पक्ष, अन्धी परन्तु चतुर बुढ़िया 
“उसे थामे हुए है। विघाताने उसे अंबी बनाया है, जिससे वह मुंह देखकर 
तिलक न करे, बल्कि जो गुणमे योग्य हो उसीको टीका लगाये। इसके 
विपरीत, नेटालके न्यायालयसे वहांकी वकील-सभा मुंह देखकर तिलक करवानेके 
लिए तैयार हो गयी थी। परन्तु अदाळतने इस अवसर पर अपने चिह्वकी 
प्रतिष्ठा रख ली।. « | 

मुझे वकालतकी सनद लेनी थी | मेरे पास बम्बईके हाईकोर्टका प्रमाण- 
पत्र था । विलायतका प्रमाण-पत्र वम्बईके हाईकोटंके कार्यालयमे था। प्रवेशके 
्रार्थना-पत्रके साथ सदाचरणके दो प्रमाण-पत्रोंकी आवश्यकता मानी जाती थी। 
मेने सोचा कि ये प्रमाण-पत्र गोरोंके होंगे तो ठीक रहेगा। इसलिए अब्दुल्ला 
सेठके द्वारा मेरे संपकंमं आये हुए दो प्रसिद्ध गोरे व्यापारियोके प्रमाण-पत्र 
मैंने प्राप्त कर लिये थे। प्रार्थना-पत्र किसी वकीलके द्वारा भेजा जाना चाहिये 
था, और साधारण नियम यह था कि ऐसा प्रार्थना-मत्र एटर्नी जनरल बिना 
पारिश्रमिकके प्रस्तुत करे। मि० एस्कम्ब एटर्नी जनरल थे। हम यह तो जानते 
हैं कि वे अब्दुल्ला सेठके वकील थे। में उनसे मिला और उन्होंने खुशीसे मेरा 
प्रार्थना-पत्र प्रस्तुत करना स्वीकार किया। , 

इतनेमे अचानक वकील-सभाकी ओरसे मुझे नोटिस मिली। नोटिसमें 
न्यायाळथमे मेरे प्रवेशका विरोध किया गया था। उसमें एक कारण यह 
दिया गया था कि वकालतके लिए दिये गये प्रार्थना-पत्रके साथ मैंने मूल 
प्रमाण-पत्र नत्थौ नहीं किया था। पर विरोधका मुख्य मुद्दा यह था कि 
अदालतमें वकीलोंकी भरती करनेके नियम बनाते समय यह सम्भव न माना 
गया होगा कि कोई काला या पीला आदमी कभी प्रवेशके लिए प्रार्थना-पत्र 

देगा। नेटाल गोरोंके साहससे बना था, इसलिए उसमें गोरोंकी ही प्रधानता 
होनी चाहिये। यदि काले वकील प्रवेश पाने लगेंगे, तो धीरे-धीरे गोरोंकी 
प्रधानता जाती रहेगी, और उनकी रक्षाकी दीवार नष्ट हो जायेगी। 

इस विरोधके समर्थनके लिए वकील-सभाने एक प्रसिद्ध वकोलको 
नियुक्त किया था। इन वकीलका भी दादा अड्डुल्लाके साथ सम्बन्ध था। 
उन्होंने मुझे उनकी मारफत वुळवाया। मेरे साथ शुद्ध भावसे चर्चा की। मेरा 
इतिहास .पुछा। मैंने वह वताया । इस पर वे बोले: “मुझे तो आपके 
विरुद्ध कुछ नहीं कहना है। मुझे डर इस बातका था कि कहीं आप यहीं 
जन्मे हुए कोई धूते तो नहीं हैं! दूसरे, आपके पास असल प्रमाण-पत्र नहीं 
है, इससे मेरे सन्देहको बल मिला। ऐसे भी लोग मौजूद हैं, जो इसरोंके 
प्रमाण-पत्रोंका उपयोग करते हैँ। आपने गोरोंके .जो प्रमाण-पत्र पेश किये हैं, 
उनका मुझ पर कोई प्रभाव नहीं पड़ा। वे आपको क्या जानें? आपके 
साथ उनकी पहचान ही कितनी? ” ९ दे 

मैं बीचमें बोला: “ लेकिन यहां तो मेरे लिए सभी नये हूँ। अब्दुल्ला + 
सेठने भी मुझे यहीं पहचाना है।” ` 

“ ठीक है। लेकिन आप तो कहते हैं कि वे आपके गांवके हें, और आपके 
पिता बहांके दीवान थे। इसलिए आपके परिवारको तो वे पहचानते ही होंगे 
न? आप उनका शपथ-पत्र पेश कर दें, तो फिर मुझे कोई आपत्ति न 
रह जायेगी। मैं वकील-समाको लिख दूंगा कि मुझसे आपका विरोध नहीं हो 
सकेगा । ” 2 
मुझे गुस्सा आया, पर मैंने उसे रोक लिया। मैंने सोचा, यदि 
मैंने अब्दुल्ला सेठका ही प्रमाण-पत्र प्रस्तुत किया होता, तो उसकी अवगणनाः 
की जाती और गोरेका परिचय-मत्र मांगा जाता। इसके सिवा, मेरे जन्मके साथ 
वकालतकी मेरी योग्यताका क्या सम्बन्ध हो सकता है? यदि में दुष्ट अथवा 
कंगाल माता-पिताका लड़का होऊं, तो मेरी योग्यताकी जांच करते समथ 
मेरे विरुद्ध उसका उपयोग 'क्यों किया जाय? ' पर न इन सब निजि 
अंकुशमें रखकर मैंने जवाब दिया: “ यद्यपि मैं यह्‌ नहीं स्वीकारः करता कि - 
ये सब तथ्य मांगनेका वकील-सभाको अधिकार है, फिर भी आप जैसा 
चाहते हैं वैसा शपथ-पत्र प्राप्त करनेके लिए में तैयार हूं। 


अब्दुल्ला सेठका शपथ-त्र तैयार किया और उसे वकीलको दिया। | 


उन्होंने संतोष प्रकट किया। पर वकील-समाको संतोष न हुआ। उसने मेरे 

प्रवेशके विरुद्ध अपना विरोध न्यायालयके सामने प्रस्तुत किया। न्यायालथने 

मि० एस्कम्बका जवाब सुने बिना ही वकीळ-सभाका विरोध रद कर दिया. 

मुख्य न्यायाधीशने कहा: छः । 

“ प्रार्थीके असल प्रमाण-पत्र प्रस्तुत न करनेकी दलीलमे कोई सार 
नहीं है। यदि उसने झूठी शपथ ली होगी, तो उसके लिए उस पर झूठी 
शपथका फौजदारी मुकदमा चल सकेगा, और उसका नाम वकीलोंकी सूचीमें 
से निकाल दिया जायेगा। न्यायालयके निथमोंमें काले-गोरेका भेद नहीं है। 
हमें मि० गांधीको वकालत करनेसे रोकनेका अधिकार नहीं है। उनका प्रार्थना- 
पत्र स्वीकार किया जाता है। मि० गांधी, आप शपथ ले सकते हैं। ” 

में उठा। रजिस्ट्रारके सम्मुख मैने शपथ ली। शपथ लेते ही मुख्य 
न्यायाधीशने कहा: “अब आपको अपनी पगड़ी उतार देनी चाहिये। एक 
वकीलके नाते वकीलोसे सम्बन्ध रखनेवाले न्यायालयके पोशाक-विपयक 
नियमका पालन आपके लिए भी आवश्यक है! ” 

में अपनी मर्यादा समझ गया। डरबनके मजिस्ट्रेटकी कचहरीमें जिस 
पगड़ीको पहने रहनेका मैने आग्रह रखा था, उसे मैंने यहां उतार दिया। 
उतारनेके विरुद्ध दलील तो थी ही। पर मुझे बड़ी लड़ाइयां लड़नी थीं। 
पगड़ी पहने रहनेका हठ करनेमें मुझे छड़नेकी अपनी कला समाप्त नहीं करनी 
थी। इससे तो शायद उसे वट्टा ही लगता । 

अब्दुल्ला सेठको और दूसरे मित्रोंको मेरी यह नरमी (या निर्षेळता ? ) 
अच्छी न लगी । उनका खयाल था कि मुझे: वकीलके नाते भी पगड़ी पहने रहनेका 
आग्रह रखना चाहिये था। मैने उन्हें समझानेका प्रयत्न किया। “जैसा देश वैसा | 
भेष ' इस कहावतका रहस्य समझाया और कहा, “ हिन्दुस्तानमें गोरे अफसर | 
या जज पगड़ी उतारनेके लिए विवश करें, तो उसका विरोध किया जा : 
सकता है। नेटाल-जैसे देशम और यहांके न्यायालयके एक अधिकारीके नाते 
न्यायाळयकी रीति-तीतिका ऐसा विरोध करना मुझे शोभा नहीं देता।” 

इस और ऐसी दूसरी दलीलोंसे मैने मित्रोंको कुछ शान्त तो किथा,. पर 
में नहीं मानता कि एक ही वस्तुको भिन्न परिस्थितिमं भिन्न रीतिसे देखनेका 
औचित्य में इस अवसर पर . उन्हें संतोषजनक रीतिसे समझा सका था। 
पर मेरे जीवनमें आग्रह और अनाग्रह हमेशा साथ-साथ ही चलते रहे हैं। 
सत्याग्रहम्‌ यह अनिवायं है, इसका अनुभव मैने बादमे कई बार किया है। 

इस समझौता-वृत्तिके कारण मुझे कितनी ही बार अपने प्राणोंको संकटमें 

डालना पड़ा है और मित्रोंका असंतोष सहना पड़ा है। पर सत्य वज्ञके समान 
कठिन है, और कमलके समान कोमल है। 
. वकील-सभाके विरोधने दक्षिण अफ्रीकामें मेरे लिए. दूसरे विज्ञापनका « 
काम किया। ज्यादातर अखवारोंने मेरे प्रवेशके विरोधकी निन्दा की, और 

- वकीलों पर ईष्याका दोष लगाया। इस विज्ञापनसे मेरा काम किसी हृद तक 
सरल हो गया। A 


HN 


i 

१९. नेटाल इण्डियन कांग्रेस 


वकाळतका धंधा मेरे लिए गौण वस्तु थी और सदा गौण ही रही। 
नेटाळमें अपने निवासको सार्थक करनेके लिए तो मुझे सार्वजनिक काममें तन्मय 
हो जाना था। भारतीय मताधिकार प्रतिवंथक कानूनके विरुद्ध केवल प्रार्थना- 
पत्र भेजकर ही बैठा नही जा सकता था। उसके वारेमें आन्दोलन चलते 
रहनेसे ही उपनिवेश-मंत्री पर उसका असर पड़ सकता था। इसके लिए एक 
संस्थाकी स्थापना करना आवश्यक मालूम हुआ। इस सम्वन्धमें मैंने अब्दुल्ला 
सेठसे सलाह की, दूसरे साथियोंसे मिला, और हमने एक सार्वजनिक संस्था 
खड़ी करनेका निश्चय किया । 


उसके नामकरणमें थोड़ा धमं-संकट था। इस संस्थाको किसी पक्षके 
साथ पक्षपात नहीं करना था। मैं जानता था कि कांग्रेसका नाम 
कंज़र्वेटिव (पुराणपंथी) पक्षमें अप्रिय था। पर कांग्रेस हिन्दुस्तानका प्राण 
थी। उसकी शक्ति तो वढ़नी ही चाहिये। उस नामको छिपानेमे अथवा 
अपनाते हुए संकोच करनेमें नामर्दीकी गंध आती थी। अतएव मैंने अपनी दलीलें 
पेश करके संस्थाका नाम ' कांग्रेस ही रखनेका सुझाव दिया, और सन्‌ १८९४ के 
मई महीनेकी २२ तारीखको नेटाल इण्डियन कांग्रेसका जन्म हुआ। 


दादा अब्दुल्लाका ऊपरवाला बड़ा कमरा भर गया था। लोगोंने इस 
संस्थाका उत्साह-पुवंक स्वागत किया । उसका विधान सादा रखा था। चन्दा भारी 
था। हर महीने कमसे कम पांच शिलिंग देनेवाला ही उसका सदस्य बन सकता 
था। घनी व्यापारियोंको रिझाकर उनसे अधिक-से-अधिक जितना लिया जा सके, 
लेनेका निश्‍चय हुआ। अब्दुल्ला सेठसे महीनेके दो पौण्ड लिखवाये। दूसरे भी 
दो सज्जनोंसे इतने ही लिखवाये। मैने सोचा कि मुझे तो संकोच करना ही 
नहीं चाहिये, इसलिए मैने महीनेका एक पौण्ड लिखाया। मेरे लिए यह 
कुछ बडी रकम थी। पर मैंने सोचा कि अगर मेरा खर्च चलने ही वाळा 
हो, तो मेरे लिए हर महीने एक पौण्ड देना अधिक नहीं होगा। ईरवरने 
भेरी गाड़ी चला दी। एक पौण्ड देनेवालोंकी संख्या काफी रही। दस शिलिगवाले 
उनसे भी अधिक। इसके अलावा, सदस्य बने बिना कोई अपनी इच्छासे 
भेंटके रूपमें जो कुछ दे, सो स्वीकार करना था। 


अमुभवसे पता चला कि बिना तकाजेके कोई चन्दा नहीं देता। डरवनसे 
बाहर रहनेवालोंके यहां बार-वार जाना असम्भव था। आरम्भ-शूर्‌ताका दोष 
तुरन्त प्रकट हुआ। डरबतमें भी कई चक्कर लगाने पर पैसे मिलते थे। 


१२९ | 


आ-$ CC-0.Panini Kanya Maha Vidyalaya Collection. " 


i, DIAN TIES POSE SN MSO YN 


Digitized by Arya Samaj Foundation Chennai and eGangotri 


१३० आत्मकथा 


मैं मंत्री था। पैसे उगाहनेका बोझ मेरे सिर था। मेरे लिए अपने मुहरिरको 
लगभग सारा दिन उगाहीके कामम ही लगाये रखना जरूरी हो गया। 
मुर्हारर भी दिक आ गया। मैने अनुभव किया कि चन्दा मासिक नहीं, वाषिक 
होना चाहिये, और वह सबको पेशगी ही दे देना चाहिये। सभा की गयी। 
सबने मेरी सूचनाका स्वागत किया, और कम-से-कम तीन पौण्ड वार्षिक चन्दा 
लेनेका निश्‍चय हुआ। इससे वसूलीका काम आसान बना। 
मैंने आरम्भमें ही यह सीख लिया था कि सार्वजनिक काँम कभी कर्ज 
लेकर नहीं करना चाहिये। दूसरे कामोंके बारेमे लोगोंका विश्वास चाहे 
किया जाय, पर पैसेके वादेका विश्वास नहीं किया जा सकता। मैंने देख 
लिया था कि लिखायी हुई रकम चुकानेका घर्म लोग कहीं भी नियमित खूपसे 
नहीं पालते। इसमें नेटाळके भारतीय अपवादरूप नहीं थे। अतएव नेटारू 
इण्डियन कांग्रेसने कभी कर्ज लेकर काम किया ही नहीं। 
सदस्य बनानेमे साथियोंने असीम उत्साहका परिचय दिया था। इसमें 
उन्हें आनन्दं आता था। अनमोल अनुभव प्राप्त होते थे। बहुतेरे लोग खुश 
होकर नाम लिखाते और तुरन्त पैसे दे देते थे। दूर-दूरके गांवोंमें थोड़ी कठिनाई 
होती थी। लोग सार्वजनिक कामका अर्थ नहीं समझते थे। बहुत-सी जगहोंमें 
तो लोग अपने यहां आनेका न्योता भेजते और प्रमुख व्यापारीके यहां ठह्रानेकी 
व्यवस्था करते। पर इन यात्राओंमें एक जगह शुरूमें ही हमें मुरिकिलका 
सामना करना पड़ा। वहां एक व्यापारीसे छह पौण्ड मिलने चाहिये थे, पर वह 
तीनसे आगे बढ़ता ही न था। अगर इतनी रकम ले लेते, तो फिर दूसरोंसे 
अधिक न मिळती। पड़ाव उन्हींके घर था। हम सब भूखे थे। पर जब 
तक चंदा न मिळे, भोजन कैसे करें? उन भाईको खूब समझाया-मनाया । पर वें 
टस-से-मस न होते थे। गांवके दूसरे व्यापारियोंने भी उन्हें समझाया । सारी रात 
झक-झकमें बीत गयी। गुस्सा तो कई साथियोंको आया, पर किंसीने विनयका 
त्याग न किया। ठेठ सवेरे वे भाई पिघले और उन्होंने छह पण्ड दिये। 
“हमें भोजन कराया। यह घटना टोंगाटमें घटी थी। इसका प्रभाव उत्तरी 
किनारे पर ठेठ स्टेंगर तक और अन्दर ठेठ चाल्संटाउन तक पड़ा। इससे 
चन्दा-वसूलीका हमारा काम आसान हो गया। 
पर हमारा हेतु केवल पैसे इकट्ठे करनेका ही न था। .आवश्यकतासे 
अधिक पैसा न रखनेका तत्त्व भी में समझ चुका था। 
समा हर हफ्ते या हर महीने आवद्यकताके अनुसार होती थी। उसमें 
पिछली सभाका विवरण पढ़ा जाता, और : अनेक प्रकारकी चर्चायें होतीं। 
* चर्चा करनेकी और थोड़ेमें मुहेकी बात कहनेकी आदत तो छोगोंको थी ही 
नहीं। लोग खड़े होकर वोळनेमं झिझकते थे। सभाके नियम समझाये गये, 

और लोगोंने उनकी कदर की। इससे होनेवाळे अपने लाभको वे देख सके, 
और जिन्हें पहले कभी सार्वजनिक रूपसे वोलनेकी आदत नहीं थी, वे 'सावंजनिक 
कामोंके 'विषयमें बोलने और विचारने लग गये। 


में यह भी जानता था कि सार्वजनिक काम करनेमें छोटे-छोटे खर्च 
बहुत पेसा खा जाते हैं। शुरूमें तो मैने निश्चय कर लिया था कि रसीद 
बुक तक न छपायी जाय। मेरे दफ्तरमें साइक्लोस्टाइळ मशीन थी। 
उस पर रसीदें छपा लीं। रिपोर्ट भी में इसी तरह छपा लेता था। जब 
तिजोरीमें काफी पैसा जमा हो गया, सदस्य बढ़े, काम बढ़ा, तभी रसीद आदि 
छपाना शुरू किया। ऐसी किफायत हरएक संस्थाके लिए आवश्यक है। फिर 
भी में जानता हूं कि हमेशा यह मर्यादा रह नहीं पाती। इसीलिए इस 
छोटी-सी उगती हुई संस्थाकै आरम्भिक निर्माण-कालका विवरण देना मैंने 
उचित समझा है। लोग रसीदकी परवाह नहीं करते थे।. फिर भी उन्हें 
आग्रह-पूर्वेक रसीद दी जाती थी। इसके कारण आरम्भसे. ही पाई-पाईका 
हिसाव साफ रहा, और में मानता हूं कि आज भी नेटाल कांग्रेसके दफ्तरमें 
सन्‌ १८९४ के पूरे-पुरे व्योरेवाले बही-खाते मिलने चाहिये। किसी भी संस्थाका 
बारीकीसे रखा गया हिसाब उसकी नाक है। इसके अभावमे वह संस्था आखिर 
गन्दी और प्रतिष्ठा-रहित हो जाती है। शुद्ध हिसावके बिना शुद्ध सत्यकी रक्षा 
असम्भव है। ' 

कांग्रेसका दूसरा अंग उपनिवेशोंमे जन्मे हुए पढ़े-लिखे हिन्दुस्तानियोंकी 
सेवा करना था। इसके लिए  काँलोनियल बॉन इण्डियन एज्युकेशनल 
एसोसियेशन '* की स्थापना की गयी। नवयुवक ही मुख्यतः उसके सदस्य 
थे। उन्हें बहुत थोड़ा चंदा देना होता था। इस संस्थाके द्वारा उनकी 
आवश्यकताओंका पता चलता था और उनकी विचार-शक्ति बढ़ती थी। 
हिन्दुस्तानी व्यापारियोंके साथ उनका सम्बन्ध कायम होता था और स्वयं 
उन्हें भी समाजकी सेवा करनेके अवसर प्राप्त होते थे। यह संस्था 
वाद-विवाद मण्डल-जैसी थी। इसकी नियमित सभायें होती थीं। उनमें वे 
लोग भिन्न-भिन्न विषयों पर भाषण करते और निबन्ध पढ़ते थे। इसी 
तिमित्तसे एक छोटे-से पुस्तकाळयकी भी स्थापना हुई। 


कांग्रेसका तीसरा अंग था -- बाहरी कार्य । इसमें दक्षिण अफ्रीकाके अंग्रेजोंमें 
और बाहर इंग्लेण्ड तथा हिन्दुस्तानमे नेटाळकी सच्ची स्थिति पर प्रकाश डालनेका 
काम होता था। इस उद्देश्यसे मेने दो पुस्तिकायें लिखीं। पहली पुस्तिकाका 
नाम था “ दक्षिण अफ्रीकामें रहनेवारे प्रत्येक अंग्रेजसे बिनती '। उसमें नेटाल- 


+ उपनिवेशोमे जन्मे हुए भारतीयोंका शिक्षा-मण्डल । 

निवासी भारतीयोंकी स्थितिका साधारण दिग्दर्शन प्रमाणों-सहिंत कराया गया 
था। दूसरी पुस्तिकाका नाम था “भारतीय मताधिकार -- एक विनती । उसमें 
भारतीय मताधिकारका इतिहास आंकड़ों और प्रमाणों-सहित दिया गया था। 
ये दोनों पुस्तिकायँ काफी अध्ययन और परिश्रमके वाद लिखी गयी थीं। 
इनका फल भीं वैसा ही मिला। इनका व्यापक प्रचार किया गया था। 
इस कार्यके निमित्तसे दक्षिण अफ्रीकामें हिन्दुस्तानियोंके मित्र पैदा हो गये। 
इंग्लैण्डमें और हिन्दुस्तानमे सब पक्षोंकी तरफसे मदद मिली, कार्य करनेकी 
दिशा प्राप्त हुई, और उसने निश्चित रूप धारण किया । 


२०. बालासुन्दरस्‌ 


जैसी जिसकी भावना वैसा उसका फल, इस नियमको मैने अपने वारेमें 
अनेक वार घटित होते देखा है। जनताकी अर्थात्‌ गरीवोंकी सेवा करनेकी मेरी 
प्रवल इच्छाने गरीबोंके साथ मेरा सम्वन्ध हमेशा ही अनायास जोड़ दिया है। 
यद्यपि नेटाल इण्डियन कांग्रेसमें उपनिवेशोंमे पैदा हुए हिन्दुस्तानियोंने 
प्रवेश किया था और मुहरिरोंका समाज उसमे दाखिल हुआ था, फिर भी 
मजदूरोने, गिरमिटिया समाजके छोगोंने, उसमें प्रवेश नहीं किया था। 
कांग्रेस उनकी नहीं हुई थी। वे उसमें चन्दा देकर और दाखिल होकर उसे 
अपना नहीं सकते थे | उनके मनमें कांग्रेसके प्रति प्रेम तो तभी पैदा हो सकता 
था, जब कांग्रेस उनकी सेवा करे। ऐसा प्रसंग अपने-आप आ गया, और वह 
भी ऐसे समय जब कि मैं स्वयं अथवा कांग्रेस उसके लिए शायद ही तैयार 
थी । मुझे वकालत शुरू किये अभी म्‌श्किलसे दो-चार महीने हुए थे। कांग्रेसका 
भी बचपन था। इतनेमें एक दिन बालासुन्दरम्‌ नामका एक मद्रासी 
हिन्दुस्तानी हाथमे साफा लिये रोता-रोता मेरे सामने आकर खड़ा हो गया। 
उसके कपड़े फटे हुए थे, वह थरथर कांप रहा था, उसके मुंहसे 
बह रहा था और उसके आगेके दो दांत टूटे हुए थे। उसके राहि 
उसे बुरी तरह मारा था। तामिल समझनेवाले अपने मुहरिरके द्वारा मेने 
उसकी स्थिति जान ली। बालासुन्दरम्‌ एक प्रतिष्ठित गोरेके यहां मजदूरी 
करता था। मालिक किसी वजहसे गुस्सा हुआ होगा। उसे होश न रहा 
और उसने वालासुन्दरम्‌की खूब जमकर पिटाई की। परिणाम-स्वरूप बाला- 
सुन्दरमूके दो दांत टूट गये । 
मैने उसे डॉक्टरके यहां भेजा। उन दिनों गोरे डॉक्टर ही मिलते थे। 
मुझे चोट-सम्बच्धी प्रमाण-पत्रकी आवश्यकता थी। उसे प्राप्त करके में बाला- 

सुन्दरमूको मजिस्ट्रेटके पास ले गया । वहां वालासुन्दरमूका शपथ-पत्र प्रस्तुत 
किया। उसे पढ़कर मजिस्ट्रेट मालिक पर गुस्सा हुआ। उसने मालिकके नाम 
समन जारी करनेका हुक्म दिया। 

मेरी नीयत मालिकको सजा करानेकी नहीं थी। मुझे तो बालासुन्दरमको 
उसके पंजेसे छुड़ाना था। मैने गिरमिटियोसे सम्बन्ध रखनेवाळे कानूनकी छान- 
वीन कर ली। यदि साधारण नौकर नौकरी छोड़ता, तो मालिक उसके खिलाफ 
दीवानी दावा दायर कर सकता था, पर उसे फौजदारीमं नहीं लेजा सकता था। 
गिरमिटमें और साधारण नौकरीमें बहुत फरक था। पर खास फरक यह था 
कि अगर गिरमिटिया मालिकको छोड़े तो वह फौजदारी गुनाह माना जाता 
था, और उसके लिए उसे कैद भुगतनी होती थी। इसीलिए सर विलियम 
विल्सन हण्ठरने इस स्थितिको लगभग गुलामीकी-सी स्थिति माना था। गुलामकी 
तरह गिरमिटिया मालिककी मिल्कियत माना जाता था। बालासुन्दरम्‌को 
छुड़ानेके केवल दो उपाय थे: या तो गिरमिटियोंके लिए नियुक्त अधिकारी, 
जौ कानूनकी दृष्टिसे उनका रक्षक कहा जाता था, उसका गिरमिट रद करे 
या दूसरेके नाम लिखवा दे, अथवा मालिक स्वयं उसे छोड़नेको तैयार हो 
जाय। मैं मालिकसे मिळा। उससे मैंने कहा, “में आपको सजा नहीं कराना 
चाहता । इस आदमीको सख्त मार पड़ी है, सो तो आप जानते ही हैं। आप 
इसका गिरमिट दूसरेके नाम लिखानेको राजी हो जायें, तो मुझे संतोष 
होगा।” मालिक तो यही चाहता था। फिर मैं रक्षकसे मिला। उसने भी 
सहमत होना स्वीकार किया, पर शर्त यह रखी कि में वालासुन्दरमूके लिए 
नया मालिक खोज दू। 

मुझे नये अंग्रेज माझिककी खोज करनी थी। हिन्दुस्तानियोको 
गिरमिटिया मजदूर रखनेकी इजाजत नहीं थी। में अभी कुछ ही अंग्रेजोंको 
पह्चानता था। उनमें से एकको मिला। उन्होंने मुझ पर मेहरवानी करके 
बालासुन्दरम्‌को रखना मंजूर कर लिया। मैने उनकी इपाको सामार स्वीकार 
किया। मजिस्ट्रेने मालिकको अपराधी ठहराकर यह लिख दिया कि उसने 
वालासुन्दरमूका गिरमिट दूसरेके नाम रिखाना स्वीकार किया है। 

वालासुन्दरमूके मामळेकी बात गिरमिटियोंमें चारों तरफ फेल गयी, 
और मैं उनका बन्धु मान लिया गया। मुझे यह बात अच्छी रगी। मेरे 
दफ्तरमें गिरमिटियोंका तांता-सा लग गया, और मुझे उनके सुख-दुःख 
जाननेकी बड़ी सुविधा हो गयी। 

बालासुन्दरमूके मामेकी भनक ठेठ मद्रास प्रान्त तक पहुंची। उस 
प्रान्तके जिन-जिन हिस्सोसे लोग नेटाळके गिरमिटमें जाते, उन्हें गिरमिटिया 
ही इस मामलेकी जानकारी देते थे। वैसे, मामला महत्त्वका नहीं था, 

पर लोगोंको यह जानकर आनन्द और आश्चर्यं हुआ कि उनके लिए 
प्रकट खूपसे काम करनेवाला कोई आदमी निकल आया है। इस वातसे 
उन्हे आरवासन मिला । 
मैं ऊपर लिख चुका हूं कि वालासुन्दरम्‌ अपना साफा उतारकर और 
उसे अपने हाथमे रखकर मेरे पास आया था। इस घटनाम बडी करुणा भरी 
है; इसमे हमारी बेइज्जती भी भरी है। पगड़ी उतारनेका मेरा किस्सा 
तो हम जान ही चुके हैं। गिरमिटिया और दूसरे अनजान हिन्दुस्तानी जब 
किसी भी गोरेके घरमे दाखिल होते, तो उसके सम्मानके लिए पगड़ी उतार 
लिया करते थे---फिर वह टोपी हो या वांधी हुई पगड़ी हो या लपेटा हुआ 
साफा हो । दोनों हाथोंसे सलाम करना काफी नहीं था। वालासुन्दरमूने सोचा 
कि मेरे सामने भी इसी तरह आना चाहिये। मेरे निकट वालासुन्दरम्‌का यह 
. दुशय मेरा पहला अनुभव था। मैं शरमाया। मेने वालासुन्दरमूको साफा वांधनेके 
लिए कहा। बड़े संकोचके साथ उसने साफा वांधा। पर इससे उसे जो खुशी 
हुई, सो में ताड़ गया। दूसरोंको अपमानित करके लोग अपनेको केसे 
सम्मानित समझ सकते हुँ, इस पहेलीको में आज तक हल नहीं कर सका हूं। 


२१. तीन पोण्डका कर 


वारासुन्दरमूके किंस्सेने गिरमिटिया हिन्दुस्तानियोंके साथ मेरा सम्बन्ध 
' जोड़ दिया। परन्तु उन पर कर रूगानेका जो आन्दोलन चला, उसके परिणाम- 
स्वरूप मुझे उनकी स्थितिका गहरा अध्ययन करना पड़ा। 

१८९४ के सालमें गिरमिटिया हिन्दुस्तानियों पर हर साल २५ पौण्डका 
अर्थात्‌ ३७५ रुपयोंका कर रगानेके कानूनका मसविदा नेटालकी सरकारने 
तैयार किया। उस मसविदेको पढ़कर में तो दिङ्मूढ़ ही हो गया। मेने 
उसे स्थानीय कांग्रेसके सामने रखा। इस मामलेमे जो आन्दोलन करना 
उचित था, वह करनेका एक प्रस्ताव काँग्रेसने पास किया । 

इस करकी थोड़ी असलियत समझ ल। 

लगभग १८६० में जब नेटालम वसे हुए गोरोंने देखा कि वहां ईखकी 
फसल अच्छी हो सकती है, तो उन्होंने मजदूरोंकी खोज शुरू की। मजदूर न 
मिले, तो न ईख पैदा हो सकती थी और न चीनी ही वन सकती थी। नेटाळके 
हन्शी यह मजदूरी कर नहीं सकते थे। इसलिए नेटाल-निवासी योरोंने भारत- 
सरकारके साथ विचार-विमर्श करके हिन्दुस्तानी मजदूरोंको नेटाल जाने देनेकी 
अनुमति प्राप्त की। उन्हें यह लालच दिया गया कि पांच साळ तक मजदूरी 

करनेंका वंधन रहेगा और पांच सालके वाद उन्हें स्वतंत्र रीतिसे नेटालमें 
बसनेकी छूट रहेगी। उनको जमीनका मालिक वननेका पूरा अधिकार भी 
दिया गया था। उस समय गोरे चाहते थे कि हिन्दुस्तानी मजदूर अपने पांच 


जोतें है. 


सार पूरे होनेके बाद जमीन जोतें और अपने उद्यमका लाभ नेटालको दें। 


हिन्दुस्तानी मजदूरोंने यह लाभ आशासे अधिक दिया । साग-सब्जी खूब 
वोयी । हिन्दुस्तानकी अनेक उत्तम तरकारियां पैदा कीं। जो साग-सब्जियां 
वहां पहलेसे पैदा होती थीं उनके दाम सस्ते कर दिये । हिन्दुस्तानसे आम 
लाकर लगाये! पर इसके साथ ही उन्होंने व्यापार भी शुरू कर दिया। 
घर वनानेके लिए जमीनें खरीद लीं और वहुतेरे लोग मजदूर न रहकर 
अच्छे जमींदार और मकान-माखिक वन गये। इस तरह मजदूरोंमें से मकान- 
मालिक बन जानेवालोंके पीछे-पीछे वहां स्वतंत्र व्यापारी भी पहुंचे। स्व० सेठ 
अवूबकर आमद उनमें सबसे पहले पहुंचनेवाले थे। उन्होंने वहां “अपना कार- 
वार खूब जमाया । 

गोरे व्यापारी चौके। जब पहले-पहल उन्होंने हिन्दुस्तानी मजदूरोंका 
स्वागत किया था, तब उन्हें उनकी व्यापार करनेकी शक्तिका कोई अन्दाज न 
था। वे किसानके नाते स्वतंत्र रहें, इस हृद तक तो गोरोंको उस समय कोई 


आपत्ति न थी, पर व्यापारमें उनकी प्रति्वर्द्रिता उन्हें असह्य जान पड़ी। 


हिन्दुस्तानियोंके साथ उनके विरोधके मूलमें यह चीज थी। 

८ उसमें दूसरी चीजें और मिल गयीं। हमारी अलग रहन-सहन, हमारी 
सादगी, हमारा कम नफेसे संतुष्ट रहना, आरोग्यके नियमोंके बारेमे हमारी 
लापरवाही, घर-आंगनको साफ रखनेका आलस्य, उनकी मरम्मतमें कंजूसी, 
हमारे अलग-अलग धमं --ये सारी बातें विरोधको भड्कानेवाली सिद्ध हुई। 

यह विरोध प्राप्त मताधिकारको छीन लेनेके रूपमे और गिरमिटियों 
पर कर लगानेके कानूनके रूपमे प्रकट हुआ। कातूनके वाहर तो अनेक 
प्रकारसे उन्हें परेशान करना शुरू हो ही चुका था। 

पहला सुझाव तो यह था कि गिरमिट पूरा होनेके कुछ दिन 
पहले ही हिन्दुस्तानिय़ोंको जबरदस्ती वापस भेज दिया जाय, ताकि उनके 
इकरारनामेकी मुद्दत हिन्दुस्तानमें पूरी हो। पर इस सुझावको भारत- 
सरकार माननेवाली नहीँ थी। इसलिए यह सुझाव दिया गया किः 

१. मजदूरीका इकरार पूरा हो जाने. पर गिरमिटिया वापस 
हिन्दुस्तान चला जाये; अथवा 

२. हर दूसरे साल नया गिरमिंट लिखाये और उस हाळतमें हर बार 
उसके वेतनमे कुछ बढ़ोतरी की जाये; 

३. अगर वापस न जाये और मजदूरीका नया इकरारनामा भी न 
लिखे, तो हर साल २५ पौण्डका कर दे। 

इन सुझावोंको स्वीकार करानेके लिए सर हेनरी बीन्स और मि० 
मेसनका डेप्युटेशन हिन्दुस्तान भेजा गया। तब लाड एलविन वाइसरॉय थे। 
उन्होंने २५ पौण्डका कर तो नामंजूर कर दिया; पर वैसे हरएक हिन्दु 
स्तानीसे ३ पौण्डका कर लेनेकी स्वीकृति दे दी। मुझे उस समय ऐसा 
लगा था और अब तक लगता है कि वाइसरॉयकी यह गंभीर भूल थी। 
इसमें उन्होंने हिन्दुस्तानके हितका तनिक भी विचार नहीं किया । नेटालके 
गोरोंके लिए ऐसी सुविधा कर देनेका उनका कोई धर्म न था। तीन-चार 
साळके वाद यह कर हर वसे (गिरमिट-मुक्त) हिन्दुस्तानीकी स्त्रीस और 
उसके हर १६ साल और उससे बड़ी उमरके लड़के और १३ साल या 
उससे बड़ी उमरकी लड़कीसे भी लेनेका निश्चय किया गया। इस प्रकार पति- 
पत्नी और दो बच्चोंवाले कुटुम्वसे, जिसमें पतिको अधिकसे अधिक १४ 
शिलिग प्रतिमास मिलते हों, १२ पौण्ड अर्थात्‌ १८० रुपयेका कर लेना 
आरी जुल्म माना जायगा। दुनियामें कहीं भी इस स्थितिके गरीब लोगोंसे 
एसा भारी कर नहीं लिया जाता था। 

इस करके विरुद्ध जोरोंकी लड़ाई छिड़ी। यदि नेटाल इण्डियन 
कांग्रेसकी ओरसे कोई आवाज हीन उठाई जाती, तो शायद वाइसरॉय 
२५ पौण्ड भी मंजूर कर लेते। २५ पौण्डके ३ पौण्ड होना भी कांग्रेसके 
आन्दोलनका ही प्रताप हो, यह पूरी तरह संभव है। पर इस. कल्पनामें 
मेरी भूल भी हो सकती है। सम्भव है कि भारत-सरकारने २५ पौण्डके 
प्रस्तावको शुरूसे ही अस्वीकार कर दिया हो, और हो सकता है कि कांग्रेसके 
विरोध न करने पर भी वह ३ पौण्डका ही कर स्वीकार करती। तो 
भी उसमें हिन्दुस्तानके हितकी हानि तो थी ही। हिन्दुस्तानके हित-रक्षकके 
नाते वाइसरॉयको ऐसा अमानुषी कर कभी स्वीकार नहीं करना चाहिये था। 

२५ से ३ पौण्ड (३७५ रुपयेसे ४५ रुपये) होनेमें कांग्रेस क्या यश लेती? 
उसे तो यही अखरा कि वह गिरमिटियोंके हितकी पूरी रक्षां न कर सकी। 
और ३ पौण्डका कर किसी-न-किसी दिन हटना ही चाहिये, इस निशचयको 
कांग्रेसने कभी भुलाया नहीं। पर इस निशचयको पुरा करनेमे वीस वर्ष 
बीत गये। इस युद्धम नेटालके ही नहीं, बल्कि समूचे दक्षिण अफ्रीकाके 
हिन्दुस्तानियोंको सम्मिलित होना पड़ा। उसमें गोखलेको निमित्त बनना पड़ा। 
गिरमिटिया हिन्दुस्तानियोंको पूरी तरह हाथ बंटानाः पड़ा। “उसके कारण 
कुछ लोगोंको गोलियां खाकर मरना पड़ा। दस हजारसे अधिक हिन्दुस्तानियोंको 
जेल भुगतनी पड़ी। 

पर अन्तमें सत्यकी जय हुई। हिन्दुस्तानियोंकी तपस्यामें सत्य मूतिमान 
हुआ । इसके लिए अटल श्रद्धाकी, अखूट घैयंकी और सतत कार्य करते 
रहनेकी आवश्यकता थी । यदि कौम हारकर बैठ जाती, कांग्रेस लड़ाईको 
भूल जाती, और करको अनिवार्यं समझकर उसके आगे झुक जाती, तो वह 
कर आज तक गिरमिटिया हिन्दुस्तानियोंसे वसूल होता रहता, और इसका . 


_ कलंक स्थानीय हिन्दुस्तानियोंको और समूचे हिन्दुस्तानको लगता। 


२२. धर्स-निरीक्षण 


इस प्रकार मैं हिन्दुस्तानी समाजकी सेवामें ओतप्रोत हो गया, उसका 
कारण आत्म-दशंनकी अभिलाषा थी। ईश्वरकी पहचान सेवासे ही होगी, यह 
मानकर मैंने सेवा-धर्म स्वीकार किया था । में हिन्दुस्तानकी सेवा करता था, क्योंकि 
वह सेवा मुझे अनायास प्राप्त हुई थी। मुझे उसकी रुचि थी। मुझे उसे खोजने 
नहीं जाना पड़ा था। मैं तो यात्रा करने, काठियावाड्के षड्यंत्रोसे बचने और 
आजीविका खोजनेके लिए दक्षिण अफ्रीका गया था। पर पड़ गया ईश्वरको 
खोजमें -- आत्म-दशेनके प्रयत्नमें । ईसाई भाइयोंने मेरी जिज्ञासाको बहुत 
तीव्र कर दिया था। वह किसी भी तरह शान्त होनेवाली न थी। मैं शान्त 
होना चाहता तो भी ईसाई भाई-बहन मुझे शान्त होने न देते । क्योंकि 
डरवनमें मि० स्पेन्सर वॉल्टनने, जो दक्षिण अफ्रीकाके मिशनके मुखिया थे, 
मुझे खोज निकाला। उनके घरमें मैं कुटुम्बी-जैसा हो गया। इस सम्बन्धका 
मूल प्रिटोरियामें हुआ समागम था। मि० वॉल्टनकी रीति-नीति कुछ दूसरे 
प्रकारकी थी। उन्होंने मुझे ईसाई वननेको कहा हो, सो याद नहीं। पर अपना 
जीवन उन्होंने मेरे सामने रख दिया, और अपनी प्रवृत्तियां -- कार्यकलाप -- 
मुझे देखने दीं। उनकी धर्मपत्नी बहुत नम्न परन्तु तेजस्वी महिला थीं। 

मुझे इस दम्पतीकी पद्धति अच्छी. लगती थी । अपने बीचके मूलभूत 
मतभेदोंको हम दोनों जानते थे। ये मतभेद आपसी चर्चा द्वारा मिटनेवाले नहीं 
थे। जहां उदारता, सहिष्णुता और सत्य होता है, वहां मतभेद भी लाभदायक 
सिद्ध होते हैं। मुझे इस युगलकी नञ्जता, उद्यमशीलता और कार्येपरायणता 
प्रिय थी। इसलिए हम समय-समय पर मिळते रहते थे। 

इस सम्बन्धने मुझे जाग्रत रखा । धामिक पुस्तकोंके अध्ययनके लिए 
जो फुरसत मुझे प्रिटोर्‍ियामें मिल गयी थी, वह अब असम्भव थी। पर जो 
थोड़ा समय बचता, उसका उपयोग में वेसे अध्ययनमे करता था। मेरा पत्र- 
व्यवहार जारी था। रायचन्दभाई मेरा मार्गदशन कर रहे थे। किसी मित्रने 

मुझे नमेदाशंकरकी 'घर्म-विचार” पुस्तक भेजी। उसकी प्रस्तावना मेरे लिए 
सहायक सिद्ध हुई । मैंने नमंदाशंकरके विलासी जीवनकी बातें सुनी थीं। 
प्रस्तावनामें उनके जीवनमें हुए परिव्तेनोंका वर्णन था। उसने मुझे आकर्षित 
किया, और इस कारंण उस पुस्तकके प्रति मेरे मनमें आदर उत्पन्न हुआ। 
मैं उसे ध्यानपूर्वक पढ़ गया। मैक्समूलरकी “हिन्दुस्तान क्या सिखाता है? ' 
पुस्तक मैने बडी दिळचस्पीके साथ पढ़ी । थियासॉफिकल सोसायटी द्वारा 
प्रकाशित उपनिषदोंका भाषान्तर पढ़ा।' इससे हिन्दू धर्मेके प्रति मेरा .आदर 
चढ़ा। उसकी खूबियां मैं समझने लगा । पर दूसरे धर्मोके प्रति मेरे मनमें 
अनादर उत्पन्न नहीं हुआ। वार्शिग्टन अरविग कृत मुहम्मदका चरित्र और 
कार्लाइलकी मुहम्मद-स्तुति पढ़ी । मुहम्मद पेगम्वरके प्रति मेरा सम्मान 


बढ़ा। “जरथुस्तके वचन” नामक पुस्तक भी मैंने पढ़ी। 


इस प्रकार मैंने भिन्न-भिन्न सम्प्रदायोंका थोड़ा-वहुत ज्ञान प्राप्त किया। 
भेरा आत्म-निरीक्षण वढ़ा। जो पढ़ा और पसंद किया उसे आचरणमें लानेकी 
आदत पक्की हुई। अतएव हिन्दू'घममें सूचित प्राणायाम-सम्बन्धी कुछ क्रियायें, 
जितनी पुस्तककी भददसे समझ सका उतनी, मैने शुरू कीं । पर वे मुझे 
सधी नहीं। मैं उनमें आगे न बढ़ सका। सोचा था कि वापस हिन्दुस्तान जाने 
पर उनका अभ्यास किसी शिक्षककी देखरेखमें करूंगा । पर वह विचार 
कभी पूरा नहीं हो सका। 


टॉल्स्टॉयकी' पुस्तकोंका अध्ययन मैंने वढ़ा लिया । उनकी 'गास्पेल्स 
इन ब्रीफ' (नये करारका सार), “व्हाट टु डू' (तव क्या करें?) आदि 
पुस्तकोंने मेरे मन पर गहरी छाप डाली । विश्व-प्रेम मनुष्यको कहां तक 
ले जा सकता है, इसे में अधिकाधिक समझने लगा। 


इसी समय एक दूसरे ईसाई कुट्म्बके साथ मेरा सम्वन्ध जुड़ा। 
उसकी इच्छासे मैं हर रविवारको वेस्लियन गिरजेमे जाया करता था। 
अकसर हर रविवारकी शामको मुझे उनके घर भोजन भी करना पड़ता था। 
वेस्लियन 'गिरजेका मुझ पर अच्छा असर नहीं पड़ा। वहां जो प्रवचन होते 
थे, वे मुझे शुष्क जान पड़े । प्रेक्षकॉमे भक्तिभावके दर्शन नहीं हुए । यह 
ग्यारह बजेका समाज मुझे भक्तोंका नहीं, बल्कि कुछ दिल बहलाने और कुछ 
रिवाज पाछनेके लिए आये हुए संसारी जीवोंका समाज जान पड़ा। कभी-कभी 
इस सभामें मुझे बरबस नींदके झोंके आ जाते । इससे में शरमाता । पर 
अपने आसपास भी किसीको ऊंघते देखता तो मेरी शरम कुछ कम हो जाती। 
ती स्थिति मुझे अच्छी नहीं छगी। आखिर मैंने इस गिरजेमें जाना 

ड़ दिया। 

मैं जिस परिवारमें हर रविवारको जाता था, कहना होगा कि वहांसे तो 
मुझे छुट्टी ही मिल गयी। घरकी मालकिन भोली, अली परन्तु संकुचित मनकी 
मालूम हुई। हर बार उनके साथ कुछ-न-कुछ धर्मचर्चा तो होती ही रहती 
थी। उन दिनों मैं घर पर “लाइट ऑफ एशिया” पढ़ रहा था। एक दिन 
हम ईसा और वुद्धके जीवनकी तुलना करने लगे। मैने कहा: 


“ गौतमकी दयाको देखिये। वह मनुष्य-जातिको छांघकर दूसरे प्राणियों 
तक पहुंच गयी थी । उनके कंधे पर खेलते हुए मेमनेका चित्र आंखोंके 
सामने आते ही क्या आपका हृदय प्रेमसे उमड़ नहीं पड़ता? प्राणिमात्रके 
प्रति ऐसा प्रेम मैं ईसाके चरित्रमें नहीं देख सका।” 


उन वहनका दिल दुखा। मैं समझ गया। मैंने अपनी बात आगे न 
वढ़ायी । हम भोजनालथमें पहुंचे। कोई पांच वर्षका उनका हसमुख वालक 
भी हमारे साथ था । मुझे बच्चे मिल जायें तो फिर और क्या चाहिये? 
उसके साथ मैंने दोस्ती तो कर ही ली थी। मैंने उसकी थालीमें पड़े मांसके 
टकड़ेका मजाक किया, और अपनी रकाबीमें सजे हुए सेवकी स्तुति शुरू की। 


> 


निर्दोष बालक पिघल गया और सेवकी स्तुतिमें सम्मिलित हो गया। 
पर भाता? वह वेचारी दुखी हुई। 
मैं चेता। चुप्पी साध गया। मैने चर्चाका विषय बदल दिया। 


दूसरे हफ्ते सावधान रहकर मैं उनके यहां गया तो सही, पर मेरे पांव 
भारी हो गये थे। मुझे यह न सूझा कि मैं खुद ही वहां जाना बन्द कर 
दूं, और न ऐसा करना उचित जान पड़ा। पर उन भली वहनने भेरी कठि- 
नाई दूर कर दी। वे बोलीं, “मिं० गांधी, आप बुरा न मानियेगा, पर 
मुझे आपसे कहना चाहिये कि मेरे बालक पर आपकी सोहवतका बुरा असर 
होने लगा है। अब वह रोज मांस खानेमें आनाकानी करता है, और आपकी 
उस चर्चाकी याद दिलाकर फल मांगता है। मुझसे यह न निभ सकेगा । 
भेरा बच्चा मांसाहार छोड़नेसे बीमार चाहे न पड़े, पर कमजोर तो हो ही 
जायेगा। इसे मैं कैसे सह सकती हूं ह आप जो चर्चा करते हैं, वह हम 


सयानोंके बीच शोभा दे सकती है। बालकों पर तो उसका बुरा ही 
असर हो सकता है।” 
“मिसेज . - - मुझे दुःख है। माताके नाते में आपकी भावनाको समझ 


सकता हूं। मेरे भी बच्चे हैं। इस आपत्तिका अन्त सरळतासे हो सकता है। 
मेरे बोळनेका जो असर होगा, उसकी अपेक्षा में जो खाता हूं या नहीं खाता 
हूं, उसे देखनेका असर बालक पर बहुत अधिक होगा। इसलिए अच्छा रास्ता 

तो यह है*कि अबसे आगे में रविवारको आपके यहां न आऊं। इससे हमारी 
मित्रतामें कोई वाधा न 'पहुंचेगी। ” 

बहनने प्रसन्न होकर उत्तर दिया, “मैं आपका आभार मानती हूं।” 


२३. घरको व्यवस्था 


में बम्बईमें और विलायतमें घर वसा चुका था, पर उसमें और 
नेटालमें घरकी व्यवस्था जमानेमें फरक था। नेटालमें कुछ खर्च केवल 
प्रतिष्ठाके लिए चला रखा था। मैंने मान लिया था कि नेटालमें हिन्दुस्तानी 
बारिस्टरके नाते और हिन्दुस्तानियोंके प्रतिनिधिके रूपमें मुझे काफी खर्च 
करना चाहिये, इसलिए मैने अच्छे मुहल्लेमें अच्छा घर लिया था। घरको अच्छी 
तरह सजाया भी था। भोजन सादा था, पर अंग्रेज मित्रोंको न्योतना होता 
था, और हिन्दुस्तानी साथियोंको भी न्योतता था, इस कारण स्वभावतः वह 
खर्चे भी बढ़ गया था। 

नौकरकी कमी तो सव कहीं जान पड़ती थी। किसीको नौकरके रूपमें 
रखना मुझे आया ही नहीं। 

एक साथी मेरे साथ रहता था। एक रसोइया रखा था। वह घरके 
आदमी जैसा बन गया था। दफ्तरमें जो मुहरिर रखे थे, उनमें से भी जिन्हें 
रख सकता था, घरमे रख लिया था। 

में मानता हूं कि यह प्रयोग काफी सफल रहा। पर उसमें से मुझे 
संसारके कड़वे अनुभव भी हुए। 

मेरा वह साथी बहुत होशियार था, और मेरे खयाळके मुताबिक मेरे 
प्रति वफादार था। पर में उसे पहचान न सका। दफ्तरके एक मुहरिरको 
मैने घरमं रख लिया था। उसके प्रति इस साथीके मनमें ईर्ष्या उत्पन्न 
हुई। साथीने ऐसा जाल रचा कि में मुहरिर पर शक करने लगा। यह 
मुर्दारिर बहुत स्वतंत्र स्वभावका था। उसने घर और दफ्तर दोनों छोड़ दिये । 
मुझे दुःख हुआ। कहीं उसके साथ अन्याय तो नहीं हुआ? यह विचार मुझे 
कुरेदने लगा । 

इसी वीच मैने जिस रसोइयेको रखा था, उसे किसी कारणसे दूसरी 
जगह जाना पड़ा। मेने उसे मित्रकी सार-संभालके लिए रखा था। इसलिए _ 
उसके बदले दुसरा रसोइया छूगाया। बादमें मुझे पता चला कि वह आदमी 
उड़ती चिड़िया भांपनेवाळा था। पर मेरे लिए वह इस तरह उपयोगी सिद्ध 
हुआ, मानो मुझे वैसे ही आदमीकी जरूरत. रही हो! 

इस रसोइयेको रखे मुश्किल्से दो या तीन दिन हुए होंगे। इस 
बीच उसने मेरे घरमें मेरे अनजाने चलनेवारे अनाचारको देख लिया, और मुझे 
चेतानेका निश्चय किया । लोगोंकी यह धारणा बन गयी थी कि में विश्वासशील 
और अपेक्षाकृत भला आदमी हूं। इसलिए इस रसोइयेको मेरे ही घरमें 
चलनेवाला भ्रष्टाचार भयानक प्रतीत हुआ। 

मैं दोपह्रके भोजनके लिए दफ्तरसे एक बजे घर जाया करता था। 
एक दिन कोई बारह बजे होंगे। इतनेमें यह रसोइया हांफता-हांफता आया 
और मुझसे कहने लगा, “आपको कुछ देखना हो तो खड़े पैरों घर चलिये। ” 

मैंने कहा, “इसका अर्थ क्या है? तुम्हें मुझे बताना चाहिये कि काम 
क्या है। ऐसे समय मुझे घर चलकर क्या देखना है? ` 

रसोइया वोळा, “न चलेंगे तो पछतायेंगे। में आपको इससे अधिक 
कहना नहीं चाहता।” 

उसकी दृढ्तासे मैं आकर्षित हुआ। मैं अपने मुहरिरको साथ लेकर घर 
गया। रसोइया आगे चला। 


घर पहुंचने पर वह मुझे दूसरी मंजिल पर ले गया। जिस कमरेमें 
वह साथी रहता था, उसे दिखाकर बोला, ४ इस कमरेको खोलकर देखिये । ” 

अब मैं समझ गया। मैंने कमरेका दरवाजा खटखटाया। 

जवाब क्यों मिळता? मैंने बहुत जोरसे दरवाजा खटखटाया। दीवार 
कांप उठी । दरवाजा खुला। अन्दर एक बदचलन औरतको देखा। मैंने उससे 
कहा, “ बहन, तुम तो यहांसे चली ही जाओ। अब फिर कभी इस घरमें पैर 

न रखना। 

साथीसे कहा, “ आजसे तुम्हारा और मेरा सम्बन्ध समाप्त होता है। 
मैं खूब ठगाया और मूर्ख बना। मेरे विश्वासका यह बदला न मिलना 
चाहिये था।” 

साथी बिगड़ा। उसने मेरा सारा पर्दाफाश करनेकी घमकी दी। 

“भरे पास कोई छिपी चीज है ही नहीं। मैंने जो कुछ किया है, 
उसे तुम खुशीसे प्रकट करो। पर तुम्हारे साथ मेरा सम्बन्ध तो अब समाप्त 
हुआ \ गा : न ड 

साथी और गरमाया। मैने नीचे खड़े मुर्हाररसे कहा, “ तुम जाओ। 
पुलिस सुपरिण्टेण्डेण्टसे मेरा सलाम बोलो और कहो कि मेरे एक साथीने 
मुझे धोखा दिया है। में उसे अपने घरमें रखना नहीं चाहता। फिर भी वह 
निकलनेसे इनकार करता है। मेहरबानी करके मुझे मदद भेजिये' * 

अपराधमें दीनता होती है। मेरे इतना कहनेसे ही साथी ढीला पड़ा। 
उसने माफी मांगी। सुपरिण्टेण्डेण्टके यहां आदमी न भेजनेके लिए वह गिड़- 
गिड़ाया और तुरन्त घर छोड़कर जाना कबूल किया। उसने घर छोड़ दिया। 
` इस घटनाने मुझे जीवनमें ठीक समय पर सचेत कर दिया। यह साथी मेरे 

लिए मोहरूप और अवांच्छनीय था, इसे मैं इस घटनाके बाद ही स्पष्ट खूपसे 
देख सका। इस साथीको रखकर मैने अच्छे कामके लिए बुरे साधनको पसन्द 
किया था । बबूलके पेड़से आमकी आशा रखी थी । साथीका चाल-चलन अच्छा नहीं 
था, फिर भी मैंने मान लिया था कि वह मेरे प्रति वफादार है। उसे/सुधारनेका 
प्रयत्न करते हुए मैं स्वयं लगभग गन्दगीमे सन गया था। मैने अपने हितेषियोंकी 
सलाहका अनादर किया था। मोहने मुझे बिलकुल अन्धा वना दिया था। 

यदि इस दुघंटनासे मेरी आंखें न खुली होतीं, मुझे सत्यका पता न 
चलता, तो सम्भव है कि जो स्वार्पण मै कर सका हूं, उसे करनेमें में कभी 
समर्थ न हो पाता। मेरी सेवा सदा अधूरी रहती, क्योंकि वह साथी मेरी 
प्रगतिको अवश्य रोकता । अपना बहुत-सा समय मुझे उसके लिए देना पड़ता। 
उसमें मुझको अन्घकारमें रखने और गलत रास्ते ले जानेकी शक्ति थी। 

पर जिसे राम रखे, उसे :कौन चखें? मेरी निष्ठा शुद्ध थी, इसलिए 
अपनी गळतियोंके बावजूद में बच गया और मेरे पहले अनुभवने मुझे सावधान 
कर दिया। 

उस रसोइयेको शायद भगवानने ही मेरे पास भेजा था। वह रसोई 
बनाना नहीं जानता था, इसलिए वह मेरे यहां रह न सकता था। पर उसके 
आये विना दूसरा कोई मुझे जाग्रत नहीं कर सकता था। वह स्त्री मेरे घरमें 
पहली ही बार आयी हो, सो बात नहीं। पर इस रसोइये जितनी हिम्मत 
दुसरोंको हो ही कंसे सकती थी? इस साथीके प्रति मेरे बेहद विशवाससे सव 
लोग परिचित थे। 

इतनी सेवा करके रसोइयेने उसी दिन और उसी क्षण जानेकी 
इजाजत चाही। वह बोला: “में आपके घरमे नहीं रह सकता। आप 
सोरे भंडारी ठहरे। यहां मेरा काम नहीं।” 

मैने आग्रह नहीं किया । . 

उक्त मुहरिर पर शक पैदा करानेवाला यह साथी ही था, यह बात 
मुझे अव मालूम हुई। उसके साथ हुए अन्यायको मिटानेका मैंने बहुत प्रयत्न 
किया, पर मैं उसे पूरी तरह सन्तुष्ट न कर सका। मेरे लिए यह सदा 

ही दुःखकी वात रही। फूटे वरतनको कितना ही पक्का क्यों न जोड़ा 

जाये, वह जोड़ा हुआ ही कहलायेगा, संपूर्ण कभी नहीं होगा। 

२४. देशकी ओर 


अव मै दक्षिण अफ्रीकामे तीन साल रह चुका था। मैं लोगोंको 
पहचानने लगा था और वे मुझे पहचानने छगे थे। सन्‌ १८९६ में मेने छह 
महीनोंके लिए देश जानेकी इजाजत मांगी। मैंने देखा कि मुझे दक्षिण 
अफ्रीकामें लम्बे समय तक रहना होगा। कहा जा सकता है कि मेरी 
वकालत ठीक चल रही थी। सार्वजनिक काममें लोग मेरी उपस्थितिक 
आवश्यकता अनुभव कर रहे थे; में भी करता था। इससे मैंने दक्षिण 
अफ्रीकामें सपरिवार रहनेका निश्चय किया और उसके लिए देश हो आना 
ठीक समझा। फिर, मैने यह भी देखा कि देश जानेसे कुछ सार्वजनिक 
कार्य भी हो सकता है। मुझे लगा कि देशमें लोकमत जाग्रत करके यहांके 
भारतीयोंके प्रदनमें लोगोंकी अधिक दिलचस्पी पैदा की जा सकती है। तीन 
पौण्डका कर एक नासूर था --सदा वहनेवाला घाव था। जव तक वह्‌ रद 
न हो, चित्तको शांति नहीं मिल सकती थी। 


लेकिन मेरे देश जाने पर कांग्रेसका और शिक्षा-मण्डलका काम कौन 
संभाले? दो साथियों पर मेरी दृष्टि पड़ो--आदमजी मियांखान और 
पारसी रुस्तमजी। व्यापारी समाजमं बहुतसे काम करनेवाले निकल आये 
थे, पर मंत्रीका काम संभाल सकने, नियमित काम करने और दक्षिण 
अफ्रीकामें जन्मे हुए हिन्दुस्तानियोंका मन जीत सकनेकी योग्यता रखनेवालोंमें 
ये दो प्रथम पंक्तिमे खड़े किये जा सकते थे। मंत्रीके लिए साधारण अंग्रेजी 
जाननेकी जरूरत तो थी ही। मैंने इन दोमें से स्व० आदमजी मियांखानको 
मंत्रीपद देनेकी सिफारिश कांग्रेससे की और वह स्वीकार की गयी। 
अनुभवसे यह चुनाव बहुत अच्छा सिद्ध हुआ। अपनी छगन, उदारता, 
मिठास और विवेकसे सेठ आदमजी मियांखानने सबको सन्तुष्ट किया, और 
सबको विश्वास हो गया कि मंत्रीका काम करनेके लिए वकील-बारिस्टरकी 
या बहुत अंग्रेजी पढे हुए उपाधिघारीकी आवश्यकता नहीं है। 

सन्‌ १८९६ के मध्यमें मैं देश जानेके लिए ' पोगोला ' स्टीमरमें रवाना 
हुआ। यह स्टीमर कलकत्ते जानेवाला था। 

स्टीमरमें मुसाफिर बहुत थे। दो अंग्रेज अधिकारी थे। उनसे मेरी 
मित्रता हो गयी। एकके साथ रोज एक घण्टा में शतरज खेळनेमें ae 
था। स्टीमरके डॉक्टरने मुझे एक 'तामिल-शिक्षक” (तामिल लि 
पुस्तक दी। अतएव मैंने उसका अभ्यास शुरू कर दिया। 24 

नेटालमें मैंने अनुभव किया कि मुसलमानोंके साथ अधिक निकटका 
सम्बन्ध जोड़नेके लिए मुझे उर्दू सीखनी चाहिये, और मद्रासी भाइयोंसे 
वेसा सम्बन्ध स्थापित करनेके लिए तामिळ सीखनी चाहिये। 

उर्दूके लिए उक्त अंग्रेज मित्रकी मांग पर मैने डेकके मुसाफिरोंमें से 
एक अच्छा मुंशी ढूंढ निकाला और हमारी पढ़ाई अच्छी तरह चल्ने 
लगी। अंग्रेज अधिकारीकी स्मरण-शक्ति मुझसे वढ़ी-चढ़ी थी। उर्दू अक्षर 
पह्चाननेमं मुझे मुश्किल होती थी, पर वह तो एक बार जिस शब्दको 
देख लेते उसे कभी भूलते ही न थे। मै अधिक मेहनत करने लगा। फिर 
भी उनकी बरावरी नहीं कर सका। 

तामिलका अभ्यास भी ठीक चलता रहा। उसमें किसीकी मदद नहीं 
मिल सकती थी। पुस्तक ऐसे ढंगसे लिखी गयी थी कि मददकी अधिक 
आवश्यकता न पड़े। 

मुझे आशा थी कि इस तरह शुरू किये गये अभ्यासको मैं देशमें 
पहुंचनेके बाद भी जारी रख सकूगा। पर वैसा न हो पाया। सन्‌ 
१८९३ के वादका मेरा वाचन और अध्ययन मुख्यतः जेलमें ही हुआ। इन 
दोनों भाषाओंका ज्ञान मैंने आगे बढ़ाया तो सही, पर वह सब जेलमै ही। 
तामिलका दक्षिण अफ्रीकाकी जेलमं और उर्दूका यरवडा जेलमें। पर तामिल 
बोलना में कभी सीख न सका; पढ़ना ठीक तरहसे सीखा था, पर अम्यासके 
अभावमे अव उसे भी भूलता जा रहा हूं। इस अभावका दुःख मुझे आज 
भी व्यथित करता है। दक्षिण अफ्रीकाके मद्रासी भाइयोंसे मैंने भर-भर 
कर प्रेम-रस पाया है। उनका स्मरण मुझे प्रतिक्षण बना रहता है। उनकी 
श्रद्धा, उनका उद्योग, उनमें से बहुतोंका निःस्वार्थ त्याग किसी भी तामिल- 
तेलुगुको देखने पर मुझे याद आये बिना रहता ही नहीं। और ये सब 
लगभग निरक्षरोंकी गिनतीमें थे। जैसे पुरुष थे वैसी ही स्त्रियां थीं। दक्षिण 
अफ्रीकाकी लड़ाई ही निरक्षरोंकी थी, और उसके योद्धा भी निरक्षर थे-- 
वह गरीबोंकी लडाई थी और गरीब ही उसमें जूझे थे। 

इन भोले और भले भारतवासियोंका चित्त चुरानेमें मुझे भाषाकी 
वाघा कभी न पड़ी। उन्हें टूटी-फूटी हिन्दुस्तानी और टूटी-फूटी अंग्रेजी 
आती थी और उससे हमारी गाड़ी चल जाती थी। पर मैं तो इस प्रेमके 
प्रतिदानके रूपमे तामिळतेळ्गु सीखना चाहता था। तामिल तो कुछ सीख 
भी ली। तेलुगु सीखनेका प्रयास हिन्दुस्तानमें किया, पर वह ककहरेके ज्ञानसे 
आगे नहीं बढ़ सका। 

में तामिल-तेलुगु नहीं सीख पाया, और अब शायद ही सीख पाऊं, 
इसलिए यह आशा रखे हुए हूं कि ये द्राविड भाषा-भाषी हिन्दुस्तानी 

भाषा सीखेंगे। दक्षिण अफ्रीकाके द्राविड “मद्रासी” तो थोड़ी-बहुत हिन्दी 
अवश्य वोर लेते हैं। मुश्किल अंग्रेजी पढ़े-लिखोंकी है। ऐसा प्रतीत होता है, 
मानो अंग्रेजीका ज्ञान हमारे लिए अपनी भाषायें सीखनेमें वाघारूप हो! 

पर यह तो विषयान्तर हो गया। हम अपनी यात्रा पुरी करें। 

अभी “ पोंग्रोला ' के कप्तानका परिचय कराना वाकी है। हम परस्पर मित्र 
बन गये थे। यह भला कप्तान ' प्लीमथ व्रदरन ' सम्प्रदायका था। इससे हमारे 
बीच नौकाआास्त्रकी वातोंकी अपेक्षा अध्यात्म-विद्याकी बातें ही अधिक हुई । 
उसने नीति और धर्मश्रद्धामें. फरक किया। उसके विचारमें बाइवलकी शिक्षा 
वच्चोंका खेल था। उसकी खूवी ही उसकी सरलताम थी। बालक, स्त्री, पुरुष 
सब ईसाको और उनके बलिदानको मान ले, तो उनके पाप घुल जायं। 
इस प्लीमय ब्रदरने प्रिटोरियावाले ब्रदरके मेरे परिचयको ताजा कर दिया। 
जिस धमंमें नीतिकी रखवाली करनी पड़े, वह धमं उसे नीरस प्रतीत हुआ। इस 
मित्रता और आध्यात्मिक चर्चाकी जड़में मेरा अन्नाहार था। मैं मांस क्यों नहीं 
खाता? गोमांसमे क्या दोष है? क्या पेड़-पौधोंकी तरह ही पशु-पक्षियोंको 
भी ईर्वरने मनुष्यके आहार और आनन्दके लिए नहीं सिरजा है? ऐसी 
प्रश्‍नावरhि आध्यात्मिक चर्चा उत्पन्न किये बिना रह ही नहीं सकती थी। 

हम एक-दूसरेको अपने विचार समझा न सके। मे अपने इस 
विचारमें दुढ़ था कि घमं और नीति एक ही वस्तुके वाचक हँ। कप्तानको 
अपने मतके सत्य होनेमे थोड़ी भी शंका नहीं थी। 

चौबीस दिनके वाद यह आनन्दप्रद यात्रा पुरी हुई, और हुगलीका सौन्दयं 
निहारता हुआ मैं कलकत्ते उतरा । उसी दिन मैंने वम्बई जानेका टिकट कटाया। 


२५. हिन्दुस्तानसें 


कलकत्तेसे बम्बई जाते हुए प्रयाग वीचमें पड़ता था। वहां ट्रेन ४५ 
मिनट रुकती थी। इस वीच मेने शहरका एक चक्कर लगा आनेका विचार 
किया। मुझे केमिस्टकी दुकानसे दवा भी खरीदनी थी। केमिस्ट ऊंघता हुआ 
बाहर निकला । दवा देनेमे उसने काफी देर कर दी। मैं स्टेशन पर पहुंचा तो 
गाड़ी चलती दिखायी पड़ी। भले स्टेशन-मास्टरने मेरे लिए गाड़ी एक मिनट 
रोकी थी, पर मुझे वापस आते न देखकर उसने मेरा सामान उतरवा लेनेकी 
सावधानी वरती । ः 

मैं केलनरके होटलमें ठहरा और वहींसे अपने कामका श्रीगणेश करनेका 
मैंने निश्चय किया । प्रयागके पायोनियर” पत्रकी ख्याति मैंने सुन रखी थी। 

मैं जानता था कि वह जनताकी आकांक्षाओंका विरोधी है! मेरा खयाल है 
कि उस समय मि० चेजनी (छोटे) सम्पादक थे। मुझे तो सव पक्षवाछोंसे 
मिलकर प्रत्येककी सहायता लेनी थी। इसलिए मैंने मि० चेजनीको मुळाकातके 
लिए पत्र लिखा। ट्रेन छूट जानेकी बात लिखकर यह सूचित किया कि अगले 
ही दिन मुझे प्रयाग छोड़ देना है। उत्तरमें उन्होंने मुझे तुरन्त मिलनेके लिए 
बुलाया । मुझे खुशी हुई। उन्होंने मेरी वात ध्यानपूर्वक सुनी। बोले, “ आप 
जो भी लिखकर भेजंगे उस पर मैं तुरन्त टिप्पणी लिखूंगा।” और साथ 
ही यह कहा, “लेकिन मैं आपसे यह नहीं कह सकता कि में आपकी सभी 
मांगोंको स्वीकार ही कर सकूंगा। हमें तो “ कॉलोनियळ' (उपनिवेशवालोंका) 
दुष्टिविन्दु भी समझना और देखना होगा। ” 

मैंने उत्तर दिया, “आप इस प्रश्नका अध्ययन करेंगे और इसे 
चर्चाका विषय वनायेंगे, इतना ही मेरे लिए वस है। में शुद्ध न्यायके सिवा 
न तो कुछ मांगता हूं और न कुछ चाहता हूं। ' 

वाकीका दिन मैंने प्रयागके भव्य त्रिवेणी-संगमका दर्शन करनेमें और 
अपने, सम्मुख पड़े हुए कामका विचार करनेमे विताया। 

इस आकस्मिक भेंटने मुझ पर नेटालमे हुए हृमलेका वीज बोया। 

वम्बईमें विना रुके मैं सीधा राजकोट गया और वहां एक पुस्तिका 
लिखनेकी तैयारीमें लगा। पुस्तिका लिखने और छपानेमे लगभग एक महीना 
बीत गया। उसका आवरण हरा था, इसलिए बादमें वह “हरी पुस्तिका ' के 
नामसे प्रसिद्ध हुई। उसमें दक्षिण अफ्रीकाके हिन्दुस्तानियोंकी स्थितिका चित्रण 
मैंने जानःवूझकर हलका किया था। नेटाळमें लिखी हुई दो पुस्तिकाओंमें, 
जिनका जिक्र मैं पहले कर चुका हूं, मैंने जिस भाषाका प्रयोग किया था उससे 
नरम भाषाका प्रयोग इसम किया था, क्योंकि में जानता था कि छोटा 
दुःख भी दुरसे देखने पर बड़ा मालूम होता है। 

“हरी पुस्तिका ' की दस हजार प्रतियां छपायी थीं और उन्हें सारे हिन्दु- 
स्तानके अखबारों और सब पक्षोंके प्रसिद्ध लोगोंको भेजा था। “पायोनियर में 
उस पर सबसे पहले लेल निकला। उसका सारांश विलायत गया और उस 
सारांशका सारांश फिर रायटरके द्वारा नेटाल पहुंचा। वह तार तो तीन 
पंक्तियोंका था। नेटालमें हिन्दुस्तानियोंके साथ होनेवाले व्यवहारका जो चित्र 
मैंने खींचा था, उसका वह रघु संस्करण था। वह मेरे शब्दोंमें नहीं था। 
उसका जो असर हुआ उसे हम आगे देखेंगे। धीरे-धीरे सब प्रमुख पत्रोमें इस 
प्रवनकी विस्तृत चर्चा हुई। | 

इस पुस्तिकाको डाकसे भेजनेके लिए इसके पैकेट तैयार करानेका 
काम मुश्किल था, और पैसा देकर कराना खर्चीला था! मैने सरल युक्ति 

खोज ली। मुहल्लेके सव लड़कोंको इकट्ठा किया और उनसे सबेरेके 
दो-तीन घण्ठोंमं से जितना समय वे दे सक उतना देनेको कहा। लड़कोंने 
इतनी सेवा करना खुशीसे स्वीकार किया। अपनी तरफसे मैने उन्हें अपने 
पास जमा होनेवाले काममें आये हुए डाकके टिकट और आशीर्वाद देना 
कवूल किया। छड़कोंने हंसते-खेलते मेरा काम पुरा कर दिया। इस प्रकार 
छोटे बच्चोंको स्वयंसेवक वनानेका यह मेरा पहला प्रयोग था। इन वालकोंमें से 
दो आज मेरे साथी हुँ। 


इन्हीं दिनों बम्वईमें पहली वार प्लेगका प्रकोप हुआ। चारों तरफ 
घवराहूट फैल. रही थी। राजकोटमें भी प्लेग फैलनेका डर था। मैंने सोचा 
कि मैं आरोग्य-विभागमें अवश्य काम कर सकता हूं। मैने अपनी सेवा 
राज्यको अर्पण करनेके लिए पत्र लिखा। राज्यने जो कमेटी नियुक्त की 
उसमें मुझे भी स्थान दिया। मैंने पाखानोंकी सफाई पर जोर दिया, और 
कमेटीने निश्चय किया कि गली-गली जाकर पाखानोंका निरीक्षण किया जाये । 
गरीब लोगोंने अपने पाखानोंका निरीक्षण करने देनेमें बिलकुल आनाकानी 
नहीं की; यही नहीं, बल्कि जो सुधार उन्हें सुझाये गये वे भी उन्होंने 
कर लिये। पर जब हम मुत्सद्दी वर्गके यानी बड़े लोगोंके घरोंका मुआयना 
करने निकले, तो कई जगहोंमे तो हमें पाखानेका निरीक्षण करनेकी 
इजाजत तक न मिली, सुघारकी तो बात ही क्या की जाय? हमारा 
साधारण अनुभव यह रहा कि धनिक समाजके पाखाने ज्यादा गन्दे थे। 
उनमें अंधेरा, बदबू और बेहद गन्दगी थी। खुड्डी पर कीड़े विलबिलाते 
थे। जीते-जी रोज नरकमें ही प्रवेश करने-जैसी वह स्थिति थी। हमारे 
सुझाये हुए सुधार बिलकुल साधारण थे। मैला जमीन पर न गिराकर कंडेमें 
गिरायें। पानीकी व्यवस्था ऐसी की जाये कि वह जमीनमें जज्ब होनेके बदले 
कूंडेमें इकट्ठा हो। खुड्डी और भंगीके आनेकी जगहके बीच जो दीवार रखी 
जाती है वह तोड़ दी जाय, जिससे भंगी सारी जगहको अच्छी तरह साफ 
कर सके, पाखाने कुछ बड़े हो जायें तथा उनमें हवा-उजेला पहुंच सके। 
बड़े लोगोने इन सुधारोंको स्वीकार करनेमें बहुत आपत्ति की, और आखिर 
उन पर अमल तो किया ही नहीं। 

कमेटीको भंगियोंकी बस्तीमें भी जाना तो था ही। कमेटीके सदस्योंमें 
से एक ही सदस्य मेरे साथ वहां जानेको तैयार हुए। भंगियोंकी बस्तीमें जाना 
और सो भी पाखानोंका निरीक्षण करनेके लिए! पर मुझे तो भंगियोंकी 
बस्ती देखकर सानन्द आइ्चयं ही हुआ। अपने जीवनमें मैं पहली ही वार उस 
दिन भंगी-बस्ती देखने गया था। भंगी भाई-बहनोंको हमें देखकर अचम्भा 
हुआ। मैंने उनके पाखाने देखनेकी इच्छा प्रकट की। उन्होंने कहा: 

“ हमारे यहां पाखाने कँसे? हमारे पाखाने तो जंगलमे हैं। पाखाने 
तो आप बड़े आदमियोंके यहां होते हुँ।” 

मैंने पूछा, “तो क्या अपने घर आप हमें देखने देंगे ? ” 

“ आइये न भाई साहब। जहां आपकी इच्छा हो, जाइये। ये ही 
हमारे घर हुँ।” 

में अन्दर गया और घरकी तथा आंगनको सफाई देखकर खुरा हो 
. गया। घरके अन्दर सव लिपा-पुता देखा। आंगन झाड़ा-नुहारा था, और जो 
इने-गिने बरतन थे, वे सब साफ और चमचमाते हुए थे। मुझे इस 
बस्तीमें बीमारीके फैलनेका डर नहीं दिखायी दिया। 

यहां मैं एक पाखानेका वर्णन किये बिना नहीं रह सकता। हुरएक घरमें 
नाली तो थी ही। उसमें पानी भी गिराया जाता और पेशाब भी किया जाता। 
इसलिए ऐसी कोठरी क्वचित्‌ ही मिलती, जिसमें दुर्गन्ध न हो। पर एक 
घरमे तो सोनेके कमरेमें ही मोरी और पाखाना दोनों देखे, और घरकी 
वह सारी गंदगी नालीके रास्ते नीचे उतरती थी। उस कोठरीमें खड़ा भी 
नहीं रहा जा सकता था। घरके लोग उसमें सो कंसे सकते होंगे, इसे . 
पाठक ही सोच लें। 

` कमेटीने हवेली (वेष्णव-मंदिर) का भी निरीक्षण किया। हवेलीके 

मुखियाजीसे गांघी-परिवारका मीठा सम्बन्ध था। मुखियाजीने हवेली देखने देना 
और सब सम्भव सुधार करा देना स्वीकार किया.। उन्होंने खुद वह हिस्सा कभी 
नहीं देखा था। हवेलीमें रोज जो जूठन और पत्तलं इकट्ठा होतीं, उन्हें 
पिछवाड़ेकी दीवारके ऊपरसे फेंक दिया जाता था। और, वह हिस्सा कौओं 
तथा चीलोंका अड्डा वन गया था। पाखाने तो गन्दे थे ही। मुखियाजीने कितना 
सुधार किया, सो मँ देख न सका। हवेलीकी गन्दगी देखकर दुःख तो हुआ 
ही। जिस हवेलीको हम पवित्र स्थान मानते हुँ, वहां तो आरोग्यके नियमोका 
अधिक-से-अधिक पालन होनेकी आशा रखी जानी चाहिये। स्मृतिकारोंने 
अन्तर्बाह्म शौच पर बहुत जोर दिया है, यह बात उस समय भी मेरे 
ध्यानसे बाहर नहीं थी। 

२६. राजनिष्ठा और शुभूषा 


शुद्ध राजनिष्ठा जितनी मैंने अपनेमें अनुभव की है, उतनी शायद ही 
दूसरेमें देखी हो। में देख सकता हूं कि इस राजनिष्ठाका मूळ सत्य पर 
मेरा स्वाभाविक प्रेम था। राजनिष्ठाका अथवा दूसरी किसी वस्तुका स्वांग 
मुझसे कभी भरा ही न जा सका। नेटालमें जब में किसी सभामे जाता, तो 
वहां ‘गांड सेव दि किंग” (ईश्वर राजाकी रक्षा करे) गीत अवश्य गाया 
जाता था। मैंने अनुभव किया कि मुझे भी उसे गाना चाहिये। ब्रिटिश 
राजनीतिमें दोष तो में तव भी देखता था, फिर भी कुल मिलाकर मुझे वह 
नीति अच्छी लगती थी। उस समय में मानता था कि ब्रिटिश शासन और 
शासकोंका रुंख कुल मिलाकर जनताका पोषण करनेवाला है। 

दक्षिण अफ्रीकामें मैं इससे उलटी नीति देखता था, वर्ण-द्वेष देखता था। में 
मानता था कि यह क्षणिक और स्थानिक है। इस कारण राजनिष्ठामें मैं 
अंग्रेजोसे भी आगे बढ़ जानेका प्रयत्न करता था। मैने लगनके साथ मेहनत करके 
अंग्नेजोंके राष्ट्रगीत “ गाँड सेव दि किंग” को लय सीख ली थी। जब वह 
सभाओंमें गाया जाता, तो मैं अपना सुर उसमें मिला दिया करता था। और 
जो भी अवसर आडम्वरके बिना राजनिष्ठा प्रदर्शित करनेके आते उनमें 
मैं सम्मिलित होता था। 
। इस राजनिष्ठाको अपनी पूरी जिन्दगीमें मैंने कभी भूनाया नहीं। 
इससे व्यक्तिगत लाभ उठानेका मेने कभी विचार तक नहीं किया। राज- 
भक्तिको ऋण समझकर मैंने सदा ही उसे चुकाया है। 

मैं जब हिन्दुस्तान आया तब महारानी विक्टोरियाकी डायमण्ड जुबिली 
(हीरक जयन्ती) की तैयारियां चल रही थीं। राजकोटमे भी एक समिति 
बनी। मुझे उसका निमंत्रण मिला। मैंने उसे स्वीकार किया। उसमें मुझे 
दम्भकी गंध आयी। मैंने देखा कि उसमें दिखावा बहुत होता है। यह देखकर 
मुझे दुःख हुआ। समितिमें रहने या न रहनेका प्रश्न मेरे सामने खडा हुआ। 
अन्तमे मैंने निश्चय किया कि अपने कतंव्यका पालन करके संतोष करू। 

एक सुझाव यह था कि वृक्षारोपण किया जाय। इसमें मुझे दम्भ 
दिखायी पड़ा। ऐसा जान पड़ा कि वृक्षारोपण केवल साहबोंको खुश करनेके 
लिए हो रहा है। मैंने लोगोंको समझानेका प्रयत्न किया कि वुक्षारोपणके 
लिए कोई विवश नहीं करता, वह एक सुझाव-भात्र है। वृक्ष लगाने हों तो | 
पूरे दिलसे लगाने चाहिये, नहीं तो बिलकुल न लगाने चाहिये। मुझे कुछ _ 
ऐसा याद पड़ता है कि जव में ऐसा कहता था, तो लोग मेरी बातको हंसीमे 

उड़ा देते थे। अपने हिस्सेका पेड़ मैने अच्छी तरह लगाया और वह पळ- 
पुसकर बढ़ा, इतना मुझे याद है। 
. “गाड सेव दि किंग” गीत मैं अपने परिवारके वाळकोंको सिखाता था। 
मुझे याद है कि मैंने उसे ट्रेनिंग कॉलेजके विद्यार्थियोंको सिखाया था। लेकिन 
वह यही अवसर था अथवा सातवें एडवडंके राज्यारोहणका अवसर था, सो मुझे 
` ठीक याद नहीं है। आगे चलकर मुझे यह गीत गाना खटका । जैसे-जैसे अहिंसा 
सम्बन्धी विचार मेरे मनम दृढ़ होते गये, वंसे-वैसे में अपनी वाणी और विचारों 
पर अधिक निगरानी रखने ळगा। उस गीतमें दो पंक्तियां ये भी हैं: 
उसके आात्रुओंका नाश कर, 
उनके .षड्यंत्रोंको विफल कर। 
इन्हें गाना मुझे खटका। अपने मित्र डॉ० वूयको मैंने अपनी कठि- 
नाई बतायी। उन्होंने भी स्वीकार किया कि यह गाना अहिसक मनुष्यको 
शोभा नहीं देता। शत्रु कहुलानेवाले दगा ही करेंगे, यह कैसे मान लिया 
जाय ? यह कँसे कहा जा सकता है कि जिन्हें हमने अपने शत्रु माना वे वुरे 
ही होंगे? ईश्वरसे तो न्याय ही मांगा जा सकता है। डॉ० वूथने इस 
दलीलको माना। उन्होंने अपने समाजमें ग़ानेके लिए एक नये ही गीतकी 
रचना की। डाँ० वूथका विशेष परिचय हम आगे करेंगे। 


राजनिष्ठाकी तरह शुश्ूषाका गुण भी मुझमें स्वाभाविक था। यह कहा 
जा सकता है कि बीमारोंकी सेवा करनेका मुझे शौक था, फिर वे अपने हों 
या पराये। राजकोटमें मेरा दक्षिण अफ्रीकाका काम चल रहा था, इसी वीच 
में बम्बई हो आया। खास-खास शहरोंमें सभायें करके विशेष रूपसे लोकमत 
तैयार करनेका मेरा इरादा था। इसी खयालसे मै वहां गया था। पहले मैं 
न्यायमूर्ति रानडेसे मिला । उन्होंने मेरी बात घ्यानसे सुनी, और मुझे सर 
फीरोजशाह मेहतासे मिलनेकी सलाह दी। बादमें मँ जस्टिस बदरुद्दीन तैयवजीसे 
मिला। उन्होंने मेरी वात सुनकर वही सलाह दी और कहा: “जस्टिस 
रानडे और मँ आपका बहुत कम मार्गदर्शन कर सकेंगे। हमारी स्थिति तो 
आप जानते हैँ। हम सार्वजनिक काममें हाथ नहीं बंटा सकते। पर हमारी 
सावना तो आपके साथ है ही। सच्चे मागदशक तो सर फीरोजशाह हैँ।” 
सर फीरोजशाहसे तो मुझे मिलना ही था । पर इन दो गुरुजनोंके 
मुंहसे उनकी सलाहके अनुसार चलनेकी वात सुनकर मुझे इस बातका विशेष 
बोघ हुआ कि सर फीरोजशाहका जनता पर कितना प्रभुत्व था। 
में सर फीरोजशाहसे मिला । उनके तेजसे चकाचौंध हो जानेको तो मेँ 
तैयार था ही। उनके लिए प्रयुक्त होनेवाले विशेषणोंको मैं सुन चुका था । मुझे 

“बम्बईके शेर' और वबम्बईके 'वेताजके बादशाह से मिलना था । पर 
बादशाहने मुझे डराया नहीं। पिता जिस प्रेमसे अपने नौजवान बेटेसे मिलता 
है, उसी तरह वे मुझसे मिले। उनसे मुझे उनके चेम्बर में मिलना था। 
उनके पास उनके अनुयायियोंका दरवार तो भरा ही रहता था। वाच्छा थे, 
कामा थे । इनसे उन्होंने मेरी पहचान करायी । वाच्छाका नाम में सुन 
चुका था। वे सर फीरोजशाहके दाहिने हाथ माने जाते थे। वीरचन्द गांधीने 
अंकशास्त्रीके ख्पमें मुझे उनका परिचय दिया था। उन्होंने कहा, “ गांधी, हम 
फिर मिलेगे। ” 

इस सारी वातचीतमे मुरिकिलसे दो मिनट लगे होंगे । सर फीरोज- 
शाहने मेरी वात सुन छी । न्यायमूति रानडे और तैयवजीसे मिल चुकनेकी 
बात भी मैंने उन्हें बतला दी । उन्होंने कहा: “गांधी, तुम्हारे लिए मुझे 
आम सभा करनी होगी। मुझे तुम्हारी मदद करनी चाहिये।” फिर अपने 
मुंीकी ओर मुड़े और उसे सभाका दिन निश्चित करनेको कहा। दिन 
निरिचित करके मुझे विदा किया । सभासे एक दिन पहले आकर मिलनेकी 
आज्ञा की। मैं निर्भय होकर मन ही मन खुश होता हुआ घर लौटा। 

वम्बईकी इस यात्रामें मैं वहां रहनेवाले अपने बहनोईसे मिलने गया। 
वे बीमार थे। घरमै गरीबी थी। अकेली वहनसे उनकी सेवा-शुश्रूबा हो नहीं 
पाती थी । बीमारी गंभीर थी । मैने उन्हें अपने साथ राजकोट चळनेको 
कहा । वे राजी हो गये। वहन-बहनोईको लेकर मै राजकोट पहुंचा। बीमारी 
अपेक्षासे अधिक गंभीर हो गयी। मैने उन्हें अपने कमरेमें रखा। में सारा 
दिन उनके पास ही रहता था। रातमें भी जागना पड़ता था। उनको सेवा 
करते हुए मैं दक्षिण अफ्रीकाका काम कर रहा था। वहुनोईका स्वर्गवास हो 
गया । पर उनके अंतिम दिनोंमें उनकी सेवा करनेका अवसर मुझे मिला, 
इससे मुझे बड़ा संतोष हुआ । 

शुश्रूषाके मेरे इस शौकने आगे चलकर विशाल रूप धारण कर छिया । 
वह भी इस हृद तक कि उसे करनेमें में अपना धंधा छोड़ देता था। अपनी 
घर्मपलीको और सारे परिवारको भी उसमें लगा देता था। इस वृत्तिको मैंने 
शौक कहा है, क्योंकि मैंने देखा है कि जव ये गुण आनन्ददायक हो जाते हुँ 
तभी निभ सकते हैं । खींच-तानकर अथवा दिखावेके लिए या लोकलाजके 
कारण की जानेवाली सेवा आदमीको कुचर देती है, और ऐसी सेवा करते 
हुए भी आदमी मुरझा जाता है। जिस सेवामें आनन्द नहीं मिळता, वह न 
सेवकको फलती हैं, न सेव्यको रुचिकर लगती है । जिस सेवामे आनन्द 
मिलता है, उस सेवाके सम्मुख ऐश-आराम या घनोपाजेन इत्यादि कार्य तुच्छ 


प्रतीत होते हैं। 

बहनोईके देहान्तके दूसरे ही दिन मुझे वम्बईकी सभाके लिए जाना 
था। सार्वजनिक सभाके लिए भाषणकी बात सोचने जितना समय मझे मिला 
नहीं था। लम्बे जागरणकी थकावट मालम हो रही थी। आवाज भारी हो 
गयी थी । इश्वर जैसे-तैसे मुझे निवाह लेगा, यह सोचता हुआ में वम्बई 
पहुंचा । भाषण लिनेको वात तो मेने सपनेमं भी नहीं सोची थी। 


सभाकी तारीखके एक दिन पहले शामको पांच वजे आज्ञानुसार में 
सर फीरोजशझाहके दफ्तरम हाजिर हुआ। 


उन्होने पुछा, “ गांधी, तुम्हारा भाषण तैयार हैं? ” 

मेने डरते-डरते उत्तर दिया, “जी नहीं, मैंने तो जवानी ही वोल्नेकी 
बात सोच रखी है ।” 

“बम्बईम यह नहीं चलेगा। यहांका रिपोर्टिंग खराव है। यदि सभासे 
हमें कुछ फायदा उठाना हो तो तुम्हारा भाषण लिखा हुआ ही होना चाहिये, ' 
और वह रातोंरात छप जाना चाहिये। भाषण रात ही में लिख सकोगे न? ” 

में घवराया। पर मैंने लिखनेका प्रयत्न, करनेकी हामी भरी। 

बम्बईके सिंह बोळे, “तो मुंशी तुम्हारे पास भाषण छेने कव पहुंचे? ”- 
मैने उत्तर दिया, “ ग्यारह वजे।” 

सर फीरोजशाहने अपने मुंशीको उस वक्‍त भाषण प्राप्त करके रातोंरात 
छपा लेनेका हुक्म दिया और मुझे विदा किया। / 

दूसरे दिन में सभामें गया। वहां में यह अनुभव कर सका कि भाषण 
लिखनेका आग्रह करनेमे कितनी बुद्धिमानी -थी । फरामजी कावसजी 
इन्स्टिटयूटके हॉलमें सभा थी । मैने सुन रखा था कि जिस सभामें सर 
फीरोजशाह बोलनेवाले हों, उस सभामें खड़े रहुनेको जगह नहीं मिलती। 
एसी सभाओंमें विद्यार्थी-समाज खास रस लेता था। 

ऐसी सभाका मेरा यह पहला अनुभव था। मुझे विश्वास ही गया कि 
मेरी आवाज कोई सुन न सकेगा । मेने कांपते-कांपते भाषण पढ़ना शुरू 
किया। सर फीरोजशाह मुझे प्रोत्साहित करते जाते थे। “जरा और आची 
आवाजसे,” यों कहते जाते थे। मुझे. कुछ ऐसा खयाल है कि इस 
प्रोत्साहनसे मेरी आवाज और धीमी पड़ती जाती थी। 

पुराने मित्र केशवराव देशपाण्डे मेरी मददको बढ़े। मैंने भाषण उनके 
हाथमे दिया। उनकी आवाज तो अच्छी थी, पर श्रोतागण क्यों सुनने लगे ? 
वाच्छा', “वाच्छा'की पुकारसे हॉल गूंज उठा । वाच्छा उठे । उन्होंने 

देशपाण्डेके हाथसे कागज ले लिया और मेरा काम बन गया। सभामें तुरन्त 
शांति छा गयी और अथसे इति तक सभाने भाषण सुना। प्रथाके अनुसार 
जहां जरूरी था वहां ' शेम-शेम ' (विक्कार-धिक्कार) की और ताछियोंकी 
आवाज भी होती रही। मुझे खुशी हुई। 
_ सर फीरोजश्ाहको मेरा भाषण अच्छा छगा। मुझे गंगा नहानेका-सा 

सन्तोष हुआ। | 

इस सभाके परिणाम-स्वरूप देशपाण्डे और एक पारसी सज्जन पिघले, 
और दोनोने मेरे साथ दक्षिण अफ्रीका जानेका अपना निश्चय प्रकट किया। 
पारसी सज्जन आज एक सरकारी पदाधिकारी हैं, इसलिए उनका नाम 
प्रकट करते हुए मैं डरता हूं। उनके निश्चयको सर खुरशेदजीने डिगा दिया, 
और उस डिगनेके मूलमें एक पारसी बहन थीं। उनके सामने प्रश्न था: 
व्याह करें या दक्षिण अफ्रीका जायें? उन्होंने व्याह करना अधिक उचित 
समझा । पर इन पारसी मित्रकी ओरसे पारसी स्स्तमजीने प्रायश्चित्त 
किया, और पारसी बहनकी तरफका प्रायङ्चित्त दूसरी पारसी बहनें 
सेविकाका काम करके और खादीके पीछे वैराग्य लेकर कर रही हैं। 
इसलिए इस दम्पतीको मैंने क्षमा कर दिया है। देशपाण्डेके सामने 
ब्याहका प्रलोभन न था, पर वे नहीं आ सके । उसका प्रायश्चित्त 
तो वे खुद ही कर रहे हैं। वापस दक्षिण अफ्रीका जाते समय जंजीवारमें 
तंयबजी नामके एक सज्जन मिले थे। उन्होंने भी आनेकी आशा वंघायी थी। 
पर वे दक्षिण अफ्रीका क्यों आने रगे? उनके न आनेके अपराधका बदला 
अब्बास तैयबजी चुका रहे हैं। पर वारिस्टर मित्रोंको दक्षिण अफ्रीका आनेके 
लिए ललचानेके मेरे प्रयत्न इस प्रकार निष्फल हुए। 

यहां मुझे पेस्तनजी पादशाहकी याद आ रही है। उनके साथ विलायतसे 
ही मेरा मीठा सम्वन्ध हो गया था। पेस्तनजीसे मेरा परिचय ऊन्दनके एक 
अन्नाहारी भोजनालयमें हुआ था। मैं जानता था कि उनके भाई बरजोरजी 
“दीवाने ' के नामसे प्रख्यात थे । मैं उनसे मिला नहीं था, पर मित्र-मंडलीका कहना 
था कि वे “सनकी” हैं। घोड़े पर दया करके ट्राममें न बैठते थे। शतावधानीके 
समान स्मरण-शक्ति होते हुए भी डिग्नियां न रेते थे। स्वभावके इतने स्वतंत्र 
कि किसीसे भी दवते न थे। और पारसी होते हुए भी अन्नाहारी थे! पेस्तनजी 
ठीक बैसे नहीं माने जाते थे। पर उनकी होशियारी' प्रसिद्ध थी। उनकी यह 
ख्याति विलायतमें भी थी । किन्तु हमारे वीचके सम्बन्धका मूल तो उनका अन्ना- 
हार था। उनकी बुद्धिमत्ताकी बराबरी करना मेरी शक्तिके बाहर था। 
वम्बईमें मैने पेस्तनजीको खोज निकाला। वे हाईकोटंके प्रोथोनोटरी 
(मुख्य लेखक) थे। मैं जब मिला तव वे बृहद्‌ गुजरांती शब्दकोशके काममें लगे 

हुए थे। दक्षिण अफ्रीकाके काममें मदद मांगनेकी दृष्टिसे मैंने एक भी मित्रको 
छोड़ा नहीं था। पेस्तनजी पादशाहने तो मुझे भी दक्षिण अफ्रीका न जानेकी 
सलाह दी। वोले : “ मुझसे आपकी मदद तो क्या होगी ? पर मुझे आपका दक्षिण 
अफ्रीका लौटना ही पसन्द नहीं है। यहां अपने देशमे ही कौन कम काम है? 
देखिये, अपनी भाषाकी ही सेवाका कितना बड़ा काम पड़ा है? मुझे विज्ञान- 
सम्बन्धी पारिभाषिक शब्दोके पर्याय ढूंढ़ने हैं। यह तो एक ही क्षेत्र हुआ। 
देशकी गरीवीका विचार कीजिये। दक्षिण अफ्रीकामें हमारे भाई कष्टमें 
अवश्य हैं, पर उसमें आपके जैसे आदमीका खप जाना मैं सहन नहीं कर सकता। 
यदि हम यहां अपने हाथमे राजसत्ता ले ले, तो वहां उनकी मदद अपने-आप 
हो जायगी। आपको तो मैं समझा नहीं, सकता, पर आपके-जैसे दूसरे सेवकोंको 
आपके साथ करानेमे में कभी मदद नहीं करूंगा।” मुझे ये वचन अच्छे 
न लगे। पर पेस्तनजी पादशाहके प्रति मेरा आदर बढ़ गया। उनका देशप्रेम 
और भाषाप्रेम देखकर मैं मुग्ध हो गया। इस प्रसंगसे हमारे वीचकी प्रेमगांठ 
अधिक पक्की हो गयी। में उनके दृष्टिकोणको अच्छी तरह समझ गया । 
पर मुझे लगा कि दक्षिण अफ्रीकाका काम छोड़नेके वदले उनकी दृष्टिसे 
भी मुझे उसमें अधिक जोरसे लगे रहना चाहिये। देशभक्तको देशसेवाके एक 
भी अंगको यथासम्भव उपेक्षा नहीं करनी चाहिये, और मेरे लिए तो गीताका 
यह इलोक तैयार ही था: 
श्रेयान्‌ स्वधर्मो विगुणः परघर्मात्स्वनुष्ठितात्‌ । 
स्वधर्मे निघनं श्रेयः परधर्मो भयावहः (अ० ३, इछोक ३५) 
ऊंचे परधर्मसे नीचा स्वधर्म अच्छा है। स्वधर्ममें मौत भी अच्छी है, 
परधर्मं भयावह है। 


२८. पुतामें 

सर फीरोजशाह मेहताने मेरा मागं सरल कर दिया था। बम्बईसे 
मैं पुना गया। मुझे मालूम था कि पूनामें दो दल थे। मुझे तो सबकी मददकी 
जरूरत थी। मै लोकमान्य तिळकसे मिला। उन्होंने कहा: 

“सब पक्षोंकी मदद लेनेका आपका विचार बिलकुल ठीक है। आपके 
मामलेमें कोई मतभेद हो ही नहीं सकता। लेकिन आपके लिए तटस्थ 
सभापति चाहिये । आप प्रो० भाण्डारकरसे मिलिये। वे आजकल किसी आन्दो- 
छनमें सम्मिलित नहीं होते। पर सम्भव है कि इस कामके लिए आगे आ 
जायें। उनसे मिळनेके बाद॑ मुझे परिणामसे सूचित कीजिये। मैं आपकी पूरी 

मदद करना चाहता हुं। आप प्रो गोखलेसे तो मिलेंगे ही। मेरे पास आप 
जव आना चाहें, निःसंकोच आइये। ” 


लोकमान्यका यह मेरा प्रथम दर्शन था । में उनकी लोकप्रियताका 
कारण तुरन्त समझ गया। 


यहांसे मैं गोखलेके पास गया। वे फर्ग्युसन कॉलेजमें थे। मुझसे वड़े 
प्रेमसे मिले और मुझे अपना बना लिया। उनसे भी मेरा यह पहला ही परिचय 
था। पर ऐसा जान पड़ा, मानो हम पहले मिल चुके हों। सर फीरोजशाह 
मुझे हिमालय-जैसे, लोकमान्य समुद्र-जैसे और गोखले गंगा-जैसे लगे। गंगामें 
में नहा सकता था। हिमालय पर चढ़ा नहीं जा सकता था। समुद्रमे ड्वनेका 
डर था। गंगाकी गोदमें तो खेळा जा सकता था। उसमें डोंगियां लेकर सर की 
जा सकती थी। गोखलेने वारीकीसे मेरी जांच की -- उसी तरह, जिस तरह 
स्कूलमें भरती होते समय किसी विद्यार्थीकी की जाती है। उन्होंने मुझे बताया कि 
मैं किस-किससे और कैसे मिलूं, और मेरा भाषण देखनेको मांगा। मुझे कॉलेजकी 
व्यवस्था दिखायी । जव जरूरत हो तब फिर मिळनेको कहा । डॉ० भाण्डारकरके 
जवावकी खबर देनेको कहा, और मुझे विदा किया। राजनीतिके क्षेत्रमें जो 
स्थान गोखळेने जीते-जी मेरे हृदयमें प्राप्त किया, और स्वर्गवासके बाद आज 
भी जो स्थान उन्हें प्राप्त है, वह और कोई पा नहीं सका। 


रामकृष्ण भाण्डारकरने मेरा वैसा ही स्वागत किया, जैसा कोई वाप 
वेटेका करता है। उनके यहां गया तब दुपहरीका समय था। ऐसे समयमें 
भी मैं अपना काम कर रहा या, यह चीज ही उस उद्यमी शास्त्रज्ञको 
प्यारी लगी। और तटस्थ सभापतिके लिए मेरे आग्रही बात सुनकर 
“देट्स इट, देट्स इट' (यही ठीक है, यही ठीक है) के उद्गार उनके 
मुंहसे सहज ही निकल पड़े। 


बातचीतके अन्तमें वे बोले, “ तुम किंसीसे भी पुछोगे तो वह बतलायेगा 
कि आजकल मैं किंसी राजनीतिक कामें हिस्सा नहीं रेता हूं, पर तुम्हें में 
खाली हाथ नहीं लौटा सकता। तुम्हारा मामला इतना मजबूत हैं, और तुम्हारा 
उद्यम इतना स्तुत्य है कि मैं तुम्हारी सभाम आनेसे इनकार कर ही नहीं 
सकता । यह अच्छा हुआ कि तुम श्री तिलक और श्री गोखळेसे मिल लिये। 
उनसे कहो कि मैं दोनों पक्षों द्वारा बुळायी गयी सभाम खुशीसे आऊंगा और 
सभापति-पद स्वीकार करूंगा। समयके बारेमें मुझसे पूछनेकी जरूरत नहीं 
है। दोनों पक्षोंको जो समय अनुकूल होगा, उसके अनुकूल में हो जाऊंगा। ' 
यों कहकर उन्होंने धन्यवाद और आशीर्वादके साथ मुझे बिदा किया। 

विना किसी हो-हल्ले और आडम्वरके एक सादे मकानमें पूनाकी इस 
विद्वान और त्यागी मण्डलीने सभा की, और मुझे सम्पूर्णं प्रोत्साहनके साथ 
विदा किया। 

वहांसे में मद्रास गया। मद्रास तो पागल हो उठा। वालासुन्दरमूके 
किस्सेका सभा पर गहरा असर पड़ा। मेरे लिए मेरा भाषण अपेक्षाकृत रम्बा 
था। पुरा छपा हुआ था। पर सभाने उसका एक-एक शब्द ध्यानपूर्वक सुना । 
सभाके अन्तमं उस हरी पुस्तिका ' पर लोग टूट पड़े। मद्रासमें संशोधन और 
परिवर्धनके साथ उसकी दूसरी आवृत्ति दस हजारकी छपायी थी। उसका 
अधिकांश निकल गया । पर मेंने देखा कि दस हजारकी जरूरत नहीं थी। मैने 
लोगोंके उत्साहका अन्दाज कुछ अधिक कर लिया था। मेरे भाषणका प्रभाव तो 
अंग्रेजी जाननेवाळे समाज पर ही पड़ा था। उस समाजके लिए अकेले मद्रास 
शहरमे दस हजार प्रतियोंकी आवश्यकता नहीं हो सकती थी। 

यहां मुझे बडी-से-बडी मदद स्व० जी० परमेश्वरन्‌ पिल्छैसे मिली। वे 

मद्रास स्टैण्डड ' के सम्पादक थे। उन्होंने इस प्ररनका अच्छा अध्ययन कर लियां 

था। वे मुझे अपने दफ्तरमं समय-समय पर वुलाते और मेरा मार्गदर्शन 
करते रहते थे। ` हिन्दू ' के जी० सुद्रह्मण्यम्से भी मे मिला था। उन्होंने और 
डॉ० सुब्रह्मण्यमूने भी पूरी सहानुभूति दिखायी थी। पर जी० परमेश्वरन्‌ 
पिल्लेने तो मुझे अपने समाचारपत्रका इस कामके लिए मनचाहा उपयोग 
करने दिया, और मैने निःसंकोच उसका उपयोग किया भी। सभा पाच्याप्पा 
हॉलम हुई थी, और मेरा खयाल है कि डॉ० सुब्रह्मण्यम्‌ उसके सभापति 
बने थे। मद्रासमं सवके साथ विशेषकर अंग्रेजीमे ही बोलना पड़ता था, फिर 
भी मेने बहुतोंसे इतना प्रेम और उत्साह प्राया कि मुझे घर-जैसा ही लगा। 
प्रेम किन बन्धनोंको नहीं तोड़ सकता? 


२९. ' जल्दी लौटिये ” 


मद्राससे मै कलकत्ते गया। कलकत्तेमे मेरी कठिनाइयोंका पार न रहा। 

वहां में ग्रेट इंस्टनं ' होटलमं ठहरा। किसीसे जान-पहचान नहीं थी। होटलमें 
डेली टेलिग्राफ ' के प्रतिनिधि मि० एलर थॉपसे पहचान हुई। वे बंगाल 
क्लवमे रहते थे। उन्होंने मुझे वहां आनेके लिए न्योता। उस समय उन्हें 
पता नहीं था कि होटलके दीवानखानेमं किसी हिन्दुस्तानीको नहीं ले जाया 
ओ- जा सकता। बादम उन्हें इस प्रतिबन्धका पता चला। इससे वे मुझे अपने 
` ` कमरेमं ले गये। हिन्दुस्तानियोंके प्रति स्थानीय अंग्रेजोंका तिरस्कार देखकर 
उन्ह खद हुआ। मुझे दीवानखानेमे न ले जानेके लिए उन्होंने क्षमा मांगी। 

* वंगालके देव ' सुरेन्द्रनाथ बैनजीसे तो मुझे मिलना ही था। उनसे मिला। जब 
मैं मिला, उनके आसपास दूसरे मिळनेवाले भी वेठे थे। उन्होंने कहा, “ मुझे 
डर है कि लोग आपके काममें रस नहीं लंगे। आप देखते हैं कि देशमें ही 
कुछ कम विडम्बनाय नहीं हैं। फिर भी आपसे जो हो सके अवश्य कीजिये। 
इस काममे आपको महाराजाओंकी मददकी जरूरत होगी। आप ब्रिटिश 
इण्डिया एसोसियेशनके प्रतिनिधियोसे मिलिये; राजा सर प्यारीमोहन मुकर्जी 
और महाराजा टागोरसे भी मिलियेगा। दोनों उदार वृत्तिके हूँ, और सावं- 
जनिक कामोंमें काफी हिस्सा लेते हूँ।” 


मैं इन सज्जनोंसे मिला। वहां मेरी दाळ न गली। दोनोंने कहा, 
“ कूलकतेमें सार्वजनिक सभा करना आसान काम नहीं। पर करनी ही हो, 
तो उसका बहुत-कुछ आधार सुरेन्द्रनाथ वैनर्जी पर होगा।” 


भेरी कठिनाइयां बढ़ती जा रही थीं। मैं “अमृतवाजार पत्रिका के 
कार्यालयमै गया। वहां भी जो सज्जन मुझे मिले उन्होंने मान लिया था कि 
मैं कोई रमताराम हुंगा। ' बंगवासी ' ने तो हद कर दी। मुझे एक घण्टे तक 
बैठाये ही रखा। सम्पादक महोदय दूसरोंके साथ वातचीत करते जाते थे। लोग 
आते-जाते रहते थे, पर सम्पादकजी मेरी तरफ देखते भी न थे। एक घण्टे 
तक राह देखनेके वाद जव मैंने अपनी बात छेड़ी, तो उन्होंने कहा, “ आप 
देखते नहीं हैं, हमारे पास कितना काम पड़ा है? आप-जैसे तो कई हमारे 
यहां आते रहते हैं। आप वापस जाय यही अच्छा है। हमें आपकी वात 
नहीं सुननी है।” 

मझे क्षणमर दुःख तो हुआ, पर मैं सम्पादकका दृष्टिकोण समझ गया। 
' बंगवासी ' की जाति मैंने सुन रखी थी। सम्पादकके पास लोग आते-जाते रहते 
हैं, यह भी में देख सका था। वे सब उनके परिचित थे। उनका अखबार 
हमेशा भरापूरा रहता था। उस समय दक्षिण अफ्रीकाका नाम भी कोई 


नहीं लांघ पाती। आ 
मैं हारा नहीं। दूसरे सम्पादकोसे मिलता रहा। / र बाज । 

मैं अंग्रेजोंसे भी मिला । 'स्टेट्समैन” और ` इंग्लिशमेन दोनों दक्षिण अ क) ( 

सवालका महत्त्व समझते थे। उन्होंने लम्बी मुलाकातें छापीं। इंग्लिशमंन रे 

मि० साण्डसँने मुझे अपनाया। मुझे उनके दफ्तर और अखबारका उपयोग 
करनेको पूरी अनुकूलता प्राप्त हो गयी। उन्होंने अपने अग्रलेखमे काटछांट 
करनेक़ी भी छूट मुझे दे दी। यह कहना अतिशयोक्ति न होगी कि हमारे 
बीच स्नेहका सम्बन्ध हो गया । उन्होंने मुझे वचन दिया कि जो मदद उनसे 
हो सकेगी, वे करते रहेंगे। मेरे दक्षिण अफ्रीका लौट जाने पर भी उन्होंने 
मुझसे पत्र लिखते रहनेको कहा और वचन दिया कि स्वथं उनसे जो कुछ हो 
सकेगा, वे करेगे । मैने देखा कि इस वचनका उन्होंने अक्षरशः पालन किया, 
और जब तक वे बहुत बीमार नहीं हो गये, मुझसे पत्रव्यवहार करते रहे। 
मेरे जीवनम ऐसे अनसोचे मीठे सम्वन्ध अनेक जुड़े हैँ। मि० सॉण्डसँको मेरी 
जो वात अच्छी लगी, वह थी अतिशायोक्तिका अभाव और सत्य-परायणता। 
उन्होंने मुझसे जिरह करनेम कोई कसर नहीं रखी थी। उसमें उन्होंने 
अनुभव किया कि दक्षिण अफ्रीकाके गोरोंके पक्षको निष्पक्ष, भावसे रखनेमें 
और भारतीय पक्षसे उसकी तुलना करनेमे मेने कोई कमी नहीं रखी थी। 

मेरा अनुभव मुझे वतलाता है कि प्रतिपक्षीको न्याय देकर हम जल्दी ' 
न्याय पा जाते हूँ। 

इस प्रकार मुझे अनसोची मदद मिल जानेसे कलकत्तेमें भी सावे- 
जनिक सभा होनेकी आशा वंधी। इतनेमे डरवनसे तार मिला: “ पाछिया- 
मेण्ट जनवरीमें वैठेगी। जल्दी लौटिये। ” 

इससे अखबारोंम एक पत्र लिखकर मैंने तुरन्त लौट जानेकी जरूरत 
जता दी और कलकत्ता छोड़ा। दादा अब्दुल्लाके बम्बईके एजेण्टको तार 
दिया कि पहले स्टीमरसे मेरे जानेकी व्यवस्था करें। दादा अब्दुल्लाने स्वयं 

कुरलेण्ड ' नामका स्टीमर खरीद लिया था। उन्होंने उसमें मुझे और मेरे 

परिवारको मुफ्त ले जानेका आग्रह किया। मैने उसे धन्यवाद-सहित स्वीकार 
कर लिया, और दिसम्बरके आरंभमें में  कुरलैण्ड' स्टीमरसे अपनी धमंपत्नी 
दो लड़कों और अपने स्व० वहनोईके एकमात्र लड़केको लेकर दूसरी वार 
दक्षिण अफ्रीकाके लिए रवाना हुआ। इस स्टीमरके साथ ही नादरी ' 
स्टीमर्‌ भी डरबनके लिए रवाना हुआ। दादा अब्दुल्ला उसके परक थे। दोनों 
स्टीमरोमे कुल मिलकार करीव ८०० हिन्दुस्तानी यात्री रहे होंगे। उनमें 
आधेसे अधिक लोग द्रान्सवाल जानेवाले थे। 

१. तुफानकी आगाही 


कुटुम्वके साथ यह मेरी पहली समुद्री यात्रा थी। मैंने कितनी ही वार 
लिखा हैं कि हिन्दू समाजमें ब्याह बचपनमें होनेके कारण और मध्यम श्रेणीके 
लोगोंमें पतिके प्रायः साक्षर और पत्नीके प्रायः निरक्षर होनेके कारण पति-पत्नीके 
जीवनम अन्तर रहता है और पतिको पत्नीका शिक्षक बनना पड़ता है। मुझे 
अपनी घर्मपत्ती और वालकोंकी वेश-भूषाकी, खाने-पीनेकी और वोल्चालकी 
संभाळ रखनी होती थी। मुझे उन्हें रीति-रिवाज सिखाने होते थे। उन दिनोंकी 
कितनी ही वातोंकी याद मुझे आज भी हंसाती है। हिन्दू पत्नी पति-परायणतामे 
अपने धर्मकी पराकाष्ठा मानती है; हिन्दू पति अपनेको पलीका ईश्वर 
मानता है। इसलिए पत्नीको पति जैसा नचाये वसा नाचना होता है। 

जिस समयकी बात लिख रहा हुं, उस समय में मानता था कि सम्य 
माने जानेके लिए हमारा बाहरी आचार-व्यवहार यथासम्भव यूरोपियनोंसे 
मिलता-जुलता होना चाहिये। ऐसा करनेसे ही लोगों पर प्रभाव पड़ता है, और 
विना प्रभाव पड़े देशसेवा नहीं हो सकती। ८ 

इस कारण पत्नीकी और बच्चोंकी वेश-भूषा मैंने ही पसन्द कीः। स्त्री- 
बच्चोंका परिचय काठियावाडी वनियोंके रूपमें कराना मुझे कंसे अच्छा लगता ? 
भारतीयोंमें पारसी अधिक-से-अधिक सुधरे हुए माने जाते थे। अतएव जहां 
यूरोपियन पोशाकका अनुकरण करना अनुचित प्रतीत हुआ, वहां पारसी 
पोशाक अपनायी। पत्नीके लिए साड़ियां पारसी बहनोंके ढंगकी खरीदीं। 
बच्चोंके लिए पारसी कोट-पतलून खरीदे। सवके लिए बूट और मोजे तो 
जरूरी थे ही। पत्नी और बच्चोंको दोनों चीजें कई महीने.तक पसंद नहीं पड़ीं । 
जुटे काटते। मोजे बदवू करते। पैर सूज जाते। लेकिन इन सारी अड्चनोंके . 
जवाब मेरे पास तैयार थे। उत्तरकी योग्यताकी अपेक्षा आज्ञाका बल तो अधिक | 
था ही। इसलिए पत्नी और बालकोंने पोशाककेःफेरफारको लाचारीसे स्वीकार 
कर लिया। उतनी ही लाचारी और उससे भी अधिक अरुचिसे' खानेमें 
उन्होंने छुरी-कांटेका उपयोग शुरू किया। बादमें जब मेरा मोह दूर हुआ, 
तो उन्होंने फिरसे बूट-मोजे, छुरी-कांटे इत्यादिका त्याग किया। शुरूमें जिस 
तरह ये परिवर्तेन दुःखदायक थे, उसी तरह आदत पड़तेके बाद उनका त्याग 

भी कष्टप्रद था। पर आज तो में देखता हूं कि हम सत्र सुवारोंकी कॅचुल 
उतारकर हलके हो गये हैं। 

इसी स्टीमरमें दूसरे कुछ रिश्तेदार और जान-पहचानवाले भी थे। में 
उनसे और डेकके दूसरे यात्रियोसे भी खूब मिळता-जुळता रहता था। क्योंकि 
स्टीमर मेरे मुवक्किल और मित्रका था, इसलिए घरका-सा लगता था, 
और में हर जगह आजादीसे घूमऽफिर सकता था। 


स्टीमर दूसरे बन्दरगाहों पर ठहरे विना सीवा नेटाळ पहुंचनेवालाः था। 
इसलिए केवल अठारह दिनकी यात्रा थी। हमारे पहुंचनेमें तीन-चार दिन 
वाकी थे कि इतनेमें समुद्रम भारी तूफान उठा, मानो वह हमारे पहुंचते ही 
उठनेवाले तूफानकी हमें चेतावनी दे रहा हो! इस दक्षिणी प्रदेशमे दिसम्वरका 
महीना गरमी और वर्षाका महीना होता है, इसलिए दक्षिणी समुद्रम इन 
दिनों छोटे-मोटे तूफान तो उठते ही रहते हैँ। [लेकिन यह तूफान इतने 
जोरका था और इतनी देर तक रहा कि यात्री घबरा उठे। 


यह दुस्य भव्य था। दुःखम सव एक हो गये। सारे भेद-भाव भूल गये । 
ईश्वरको हृदय-पूर्वक याद करने लगे। हिन्दू-मुसलमान सव साथ मिलकर 
भगवानका स्मरण करने लगे । कुछ लोगोंने मनौतियां मानीं। कप्तान भो 
यात्रियोसे मिला-जुला और सबको आश्वासन देते हुए वोला,. “ यद्यपि यह 
तूफान बहुत जोरका माना जा सकता है, तो भी इससे कहीं ज्यादा जोरके 
तूफानोंका मैने स्वयं अनुभव किया है। स्टीमर मजबूत हो तो वह अचानक 
डबता नहीं। ” इस प्रकार उसने यात्रियोंको बहुत-कुछ समझाया, पर इससे 
उन्हें तसल्ली न हुई। स्टीमरमें आवाजें ऐसी होती थीं, मानो अभी कहींसे 
टूट जायेगा, अभी कहीं छेद हो जायेगा। जब वह हचकोले खाता तो ऐसा 
"लगता, मानो अभी उलट जायेगा। डेक पर तो कोई रह ही कंसे सकता 
था? सवके मुंहसे एक ही वात सुनायी पड़ती थी, भगवान्‌ जैसा रखे 
वसा रहना होगा।” 


जहां तक मुझे याद है, इस चिन्तामे चौबीस घंटे वीते होंगें। आखिर 
a । सूयनारायणने दर्शन दिये। कप्तानने कहा, “ तूफान चला 
गया है।” 

लोगोंके चेहरों परसे चिन्ता दूर हुई, और उसीके साथ ईश्वर भी 
लुप्त हो गया! लोग मौतका डर भूल गये और तत्काल ही गाना-बजाना 
तथा खाना-पीना शुरू हो गया। मायाका आवरण फिर छा गया। लोग नमाज 
पढ़ते और भजन भी गाते, पर तूफानके समय उनमें जो गंभीरता दीख पड़ी 
वह चली गयी थी! 

पर इस तूफानने मुझे यात्रियोंक साथ ओतप्रोत कर दिया था। कहा जा 
सकता है कि मुझे तूफानका डर न था अथवा कम-से-कम था। लगभग ऐसे 
ही तूफानका अनुभव मैं पहले कर चुका था। मुझे न समुद्र लगता था, न 
चक्कर आते थे। इसलिए में यात्रियोंमें निर्भय होकर घूम सकता था, 
उन्हें हिम्मत वंघा सकता था और कप्तानकी भविष्य-वाणियां उन्हें सुनाता 
रहता था। यह स्नेहगांठ मेरे लिए बहुत उपयोगी सिद्ध हुई। 

हमने अठारह या उन्नीस दिसम्वरको डरबनमें लंगर डाला। ' नादरी' 
भी उसी दिन पहुंचा। 


पर वास्तविक तूफानका अनुभव तो अभी होना वाकी था। 


२. तुफान 


अठारह दिसम्वरके आसपास दोनों स्टीमरॉंने लंगर डाले। दक्षिण 
अफ्रीकाके वन्दरगाहोंमें यात्रियोंके स्वास्थ्यकी पूरी जांच की जाती है। यदि 
रास्तेमें किसीको कोई छूतवाली वीमारी हुई हो, तो स्टीमरको सूतकर्मे -- 
क्वारण्टीनमें -- रखा जाता है। हमारे वम्वई छोड़ते समय वहां प्लेगकी 
शिकायत थी, इसलिए हमें इस बातका डर जरूर था कि सूतकको कुछ 
वाधा होगी। वन्दरमें लंगर'डाळनेके वाद स्टीमरको सबसे पहले पीला झण्डा 
फह्राना होता है। डॉक्टरी जांचके बाद डॉक्टरके मुक्ति देने पर पीला 
झण्डा उतरता है, और फिर यात्रियोंके रिश्तेदारों आदिको स्टीमर पर 
आनेकी इजाजत मिलती है। ; 

तदनुसार हमारे स्टीमर पर भी पीला झण्डा फहरा रहा था। डॉक्टर 
आये । जांच करके उन्होंने पांच दिनका सूतक घोषित किया, क्योंकि उनकी 
यह धारणा थी कि प्छेगके कीटाणु तेईस दिन तक जिन्दा रह सकते हूं। 
इसलिए उन्होंने आदेश दिया कि बम्बई छोड़नेके बाद तेईस दिनकी 
अवधि पूरी होने तक स्टीमरोंको सूतकमें रखा जाये। 


पर इस सूतककी आज्ञाका हेतु केवल स्वास्थ्य-रक्षा न था। डरवनके 
गोरे नागरिक हमें उलटे पैरों छौटा देनेका जो आन्दोलन कर रहे थे, वह 
भी इस आज्ञाके मूलमें एक कारण था। 

दादा अब्दुल्लाकी तरफसे हमें शहरमें चल रहे इस आन्दोलनकी खबरें 
मिळती रहती थीं। गोरे लोग एकके बाद दूसरी विराट समाय कर रहे थे। 
दादा अब्दुल्लाके नाम धमकियां भेजते थे, उन्हें लालच भी देते थे। अगर 

दादा अब्दुल्ला दोनों स्टीमरोंको वापस ले जायें, तो गोरे नुकसानकी भर- 
पाई करनेको तैयार थे। दादा अब्दुल्ला किसीकी धमकीसे डरनेवाले न थे। 
इस समय वहां सेठ अब्दुल करीम हाजी आदम दुकान पर थे। उन्होंने 
प्रतिज्ञा की थी कि कितना ही नुकसान क्‍यों न उठाना पड़े, वे स्टीमरको 
वन्दर पर छायेंगे और यात्रियोंको उतारंगे। मेरे नाम उनके विस्तृत पत्र 
बरावर आते थे। सौभाग्यसे इस समय स्व० मनंसुखलाल हीरालाल नाजर 
मुझसे मिलनेके लिए डरवन आ पहुंचे थे। वे होशियार और बहादुर आदमी 
थे। उन्होंने हिन्दुस्तानी कौमको नेक सलाह दी। मि० लाटन वकील थे। वे 
भी बैसे ही बहादुर थे। उन्होंने गोरोंकी करतूतोंकी निन्दा की और इस 
अवसर पर कौमको जो सलाह दी, वह सिर्फ वकीलके नाते पैसे लेकर नहीं, 
बल्कि एक सच्चे मित्रके नाते दी। 


इस प्रकार डरबनमें इन्द्र-युद्ध छिड़ गया। एक ओर मुट्ठीभर' गरीव 
हिन्दुस्तानी और उनके इने-गिने अंग्रेज मित्र थे; दूसरी ओर धनबल, वाहु- 
बल, विद्यावल और संख्याबलमें भरेपुरे अंग्रेज थे। इन बलवान प्रति- 
पक्षियोंको राज्यका बल भी प्राप्त हो गया था, क्योंकि नेटालकी सरकारनें 
खुल्लम-खुल्ला उनकी मदद की थी। मि० हेरी एस्कम्वने, जो मंत्रि-मण्डलमें 
थे और उसके कर्ताधर्ता थे, इन गोरोंकी सभाओंमें प्रकट खूपसे हिस्सा लिया। 


मतलव यह कि हमारा सूतक केवल स्वास्थ्य-रक्षाके नियमोंके ही कारण 
न था। उसका हेतु किसी भी तरह एजेण्टको अथवा यात्रियोंको दवा कर 
हमें वापस भेजना था। एजेण्टको तो धमकी मिलती ही थी। अव हमारे 
नाम भी धमकियां आने लगी : “अगर तुम वापस न गये तो तुम्हें समुद्रमें 
डुबो दिया जायगा। लौट जाओगे तो लौटनेका भाड़ा भी शायद तुम्हें मिल 
जाये।” में यात्रियोंके बीच खूब घूमा-फिरा। उन्हें धीरज वंधाया। 
' नादरी ' के -यात्रियोंको भी धीरजसे काम छेनेके संदेश भेजे। यात्री शान्त 
रहे और उन्होंने हिम्मतका परिचय दिया। 


यात्रियोंके मनोरंजनके लिए स्टीमर पर खेलोंका प्रबंध किया गया था। 

बड़े दिनका त्यौहार आया। कप्तानने उस दिन पहले दर्जेके यात्रियोंको भोज 
दिया। यात्रियोंम मुख्यतः मैं और मेरे परिवारके लोग ही थे। भोजनके . 
बाद भाषण करनेकी प्रथा तो है ही। मैंने पश्चिमी सभ्यता पर भाषण 
. किया। मैं जानता था कि यह अवसर गंभीर भाषणका नहीं होता, पर 
में दूसरा कोई भाषण दे ही नहीं सकता था। में आनन्दमें सम्मिलित हुआ 
था, पर्‌ मेरा दिल तो डरबनमें चरू रही लड़ाईमे ही लगा हुआ था। 
. क्योंकि इस हमलेमें मध्यविन्दु में था। मुझ पर दो आरोप थे: 

१. मैंने हिन्दुस्तानमें नेटाळ-वासी गोरोंकी अनुचित निन्दा की थी; 

२. मैं नेटालको हिन्दुस्तानियोसे भर देना चाहता था, और इसलिए 
खासकर नेटाळमें वसानेके लिए हिन्दुस्तानियोंको “कुरळैण्ड' और 'नादरी' 
में भर छाया था। 

मुझे अपनी जिम्मेदारीका खयाल था। मेरे कारण दादा अब्दुल्ला भारी 
नुकसानमे पड़ गये थे। यांत्रियोंके प्राण संकटमें थे, और अपने परिवारको 
साथ खाकर मैने उसे भी दुःखमें डाल दिया था। 

पर मैं स्वयं विलकुल निर्दोष था। मैंने किसीको नेटाल आनेके लिए 
ललचाया नहीं था। 'नादरो' के यात्रियोंको मै पहचानता भी न था। ' कुर्‌- 
लेण्ड ” में अपने दो-तीन रिश्तेदारोंको छोड़कर वाकीके सैकड़ों यात्रियोंके नाम- 
धाम तक मैं जानता न था। मैने हिन्दुस्तानमें नेटालके अंग्रेजोंके विषयमे 
ऐसा एक भी शब्द नहीं कहा, जो में नेटाळमें कह न चुका था। और, 
जो कुछ मैंने कहा था, उसके लिए मेरे पास काफो प्रमाण थे। 

अतएव नेटालके अंग्रेज जिस सम्यताकी उपज थे, जिसके वे प्रतिनिधि 
और हिमायती थे, उस सम्यताके प्रति मेरे मनमें खेद उत्पन्न हुआ। मैं 
उसीका विचार करता रहता था, इसलिए इस छोटी-सी सभाके सामने 
मैंने अपने वे ही विचार रखे, और श्रोतावरगेने उन्हें सहन कर लिया। जिस ३ 
भावसे मैने उन्हें रखा, कप्तान आदिने उसी भावमें उन्हें ग्रहण किया। 
उन विचारोंसे उनके जीवनमें कोई फेरफार हुआ या नहीं, सो मैं नहीं 
जानता। पर इस भाषणके वाद कप्तान और दूसरे अधिकारियोंके साथ 
परिचिमी सम्यताके विषयमं मेरी बहुत बातें हुई । मैने पश्चिमकी सभ्यताको 
प्रधानतया हिंसक बतलाया और पुवंकी सभ्यताको अहिंसक । प्ररनकर्ताओंने मेरे 
सिद्धान्त मुझी पर लागू कियें। बहुत करके कप्तानने ही पूछा: 


“गोरे जैसी धमकी दे रहे हैँ, उसीके अनुसार वे आपको चोट पहुंचायें, 
तो आप अहिसाके अपने सिद्धान्त पर किस प्रकार अमल करेंगे? ” 


मैंने जवाब दिया: “मुझे आशा है कि उन्हें माफ कर देनेकी और उन 
पर मुकदमा न चलानेकी हिम्मत और वुद्धि ईस्वर मुझे देगा। आज भी मु 
उन पर रोष नहीं है। उनके अज्ञान, उनकी संकुचित दृष्टिके लिए मुझे खेद 
होता है। में समझता हूं कि वे जो कह रहे हैँ और कर रहे हैं वह उचित 
है, ऐसा वे शुद्ध भावसे मानते हँ। अतएव मेरे लिए रोषका कोई कारण 
नहीं । ” पूछनेवाळा हंसाः। शायद मेरी बात पर उसे विश्वास नहीं हुआ। 


इस प्रकार हमारे दिन बीतते और लम्बे होते गये। सूतक समाप्त 
करनेकी अवधि अन्त तक निरिचत नहीं हुई। इस विभागके अधिकारीसे 

पूछने पर वह कहता, “ यह मेरी शक्तिसे वाहरकी वात है। सरकार मुझे 
आदेश दे, तो मैं आप छोगोंको उतरनेकी इजाजत दे दूं। ” 


अन्तम यात्रियोंकों और मुझे अल्टिमेटम मिले। दोनोंको धमकी दी 
गयी कि तुम्हारी जान खतरेमें है। दोनोंने नेटाळके बन्दर पर उतरनेके अपने 
अधिकारके विषयमें लिखा, और अपना यह निश्‍चय घोषित किया कि कैसा 
भी संकट क्यों न हो, हम अपने इस अधिकार पर डटे रहेंगे। 

आखिर तेईसवों दिन, अर्थात्‌ १३ जनवरी, १८९७ के दिन, स्टीमरोंको 
मुक्ति मिली और यात्रियोंको उतरनेका आदेश मिला। 


३. कसौटी 


जहाज धक्के पर लगा। यात्री उतरे। पर मेरे वारेमें मि० एस्कम्वने 
कप्तानको कहलाया था: “ यांघीको और उनके परिवारको शामके समय उता- 
रियेगा। उनके विरुद्ध गोरे बहुत उत्तेजित हो गये हैँ और उनके प्राण संकटमें 
हैं। पोर्ट सुपरिए्टण्डेण्ट मि० टेटम उन्हें शामको अपने साथ ले जायेंगे। ' 

कप्तानने मुझे इस सन्देशकी खबर दी। मैने तदनुसार चलना स्वीकार 
किया। लेकिन इस सन्देशको मिळे आधा घंटा भी न हुआ था कि इतनेमे 
मि० लाटन आयें और कप्तानसे मिलकर बोले, “यदि मि० गांधी मेरे साथ 
चलें तो मैं उन्हें अपनी जिम्मेदारी पर ले जाना चाहता हूं। स्टीमरके एजेण्टके 
वकीलके नाते मैं आपसे कहता हूं कि मि० गांघीके वारेमं जो सन्देश आपको 
मिला है उसके बन्धनसे आप मुक्त हैं।” इस प्रकार कप्तानसे बातचीत 
करके वे मेरे पास आये और मुझसे कुछ इस मतलबकी बातें कहीं: “ आपको 
जीवनका डर न हो तो मैं चाहता हूं कि श्रीमती गांधी और बच्चे गाड़ीमें 
रुस्तमजी सेठके घर. जायें और आप तथा मैं आम रास्तेसे पैदल चले। मुझे 
यह बिलकुल अच्छा नहीं लगता कि आप अंधेरा होने पर चुपचाप शहरमें 
दाखिल हों। मेरा खयाल है कि आपका बाल भी बांका न होगा। अव तो 
सब कुछ शान्त है। गोरे सब तितर-वितर हो गये हूँ। पर कुछ भी क्यों न हो, 
भेरी राय है कि आपको छिपे तौर पर शह्रमें कभी न जाना चाहिये। ” 

मैं सहमत हो गया। मेरी धर्मपत्नी और बच्चे गाड़ीमें बैठकर रुस्तमजी 
सेठके घर सही-सळामत पहुंच गये। कप्तानकी अनुमति लेकर में मिं० 
लाटनके साथ उतरा। रुस्तमजी सेठका घर वहांसे लगभग दो मीळ दुर था। 

जैसे ही हम जहाजसे उतरे, कुछ लड़कोंने मुझे पहचान लिया और 
वे “गांधी, गांधी” चिल्लाने लगे। तुरन्त ही कुछ लोग इकट्ठा हो गये और 

चिल्लाहट बढ़ गयी। मि० लाटनने देखा कि भीड़ वढ़ जायगी, इसरिए 
उन्होंने रिक्शा मंगवाया। मुझे उसमें बैठना कभी अच्छा न लगता था। उस 
पर सवार होनेका मुझे यह पहला ही अनुभव होने जा रहा था। पर लड़के 
क्यों बैठने देते? उन्होंने रिक्शावालेको घमकाया और वह भाग खड़ा हुआ। 

हम आगे वढ़े। भीड़ भी बढ़ती गयी। खासी भीड़ जमा हो गयी। सबसे 
पहले तो भीड़वालोंने मुझे मिं छाटनसे अलग कर दिया। फिर मुझ पर 
कंकरों और सड़े अण्डोंकी वर्षा शुरू हुई। किसीने मेरी पगड़ी उछाल कर 
फेंक दी। फिर छातं शुरू हुई । 

मुझे गश आ गया। मेने पासके. घरकी जाली पकड़ ली और दम 
लिया। वहां खड़ा रहना तो सम्भव ही न था। तमाचे पड़ने लगे। 


इतनेमें पुलिस अधिकारीकी स्त्री, जो मुझे पह्चानती थी, उस रास्तेसे 
गुजरी। मुझे देखते ही वह मेरी बगलमे आकर खड़ी हो गयी और धूपके न 
रहते भी उसने अपनी छत्री खोल ली। इससे भीड़ कुछ नरम पड़ी। अब मुझ 
पर प्रहार करने हों, तो मिसेज एलेक्जेण्डरको वचाकर ही किये जा सकते थे। 

इस बीच मुझ पर मार पड़ते देखकर कोई हिन्दुस्तानी नौजवान 
पुलिस थाने पर दौड़ गया । सुपरिण्टेण्डेण्ट एलेक्ज्ेण्डरने एक टुकड़ी मुझे घेरकर 
वचा लेनेके लिए भेजी। वह समय पर पहुंची। मेरा रास्ता पुरिस थानेके 
पास ही होकर जाता था। सुपरिण्टेण्डेण्टने मुझे थानेमे आश्रय छेनेकी सलाह 
दी। मैने इनकार किया और कहा, “जब लोगोंको अपनी भूल मालूम हो 
जायेगी तो वे शान्त हो जायेंगे। मुझे उनकी न्यायबुद्धि पर विश्‍वास है।” 

पुलिस दस्तेके साथ में सही-सलामत पारसी रुस्तमजीके घर पहुंचा। 
मेरी पीठ पर छिपी मार पड़ी थी। एक जगह थोड़ा खून निकल आया 
था। स्टीमरके डॉक्टर दादी बरजोर वहीं मौजूद थे। उन्होंने मेरी अच्छी 
सेवा-शुश्रूषा की। 

यों भीतर शान्ति थी, पर बाहर गोरोंने घरको घेर लिया था। शाम 
हो चुकी थी। अंधेरा हो चळा था। वाहर हजारों लोग तीखी आवाजमें 
शोर कर रहे थे, और “गांधीको हमें सौंप दो' की पुकार मचा रहे थे। परि- 
स्थितिका खयाल करके सुपरिण्टेण्डेण्ट एलेक्ज्रेण्टर वहां पहुंच गये थे और 
भीड़को धमकीसे नहीं, बल्कि उसका मन वहलाकर वशमें रख रहे थे। 

फिर भी वे निश्चिन्त तो नहीं थे। उन्होंने मुझे इस आशयका संदेशा 
भेजा: “यदि आप अपने मित्रके मकान, माळ-असवाब और अपने वाल- 
बच्चोंको बचाना चाहते हों, तो जिस तरह में कहूं उस तरह आपको इस 
घरसे छिपे तौर पर निकल जाना चाहिये।” 

एक ही दिनमें मुझे एक-दूसरेके विरुद्ध दो काम करनेका प्रसंग 
आया । जब प्राणोंका भय केवल काल्पनिक प्रतीत होता था, तव मि० लाटनने 
मुझे प्रकट खूपसे वाहर :निकलनेकी सलाह दी और मैंने उसे मान लिया। 
जब संकट प्रत्यक्ष मेरे सामने आकर खड़ा हो गया, तव दूसरे मित्रने इससे 
उलटी सलाह दी और मैंने उसे भी मान लिया! कौन कह सकता है कि 
मैं अपने प्राणोंके संकटसे डरा या मित्रके जान-मालकी जोखिमसे अथवा अपने 
परिवारकी प्राणहानिसे या तीनोंसे ? कौन निश्चय-पूर्वक कह सकता है कि 
भेरा स्टीमरसे हिम्मत दिखाकर उतरना और वादमें संकटके प्रत्यक्ष सामने 
आने पर छिपकर भाग निकलना उचित था? पर घटित घटनाओंके वारेमें 
इस तरहकी चर्चा ही व्यर्थ है। उनका उपयोग यही है कि जो हो चुका 
“है उसे समझ लें, और उससे जितना सीखनेको मिले, सीख ले। अमुक 
प्रसंगमें अमुक मनुष्य क्या करेगा, यह निश्चय-पूर्वेक कहा ही नहीं जा सकता। 
इसी तरह हम यह भी देख सकते हैं कि मनृष्यके बाहरी आचरणसे उसके 
गुणोंकी जो परीक्षा की जाती है वह अधूरी और अनुमान-मात्र होती है। 

सो कुछ भी हो, भागनेके काममें उलझ जानेसे में अपनी चोटोंको भूल 
गया। मैंने हिन्दुस्तानी सिपाहीकी वर्दी पहनी। कभी सिर पर मार पड़े तो 
उससे वचनेके लिए माथे पर पीतलकी एक तइतरी रखी और ऊपरसे 
मद्रासी तर्जका बड़ा साफा बांधा। साथमें खुफिया पुलिसके दो जवान थे। 
उनमें से एकने हिन्दुस्तानी व्यापारीकी पोशाक पहनी और अपना चेहरा 
हिन्दुस्तानीकी तरह रंग लिया। दूसरेने क्या पहना, सो मैं भूल गया हूं। 
हम बगलकी गलीमं होकर पड़ोसकी एक दुकानमें पहुंचे और गोदाममे लगी 
हुई वोरोंकी थप्मियोंको अंधेरेमें लांघते हुए दुकानके दरवाजेसे भीडम घुस 


कर आगे निकल गये। गलीके नुक्कड़ पर गाड़ी खड़ी थी, उसमें वैठाकर . 


मुझे अब उसी थानेमें ले गये, जिसमें आश्रय लेनेकी सलाह सुपरिण्टेण्डेट 
एलेक्जेण्डरने पहले दी थी। मैंने सुपरिण्टेण्डेण्ट एलेक्ज्रेण्डरको और खुफिया 
पुलिसके अधिकारियोंको धन्यवाद दिया। 
इस प्रकार जव एक तरफसे मुझे ले जाया जा रहा था, तब दूसरी 
तरफ सुपरिण्टेण्डेण्ट एलेक्जेण्डर भीड़से गाना गवा रहे थे । उस गीतका 
अनुवाद यह है: 
“चलो, हम गांधीको फांसी लटका दें, 
इमलीके उस पेड़ पर फांसी लटका दें।' 
जब सुपरिण्टेण्डेण्ट एलेक्ज़ेण्डरकों मेरे सही-सलामत थाने पर पहुंच 
जानेकी खबर मिली तो उन्होने भीइसे कहा: “आपका शिकार तो इस 

दुकानमें से सही-सलामत निकल भागा है।” भीड़में किसीको गुस्सा आया, 
कोई हंसा, बहुतोंने इस वातको माननेसे इनकार किया। 
इस पर सुपरिण्टेण्डेण्ट एलेक्जेण्डरने कहा, “तो आप लोग ,अपनेमें से 
जिसे नियुक्त कर दे उसे मैं अन्दर ले जाऊं और वह तलाश करके देख 
ले । अगर आप गांघीको ढूंढ़ निकाले तो में उसे आपके हवाले कर दूंगा। न 
ढूंढ सकें तो आपको बिखर जाना होगा। मुझे यह विश्वास तो है ही कि 
आप पारसी रुस्तमजीका मकान हरगिज नहीं जलायंगे और न गांधीके स्त्री- 
वच्चोंको कष्ट पहुंचायेंगे । ” 


भीड़ने प्रतिनिधि नियुक्त किये । उन्होंने तलाशके बाद उसे निराशाजनक 
समाचार सुनाये। सब सुपरिण्टेण्डेण्ट एलेक्जरेण्डरकी सूझ-वूझ और चतुराईकी . 
प्रशंसा करते हुए, पर मन-ही-मन कुछ गुस्सा होते हुए, बिखर गये। 

उस समयके उपनिवेश-मंत्री स्व० मि० चेम्वरलेनने तार द्वारा सूचित 
किया कि मुझ पर हमला करनेवालों पर मुकदमा चलाया जाय और मुझे 
न्याय दिलाया जाय। मि० एस्कम्बने मुझे अपने पास वुळाया। मुझे पहुंची 
हुई चोटके लिए खेद प्रकट करते हुए उन्होंने कहा, “आप यह तो मानेंगे 
ही कि आपका बाल भी वांका हो तो मुझे उससे कभी खुशी नहीं हो सकती। 
आपने मि० लाटनकी सलाह मानकर तुरन्त उतर जानेका साहस किया। 
आपको ऐसा करनेका हक था, पर आपने मेरे सन्देशको मान लिया होता, 
तो यह दुःखद घटना न घटती। अब अगर आप हमला करनेवालोंको पहचान 
सकें, तो मैं उन्हें गिरफ्तार करवाने और उन पर मुकदमा चलानेको तैयार 
हुं । मि० चेम्बरलेन भी यही चाहते हूँ।” 

मैंने जवाब दिया: “मुझे किसी पर मुकदमा नहीं चलाना है। सम्भव 
है, हमला करनेवालोंमें से एक-दोको मैं पहचान लं, पर उन्हें सजा दिलानेसे 
मुझे क्या लाभ होगा? फिर, मैं हमला करनेवालोंको दोषी भी नहीं मानता। 
उन्हें तो यह कहा गया है कि मैने हिन्दुस्तानमें अतिशयोक्तिपूर्णं बातें कहकर 
नेटालके गोरोंको बदनाम किया है। वे इस वातको मानकर गुस्सा हों, तो 
इसमें आइचये क्या है? दोष तो बड़ोंका और, मुझे कहनेकी इजाजत दे तो, 
आपका माना जाना चाहिये। आप लोगोंको सही रास्ता दिखा सकते थे, पर 
आपने भी रायटरके तारको ठीक माना और यह कल्पना कर ली कि मैने 
अतिशयोक्ति की होगी। मुझे किसी पर मुकदमा नहीं चलाना है। जब वस्तु- 
स्थिति प्रकट होगी और लोगोको पता चलेगा, तो वे खुद पछतायेंगे। " 


“तो आप मुझे यह बात लिखकर दे देंगे? मुझे मि० चेम्बरलेनको 
इस "आशयका तार भेजना पड़ेगा। में नहीं चाहता कि आप जल्दीमें कुछ 

लिखकर दे दें । मेरी इच्छा यह है कि आप मि० लाटनसे और अपने 
दूसरे मित्रोसे सलाह करके जो उचित जान पड़े सो करें। हां, मैं यह 
स्वीकार करता हूं कि यदि आप हमला करनेवालों पर मुकदमा नहीं चलायेंगे, 
तो सब ओर शांति स्थापित करनेमें मुझे बहुत मदद मिलेगी, और आपकी 
प्रतिष्ठा तो निएचय ही बढ़ेगी। ” र 

मैंने जवाव दिया, “इस विषयमे मेरे विचार पक्के हो चुके हैं। 
यह निश्‍चय समझिये कि मुझे किसी पर मुकदमा नहीं चलाना है, इसलिए 
में आपको यहीं लिखकर दे देना चाहता हूं।” 

यह कहकर मैंने आवश्यक पत्र लिखकर दे दिया। 


४. शान्ति 


हमलेके दो-एक दिन वाद जब मैं मि० एस्कम्बसे मिला तब मैं पुलिस 
थानेमें ही था। रक्षाके लिए मेरे साथ एक-दो सिपाही रहते थे, पर दर- 
असल जब मुझे मि० एस्कम्वके पास ले जाया गया तब रक्षाकी आवश्यकता 
रही नहीं थी। 
जिस दिन मैं जहाजसे उतरा उसी दिन, अर्यात्‌ पीला झण्डा उतरनेके 
बाद तुरन्त, “नेटाल एडवरटाइज़र' नामक पत्रका प्रतिनिधि मुझसे मिल 
गया था । उसने मुझे कई प्रश्‍न पूछे थे, और उनके उत्तरमं मैं प्रत्येक 
आरोपका पुरा-पुरा जवाब दे सका था। सर फीरोजशाह मेहताके प्रतापसे उस 
समय मैने हिन्दुस्तानमे एक भी भाषण बिना लिखे नहीं किया था। अपने उन 
सब भाषणों और लेखोंका संग्रह तो मेरे पास था ही। मैंने वह सब उसे 
दिया और सिद्ध कर दिखाया कि मैंने हिन्दुस्तानमें ऐसी एक भी बात नहीं 
कही, जो अधिक तीव्र शब्दोंमें दक्षिण अफ्रीकामे न कही हो। मैंने यह भी 
बता दिया कि “कुरलेण्ड” और 'नादरी' के यात्रियोंको लानेमें मेरा हाथ 
बिलकुल न था । उनमें अधिकतर तो पुराने ही थे, और बहुतेरे नेटालमें 
रहनेवाले नहीं, बल्कि ट्रान्सवाळ जानेवाले थे। उन दिनों नेटालम मन्दी थी। 
ट्रात्सवालमें बहुत अधिक कमाई होती थी । इस कारण अधिकतर हिन्दु- 
स्तानी वहीं जाना पसन्द करते थे। 
इस खुळासेका और हमलावरों पर मुकदमा दायर करनेसे मेरे इनकार 
करनेका असर इतना ज्यादा पड़ा कि गोरे शरमिन्दा हुए। समाचारपत्रोंने मुझे 
निर्दोष सिद्ध किया और हुल्लड़ करनेवालोंकी निन्दा की । इस प्रकार परिणाममें 
तो मुझे लाभ ही हुआ, और मेरा लाभ मेरे कार्यका ही लाभ था। इससे 
भारतीय समाजकी प्रतिष्ठा बढ़ी और मेरा मार्ग अधिक सरल हो गया। 

तीन या चार दिन वाद मैं अपने घर गया और कुछ ही दिचोंमें 
व्यवस्थित रीतिसे अपना कामकाज करने लगा । इस घटनाके कारण 
मेरी वकालत भी वढ़ गयी। 

परंतु इस तरह यदि हिन्दुस्तानियोंकी प्रतिष्ठा बढ़ी, तो उनके प्रति 
गोरोंका द्वेष भी बढ़ा। गोरोंको विश्वास हो गया कि हिन्दुस्तानियोंमें दुढ़ता-ूर्वेक 
लड़नेकी शक्ति है। फलतः उनका डर वढ़ गया। नेटालकी घारासभामें दो 
कानून पेश हुए, जिनसे हिल्दुस्तानियोंकी कठिनाइयां बढ़ गयीं। एकसे 
भारतीय व्यापारियोंके धंघेको नुकसान पहुंचा, दूसरेसे हिन्दुस्तानियोंके आने- 
जाने पर अंकुश लग गया। सोभाग्यसे मताधिकारकी लड़ाईके समय यह 
फैसला हो चुका था कि हिन्दुस्तानियोंके खिलाफ हिन्दुस्तानीके नाते कोई 
कानून नहीं वनाया जा सकता! मतलब यह कि कानूनमं रंगभेद या जाति- 
भेद नहीं होना चाहिये। इसलिए ऊपरके दोनों कानून उनकी भाषाको 
देखते हुए तो सव पर लागू होते जान पड़ते थे, पर उनका मूल उद्देश्य 
केवल हिन्दुस्तानी कौम पर दवाव डालना था। 


इन कानूनोंने मेरा काम बहुत बढ़ा दिया और हिन्दुस्तानियोंमें 
जागृति भी वढ़ायी। हिन्दुस्तानियोंको ये कानून इस तरह समझा दिये गये 
कि इनकी बारीकसे बारीक वातोंसे भी कोई हिन्दुस्तानी अपरिचित न 
रह सके। हमने इनके अनुवाद भी प्रकाशित कर दिये। झगड़ा आखिर 
बिलायत पहुंचा। पर कानून नामंजूर नहीं हुए। 

- मेरा अधिकतर समय सार्वजनिक काममें ही बीतने लगा। मनसुखलाल 
नाजर मेरे साथ रहे। उनके नेटालमें होनेकी वात में ऊपर लिख चुका हूं। 
चे सार्वजनिक काममें अधिक हाथ बंटाने लगे, जिससे मेरा काम कुछ 
हलका हो गया। - 

मेरी अनुपस्थितिमें सेठ आदमजी मियांखानने अपने मंत्रीपदको खूब 
सुशोभित किया था। उन्होंने सदस्य बढ़ाये थे अ स्थानीय कांग्रेसकै कोषमें 
लगभग एक हजार पौण्डकी वृद्धि की थी। २ पर हुए हमलेके कारण 
और उपर्युक्त कानूनोंके कारण जो जागृति पदा हुई, उससे मैंने इस वृद्धिम 
भी वृद्धि करनेका विशेष प्रयत्न किया, और कोषमें लगभग पांच हजार पौण्ड 
जमा हो गये | मेरे मनमें लोभ यह था कि यदि कांग्रेसका स्थायी कोच हो) हो 
जाये, उसके लिए जमीन ले छी जाये और उसका भाड़ा आने रगे तो कांग्रे 
निर्भय हो जाये। सार्वजनिक संस्थाका यह मेरा पहला अनुभव था। मैंने ( 
अपना विचार साथियोंके सामने रखा। उन्होंने उसका स्वागत किया। 
मकान खरीदे गये और वे भाड़े पर उठा दिये गये। उनके किरायेसे 
कांग्रेसका मासिक खर्च आसानीसे चलने रूगा। सम्पत्तिका सुदृढ़ दस्य बत 

गया। वह सम्पत्ति आज भी मौजूद है, पर अंदर ही अन्दर वह आपसी 
कलहका कारण वन गयी है, और जायदादका किराया आज अदालतमे जमा 
होता है। भः 

यह्‌ दुःखदःघटना तो मेरे दक्षिण अफ्रीका छोड़नेके वाद घटी, पर सार्व- 
जनिक संस्थाओंके लिए स्थायी कोष रखनेके सम्बन्धमें मेरे विचार दक्षिण 
अफ्रोकामे ही बदल चुके थे। अनेकानेक सावंजनिक संस्थाओंकी उत्पत्ति और 
उनके प्रबन्धकी जिम्मेदारी संभालनेके वाद मैं इस दृढ़ निर्णय पर पहुंचा 
हूँ कि किसी भी सावंजनिक संस्थाको स्थायी कोष पर निभनेका प्रयत्न नहीं 
करना चाहिये। इसमें उसकी नैतिक अधोगतिका वीज छिपा रहता है। 

सार्वेजनिक संस्थाका अर्थ है, लोगोंकी स्वीकृति और लोगोके- धनसे 
चळनेवाली संस्था। ऐसी संस्थाको जब लोगोंकी सहायता न मिळे, तो उसे 
जीवित रहनेका अधिकार ही नहीं रहता। देखा यह गया है कि स्थायी 
सम्पत्तिके भरोसे चनेवाली संस्था लोकमतसे स्वतंत्र हो जाती है, और कितनी 
ही वार वह उल्टा आचरण भी करती है। हिन्दुस्तानमें हमें पग-पग पर 
इसका अनुभव होता है। कितनी ही धामिक मानी जानेवाली संस्थाओंके 
हिसाव-कितावका कोई ठिकाना ही नहीं रहता। उनके ट्रस्टी ही उनके 
मालिक वन बैठे हूँ और वे किसीके प्रति उत्तरदायी भी नहीं हैं। जिस तरह 
प्रकृति स्वयं प्रतिदिन उत्पन्न करती और प्रतिदिन खाती है, वैसी ही व्यवस्था 
सार्वजनिक संस्थाओंकी भी होनी चाहिये, इसमें मुझे कोई शंका नहीं है। 
जिस संस्थाको लोग मदद देनेके लिए तैयार न हों, उसे सार्वजनिक संस्थाके 
रूपमे जीवित रहनेका अधिकार ही नहीं है। प्रतिवर्ष मिलनेवाला चन्दा ही 
उन संस्थाओंकी अपनी लोकप्रियता और उनके संचाळकोंकी प्रामाणिकताकी 
कसौटी है, और मेरी यह राय है कि हरएक संस्थाको इस कसौटी पर 
कसा जाना चाहिये। 

मेरे यह लिखनेसे कोई गलतफहमी न होनी चाहिये। ऊपरकी टीका : 
उन संस्थाओं पर लागू नहीं होती, जिन्हें मकान इत्यादिकी आवश्यकता 
होती है। सार्वजनिक संस्थाओंके दैनिक खर्चका आधार लोगोंसे मिलनेवाला 
चन्दा ही होना चाहिये। 

ये विचार दक्षिण अफ्रीकाके सत्याग्रहके दिनोंमें दृढ़ हुए। छह वर्षोंकी वह 
सहान लड़ाई स्थायी कोषके बिना चली, यद्यपि उसके लिए लाखों रुपयेकी 
आवश्यकता थी। मुझे ऐसे अवसरोंकी याद है कि जव अगले दिनका खर्च 
कहांसे आयेगा, इसकी मुझे खबर न होती थी। लेकिन आगे जिन विषयोंकी 
चर्चा की जानेवाली है, उनका उल्लेख यहां नहीं करूंगा। पाठकोंको मेरे 
इस मतका समर्थन इस कथामें उचित प्रसंग पर यथास्थान मिल जायेगा । . 

सन्‌ १८९७ की जनवरीमें मैं डरवन उतरा, तव मेरे साथ तीन वालक 
थे । मेरा भानजा लगभग दस व्‌र्षकी उमरका, मेरा वड़ा लड़का नौ वर्षका 
और दूसरा लड़का पांच वर्षका। इन सबको कहां पढ़ाया जाये? 

मैं अपने लड़कोंको गोरोंके लिए चलनेवाले स्कूछोंमें भेज सकता था, 
पर वह केवल मेहरवानी और अपवाद-रूप होता। दूसरे सव हिन्दुस्तानी 
वाळक वहां पढ़ नहीं सकते थे। हिन्दुस्तानी वालकोंकों पढानेके लिए ईसाई 
मिशनके स्कूल थे, पर उनमें मैं अपने बालकोंको भेजनेके लिए तैयार न 
था। वहां दी जानेवाली शिक्षा मुझे पसन्द न थी। वहां गुजराती द्वारा तो 
शिक्षा मिलती ही कहांसे ? सारी शिक्षा अंग्रेजीमे ही दी जाती थी, अथवा 
बहुत प्रयत्न किया जाता, तो अशुद्ध तामिल या हिन्दीमे दी जा सकती थी। 
पर इन और ऐसी अन्य त्रुटियोंकों सहन करना मेरे लिए सम्भव न था। 

मैं स्वयं वालकोंको पढ़ानेका थोड़ा प्रयत्न करता था। पर वह अत्यन्त 
अनियमित था। अपनी रुचिके अनुकूल गुजराती शिक्षक में खोज न सका। 

मैं परेशान हुआ। मैंने ऐसे अंग्रेजी शिक्षकके लिए विज्ञापन दिया, 
जो बच्चोंको मेरी रुचिके अनुकूल शिक्षा दे सके। मैंने सोचा कि इस 
तरह जो शिक्षक मिलेगा उसके द्वारा थोड़ी नियमित शिक्षा होगी और वाकी 
मैं स्वयं, जैसे बन पड़ेगी, दूंगा।. एक अंग्रेज महिलाको ७ पौण्डके वेतन 
पर रखकर गाड़ी कुछ आगे वढ़ायी। 

बच्चोंके साथ मैं केवल गुजरातीमें ही वातचीत करता था। इससे उन्हें 
थोड़ी गुजराती सीखनेको मिल जाती थी। मैं उन्हें देश भेजनेके लिए तैयार 
त था। उस समय भी मेरा यह खयाल था कि छोटे बच्चोंको माता-पितासे 
अलग नहीं रहना चाहिये। सुव्यवस्थित घरमें वाळकोंको जो शिक्षा सहज. 
ही मिल जाती है, वह छात्रालयोंमें नहीं मिल सकती। अतएव अधिकतर वे 
मेरे साथ ही रहे। भानजे और बड़े लड्केको मैंने कुछ महीनोंके लिए देशम 
अलग-अलग छात्रालयोंमें भेजा अवश्य था, पर वहांसे उन्हें तुरन्त वापस 
चला लिया था। बादमें मेरा बड़ा लड़का, वयस्क होने पर, अपनी इन्न्छासे 
अहमदाबादके हाईस्कूलमे पढ्नेके लिए दक्षिण अफ्रीका छोड़कर देश चला गया 
था। अपने भानजेको जो शिक्षा मैं दे सका, उससे उसे संतोष था, ऐसा मेरा 
खयाल है। भरी जवानीमें, कुछ ही दिनोंकी वीमारीके बाद, उसका देहान्त 
हो गया। मेरे दूसरे तीन लड़के कभी किसी स्कूलम गये ही नहीं। दक्षिण 
अफ्रीकाके सत्याग्रहके सिलसिलेमे मैंने जो विद्यालय खोला था, उसमे उन्होंने 
थोड़ी नियमित पढ़ाई की थी। 


१७१ 

मेरे ये प्रयोग अपूर्ण थे। लड़कोंको मैं स्वयं जितना समय देना चाहता 
था उतना दे नहीं सका । इस कारण और दूसरी अनिवार्य परिस्थितियोंके कारण 
में अपनी इच्छाके अनुसार उन्हें अक्षर-ज्ञान नहीं दे सका। इस विषयमें 
मेरे सब लड्कोको न्यूनाधिक मात्रार्में मुझसे शिकायत भी रही है। क्योंकि 
जब-जव वे बी० ए०', ' एम० ए०' और ' मैट्रिक्युलेट ' के भी सम्पर्कमें आते, 
तब स्वयं किसी स्कूलमें न पढ़ सकनेकी कमीका अनुभव करते। 

तिस पर भी मेरी अपनी राय यह है कि जो अनुभव-ज्ञान उन्हें मिला 
है, माता-पिताका जो सहवास वे प्राप्त कर सके हुँ, स्वतंत्रताका जो पदार्थ-पाठ 
उन्हें सीखनेको मिला है, वह सव उन्हें न मिलता यदि मैंने उनको चाहे 
जिस तरह स्कूल भेजनेका आग्रह रखा होता। उनके बारेमे जो निद्चिन्तता 
आज मुझे है वह न होती, और जो सादगी तथा सेवाभाव उन्होंने सीखा 
है नह मुझसे अलग रहकर विलायतमें या दक्षिण अफ्रीकामें कृत्रिम शिक्षा 
प्राप्त करके वे सीख न पाते; वहिक उनकी बनावटी रहन-सहन देशकार्यमे 
मेरे लिए कदाचित्‌ विघ्नरूप हो जाती। 

अतएव यद्यपि मैं उन्हें जितना चाहता था उतना अक्षर-ज्ञान नहीं दे 
सका, तो भी अपने पिछले वर्षाका विचार करते समय मेरे मनमें यह खयाल 
नहीं उठता कि उनके प्रति मैने अपने घर्मका यथाशक्ति पालन नहीं किया, और 
न मुझे उसके लिए पश्चात्ताप होता है। इसके विपरीत, अपने बड़े लड़केके बारेमें 
में जो दुःखद परिणाम देखता हूं, वह मेरे अधकचरे पुवंकालकी प्रतिघ्वनि है, 
ऐसा मुझे सदा ही लगा है। उस समय उसकी उमर इतनी थी कि जिसे 
मैंने हर प्रकारसे अपना मूर्च्छाक्काल, वैभवकार माना है, उसका स्मरण उसे 
बना रहे। वह क्यों माने कि वह मेरा मूर्च्छाकाल था? वह ऐसा क्यों न माने 
कि वह मेरा ज्ञानकाल था और उसके बादमें हुए परिवर्तन अयोग्य और 
मोहजन्य थे? वह क्यों न माने कि उस समय मैं संसारके राजमार्ग पर चल 
रहा था इस कारण सुरक्षित था तथा वादमें किये हुए परिवर्तन मेरे सूक्ष्म 
अभिमान और अज्ञानकी निशानी थे? यदि मेरे लड़के वारिस्टर आदिकी पदवी 
पाते तो क्या बुरा होता? मुझे उनके पंख काट देनेका क्या अधिकार था? 
मैने उन्हें ऐसी स्थितिमें क्यों नहीं रखा कि वे उपाधियां प्राप्त करके 
मनचाहा जीवन-मार्ग पसन्द कर सकते? इस तरहकी दलीले मेरे कितने ही 
मित्रोंने मेरे सम्मुख रखी हुँ। 

, मुझे इन दळीलोंमें कोई तथ्य नहीं दिखायी दिया। मैं अनेक विद्यार्थियोंके 
सम्पकम आया हू। दूसरे बालकों पर मैने दूसरे प्रयोग भी किये हैं अथवा 
करानेमे सहायक हुआ हूं। उनके परिणाम भी मैने देखे हैं। वे बाळक 
` और मेरे लड़के आज समान अवस्थाके हैं। मै नहीं मानता कि वे मनुष्यतामें 

मेरे लड़कोंसे आगे बढ़े हुए हैं, अथवा उनसे मेरे लड़के कुछ अधिक सीख 
सकते हैं। 

फिर भी, मेरे प्रयोगका अन्तिम परिणाम तो भविष्य ही बता सकता है। 
यहां इस विषयकी चर्चा करनेका हेतु तो यह है कि मनुष्य-जातिकी उत्क्रांतिका 
अध्ययन करनेवाले लोग गृह-शिक्षा और स्कूली सिक्षाके भेदका और माता- 
पिता द्वारा अपने जीवनमं किये हुए परिवतनोंका उनके वाळकों पर जो 
प्रभाव पड़ता है उसका कुछ अन्दाज लगा सके। 

इसके अतिरिक्त, इस प्रकरणका एक उद्देश्य यह भी है कि सत्यका 
पुजारी “इस प्रयोगसे यह देख सके कि सत्यको आराधना उसे कहां तक 
ले जाती है, और स्वतंत्रता देवीका उपासक देख सके कि वह देवी केसा बलिदान 
चाहती है। वाळकोंको अपने साथ रखते हुए भी यदि मेने स्वाभिमानका त्याग 
किया होता, दूसरे भारतीय बालक जिसे न पा सकं उसकी अपने वालकोके 
लिए इच्छा न रखनेके विचारका पोषण न किया होता, तो मेँ अपने 
वाळकोंको अक्षरःज्ञान अवश्य दे सकता था। किन्तु उस दशामें स्वतंत्रता और 
स्वाभिमानका जो पदार्थ-पाठ वे सीखे, वह न सीख पाते। और जहां स्वतंत्रता 
तथा अक्षर-ज्ञानके वीच ही चुनाव करना हो, वहां कौन कहेगा कि स्वतंत्रता 
अक्षर-ज्ञानसे हजार गुनी अधिक अच्छी नहीं है? 

सन्‌ १९२० में जिन नौजवानोंको मैंने स्वतंत्रता-घातक स्कूलों और 
कॉलेजोंको छोड़नेके लिए आमंत्रित किया था, और जिनसे मेने कहा था 
कि स्वतंत्रताके लिए निरक्षर रहकर आम रास्ते पर गिट्टी फोड़ना गुलामीमें 
रहकर अक्षरञ्ञान प्राप्त करनेसे कहीं अच्छा है, वे अव मेरे कयनके मर्मको 
कदाचित्‌ समझ सकगे । 


६. सेवा-वृत्ति 


वकालतका मेरा धन्धा अच्छा चल रहा था, पर उससे मुझे संतोष 
नहीं था। जीवन अधिक सादा होना चाहिये, कुछ शारीरिक सेवाकार्य . 
होना चाहिये, यह मन्यन मनमें चलता ही रहता था। 

इतनेमें एक दिन कोढ़से पीडित एक अपग मनुष्य मेरे घर आ पहुंचा। 
उसे खाना देकर बिंदा कर देनेके लिए दिल तयार न हुआ। मैने उसको 
एक कोठरीमें ठहराया, उसके घाव साफ किये और उसकी सेवा की। 

पर यह व्यवस्था अधिक दिन तक&चल न सकती थी। उसे हमेशाके 
लिए घरमें रखनेकी सुविधा मेरे पास न थी, न मुझमें इतनी हिम्मत 

थी । इसलिए मैने उसे गिरमिटियोंके लिए चळनेवाले | सरकारी अस्पतालमे 
भेज दिया । 


पर इससे मुझे आश्वासन न मिला। मनमें हमेशा यह विचार बना 
रहता कि सेवा-शुश्रूपाका ऐसा कुछ काम मैं हमेशा करता रह, तो कितना 
अच्छा हो! डॉक्टर बूथ सेण्ट एडम्स मिशनके मुखिया थे। वे हमेशा 
अपने पास आनेवालोंको मुफ्त दरवा दिया करते थे। बहुत भले और दयालु 
आदमी थे। पारसी रुस्तमजीकी दानशीलताके कारण डॉ० वूथकी देखरेखमे एक 
बहुत छोटा अस्पताल खुळा। मेरी प्रबल इच्छा हुई कि मैं इस अस्पतालमे 
नसँका काम करूं। उसमें दवा देनेके लिए एकसे दो घण्डोंका काम रहता था। 
उसके लिए दवा वनाकर देनेवाले किसी वेतनभोगी मनष्यकी अथवा 
स्वयंसेवककी आवश्यकता थी। मैने यह काम अपने जिम्मे लेने और अपने 
समयमे से इतना समय बचानेका निर्णय किया। वकालतका मेरा बहुत-सा 
काम तो दफ्तरमें बैठकर सलाह देने, दस्तावेज तैयार करने अथवा झगड़ोंका 
फैसला करानेका होता था। कुछ मामले मजिस्ट्रेकी अदालतमे चलते थे। 
उनमें से अधिकांश विवादास्पद नहीं होते थे। ऐसे मामलोंको चलानेकी 
जिम्मेदारी मि० खानने, जो मुझसे बादमं आये थे और जो उस समय मेरे 
साथ ही रहते थे, अपने सिर ले ली और मैं उस छोटे-से अस्पतालमे 
काम करने रूगा। 


रोज सबेरे वहां जाना होता था। आने-जानेमे और अस्पतालका काम 
करनेमें प्रतिदिन लगभग दो घण्टे लगते थे। इस कामसे मुझे थोड़ी शान्ति 
मिली । मेरा काम बीमारकी हालत समझकर उसे डॉक्टरको समझाने और 
डॉक्टरकी लिखी दवा तैयार करके वीमारको देनेका था। इस कामसे 
में दुखी-दर्दी हिन्दुस्तानियोंके निकट सम्पकंमें आया। उनमे से अधिकांश 
तामिल, तेलुगु अथवा उत्तर हित्दुस्तानके गिरमिटिया होते थे। 


यह अनुभव मेरे लिए भविष्यमें बहुत उपयोगी सिद्ध हुआ। वोअर- 
युद्धके समय घायलोंकी सेवा-शुश्रूषाके कामम और दूसरे वीमारोंकी परिचर्यामें 
मुझे इससे बड़ी मदद मिली । 53 

वालकोंके पालत-पोषणका प्रश्न तो मेरे सामने था ही। दक्षिण अफ्रीकामें 
मेरे दो लड़के और हुए। उन्हें किस तरह पाल-पोसकर बड़ा किया जाय, 
इस प्रश्नको हल करनेमें मुझे इस कामने अच्छी मदद की। मेरा स्वतंत्र 
स्वभाव मेरी कड़ी कसौटी करता था, और आज भी करता है। हम पति- 
पत्नीने निश्चय किया था कि प्रसूति आदि काम शास्त्रीय पद्धतिसे करेंगे। अतएव 
“यद्यपि डॉक्टर और नसँकी व्यवस्था की गयी थी, तो भी प्रश्न था कि कहीं 

ऐन मौके पर डॉक्टर न मिला और दाई भाग गई, तो मेरी क्या दशा 
होगी ? दाई तो हिन्दुस्तानी ही रखनी थी। तालीम पायी हुई हिन्दुस्तानी दाई 
हिन्दुस्तानमें भी मुरिकिळसे मिळती है, तव दक्षिण अफ्रीकाकी तो वात ही क्या 
कही जाय? अतएव मैंने वाळ-संगोपनका अध्ययन कर लिया। डॉ० त्रिमुवन- 
दासकी “माने शिखामण ' (माताको सीख) नामक पुस्तक मैंने पढ़ डाली। यह 
कहा जा सकता है कि उसमें संशोधन-परिवर्धन करके अंतिम दो बच्चोंको मैंने 
स्वयं पाला-पोसा। हर वार दाईकी मदद कुछ ही समयके लिए ली--दो 
महीनेसे ज्यादा तो ली ही नहीं; वह भी मुख्यतः घर्मपत्नोकी सेवाके लिए 
ही। वाळकोंको नहलाने-धुलानेका काम शुरूमें में ही करता था। 


अन्तिम शिशुके जन्मके समय मेरी पूरी-पूरी परीक्षा हो गयी। पत्नीको 
प्रसव-वेदता अचानक शुरू हुई। डॉक्टर घर पर न थे। दाईको वुलवाचा 
था। वह पास होती तो भी उससे प्रसव करानेका काम न हो पाता। अतः 
प्रसवके समयका सारा काम मुझे अपने हाथों ही करना पड़ा। सौभाग्यसे 
मैने इस विषयको “माने शिखामण' पुस्तकमें ध्यानपूर्वक पढ़ लिया था। 
इसलिए मुझे कोई घवराहूट न हुई। 

मैंने देखा कि अपने वाळकोंके समुचित पालन-पोषणके लिए माता- 
पिता दोनोंको बाल-संगोपन आदिका सावारण ज्ञान प्राप्त कर लेना चाहिये। 
मैंने तो इस विषयकी अपनी सावघानीका लाम पग-पग पर अनुभव किया 
है। मेरे बालक आज जिस सामान्य स्वास्थ्यका लाभ उठा रहे हैं उसे वे 
उठा न पाते, यदि मैंने इस विषयका सामान्य ज्ञान प्राप्त करके उस पर 
अमल न किया होता। हम छोगोंमें यह भ्रम फैला हुआ है कि पहले पांच 
वर्षों वालकको शिक्षा प्राप्त करनेकी आवश्यकता नहीं होती। पर सच तो 
यह है कि पहले पांच वर्षोमे वालकको जो मिळता है वह बादमें कभी नहीं 
मिळता । मैं यह अनुभवसे कह सकता हूं कि बच्चेकी शिक्षा मांके पेटसे शुरू 
होती है। गर्भावान-कालकी माता-पिताकी शारीरिक और मानसिक स्थितिका 
प्रभाव वालक पर पड़ता है। गर्भेके समयकी माताको प्रकृति और माताके 
आहार-विहारके भले-बुरे फलोंकी . विरासत लेकर वाळक जन्म लेता है। 
जन्मके बाद वह माता-पिताका अनुकरण करने लगता है और स्वयं असहाय 
होनेके कारण उसके विकासका आधार माता-पिता पर रहता है। 


जो समझदार दम्पती इन बातोंको सोचेंगे वे पति-पत्नीके संगको 
कभी विषय-वासनाकी तुप्तिका साधन नहीं बनायेंगे, बल्कि जब उन्हें सन्तानकी 


इच्छा होगी तभी सहवास करेंगे। रतिसुख एक स्वतंत्र वस्तु है, इस घारणामें 
मुझे तो घोर अज्ञान ही दिखायी पड़ता है। जनन-क्रिया पर संसारके अस्तित्वका 

आधार है। संसार इरवरकी लीलाभूमि है, उसकी महिमाका प्रतिबिम्व है। 
उसकी सुव्यवस्थित वृद्धिके लिए ही रतिकियाका निर्माण हुआ है, इस वातको 
समझनेवाला मनुष्य विपय-वासनाको महाप्रयत्न करके भी अंकुशमे रखेगा, और 
रतिसुखके परिणाम-स्वरूप होनेवाली संततिकी शारीरिक, मानसिक और 
आध्यात्मिक रक्षाके लिए जिस ज्ञानकी प्राप्ति आवश्यक हो उपे प्राप्त करके 
उसका लाभ अपनी सन्तानको देगा । 


७. ब्रह्मचर्यं - १ 


अब ब्रह्मचर्येके विषयमे विचार करनेका समय आ गया है। एकपत्नी- 
ब्रतका तो विवाहके समयसे ही मेरे हृदयमें स्थान था। पत्नीके प्रति वफादारी 
मेरे सत्यत्रतका अंग था। पर अपनी स्त्रीके साथ भी ब्रह्मचर्यका पालन करना 
चाहिये, इसका स्पष्ट वोध “मुझे दक्षिण अफ्रीकामे ही हुआ। किस प्रसंगसे 
अथवा किस पुस्तकके प्रभावसे यह विचार मेरे मनमें उत्पन्न हुआ, सो आज 
मुझे स्पष्ट याद नहीं आता। इतना स्मरण है कि इसमें रायचन्दभाईके 
प्रभावको प्रधानता थी। 

उनके साथके एक संवादका मुझे स्मरण है। एक वार मैं ग्लैडस्टनके 
प्रति मिसेज र्ळैडस्टनके प्रेमकी प्रसंसा कर रहा था। मैंने कहीं पढ़ा था कि 
पालियामेण्टकी सभामें भी मिसेज रलैडस्टन अपने पतिको चाय वनाकर पिलाती 
थीं। इस वस्तुका पालन इस नियम-वद्ध दम्पतीके जीवनका एक नियम 
बन गया था। मेने कविको वह प्रसंग पढ़कर सुनाया और उसके सन्दर्भमे 
 दम्पती-प्रेमकी स्तुति की। रायचन्दभाई बोले, “ इसमें तुम्हें महत्त्वकी कौनसी 
बात मालूम होती है? मिसेज ग्लैडस्टनका पत्नीत्व या उनका सेवाभाव? 
यदि वे र्लडस्टनकी वहन होतीं तो? अथवा उनकी वफादार नौकरानी होतीं 
और उतने ही प्रेमसे चाय देतीं तो? ऐसी बहनों, ऐसी नौकरानियोंके 
दृष्टान्त क्या हमें आज नहीं मिलते? और, नारी-जातिके वदले ऐसा प्रेम 
यदि तुमने नर-जातिमें देखा होता, तो क्या तुम्हें सानन्द आश्चर्यं न होता ? 
मेरे इस कथन पर विचार करना। ” 

_ रायचन्दमाई स्वयं विवाहित थे। याद पड़ता है कि उस समय तो मुझे 
उनके ये वचन कठोर छगे थे, पर इन वचनोंने मुझे चुम्वककी तरह पकड़ 
छिया। मुझे लगा कि पुरुष सेवककी ऐसी स्वामी-भक्तिका मूल्य पत्तीकी पतिः 
निष्ठाके मूल्यसे हजार गुना अधिक है। पति-पत्नीमें ऐक्य होता है, इसलिए 
उनमें परस्पर प्रेम हो तो कोई आइचर्य नहीं। मालिक और नौकरके 

बीच वैसा प्रेम प्रयत्न-पूवंक विकसित करना होता है। दिन-पर-दिन कविके 
वचनोंका वल मेरी दुष्टिमे बढ़ता प्रतीत हुआ। 


मैंने अपने-आपसे पूछा, मुझे: पत्नीके साथ कसा सम्वन्ध रखना 
चाहिये ? पत्नीको विषय-भोगका वाहन बनानेमें पत्नीके प्रति वफादारी कहां 
रहती है? जव तक मैं विषय-वासनाके अधीन रहता हूं, तव तक मेरी 
वफादारीका मूल्य साधारण ही माना जायगा। यहां मुझे यह कहना चाहिये 
कि हमारे आपसके सम्बन्धमें पत्नीकी ओरसे कभी आक्रमण हुआ ही नहीं। 
इस दुष्टिसे मै जव चाहता तभी मेरे लिए ब्रह्मचर्येका पालन सुलभ 
था। मेरी अशक्ति अथवा आसक्ति ही मुझे रोक रही थी। 


जाग्रत होनेके वाद भी दो वार तो में विफल ही रहा। प्रयत्न करता 
परन्तु गिर पड़ता। प्रयत्नमें मुख्य उद्देश्य ऊंचा नहीं था। मुख्य उद्देश्य था, 
सन्तानोत्पत्तिको रोकना। उसके वाह्य उपचारोंके बारेम मैंने विलायतमे कुछ 
पढ़ा था। डॉ० एलिन्सनके इन उपायोंके प्रचारका उल्लेख में अन्नाहार- 
विषयक प्रकरणम कर चुका हूं। उसका थोड़ा और क्षणिक प्रभाव मुझ 
पर पड़ा था। पर मि० हिल्सने उसका जो विरोध किया था और आन्तरिक 
साघनके --- संयमके -- समर्थनमं जो कहा था, उसका प्रभाव मुझ पर बहुत 
अधिक पड़ा, और अनुभवसे. वह चिरस्थायी वन गया। इसलिए सन्तानोत्पत्तिकी 
अनावद्यकता घ्यानमे आते ही मैने संयम-पाळनका प्रयत्न शुरू कर दिया। 


संयम-पालनकी कठिनाइयोंका पार न था। हमने अलग खाट रखीं। 
रातमें पूरी तरह थकनेके बाद ही सोनेका प्रयत्न किया। इस सारे प्रयत्नका 
विशेष परिणाम मैं तुरन्त नहीं देख सका। पर आज भूतकाळ पर निगाह 
डालते हुए देखता हूं कि इन सव प्रयत्नोंने मुझे अंतिम निश्चयका वल दिया। 


अंतिम निश्चय तो मै सत्‌ १९०६ में ही कर सका। उस समय 
'सत्याग्रहका आरम्भ नहीं हुआ था। मुझे उसका सपना तक नहीं आया 
था। बोअर-युद्धके वाद नेटालमें जुळू “विद्रोह! हुआ। उस समय मेँ 
जोहानिस्वगंमें वकालत करता था। पर मैंने अनुभव किया कि इस 
“विद्रोह” के मौके पर भी मुझे अपनी सेवा नेटाळ सरकारको अर्पण करनी 
चाहिये। मैने सेवा अपण की और वह स्वीकृत हुई। उसका वर्णन आगे 
आयेगा। पर इस सेवाके सिलसिलेमें मेरे मनमें संयम-पालनके तीत्र, विचार 
उत्पन्न हुए। अपने स्वभावके अनुसार मैने साथियोंसे इसकी चर्चा को। 
मैंने अनुभव किया कि सन्तानोत्पत्ति और सन्तानका लालन-सालन सार्वजनिक 
सेवाके विरोधी हैं। इस “विद्रोह” में सम्मिलित होनेके लिए मुझे जोहा- 
निस्बगंकी अपनी गृहस्थी उजाड देती पड़ी थी। टीम-टामसे बसाये गये घरका 

और साज-सामानका, जिसे बसाये' मुर्किलसे एक महीना हुआ होगा, मैंने 
त्याग कर दिया। पत्नी और वच्चोंको फीनिक्समें रख दिया और में डोली 
उठानेवालोंकी टुकड़ी लेकर निकल पड़ा। कठिन कूच करते हुए मैंने देखा कि 
यदि मुझे लोकसेवामे ही तन्मय हो जाना हो, तो पुत्रेणा और वित्तंषणाका 
त्याग करना चाहिये और वानप्रस्थ-घमं पालना चाहिये। 

“विद्रोह ' में तो मुझे डेढ़ महीनेसे अधिक समय नहीं देना पड़ा, पर 
छह हफ्तोंका यह समय मेरे जीवनका अत्यन्त मूल्यवान समय था। इस समय 
मैंने ब्रतके महत्वको अधिक-से-अधिक समझा। मैने देखा कि ब्रत बन्धन नहीं, 
बल्कि स्वतंत्रताका द्वार है। आज तक मुझे अपने प्रयत्नोंमें चाहिये उतनी सफलता 
न मिळनेका कारण यह था कि में दुढ़निशचयी नहीं था। मुझे अपनी शक्ति 
पर अविश्‍वास था, ईश्वरकी कृपा पर अविश्‍वास था, और इस कारण 
मेरा मन अनेक तरंगों और अनेक विकारोंके चक्करमें पड़ा रहता था। मैंने 
देखा कि ब्रत-बद्ध न होनेसे मनुष्य मोहमें पड़ता है। ब्रतसे बंचना व्यभिचारसे 
छुटकारा पाकर एकपत्नी-ब्रतका पाठन करनेके समान है। “मै प्रयत्न करनेमें 
विश्वास रखता हूं, व्रतसे बंधना नहीं चाहता ' -- यह वचन निर्वलताकी निशानी 
है, और इसमें सूक्ष्म रूपसे भोगकी वासना छिपी होती है। जो वस्तु त्याज्य 
है, उसका सर्वथा त्याग करनेमें हानि कंसे हो सकती हैं? जो सांप मुझे डसने- 
वाला है, उसका त्याग मैं निश्‍्चय-पूर्वक करता हूं, त्यागका केवल प्रयत्न नहीं 
करता । मैं जानता हूं कि केवल प्रयत्नके भरोसे रहनेमें मृत्यु निहित है। 
प्रयत्तमें सांपकी 'विकरालताके स्पष्ट ज्ञानका अभाव है। इसी तरह जिस 
वस्तुके त्यागका हम केवळ प्रयत्न करते हैं उस वस्तुके त्यागके औचित्यके वारेमें 
हमें स्पष्ट दर्शन नहीं हुआ है, यह सिद्ध होता है। आगे चलकर मेरे विचार 
बदल जायें तो? ' ऐसी शंका करके प्रायः हम ब्रत लेनेसे डरते हैं। इस 
विचारमें स्पष्ट दशनका अभाव ही है। इसीलिए निष्कुलानन्दने कहा है कि, 


त्याग न टके रे :वैराग विना. 


जहां अमुक वस्तुके प्रति संपूर्ण वैराग्य उत्पन्न हो गया है, वहां उसके विषयमें 
ब्रत लेना अनिवायं हो जाता है। ८ 

८. ब्रह्मचयं - २ 
अच्छी तरह चर्चा करने और गहराईसे सोचनेके वाद सन्‌ १९०६ में 
मैने ब्रह्मचर्यका ब्रत छिया । ब्रत लेनेके दिन तक मैंने घर्मपत्नीके साथ सलाह 
नहीं की थी; पर ब्रत लेते समय की। उसकी ओरसे मेरा कोई विरोध 
नहीं हुआ। 
यह ब्रत मेरे लिए बहुत कठिन सिद्ध हुआ। मेरी शक्ति कम थी। 
मैं सोचता, विकारोंको किस प्रकार दवा सकूंगा? अपनी पत्नीके साथ 
विकारयुक्त सम्बन्धका त्याग मुझे एक अनोखी बात मालूम होती थी। फिर 
भी मैं यह साफ देख सकता था कि यही मेरा कतंव्य है। मेरी नीयत शुद्ध 
थी। यह सोचकर कि भगवान्‌ शक्ति देगा, में इसमें कूद पड़ा। 
आज वीस बरस वाद उस ब्रतका स्मरण करते हुए मुझे सानन्द आङ्चयँ 
होता है। संयम पालनेकी वृत्ति तो मुझमें १९०१ से ही प्रवल थी, और में संयम 
पाळ भी रहा था; पर जिस स्वतंत्रता और आनन्दका उपभोग में अब करने 
लगा, सन्‌ १९०६ के पहले उसके वैसे उपभोगका कोई स्मरण मुझे नहीं है। 
क्योंकि उस समय में वासना-वद्ध था, किसी भी समय उसके वश हो सकता 
था। अब वासना मुझ पर सवारी करनेमें असमर्थं हो गयी। 
साथ ही, मैं अब ब्रह्मचयंकी महिमा अधिकाधिक समझने छगा। ब्रत मेने 
फीनिक्समे लिया था। घायलोंकी सेवा-शुश्रूषाके कामसे छुट्टी पाने पर में 
फीनिक्स गया था। वहांसे मुझे तुरन्त जोहानिस्वगे जाना था। में वहां गया 
और एक महीनेके अन्दर ही सत्याग्रही रूडाईका श्रीगणेश हुआ। मानो 
यह ब्रह्मचयं-ब्रत मुझे उसके लिए तैयार करने ही आया हो! सत्याग्रहकी 
. कोई कल्पना मैंने पहलेसे करके नहीं रखी थी। उसकी उत्पत्ति अनायास, 
अनिच्छाःयूर्वंक ही हुई। पर मैने देखा कि उससे पहलेके मेरे सारे कदम -- 
फीनिक्स जाना, जोहानिस्वगंका भारी घरखर्च कम कर देना और अन्तमें 
ब्रह्मचय॑-ब्रत लेना -- मानो उसकी तैयारीके रूपमें ही थे। 
्रह्मचर्यके सम्पूर्णं पालनका अर्थ है, ब्रह्म-दर्शन। यह ज्ञान मुझे शास्त्र 
द्वारा नहीं हुआ। यह अर्थ मेरे सामने क्रम-क्रमसे अनुभव-सिद्ध होता गया। 
. उससे सम्बन्ध रखनेवाले शास्त्र-वाक्य मैने बादमें पढे । ब्रह्मचर्यमे शरीर-रक्षण, 
वुद्धिररक्षण और आत्माका रक्षण है, इसे. मं ब्रत लेनेके बाद दिन-दिन 
अधिकाधिक अनुभव करने लगा। अब ब्रह्मचर्यको -एक घोर तपरचर्याके रूपमें 
रहने देनेके बदले उसे रसमय बनाना था, उसीके सहारे निभना था, इस- 
लिए अब उसकी विशेषताओंके मुझे नित-नये दर्शन होने लगे। . 


१७९ 

इस प्रकार यद्यपि मैं इस ब्रतमें से रस लूट रहा था, तो भी 
कोई यह न माने कि मैं उसकी कठिनाईका अनुभव नहीं करता था। 
आज मुझे छप्पन वर्ष पूरे हो चुके हैं, फिर भी इसकी कठिनताका अनुभव 
तो मुझे होता ही है। यह एक असिंधारा-ब्रत है, इसे में अधिकाधिक समझ 
रहा हूं । और निरन्तर जागृतिकी आवश्यकताका अनुभव करता हूं। 


ब्रह्वाचयंका पालन करना हो तो स्वादेन्द्रिय पर प्रभुत्व प्राप्त करना 
ही चाहिये। मैंने स्वयं अनुभव किया है कि यदि स्वादको जीत रिया 


`. जाय, तो ब्रह्मचयंका पालन बहुत सरल हो जाता .है। इस कारण अबसे 


आगेके मेरे आहार-संबंधी प्रयोग केवल अन्नाहारकी दुष्टिसे नहीं, बल्कि ब्रह्म- 
चर्यकी दृष्टिसे होने लगे। मैंने प्रयोग करके अनुभव किया कि आहार थोड़ा, 
सादा, बिना मिर्च-मसालेका और प्राकृतिक स्थितिवाला होना चाहिये। ब्रह्म- 
चारीका आहार वनपक्व फल हैं, इसे अपने विषयमें तो मैंने छह वर्ष 
तक प्रयोग करके देखा है। जब में सूखे और हरे वनपक्व फलों पर 
रहता था, तब जिस निविकार अवस्थाका अनुभव मैंने किया, वेसा अनुभव 
आहारमें परिवर्तन करनेके बाद मुझे नहीं हुआ। फल्शहारके दिनोंमें ब्रह्मचयें 
स्वाभाविक हो गया था। दुग्धाहारके कारण वह कष्ट-साध्य बन. गया है। 
मुझे फलाहारसे दुग्धाहार पर क्यों जाना पड़ा, इसकी चर्चा यथास्थान 
करुंगा। यहां: तो यही कहना काफी है कि ब्रह्मचारीके लिए दूधका 
आहार ब्रत-पालतमें बाधक है, इस विषयमे मुझे शंका नहीं दै। इसका 
कोई यह अर्थं न करे कि ब्रह्मचारी-मात्रके दूधका त्याग इष्ट है। 
ब्रह्मचर्यं पर आहारका कितना : प्रभाव पड़ता है, इसके संवंधमें बहुत प्रयोग 
करनेकी आवश्यकता है। दूधके समान स्नायू-पोषक और उतनी ही सरलतासे 
पचनेवाला फलाहार मुझे अभी तक मिला नहीं; और न कोई वंद्य, हकीम या 
डॉक्टर ऐसे फलों अथवा अन्नकी जानकारी दे सका हैँ। अतएव दुधको 
विकारोत्पादक वस्तु जानते हुए भी में उसके त्यागी सलाह अभी किसीको 
नहीं दे सकता। 


बाह्य उपचारोंमे जिस तरह आहारके प्रकार और परिमाणकी मर्यादा 
आवश्यक है, उसी तरह उपवासके बारेम भी समझना चाहिये । इन्द्रियां इतनी 


बलवान हैं कि उन्हें चारों'तरफसे, ऊपरसे और नीचेसे, यो दसों दिशाओसे : 
घेरा जाय तो ही वे अंकुशमें रहती हैँ। सब जानते हूँ कि आहारके विना वे: 


काम नहीं कर सकतीं। अतएव इन्द्रिय-दमनके हेतुसे स्वेच्छा-पूर्वक किये गये 
उपवाससे इन्द्रिय-दमनमें बहुत मदद मिलती है, इसमें मुझे कोई सन्देह 


नहीं। कई लोग उपवास करते हुए भी इसमें विफल होते हैँ। उसका कारण 


यह है कि उपवास ही सव कुछ कर सकेगा, ऐसा मानकर वे केवल स्थूल 

ब्रह्मचयं - २ १८१ 


उपवास करते हैं, और मनसे छप्पन भोगोंका स्वाद लेते रहते हैं। उपवासके 
दिनोंमें वे उपवासकी समाप्ति पर क्या खायेंगे, इसके विचारोंका स्वाद लेते 
रहते हैं, और फिर शिकायत करते हूँ कि न स्वादेन्द्रियका संयम सधा और 
न जननेर्द्रियका ! उपवासकी सच्ची उपयोगिता वहीं होती है जहां मनुष्यका 
मन भी देह-दमनमें साथ देता है। तात्पर्यं यह कि मनमें विंषय-भोगके प्रति 
विरक्ति आनी चाहिये। विषयकी जड़ें मनमें रहती हैं। उपवास आदि साघनोंसे 
यद्यपि वहुत सहायता मिलती है, .फिर भी वह अपेक्षाकृत कम ही होती. 
है। कहा जा सकता है कि' उपवास करते हुए भी मनुष्य विषयासक्त 
रह सकता है। पर विना उपवासके विषयासक्तिको जड़मूलसे मिटाना संभव 
नहीं है। अतएव ब्रह्मचर्यके पालनमे उपवास अनिवार्यं अंग है। 


ब्रह्मचयंका प्रयत्न करनेवाले बहुतेरे लोग विफल होते हैं, क्योंकि वे 
खाने-पीने, देखने-सुनने इत्यादिमें अब्रह्मचारीकी तरह रहना चाहते हुए भी 
ब्रह्वाचयं-पालनकी इच्छा रखते हैं। यह प्रयत्न वेसा ही कहा जायगा, जैसा 
गरमीमें जाड़ेका अनुभव करनेका प्रयत्त। संयमी और स्वेराचारीके, भोगी 
और त्यागीके जीवनम भेद होना ही चाहिये। साम्य होता है, पर वह अपरसे 
देखने-भरका। भेद स्पष्ट प्रकट होना चाहिये। आंखका उपयोग दोनों करते 
हैं। पर ब्रह्मचारी देव-दर्शन करता है, भोगी नाटक-सिनेमामें लीन रहता 
है। दोनों कानका उपयोग करते हैँ। पर एक ईश्वर-भजन सुनता है, दूसरा 
विलासी गाने सुननेमें रस लेता है। दोनों जागरण करते हँ। पर एक 
जाग्रत अवस्थामे हृदय-मंदिरमें विराजे हुए रामकी आराधना करता है, 
दूसरेको नाच-गानकी धुनमं सोनेका होश ही नहीं रहता। दोनों भोजन 
करते हैं। पर एक शरीर-रूपी तीर्थक्षेत्रको निबाहने-भरके लिए देहको भाड़ा 
देता. है, दूसरा स्वादके लिए देहमें अनेक वस्तुएं भरकर उसे दु्गेन्धका घर 
बना डालता है। इस प्रकार दोनोंके आचार-विचारमें भेद बना ही रहता 
है, और यह अन्तर दिन-दिन बढ़ता जाता है, घटता नहीं। 


ब्रह्मचयंका अर्थं है, मन-वचन-कायासे समस्त इन्द्रियोंका संयम। इस 
संयमके लिए ऊपर बताये गये त्यागोंकी आवश्यकता है, इसे में दिन-प्रतिदिन 
अनुभव करता रहा हूं और आज भी कर रहा हूं। त्यागके क्षेत्रकी सीमा ही 
नहीं है, जैसे ब्रह्मचयंकी महिमाकी कोई सीमा नहीं है। ऐसा ब्रह्मचय अल्प 
प्रयत्नसे सिद्ध नहीं होता। करोड़ों लोगोंके लिए वह सदा केवल आदशं- 
रूप ही रहेगा। क्योंकि प्रयत्नशील ब्रह्मचारी अपनी त्रुटियोंका नित्य दशन 
करेगा, अपने अन्दर ओने-कोनेमें छिपकर बैठे हुए विकारोंको पहचान रेगा, 
और उन्हें निकालनेका सतत प्रयत्न करेगा। जब तक विचारों पर इतना 
अंकुश प्राप्त नहीं होता कि इच्छाके बिना एक भी विचार मनमें न 

आये, तब तक ब्रह्मचयं सम्पूर्ण नहीं कहा जा सकता। विचार-मात्र विकार 
हैं। उन्हें वशमें करनेका मतलब है, मनको वशर्मे करना और मनको वशमें 
करना तो वायुको वञ्में करनेसे भी कठिन है। फिर भी यदि आत्मा है, 
तो यह वस्तु भी साध्य है ही। हमारे मार्गमे कठिनाइयां आकर वाधा 
डालती हैं, इससे कोई यह न माने कि वह असाध्य है। वह परम 
अर्थ है। और परम अर्थके लिए परम प्रयत्नकी आवश्यकता हो तो उसमें 
आइचयं ही क्या? 

परन्तु ऐसा ब्रह्मचयं केवल प्रयत्न-साध्य नहीं है, इसे मैंने हिन्दु- 
स्तानमें आनेके बाद अनुभव किया। कहा जा सकता है कि तव तक में 
मूर्च्छावण था। मैंने यह मान लिया था कि फलाहारसे विकार समूल 
नष्ट हो जातेः हैं, और मैं अभिमान-पूर्वक यह मानता था कि अव मुझे 
कुछ करना घाकी नहीं है। 

पर इस विचारके प्रकरण तक पहुंचनेमें अमी देर है। इस बीच इतना 
कह देना आवश्यक है कि ईश्वर-साक्षात्कारके लिए जो लोग मेरी व्याख्यावाके 
ब्रह्मचरयंका पालन करना चाहते हैं, वे यदि अपने प्रयत्नके साथ ही ईर्वर 
पर श्रद्धा रखनेवाले हों, तो उनके लिए निराशाका कोई कारण नहीं रहेगा। 

विषया विनिवतंन्ते निराहारस्य देहिनः । 
रसवर्जं रसोऽप्यस्य परं दुष्ट्वा निवतंते॥* (गीता २, ५९) 

अतएव आत्मार्थीके छिए रामनाम और रामङ्गपा ही अन्तिम साधन 

हैं, इस वस्तुका साक्षात्कार मेने हिन्दुस्तानमे ही किया। 


९, सादगी 


भोग भोगना मैने शुरू तो किया, पर वह टिक न सका। घरके लिए 
साज-सामान भी वसाया, पर मेरे मनमें उसके प्रति कभी मोह उत्पन्न नहीं 
हो सका;। इसलिए घर बसानेके साथ ही भ॑ने खर्च कम करना शुरू 
कर दिया। घोबीका,खचं भी ज्यादा मालूम हुआ। इसके अलावा, धोबी 
निश्चित समय पर कपड़े नहीं लौटाता था। इसलिए दो-तीन दर्जन 
कमीजों और उतने ही कालरोंसे भी मेरा काम चल नहीं पाता था। 
- कालर में रोज वदता था। कमीज रोज नहीं तो एक दिनके अन्तरसे 
बदलता था। इससे दोहरा खर्च होता था। मुझे यह व्यर्थं प्रतीत हुआ। 


* निराहारीके न शान्त हो जाते हैं, पर उसकी वासनाका 
चमन नहीं होता], हुनुले, हासती, शान, हो जाती है। 

अतएव मैने घुलाईका सामान जुटाया। धुलाई-कला पर पुस्तक पढी और 
धोना सीखा। पत्नीको भी सिखाया। कामका कुछ बोझ तो बढ़ा ही, पर 
नया काम होनेसे उसे करनेमें आनन्द जाता था। 


पहली वार अपने हाथों घोये हुए कालरको तो में कभी भूल नहीं 
सकता। उसमें कफ अधिक लग गया था और इस्तरी पुरी गरम नहीं 
थी। तिस पर कालरके जल जानेके डरसे इस्तरीको मैन अच्छी तरह दबाया 
भी नहीं था। इससे कालरमें कड़ापन तो आ गया, पर उसमें से करूफ 
झड्ता रहता था! ऐसी हालतमें मैं कोर्ट गया और वहां वारिस्टरोंके लिए 
मजाकका साधन वन गया। पर इस तरहका मजाक सह लेनेकी शक्ति 
उस समय भी मुझमें काफी थी। 


मैंने सफाई देते हुए कहा, “अपने हाथों कालर धोनेका मेरा यह 
पहला प्रयोग है, इस कारण इसमें से कलफ झड़ता है। मुझे इससे 
कोई अड्चन नहीं होती; तिस पर आप सब लोगोंके लिए विनोदकी इतनी 
सामग्री जुटा रहा हूं, सो घातेमें।” 

एक मित्रने पूछा, “पर क्या धोवियोंका अकाल पड़ गया है? | 

“यहां घोबीका खर्च मुझे तो असह्य मालूम होता है। कालरकी 
कीमतके वराबर घुलाई हो जाती है और उतनी घुलाई देनेके वाद भी 
धोबीकी गुलामी करनी पड़ती है। इसकी अपेक्षा अपने हाथसे घोना मैं 
ज्यादा पसन्द करता हूं। ” 

स्वावलम्बनकी यह खूंबी में मित्रोंको समझा नहीं सका। 


मझे कहना चाहिये कि आखिर घोबीके घंघेमे अपने काम लायक कुश- 
लता मैंने प्राप्त कर ली थी, और घरकी घुलाई घोबीकी धुळाईसे जरा भी 
घटिया नहीं होती थी। काळरका कडापन और चमक थोवीके घोये काळरसे 
कम न रहती थी। गोख़लेके पास स्व० महादेव गोविन्द रानडेकी प्रसादी- 
रूप एक दुपट्टा था। गोखले उस. दुपट्टेको अतिशय जतनसे रखते ल और 
विशेष अवसर पर ही उसका उपयोग करते थे। जोह्वानिस्वगेमें उनके 
सम्मांनमें जो भोज दिया गया था, वह एक महत्त्वपूर्ण अवसर था। उस 
अवसर पर उन्होंने जो भाषण दिया वह दक्षिण अफ्रीकामे उनका बड़े-से-बड़ा 
भाषण था। अतएव उस अवसर पर उन्हें उक्त दुपट्टेका उपयोग करना 
था। उसमें सिळवटें पड़ी हुई थीं, और उस पर इस्तरी करनेकी जरूरत 
थी। घोबीका पता र्गाकर उससे तुरन्त इस्तरी कराना सम्भव न था। 
मैंने अपनी कलाका उपयोग करने देनेकी अनुमति गोखलेसे चाही। 

“मै तुम्हारी वकालतका तो विश्‍वास कर लूंगा, पर इस दुपट्टे पर 
तुम्हें अपनी धोवी-कलाका उपयोग नहीं करने दूंगा। इस दुपट्टे पर तुम 


दाग लगा दो तो? इसकी कीमत तुम जानते हो? ” यों कहकर अत्यन्त 
उल्लाससे उन्होंने प्रसादीकी कथा मुझे सुनायी। 


मैंने फिर विनती की और दाग न पड़ने देनेकी जिम्मेदारी ली। मुझे 
इस्तरी करनेकी अनुमति मिली। और अपनी कुशलताका प्रमाण-पत्र मुझे 
मिल गया! अब दुनिया मुझे प्रमाण-पत्र न दे तो भी क्या? 


जिस तरह मैं घोवीकी गुळामीसे छूटा, उसी तरह नाऔकी गुलामीसे 
भी छूटनेका अवसर आ गया। हजामत तो विलायत जानेवाले सब कोई 
हाथसे बनाना सीख ही लेते हैं, पर कोई वाल छांटना भी सीखता होगा, 
इसका मुझे खयाल नहीं है। एक वार प्रिटोरियामं में एक अंग्रेज हज्जामकी 
दुकान पर पहुंचा। उसने मेरी हजामत बनानेसे साफ इनकार कर दिया, 
और इनकार करते हुए तिरस्कार प्रकट किया, सो घातेमं रहा। मुझे दुःख 
हुआ। मैं बाजार पहुंचा। मैने वाळ काटनेकी मशीन खरीदी और आईनेके 
सामने खड़े रहकर बाल काटे। वाल जैसे-तैसे कट तो गये, पर पीछेके 
वाल काटनेमें वड़ी कठिनाई हुई। सीधे तो कट ही न पाये। कोटंमें खूब 
कहकहे लगे । 

“तुम्हारे बाल ऐसे क्यों हो गये हैं? सिर पर चूहे तो नहीं चढ़ 
गये थे? ” 

मैंने कहा: “जी नहीं, मेरे काले सिरको गोरा हज्जाम केसे छू 
सकता है? इसलिए कैसे भी क्यों न हों, अपने हाथसे काटे हुए बाल 
मुझे अधिक प्रिय हैं।” 

इस उत्तरसे मित्रोंको आइचर्य नहीं हुआ। असलमे उस हज्जामका 
कोई दोष न था। . अगर वह काली चमड़ीवालोंके बाल काटने लगता तो | 
उसकी रोजी मारी जाती | हम भी अपने अछ्तोंके बाल ऊंची जातिके हिन्दुओंके 
हज्जामोंको कहां काटने देते हैं? दक्षिण अफ्रीकामें मुझे इसका बदला एक 
नहीं, बल्कि अनेकों बार मिला है; और चूंकि में यह मानता था कि यह 
हमारे दोषका परिणाम है, इसलिए मुझे इस वातसे कभी गुस्सा नहीं आया। 

स्वावलम्बन और सादगीके मेरे शौकने आगे चलकर जो तीब्र स्वरूप 
धारण किया उसका वर्णन यथास्थान होगा। इस चीजकी जड़ तो मेरे 
अन्दर शुरूसे ही थी। उसके फूलने-फलनेके लिए केवल सिंचाईकी आवः 
हयकता थी। वह सिचाई अनायास ही मिल गयी। 

१०. बोअर-युद्ध | 


सन्‌ १८९७ से १८९९ के वीचके अपने जीवनके दूसरे अनेक अनु- 
भवोंको छोड़कर अब मैं वोअर-युद्ध पर आता हूं। जब यह युद्ध हुआ तव मेरी 
अपनी सहानुभूति केवल बोअरोंकी तरफ ही थी। पर मैं मानता था कि ऐसे 
भामलोंमें व्यक्तिगत विचारोंके अनुसार काम करनेका अधिकार मुझे अभी 
« प्राप्त नहीं हुआ है। इस संवंधके मन्धन-चिन्तनका सूक्ष्म निरीक्षण मैंने दक्षिण 
अफ्रीकाके सत्याग्रहका इतिहास ' में किया है, इसलिए यहां नहीं करना 
चाहता । जिज्ञासुओंको मेरी सलाह है कि वे उस इतिहासको पढ़ जायें। 
यहां तो इतना ही कहना काफी होगा कि ब्रिटिश राज्यके प्रति मेरी वफा- 
दारी मुझे उस युद्धमें सम्मिलित होनेके लिए जबरदस्ती घसीट ले गयी। 
मैंने अनुभव किया कि जब में ब्रिटिश प्रजाजनके नाते अधिकार मांग रहा 
हूं, तो उसी नाते ब्रिटिश राज्यकी रक्षामें हाथ वंटाना भी मेरा घमं है। 
उस समय मेरी यह राय थी कि हिन्दुस्तानकी सम्पूर्ण उन्नति ब्रिटिश 
साम्राज्यके अन्दर रहकर हो सकती है। 

अतएव जितने साथी मिले उतनोंको लेकर और अनेक कठिंनाइयां 
सहकर हमने घायलोंकी सेवा-शुश्रूषा करनेवाली एक टुकड़ी खड़ी की। अव 
तक साधारणतया यहांके अंग्रेजोकी यही धारणा थी कि हिन्दुस्तानी संकटके 
कामोंमें नहीं पड़ते। उन्हें स्वार्थके अतिरिक्त और कुछ नहीं सूझता। इस- 
लिए कई अंग्रेज मित्रोंने मुझे निराश करनेवाले उत्तर दिये थे । अकेले 
डॉक्टर वूथने मुझे बहुत प्रोत्साहित किया। उन्होंने हमें घायल योद्धाओंकी 
सार-संभाल करना सिखाया। अपनी योग्यताके विषयमे हमने डॉक्टरी प्रमाण- 
पत्र प्राप्त किये । मि० लाटन और स्व० मि० एस्कम्बने भी हमारे इस 
कार्यको पसन्द किया। अन्तमें लड़ाईके समय सेवा करने देनेके लिए हमने 
सरकारसे बिनती की। जवाबमें सरकारने हमें धन्यवाद दिया, पर यह सूचित 
किया कि इस समय हमें आपकी सेवाकी आवश्यकता नहीं है। 

पर मुझे ऐसी “ना'से संतोष मानकर बैठना न था । डॉ० बूथकी 
मदद लेकर उनके साथ मैं नेटालके विशपसे मिला। हमारी टुकड़ीमें बहुतसे 
ईसाई हिन्दुस्तानी थे । बि्पको मेरी मांग बहुत पसन्द आयी । उन्होंने 
मदद करनेका वचन दिया। 


इस बीच परिस्थितियां भी अपना काम कर रही थीं। बोअरोंकी तैयारी, 
दुढ़ता, -वीरता इत्यादि , अपेक्षासे अधिक तेजस्वी सिद्ध हुई । सरकारको 
वहुतसे रंगर्टोंकी जरूरत पड़ी और अन्तमें हमारी बिनती स्वीकृत हुई। 


२८५ 

हमारी इस टुकड़ीमें लगभग ग्यारह सौ आदमी थे। उनमें करीब ' 
चालीस मुखिया थे। दूसरे कोई तीन सौ स्वतंत्र हिन्दुस्तानी भी रंगरूटोंमें 
भरती हुए थे । बाकीके गिरमिटिये थे । डॉ० बूथ भी हमारे साथ थे। 
उस ट्कड़ीने अच्छा काम किया । यद्यपि उसे गोला-बवारूदकी हदके बाहर 
ही काम करना होता था और ' रेड क्रॉस * का संरक्षण प्राप्त था, फिर 
भी संकटके समय गोला-वारूदकी सीमाके अन्दर काम करनेका अवसर भी 
हमें मिला । ऐसे संकटमें न पड्नेका इकरार सरकारने अपनी इच्छासे 
हमारे साथ किया था, पर स्पियांकोपकी हारके वाद हालत बदल गयी। 
इसलिए जनरल बुलूरने संदेशा भेजा कि यद्यपि आप लोग जोखिम 
उठानेके लिए वचन-बद्ध नहीं हैं, तो भी यदि आप जोखिम उठाकर घायल 
सिपाहियों और अफसरोंको रणक्षेत्रसे उठाकर और डोलियोंमे डालकर छे 
जानेको तैयार हो जायंगे, तो सरकार आपका उपकार मानेगी । हम तो 
जोखिम उठानेको तैयार ही थे । अतएव स्पियांकोपकी लड़ाईके बाद हम 
गोला-वारूदकी सीमाके अन्दर काम करने रूगे। 


इन दिनोंमें सबको कई बार दिनमें वीस-पचीस मीलकी मंजिल तय 
करनी पड़ती थी, और एक वार तो घायलोंको डोलीमें डालकर इतने मील 
चलना पड़ा था। जिन घायल योद्धाओंको हमें इस प्रकार उठाकर ले जाना 
पड़ा, उनमें जनरल बुडगेट वगैरा भी थे। 

छह हफ्तोंके वाद हमारी टुकडीको विदा दी गयी। स्पियांकोप और 
वालक्राञ्जकी हारके वाद लेडीस्मिथ आदि स्थानोंको वोअरोंके घेरेमें से बड़ी 
तेजीके साथ छुड़ानेका विचार ब्रिटिश सेनापतिने छोड़ दिया था, और इंग्लेण्ड 
तथा हिन्दुस्तानसे और अधिक सेनाके आनेकी राह देखने तथा घीमी गतिसे 
काम करनेका निएचय किया था। 

हमारे छोटे-से कामकी उस समय तो बड़ी स्तुति हुई । इससे हिन्दु- 
स्तानियोंकी प्रतिष्ठा वढी । आखिर हिन्दुस्तानी साम्राज्यके वारिस तो 
हैं ही” इस झाशयके गीत गाये गये। जनरल बुलरने अपने ख़रीतेमे हमारी 
ट्कड़ीके कामकी तारीफ की। मुखियोंको युद्धके पदक भी मिळे। 

इससे हिन्दुस्तानी कौम अधिक संगठित हो गयी । मैं गिरमिटिया 
हिन्दुस्तानियोके बहुत अधिक सम्पर्कमें आ सका। उनमें अधिक जागृति आयी 


* “रेड क्रॉस का अर्थ है, लाल स्वस्तिक । युद्धमें शुश्ूषाका काम 
करनेवालोंके वायं हाथ पर इस चिह्लंवाली पट्टी घांघी जाती है । नियम 
यह है कि शत्रु भी उन्हें चोट नहीं पहुंचा सकता। अधिक विवरणके लिए 
देखिये, दक्षिण अफ्रीकाके सत्याग्रहका इतिहास '--भाग १, प्रकरण ९। 

` और हिन्दू, मुसलमान, ईसाई, मद्रासी, गुजराती, सिन्धी सव हिन्दुस्तानी 
हैं, यह भावना अधिक दृढ़ हुई। सबने माना कि अव हिन्दुस्तानियोंके दुःख 
दूर होने ही चाहिये। उस समय तो गोरोंके व्यबहारमें भी स्पष्ट परिवर्तन 
दिखायी दिया। 

लड़ाईमें गोरोके साथ जो सम्पर्क हुआ वह मबुर था । हमें हजारों 
टॉमियोके साथ रहनेका मौका मिला । वे हमारे साथ मित्रताका व्यवहार 
करते थे, और यह जानकर कि हम उनकी सेवाके लिए आये हैं, हमारा 
उपकार मानते थे। 


दुःखके समय मनुष्यका स्वभाव किस तरह पिघलता है, इसका एक 
मधुर संस्मरण यहां दिये विना रह नहीं सकता । हम चीवली छावनीकी 
तरफ जा रहे थे। यह वही क्षेत्र था, जहां छाड रॉवर्ट्सके पुत्र लेफ्टिनेण्ट 
रॉबर्ट्सको प्राणघातक चोट लगी थी। लेपिटनेण्ट रॉबर्ट्सके शवको छे 
जानेका सम्मान हमारी टुकड़ीको मिला था। अगले दिन धूप तेज थी। हम 
कूच कर रहे थे। सव प्यासे थे। पानी पीनेके लिए रास्तेमें एक छोटा-सा 
झरना पड़ा । पहले पानी कौन पीये? मैंने सोचा कि पहले टॉमी पानी 
पी ळें, बादमें हम पियेंगे। पर टॉमियोंने हमें देखकर तुरन्त हमसे पानी पी 
लेनेका आग्रह शुरू किया, और इस तरह बड़ी देर तक हमारे वीच आप 
पहले, हम पीछे' का मीठा झगड़ा चलता रहा। द 


११. सफाई-आन्दोलन और अकाल-कोष ._ 


समाजके एक भी अंगका निरुपयोगी रहना मुझे हमेशा अखरा है। 
जनताके दोष छिपाकर उसका बचाव करना अथवा दोष दुर किये बिना 
अधिकार प्राप्त करना मुझे हमेशा अरुचिकर लगा है। इसलिए दक्षिण 
अफ्रीकामें रहनेवाले हिन्दुस्तानियों पर लगाये जानेवाले एक _आरोपका, 
जिसमें कुछ तथ्य था, इलाज करनेका काम मैंने वहांके अपने निवास- 
कालमें ही सोच लिया था। हिनदुस्तानियों पर जब-तब यह आरोप लगाया 
"जाता था कि वे अपने घरबार साफ नहीं रखते और बहुत गन्दे रहते हूँ। 
इस आरोपको निःशेष करनेके लिए आरम्भमें हिन्दुस्तानियोके मुखिया माने 
जानेवाले लोगोंके घरोंमें तो सुधार आरम्भ हो ही चुके थे। पर घर-घर 
घमनेका सिलसिला तब शुरू हुआ जब डरबनमें प्छेगके प्रकोपका डर पैदा 
हुआ। इसमें म्युनिसिपैलिटीके अधिकारियोंका भी सहयोग और सम्मति ee थी। 
हमारी सहायता मिलनेसे उनका काम हलका हो गया और [को 

कम कष्ट उठाने पड़े; क्योंकि साधारणतः जब प्लेग आदिका उपद्रव होता 
है, तब अधिकारी घबरा जाते है और उपायोंकी योजनामें मर्यादासे आगे वढ़ 
जाते हैं। जो लोग उनकी दृष्टिमे खटकते हूँ, उन पर उनका दबाव असह्य 
हो जाता है। भारतीय समाजने खुद ही सख्त उपायोसे काम लेना शुरू 
कर दिया था, इसलिए वह इन सख्तियोंसे वच गया। 
मुझे कुछ कड़वे अनुभव भी हुए। मैने देखा कि स्थानीय सरकारसे 
ˆ अधिकारोंकी मांग करनेमें जितनी सरळतासे मैं अपने समाजकी सहायता पा 
सकता था, उतनी सरलतासे लोगोंसे उनके कतंव्यका पालन करानेके काममें 
सहायता प्राप्त न कर सका। कुछ जगहों पर मेरा अपमान किया जाता, कुछ ' 
जगहों पर विनय-पूर्वक उपेक्षाका परिचय दिया जाता। गन्दगी साफ करनेके 
लिए कष्ट उठाना उन्हें बहुत अखरता था। तब पैसा खरचं करनेकीः तो बात 
| ही क्या? लोगोंसे कुछ भी काम कराना हो तो घीरज रखना चाहिये, यह 
पाठ मैंने अच्छी तरह सीख लिया। सुधारकी गरज तो सुधारककी अपनी 
होती है। जिस समाजमें वह सुधार कराना चाहता है, उससे तो उसे विरोध, 
तिरस्कार और प्राणोंके संकटकी भी आशा रखनी चाहिये। सुधारक जिसे 
सुधार मानता है, समाज उसे विगाड़ क्‍यों न माने? अथवा बिगाड़ न माने 
तो भी उसके प्रति उदासीन क्‍यों न रहे? , ह 
इस आन्दोलनका परिणाम यह हुआ कि. भारतीय समाजमें घर-वार 
साफ रखनेके महत्त्वको न्यूनाधिक मात्राम स्वीकार कर लिया गया। अधि- 
कारियोंकी दृष्टिमें मेरी साख बढ़ी। वे समझ गये कि मेरा घन्धा केवल 
शिकायतें करने या अधिकार मांगनेका ही नहीं है; बल्कि शिकायतें करने 
या अधिकार मांगनेमें में जितना तत्पर हूं, उतना ही उत्साह और दृढ्ता 
भीतरी सुधारके लिए भी मुझमें है।, 
पर अभी समाजकी वृत्तिको दूसरी एक दिशामे विकसित करना वाकी 
था। इन उपनिवेशवासी भारतीयोंको भारतवर्षके प्रति अपना घर्म भी अवसर 
आते पर समझना और पालना था। भारतवर्ष तो कंगाल है। लोग धन 
कमानेके लिए परदेश जाते हैँ। उनकी कमाईका कुछ हिस्सा भारतवर्षको 
उसकी आपत्तिके समयमें मिलना चाहिये। सन्‌ १८९७ में यहां अकाल पड़ा 
था और सन्‌ १८९९ में दूसरा भारी अकाल पड़ा। इन दोनों अकालोंके 
समय दक्षिण अफ्रीकासे अच्छी मदद आयी थी। पहले अकालके समय जितनी 
रकम इकट्ठा हो सकी थी, दूसरे अकालके मौके पर उससे कहीं अधिक रकम 
इकट्ठा हुई थी। इस चंदेमें हमने अंग्रेजोसे भी मदद मांगी थी और उनकी 
ओरसे अच्छा उत्तर मिला था। गिरमिटिंया हित्दुस्तानियोंने भी अपने हिस्सेकी 
रकम जमा करायी थी। 

इस प्रकार इन दो अकालोंके समय जो प्रथा शुरू हुई वह अव तक 
कायम हूँ, और हम देखते हैँ कि जब भारतवषंमें कोई सार्वजनिक संकट 
उपस्थित होता है, तब दक्षिण अफ्रीकाकी ओरसे वहां बसनेवाले भारतीय 
हमेशा अच्छी रकमें भेजते हुँ। 

इस तरह अफ्रीकाके भारतीयोंकी सेवा करते हुए मैं स्वयं धीरे-धीरे 
कई वाते अनायास सीख रहा था। सत्य एक विशाळ वृक्ष है। ज्यों-ज्यों 


उसको सेवा की जाती है, त्यों-त्यों उसमें से अनेक फल पदा होते दिखायी - 


पड़ते हैं। उसका अन्त ही नहीं होता। हम जैसे-जैसे उसकी गहराईमें 
. उतरते हुँ, वैसे-वेसे उसमें से अधिक रत्न मिलते जाते हैँ, सेवाके अवसर 


प्राप्त होते रहते हैं। 


१२. देश-गमन 
रड़ाईके कामसे मुक्त होनेके वाद मैंने अनुभव किया कि अब मेरा 
-काम दक्षिण अफ्रीकामें नहीं, बल्कि हिन्दुस्तानमें है। मैने देखा कि दक्षिण 
अफ्रीकामें बैठा-वँठा में कुछ सेवा तो अवश्य कर सकंगा, पर वहां मेरा 
मुख्य धंधा धन कमाना ही हो जायगा। 
देशका मित्रवर्गे भी देश लौट आनेके लिए बराबर आग्रह करता रहता 
था। मुझे भी ळगा कि देश जानेसे मेरा उपयोग अधिक हो सकेगा। नेटालमं 
मि० खान और मनसुखलाल नाजर थे ही। 
मैंने साथियोंके सामने मुक्त होनेकी इच्छा प्रकट की। वड़ी 
कठिनाईसे एक शरतके साथ वह स्वीकृत हुई। शर्ते यह थी कि यदि 
एक वर्षके अन्दर कौमको मेरी आवश्यकता मालूम हुई, तो मुझे वापस 
दक्षिण अफ्रीका पहुंचना होगा। मुझे यह शर्ते कड़ी लगी, पर में प्रेमपाशामें 
वंधा हुआ था: 
काचे रे तांतणे मने हरजीए बांधी 
जेम ताणे तेम तेमनी रे 
सने लागी कटारी प्रेमनी.* 
मीराबाईकी यह उपमा थोड़े-बहुत अंशोंमें मुझ पर घटित हो रही थी। 
पंच भी परमेश्‍वर ही हँ। मित्रोंकी वातको मेँ ठुकरा नहीं सकता था। मैने 
वचन दिया और उनकी अनुमति प्राप्त को। 


+ हरिजीने मुझे कच्चे (प्रेमेके) धागेसे बांध रखा है। वे ज्यों-ज्यों उसे 


खींचते हैं, त्योंत्यों में उनकी होती जाती हूं। मुझे प्रेमकी कटारी छगी है। 

कहना होगा कि इस समय मेरा निकट सम्वन्ध नेटालके साथ ही ” 
था। नेटालके हिन्दुस्तानियोंने मुझे प्रेमामुतसे नहला दिया।- जगह-जगह 
मानपत्र समर्पणकी सभाये हुई और हर जगहसे कीमती भेंटे मिलीं । 

सन्‌ १८९६ में जब मैं देश आया था, तब भी भेटे मिली थीं। पर 
इस वारकी भेंटोंस और सभाओंके दुश्यसे में अकुला उठा। भेंटोंमें सोने- 
चांदीकी चीजें तो थीं ही, पर हीरेकी चीजें भी थीं। 

इन सब चीजोंको स्वीकार करनेका मुझे क्या अधिकार था? यदि मैं 
उन्हें स्वीकार करता तो अपने मनको यह कसे समझाता कि कौमकी सेवा में 
पैसे लेकर नहीं करता? इन भेंटोंमें से मुवक्किलोंकी दी हुई थोड़ी चीजोंको 
छोड़ दें, तो बाकी सब मेरी सार्वजनिक सेवाके निमित्तसे ही मिली थीं। 
फिर, मेरे मनमें तो मुवक्किलों और दूसरे साथियोंके बीच कोई भेद नहीं 
था। खास-खास सभी मुवक्किल सार्वजनिक कामोंमें भी मदद देनेवाले थे। 

साथ ही, इन भेंटोंमें पचास गिन्नियोंका एक हार कस्तूरवाईके लिए 
था। पर वह वस्तु भी मेरी सेवाके कारण ही मिली थो। इसलिए 
वह दूसरी भेंटोंसे अलग नहीं की जा सकती थी। 

जिस शामको इनमें से मुख्य भेंट मिली थीं, वह रात मैंने पागलकी 
तरह जागकर बितायी। में अपने कमरेमें चक्कर काटता रहा, पर उलझन 
किसी तरह सुलझती न थी। सैकड़ोंकी कीमतके उपहारोंको छोड़ना कठिन 
मालूम होता था; रखना उससे भी अधिक कठिन लगता था। 

मन प्ररत करता: में शायद भेंटोंको पचा पाऊं, पर मेरे वच्चोंका क्या 
होगा? स्त्रीका क्या होगा? उन्हें शिक्षा तो सेवाकी मिलती थी। उन्हें हमेशा 
समझाया जाता था कि सेवाके दाम नहीं लिये जा सकते। में घरमे कीमती 
गहने वगैरा रखता नहीं था। सादगी बढ़ती जा रही थी। ऐसी स्थितिमें सोनेकी 
घड़ियोंका उपयोग कौन करता? सोनेकी जंजीर और हीरेकी अंगूठियां कौन 
पहनता:? मैं उस समय भी गहनों-गांठोंका मोह छोड़नेका उपदेश औरोंको 
दिया करता था। अब इन गहुनों और जवाह्रातका मै क्या करता? 

मैं इस निर्णय पर पहुंचा कि मुझे ये चीजें रखनी ही नहीं चाहिये! 
पारसी रुस्तमजी आदिको इन गहनोंका ट्रस्टी नियुक्त करके उनके नाम 
लिखे जानेवाळे पत्रका मसविदा मैंने तैयार किया, और सबेरै स्त्री-पुत्रादिसे 
सलाह करके अपना वोझ हलका करनेका निश्चय किया। 


में यह जानता था कि धर्मपत्वीको समझाना कठिन होगा। बच्चोंको 
समझानेमें जरा भी कठिनाई नहीं होगी, इसका मुझे विशवास था। अतः 
उन्हें इस मामलेमें वकील बनानेका मैने निश्चय किया । 

लड़के तो तुरन्त समझ गये। उन्होंने कहा, “हमें इन गहनोंकी 
आवश्यकता नहीं है। हमें ये सब लौटा ही देने चाहिये। और जीवनमें कभी 
हमें इन वस्तुओंकी आवश्यकता हुई, तो क्या हम स्वयं खरीद न सकेंगे ? ” 

में खुश हुआ। मैंने पूछा, “तो तुम अपनी मांको समझाओगे न? ” 

“ जरूर, जरूर। यह काम हमारा समझिये। उसे कौन ये गहने 
पहनने हैं? वह तो हमारे लिए ही रखना चाहती हैँ। हमें उनकी जरूरत 
नहीं हैं, फिर वह हठ क्यों करेगी? ” 

पर काम जितना सोचा था उससे अधिक कठिन सिद्ध हुआ। 

“ भले आपको जरूरत न हो और आपके लड़कोंको भी न हो। वच्चोंको 
तो जिस रास्ते लगा दो, उसी रास्ते वे लग जाते हैँ। भले मुझे न पहनने 
दें, पर मेरी वहुओंका क्या होगा? उनके तो ये चीजें काम आयेंगी न? और 
कौन जानता है कल क्या होगा ? इतने प्रेमसे दी गयी चीजें वापस नहीं की जा 
सकतीं ।” पत्नीकी वाग्धारा चली, और उसके साथ अश्रुधारा मिळ गयी। 
बच्चे दुढ़ रहे। मुझे तो डिगना था ही नहीं। 

मैंने घीरेसे कहा: “लड़कोंका ब्याह होने तो दो। हमें कौन उन्हें 
बचपनमें ब्याहना है? बड़े होने पर तो ये स्वयं ही जो करना चाहेंगे, 
करेंगे। और हमें कहां गहनोंकी शौकीन बहुएं खोजनी हैं? इतने पर 
भी कुछ कराना ही पड़ा, तो में कहां चला जाऊंगा? ” 

“ जानती हूं आपको। मेरे गहने भी तो आपने ही ले लिये न? 
जिन्होंने मुझे सुखसे न पहनने दिये, वह मेरी बहुओंके लिए क्या 
लायेंगे ? लड़कोंको आप अभीसे बैरागी बना रहे हैं! ये गहने वापस नहीं 
दिये जा सकते। और, मेरे हार पर आपका क्या अधिकार है?” 

मैंने पूछा, “पर यह हार तुम्हारी सेवाके बदलेमें मिल्ला है या मेरी 
सेवाके ? ” 

“कुछ भी हो। आपकी सेवा मेरी भी सेवा हुई। मुझसे आपने रात-दिन 
जो मजदूरी करवायी वह क्या सेवामें शुमार न होगी? मुझे रुलाकर भी आपने 
हर किसीको घरमें ठहराया और उसकी चाकरी .करवायी, उसे क्या कहेंगे ? " 

ये सारे बाण नुकीले थे। इनमें से कुछ चुभते थे, पर गहने तो मुझे 
वापस करने ही थे। बहुत-सी बातोंमें में जेसतैसे कस्तुरबाकी सहमति 
प्राप्त कर सका। १८९६ में और १९०१ में मिली हुई भेंट मैंने लौटा दीं। 
उनका ट्रस्ट बना और सार्वजनिक कामके लिए उनका उपयोग मेरी अथवा 
ट्रस्टियोंकी इच्छाके अनुसार किया जाय, इस शतके साथ वे बामं रख दी 
गयीं। इन गहनोंको बेचनेके निमित्तसे में कई बार पैसे इकट्ठा कर सका 

हूं। आज भी आपत्ति-कोषके रूपमं यह धन मौजूद है, और उसमें वृद्धि 
होती रहती है। 

अपने इस कार्यं पर्‌ मुझे कभी पश्चात्ताप नहीं हुआ। दिन वीतने 
पर कस्तूरवाको भी इसके औचित्यकी प्रतीति हो गयी। इससे हम 
वहुतसे लालचोंसे बच गये हूँ। 

मेरा यह मत बना है कि सार्वजनिक सेवकके लिए निजी भेंट नहीं 
हो सकतीं। 


१३. देशसें 


इस प्रकार में देश जानेके लिए बिदा हुआ। रास्तेमें मारिशस (टापू) 
पड़ता था। वहां जहाज लम्बे समय तक ठहरा था। इसलिए मैं मारिशसमं 
उतरा और वहांकी स्थितिकी ठीक-ठीक जानकारी प्राप्त कर ली। एक रात 
मैंने वहांके गवर्नर सर चाल्सं ब्रूसके यहां भी 'बितायी थी। 

हिन्दुस्तान पहुंचने पर थोड़ा समय मैंने घूमने-फिरनेमें विताया। यह 
सन्‌ १९०१ का जमाना था। उस सालकी कांग्रेस कलकत्तेमें होनेवाली थी। 
दीनशा एदलजी वाच्छा उसके अध्यक्ष थे। मुझे कांग्रेसमें तो जाना था ही। 
कांग्रेसका यह मेरा पहला अनुभव था। 

« चम्बईसे जिस गाड़ीमे सर फीरोजशाह मेहता रवाना हुए उसीमें मैं भी 
गया था। मुझे उनसे दक्षिण अफीकाके बारेम वातें करनी थीं। उनके डिब्बेमें 
एक स्टेशन तक जानेकी मुझे अनुमति मिली थी। उन्होंने तो खास सलनका 
प्रवन्ध किया था। उनके शाही खर्च और ठाट-बाटसे मैं परिचित था। 
जिस स्टेशन पर उनके डिब्येमं जानेकी मुझे अनुमति मिली थी, उस स्टेशन 
पर मैं उसमें पहुंचा। उस समय उनके डिब्बेमें तवके दीनशाजी और 
तबके चिमनलाळ सेतळवाइ* बैठे थे। उनके साथ राजनीतिक चर्चा चल 
रही थी । मुझे देखकर सर फीरोजशाह बोले, “गांधी, तुम्हारा काम पार 
न पड़ेगा। तुम जो कहोगे सो प्रस्ताव तो हम पास कर देंगे, पर अपने 
देशम ही हमें कौनसे अधिकार मिलते हैं? में तो मानता हूं कि जब तक 
अपने देशम हमें सत्ता नहीं मिलती, तव तक उपनिवेशोंमें तुम्हारी स्थिति 
सुधर नहीं सकती। ” 

में तो सुनकर दंग ही रह गया। सर चिमनलालने हां-में-हां मिलायी। 
सर दीनशाने मेरी ओर दयाद्रै दृष्टिसे देखा। 
Se Stic este 


* इन दोनोंको 'सर' की उपाधि बादमें मिली थी। 

मैंने समझानेका कुछ प्रयत्न किया, परन्तु वम्बईके वेताजके वादशाहको 
मेरे समान आदमी क्या समझा सकता था? मैने इतनेसे ही संतोष माना 
कि मुझे कांग्रेसमें प्रस्ताव पेश करने दिया जामगा। 


सर दीनशा वाच्छा मेरा उत्साह बढ़ानेके लिए वोले, “गांधी, प्रस्ताव 
लिखकर मुझे वताना भला! ” ३ 


मैने उनका उपकार माना। दूसरे स्टेशन पर ज्यों हो गाड़ी खड़ी 


[a] = 


हुई, में भागा और अपने डिन्त्रेमे घुस गया। 


हम कलकत्ते पहुंचे। अध्यक्ष आदि नेताओंको नागरिक धूमघामसे रे 
गये । मैंने किसी स्वयंसेवकसे पूछा, “मुझे कहां जाना चाहिये? ” 

वह मुझे रिपन कॉलेज ले गया। वहां बहुतसे प्रतिनिधि ठहराये गये 
थे। मेरे सौभाग्यसे जिस विभागमे में था, उसीमें लोकमान्य तिलक भी ठहरे 
हुए थे। मुझे याद पड़ता है कि वे एक दिन वाद पहुंचे थे। जहां लोकमान्य 
हों, वहां छोटा-सा दरबार तो ळग ही जाता था। में चित्रकार होता, तो जिस 
खटिया पर वे वैठते थे, उसका चित्र खींच देता। उंस जगहका और उनकी 
वैठकका आज भी मुझे इतना स्पष्ट स्मरण है। उनसे मिलने आनेवाले 
अनगिनत लोगोंमे से एक ही का नाम मुझे याद है--' अमृतवाजार 
पत्रिका ' के मोतीबावू। उन दोनोंका खिलखिलाकर हंसना और राज्यकर्ताओंके 
अन्यायके विषयमे उनकी वाते भूलने योग्य नहीं हैं। 


लेकिन बहांकी व्यवस्थाको थोड़ा देखें। 


स्वयंसेवक एक-ूसरेसे टकराते रहते थे। जो काम जिसे सौंपा जाता, 
वह स्वयं उसे न करता था। बह तुरन्त दुसरेको पुकारता था। दूसरा 
तीसरेको । वेचारा प्रतिनिधि तो न तीनमं होता, न तेरहमें। 


मैंने अनेक स्वयंसेवकोसे दोस्ती की। उनसे दक्षिण अफ्रीकाकी कुछ 
बातें कीं। इससे वे जरा शरमिन्दा हुए। मैंने उन्हें सेवाका मर्म समझानेका 
प्रयत्न किया। वे कुछ समझे। पर सेवाकी अभिरुचि कुकुरमुत्तेकी तरह बातकी 
बातमें तो उत्पन्न नहीं होती। उसके लिए इच्छा चाहिये और वादमें अभ्यास । 
इन भोले और भले स्वयंसेवकोंमे इच्छा तो बहुत थी, पर तालीम और 
अभ्यास वे कहांसे पाते? कांग्रेस सालमें तीन दिनके लिए इकट्ठा होकर 
फिर सो जाती थी । सालमे सिफं तीन दिनकी तालीमसे कितना सीखा जा 
सकता था: 


जैसे स्वयंसेवक थे, वैसे ही प्रतिनिधि थे। उन्हें भी इतने ही दिनोंकी 
तालीम मिलती थी। वे अपने हाथसे अपना कोई भी काम न कर थे। सब 

बातोंमें उनके हुक्म छूटते रहते थे। ' स्वयंसेवक, यह्‌ लाओ; स्वयंसेवक, वह 
लाओ ' चला ही करता था। 5 
अखा भगत* के ' अदकेरा अंग'-- अतिरिक्त अंग” का भी ठीक- 
ठीक अनुभव हुआ। छुआछूतको माननेवाले वहां वहुत थे। द्राविड्डी रसोई 
बिलकुल अलग थी। उन प्रतिनिधियोंको तो 'दृष्टिदोष भी लगता था ! 
` उनके लिए कॉलेजके अहातेमें चटाइयोंका रसोईघर बनाया गया था। 
उसमें घुआं इतना रहता था कि आदमीका दम घुट जाय। खाना-पीनां 
सब उसौके अन्दर। रसोईघर क्या था, एक तिजोरी थी। वह कहींसे भी 
खुला न था। 2 
मुझे यह वर्णघर्म उलटा लगा । कांग्रेसमें आनेवाले प्रतिनिधि जब इतनी 
छुआछूत रखते हैं, तो उन्हें भेजनेवाले लोग कितनी रखते होंगे ? इस प्रकारका 
न्रेराशिक लगानेसे जो उत्तर मिला, उस पर मैंने एक लम्वी सांस ली। 
गंदगीकी हद नहीं थी। चारों तरफ पानी ही पानी फैल रहा था। 
पाखाने कम थे। उनकी दु्गन्धकी याद आज भी मुझे हैरान करती है। मैने 
एक स्वयंसेवकको यह सब दिखाया। उसने साफ इनकार करते हुए कहा, 
“यह तो भंगीका काम है।” मैंने झाडू मांगा। वह मेरा मुंह ताकता 
रहा। मैंने झाडू खोज निकाला। पाखाना साफ किया। पर यह तो मेरी 
अपनी सुविधाके लिए हुआ। भीड़ इतनी ज्यादा थी और पाखाने इतने 
कम थे कि हर वारके उपयोगके बाद उनकी सफाई होनी जरूरी थी। 
यह मेरी शक्तिके बाहरकी बात थी। इसलिए मैने अपने छायक सुविधा करके 
संतोष माना। मैंने देखा कि दूसरोंको यह गंदगी जरा भी अखरती न थी। 
पर बात यहीं खतम नहीं होती। रातके समय कोई-कोई तो 
कमरेके सामनेवाले वरामदेमे ही निबट लेते थे। सवेरे स्वयंसेवकोंको मैंने 
मैला दिखाया। कोई साफ करनेको तैयार न था। उसे साफ करनेका 
सम्मान भी मेने ही प्राप्त किया। ; 


यद्यपि अब इन बातोंमें बहुत सुधार हो गया है, फिर भी अविचारी 
प्रतिनिधि अब तक कांग्रेसके शिविरको जहां-तहां मलत्याग करके गन्दा करते 
हैं, और सब स्वयंसेवक उसे साफ करनेके लिए तैयार नहीं होते। 

मैंने देखा कि अगर ऐसी गंदगीम कांग्रेसकी बैठक अधिक दिनों तक 
जारी रहती तो अवश्य बीमारी फैल जाती। 

+ गुजरातके एक भक्तकबि। इन्होंने अपने एक छप्पयमें छुआछूतको 
' आभडछेड अदकेरो अंग” कहकर उसका विरोध किया है और कहा है 
_ कि हिन्दू धमंमें अस्पृश्यताके लिए कोई स्थान नहीं है। 

१४. कलक और बेरा 


कांग्रेसके अधिवेशनको एक-दो दिनकी देर थी। मेने निश्चय किया था 
कि कांग्रेसके कार्यालयमे मेरी सेवा स्वीकार की जाये, तो सेवा करूं और 
अनुभव लूं। 

जिस दिन हम पहुंचे उसी दिन नहा-घोकर में कांग्रेसके कार्यालयमे 
गया। श्री भूपेन्द्रनाथ वसु और श्री घोषाल मंत्री थे। मैं भूपेनबावूके पास 
पहुंचा और सेवाकी मांग की। उन्होंने मेरी ओर देखा और बोळे : 

“मेरे पास तो कोई काम नहीं है, पर शायद मि० घोषाल आपको 
कुछ काम दे सकंगे। उनके पास जाइये। ” 

में घोषालबावूके पास गया। उन्होंने मुझे घ्यानसे देला और जरा हंसकर 
मुझसे पूछा : 

“मेरे पास तो क्लकंका काम है, आप करेंगे? ” 

मैंने उत्तर दिया: “ अवश्य करूंगा। मेरी शक्तिसे वाहर न हो, 
ऐसा हर काम करनेके लिए में आपके पास आया हूं।” 

“ नौजवान, यही सच्ची भावना है।” 

और बगलमे खड़े स्वयंसेवकोंकी ओर देखकर बोले : 

“सुनते हो, यह युवक क्या कह रहा है?” 

फिर मेरी ओर मुड़कर बोले : 

“तो देखिये, यह तो है पत्रोंका ढेर, और यह मेरे सामने कुर्सी 
है। इस पर आप वैठिये। आप देखते हूँ कि मेरे पास सैकड़ों आदमी आते 
रहते हैं। में उनसे मिल्‌ या इन बेकार पत्र िखनेवालोंको उनके पत्रोंका 
जवाब लिखूं ? मेरे पास ऐसे क्लकं नहीं हूँ, जिनसे यह काम ले सकूं। इन 
सब पत्रोंमे से बहुतोंमे कामकी एक भी बात न होगी। पर आप सबको 
देख जाइये। जिसकी पहुंच भेजना उचित समझें उसकी पहुंच भेज दीजिये। 
जिसके जवाबके वारेमें मुझसे पूछना जरूरी समझें, मुझे पूछ लीजिये। ” 
मैं तो इस विशवाससे मुग्ध हो गया। 

श्री घोषाळ मुझे पहचानते न थे। नाम-घाम जाननेका काम तो उन्होंने 
वादमें किया। पत्रोंका ढेर साफ करनेका काम मुझे बहुत आसान लगा 
अपने सामने रखे हुए ढेरको मैने तुरन्त निबटा दिया। घोषाळबाबू खुश 
हुए। उनका स्वभाव बातूनी था। में देखता था कि वातोंमें वे अपना 

बहुत समय विता देते थे। मेरा इतिहास जाननेके बाद तो मुझे कछकेका 
काम सौंपनेके लिए वे कुछ लज्जित हुए। पर मैने उन्हें निश्चिन्त कर दिया: 
“ कहां आप और कहां मैं? आप कांग्रेसके पुराने सेवक हैं, मेरे गुरु- 
जन हैं। में एक अनुभवहीन नवयुवक हूं। यह काम सौंपकर आपने मुझ 
पर उपकार ही किया है, क्योंकि मुझे कांग्रेसमें काम करना है। उसके काम- 
काजको समझनेका आपने मुझे अलम्य अवसर दिया है।” 
चोबालबावू बोले, “ असलमें यही सच्ची वृत्ति है। पर आजके नज- 
युवक इसे नहीं मानते। वैसे, मैं तो कांग्रेसको उसके जन्मसे जानता हूं। 
उसे जन्म देनेमें मि० हयूमके साथ मेरा भी हिस्सा था।” 
हमारे वीच अच्छी मित्रता हो गयी। दोपहरके भोजनमें उन्होंने मुझे 
अपने साथ ही रखा। घोषाळबावूके बटन भी 'बैरा' लगाता था। यह 
देखकर ' वैरे’ का काम मैंने ही ले लिया। मुझे वह पसन्द था। वड़ोंके 
प्रति मेरे मनमें बहुत आदर था। जब वे मेरी वृत्ति समझ गये, तो अपनी 
निजी सेवाके सारे काम मुझसे लेने ळगे। बटन लगाते समय मुझसे मुसक- 
राकर कहते, “ देखिये न, कांग्रेसके सेवकको बटन लगानेका भी समथ नहीं 
मिलता, क्योंकि उस समय भी उसे काम रहता है!” 
इस भोलेपन पर मुझे हंसी तो आयी, पर ऐसी सेवाके प्रति मनमें 
थोड़ी भी अरुचि उत्पन्न न हुई। और मुझे जो लाभ हुआ, उसकी तो 
कीमत आंकी ही नहीं जा सकती। ; 
कुछ ही दिनोंमें मुझे कांग्रेसकी व्यवस्थाका ज्ञान हो गया। कई 
नेताओंसे भेंट हुई। गोखले, सुरेन्द्रनाथ आदि योद्धा आते-जाते रहते थे। मेँ 
उनकी रीति-नीति देख सका। वहां समयकी जो वरवादी होती थी, उसे भी 
` मैने अनुभव किंया। अंग्रेजी भाषाका प्राबल्य भी देखा। इससें उस समय 
भी मुझे दुःख हुआ था। मेने देखा कि एक आदमीसे हो सकनेवाले काममें 
अनेक आदमी ळग जाते थे, और यह भी देखा कि कितने हो महत्त्वपूर्ण 
काम कोई करता ही न था। 
मेरा मन इस सारी स्थितिकी टीका किया करता था। पर चित्त 
उदार था, इसलिए वह मान. लेता था कि जो हो रहा है, उप्तम आबिक 
सुधार करना सम्भव न होगा। फलतः मनमें किसीके प्रति अशि पैदा 
न होती थी। 

१५. कांग्रेससें 

कांग्रेसका अधिवेशन शुरू हुआ। पण्डालका भव्य दुस्य, स्वयंसेवकोकी 
कतार्‌, मंच पर नेताओंकी उपस्थिति इत्यादि देखकर में घबरा गया। 
इस सभामे मेरा पता कहां लगेगा, यह सोचकर में अकुला उठा। 

सभापतिका भाषण तो एक पुस्तक ही थी। स्थिति ऐसी नहीं थी 
कि वह पूरा पढ़ा जा सके। अतः उसके कुछ अंश हो पढ़े गये। 

वादमं विषय-निर्वाचिनी समितिके सदस्य चुने गये। उसम गोखले 
मुझे ले गये थे। 

सर फीरोजशाहने मेरा प्रस्ताव लेनेकी स्वीकृति तो दी थी, पर उसे 
कांग्रेसकी विषय-निर्वाचिनी समितिमें कौन प्रस्तुत करेगा, कब करेगा, यह 
सोचता हुआ में समितिमें वेठा रहा। हरएक प्रस्ताव पर लम्वे-लम्बे भाषण 
होते थे, सव अंग्रेजीमें। हरएकके साथ प्रसिद्ध व्यक्तियोंके नाम जुड़े होते 
थे। इस नक्कारखानेमे मेरी तूतीकी आवाज कोन सुनेगा? ज्यों-ज्यों रात 
बीतती जाती थी, त्यों-त्यों मेरा दिळ घड़कता जाता था। मुझे याद आ रहा 
है कि अन्त-अन्तमं पेश होनेवाले प्रस्ताव आजकळके विमानोंकी गतिसे चल 
रहे थे। सब कोई भागनेकी तेयारीमे थे। रातके ग्यारह वज गये थे। 
मुझमें वोलनेकी हिम्मत न थी। में गोखलेसे मिल चुका था, और उन्होंने 
मेरा प्रस्ताव देख लिया था। 

उनकी कुर्सीके पास जाकर मैंने घीरेसे कहा :. 

“मेरे लिए कुछ कीजियेगा।” 

उन्होंने कहा: “ आपके प्रस्तावको में भूला नहीं हूं। यहांको उतावली 
आप देख रहे हुँ, पर में इस प्रस्तावको भूलने नहीं दुंगा। ” 

सर फीरोजशाह बोले : “ कहिये, सब काम निवट गया न?” 

गोखले बोल उठे: “दक्षिण अफ्रीकाका प्रस्ताव तो वाकी ही है। 
मि० गांधी कबसे बैठे राह देख रहे हें।” 

सर फीरोजशाहने पूछा: “ आप उस प्रस्तावको देख चुके हैं? ” 

हां। 

“ आपको वह पंसन्द आया ? ” 

“काफी अच्छा है।,” 

“तो गांधी, पढ़ो।” 

मैंने कांपते हुए प्रस्ताव पढ़ सुनाया। 

गोखलेने उसका समर्थन किया। 

सब बोल उठे, “ सवे-सम्मतिसे पास।” 

वाच्छा बोले, “गांधी, तुम पांच मिनट छेना। ” 

इस दुश्यसे मुझे प्रसन्नता न हुई। किसीने भी प्रस्तावको समझनेका कष्ट 
नहीं उठाया। सब जल्दीमें थे। गोखलेने प्रस्ताव देख लिया था, इसलिए 
दूसरोंको देखने-सुननेकी आवश्यकता प्रतीत न हुई। 

सवेरा हुआ। 

मुझे तो अपने भाषणकी फिकर थी। पांच मिनटमे क्या बोळंगा ? मँने 
तैयारी तो अच्छी कर ली थी, पर उपयुक्त शब्द सूझते न थे। लिखित भाषण 
न पढुनेका मेरा निश्चय था। पर ऐसा प्रतीत हुआ कि दक्षिण अफ्रीकामें 


. भाषण करनेकी जो स्वस्थता मुझमें आयी थी, उसे मैं यहां खो वैठा था। 


मेरे प्रस्तावका समय आने पर सर दीनशाने मेरा नाम पुकारा। में खड़ा 
हुआ। मेरा सिर चकराने छगा। जैसे-तैसे मैने प्रस्ताव पढ़ा। किसी कविने अपनी 
कविता छपाकर सब प्रतिनिधियोंमें बांटी थी। उसमें परदेश जानेकी और 
समुद्र-याचाकी स्तुति थी। वह मैंने पढ़ सुनायी, और दक्षिण अफ्रीकाके दु:खोंकी 
थोड़ी चर्चा की। इतनेमें सर दीनशाकी घंटी बजी। मुझे विश्वास था कि 
मैंने अभी पांच मिनट पूरे नहीं किये हैं। मुझे पता न था कि यह घंटी 
मुझे चेतानेके लिए दो मिनट पहले ही बजा दी गयी थी। मैंने बहुतोंको 
आध-आध, पौन-पौन घंटे बोलते देखा था और घंटी नहीं वजी थी। मुझे 


. दुःख तो हुआ घंटी बजते ही मैं बैठ गया। पर उक्त काव्यमें सर फीरोज- 


शाहको उत्तर मिलू गया, ऐसा मेरी अल्पबुद्धिने उस समय मान लिया। 
प्रस्ताव पास होनेके बारेम तो पूछना ही क्या था? उन दिनों दशक 
और प्रतिनिधिका भेद क्वचित्‌ ही किया जाता था। प्रस्तावोंका विरोध 
करनेका कोई प्रश्‍न ही नहीं था । सव हाथ उठाते ही थे । सारे प्रस्ताव 
सर्व-सम्मतिसें पास होते थे। मेरा प्रस्ताव -भी इसी तरह पास हुआ। इस- 
लिए मुझे प्रस्तावका महत्त्व नहीं जान पड़ा। फिर भी कांग्रेसमें मेरा प्रस्ताव 
पांस हुआ, यह बात ही मेरे आनन्दके लिए पर्याप्त .थी। जिस पर कांग्रेसकी 


मुहर लग गयी, उस पर सारे भारतकी मुहर है, यह ज्ञान किसके लिए 
पर्याप्त न होगा? 

१६. लाड कर्जनका दरबार 


कांग्रेस-अधिवेशन समाप्त हुआ, पर मुझे तो दक्षिण अफ्रीकाके कामके 
लिए कलकतेमें रहकर चेम्बर ऑफ कॉमसे इत्यादि मण्डलोसे मिलना था। 
इसलिए मैं कलकत्तेम एक महीना ठहरा । इस वार मैंने होटलमें ठहरनेके 
वदले परिचय प्राप्त करके इण्डिया क्लव ' में ठहरनेकी व्यवस्था की। इस 
क्लवमें अग्रगण्य भारतीय उतरा करते थे। इससे मेरे मनमें यह लोभ था कि 
उनसे मेलजोळ बढ़ाकर उनमें दक्षिण अफ्रीकाके कामके लिए दिलचस्पी पैदा 
कर सकंगा । इस क्लबमें गोखले हमेशा तो नहीं, पर कभी-कभी बिलिंयडं 
खेलने आया करते थे। जैसे ही उन्हें पता चला कि में कलकत्तेमें ठह्रनेवाला 
हूं, उन्होंने मुझे अपने साथ रहनेके लिए निमंत्रित किया। मैंने उनका निमं- 
त्रण साभार स्वीकार किया, पर मुझे अपने-आप वहां जाना ठीक न लगा। 
एक-दो दिन वाट जोहता रहा। इतनेमें गोखले खुद आकर मुझे अपने साथ 
ले गये। मेरा संकोच देखकर उन्होंने कहा: “ गांधी, तुम्हें इस देशमें रहना 
है। अतएव ऐसी शरमसे काम नहीं चलेगा । जितने अधिक लोगोंके साथ 
मेलजोल बढ़ा सको तुम्हें बढ़ाना चाहिये । मुझे तुमसे कांग्रेसका काम लेना है। ” 

गोखलेके स्थान पर जानेसे पहले इण्डिया क्लब का एक अनुभव 
यहां देता हूं। , 

उन्हीं दिनों छाडे कर्जनका दरवार हुआ। उसमें जानेवाले कोई राजा- 
महाराजा इस क्लबमें ठहरे हुए थे । क्लवर्मे तो में उनको हमेशा सुन्दर 
बंगाली घोती, कुर्ता और चादरकी पोशाकर्म देखता था। आज उन्होंने पतलून, 
चोगा, खानसामोकी-सी पगड़ी और चमकीले वूट पहने थे । यह देखकर 
मुझे दुःख हुआ और मैने इस परिवर्तनका कारण पूछा। 

जवाब मिला, “हमारा दुःख हम ही जानते हैँ। अपनी सम्पत्ति और 
अपनी उपाधियोंको सुरक्षित रखनेके लिए हमें जो अपमान सहने पड़ते हैं, 
उन्हें आप कँसे जान सकते हैं? ” 

“ पर "यह खानसामे-जैसी पगड़ी और ये बूट किसलिए ? ” 

“ हममे और खानसामोंमें आपने क्या फर्क देखा? वे हमारे खानसामा 
हैं, तो हम लाडं कर्जनके खानसामा हैँ । यदि में दरवारमें अनुपस्थित रहूं, 
तो मुझे उसका दण्ड भुंगतना पड़े। अपनी साधारण पोशाक पहनकर जाऊ, 
तो वह अपराध माना जायगा। और वहां जाकर भी क्या मुझे लाडं कर्जनसे 
बातें करनेका अवसर मिलेगा? कदापि नहीं । " 

मुझे इस स्पष्टवक्ता भाई पर दया आयी। 

ऐसे ही प्रसंगाला एक और दरवार मुझे याद आ रहा है। जव . 
काशीके हिन्दू विइवविद्यालयकी नींव राडं हाडिगके हाथों रखी गयी, तव 
उनका दरवार हुआ था। उसमें राजा-महाराजा तो आये ही थे। भारत- 
भूषण मालवीयजीने मुझसे भी उसमें उपस्थित रहुनेका विशेष आग्रह किया 
था। मैं वहां गया था। केवळ स्त्रियोंको ही शोभा देनेवाली राजा-महाराजाओंकी 
पोशाके देखकर मुझे दुःख हुआ था । रेशमी पाजामे, रेशमी अंगरखे और 
गलेमें हीरे-मोतीकी मालायें, हाथ पर बाजूवन्द और पगड़ी पर हीरे-मोतीकी 
झालरें ! इन सबके साथ कमरम सोनेकी मूठवाली तलवार टकती थी । किसीने 
बताया कि ये चीजें उनके राज्याधिकारकी नहीं, बल्कि उनकी गुलामीकी 
निशानियां थीं। मैं मानता था कि ऐसे नामर्दी-सूचक आभूषण वे स्वेच्छासे 
पहनते होंगे । पर मुझे पता चला कि ऐसे सम्मेलनोंमे अपने सब मूल्यवान 
आभूषण पहनकर जाना राजाओंके लिए अनिवायं था। मुझे यहं भी मालूम 
हुआ कि कइयोंको ऐसे आभूषण पहननेसे घृणा थी और ऐसे दरवारके 
अवसरोंको छोड़कर अन्य किसी अवसर पर वे इन गहनोंको पहनते भी 
न थे । इस वातमें कितनी सचाई थी, सो में जानता नहीं। वे दूसरे 
अवसरों पर पहनते हों या न पहनते हों, क्या वाइसरॉयके दरवारमें और 
क्या दूसरी जगह, औरतोंको ही शोभा देनेवाले आभूषण पहनकर जाना 
पड़े, यही पर्याप्त दुःखकी बात है । धन, सत्ता और मान मृष्यसे कितने 
पाप और अनर्थ कराते हैं! 


- १७. गोखलेके साथ एक महीना - १ 


पहले ही दिनसे गोख़लेने' मुझे यह अनुभव न करने दिया कि में 
मेहमान हूं । उन्होंने मुझे अपने सगे छोटे भाईकी तरह रखा । मेरी सब 
आवश्यकतायें जान लीं और उनके अनुकूल सारी व्यवस्था कर दी । सौभाग्यसे 
मेरी आवश्यकतायें थोड़ी ही थीं । मेने अपना सब काम स्वयं कर लेनेकी 
आदत डाली थी, इसलिए मुझे दूसरोसे बहुत थोड़ी सेवा लेनी होती थी। 
स्वावलम्बनकी मेरी इस आदतकी, उस समयकी मेरी पोशाक आदिकी, 
सफाईकी, मेरे उद्यमकी और मेरी नियमितताकी उन पर गहरी छाप पड़ी 
थी और इन सवकी वे इतनी तारीफ करते थे कि मैं घबरा उठता था। 


र मुझे यह अनुभव न हुआ कि उनके पास मुझसे छिपाकर रखने लायक 
` .... कोई बात थी। जो भी बड़े आदमी उनसे मिलने आते, उनका मुझे परिचय 
0 कराते थे। ऐसे परिचयोमे आज मेरी आंखोंके सामने सबसे अधिक डॉ० 

प्रफुल्लचन्द्र राय आते हैं। वे गोखलेके मकानके पास ही रहते थे और कह 
सकता हूं कि लगभग रोज ही उनसे मिलने आते थे। 

“ये प्रोफेसर राय हैं। इन्हें हर महीने आठ सौ रुपये मिलते हैं। 
ये अपने ख़चंके लिए चालीस रुपये रखकर वाकी सव सार्वजनिक कामोंमें 
दे देते हैं । इन्होंने व्याह नहीं किया है और न करना चाहते हैं।” इन 
शब्दोंमें गोखलेने मुझे उनका परिचय कराया। 

आजके डॉ० राय और उस समयके प्रो० रायमें में थोड़ा ही फरक पाता 
हूं। जो वेश-भूषा उनकी तव थी, लगभग वही आज भी है। हां, आज वे 
:खादी पहनते हँ, उस समय खादी थी ही नहीं । स्वदेशी मिळके कपड़े रहे 
होंगे। गोखले और प्रो रायकी बातचीत सुनते हुए मुझे तृप्ति ही न होती 
थी । क्योंकि उनकी वाते देश-हितकी ही होती थीं अथवा कोई ज्ञान-चर्चा 
होंती थी । कई बातें दुःखद भी होतीं, क्योंकि उनमें नेताओंकी टीका 
रहती थी । इसलिए जिन्हें मैने महान योद्धा समझना सीखा था, वे मुझे 
बौने लगने रगे । ; 

गोखलेकी काम करनेकी रीतिसे मुझे जितना आनन्द हुआ उतनी ही 
शिक्षा भी मिली । वे अपना एक क्षण भी व्यर्थ नहीं जाने देते थे । मेने 
अनुभव किया कि उनके सारे संबंध देशकायंके निमित्त ही थे। सारी 
चर्चायें भी देशकार्यके खातिर ही होती थीं। उनकी बातोंमें मुझे कहीं 
मलिनता, दम्भ अथवा झूठके दशन नहीं हुए । हिन्दुस्तानकी गरीबी और 
गुलामी उन्हें प्रतिक्षण चुभती थी । अनेक लोग अनेक विषयोंमें उनकी 
रुचि जगानेके लिए आते थे। उन सबको वे एक ही जवाब देते थे: _ 

“आप यह काम कीजिये। मुझे अपना काम करने दीजिये। मुझे तो 
देशकी स्वाधीनता प्राप्त करनी है। उसके मिलने पर ही मुझे दूसरा कुछ सूझेगा। 
इस समय तो इस कामसे मेरे पास एक क्षण भी वाकी नहीं बचता। ' 

रानडेके प्रति उनका पूज्यभाव वात-बातमें देखा जा सकता था। ' रानडे 
यह कहते थे,” ये शब्द तो उनकी बातचीतम लगभग “सुत उवाच ' जैसे 
हो गये थे ।, मैं वहां था उन्हीं दिनों रानडेकी जयन्ती (अथवा पुण्यतिथि, 
इस' समय ठीक याद नहीं है) पड़ती थी। ऐसा लगा कि गोखले उसे हमेशा 
मनाते थे। उस समय: वहां मेरे सिवा उनके 002: प्रो" काथवटे और इसे 
एक सज्जन .थे, जो सब-जज थे । इनको उन्होंने जयन्ती मनानेके लिए 
` निमंत्रित किया, और उस अवसर पर उन्होंने हमें रानडेके अनेक संस्मरण 
सुनाये। रानडे, तैलंग और माण्डलिककी तुलना भी की। मुझे स्मरण है कि . 
उन्होंने तैलंगकी ,भाषाकी प्रशंसा की थी । सुधारकके रूपमें माण्डलिककी | ( 
स्तुति की थी। अपने मुवनिकिलकी वे कितनी चिन्ता रखते थे, इसके दुष्टान्तके 

रूपमें उन्होंने यह किस्सा सुनाया कि एक वार रोजकी ट्रेन छूट जाने पर वे 
किस तरह स्पेशल ट्रेनसे अदालत पहुंचे थे। और, रानडकी “चौमुखी शक्तिका 
वर्णन करके उस समयके नेताओंमें उनकी सर्वश्रेष्ठा सिद्ध की थी। रानडे 
केवल न्यायमूर्ति नहीं थे। वे इतिहासकार थे, अर्थशास्त्री थे, सुधारक थे। 
सरकारी जज होते हुए भी वे कांग्रेसमं दर्शककी तरह निडर भावसे उप- 
स्थित होते थे। इसी तरह उनकी वुद़धिमत्ता पर लोगोंको इतना विश्‍वास 
था कि सव उनके निर्णयोंको स्वीकार करते थे। यह सव वर्णन करते हुए 
गोखलेके हर्षकी सीमा न रहती थी। 


गोखले घोड़ागाड़ी रखते थे। मैंने उनसे इसकी शिकायत की। मेँ 
उनकी कठिनाइयां समझ नहीं सका था। आप सव जगह ट्राममें क्यों . 
नहीं जा सकते? क्या इससे नेतावरगकी प्रतिष्ठा कम होती है? ” 

कुछ दुःखी होकर उन्होंने उत्तर दिया: “क्या, तुम भी मुझे पहचान 
न सके? मुझे बड़ी घारासभासे जो रुपया मिलता है उसे में अपने काममें 
नहीं लाता। तुम्हें ट्राममें घूमते देखकर मुझे ईर्ष्या होती है, पर मैं वैसा 
नहीं कर सकता। जितने लोग मुझे पहचानते हूँ उतने ही जब तुम्हें भी 
पहचानने छगेंगे, तव तुम्हारे लिए भी ट्राममें घूमना असम्भव नहीं तो 
कठिन अवश्य हो जायगा। नेता जो कुछ करते हुँ सो मौज-शौकके लिए ही 
करते हूँ, यह माननेका कोई कारण नहीं है। तुम्हारी सादगी मुझे पसन्द 
है। में यथासंभव सादगीसे रहता हूं। पर तुम निश्चित मानना कि मुझ- 
जैसोंके लिए कुछ खर्च अनिवायं हैं।” 

इस तरह मेरी एक शिकायत तो ठीक ढंगसे रद हो गयी। पर 
दूसरी जो शिकायत मैंने की, उसका कोई संतोषजनक उत्तर वे 
नहीं दे सके । मैंने कहा, “पर आप टहलने भी तो ठीकसे नहीं जाते। 
एसी दशाम आप बीमार रहें तो इसमें आचर्य क्या? क्या देशके काममें 
से व्यायामके लिए भी फुरसत नहीं मिल सकती? ” 

जवाब मिला: “तुम मुझे किस समय फुरसतमें देखते हो कि मैं 
घूमने जा सक्‌ ? ” 
नद मेरे मनमें गोखलेके लिए इतना आदर था कि मैं उन्हें प्रत्यत्तर 
नहीं देता था। ऊपरके उत्तरसे मुझे संतोष नहीं हुआ, फिर भी मैं चुप 
रहा। मत यह माना है, और आज भी मानता हूं, कि कितने ही काम ` 
होने पर भी जिस तरह हम खानेका समय निकाले बिना नहीं रहते, उसी 
तरह व्यायामका समय भी हमें निकालना चाहिये। मेरी यह नम्र राय है 
` कि इससे देशकी सेवा अधिक ही होती है, कम नहीं। _ 

गोखलेकी छायातले रहकर मैंने सारा समय घरमें बैठकर नहीं 
विताया । 

दक्षिण अफ्रीकाके अपने ईसाई मित्रोसे मैंने कहा था कि में हिन्दुः 
स्तानके ईसाइयोंसे मिलूंगा और उनकी स्थितिकी जानकारी प्राप्त कहूंगा। 
मैंने कालीचरण बैनर्जीका नाम सुना था। वे कांग्नेसके कामोंमे अगुआ वनकर 
हाथ बंटाते थे, इसलिए मेरे मनमें उनके प्रति आदर था। साधारण हिन्दु- 
स्तानी ईसाई कांग्रेससे और हिन्दू-मुसलमानोसे अलग रहा करते थे। इसलिए 
उनके प्रति मेरे मनमें जो अविश्वास था, वह कालीचरण बैनर्जीके प्रति 
नहीं था। मैने उनसे मिळनेके बारेमे गोखलेसे चर्चा की। उन्होंने कहा: 
“ बृहां जाकर तुम क्या पाओगे ? वे बहुत भले आदमी हैं, पर मेरा खयाल 
है कि वे तुम्हें संतोष नहीं दे सकेंगे। में उन्हें भळीभांति जानता हूं। 
फिर भी तुम्हें जाना हो तो शौकसे जाओ।” 

मैंने समय मांगा था। उन्होंने तुरन्त समय दिया और में गया। उनके 
घर उनकी घमंपत्नी मृत्युशय्या पर पड़ी थीं। घर उनका सादा था। कांग्रेसमें 
उनको कोट-पतलूनमें देखा था। घरमें उन्हें बंगाली घोती और कुर्ता 
पहने देखा। यह सादगी मुझे पसन्द आयी। उन दिनों में स्वयं पारसी 
कोट-पतलून पहनता था, फिर भी मुझे उनकी यह पोशाक और सादगी बहुत 
पसन्द पड़ी। मैंने उनका समय न गंवाते हुए अपनी उलझनें पेश कीं। 

उन्होने मुझे पूछा: “ आप मानते हैं कि हम अपने साथ पाप छेकर 
पैदा होते हैं? " ८ 

मैंने कहा, “जी हां। 

“तो इस मूल पापका निवारण हिन्दू घमंमें नहीं है, जब कि ईसाई 
धर्ममें है।” यों कहकर वे बोले: “ पापका बदला मौत है। बाइबल कहती 
है कि इस मौतसे बचनेका मार्ग ईसाकी शरण है।” 

मैंने भगवद्गीताके भक्तिमागेकी चर्चा की। पर मेरा बोलता निरथंक 
था। मैंने इन भले आदमीका उनकी भलमनसाहतके लिए उपकार माना । 
मुझे संतोष न हुआ, फिर भी इस भेंटसे मुझे लाभ ही हुआ। 

मैं यह कह सकता हूं कि इसी महीनेमें मैंने कलकत्तेकी एक-एक 
गली छान डाली । अधिकांश काम में पैदल चलकर करता था। इन्हीं दिलों 
मैं न्यायमूर्ति मित्रसे मिला। सर गुरुदास बैनर्जीसि मिला। दक्षिण Ps 
कामके लिए उनकी सहायताकी आवश्यकता थी। उन्हीं दिलों मैंने राजा 
` सर प्यारीमोहन मुकर्जीके भी दर्शन किये। ४ 

कालीचरण वैनर्जीने मुझसे काली-मन्दिरकी चर्चा की थी। बह मन्दिर 
देखनेकी मेरी तीव्र इच्छा थी। पुस्तकमें मैंने उसका वर्णन पढ़ा था। इससे 
एक दिन वहां जा पहुंचा। न्यायमूर्ति मित्रका मकान उसी मुहल्लेमें था। 
अतएव जिस दिन उनसे मिला, उसी दिन काली-मन्दिर भी गया। रास्तेमें 
बलिदानके बकरोंकी रूम्वी कतार चली जा रही थो। मन्दिरकी गलीमें 
पहुंचते ही मैने भिखारियोंकी भीड़ लगी देखी । वहां साधू-संन्यासी तो थे ही। 
उन दिनों भी मेरा नियम हृष्ट-पुष्ट भिखारियोंको कुछ न देनेका था। 
भिखारियोंने मुझे बुरी तरह घेर लिया था। 

एक बाबाजी चबूतरे पर बैठे थे। उन्होंने मुझे वुलाकर पूछा, “क्यों 
बेटा, कहां जाते हो? ” | 

मैने समुचित उत्तर दिया। उन्होंने मुझे और मेरे साथियोंको वैठनेके 
लिए कहा। हम बैठ गये। 

मैने पूछा, “इन वकरोंके बलिदानको आप घमं मानते हँ?” 

“ जीवको हत्याको धर्म कौन मानता है?” 

“तो आप यहां वैठकर लोगोंको समझाते क्यों नहीं? ” 

“ हमारा यह काम नहीं है। हम तो यहां वैठकर भगवद्‌-भकित करते हैं। ” 

“पर इसके लिए आपको कोई दूसरी जगह न मिली? ” 

वावाजी बोले: “हम कहीं भी बैठं, हमारे लिए सब जगह समान 
है। लोग तो भेड़ोंके झूंडकी तरह हैँ। बड़े लोग जिस रास्ते ले जते हैं, 
उसी रास्ते वे चलते हूँ। हम साधुओंको इससे क्या मतलब? ” 

मैने संवाद आगे नहीं बढ़ाया। हम मन्दिरमे पहुंचे। सामने लहुकी 
नदी वह रही थी। दर्शनोंके लिए खड़े रहनेकी मेरी इच्छा न रही। 
में बहुत अकुळाया, वेचैन हुआ। वह दृश्य में अब तक भूल नहीं सका हूं। 
उसी दिन मुझे एक वंगाली सभाका निमंत्रण मिला था। वहां मैने एक 
सज्जनसे इस क्रूर पूजाकी चर्चा की। उन्होंने कहा: “हमारा खयाल 
यह्‌ कि वहां जो नगाड़े वगैरा वजते रहते हुँ, उनके कोलाहलमें 
बकरोंको चाहे जैसे भी मारो उन्हें कोई पीड़ा नहीं होती।” 

उनका यह विचार मेरे गले न उतरा। मैंने उन सज्जनसे कहा कि 
यदि वकरोंको जबान होती तो वे दूसरी ही वात कहते। मैने अनुभव किया 
कि यह क्र रिवाज बन्द होना चाहिये। बुद्धदेववाली कथा मुझे याद आयी। 
पर मेने देखा कि यह काम मेरी शक्तिसे बाहर है। 

उस समय मेरे जो विचार थे वे ही आज भी हुँ। मेरे खयालमें बकरोंके 
जीवनका मूल्य मनुष्यके जीवनसे कम नहीं है। मनुष्य-देहको निवाहनेके लिए मैं 

वकरेकी देह छेनेको तैयार न होऊंगा। में यह मानता हूं कि जो जीव जितना 
अधिक अपंग है, उतना ही उसे मनुष्यकी क्रूरतासे वचनेके लिए मनुष्यका 
आश्रय पानेका अधिक अधिकार है। पर वसी योग्यताके अभावमें मनुष्य 
आश्रय देनेमें असमर्थ है। वकरोंको इस पापपूर्ण होमसे वचानेके लिए जितनी 
आत्मशुद्धि और त्याग मुझमें है, उससे कहीं अधिककी मुझे आवश्यकता है। 
जान पड़ता है. कि अभी तो उस शुद्धि और त्यागका रटन करते हुए ही मुझे 
मरना होग़ा। मैं यह प्रार्थना निरन्तर करता रहता हूं कि ऐसा काई 
तेजस्वी पुरुष और एसी कोई तेजस्विनी सती उत्पन्न हो, जो इस महा- 
पातकमें से मनुष्यको बचावे, निर्दोष प्राणियोंकी रक्षा करे और मन्दिरको शुद्ध 
करे। ज्ञानी, बुद्धिशाली, त्यागवृत्तिवाला और भावना-प्रघान बंगाल यह सव 
कैसे सहन करता है? 


१९. गोखलेके साथ एक महीना - ३ 


कालीमाताके निमित्तसे होनेवाला विकराल यज्ञ देखकर वंगाली जीवनको 
जाननेकी मेरी इच्छा बढ़ गयी। ब्रह्मसमाजके वारेमें तो में काफी पढ़-सुन 
चका था। मैं प्रतापचन्द्र मजूमदारका जीवन-वृत्तान्त थोड़ा जानता था। उनके 
व्याख्यान मैं सुनने गया था। उनका लिंखा केशवचंद्र सेनका जीवन-वृत्तान्त 
मैंने प्राप्त किया और उसे अत्यन्त रस-पूर्वक पढ़ गया। मैने साधारण ब्रह्मसमाज 
और आदि ब्रह्मसमाजका भेद जाना। पंडित विश्वनाथ _ शास्त्रीके दर्शन किये। 
महि देवेन्द्रनाय ठाकुरके दर्शनोंके लिए मैं प्रो कायवटेके साथ गया। पर वे 
उन दिनों किसीसे मिलते न थे, इससे उनके दर्शन न हो सके। उनके यहां 
ब्रह्मसमाजका उत्सव था। उसमें सम्मिलित होनेका निमंत्रण पाकर हम लोग 
बहां गये थे और वहां उच्च कोटिका बंगाली संगीत सुन पाये थे। तभीसे 
बंगाली संगीतके प्रति मेरा अनुराग बढ़ गया। 

बरह्मसमाजका यथासंभव निरीक्षण करनेके बाद यह तो हो ही कैसे 
सकता था कि मैं स्वामी विवेकानन्दके दशन न करू ? मैं अत्यन्त उत्साहके साथ 
ब्वेरर मठ तक लगभग पैदल पहुंचा। मुझे इस समय ठीकसे याद नहीं है कि 
मैं पूर चला था या आधा। मठका एकान्त स्थान मुझे अच्छा लगा था। यह 
समाचार सुनकर मैं निराश हुआ कि स्वामीजी वीमार हु, उनसे मिला नहीं जा 
सकता, और वे अपने कलकत्तेवाले घरम हैँ। मैंने भगिनी निवेदिताके “निवास- 
स्थानका पता लगाया। चौरंगीके एक ल उनके दर्शन किये। उनकी 
तड़क-भड़कसे मैं चकरा गया। बातचीतर्म भी हमारा मेल नहीं वैठा। मेने 

गोखलेसे इसकी चर्चा की। उन्होंने कहा : “ वह बड़ी तेज महिला है। अतएव - 
उससे तुम्हारा मेल न बैठे, इसे में समझ सकता हूं।” 

फिर एक वार उनसे मेरी भेंट पेस्तनजी पादशाहके घर हुई थी। वे 
पेस्तनजीकी वृद्धा माताको उपदेश दे रही थीं, इतनेमं मैं उनके घर जा पहुंचा 
था । अतएव मेने उनके बीच दुभाषियेका काम किया था। हमारे वीच मेळ 
न बैठते हुए भी इतना तो मैं देख सकता था कि हिन्दू धर्मके प्रति भगिनोका 
प्रेम छलका पड़ता था। उनकी पुस्तकोंका परिचय मैंने वादमें किया । 

मैने दिनके दो भाग कर लिये थे। एक भाग मैं दक्षिण अफ्रीकाके कामके 
सिलसिलेमें कलकत्तेमें रहनेवाळे नेताओंसे मिळनेमे बिताता था, और दूसरा भाग 
कलकत्तेकी घामिक संस्थायें और दूसरी सार्वजनिक संस्थाये देखनेमें विताता था। 

एक दिन बोअर-युद्धमें हिन्दुस्तानी शुश्रूपा-दलने जो काम किया था, 
उस पर डॉ० मलिकके सभापतित्वमें मैंने भाषण किया। ' इंरिलशमैन ' के 
साथकी मेरी पहचान इस समय भी वहुत सहायक सिद्ध हुई। मि० साण्डं 
उन दिनों बीमार थे, पर उनकी मदद तो सन्‌ १८९६ में जितनी मिली थी 
उतनी ही इस समय भी मिली। यह भाषण गोखलेको पसंद आया था, और 
जव डॉ० रायने मेरे भाषणकी प्रशंसा की तो वे वहुत खुश हुए थे। 

यों, गोखलेकी छायामें रहनेसे बंगालमें मेरा काम बहुत सरल हो गया 
था । वंगालके अग्नगण्य कुटुवांकी जानकारी मुझे सहज ही मिल गयी और 
बंगालके साथ मेरा निकट सम्वन्ध जुड़ गया। इस चिरस्मरणीय महीनेके 
बहुतसे संस्मरण मुझे छोड़ देने पड़ेंगे। उस महीनेमें में ब्रह्मदेशका भी एक 
चक्कर लगा आया था। वहांके फुंगियोंसे मिला था। उनका आलस्य 
देखकर में दुःखी हुआ था। मैने स्वर्ण-पगोडाके दरशन किये। मंदिरमें असंख्य 
छोटी-छोटी मोमवत्तियां जल रही थीं। वे मुझे अच्छी नहीं छगीं। मन्दिरके 
गर्भगुहमें चूहोंको दौड़ते देखकर मुझे स्वामी दयानन्दके अनुभवका स्मरण हो 
आया। ब्रह्मदेशकी महिलाओंकी स्वतंत्रता, उनका उत्साह और वहांके 
पुरुषोंकी सुस्ती देखकर मेने महिलाओंके लिए अनुराग और पुरुषोंके लिए 
दुःख अनुभव किया। उसी समय मेने यह भी अनुभव किया कि जिस 
तरह वम्वई हिन्दुस्तान नहीं है, उसी तरह रंगून ब्रह्मदेश नहीं है; और 
जिस प्रकार हम हिन्दुस्तानमें अंग्रेज व्यापारियोंके कमीशन एजेण्ट या 
दलाल वने हुए हुँ, उसी प्रकार ब्रह्मादेशमें हमने अंग्रेजोके साथ मिलकर 
ब्रह्मदेशवासियोंको कमीरान एजेण्ट बनाया है। 

ब्रह्मदेशसे छौटनेके बाद मैंने गोखलेसे बिदा ली। उनका वियोग मुझे 
अखरा, पर बंगालका अथवा सच कहा जाय तो कळलकत्तेका-_ मेरा 
काम पुरा हो चुका था। R 

मैंने सोचा था कि धन्थेमें रगनेसे पहले सिङ एक छोटी-सी 
यात्रा रेलगाड़ीके तीसरे दजेमें करूंगा, और तीसरे यात्रियोंका परिचय 
प्राप्त करके उनका कष्ट जान छूंगा। मैंने गोखलेके सामने अपना यह विचार 
रखा। उन्होंने पहले तो उसे हंसकर उड़ा दिया। पर जब मैने इस यात्राके 
विषयमे अपनी आशाओंका वर्णन किया, तो उन्होंने प्रसन्नता-पूर्वंक मेरी 
योजनाको स्वीकृति दे दी। मुझे पहले तो काशी जाना था और वहां 
पहुंचकर विदुपी एनी वेसेण्टके दर्शन करने थे। वे उस समय वीमार थीं। 

इस यात्राके लिए मुझे नया सामान जुटाना था। पीतळका एक 
डिब्बा गोखलेने ही दिया और उसमें मेरे लिए बेसनके लड्डू और पूरियां 
रखवा दीं। वारह आनेमें किरमिचका एक थैला लिया। छाया (पोरबन्दरके 
पासके एक गांव) की ऊनका एक ओवरकोट वनवाया। थैलेमें यह ओवरकोट, 
तौलिया, कुर्ता और घोती थी। ओढ़नेको एक कम्बल था। इसके अलावा 
एक लोटा भी साथमें रख लिया था। इतना सामान लेकर में निकला। 

गोखले और डॉ० राय मुझे स्टेशन तक पहुंचाने आये। मेने दोनोंसे 
न आनेकी बिनती की। पर दोनोंने आनेका अपना आग्रह न छोड़ा। गोखले 
बोले: “तुम पहले दर्जेमे जाते. तो शायद मैं न चलता, पर अब तो मुझे 
चलना ही पड़ेगा।” 

प्लेटफार्म पर जाते समय गोखलेको किसीने नहीं रोका। उन्होंने 
अपनी रेशमी पगड़ी बांधी थी और घोती तथा कोट पहना था। डॉ० रायने 
बंगाली पोशाक पहनी थी, इसलिए टिकटवावूने पहले तो उन्हें अन्दर 
जानेसे रोका, पर जव गोखलेने कहा, “मेरे मित्र हूँ”, तो डॉ० राय भी 
दाखिल हुए। इस तरह दोनोंने मुझे बिदा किया। 


२०. काशीसें 


यह यात्रा कलकत्तेसे राजकोट तककी थी। इसमें ses आगरा, 
जयपुर, पालतपुर और राजकोट जाना था। इतना देखनेके बाद अधिक 
समय कहीं देना संभव न था। हर जगह में एकएक दिन रहा था। 
पालनपुरके सिवा सब जगह मैं धर्मेशालामे अथवा यात्रियोंकी तरह पण्डोंके 
घर ठहरा था। जैसा कि मुझे याद है, इतनी यात्रामें गाड़ी-माड़े सहित 
मेरे कुछ इकतीस रुपये खर्च हुए थे। तीसरे दर्जेकी यात्रामें भी में अकसर 
डाकगाड़ी छोड़ देता था, क्योंकि मैं जानता था कि उसमें अधिक भीड़ 
होती है। उसका किराया भी सवारी (वेसेन्जर) गाड़ीके तीसरे देके 
किरायेसे अधिक होता था। यह एक अड्चन तो थी ही। 

तीसरे दर्जेके डिब्बोंमें गन्दगी और पाखानोंकी बुरी हालत तो जेसी आज 
है, वेसी ही उस समय भी थी। आज शायद थोड़ा सुधार हो गया हो तो 
बात अलग है। पर पहले और तीसरे दर्जेके बीच सुभीतोंका फरक मुझे 
किरायेके फरकसे कहीं ज्यादा जान पड़ा। तीसरे दर्जेके यात्री भेइ-त्रकरी समझे 
जाते हुँ, और सुभीतेके नाम पर उनको भेड़-वकरियोंके-से डिब्बे मिलते हूँ। 
यूरोपमें तो मैने तीसरे ही दर्जमें यात्रा की थी। अनुभवकी 20 एक वार 
पहले दर्जेमे भी यात्रा की थी। वहां मैंने पहलें और तीसरे दजके वीच यहांके 
जैसा फरक नहीं देखा। दक्षिण अफ्रीकामे तीसरे दर्जेके यात्री अधिकतर 
हब्शी ही होते हैं। लेकिन वहांके तीसरे दजेमें भी यहांके तीसरे देसे 
अधिक सुविधाये हँ। कुछ प्रदेशोंमे तो वहां तीसरे दजेमे सोनेकी सुविधा 
भी रहती है, और बैठक गद्दीदार होती हैँ। हर खण्डमें वैठनेवाले यात्रियोंकी 
' संख्याकी मर्यादाका ध्यान 'रखा जाता है। यहां तो तीसरे द्जेमें संख्याकी 
मर्यादा पाले जानेका मुझे कोई अनुभव ही नहीं है। 

रेलवे-विभागकी ओरसे होनेवाली इन असुविधाओंके अलावा यात्रियोंकी 
गन्दी आदतें सुघड़ यात्रीके लिए तीसरे दर्जकी यात्राको दण्ड-स्वरूप वना 
देती हैँ। चाहे जहां थूकना, चाहे जहां कचरा डालना, चाहे. जैसे और 
चाहे जब बीड़ी पीना, पान-तम्वाकू चबाना और जहां वैठे हों वहीं उसकी 
पिचकारियां छोड़ना, फर्श पर जूठन गिराना, चिल्ला-चिल्छाकर वातें करना, 
पासमें बैठे हुए आदमीकी सुख-सुविधाका विचार न करना और गन्दी बोली 
बोलना --यह्‌ तो सार्वत्रिक अनुभव है। 

तीसरे दर्जेकी यात्राको अपने १९०२ के अनुभवमे और १९१५ से 
१९१९ तकके मेरे दूसरी वारके ऐसे ही अखण्ड अनुभवमें मेने बहुत अन्तर 
नहीं पाया। इस महाव्याधिका एक ही उपाय मेरी समझमें आया है, 
और वह यह है कि शिक्षित समाजको तीसरे दर्जेम ही यात्रा करनी चाहिये 
और लोगोंकी आदतें सुधारनेका प्रयत्न करना चाहिये। इसके अलावा, 
रेलवे-विभागके अधिकारियोंको शिकायत कर-करके परेशान कर डालता 
चाहिये, , अपने लिए कोई सुविधा प्राप्त करने या प्राप्त सुविधाकी रक्षा 
करनेके लिए घूस-रिश्वत नहीं देनी चाहिये, और उनके एक भी गैरकानूनी 
व्यवहारको बरदाइत नहीं करना चाहिये। 

मेरा यह अनुभव है कि ऐसा करनेसे वहुत-कुछ सुधार हो सकता है। 
अपनी बीमारीके कारण मुझे सत्‌ १९२० से तीसरे दर्जेकी यात्रा लगभग बन्द 
कर देनी पड़ी है, इसका दुःख और लज्जा मुझे सदा वनी रहती है। और, 
वह भी ऐसे अवसर पर बन्द करनी पड़ी, जव तीसरे दर्जेके यात्रियोंकी तकलीफों- 


को दूर करनेका काम कुछ ठिकाने लग रहा था। रेलों और जहाजोंमें 

` गरीब यात्रियोंकों भोगने पड़तें कष्ट, उनकी अपनी कुटेवोंके कारण इन 
कष्टोंमे होनेवाली वृद्धि, व्यापारके निमित्तसे विदेशी व्यापारको सरकारकी 
ओरसे दी जानेवाली अनुचित सुविधायें, आदि वातें इस समय हमारे 
लोक-जीवनकी बिलकुल अलग और महत्त्वकी समस्या वन गयी हैँ। अगर 
इसे हल करनेमं एक-दो चतुर और लगनवाले सज्जन अपना पूरा समय 
लगा दें, तो वह अधिक नहीं कहा जायगा। 


पर तीसरे दर्जेकी यात्राकी इस चर्चाको अब यहीं छोड़कर में काशीके 
अनुभव पर आता हूं। काशी स्टेशन पर में सवेरे उतरा। मुझे किसी 
पण्डके ही यहां उतरना था। कई ब्राह्मणोंने मुझे घेर लिया। उनमें से जो मझे 
थोड़ा सुघड़ और सज्जन लगा उसका घर मैंने पसन्द किया । मेरा चुनाव अच्छा 
सिद्ध हुआ । ब्राह्मणके आंगनमे गाय बंधी थी। ऊपर एक कमरा .था। उसमें मुझे 
ठहराया गया। में विधि-पूर्वक गंगा-स्नान करना चाहता था। तब तक मझे 
उपवास रखना था। पण्डेने सब तैयारी की। मेने उससे कह रखा था कि मैं 
सवा रुपयेसे अधिक दक्षिणा नहीं दे सकूंगा, अतएव उसीके लायक तैयारी वह 
करे। पण्डेने बिना झगड़ेके मेरी विनती स्वीकार कर ली। वह बोला : “ हम लोग 
अमीर-गरीब सव लोगोंको पूजा तो एक ही सी कराते हुँ। दक्षिणा यजमानकी 
इच्छा और शक्ति पर निर्भर करती है।” मेरे खयालसे पंडाजीने पूजा-विधिमें 
कोई गड़बड़ी नहीं की। लगभग बारह बजे इससे फुरसत पाकर मैं काशी- 
विश्वनाथके दशन करने गया। वहां जो कुछ देखा मुझे दुःख ही हुआ। 


सन्‌ १८९१ में जब में बम्बईमें वकालत करता था, तब एक वार 
्रार्थना-समाजके मन्दिरमे ' काशीकी यात्रा” विषय पर व्याख्यान सुना था। | 
अतएव थोड़ी निराशाके लिए तो में पहलेसे तैयार ही था। पर वास्तवमें 
जो निराशा हुई, वह अपेक्षासे अधिक थी। 


संकरी, फिसलनवाली गलीमे से होकर जाना था। शान्तिका नाम ही 
नहीं था। मक्खियोंकी भिनभिनाहट तथा यात्रियों और दुकानदारोंका कोलाहल 
मझे असह्य. प्रतीत हुआ। 


. जहां मनुष्य ध्यान और भगवत्‌-चिन्तनको आशा रखता है, वहां उसे 
इनमें से कुछ भी नहीं मिलता ! यदि ध्यानकी जरूरत हो, तो वह अपने अन्तरमें 
से पाना होगा। अवश्य ही म॑ने ऐसी श्रद्धालु बहनोंको भी देखा, जिन्हें इस 
वातका बिलकुल पता न था कि उनके आसपास क्या हो रहा है। वे केवल अपने 

` ध्यानमें ही निमग्न थीं। पर इसे प्रवन्धकोंका पुरुषार्थं नहीं माना जा सकता । 
काशी-विशवनाथके आसपास दान्त, निर्मळ, सुगन्धित और स्वच्छ वातावरण 
---बाह्य एवं आन्तरिक-- उत्पन्न करना और उसे बनाये रखना प्रबन्धकोंका 

कतव्य होना चाहिये। इसके वदले वहां मैंने ठग दुकानदारोंका बाजार 
देखा, जिसमें नये-से-नथे ढंगकी मिठाइयां और खिलौने विकते थे। 
मन्दिरमें पहुंचने पर दरवाजेके सामने बदवूदार सड़े हुए फूल मिले। 
अन्दर बढ़िया संगमरमरका फर्श था। पर किसी अन्धश्रद्धालूने उसे रुपयोंसे 
जड़वाकर खराब कर डाला था, और रुपयोंमें मैल भर गया था। 


मैं ज्ञानवापीके समीप गया। वहां मैने ईश्वरको खोजा, पर वह न 
भिला। इससे मैं मन ही मन क्षुब्ध हो रहा था। ज्ञानवापीके आसपास 
भी. गंदगी देखी। दक्षिणाके रूपमें कुछ चढ़ानेकी मेरी श्रद्धा नहीं थी। 
इसलिए मैने सचमुच ही एक पाई चढ़ायी, जिससे पुजारी पण्डाजी तमतमा 
उठे। उन्होंने पाई फेंक दी। दो-चार गालियां देकर बोले, “ तू यों अपमान 
करेगा तो नरकमें पड़ेगा। ” 

मैं शान्त रहा। मैंने कहा, “ महाराज, मेरा तो जो होना होगा सो 
होगा, पर आपके मुंहमें गाली शोभा नहीं देती। यह पाई लेनी हो तो 
लीजिये, नहीं तो यह भी हाथसे जायेगी।” “जा, तेरी पाई मुझे नहीं 
चाहिये, ” कहकर उन्होंने मुझे दो-चार और सुना दीं। मैं पाई लेकर चल 
दिया। मैंने माना कि मह्दाराजने पाई खोयी और मैंने वचायी। पर महाराज 
पाई खोनेवाले नहीं थें। उन्होंने मुझे वापस बुलाया और कहा, “ अच्छा, 
घर दे। मैं तेरे जैसा नहीं होना चाहता। में न लूं, तो तेरा बुरा हो।” 

मैंने चुपचाप पाई दे दी और लम्बी सांस लेकर चल दिया। इसके 
बाद मैं दो वार और काशी-विश्‍वनाथके दर्शन कर चुका हूं, पर वह तो 
“महात्मा ' बननेके बाद। अतएव १९०२ के अनुभव तो फिर कहांसे पाता ! 
सेरा ' दुर्शेन' करनेवाले लोग मुझे दशन क्यों करने देते? महात्मा” के 
दुःख तो मेरे-जैसे “महात्मा” ही जानते हूँ। अलबत्ता, गन्दगी और कोला- 
हल तो मैने पहलेके जैसा ही पाया। 

किसीको भगवानूकी दयाके विषयमे शंका हो, तो उसे ऐसे तीर्थक्षेत्र 
देखने चाहिये। वह महायोगी अपने नाम पर कितना ढोंग, अधर्म, पाखंड 
इत्यादि सहन करता है? उसने तो कह रखा है: . 

ये यथा मां प्रपद्यन्ते तांस्तथैव भजाम्यहम्‌ । 
अर्थात्‌, “जैसी करनी वैसी भरनी।' कर्मको मिथ्या कौन कर सकता है? 
फिर भगवानको बीचमें पड़नेकी जरूरत ही क्या है? वह तो अपने कानून 
बनाकर निवृत्त-सा हो गया है। 

यह अनुभव लेकर मैं मिसेज वेसेण्टके दर्शन करने गया। में जानता 
था कि वे हाल ही बीमारीसे उठी हैं। मैंने अपना नाम भेजा। वे तुरन्त 

आयीं। मुझे तो दर्शन ही करने थे, अतएव मैंने कहा: “मुझे आपके 
दुबैल स्वास्थ्यका पता है। में तो सिर्फ आपके दर्शन करने आया हूं। दुर्वे 
स्वास्थ्यके रहते भी आपने मुझे मिल्नेकी अनुमति दी, इसीसे मुझे संतोष 
है। में आपका अविक समय नहीं लेना चाहता ।” 

यह कहकर मैंने विदा ली। 


२१. बस्बईसं स्थिर हुआ? 


गोखलेकी वड़ी इच्छा थी कि में वम्बईमें वस जाऊं, वहां वारिस्टरका 
घन्धा करूं और उनके साथ सार्वजनिक सेवामें हाथ बटाऊ। उस समय 
सार्वजनिक सेवाका. मतलब था, कांग्रेसकी सेवा। उनके द्वारा स्थापित 
संस्थाका मुख्य कायं कांग्रेसकी व्यवस्था चलाना था। 

मेरी भी यही इच्छा थी, पर काम मिळमेके बारेमे मुझे आत्म-विश्वास' 
न था। पिछले अनुभवोंकी याद भूली नहीं थी। खुशामद करना मुझे विष- 
तुल्य लगता था। 

इस कारण पहले तो में राजकोटमें ही रहा। वहां मेरे पुराने हितैषी 
और मुझे विळायत भेजनेवाले केवलराम मावजी दवे थे। उन्होंने मुझे तीन 
मुकदमे सापे। दो अपील काठियावाड़के ज्युडीशियल असिस्टेण्टके सम्मुख थीं, 
और एक इब्तदाई मुकदमा जामनगरमें था। यह मुकदमा महत्त्वपूण था। 
मैने इस मुकदमेकी जोखिम उठानेसे आनाकानी की। इस पर केवळराम 
वोल उठे, “ हारंगे तो। हम हारेगे न? तुमसे जितना हो सके, तुम करो। 
मैं भी तो तुम्हारे साथ रहूंगा ही न? ” 

इस मुकदमेमें मेरे सामने स्व० समर्थं थे। मैने तैयारी ठीक की थी। 
यहांके कानूनका तो मुझे बहुत ज्ञान नहीं था। केवलराम दवेने मुझे इस 
विषयमें पूरी तरह तैयार कर दिया था। मेरे दक्षिण अफ्रीका जानेसे पहले 
मित्र मुझे कहा करते थे कि सर फीरोजशाह मेहताको कानून-शहादत जवानी 
याद है, और यही उनकी सफलताकी कुंजी है। मेने इसे याद रखा था, 


और दक्षिण अफ्रीका जाते समय यहांका कानून-शहादत में टीकाके साथ” 


पढ़ गया था। इसके अतिरिक्त दक्षिण अफ्रीकाका अनुभव तो मुझे था ही। 

मुकदमेमं हम विजयी हुए। इससे मुझमें कुछ विश्वास पैदा हुआ। 
उक्त दो अपीलोंके बारेम तो मुझे शुरूसे ही कोई डर न था। इससे 
मुझे लगा कि यदि वम्बई जाऊं तो वहां भी वकालत करनेमें कोई 


` दिक्कत न होगी। | 

इस विषय पर आनेके पहले थोड़ा अंग्रेज अधिकारियोंके अविचार और 
अज्ञानका अपना अनुभव सुना दूं। ज्युडीशियल असिस्टेण्ट कहीं एक जगह 
ठिक कर नहीं बैठते थे। उनकी सवारी घूमती रहती थी -- आज यहां, कल 
वहां। जहां वे महाशय जाते थे, वहां वकीलों और मुवक्किलोंको भी जाना 
होता था। वकीलका मेहनताना जितना केन्द्रीय स्थान पर होता, उससे 
अधिक बाहर होता था। इसलिए मुवक्किलको सहज ही दुगना खर्च पड़ 
जाता था। पर जज इसका बिलकुल विचार न करता था। 

इस अपीलकी सुनवाई वेरावलमें होनेवाली थी। वहां उन दिनों 
बड़े जोरका प्लेग था। मुझे याद है कि रोजके पचास केस होते थे। 
वहांकी आवादी ५,५०० के लगभग थी। गांव प्रायः खाली हो गया था। मैं 
वहांकी निर्जन धर्मशालामें टिका था। वह गांवसे कुछ दूर थी। पर 
वेचारे मुवक्किल क्या करते? यदि वे गरीव होते तो एक भगवान्‌ ही उनका 
मालिक था। 

मेरे नाम वकील मित्रोंका तार आया था कि मैं साहतसे प्रार्थना करूं 
कि प्लेगके कारण वे अपना मुकाम वदळ दें । प्रार्थना करने पर साहबने 
मुझसे पूछा, “ आपको कुछ डर लगता है?” 

मैंने कहा, “सवाल मेरे डरनेका नहीं है। में मानता हूं कि में अपना 
प्रबन्ध कर लूंगा, पर मुवक्किलोंका क्या होगा? ” 

साहब बोले: “ प्लेगने हिन्दुस्तानमें घर कर लिया है। उससे क्या 
डरना? वेरावलकी हवा कैसी सुन्दर है! (साहब गांवसे दूर समुद्र-किनारे 
एक महलनुमा तंबूमें रहते थे।) लोगोंको इस तरह, बाहर रहना सीखना 
चाहिये। ” 
. इस फिलासफीके आगे मेरी क्या चलती? साहबने सरिश्तेदारसे कहा, 
“ सि० गांधीकी वातको घ्यानमें रखियें और अगर वकीलों तथा मुवक्किलोंको 
बहुत असुविधा होती हो तो मुझे बतलाइये । ” 


इसमें साहबने तो शुद्ध भावसे अपनी समझके अनुसार ठीक ही किया। 


पर उन्हें कंगाल हिन्दुस्तानकी मुद्दिकलोंका अंदाज कँसे हो सकता था? वे 


वेचारे हिन्दुस्तानकी आवश्यकताओं, भली-बुरी आदतों और रीति-रिवाजोंको 
बयोंकर समझ सकते थे? जिसे गिन्नियोंम गिनती करनेकी आदत हो, उसे 
पाइयोंमें हिसाव ळगानेको कहिये; तो वह्‌ झटसे हिसाब कँसे कर सकेगा? 
अत्यन्त शुभ हेतु रखते हुए भी जिस तरह हाथी चींटीके लिए विचार करनेमें 
असमर्थ होता है, उसी तरह हाथीकी आवश्यकतावाला अंग्रेज चींटीको आव- 
श्यकतावाले भारतीयके लिए विचार करने या नियम बनानेमें असमर्थ ही होगा । 

अव मूल विषय पर आता हूं। 

ऊपर वताये अनुसार सफलता मिलनेके बाद भी मैं कुछ समथके 
लिए राजकोटमें ही रहनेकी बात सोच रहा था । इतनेमे एक दिन 
केवलराम i पास पहुंचे और वोले : “गांधी, तुमको यहां नहीं रहने क्या 
जायगा। तुम्हें तो बम्बई ही जाना होगा।” 

“ लेकिन वहां मुझे पूछेगा कौन? क्या मेरा खर्च आप चलायेगे? ” 
हि “हां, हां; में तुम्हारा खर्च चलाऊंगा। तुम्हें बड़े बारिस्टरकी तरह 
कभी-कभी यहां ले आया करूंगा और लिखा-पढ़ी वगैराका काम तुमको वहां 
भेजता रहुंगा । बारिस्टरोंको छोटा-वड़ा बनाना तो हम वकीलोंका काम है 
न? तुमने अपनी योग्यताका प्रमाण तो जामनगर और वेरावलमें दे ही दिया 
है, इसलिए में निश्चिन्त हूं। तुम सावंजनिक कामके लिए सिरजे गये हो, 
तुम्हें हम काठियावाड़मे दफन न होने देंगे। कहो, कब रवाना होते हो ? ” 

“ नेटालसे मेरे कुछ पैसे आने वाकी हूँ, उनके आने पर चला जाऊंगा । ” 

पेसे एक-दो हफ्तोंमे आ गये और मैं बम्बई पहुंचा। पेइन, गिलबर्ट 
और सयानीके दफ्तरमें 'चेम्बसँ' ( कमरे) किराये पर लिये, और मुझे 
लगा कि अब में वम्बईमें स्थिर हो गया। 


२२. धमं-संकट 


मैंने जैसे दफ्तर किराये पर लिया, वैसे ही गिरगांवमे घर भी लिया। 
पर ईरवरने मुझे स्थिर न होने दिया । घर लिये अधिक दिन नहीं हुए 
थे कि इतनेमें मेरा दुसरा लड़का बहुत बीमार हो गया। उसे कालज्वरने 
जकड़ लिया । ज्वर उतरता न था। वेचेनी भी थी। फिर रातमें सन्निपातके 
रक्षण भी दिखायी पड़े। इस बीमारीके पहले बचपनमें उसे चेंचक भी बहुत 
जोरकी निकल चुकी थी। 

मैने डॉक्टरकी सलाह ली । उन्होंने कहा, “इसके लिए दवा बहुत 


कम उपयोगी होगी । इसे तो अण्डे और मुर्गीका शोरवा देनेकी जरूरत है। ' 


, मणिलालकी उमर दस सालकी थी। उससे में क्या पूछता ? अभिभावक 
होनेके नाते निर्णय तो मुझीको करना था। डॉक्टर एक बहुत भले पारसी 
थे। मैने कहा, “डॉक्टर, हम सब अन्नाहारी हैं। मेरी इच्छा अपने लड़केको 
इन दोमें से एक भी चीज देनेकी नहीं होती । क्या दूसरा कोई उपाय 


नहीं वताइयेगा ? ” a 

डॉक्टर बोले: “आपके लड़केके प्राण संकटमें हैँ। दूध और पानी 
मिलाकर दिया जा सकता है, पर इससे उसे' पूरा पोषण नहीं मिल सकेगा । 
जैसा कि आप जानते हुँ, मै बहुतेरे हिन्दू कुटुम्वॉमे जाता हूं। पर दवाके नाम 
पर तो हम उन्हें जो भी चीज दें, वे ले लेते हैं।: में सोचता हूं कि आप 
अपने लड़के पर ऐसी सख्ती न करें तो अच्छा हो।” 

४ आप कहते हैं, सो ठीक है। आपको यही कहना भी चाहिये। 
मेरी जिम्मेदारी बहुत बड़ी है। लड़का बड़ा होता तो मैं अवश्य ही उसकी 
इच्छा जाननेका प्रयत्न करता और वह जो चाहता उसे करने देता। यहां 
तो मुझे ही इस बालकके वारेमें निर्णय करना है । मेरा खयाल हूँ कि 
मनुष्यके धर्मकी परीक्षा ऐसे ही समय होती है। सही हो या गलत, पर मैने 
यह धमं माना है कि मनुष्यको मांसादिक न खाना चाहिये । जीवनके 
साधनोंकी भी सीमा होती है । कुछ बातें ऐसी हुँ, जो जीनेके लिए भी 
हमें नहीं करनी चाहिये । मेरे धमकी मर्यादा मुझे अपने लिए और अपने 
परिवारवालोंके लिए ऐसे समय भी मांस इत्यादिका उपयोग करनेसे रोकती 
है। इसलिए मुझे वह जोखिम उठानी ही होगी, जिसकी आप कल्पना करते 
हैं। पर आपसे में एक चीज मांग लेता. हूं । आपका उपचार तो में नहीं 
करूंगा, किन्तु मुझे इस वच्चेकी छाती, नाड़ी इत्यादि देखना नहीं आता। 
मुझे पानीके उपचारोंका थोड़ा ज्ञान है। में उन उपचारोंको आजमाना 
चाहता हुं । पर यदि आप वीच-चीचमें मणिलालकी तवीयत देखने आते 
रहेंगे और उसके शरीरमें होनेवाले फेरफारोंकी जानकारी मुझे देते रहेंगे, 
तो में आपका उपकार मानूंगा। ” 

सज्जन डॉक्टरने मेरी कठिनाई. समझ ली और मेरी प्रार्थनाके अनुसार 
मणिलाळकों देखने आना कबूल कर लिया। 

यद्यपि मणिलाल स्वयं निर्णय करनेकी स्थितिमें नहीं था, फिर भी 
मैने उसे डॉक्टरके साथ हुई चर्चा सुना दी और उससे कहा कि वह अपनी 
राय बतावे। 

“आप खुशीसे पानीके उपचार कीजिये । मुझे न शोरवा पीना है, 
और न अडे खाने हैं।” 

इस कथनसे में खुश हुआ, यद्यपि में समझता था कि मैंने उसे 
ये दोनों चीजें खिलायी होतीं तो वह खा भी लेता। 

में कूने*के उपचार जानता था। उसके प्रयोग भी मैंने किये थे। 
में यह भी जानता था कि बीमारीमें उपवासका बड़ा स्थान है। मेने मणि- 


* लुई कूने। 

लालको कूनेकी रीतिसे कटि स्नान कराना शुरू किथा। में उसे- तीन मिनटसे 
ज्यादा टबमें नहीं रखता था। तीन दिन तक उसे केवल: पानी मिलाये 
हुए संतरेके रस पर रखा। 

बुखार उतरता न था। रात वह अंट-संट वकता था। तापमान १०४ 
डिग्री तक जाता था। में घवराया। यदि वालकको खो वैठा-तो दुनिया मुझे 
क्या कहेगी ? वड़े भाई क्या कहेंगे? दूसरे डॉक्टरको क्यों न वुलाया जाय? 
वैद्यको क्यों न बुलाया जाय? अपनी ज्ञानहीन बुद्धि छड़ानेका माता-पिताको 
क्या अधिकार है? 

एक ओर ऐसे विचार आते थे; दूसरी ओर इस तरहके विचार 
भी आते थे: 

“हे जीव! तू जो अपने लिए करता, वही लड़केके लिए भी करे, तो 
परमेश्वरको संतोष होगा। तुझे पानीके उपचार पर श्रद्धा है, दवा पर नहीं। 
डॉक्टर रोगीको प्राणदान नहीं देता। वह भी तो प्रयोग ही करता है। 
जीवनकी डोर तो एक ईश्वरके ही. हाथमें है। ईर्वरका नाम लेकर, 
उस पर श्रद्धा रख कर, तू अपना मार्गं मत छोड़।' 

मनमें इस तरहका मन्थन चल रहा थां। रात पड़ी। में मणिलालको 
वगलमें लेकर सोया था। मैंने उसे भिगोकर निचोयी हुई चादरमं रूपे- 
टनेका निश्चय किया। मैं उठा। चादर ली। उसे ठण्डे पानीमें मिगोया। 
निचोया। उसमें उसे सिरसे पैर तक लपेट दिया। ऊपरसे दो कम्बल ओढ़ा 
दिये। सर पर गीला तौलिया रखा। वुखारसे शरीर तवेकी तरह तप 
रहा था और बिलकुल सूखा था। पसीना आता ही न था। 

मैं बहुत थक गया था। मणिलालको उसकी मांके जिम्में करके मे 
आधे घंटेके लिए चौपाटी पर चला गया--थोड़ी हवा खाकर ताजा होने 
और शांति प्राप्त करनेके लिए। रातके करीब दस बजे होंगे । लोगोंका 
आना-जाना कम हो गया था। मुझे बहुत कम होश था। में विचार-सागरम 
गोते लगा रहा था। हे ईश्वर! इस घर्मे-संकटमे तू मेरी लाज रखना। 
' राम-राम ' की रटन तो मुंहमें थी ही। थोड़े चक्कर लगाकर घड़कती 
छातीसे वापस आया। घरमें पैर रखते ही मणिलालने मुझे पुकारा: “ बापू, 
आप आ गये?” 

ce हां, भाई । 22 | 

४ मुझे अब इसमें से निकारिये न? मैं जला जा रहा हूं। ' 

“क्यों, क्या पसीना छूट रहा है? ” | 

“झै तो भीग गया हूं। अब मुझे निकाछिये न, बापूजी! “ 

मैने मणिलालका माथा देखा। माथे पर पसीनेकी वृंदे दिखाई दीं। 
बुखार कम हो रहा था। मैंने ईश्वरका आभार माना। र 
ला “ मणिलाल, अब तुम्हारा बुखार चला जायगा। अभी थोड़ा और पसीना 
नहीं आने दोगे? ” ( 
_ नहीं, वापूजी! अब तो मुझे निकाल लीजिये। फिर दुबारा और 
छपेटना हो तो लपेट दीजियेंगा।;” 
मुझे धीरज आ गया था, इसलिए उसे वातोंमें उलझा कर कुछ मिनट 
और निकाल दिये। उसके माथेसे पसीनेकी धारायें वह चलीं। मैंने चादर 
खोली, शरीर पोंछा और वाप-बेटे साथ सो गये। दोनोंने गहरी नींद ली। 
सवेरे मणिलालका बुखार हलका हो गया था। दूध और पानी तथा 
फछोंके रस पर वह चालीस दिन रहा। में निर्भय हो चुका था। ज्वर 
हठीला था, पर वशम आ गया था। आज मेरे सव लड़कोमे मणिलालका 
शरीर सबसे अधिक सशक्त है। 
मणिलालका नीरोग होना रामकी देन है अथवा पानीके उपचारकी, 
अल्पाहारकी और सार-संभालकी, इसका निर्णय कोन कर सकता है? सव 
अपनी-अपनी श्रद्धाके अनुसार जैसा चाहें, करें। मैने तो यह जाना कि 
ईषवरने मेरी लाज रखी, और आज भी में यही मानता हूं। 


२३. फिर दक्षिण अफ्रीका 


मणिलाल स्वस्थ तो हुआ, पर मैने देखा कि गिरगांववाला घर रहने 
यॉग्य नहीं था। उसमें सील थी। पर्याप्त उजेला नहीं था। अतएव रेवा- 
शंकरभाईसे सलाह करके हम दोनोंने बम्बईके किसी उपनगरमं खुली 
जगह वंगला लेनेका निश्‍चय किया। में बांदरा, सांताक्रूज वगैरामें भटका। 
बांदरामे कसाईखाना था, इसलिए वहां रहनेकी हमम से किसीकी इच्छा 
न हुई। घाटकोपर वगैरा समूद्रसे दूर लगे। आखिर सांताक्ूजमें एक सुन्दर 
बंगला मिल गया। हम उसमें रहने गये और हमने यह अनुभव किया कि 
आरोग्यको दुष्टिसे हम सुरक्षित हो गये हैं। मैने चचंगेट जानेके लिए पहले 
देका पास खरीद लिया। पहले दर्जेमों अकसर मैं अकेला ही होता था, इससे 
कुछ गर्वका भी अनुभव करता था, ऐसा याद पड़ता है। कई बार बांदरासे 
चचंगेट जानेवाली खास ट्रेन पकड़नेके लिए मैं सांताक्रूजसे बांदरा तक 
पैदल जाता था। 

मैंने देखा कि मेरा धंधा «आर्थिक दृष्टिते मेरी अपेक्षासे अधिक अच्छा 
चछ निकला। दक्षिण अफ्रीकाके मुवक्किल मुझे कुछ-न-कुछ काम देते रहते 
थे। मुझे लगा कि उससे मेरा खर्च सरलता-ूर्वक चल जायगा। 


हाईकोटंका काम तो मुझे अभी कुछ मिलता न था। पर उन दिनों 
“मूट'* (चर्चा) चलती थी, उसमें में जाया करता था। चर्चामें सम्मिलित 
होनेकी हिम्मत नहीं थी। मुझे याद है कि उसमें जमियतराम नानामाई 
अच्छा हिस्सा लेते थे। दूसरे नथे वारिस्टरोंकी तरह मे भी हाईकोर्टमें 
मुकदमे सुनने जाया करता था। वहां जो कुछ जाननेको मिलता, उसकी 
तुळनामें समुद्रकी फरफराती हुई हवामें झपकियां लेतेमें अविक आनन्द 
आता था। मैं दूसरे साथियोंको भो झपकियां लेते देखता था, इससे मुझे 
शरम न मालूम होती थी। मैंने देखा कि झपकियां लेना फैशनमें शुमार 
हो गया था। 

मैने हाईकोटंके पुस्तकालयका उपयोग करना शुरू किया, और वहां 
कुछ जान-पहचान भी शुरू की। मुझे लगा कि थोड़े समयमे में भी हाई- 
कोर्टेमें काम करने लगूंगा। CR ; 

इस प्रकार एक ओरसे मेरे घंधेमें कुछ निरिचिन्तता आने रगी। 

दूसरी ओर गोखलेकी आंख तो मुझ पर लगी ही रहती थी। हफ्तेमें 
दो-तीन बार चेम्बरमें आकर वे मेरी कुशल पूछ जाते और कभी-कभी अपने 
खास मित्रोंको भी साथमे लाया करते थे। अपनी कार्य-पद्धतिसे भी मुझे 
परिचित करते रहते थे। । 

पर यह कहा जा सकता है कि मेरे भविष्यके बारेमें ईइवरने मेरा 
सोचा कुछ भी न होने दिया। ः हट 

मैने सुस्थिर होनेका निश्चय किया और थोड़ी स्थिरता अनुभव की कि ` 
अचानक दक्षिण अफ्रीकाका तार मिला: “ चेम्बरळेन यहां आ रहे है, आपको 
आना चाहिये । ” मुझे अपने वचनका स्मरण तो था ही। मैने तार दिया: 
“भेरा खर्च भेजिये, मैं आनेको तैयार हूं।” उन्होंने तुरन्त रुपये भेज दिये 
और मैं दफ्तर समेट कर रवाना हो गया। 

मैंने सोचा था कि मुझे एक वर्ष तो सहज ही लग जायगा। इसलिए , | 
बंगला रहने दिया और वाळबच्चोंको वहीँ रखना उचित समझा। 4 

उस समय मैं मानता था कि जो नौजवान देशमे कोई कमाई न 
करते हों और साहसी हों, उनके लिए परदेश चला जाना अच्छा हैं।। 5 


* अभ्यासके लिए फर्जी मुकदमेमें बहस करना। 

इसलिए में अपने साथ चार-पांच नौजवानोंको लेता गया। उनमें मगनलाल 
गांधी भी थे। [ 

गांधी-कुटुम्व वड़ा था। आज भी है। मेरी भावना यह थी. कि उनमें 
से जो स्वतंत्र होना चाहें, वे स्वतंत्र हो जायें। मेरे पिता कइयोंको निभाते 
थे, पर रियासती नौकरीमें। मुझे लगा कि वे इस नोकरीसे छूट सकें तो 
अच्छा हो। में उन्हें नौकरियां दिलानेमें मदद नहीं कर सकता था। शक्ति 
होती तो भी ऐसा करनेकी मेरी इच्छा न थी। मेरी घारणा यह थी 
कि वे और दूसरे लोग भी स्वावलम्बी बनें तो अच्छा हो। 

पर आखिर तो जैसे-जैसे मेरे आदर्श आगे बढ़ते गये (ऐसा मैं मानता 
हूं), बेसे-वैसे इन नौजवानोंके आदर्शोको भी मैंने अपने ` आदशोकी ओर 
मोड्नेका प्रयत्न किया। उनमें मगनलाल गांधीको अपने मार्ग पर चलानेमें 
मुझे बहुत सफलता मिली । पर इस विषयकी चर्चा आगे करूंगा। 

बाल-वच्चोंका वियोग, वसाये हुए घरको तोड़ना, निश्चित स्थितिमें से 
अनिश्चितमे प्रवेश करना -- यह सब क्षणभर तो अखरा। पर मुझे तो अनिश्चित 
जीवनकी आदत पड़ गयी थी। इस संसारमें, जहां “ईश्वर अर्थात्‌ सत्यके 
सिवा कुछ भी निश्चित नहीं है, निश्चितताका विचार करना ही दोषमय 
प्रतीत होता है। यह सव जो हमारे आसपास दीखता है और होता है, सो 
अनिश्चित है, क्षणिक है। उसमे जो एक परम तत्त्व निश्चित रूपसे छिपा 
हुआ है, उसकी झांकी हमें हो जाय, उस पर हमारी श्रद्धा बनी रहे, तभी 
जीवन सार्थक होता है। उसकी खोज ही परम पुरुषार्थ है। 

यह नहीं कहा जा सकता कि मँ डरबन एक दिन भी पहले पहुंचा। 
मेरे लिए वहां काम तैयार ही था। मि० चेम्वरलेनके पास डेप्युटेशनके 
जानेकी तारीख निश्चित हो चुकी थी! मुझे उनके सामने पढ़ा जानेवाला 
प्रार्थना-पत्र तैयार करना था और डेप्युटेशनके साथ जाना था। 

१. कियानकराया चौपट? 


मि० चेम्वरलेन दक्षिण अफ्रीकासे साढ़े तीन करोड़ पौण्ड लेने आये थे 
तथा अंग्रेजोंका और हो सके तो वोअरोंका मन जीतने आये थे। इसलिए 
भारतीय प्रतिनिधियोंको नीचे लिखा ठंडा जवाव मिला: 

“ आपं तो जानते हुँ कि उत्तरदायी उपनिवेशों पर साम्राज्य-सरकारका 
अंकुश नाममात्रका ही है। आपकी शिकायतें तो सच्ची जान पड़ती हूँ। मुझसे 
जो हो सकेगा, में करूंगा। पर आपको जिस तरह भी बने, यहांके गोरोंको 
रिझाकर रहना है। क 

जवाब सुनकर प्रतिनिधि ठंडे हो गये। मैं निराश हो गया। 'जब जागे 
तभी सबेरा ' मानकर फिरसे श्रीगणेश करना होगा, यह वात मेरे ध्यानमें आ 
गयी और साथियोंको मेने समझा दी। 

मि० चेम्बरलेतका जवाव क्या गलत था? गोलमोल बात कहनेके बदले 
उन्होंने साफ वात कह दी। “जिसकी लाठी उसकी भैंस” का कानून उन्होंने 
थोड़े मीठे झब्दोंमं समझा दिया। 

पर हमारे पास लाठी थी ही कहां? हमारे पास तो लाठीके प्रहार 
झेलने लायक शरीर भी मुश्किलसे थे। 

मि० चेम्बरलेन कुछ हफ्ते ही रहनेवाले थे। दक्षिण अफ्रीका कोई 
छोटा-सा प्रान्त नह, है। वह एक दश है, खण्ड है। अफ्रीकामे तो अनेक उप- 
खण्ड समाये हुए हूँ। यदि कन्याकुमारीसे श्रीनगर १९०० मीळ है, तो डर- 
बनसे केपटाउन ११०० मीलसे कम नहीं है। इस खण्डमे मि० चेम्वरलेनको 
तूफानी दौरा करना था। वे ट्रान्सवालके लिए रवाना हुए। मुझे वहांके 
भारतीयोंका केस तैयार करके उनके सामने पेश करना था। प्रिटोरिया किस 
तरह पहुंचा जाय? वहां में समय पर पहुंच सक, इसके लिए अनुमति प्राप्त 
करनेका काम हमारे लोगोंसे हो सकने जैसा न था। 

युद्धके बाद द्रान्सवाल उजाड जैसा हो गया था। वहां न खानेको 
अन्न था, न पहनने-ओढ़नेको कपड़े मिलते थे। खाली और बन्द पड़ी हुई 
दुकानोंको मालसे भरना और खुलवाना था। यह तो धीरे-धीरे ही हो 

सकता था। जैसे-जैसे माल इकट्ठा होता जाय, वैसे-वेसे ही घरवार छोड़कर 
भागे हुए लोगोंको वापस आने दिया जा सकता था। इस कारण प्रत्येक 
द्रान्सवालवासीको परवाना लेना पड़ता था। गोरोंको तो परवाना मांगते ही 
मिल जाता था। मुसीबत हिन्दुस्तानियोंकी थी। 

लड़ाईके दिनोंमें हिन्दुस्तान और लंकासे बहुतसे अधिकारी और सिपाही 
दक्षिण अफ्रीका पहुंच गये थे। उनमें से जो लोग वहीं आवाद होना चाहें 
उनके लिए वैसी सुविधा कर देना ब्रिटिश राज्याधिकारयिंका कर्तव्य माना 
गया था। उन्हें अधिकारियोंका नया मण्डल तो वनाना ही था। उसमें इन 
अनुभवी अधिकारियोंका सहज ही उपयोग हो गया। इन अधिकारियोंकी तीब्र . 
बुद्धिने एक नया विभाग ही खोज निकाला । उसमें उनकी कुशलता भी अधिक 
तो थी ही! हब्डियोंसे सम्बन्ध रखनेवाला एक अलग विभाग पहलेसे ही था। 
ऐसी दशामे एशियावासियोंके लिए भी एक विभाग क्यों न हो? दलील ठीक 
मानी गयी। यह नया विभाग मेरे दक्षिण अफ्रीका पहुंचनेसे पहले ही खुल 
चुका था और धीरे-धीरे अपना जाल बिछा रहा था। जो अधिकारी भागे 
हुओंको वापस आनेके परवाने देता था वही सबको दे सकता था। पर उसे 
यह कँसे मालूम हो कि एशियावासी कौन है? इसके समर्थनमें दलील 
यह दी गयी कि नये विभागकी सिफारिश पर ही एशियावासियोंको परवाने 
मिला करं, तो उस अधिकारीकी जिम्मेदारी कम हो जाय और उसका काम 
भी कुछ हलका हो जाय। वस्तुस्थिति यह थी कि नये विभागको कुछ कामकी 
और कुछ दामकी जरूरत थी। काम न हो तो इस विभागकी आवश्यकता 
सिद्ध न हो सके और फलतः वह वन्द हो जाय। अतएव उसे यह काम 
सहज ही मिल गया। 


हिन्दुस्तानियोंको इस विभागमे अर्जी देनी पड़ती थी। फिर: बहुत दिनों 
वाद उसका उत्तर मिलता था। ट्रान्सवाल जानेकी इच्छा रखनेवाले लोग 
अधिक थे। अतएव उनके लिए दलाल खड़े हो गये। इन दलालों और 


 अधिकारियोंके बीच गरीव हिन्दुस्तानियोंके दजारों रुपये लुट गये। मुझसे कहा 


गाया था कि विना वसीलेके परवाना मिलता ही नहीं और कई बार तो 
बसीले या जरियेके होते हुए भी प्रति व्यक्ति सौ-सौ पौण्ड तक खर्च हो जाते 
हैं। इसमे मेरा ठिकाना कहां लगता ? 

मैं अपने पुराने मित्र डरवनके पुलिस सुपरिण्टेण्डेण्टके पास पहुंचा और 
उनसे कहा, “आप मेरा परिचय परवाना देनेवाले अधिकारीसे करा दीजिये 
और मुझे परवाना दिला दीजिये। आप यह तो जानते हैं कि मं ट्रान्सवालमें 
रहा ह वे तुरन्त सिर पर टोप रखकर मेरे साथ आये और मुझे परवाना 
दिला दिया। मेरी द्रेनको मुरिकिलसे एक घंटा बाकी था। मैंने सामान वगैरा 

तैयार रखा था। सुपरिण्टेण्डेण्ट एलेक्जेण्डरका आभार मानकर मैं प्रिटोरियाके 
लिए रवाना हो गया। 

मुझे कठिनाइयोंका ठीक-ठीक अंदाज हो गया था। में प्रिटोरिया पहुंचा । 
प्रार्थना-पत्र तैयार किया। डरवनमें प्रतिनिधियोंके नाम किसीसे पूछे गय हों, 
सो मुझे याद नहीं। लेकिन यहां नया विभाग काम कर रहा था। इसलिए 
प्रतिनिधियोंके नाम पहलेसे पूछ लिये गये थे। इसका हेतु मुझे अलग रखना 
था, ऐसा प्रिटोरियाके हिन्दुस्तानियोंको पता चल गया था। 


यह दुःखद किन्तु मनोरंजक कहानी आगे लिखी जायगी। 


२. एशियाई विभागकी नवाबझाही 


नये विभागके अधिकारी समझ नहीं पाये कि में ट्रान्सवालमें दाखिल 
कैसे हो गया। उन्होंने अपने पास आने-जानेवाले हिन्दुस्तानियोसे पूछा, पर 
वे वेचारे क्या जानते थे? अधिकारियोंने अनुमान किया कि में अपनी पुरानी 
जान-पहचानके कारण विना परवानेके दाखिल हुआ होऊंगा, और अगर ऐसा 
हो तो मुझे गिरफ्तार किया जा सकता है। 

किसी बड़ी लड़ाईके वाद हमेशा ही कुछ समयके लिए राज्य- 
कर्ताओंको विशेष सत्ता दी जाती है। दक्षिण अफ्रीकागं भी यही हुआ था। 
वहां शान्तिरक्षाके हेतु एक कानून बनाया गया था। इस कानूनकी. एक - 
धारा यह थी कि जो कोई बिना परवानेके ट्रान्सवालमें दाखिल हो उसे 
गिरफ्तार कर लिया जाय और कँदमं रखा जाय। इस धाराके आधार 
पर मुझे पकड़नेके लिए सलाह-मशविरा चला। पर मुझसे परवाना मांगनेकी 
हिम्मत क्सीको नहीं हुई। 

अधिकारियोंने डरबन तार तो भेजे ही थे। जब उन्हें यह सूचना 
मिली कि मैं परवाना लेकर दाखिल हुआ हूं, तो वे निराश हो गये। पर ऐसी 
निराशासे यह विभाग हिम्मत हारनेवाला नहीं था। म द्रान्सवाळ पहुंच गया 
था, लेकिन मुझे मि० चेम्बरलेनके पास पहुंचने न देनेमें यह विभाग अवश्य 
सफल हो सकता था। ह 

इसलिए प्रतिनिधियोंके नाम मांगे गये। दक्षिण अफ्रीकामें रंगभेदका 
अनुभव तो जहाँ-तहां होता ही था, पर यहां हिन्दुस्तानकी-सी गन्दगी और 
चालबाजीकी वू आयी। दक्षिण अफ़रीकामे शासनके ps विभाग 
जनताके लिए काम करते थे, इसलिए अधिकारियोंमें एक प्रकारकी _ 

सरलता और नम्रता थी। इसका लाम थोड़ेजहुत अंशमें काली-पीली 
चमड़ीवालोंको भी अनायास मिल जाता था। अथ जत्र इससे भिन्न एशियाई 
वातावरणने प्रवेश किया, तो वहांके जैसो निरक्रुशता, बैसे पड्यंत्र आदि बुराइयां 
भी आ घुसीं। दक्षिण अफ्रीकामें एक प्रकारको लोकसत्ता थी, जव कि एशियासे 
तो निरी नवाबशाही आयी। क्योंकि वहां जनताकी सत्ता नहीं थी, वल्कि 
जनता पर ही सत्ता चलायी जाती थी। दक्षिण अफ्रोकामें गोरे घर बनाकर 
बस गये थे, इसलिए वे वहांकी प्रजा माने गये। इस कारण अधिकारियों 
पर उनका अंकुश रहता था। इसमें एशियासे आये हुए निरंकुश अधिकारियोंने 
सम्मिलित होकर हिन्दुस्तानियोंकी स्थिति सरोतेके वोच सुपारी-जैसी कर डाली। 


मुझे भी इस सत्ताका ठीक-ठीक अनुभव प्राप्त हुआ। पहले तो मुझे 
इस विभागके उच्चाधिकारीके पास वुळवाया गया। वे उच्चाधिकारी लंकासे 
आये थे। “ बुलवाया गया ' प्रयोगमें कदाचित्‌ अतिशयोक्तिका आभास हो सकता 
है, इसलिए थोड़ी अधिक स्पष्टता कर दूं। मेरे नाम उनका कोई पत्र 
नहीं आया था। पर मुख्य-मुख्य हिन्दुस्तानियोंको वहां बराबर जाना ही पड़ता 
था। वैसे मुखियोंमे स्व० सेठ तयव हाजी खानमहम्मद भी थे। उनसे 
साहुवने पूछा, “गांधी कीन है? वह्‌ क्यों आया है?” 

तैयव सेठने जवाव दिया, “वे हमारे सलाहकार हैं। उन्हें हमने 
बुलाया है।” 

साहव बोले, “तो हम सव यहां किस कामके लिए बैठे हैं? क्या हम 
आप लोगोंकी रक्षाके लिए नियुक्त नहीं हुए हूँ? गांधी यहांकी हालत क्या 
जाने? ” 

तैयब सेठने जैसा भी उनसे वना इस चोटका जवाब देते हुए कहा: 
“आप तो हैं ही, पर गांधी तो हमारे ही माने जायेंगे न? वे -हमारी भाषा 
जानते हैं। हमें समझते हैँ। आप तो आखिरकार अधिकारी ठहरे।” 

साहबने हुक्म दिया, “ गांघीको मेरे पास लाना। ” 


तैयब सेठ आदिके साथ में गया। कुर्सी तो क्योंकर मिल सकती थी? 
हम सव खड़े रहे। 

साहबने मेरी तरफ देखकर पूछा, “ कहिये, आप यहां किसलिए आये हैं?” 

मेने जवाब दिया, “अपने भाइयोंके बुलाने पर उन्हें सलाह देने. 
आया हूं। ” 

« ~ नहीं 

5 ET क्या आप जानते नहीं कि आपको यहां आनेका अधिकार ही 

नहीं है? परवाना तो आपको भूलसे मिल गया है। आप यहांके निवासी 
नहीं माने जा सकते। आपको वापस जाना होगा। “आप मि० चेम्बरलेनके 

` पास नहीं जा सकते। यहांके हिन्दुस्तानियोंकी रक्षा करनेके लिए तो हमारा 


विभाग विशेष खूपसे खोला गया है। अच्छा, जाइये। ” 

इतना कहकर साहवने मुझे विदा किया। मुझे जवाव देनेका अवसर 
ही न दिया। 

दूसरे साथियोंको रोक ल्या । उन्हें साहवने धमकाया और सलाह 
दी कि वे मुझे ट्रान्सवाळसे विदा कर दें। 

साथी कड़वा मुंह लेकर लौटे। यों एक नई ही पहेली अनपेक्षित रूपसे 
हमारे सामने हल करनेके लिए खड़ी हो गयी। 


३. कड़वा घूंट पिया 


इस अपमानसे मुझे बहुत दुःख हुआ। पर पहले में ऐसे अपमान सहन 
कर चुका था, इससे पक्का हो गया था। अतएव मैंने अपमानकी परवाह 
न करते हुए तटस्थता-पूर्वेक जब जो कतव्य मुझे सूझ जाय, सो करते रहनेका 
निश्‍चय किया । 

उक्त अधिकारीके हस्ताक्षरोंवाला पत्र मिला। उसमें लिखा था कि मि० 
चेम्बरलेन डरवनमें मि० गांधीसे मिल चुके हूँ, इसलिए अब उनका नाम 
प्रतिनिधियोंमें से निकाल डालनेकी जरूरत है। 

साथियोंको यह पत्र असह्य प्रतीत हुआ। उन्होंने अपनी राय दी कि 
डेप्यटेशन ले जानेका विचार छोड़ दिया जाय। मैंने उन्हें हमारे समाजकी 
विषम स्थिति समझायी: “अगर आप मि० चेम्वरलेनके पास नहीं जायेंगे, तो 
यह माना जायगा कि यहां हमें कोई कष्ट है ही नहीं । आखिर जो कहना 
है, सो तो लिखकर ही कहना है और वह तैयार है। में पढ़ूं या दुसरा 
कोई पढ़े, इसकी चिन्ता नहीं है। मि० चेम्बरलेन हमसे कोई चर्चा थीड़े ही 
करनेवाले हैं! मेरा जो अपमान हुआ है, उसे हमें पी जाना पड़ेगा। fg 

मैं यों कह ही रहा था कि इतनेमें तैयब सेठ बोल उठे: “पर 
आपका अपमान सारे भारतीयः समाजका अपमान है। आप हमारे प्रतिनिधि 
हैं, इसे कैसे भुळाया जा सकता है?” 

मैंने कहा, “यह सच है, पर समाजको भी ऐसे अपमान पी जाने 
पड़ेंगे । हमारे पास दूसरा इलाज क्या है? " 

तैयब सेठने जवाब दिया: “ भले जो होना हो सो हो, पर जान- 
बूझकर दूसरा अपमान क्यों सहा जाय? विगाड़ तो यों भी हो ही रहा 
है। हमें हक ही कौनसे मिले हूँ? ” 

मुझे यह जोश अच्छा लगता था। पर में जानता “था कि इसका 
उपयोग नहीं किया जा सकता। मुझे अपने समाजकी मर्यादाका अनुभव था। 
अतएव मैने साथियोंको शान्त किया और मेरे वदले स्व० जॉर्ज गाँडफ्रेको, 
जो हिन्दुस्तानी वारिस्टर थे, ले जानेकी सलाह दी। 


अतः मि० गाँडफे डेप्युटेशनके नेता वने। मेरे वारेमें मिं० चेम्वरळेनने 
थोड़ी चर्चा भी की। “एक ही व्यक्तिको दूसरी वार सुननेकी अपेक्षा नयेको 
सुनना अधिक उचित है', आदि वातें कहकर उन्होंने किये हुए घावको 
भरनेका प्रयत्न किया। 


पर इससे समाजका और मेरा काम बढ़ गया, पुरा न हुआ। 
पुनः “ककहरे' से आरम्भ करना आवश्यक हो गया। “आपके कहुनेसे 
समाजने लडाईम हिस्सा लिया, पर परिणाम तो यही निकला न? ” इस तरह 
ताना मारनेवाले भी समाजमें निकल आये। पर मुझ पर इन तानोंका 
कोई असर नहीं हुआ । मेने कहा, “मुझे इस सलाहका पछतावा नहीं 
है। में अव भी यह मानता हूं कि हमने लड़ाईमे भाग लेकर ठीक ही 
किया है। वसा करके हमने अपने कतंव्यका पालन किया है। हमें उसका फल 
चाहे देखनेको न मिले, पर मेरा यह दृढ़ विश्वास है कि शुभ कार्यका फल _ 
शुभ ही होता है। वीती बातोका विचार करनेकी अपेक्षा अब हमारे लिए 
अपने वर्तमान कतंव्यका विचार करना अधिक अच्छा होगा। अतएव हम 
उसके वारेमें सोचें। ” 


दूसरोंने भी इस वातका समर्थन किया । 


मने कहा: “सच तो यह है कि जिस कामके लिए मुझे बुलाया गया 
था, वह अव पूरा हुआ माना जायगा । पर मैं मानता हूं कि आपके 
मुझे छुट्टी दे देने पर भी अपने वसभर मुझे ट्रान्सवाळसे हटना नहीं चाहिये। 
मेरा काम अब नेटाळसे नहीं, बल्कि यहांसे चलना चाहिये। एक सालके अन्दर 
चापस जानेका विचार मुझे छोड़ देना चाहिये और यहांकी वकाळतकी सनद 
हासिल करनी चाहिये। इस नये विभागसे निवट लेनेकी हिम्मत मुझमें है। 
यदि हमने मुकाबला न किया तो समाज लुट जायगा, और शायद यहांसे 
उसके पैर भी उखड़ जायेंगे। समाजका अपमान और तिरस्कार रोज-रोज 
बढ़ता ही जायगा। मि० चेम्वरलेन मुझसे नहीं मिले, उक्त अधिकारीने 
मेरे साथ तिरस्कारपूर्णं व्यवहार किया, यह तो सारे समाजके अपमानकी 
तुलनामें कुछ भी नहीं है। यहां हमारा कुत्तोंकी तरह रहना वरदाइत 
किया ही नहीं जा सकता।” sr 

इस प्रकार मैंने चर्चा चलायी। प्रिटोरिया और जोहानिस्वगंमें रहनेवाले 
भारतीय नेताओंसे विचार-विमर्श करके अन्तमं जोहानिस्वगंमें दफ्तर रखनेका 
निइचय हुआ। 
ट्रान्सवालमें मुझे वकालतकी सनद मिळनेके वारेमें भी शंका तो थी ही। 
पर वकील-मण्डलकी ओरसे मेरे प्रार्थना-पत्रका विरोध नहीं हुआ और बड़ी 
अदाळतने मेरी प्रार्थना स्वीकार कर ली। 


हिन्दुस्तानीको अच्छे स्थानमें आफिसके लिए घर मिळना भी कठिन 
काम था। मि० रीचके साथ मेरा अच्छा परिचय हो गया था। उस समथ वे 
व्यापारी-वर्गमे थे। उनकी जान-पहचानके हाउस-एजेण्टके द्वारा मुझे आफिसके 
लिए अच्छी वस्तीमें घर मिल गया और मैंने वकालत शुरू कर दी। 


४. बढ़ती हुई त्यागवृत्ति 


ट्रान्सवालमें भारतीय समाजके अधिकारोंके लिए किस प्रकार लड़ना 
पड़ा और एशियाई विभागके अधिकारियोंके साथ कैसा व्यवहार करना पड़ा, 
इसका वर्णन करनेसे पहले मेरे जीवनके दूसरे अंग पर दुष्टि डाल लेना 
आवश्यक है 

अव तक कुछ द्रव्य इकट्ठा करनेकी मेरी इच्छा थी। परमार्थके साथ 
स्वार्थका मिश्रण था। 

जव वम्बईमें दफ्तर खोला, तो एक अमेरिकन बीमा-एजेण्ट मिलने 
आया था। उसका चेहरा सुन्दर था और वाते मीठी थीं। उसने मेरे साथ 
मेरे भावी हितकी वाते ऐसे ढंगसे कीं मानो हम पुराने मित्र हों: 
४ अमेरिकामें तो आपकी स्थितिके सव लोग अपने जीवनका बीमा कराते हैं। 
आपको भी ऐसा करके भविष्यके विषयमे निश्चिन्त हो जाना चाहिये। जीवनका 
भरोसा है ही नहीं। अमेरिकामे तो हम बीमा कराना अपना घर्म समझते हूँ। 
क्या मैं आपको एक छोटी-सी पॉलिसी लेनेके लिए ललचा नहीं सकता? ” 

तव तक दक्षिण अफ्रीकार्में और हिन्दुस्तानमें बहुतसे एजेण्टोंकी वात मैंने 
मानी नहीं थी। में सोचता था कि वीमा करानेमें कुछ भीरुता और ईश्वरके 
प्रति अविश्वास रहता है। पर इस वार में लालचमें आ गया। वह एजेण्ट 
जैसे-जैसे बातें करता जाता, वैसे-वेसे मेरे सामने पत्नी और बच्चोंकी तसवीर 
खड़ी होती जाती । “ भरू आदमी, तुमने पत्नीके सब गहने बेच डाले हैं। यदि 
कल तुम्हें कुछ हो जाय, तो पत्नी और वच्चोंके भरण-पोषणका भार उन 

गरीब भाई पर ही पड़ेगा न, जिन्होंने पिताका स्थान लिया है और उसे 
सुशोभित किया है? यह उचित न होगा।” मैंने अपने मनके साथ इस 
तरहकी दलीलें कीं और रु० १०,००० का वीमा करा लिया। 

पर दक्षिण अफ्रीकामें मेरी स्थिति बदल गयी और फलतः मेरे विचार 
भी बदल गये। दक्षिण अफ्रीकाकी नयी आपत्तिके समय मेने जो कदम 
उठाये, सो ईश्वरको साक्षी रखकर ही उठाये थे। दक्षिण अफ्रीकामें मेरा 
कितना समय चला जायगा, इसकी मुझे कोई कल्पना नहीं थी। मैंने समझ 
लिया था कि मैं हिन्दुस्तान वापस नहीं जा पाऊंगा। मुझे अपने वाल-वच्चोंको 
साथ ही रखना चाहिये। अब उनका वियोग बिलकुल नहीं होना चाहिये । 
उनके भरण-पोषणकी व्यवस्था भी दक्षिण अफ्रीकामें ही होनी चाहिये। इस 
प्रकार सोचनेके साथ ही उक्त पॉलिसी मेरे लिए दुःखद वन गयी। वीमा- 


 एजेण्टके जालमे फंस जानेके लिए में लज्जित हुआ। “ यदि बड़े भाई पिताके 


समान हुँ, तो छोटे भाईकी विधवाके वोझको वे भारी समझेंगे यह तूने कंसे सोच 
लिया? यह भी क्यों माना कि तू ही पहले मरेगा? पालन करनेवाला तो 
ईश्वर है। न तू है, न भाई हैं। वीमा कराकर तूने अपने वारू-वच्चोंको 
भी पराधीन वना दिया है। वे स्वावळंवी क्यों न बनें? असंख्य गरीबोंके वाल- 
बच्चोंका क्या होता है? तू अपनेको उन्हींके समान क्यों नहीं मानता? ” 

इस प्रकारं विचारधारा चली। उस पर अमल मैंने तुरन्त ही नहीं किया 
था। मुझे याद है कि वीमेकी एक किस्त तो मैंने दक्षिण अफ्रीकासे भी 
भेजी थी। 

पर इस: विचारः-प्रवाहको वाहरका उत्तेजन मिला। दक्षिण अफ्रीकाकी 
पहली यात्रामे में ईसाई वातावरणके सम्पकंमे आकर धर्मेके प्रति जाग्रत 
बना था। इस बार में थियासॉफीके वातावरणके संसगंमे आया। मि० रीच 
थियासाँफिस्ट थे। उन्होंने मेरा सम्वन्ध जोहानिस्बर्गकी सोसायटीसे करा 
दिया। में उसका सदस्य तो नहीं ही बना। थियासॉफीके सिद्धान्तोसे मेरा 
मतभेद बना रहा। फिर भी में लगभग हरएक थियासाॉफिस्टके गाढ़ परिचयमें 
आया । उनके साथ रोज मेरी धर्म-चर्चा होती थी। मैं उनकी पुस्तकं पढ़ता था। 
उनकी सभामें वोलनेके अवसर भी मुझे आते थे। थियासॉफीमें भाई- 


. चारा स्थापित करना और बढ़ाना मुख्य वस्तु है। हम लोग इस विषयकी 
खूब चर्चा करते थे, और जहां में इस सिद्धान्तम और सदस्योंके आचरणमें 


भेद पाता, वहां आलोचना भी करता था। स्वयं मुझ पर इस आलोचनाका 


` काफी प्रभाव पड़ा। में आत्म-निरीक्षण करना सीख गया। 

५. निरीक्षणका परिणाम 
सन्‌ १८९३ में जव मैं ईसाई मित्रोंके निकट सम्पर्कमें आया, तव 


मैं केवल गिक्षार्थीकी स्थितिमें था। ईसाई मित्र मुझे बाइबलका संदेश 


सुनाने, समझाने और मुझसे उसको स्वीकार करानेका प्रयत्न करते थे। मैं 
नम्रता-पुवेंक, तटस्थ भावसे उनकी शिक्षाको सुन और समझ रहा था। इस 
निमित्तसे मैंने हिन्दू धर्मका यथाशक्ति अध्ययन किया और दूसरे धर्मोको 
समझनेकी कोशिश की। अब १९०३ में स्थिति थोड़ी बदल गयी। थिया- 
साँफिस्ट मित्र मुझे अपने मण्डलमें सम्मिलित करनेकी इच्छा अवश्य रखते 
थे। पर उनका हेतु हिन्द्रके नाते मुझसे कुछ प्राप्त करना था। थिया- 
सॉफीकी पुस्तकोंम हिन्दू धमंकी छाया और उसका प्रभाव तो काफी है ही। 
अतएव इन भाइयोंने मान लिया कि में उनकी सहायता कर सकंगा। मैंने 
उन्हें समझाया कि संस्कृतका मेरा अव्ययन नहींके बरावर है। मेने उसके 
प्राचीन धमंग्रंथ संस्कृतमे नहीं पढ़े हैं। अनुवादोंके द्वारा भी मेरी पढ़ाई 
कम ही हुई है। फिर भी चूंकि वे संस्कार और पुनर्जेन्मको मानते थे, 
इसलिए उन्होंने समझा कि मुझसे थोडी-बहुत सहायता तो मिलेगी ही, और 
में “ निरस्तपादपे देशे एरण्डोऽपि द्रुमायते '* जैसी स्थितिमें आ पड़ा। किसीके. 
साथ मैने स्वामी विवेकानन्दका तो किसीके साथ मणिलाल नभुभाईका 
“राजयोग ' पढ़ना शुरू किया। एक मित्रके साथ ' पातंजल-योगदशन ' पढ़ना 
पड़ा। वहुतोंके साथ गीताका अभ्यास शुरू हुआ। ' जिज्ञासु-मण्डल ' के नामसे 
एक छोटा-सा मण्डल भी स्थापित किया और नियमित अभ्यास होने ळगा। 
गीताजी पर मुझे प्रेम और श्रद्धा तो थी ही। अब उसकी गहराईमें उत- 
रनेकी आवश्यकता प्रतीत हुई। मेरे पास एक-दो अनुवाद थे। उनकी 
सहायतासे मैने मूळ संस्कृत समझ लेनेका प्रयत्न किया, और नित्य एक-दो 
इलोक कण्ठ करनेका निरचय किया। 

प्रातः दातुन और स्नानके समयका उपयोग गीताके एलोक कण्ठ करनेमें 
किया। दातुनमें पन्द्रह और स्तानमें बीस मिनट लगते थे। दातुन अंग्रेजी ढंगसे 
में खड़े-खड़े करता था। सामनेकी दीवार पर गीताके इलोक लिखकर 
चिपका देता था और आवश्यकतानुसार उन्हें देखता तया घोखता जाता 
था। ये घोखे हुए इलोक स्नान करने तक पक्के हो जाते थे। इस बीच 
पिछले कण्ठ किथे हुए इलोकोंको भी मैं एक बार दोहरा जाता था। इस 
प्रकार तेरह अध्याय तक कण्ठ करनेकी बात मुझे याद है। बादमें. काम 


* जहां कोई वृक्ष न हो वहां एरंड ही वृक्ष बन जाता है। 


। २२७ 

बढ़ गया। सत्याग्रहका जन्म होने पर उस वालके लालन-पालनमें मेरा 
विचार करनेका समय भी वीतने लगा, और कहना चाहिये कि आज भी 
बीत रहा है। 
इस गीतापाठका प्रभाव मेरे सहाब्यायियों पर क्या पड़ा उसे वे 
जानें, परन्तु मेरे लिए तो वह पुस्तक आचारकी एक प्रौढ मार्गदशिका वन 
गयी। वह मेरे लिए घामिक कोशका काम देने लगी । जिस प्रकार नये अंग्रेजी 
शब्दोंके हिज्जों या उनके . अर्थके लिए में अंग्रेजी शब्दकोश देखता था, 
उसी प्रकारं आचार-संवंधी कठिनाइयों और उसकी अटपटी समस्याओंको में 
गीताजीसे हल कराता था। उसके अपरिग्रह, समभाव आदि शब्दोंने मुझे पकड़ 
लिया। समभावका विकास कैसे हो, उसकी रक्षा किस प्रकार की जाय? 
अपमान करनेवाले अधिकारी, रिश्वत लेनेवाले अधिकारी, व्यर्थं विरोध करने- 
वाले कलके साथी इत्यादि और जिन्होंने बड़े-बड़े उपकार किश्रे हैं ऐसे 
सज्जनोंके वीच भेद न करनेका क्या अर्थ है? अपरिग्रह किस प्रकार पाला 
जाता होगा? देहका होना ही कौन कम परिग्रह है? स्त्री-ुत्रादि परिग्रह 
नहीं तो और क्या हैं? ढेरों पुस्तकोंसे भरी इन आलमारियोंको क्या जला 
`डाळूं? घर जलाकर तीथं करने जाऊं? तुरन्त ही उत्तर मिला कि घर 
जलाये विना तीर्थ किया ही नहीं जा सकता। यहां अंग्रेजी क़ानूनने मेरी 
मदद की । स्नेलकी कानूनी सिद्धान्तोंकी चर्चा याद आयी । गीताजीके 
अध्ययनके फलस्वरूप ट्रस्टी शब्दका अर्थ विशेष खूपसे समझमे आया। 
कानून-शास्त्रके प्रति मेरा आदर बढ़ा। मुझे उसमें भी धर्मके दर्शन हुए। 
ट्रस्टीके पास करोड़ों रुपयोंके रहते हुए भी उनमेंकी एक भी पाई उसकी 
नहीं होती। मुमुक्षुको ऐसा ही बरताव करना चाहिये, यह वात मैंने गीताजीसे 
समझी । मुझे यह दीपककी तरह स्पष्ट दिखायी दिया कि अपरिग्रही वननेमें, 
समभावी होनेमें हेतुका, हृदयका परिवर्तन आवश्यक है। मैने रेवा- 
इंकरभाईको इस आशयका पत्र लिख भेजा कि वीमेकी पॉलिसी बन्द कर दें। 
कुछ रकम वापस मिले तो ले ळें, न मिले तो भरे हुए पैसोंको गया समझ लें। 
वच्चोंकी और स्त्रीको रक्षा उन्हें और हमें पैदा करनेवाला ईश्वर करेगा। 
पितृतुल्य भाईको लिखा: “आज तक तो मेरे पास जो वचा वह मैंने आपको 
अपंण किया । अव मेरी आशा आप छोड़ दीजिये। अव जो बचेगा सो 
यहीं हिन्दुस्तानी समाजके हितमें खचे होगा। ” € 
भाईको यह वात मैं शीघ्र ही समझा न सका। पहले तो उन्होंने 
मुझे कड़े शब्दोंमें उनके प्रति मेरा धर्म समझाया: “ तुम्हें पिताजीसे अधिक 
बुद्धिमान नहीं बनना चाहिये । पिताजीने जिस प्रकार कुटुम्बका पोषण किया, 
उसी प्रकार तुम्हें भी करना चाहिये” आदि । मैंने उत्तरमें विनय-पूर्वक 

लिखा कि मैं पिताका ही काम कर रहा हूं। कुटुम्ब शब्दका थोड़ा विशाल 
अर्थ किया जाय, तो मेरा निश्चय आपकी समझम आ सकेगा। 

भाईने मेरी आशा छोड़ दी । एक प्रकारसे बोलना ही वन्द कर दिया । 
इससे मुझे दुःख हुआ। पर जिसे मैं अपना घर्म मानता था उसे छोड़नेसे कहीं 
अधिक दुःख होता था। मैने कम दुःख सहन कर लिया। फिर भी भाईके 
प्रति मेरी भक्ति निर्मल और प्रचण्ड वनी रही। आईका दुःख उनके प्रेममें से 
उत्पन्न हुआ था। उन्हें मेरे पैसोंसे अधिक आवश्यकता मेरे सद्व्यवहारकी थी। 

अपने अंतिम दिनोंमें भाई पिघले। मृत्युशय्या पर पड़े-पड़े उन्हें प्रतीति 
हुई कि मेरा आचरण ही सच्चा और धर्मपूर्ण था। उनका अत्यन्त करुणाजनक 
पत्र मिळा। यदि पिता पुत्रसे क्षमा मांग सकता है, तो उन्होंने मुझसे क्षमा 
मांगी। उन्होंने लिखा कि मैं उनके लड़कोंका पाळन-पोषण अपनी रीति-नीतिके 
अनुसार करूं। स्वयं मुझसे मिळनेके लिए अधीर हो गये। मुझे तार दिया। 
मैंने तारसे ही जवाव दिया: “आ जाइये।” पर हमारा मिलन बदा न था। 

उनकी अपने पुत्रों-संवंधी इच्छा भी पूरी नहीं हुई । भाईने देशमें 
ही देह छोड़ी। लड़कों पर उनके पूर्व जीवनका प्रभाव पड़ चुका था। उनमें _ 
कोई परिवर्तन नहीं हुआ । मैं उन्हं अपने पास खींच न सका । इसमें 
उनका कोई दोष नहीं था । स्वभावको कौन बदल सकता है? बलवान 
संस्कारोंको कौन मिटा सकता है? हमारी यह धारणा मिथ्या है कि जिस 
तरह हममें परिवर्तन होता है या हमारा विकास होता है, उसी तरह 
हमारे आश्नितों अथवा साथियोंमें भी होना चाहिये । 

माता-पिता बननेवालोंकी जिम्मेदारी कितनी भयंकर है, इसका कुछ 
अनुभव इस दुष्टांतसे हो सकता है। 


६. निरासिषाहारके लिए बलिदान 


मेरे जीवनमें जैसे-जैसे त्याग और सादगी वढी और घर्म्‌-जागृतिका 
विकास हुआ, वैसे-वैसे निरामिषाहारका और उसके प्रचारका मेरा शौक 
बढ़ता गया। प्रचार-कार्यकी एक ही रीति मैंने जानी है। वह है: आचारकी, 
और आचारके साथ जिज्ञासुओंसे वार्तालापकी। 2 

जोहानिस्वगेमें एक निरामिषाहारी गृह था । एक जर्मन, जो कूनेकी 
जल-चिकित्सामें विशवास रखता था, उसे चलाता था। मैंने वहां जाना शुरू 
किया और जितने अंग्रेज मित्रोंको वहां छे जा सकता था उतनोंको उसके 
यहां रे जाता था। पर मैंने देखा कि वह भोजनालय लम्बे समय तक 
चल नहीं सकता। उसे पैसेकी तंगी तो बनी ही रहती थी। मुझे जितनी , 


CC-0.Panini Kanya Maha Vidyalaya Collection. 


२३० Digitized by Arya Samaj arrester Chennai and eGangotri 


उचित मालूम हुई उतनी मैने उसकी मदद की । कुछ पैसे खोये भी। 


आखिर वह बन्द हो गया। थियासॉफिस्टोंमं अधिकतर निरामिषाहारी होते 


हैं; कुछ पूरे, कुछ अधूरे। इस मण्डलमें एक साहसी महिला भी थी। उसने 
वड़े पेमाने पर एक निरासिषाहारी भोजनालय खोला। यह महिला कलाकी 
शौकीन थी । वह खुले हाथों खर्च करती थी और हिसाव-किताबका उसे 
बहुत ज्ञान नहीं था। उसकी खासी बड़ी मित्र-मंडली थी। पहले तो उसका 
काम छोटे पैमाने पर शुरू हुआ, पर उसने उसे वढ़ाने और बडी जगह 
लेनेंका निश्चय किया। इसमें उसने मेरी मदद मांगी। उस समय मुझे उसके 
हिसाव आदिकी कोई जानकारी नहीं थी । मैंने यह मान लिया था कि 
उसका अन्दाज ठीक ही होगा। मेरे पास पैसेकी , सुविधा थी। कई मुव- 
क्किलोंके रुपये मेरे पास जमा रहते थे। उनमें से एकसे पुछकर उसकी रकममें 
से लगभग एक हजार पौण्ड उस महिलाको मैंने दे दिये। यह मुवक्किल विशाल 
हृदयका और विश्वासी था। वह पहले गिरमिटमँ आया था। उसने (हिन्दीमें) 
कहा: भाई, आपका दिल चाहे तो पैसा दे दो। मैं कुछ ना जानूं। 
में तो आप ही को जानता हूं।” उसका नाम वदरी था। उसने संत्याग्रहमें 
बहुत॑ बडा हिस्सा लिया था। वह जेल भी भुगत आया था। इतनी संमतिके 
सहारे मेने उसके पैसे उधार दे दिये। दो-तीन महीनोंमें ही मुझे पता चल 
गया कि यह रकम वापस नहीं मिलेगी । इतनी वड़ी रकम खो देनेकी 
शक्ति मुझमें नहीं थी। मेरे पास इस बड़ी रकमका दूसरा उपयोग था। 
रकम वापस मिली ही नहीं। पर विश्वासी बदरीकी रकम डूब कैसे सकती 
थी? वह तो मुझीको जानता था। यह रकम मैंने भर दी। 

एक मुवक्किल मित्रसे मेने अपने इस लेन-देनकी चर्चा की । 
उन्होंने मुझे मीठा उलाहना देते हुए जाग्रत किया : 

“भाई, (दक्षिण अफ्रीकामें में “महात्मा” नहीं बना था, 'बापू' भी 
नहीं हुआ था । मुवक्किल मित्र मुझे “भाई” कहकर ही पुकारते थे। ) 
यह आपका काम नहीं है । हम तो आपके विशवास पर चलनेवाले हैं। 
यह पेसा आपको वापस नहीं मिलेगा । वदरीको तो आप बचा लंगे और 
अपना या खोयंगे । पर इस तरह सुधारके कार्मोमे संब मुवक्किलोंके 
पेसे देने लगेंगे, तो मुवक्किल मर जायेंगे औरं आप भिखमंगे बनकर घर 


र 


वठंगे । इससे आपके सावंजनिक कामको क्षति पहुंचेगी । ” 


सौभाग्यसे ये मित्र अभी जीवित हैं । दक्षिण अफ्रीकामे और दूसरी 


` जगह उनसे अधिक शुद्ध मनुष्य मैंने नहीं देखा । किसीके प्रति उनके मनमें शंका 


0 

उत्पन्न हो और उन्हें जान पड़ें कि वह शंका खोटी है, तो तुरन्त उससे 


° क्षमा मांगकर वे अपनी आत्माको साफ कर लेते हैं। मुझे इस मुवक्किलकी 

चेतावनी सच मालूम हुई। बदरीकी रकम तो मैं चुका सका। पर दूसरे 
हजार पौण्ड यदि उन्हीं दिनों मैंने खो दिये होते, तो उन्हें चुकानेकी शक्ति 
मुझमें विलकुल नहीं थी। उसके लिए मुझे कर्ज ही लेना पड़ता। यह धंघा 
तो मैने अपनी जिन्दगीमे कभी नहीं किया और इसके लिए मेरे मनमें 
हमेशा ही बड़ी अरुचि रही है। मैंने अनुभव किया कि सुधार करनेके लिए 
भी अपनी शक्तिके बाहर जाना उचित नहीं था। मैंने यह भी अनुभव किया 
कि इस प्रकार पैसे उधार देनेमें मैने गीताके तटस्थ निष्काम कर्मके मुख्य 
पाठका अनादर किया था। यह भूल मेरे लिए दीपस्तम्भ-सी वन गयी। 
निरामिषाहारके प्रचारके लिए ऐसा वलिदान करनेकी मुझे कोई 
कल्पना न थी। मेरे लिए वह जवरदस्तीका पुण्य बन गया। 


७. सिट्टी और पानीके प्रयोग 


जैसे-जैसे मेरे जीवनमें सादगी बढ़ती गयी, वेसे-वेसे रोगोंके लिए 
दवा लेनेकी मेरी अरुचि, जो पहलेसे ही थी, बढ़ती गयी। जव में डरवनमें 
वकालत करता था तव डॉ० प्राणजीवनदास मेहता मुझे अपने साथ ले. 
जानेके लिए आये थे। उस समय मुझे कमजोरी रहती थी और कभी-कभी 
सूजन भी हो आती थी। उन्होंने इसका उपचार किया था और मुझे 
आराम हो गया था। इसके वाद देशमें वापस आने तक मुझे कोई 
उल्लेख करने-जैसी बीमारी हुई हो, ऐसा याद नहीं आता। 

पर जोहानिस्वगेमें मुझे कब्ज रहता था और कभी-कभी सिर भी 
दुखा करता था। कोई दस्तावर दवा लेकर में स्वास्थ्यको संभाले रहता 
था। खाने-पीनेमें पथ्यका ध्यान तो हमेशा रखता ही था, पर उससे मेँ 
पूरी तरह व्याधिमुक्त नहीं हुआ। मनमें यह खयाल बना ही रहता कि 
दस्तावर दवाओसे भी छुटकारा मिले तो अच्छा हो। 

इन्हीं दिनों मैंने मैन्चेस्टरमें “नो ब्रेकफास्ट एसोसियेशन' की 
स्थापनाका समाचार पढ़ा। इसमें दलील यह थी कि अंग्रेज बहुत वार 
और बहुत खाते हैं, रात बारह बजे तक खाते रहते हूँ और फिर डॉक्टरोंके 
घर खोजते फिरते हैं। इस उपाधिसे छटना हो तो सबेरेका नाइता-- 
' ब्रेकफास्ट ' छोड़ देना चाहिये। मुझे लगा कि यद्यपि यह दलील मुझ 
पर पुरी तरह घटित नहीं होती, फिर भी कुछ अंशोंमें लागू होती है। मै , 
तीन बार पेट भरकर खाता था और दोपहरको चाय भी पीता था। में 
कमी अल्पाहारी नहीं रहा । निरामिषाहारमें मसालोंके बिना जितने भी स्वाद 
लिये जा सकते थे, में लेता था। छह-सात बजेसे पहले शायद ही उठता था। 

अतएव मैंने सोचा कि यदि में सुवहका नाश्‍ता छोड़ दूं, तो सिरके ददेसे ; 
अवश्य ही छुटकारा पा सकूंगा। मेने सुबहका नाइता छोड़ दिया। कुछ 
दिनों तक अखरा तो सही, पर सिरका दर्द बिलकुल मिट गया। इससे 
मैंने यह नतीजा निकाला कि मेरा आहार आवझ्यकतासे अधिक था। 


पर इस परिवतनसे कब्जकी शिकायत दूर न हुई। कृनेके कटि- 
स्नानका उपचार करनेसे थोड़ा आराम हुआ। पर अपेक्षित परिवतेद तो 
नहीं ही हुआ। इंस बीच उसी जमन होटलवालेने या दूसरे किसी सित्रने 
मुझे जुस्टकी “रिटनं टु नेचर' (प्रकृतिकी ओर लोटो) नामक पुस्तक दी। 
उसमें मैंने मिट्टीके उपचारंके वारेमं पढ़ा। सूखे और हरे फल ही मनुष्यका 
प्राकृतिक आहार हैं, इस वातका भी इस लेखकने बहुत समर्थन किया 
है। इस वार मेने केवल फलाहारका प्रयोग तो शुरू नहीं किया, पर 
मिट्टीका उपचार तुरन्त शुरू कर दिया। मुझ पर उसका आइचर्थजनक 
प्रभाव पड़ा। उपचार इस प्रकार था: खेतकी साफ लाल या काली मिट्टी 
लेकर उसमें प्रमाणसे पानी डालकर साफ पतले, गीले कपड़ेमें उसे लपेटा 
और पेट पर रखकर उस पर पट्टी बांध दी। यह पुळटिस रातको सोते समय 
बांधता था और सबेरे अथवा रातमें जब जाग जाता तव उसे खोल दिया 
करता था। इससे मेरा कब्ज जाता रहा। उसके बाद मिट्टीके ये उपचार 
मैंने अपने पर और अपने अनेक साथियों पर किये और मुझे याद है कि 
वे शायद ही किसी पर निष्फल रहे हों। 
देशमे आनेके बाद में ऐसे उपचारोंके विषयमें आत्म-विश्वास खो बैठा 
हूं। मुझे प्रयोग करनेका, एक जगह स्थिर होकर बैठनेका, अवसर भी 
नहीं मिल सका । फिर भी मिट्टी और पानीके उपचारोके वारेमें मेरी श्रद्धा 
बहुत-कुछ वसी ही है जैसी आरंभमें थी। आज भी मैं मर्यादाके अन्दर 
रहकर मिट्टीका उपचार स्वयं अपने ऊपर तो करता ही हूं, और प्रसंग 
पड़ने पर अपने साथियोंको भी उसकी सलाह देता हूं। जीवनमें दो गंभीर 
बीमारियां में भोग चुका हूं, फिर भी मेरा यह विश्वास है कि मनुष्योंको 
दवा लेनेकी शायद ही आवश्यकता रहती. है। पथ्य तथा पानी, मिट्टी 
इत्यादिके घरेल उपचारोसे एक हजारमें से ९९९ रोगी स्वस्थ हो सकते 
हें। क्षण-क्षणम वंद्यःहकीम और डॉक्टरके घर दौड़नेसे और शरीरमें अनेक 
भ्रकारके पाक और रसायन ठूंसनेसे मनुष्य न सिर्फ अपने जीवनको छोटा 
` कर लेता है, बल्कि अपने मन पर काबू भी खो बैठता है। फलतः वह मनुष्यत्व 
गंवा देता है और शरीरका स्वामी रहनेके वदले उसका गुलाम वन जाता है। 
मैं यह वीमारीके विछौने पर पड़ा-पड़ा रिख रहा हूं, इस कारण 
कोई इन विचारोंकी अवगणना न करें। मैं अपनी बीमारीके कारण 

. जानता हूं। मुझे इस वातका पूरा-पुरा ज्ञान और भान है कि अपने ही 
” दोषोंके कारण मैं वीमार पड़ा हूं, और इस भानके कारण ही मैंने धीरज 


नहीं छोड़ा है। इस वीमारीको मैंने ईश्वरका अनुग्रह माना है, और अनेक 
दवाओंके सेवनके लालचसे में दूर रहा हूं। में यह भी जानता हूं कि अपने 
हठसे मैं डॉक्टर मित्रोंको परेशान कर देता हूं, पर वे उदार भावसे मेरे 
हठको सह लेते हुँ और मेरा त्याग नहीं करते। 

पर मुझे इस समयकी अपनी स्थितिके वर्णनको अधिक बढ़ाना न 
चाहिये, इसलिए हम सन्‌ १९०४-५ के समयकी तरफ लौट आवं। 

पर आगे वढ़कर उसका विचार करनेसे पहले पाठकोंको थोड़ा साव- 
घान करनेकी आवश्यकता है। यह लेख पढ़कर जो जुस्टकी पुस्तक खरीदें, 
वे उसकी हर वातको वेदवाक्य न समझें। सभी रचनाओंमें प्रायः लेखकको 
एकांगी दुष्टि रहती है। किंन्तु प्रत्येक वस्तुको कमसे कम सात दृष्टियोंसे 
देखा जा सकता है और उस-उस दुष्टिसे वह वस्तु सच होती है। पर सव 
दृष्टियाँ एक ही समय और एक ही अवसर पर कभी सच नहीं होतीं । 
साथ ही, कई पुस्तकोंमें विक्रीके और नामके लालचका दोष भी होता है। 
अतएव जो कोई उक्त पुस्तक पढ़ें वे उसे विवेक-पूर्वक पढ़ें और कुछ प्रयोग 
करने हों तो किसी अनुभवीकी सलाह लेकर करे, अथवा घैयं-पुवंक ऐसी 
वस्तुका थोड़ा अभ्यास करके प्रयोग आरंभ करे। 


८. एक सावधानी 


प्रवाह-पतित कथाके प्रसंगको अभी मुझे अगले प्रकरण तक टाळना पड़ेगा । 

* पिछले प्रकरणमे मिट्टीके प्रयोगोके विषयमें मैं जो कुछ लिख चुका 
हूं, उसके जैसा मेरा आहार-विषयक प्रयोग भी था। अतएव इस संबंबमं 
भी इस समय यहां थोड़ा लिख डालता में उचित समझता हूं। दूसरी कुछ 
बातें प्रसंगानुसार आगे आवेगी । 

आहारविषयक मेरे प्रयोगों और तत्सम्बन्धी, विचारोंका विस्तार इस 
प्रकरणमें नहीं किया जा सकता। इस विषयमे मने आरोग्य-विषुयक 
सामान्य ज्ञान * नामक जो पुस्तक दक्षिण अफ्रोकामें “इण्डियन ओपीनियन के 


+ इस विषयमें गांधीजीके अन्तिम विचारोंके अध्ययनके लिए १९४२ में 
लिखी उनकी 'आरोग्यकी कुंजी” नामक पुस्तक देखिये। नवजीवन दूस्ट 
द्वारा प्रकाशित । १ ड 

लिए लिखी थी, उसमें विस्तार-पूवंक लिखा है। मेरी छोटी-छोटी पुस्तकोंमें 
यह पुस्तक परिचममें और यहां भी सबसे अधिक प्रसिद्ध हुई है। में आज- 
तक इसका कारण समझ नहीं सका हूं। यह पुस्तक केवल इण्डियन 
ओपीनियन ' के पाठकोंके लिए लिखी गयी थी। पर उसके आधार पर 
अनेक भाई-वहनोंने अपने जीवनमें फेरफार किये हैं और मेरे साथ पत्र- 
व्यवहार भी किया है। इसलिए इस विषयमें यहां कुछ लिखना आवश्यक 
हो गया है। क्योंकि यद्यपि उसमें लिखे हुए अपने विचारोंमें फेरफार 
करनेकी आवश्यकता मुझे प्रतीत नहीं हुई, तथापि अपने आचारमें मैंने जो 
महत्त्वका फेरफार किया है, उसे इस पुस्तकके सव पाठक नहीं जानते। 
यह आवश्यक है कि वे उस फेरफारको तुरन्त जान हें। 
इस पुस्तकके लिखनेमे -- अन्य पुस्तकोंकी भांति ही-- केवल धमे- 
भावना काम कर रही थी और वही आज भी मेरे प्रत्येक काममें वर्तमान 
है। इसलिए उसमें बताये हुए कई विचारों पर में आज अमल नहीं कर 
पाता हूं, इसका मुझे खेद है, इसकी मुझे शरम आती है। 
मेरा दृढ़ विश्वास है कि मनुष्य वाळकके रूपमें माताका जो दूथ पीता 
है, उसके सिवा उसे दूसरे दूघकी आवश्यकता नहीं है। हरे और सूखे वन- 
प॒क्व फलोंके अतिरिक्त मनुष्यका और कोई आहार नहीं है। बादाम आदि 
बीजोंमे से और अंगूर आदि फलोंमें से उसे शरीर और वुद्धिके लिए 
आवश्यक पूरा पोषण मिल जाता है। जो ऐसे आहार पर रह सकता 
है, उसके लिए ब्रह्मचर्यादि आत्म-संयम बहुत सरल हो जाता है। जैसा 
आहार वैसी डकार, मनुष्य जैसा खाता है वैसा बनता है, इस कहावतमें 
बहुत सार है। उसे मैने और मेरे साथियोंने अनुभव किया है। 
इन विचारोंका विस्तृत समर्थन मेरी आरोग्य-सम्बन्धी पुस्तकमें है। 
पर हिन्दुस्तानमें अपने प्रयोगोंको सम्पूर्णता तक पहुंचाना मेरे भाग्यमें 
बदा व था। खेड़ा जिलेमें सिपाहियोंकी भरतीका काम करते-करते मैं अपनी 
भुलसे मृत्युशय्या Fi पर पड़ा। दूधके विना जीनेके लिए मैंने बहुत हाथ-पैर 
मारे। जिन वंद्यो, डॉक्टरों और रसायनशास्त्रियोंको मै जानता था, उनकी 
मदद मांगी। किसीने मूंगके पानी, किसीने महुएके तेल और किसीने वादामके 
दूधका सुझाव दिया। इन सब चीजोंके प्रयोग करते-करते मैंने शरीरको 
जला पर उससे में, बिछौना छोड़कर उठ न सका। 
_ वैद्याने मुझे चरक इत्यादिके इलोक सुनाकर समझाया कि रोग दूर 
 करनेके लिए खाद्याखाद्यकी बाधा नहीं होती और मांसादि भी खाये जा 
सकते हैं। ये वैद्य दुग्घत्याग पर दृढ़ रहनेमें मेरी सहायता कर सक, ऐसी 
हः स्थिति न थी। तब जहां 'वीफ-टी' (गोमांसकी चाय) और 'ब्राण्डी'की गुंजाइश 

; हो, वहांसे तो दृधके त्यागमें सहायता मिल ही कैसे सकती थी? गाय-मैंसका 
दूध तो में ले ही नहीं सकता था। यह मेरा ब्रत था। ब्रतका हेतु तो दूध- 


मात्रका त्याग था। पर व्रत लेते समथ मेरे सामने गोमाता और भँसमाता 
ही थी, इस कारणसे तथा जीनेकी आशासे मैंने मनको जैसे-तैसे फुसला 
लिया। मैने ब्रतके अक्षरका पालन किया और वकरीका दूध लेतेका निश्चय 
किया। बकरी माताका दूध लेते समय भी मैंने यह अनुभव किया कि मेरे 
ब्रतकी आत्माका हनन हुआ है। 

पर मुझे “रौलेट एक्ट के विरुद्ध जूझना था। यह मोह मुझे. छोड़ 
नहीं रहा था। इससे जीनेकी इच्छा बढ़ी, और जिसे में अपने जीवनका 
महान प्रयोग मानता हूं उसकी गति रुक गयी। 

खान-पानके साथ आत्माका संबंध नहीं है। वह न खाती है, न पोती 
है। जो पेटमें जाता है वह नहीं, बल्कि जो वचन अन्दरसे निकलते हैं 
वे हानि-लाभ पहुंचानेवाले होते हैँ--इत्यादि दलीलोसे मँ परिचित हूं। 
इनमे तथ्यांश है। पर विना दलील किये में यहां अपना यह दृढ़ निश्‍चय 
ही प्रकट किये देता हूं कि जो मनुष्य ईश्वरसे डरकर चलना चाहता है, 
जो ईश्वरके प्रत्यक्ष दर्शन करनेकी इच्छा रखता है, ऐसे साधक और 
मुमुक्षुके लिए अपने आहारका चुनाव--त्याग और स्वीकार = उतना 
ही आवश्यक है, जितना कि विचार और वाणीका चुनाव---त्याग और 


, स्वीकार -- आवद्यक है। 


पर जिस विषयमें मैं स्वयं गिरा हूं, उसके बारेमे में न केवल दूसरोंको 
अपने सहारे चलनेकी सलाह नहीं दूंगा, बल्कि उन्हें वेसा करनेसे रोकूंगा। 
अतएव आरोग्य-विषयक मेरी पुस्तकके सहारे प्रयोग करनेवाले सव भाई- 
बहनोंको मैं सावधान करना चाहता हुं। दूधका त्याग पूरी तरह लामभ्रद प्रतीत 
हो अथवा अनुभवी वैद्य-डॉक्टर उसे छोड़नेकी सलाह दें, तभी वे उसको 
छोड़ें। सिर्फ मेरी पुस्तकके भरोसे वे दूधका त्याग न कर। यहांका मेरा 
अनुभव अब तक तो मुझे यही वतलाता है कि जिसकी जठराग्नि मंद हो 
गयी है, और जिसने विछौना पकड़ लिया है, उसके लिए दूष जैशो दूसरों 

और पोषक खुराक है ही नहीं। अंतएव उक्त पुस्तकके पाठकों से 
मेरी बिनती और सिफारिश है कि उसमें दुधको जो मर्यादा सूचित की 
गयी है उस पर चलनेकी वे जिद न करें। 

इस प्रकरणको पढ्नेवाले कोई वैद्य, डॉक्टर, हकीम या दूसरे अनु- 
भनी दूधके बदलेमें किसी उतनी ही पोषक किन्तु सुपाच्य वनस्पतिको अपने 
अध्ययनके आधार पर नहीं, बल्कि अनुभवके आधार पर जानते हों, तो उसको 


जान्कारी देकर मुझे उपक्कत करें। 


ऊँ 


CEC-0.Panini Kanya Maha Vidyalaya Collection. 


NES 
१“ 


Digitized by “०९१० बारशै”" शिङुशश १५ eGangotri 


अब एशियाई अविकारियोंकी ओर छौटें। 

एशियाई अधिकारियोंका बड़ेसे बड़ा थाना जोहानिस्वर्गमें था। में यह 
देख रहा था कि उस थानेमें हिन्दुस्तानी, चीनी आदि लोगोंका रक्षण नहीं, 
बल्कि भक्षण होता था। मेरे पास रोज शिकायतें आतीं : “हकदार दाखिछ 
नहीं हो सकते और विना हकवाले सौ-सौ पौण्ड देकर चले आ रहे हैं। 
इसका इलाज आप नहीं करेगे तो और कौन करेगा? ” मेरी भी यही 
भावना थी। यदि यह सड़ांध दूर न हो, तो मेरा ट्रान्सवालमें वसना व्यर्थे 
माना जायगा । EY 

मैं प्रमाण जुटाने छगा। जब मेरे पास प्रमाणोंका अच्छा-सा संग्रह हो गया, 
तो मैं पुरिस-कमिश्नरके पास पहुंचा। मुझे लगा कि उसमें दया और न्यायकी 
वृत्ति है। मेरी बातको बिलकुल अनसुनी करनेके बदले उसने मुझे धीरजसे 
सुना और प्रमाण उपस्थित करनेको कहा। गवाहोंके वयान उसने स्वयं ही 
छिये। उसे विशवास हो गया। पर जिस तरह में जानता था उसी तरह 
वह भी जानता था कि दक्षिण अफ्रीकामे गोरे पंचों द्वारा गोरे अपराधियोंको 
दण्ड दिलाना कठिन है। उसने कहा, “ फिर भी हम प्रयत्न तो करें। ऐसे 
अपराधी जूरी द्वारा छोड़ दिये जायेंगे, इस डरसे उन्हें न पकड़वाना भी 
उचित बहीं है। इसलिए में तो उन्हें पकड़वाऊंगा। आपको मैं इतना 
विश्वास दिळाता हूं कि अपनी मेहनतमें में कोई कसर नहीं रखूंगा।” : 

मुझे तो विश्वास था ही। दूसरे अधिकारियों पर भी मुझे सन्देह तो 
था, पर उनके विरुद्ध मेरे पास कमजोर प्रमाण था। दोके बारेमे कोई 
सन्देह नहीं था। अतएव दोके नाम वारण्ट निकले । 


मेरा आना-जाना छिपा रह ही नहीं सकता था। कई लोग देखते 
थे कि में प्रायः प्रतिदिन पुलिस-कमिइनरके यहां जाता हूं। इन दो अधि- 
कारियोंके छोटे-बड़े जासुस तो थे ही। वे मेरे दफ्तर पर निगरानी रखते 
और मेरे आने-जानेकी खबरें उन अधिकारियोंको पहुंचाते थे। यहां मुझे 
यह कहना चाहिये कि उक्त अधिकारियोंका अत्याचार इतना ज्यादा था 
कि उन्हें ज्यादा जासूस नहीं मिलते थे। यदि हिन्दुस्तानियों और चीनियोंकी 
मुझे मदद न होती, तो ये अधिकारी पकड़े ही न जाते। 

इन दोमें से एक अधिकारी भागा। पुलिस-कमिशनरने वाहरका वारण्ट 
निकालकर उसे वापस पकड़वा मंगाया। मुकदमा चला। प्रमाण भी मजबूत 
थे, और एकके तो भागनेका प्रमाण भी जूरीके पास पहुंच सका था। फिर 
भी दोनों छूट गये! 

मुझे बड़ी निराशा हुई। पुलिस-कमिइनरको भी दुःख हुआ। वका- 
लतसे मुझे अरुचि हो गयी। वद्धिका उपयोग अपराधको छिपानेमे होता 
देखकर मुझे वुद्धि ही अप्रिय लगने ळगो। 

दोनों अधिकारियोंका अपराध इतना प्रसिद्ध हो गया था कि उनके 
छूट जाने पर भी सरकार उन्हें रख नहीं सको। दोनों बरखास्त हो गये 
और एशियाई विभाग कुछ साफ हुआ। अब हिन्दुस्तानियोंको धीरज वंधा 
और उनकी हिम्मत भी वढ़ी। - 

इससे मेरी प्रतिष्ठा बढ़ गयी। मेरे घंवेमे भी वृद्धि हुई। हिन्दु- 
स्तानी समाजके जो सैकड़ों पौण्ड हर महीने रिश्वतम जाते थे, उनमें वहुत- 
कुछ वचत हुई। यह तो नहीं कहा जा सकता कि पूरी रकम वची। 
वेईमान तो अव भी रिश्वत खाते थे। पर यह कहा जा सकता है कि जो 
प्रामाणिक थे, वे अपनी प्रामाणिकताकी रक्षा कर सकते थें। 

मैं कह सकता हूं कि इन अविकारियोंके इतने अधम होने पर भी 
उनके विरुद्ध व्यक्तिगत खूपसे मेरे मनमें कुछ भी न था। मेरे इस स्वभावको 
चे जानते थे। और जब उनकी कंगाल हाळतमें मुझे उन्हें मदद करनेका 
मौका मिला, तो मैंने उनकी मदद भी की थी। यदि मेरा विरोध न हो 
तो उन्हें जोहानिस्वर्गकी म्युनिसिपैरिटीमें नौकरी मिल सकती थी। उनका 
एक मित्र मुझे मिला और मैंने उन्हें नौकरी दिलानेमें मदद करना मंजूर 
कर लिया। उन्हें नौकरी मिल भी गयी। 

मेरे इस कार्यका यह प्रभाव पड़ा कि मैं जिन गोरोंके सम्पर्कमें आया, 
वे मेरी तरफसे निर्भय रहने लगे, और यद्यपि उनके विभागोंके विरुद्ध मुझे 
लड़ना पड़ता था, तीखे शाब्द कहने पड़ते थे, फिर भी वे मेरे साथ मीठा 
संबंध रखते थे। इस प्रकारका बरताव मेरा एक स्वभाव ही था, ५ 
उस समय ठीकसे जानता न था। यह्‌ तो मैं बादमें समझने लगा कि ऐसे 
बरतावमें सत्याग्रहकी जड़ मौजूद है, और यह अहिसाका एक विशेष अंग है। 

मनुष्य और उसका काम ये दो भिन्न वस्तुएं .हैं। अच्छे कामके प्र्ति 
आदर और वुरेके प्रति तिरस्कार होना ही चाहिये । भले-बुरे काम करने- 
वालोंके प्रति सदा आदर अथवा दया रहनी चाहिये। यह चीज समझनम 
सरल है, पर इसके अनुसार आचरण कम-से-कम होता है। इसी कारण 
इस संसारमें विष फलता रहता है। 

सत्यकी शोधके मूलमें ऐसी अहिसा है। मैं प्रतिक्षण यह अनुभव 


करता रहता हूं कि जव तक यह अहिसा हाथमें नहीं आती, तब तक सत्य | | 


मिल ही नहीं सकता। व्यवस्था या पद्धतिके विरुद्ध झगइना शोभा देता 

है, पर व्यवस्थापकके विरुद्ध झगड़ा करना तो अपने विरुद्ध झगड़नेके समान 
है। क्योंकि हम सब एक ही कूंचीसे रचे गये हूँ, एक ही ब्रह्माकी सन्तान 
हैं। व्यवस्थापकमे अनन्त शक्तियां निहित हैं। व्यवस्थापफका अनादर या 
तिरस्कार करनेसे उन शक्तियोंका अनादर होता है, और वेसा होने पर 
व्यवस्थापकको और संसारको हानि पहुंचती है। 


१०. एक पुण्यस्मरण ओर प्रायश्चित्त 


मेरे जीवनमें ऐसी घटनायें घटती ही रही हैं, जिनके कारण मैं अनेक 
घर्मावळस्वियोंके और अनेक जातियोंके गाढ़ परिचयमे आ सका हूं। इन 
सवके अनुभवोंके आधार पर यह कहा जा सकता है कि मैंने अपने और 
पराये, देशी और विदेशी, गोरे और काले, हिन्दू और मुसलमान अथवा 
ईसाई, पारसी या यहूदीके वीच कोई भेद नहीं किया। मैं कह सकता 
हूं कि मेरा हृदय ऐसे भेदको पहचान ही न सका। अपने सम्बन्धंमें में इस 
चीजको गुण. नहीं मानता, क्योकि जिस प्रकार अहिसा, ब्रह्मचर्य, अपरि- 
ग्रह आदि यमोंकी सिद्धिका प्रयत्न करनेका और उस प्रयत्नके अब तक 
चलनेका सुके पुरा भान है, उसी प्रकार मुझे याद नहीं पड़ता कि ऐसे 
अभेदको करनेका मैंने विशेष प्रयत्न किया हो। 
जब में डरवनमें वकालत करता था, तव अकसर मेरे मुहरिर मेरे 
` साथ रहते थे। उनमें हिन्दू और ईसाई थे अथवा प्रान्तकी दृष्टिसे कहूं 
तो गुजराती और मद्रासी थे। मुझे स्मरण नहीं है कि उनके वारेमें मेरे 
मनमें कभी भेदभाव पैदा हुआ हो। में उन्हें अपना कुटुम्बी मानता था 
और यदि पत्नीकी ओरसे. इसमें कोई वाधा आती तो में उससे लड़ता 
था। एक मुहरिर ईसाई था। उसके माता-पिता पंचम जातिके थे। हमारे 
घरकी वनावट पश्चिमी ढबकी थी। उसमें कमरोंके अन्दर मोरियां नहीं होतीं 
---मैं मानता हूं कि होनी भी नहीं चाहिये--इससे हरएक कमरेमे 
मोरीकी जगह पेशाबके लिए खास बरतन रखा जाता है। उसे उठानेका 
काम नौकरका न था, बल्कि हम पति-पत्मीका था। जो मुहारिर अपनेको 
'चरका-सा मानने ळगते, वे तो अपना बरतन खुद उठाते भी थे। यह पंचम 
' कुलमें उत्पन्न मुहरिर नया था। उसका बरतन हमें ही उठाना चाहिये 
था। कस्तूरबाई दूसरे बरतन तो उठाती थी, पर इस बरतनको उठाना 
उसे असह्य छगा। इससे हमारे बीच कलह हुआ। मेरा उठाना उससे सहा न 
जाता था और खुद उठाना उसे भारी हो गया था। आंखोंसे मोतीकी बूंद 

टपकाती, हाथमें बरतन उठाती और अपनी लाल आंखोंसे मुझे उलाहूना देकर 
सीढ़ियां उतरती हुई कस्तूरवाईका चित्र में आज भी ' खींच सकता हूं। 

पर में तो जितना प्रेमी उतना ही क्रूर पति था। में अपनेको 
उसका शिक्षक भी मानता था, इस कारण अपने अंधे प्रेमके वश होकर 
उसे खूब सताता था। 

यों उसके सिर्फ वरतन उठाकर छे जानेसे मुझे संतोष न हुआ। मुझे 
संतोष तभी होता जब वह उसे हंसते मुंह ले जाती। इसलिए मैंने दो बातें 
ऊंची आवाजमे कहीं । मैं बड़बड़ा उठा, “ यह कलह मेरे घरमें नहीं चलेगा। ” 

यह वचन कस्तूरवाईको तीरकी तरह चुभ गया। 2 

` बह भड़क उठी: “तो अपना घर अपने पास रखो। में यह चली। ” 

मैं उस समय भगवानको भूल बैठा था। मुझमें दयाका लेश भी नहीं रह 
गया था। मैंने उसका हाथ पकड़ा। सीढ़ियोंके सामने ही वाहर निकलमनेका 
दरवाजा था। मैं उस असहाय अबलाको पकड़कर दरवाजे तक खींच के 
गया। दरवाजा आधा खोला। « 

कस्तूरवाईकी आंखोंसे गंगा-यमुना बह रही थी। वह वोली: 

“तुम्हें तो शरम नहीं है। लेकिन मुझे है। जरा तो शरमाओ। में बाहर 
निकलकर कहां जा सकती हूं? यहां मेरे मां-बाप नहीं हैं कि उनके घर 
चली जाऊं। में तुम्हारी पत्नी हूं, इसलिए मुझे. तुम्हारी डांट-फटकार सहनी 
ही होगी। अब शरमाओ और दरवाजा बन्द करो। कोई देखेगा तो 
दोमें से एककी भी शोभा नहीं रहेगी।” - 


मैंने मुंह तो, लाल रखा, पर शरमिन्दा जरूर हुआ। दरवाजा बन्द कर . 


दिया। यदि पत्नी मुझे छोड़ नहीं सकती थी, तो में भी उसे छोड़कर कहां जा 
सकता था? हमारे बीच झगड़े तो बहुत हुए हैं, पर परिणाम सदा शुभ ही 
रहा है। पत्नीने अपनी अद्भुत सहनशक्ति द्वारा विजय प्राप्त की है। 


मैं यह वर्णन आज तटस्थ भावसे कर सकता हूं, क्योंकि यह घटना `. 
हमारे बीते युगकी है। आज मै मोहान्ध पति नहीं हूं। शिक्षक नहीं हूं। कस्तूर- _ 


बाई चाहे तो मुझे आज धमका सकती है। आज हम परखे हुए मित्र हैँ, एक- 


दूसरेके प्रति निविकार बनकर रहते हँ। कस्तुरबाई आज मेरो बीमारीमें _ 


किसी बदलेकी इच्छा रखे बिना मेरी चाकरी करनेवाली सेविका है। 


ऊपरकी घटना सन्‌ १८९८ की है। उस समय में ब्रह्मचर्य-पालनके 
विषयमें कुछ भी न जानता था। यह वह समय था जब मुझे इसका स्पष्ट 


भान न था कि पत्ती केवळ सहघमिणी, सहचारिणी और सुख-दुःखकी साथिन 
है। मैं यह जानता हूं कि उन दिलों में यह मानकर चलता था कि पत्नी 

विषय-भोगका भाजन है, और पतिकी कैसी भी आज्ञा क्‍यों न हो, उसका 
पालन करनेके लिए वह सिरजी गयी है। 

सन्‌ १९०० से मेरे विचारोंमें गंभीर परिवर्तत हुआ। उसकी परिणति 
सन्‌ १९०६ में हुई। पर इसकी चर्चा हम यथास्थान करेगे । 

यहां तो इतना कहना काफी है कि जैसे-जैसे में निविकार वनता 
गया, वैसे-वैसे भेरी गृहस्थी शान्त, निमंल और सुखी होती गयी है और 
आज भी होती जा रही है। 

इस पुण्यस्मरणसे कोई .यह न समझ छे कि हम दोनों आदश पति- 
पत्नी हुँ, अथवा मेरी पत्नीमें कोई दोष ही नहीं है या कि अब तो हमारे 
आदशं एक ही हैं। कस्तूरवाईके अपने कोई स्वतंत्र 'आदरश हें या नहीं 
सो वह वेचारी खुद भी नहीं. जानती होगी। संभव है कि मेरे बहुतेरे. आचरण 
उसे आज भी अच्छे न लगते हों। इसके सम्बन्धमें हुम कभी चर्चा नहीं करते, 
करनेमें कोई सार नहीं।.उसे न तो उसके माता-पिताने शिक्षा दी, और न 
जब समय था तब में दे सका। पर उत्तमे एक गुण बहुत ही बड़ी मात्रामें 
है, जो दूसरी बहुतसी हिन्दू स्त्रियोंमें न्यूनाधिक मात्रामें रहता है। इच्छासे 
हो चाहे अनिच्छासे, ज्ञानसे. हो चाहे अज्ञानसे, उसने मेरे पीछे-पीछे चळमेमें 
अपने जीवनकी सार्थकता समझी है, और स्वच्छ जीवन वितानेके मेरे 
प्रयत्नसें मुझे कभी रोका नहीं हैँ। इस कारण यद्यपि हमारी वुद्धि-शक्तिमें 
बहुत अन्तर है, फिर भी मैने अनुभव किया है कि हमारा जीवन संतोषी, सुखी. 
और ऊध्वंगामी है। 


११. अंग्रेजोंका गाढ़ परिचय 


इस प्रकरणको लिखते समय प्रसंग ऐसा आ गया है, जव मुझे पाठकोंको 

यह वताना चाहिये कि सत्यके प्रयोगोंकी यह कया किस प्रकार लिखी जा 
रही है। यह कथा मैंने लिखनी शुरू की थी, तब मेरे पास कोई योजना 
तैयार न थी । इन प्रकरणोंको में अपने सामने कोई पुस्तके, डायरी या 
दूसरे कागज-पत्र रखकर नहीं लिख रहा हूं। कहा जा सकता है कि लिखनेके 
दिन अन्तर्यामी मुझे जिस तरह रास्ता दिखाता है, उसी तरह मँ लिखता 
हुं। में निश्चय-पूर्वक नहीं जानता कि जो क्रिया मेरे अन्तरमें चलती है, उसे 
अन्तर्यामीकी क्रिया कहा जा सकता है या नहीं। लेकिन कई वर्षॉसे मेने जिस 
यस प आ छोटे गिने जा सकनेवाले कार्य 
; छानवीन करते हुए मुझे यह कहना | अनुचित नहीं प्रतीत होता 

कि वे अन्तर्यामीकी प्रेरणासे हुए हैं। कक रे 

अन्तर्यामीको मैंने देखा नहीं, जाना नहीं । संसारकी ईश्वर-विषयक 
श्रद्धाको मैने अपनी शरद्धा बरना लिया है। यह श्रद्धा किसी प्रकार मिटायी नहीं 
जा सकती । इसलिए. श्रद्धाके रूपमे पहचानना छोड़कर मैं उसे अनुभवके रूपमें 
पह्चानता हूं । फिर भी इस प्रकार अनुभवके रूपमे उसका परिचय देना 
भी सत्य पर एक. प्रकारका प्रहार करना है। इसलिए कदाचित्‌ यह कहना 
ही अधिक उचित होगा कि शुद्ध रूपमे उसका परिचय करानेवाला शब्द 
मेरे पास नहीं है। bs 

मेरी यह मान्यता है कि उस अदुष्ट अन्तर्यामीके वशीभूत होकर में 
यह कथा लिख रहा हूं। 

जब मैंने पिछला प्रकरण लिखना शुरू किया, तो उसे शीर्षक ' अंग्रेजोंके 
परिचय ' दिया था। पर प्रकरण लिखते समय मैने देखा कि इन परिचयोंका 
वर्णन करनेसे पहले जो पुण्यस्मरण मैंने लिखा, उसे लिखना आवश्यक था। 
अतएव वह प्रकरण मैंने लिखा, और लिख चुकनेके वाद . पहलेका शीर्षक 
बदलना पड़ा। 


अव इस प्रकरणको .लिखते-समय एक नया धर्म-संकट उत्पन्न हो गया . 
है। अंग्रेजॉंका परिचय देते हुए क्या कहना और क्या न कहना, यह महत्त्वका 
प्रश्‍न वन गया है। जो प्रस्तुत है वह न कहा जाय तो सत्यको लांछन लगेगा । 
पर जहां इस कथाका लिखना ही कदाचित्‌ प्रस्तुत न हो, वहां भ्रस्तुत- 
अप्रस्तुतके बीचके. झगड़ेका एकाएक फैसला करना कठिन हो जाता है। 


इतिहासके रूपमे आत्मकथा-मात्रकी अपूर्णता और उसकी कठिनाइयोंके 
वारेमें पहले मैने जो पढ़ा था, उसका अर्थ आज मैं अधिक समझता हूं। में 
यह: जानता हूं कि सत्यके प्रयोगोंकी इस आत्मकथामें जितना मुझे याद है 
उतना सब मे हरगिज नहीं दे रहा हूं। कौन जानता है कि सत्यका दर्शन 
करानेके लिए मुझे कितना देना चाहिये अथवा न्याय-मन्दिरमें एकांगी और 
अधूरे प्रमाणोंकी क्या कीमत कृती जायेगी? लिखे हुए प्रकरणों पर कोई 
फुरसतवाला आदमी न जिरह करने बैठे, तो वह इन प्रकरणों पर कितना 
अधिक प्रकाश डालेगा ? और यदि वह आलोचककी दृष्टिसे इनकी छानबीन 
करे, तो कैसी कसी “पोले” प्रकट करके दुनियाको हंसावेगा और स्वयं फूलकर 
कुप्पा बनेगा ? 

इस तरह सोचने पर क्षणभरके लिए मनमें यही विचार आता है कि 
क्या इन प्रकरणोंका . लिखना बन्द कर देना ही अधिक उचित न होगा ? 
किन्तु (जब तक आरम्भ' किया हुआ काम स्पष्ट रूपसे अनीतिमय प्रतीत न 
हो, तब तक उसे बन्द न किया जाय, इस न्यायसे मैं इस निर्णय पर पहुंचा 

हूं कि अन्तर्यामी रोकता नहीं उस समय तक ये प्रकरण मुझे लि्षते ह 


रहना चाहिये .। 


यह कथा टीकाकारोंको संतुष्ट करनेके लिए नहीं लिखी जा रही है। , 


सत्यके प्रयोगोंमें यह भी एक प्रयोग ही है । साथ ही, लिखनेके पीछे .यह्‌ 
दृष्टि तो है ही कि इससे साथियोंको कुछ आश्वासन मिलेगा। इसका आरम्भ 
ही उनके संतोषके लिए किया गया है। यदि स्वामी आनन्द और जयराम॒दास 
मेरे पीछे न पड़ जाते, तो कदाचित्‌ यह कथा आरम्भ ही न होती। अतएव 
इसके लिखनेमें यदि कोई दोष हो रहा हो तो उसमें वे हिस्सेदार हैं। 
अव शीर्षेकके विषय पर आता हूं। जिस प्रकार मैने हिन्दुस्तानी 
मुहरिरों और दूसरोंको घरमें अपने कुटुम्वियोंकी तरह रखा था, उसी प्रकार में 
अग्रेजोंको भी रखने लगा। मेरा यह व्यवहार मेरे साथ रहनेवाले सव लोगोंके 
अनुकूल न था। पर मैंने उन्हें हपुर्वेक अपने घर रखा था। कह्‌ नहीं सकता कि 
सबको रखनेमें मैंने हमेशा वुद्धिमान ही की थी। कुछ सम्बन्धोके कड्वे अनुभव 
भी प्राप्त हुए थे । किन्तु ऐसे अनुभव तो देशी-विदेशी दोनोंके सम्वन्धमें 
हुए । कड़वे अनुभवोंके लिए मुझे पश्चात्ताप नहीं हुआ । कड़वे अनुभवोंके 
होते हुए और यह जानते हुए भी कि मित्रोंको असुविधा होती है और 
कष्ट उठाना पड़ता है, मैने अपनी आदत नहीं बदली और मिंत्रोंने उसे 
उदारता-पूर्वेक सहन किया है। नये-नये मनुष्योंके साथके सम्बन्ध जब मित्रोंके 
लिए दुःखद सिद्ध हुए हैं, तव उनका दोष उन्हें दिखानेमें मैं हिचकिचाया 
नहीं हूँ । मेरी अपनी यह मान्यता है कि आस्तिक मनुष्योंमें, जो अपनेमें 
` बिद्यमान ईश्वरको सबमें देखा चाहते हैं, सबके साथ अलिप्त होकर रहनेकी 
शक्ति आनी चाहिये। और ऐसी शक्ति तभी विकसित की जा सकती है, जब 
जहां-जहां अनखोजे अवसर आवें, वहां-वहां उनसे दूर न भागकर नये-नये सम्पर्क 
स्थापित किये जायें और वैसा करते हुए भी राग-द्रेषसे दूर रहा जाय। 


इसलिए जब वोअर-ब्रिटिश युद्ध शुरू हुआ, तव अपना घर भरा होते 
हुए भी मैंने जोहानिस्वर्गसे आये हुए: दो अंग्रेजोंको अपने यहां टिका लिया। 
दोनों थियासॉफिस्ट थे। उनमें से एकका :चाम किचन था। इनकी चर्चा हमें 
आगे भी करनी होगी । इन मित्रोंके सहवासने भी धर्मपत्नीकों रुलाया हीं 
था। मेरे कारण उसके हिस्सेमें रोनेके अनेक अवसर आये हुँ। बिना किसी 
परदेके इतने निकट सम्बन्धमें अंग्रेजीको घरमें रखनेका यह मेरा पहला 
अनुभव था। इंग्लैण्डमें मैं उनके घरोंमें अवश्य रहा था। पर उस समय मैं 
उनकी रहन-सहनकी मर्यादामें रहा था और वह रहना लगभग होटलमें रहने- 
जैसा था। यहां वात-उससे उलटी थी। ये मित्र कुट्म्बके व्यक्ति बन गये 


थे। उन्होंने वहुत-कुछ भारतीय रहन-सहनका अनुसरण किया था। यद्यपि घरके 

अन्दर वाहरका साज-सामान अंग्रेजी ढंगका था, तथापि अन्दरकी रहन-सहन 
और खान-पान आदि मुख्यतः भारतीय थे। मुझे याद है कि इन मित्रोंको 
रखनेमें कई कठिनाइयां खड़ी हुई थीं, लेकिन में यह अवश्य कह सकता 
हूं कि दोनों व्यक्ति घरके दूसरे लोगोंके साथ पूरी तरह हिलमिल गये थे। 
जोहानिस्वर्गमें ये सम्वन्ध डरबनसे भी अधिक आगे बढ़े। _ 


१२. अंग्रेंजोंसे परिचय 


एक वार जोहानिस्वर्गमे मेरे पास चार हिन्दुस्तानी कारकुन हो गये थे। 
में नहीं कह सकता कि उन्हें कारकुन मानू या वेट। किन्तु इससे मेरा काम न 
चला । टाइपिंगके विना मेरा काम चल ही नहीं सकता था। टाइपिंगका जो 
थोड़ा-सा ज्ञान था सो मुझे ही था। इन चार नौजवानोंमें से दोको मैने 
टाइपिंग: सिखाया, किन्तु अंग्रेजीका ज्ञान कम होनेसे उनका टाइपिंग कभी 
अच्छा न हो सका।:फिर, उन्हींमे से मुझे हिसाब-नवीस भी तैयार करने थे। 
नेटाळसे अपनी: इच्छानुसार में किसीको वुळा न सकता था, क्‍योंकि विना 
प्रवानेके कोई हिन्दुस्तानी दाखिल नहीं हो पाता था। और अपनी सुविषाके . 
लिए में अधिकारियोसे मेह्रवानीकी भीख मांगनेको तैयार न था। 

में परेशानीमें पड़ गया। काम इतना बढ़ गया था कि कितनी ही 
मेहनत क्यों न की जाये, मेरे लिए यह सम्भव न रहा कि वकालत और. 
सार्वजनिक सेवा दोनोंको,ठीकसे कर सक्‌ । ; 

मुहरिरीके लिए अंग्रेज स्त्री-पुरुषोंके मिलने पर मेँ उन्हें न रखूं, ऐसी 
कोई वात नहीं थी। पर मुंझे यह डर था कि “काले” आदमीके यहां 
क्या गोरे नौकरी करेंगे? लेकिन मेने प्रयत्न करनेका निश्चय किया। 
टाइप राइटिंग एजेण्टसे मेरी थोड़ी पहचान थी। में उसके पास गया और 
उससे कहा कि जिसे काले आदमीके अधीन नौकरी करनेमें अड्चन न हो, 
ऐसे टाइप राइटिंग करनेवाले गोरे भाई या बहनको वह मेरे लिए खोज दे। 
दक्षिण अफ्रीकामें शॉटंहैण्ड लिखने और टाइपका काम करनेवाली अधिकतर 
बहनें ही होती हैं। इस एजेण्टने मुझे वचन दिया कि ऐसा आदमी प्राप्त 
करनेका चह प्रयत्न करेगा। उसे मिस डिक नामक एक स्कॉच कुमारिका 
` मिल गयी। यह महिला हाल ही स्कॉटलण्डसे आयी थी। उसे प्रामाणिक ` 
नौकरी कहीं भी करनेमें कोई आपत्ति न थी। उसे तत्काल काम पर लगना 
था। उक्त एजेण्टने इस बहनको मेरे पास भेज दिया। उसे देखते ही मेरी 
आंखें उस पर टिक गयीं। 

मैने उससे पूछा, “आपको हिन्दुस्तानी आदमीके अधीन काम करनेमें | 
कोई अड्चन तो नहीं है?” न 

उसने दुढ़ता-पूर्वक उत्तर दिया: “ बिलकुल नहीं ।” ` 

“आप वेतन कितना लंगी?” 

उसने जवाब दिया: “ क्या साढ़े सतरह पौण्ड आपके खयालमें अधिक 


होंगे ? 

“ आपसे मँ जितने कामकी आशा रखता हुं उतना काम आप करेंगी, ` 
तब तो में इसे बिलकुल अधिक नहीं समझूंगा। आप काम पर कवसे आ 
सकेगी ? ” 
“आप चाहें तो इसी क्षणसे।” 

में बहुत खुश हुआ और उस बहनको उसी समय अपने सामने बैठाकर 
मैंने पत्र लिखाना शुरू कर दिया। 

उसने केवल मेरे कारकुनका ही नहीं, बल्कि मैं मानता हूं कि सगी 
लड़की अथवा बहनका पद तुरन्त ही सहज भावसे ले लिया। मुझे उसे कभी 
ऊंची आवाजमें कुछ कहना न पड़ा। शायद ही कभी उसके काममें कोई 
गलती निकाली पड़ी हो। एक समय ऐसा था जब हजारों पौण्डकी व्यवस्था 
उसके हाथमं थी और वह हिसाब-किताव भी रखने लग गयी थी। उसने 
संपूर्ण रूपसे मेरा विश्वास संपादन कर लिया था। लेकिन मेरे मन बड़ी 
बात यह थी कि में उसकी गुह्यतम भावनाओंको जानने जितना उसका 
विशवास संपादन कर सका था। अपना साथी पसन्द करनेमें उसने मेरी 
सलाह ली थी। कन्यादान देनेका सौभाग्य भी मुझे ही प्राप्त था। 
मिस डिक जव मिसेज मैकडानल्ड बन गयीं, तब उन्हें अलग 
होना पड़ा, यद्यपि विवाहके बाद भी कामकी अधिकता होने पर में 
जब चाहता उनसे काम ले लेता था। 

किन्तु आफिसमें एक स्थायी शॉर्टहैण्ड राइटरकी आवश्यकता तो 
थी ही। एक महिला इसके लिए भी मिल गयी। नाम था मिस इल्ेशिन। 
उसे मेरे पास लानेवाले मि० केलनबैक थे, जिनका परिचय पाठकोंको आगे 
चलकर होगा। इस समय यह महिला एक हाईस्कूलमें शिक्षिकाका काम कर 
रही है। जब वह मेरे पास आयी थी, उसकी उमर कोई सतरह सालकी 
रही होगी। उसकी कुछ विचित्रताओंसे मि० केलनवैक और मैं हार जाते थे। 
वह नौकरी करनेके विचारसे नहीं आयी थी। उसे तो अनुभव कमाने थे। 
उसके स्वभावर्मे कहीं रंगद्वेष तो था ही नहीं। उसे किसीकी परवाह भी 
नहीं थी। वह किसीका भी अपमान करनेसे डरती न थी, और अपने मनमें 


CC-0.Panini Kanya Maha Vidyalaya Collection. 


Digitized by Arya 5०4 वसि 7 and eGangotri २४५ 


` जिसके वारेमें जो विचार आते, सो कहनेमें संकोच न करती थी। अपने इस 


स्वभावके कारण वह कभी-कभी मुझे परेशानीमें डाल देती थी। लेकिन उसका 
सरल और शुद्ध .स्वभाव सारी परेशानी दूर कर देता था। अंग्रेजीके उसके 
ज्ञानको मैने हमेशा अपनेसे ऊंचा माना था। इस कारण और उसको 
वफादारी पर पुरा विशवास होनेके कारण उसके द्वारा टाइप किये गये बहुतसे 
पत्रों पर, उन्हें दुबारा जांचे बिना ही, में हस्ताक्षर कर दिया करता था। 

उसकी त्यागवृत्तिका पार न था। उसने एक लम्बे समय तक मुझसे, 
प्रतिमास सिर्फ छह पौण्ड ही लिये, और दस पौण्डसे अधिक वेतन लेनेसे तो 
उसने अन्त तक साफ इनकार किया। जव कभी में अधिक छेनेको कहता, 
वह्‌ मुझे घमकाती, और कहती, “मै वेतन लेनेके लिए यहां नहीं रही हूं। 
मुझे आपके साथ यह काम करना अच्छा लगता है और आपके आदश मुझे 
पसन्द हूँ, इसीलिए में यहां टिकी हूं। ” 

एक वार आवश्यकता होनेसे उसने मुझसे चालीस पौण्ड लिये थे, 
पर कर्जके तौर पर। पिछले साल उसने वे सारे पैसे लौटा दिये। 

जैसी उसकी त्यागवृत्ति तीब्र थी, वैसी ही उसकी हिम्मत भी थी। मुझे 
स्फटिक-मणि जैसी पवित्र और क्षत्रियको भी चौंभियानेवाली वीरतासे युक्त जिन 
महिलाओंके सम्पर्कमे आनेका सौभाग्य प्राप्त हुआ है, उनमें से एक इस 
बालाको में मानता हूं। आज तो वह बड़ी उमरकी प्रौढ़ कुमारिका है। आजकी 
उसकी मानसिक स्थितिसे मैं पुरी तरह परिचित नहीं हुं; पर मेरे अनुभवोंमें 
इस बालाका अनुभव मेरे लिए सदा पुण्यस्मरण वना रहेगा । इसलिए 
मैं जो जानता हूं, वह न लिखूं तो सत्यका द्रोही बनूं। 

काम करनेमें उसने रात या दिनका कोई भेद कभी जाना ही नहीं। वह 
आधी रातको भी जहां जाना होता, अकेली चली जाती और अगर में किसीको 
उसके साथ भेजनेका विचार करता, तो मुझे लाल आंखें दिखाती। हजारों 
बड़ी उमरके हिन्दुस्तानी भी उसे आदरकी दृष्टिसे देखते थे और उसका कहा 
करते थे। जब हम सब जेलम थे, शायद ही कोई जिम्मेदार आदमी बाहर 
रहा था, तब वह अकेली सत्याग्रहकी समूची लड़ाईको संभाले हुए थी। स्थिति 
यह थी कि झाखोंका हिसाब उसके हाथमं, सारा पत्र-व्यवहार उसके हाथमें, 
और “इण्डियन ओपीनियन' भी उसके हाथमे । फिर भी वह थकना तो 
जानती ही न थी। 

मिस इलेशिनके विषयमे लिखते हुए में थक नहीं सकता । पर गोखलेका 
प्रमाण-पत्र देकर में यह प्रकरण समाप्त करूंगा । गोखलेते मेरे सब साथियोंका 
परिचय प्राप्त किया था । यह परिचय करके उन्हें बहुतोंके विषयमें बहुत 
संतोष हुआ था। उन्हें सवके चरित्रका मूल्यांकत करनेका शौक था। सारे 

हिन्दुस्तानी तथा यूरोपियन साथियोंमें उन्होंने मिस इलेशिनको प्रधानता दी 
थी । उन्होंने कहा था, “इतना त्याग, इतनी पवित्रता, इतनी निर्भयता 
और इतनी कुशलता मैने वहुत थोड़ोंमें देखी है । मेरी दृष्टिमें तो मिस 
इलेशिन तुम्हारे साथियोंमें प्रथम पदकी अधिकारिणी है। ” 


१३. ` इण्डियन ओपीनियन ' 


कुछ और भी दूसरे यूरोपियनोंके गाढ़ परिचयकी चर्चा करनी रह 
जाती है । पर उससे पहले दो-तीन महत्त्वपूर्ण वातोंका उल्लेख करना 
आवश्यक है। 

एक परिचय तो यहीं दे दूं। मिस डिकको नियुक्त करके ही मैं अपना 
काम पूरा कर सकूं ऐसी स्थिति न थी। मि० रीचके वारेमें मैं पहले लिख 
चुका हूं। उनसे मेरा अच्छा परिचय था ही। वे एक व्यापारी फर्मके संचालक 
थे। मेने उन्हें सुझाया कि वहांसे मुक्त होकर वे मेरे साथ आर्टिकल क्लकंका 
काम करें । मेरा सुझाव उन्हें पसन्द आया और वे आफिसमें दाखिल हो 
गये। कामका मेरा वोझ हलका हो गया। 

* इसी अरसेमे श्री मदनजीतने “इण्डियन ओपीनियन? अखबार 
निकाळनेका विचार किया । उन्होंने मेरी सलाह और सहायता मांगी। 
छापाखाना तो वे चला ही रहे थे। अखबार निकालनेके विचारसे मैं सहमत 
हुआ । सन्‌ १९०४मे इस अखबारका जन्म . हुआ । मनसुखलाल नाजर 
इसके संपादक बने। पर संपादनका सच्चा बोझ तो मुझ पर ही पड़ा। मेरे 
भाग्यमे प्रायः हमेशा दूरसे ही अखवारकी व्यवस्था संभालनेका योग रहा है। 

मनसुखलाल नाजर संपादकका काम न: कर सकें, ऐसी कोई बात 
नहीं थी । उन्होंने :देशमे कई अंखवारोंके लिए लेख लिखे थे, पर दक्षिण 
अफ्रीकाके अटपटे प्ररनों पर मेरे रहते उन्होंने स्वतंत्र लेख लिखनेकी . 
हिम्मतं नहीं की। उन्हें मेरी विवेक-शक्ति पर अत्यधिक विश्वास था। 
अतएव जिन-जिन विषयों पर कुछ लिखना जरूरी होता, उन पर लिखकर 
भेजनेका बोझ वे मुझ पर डाल देते थे। 

यह अखवार साप्ताहिक था, जैसा कि आज भी है। आरम्भमें तो वह्‌ 
गुजराती, हिन्दी, तामिल और अंग्रेजीमे निकलता था । पर मैंने देखा कि 
तामिल और हिन्दी विभाग नाममात्रके थे । : मुझे लगा कि उनके द्वारा 
समाजकी कोई सेवा नहीं होती । उन विभागोंको रखनेमें मुझे असत्यका 
आभास हुआ। अतएव उन्हें वन्द करके मैंने शान्ति प्राप्त की। 


» - ७: 

ह मैने यह कल्पना नहीं की थी कि इस अखवारमें मुझे कुछ अपने 
` पैसे लगाने पड़ंगे। लेकिन कुछ ही समयमें मैंने. देखा कि अगर में पैसे न दूं, 
तो अखवार चल ही नहीं सकता। में अखबारका .संपादक नहीं था। फिर भी 
हिन्दुस्तानी और गोरे दोनों यह जानने लग गये थे कि उसके लेखोंके लिए _ 
में ही जिम्मेदार था । अखवार न निकलता तो भी कोई हानि न होती। 
पर निकालनेके वाद उसके वन्द होनेसे हिन्दुस्तानियोंकी बदनामी होगी और 
समाजको हानि पहुंचेगी, ऐसा मुझे प्रतीत हुआ। 
मैं उसमें पैसे उंडेलता गया, और कहा जा सकता है कि आखिर 
ऐसा भी समय आया, जब मेरी पूरी बचत उसी पर खचं हो जाती थी। 
मुझे ऐसे समयकी याद है, जब मुझे हर महीने ७५ पौण्ड भेजने पड़ते थे। 
किन्तु इतने वर्षोके वाद मुझे लगता हैं कि इस अखबारने हिन्दुस्तानी 
समाजकी अच्छी सेवा की है। इससे धन कमानेका विचार तो शुख्से ही . 
किसीका नहीं था। 
जव तक वह मेरे अधीन था, उसमें किये गये परिवर्तन मेरे जीवनमें 
हुए परिवतंनोंके द्योतक थे। जिस तरह आज “यंग इण्डिया ' और * नवजीवन ' 
मेरे जीवनके कुछ अंशोंके निचोड़-रूप हैं, उसी तरह “इण्डियन ओपीनियन ' 
था। उसमें मैं प्रति-सप्ताह अपनी आत्मा उडेलता था, और जिसे मैं सत्याग्रहके 
रूपमे पहचानता था, उसे समझानेका प्रयत्न करता था । जेलके समयोंको 
छोड़कर दस वर्षोके अर्थात्‌ सन्‌ १९१४ तकके ' इण्डियन ओपीनियन ' के 
शायद ही कोई अंक ऐसे होंगे, जिनमें मैंने कुछ लिखा न हो। इनमें मैंने 
एक भी शब्द बिना विचारे, बिना तौले लिखा हो या किंसीको केवल खुश 
करनेके लिए लिखा हो अथवा जान-बूझकर अतिशयोक्ति की हो, ऐसा मुझे 
याद नहीं पड़ता। मेरे लिए यह अखवार संयमकी तालीम सिद्ध हुआ था। 
मित्रोके लिए वह मेरे विंचारोंको जाननेका माध्यम बन गया था। आलोचकोंको' 
उसमें से आलोचनाके लिए बहुत. कम सामग्री मिल पाती थी। में जानता 
हूं कि उसके लेख आलोचकोंको अपनी कलम पर अंकुश रखनेके लिए बाध्य 
करते थे । इस अखबारके विना सत्याग्रहकी लड़ाई चल नहीं सकती थी। पाठक- 
समाज इस अखबारको अपना समझकर इसमें से लड़ाईका और दक्षिण ' 
अफ्रीकाके हिन्दुस्तानियोंकी दशाका सही हाल जानता था। 
इस अखबारके द्वारा मुझे मनुष्यके रंग-विरंगें स्वभावका बहुत ज्ञान 
मिला। संपादक और ग्राहकके वीच निकटका और स्वच्छ सम्बन्ध स्थापित 
करनेकी ही धारणा होनेसे मेरे पास हृदय खोलकर रख देनेवाळे पत्रोंका ढेर 
लग जाता था। उसमें तीखे, कड़वे, मीठे यों भांति-मांतिके पत्र मेरे नाम 
आते थे। उन्हें पढ़ना, उन पर विचार करना, उनमें से विचारोंका सार लेकर 


CC-0.Panini Kanya Maha Vidyalaya Collection. 


a 


ख 


Digitized by Arya Samaj Foundation Chennai and eGangotri 
gC आत्मकथा 


२४८ 


उत्तर देना --- यह सब मेरे लिए शिक्षाका उत्तम सावन बन गथा था। मुझे | 
ऐसा अनुभव हुआ मानो इसके द्वारा मैं समाजमे चल रही चर्चाओं और 
विचारोंको सुन रहा होऊ।. मैं. संपादकके दायित्वको भलोभांति समझने 
लगा और मुझे समाजके लोगो पर जो प्रभुत्व प्राप्त हुआ, उसके कारण 
भविष्यमें -होनेवाली लड़ाई संभव हो सको, वह सुशोभित हुई और उसे 
शक्ति प्राप्त हुई। 


“ इण्डियन ओपीनियन ” के पहले महीनेके कामकाजसे ही मैं इस परि- 
णाम पर पहुंच गया था कि समाचारपत्र सेवाभावसे ही चलाने चाहिये । समाचार- 
पत्र एक जबरदस्त शक्ति है, किन्तु जिस प्रकार निरंकुश पानीका प्रवाह गांवके 
गांव डुबो देता है और फसलको नष्ट कर देता है, उसी प्रकार कलमका 
निरंकुश प्रवाह भी नाशकी सृष्टि करता है। यदि ऐसा अंकुश वाहूरसे 
आता है, तो वह निरंकुशतासे भी अविक विषैला सिद्ध होता है। अंकुश 
अंदरका ही लाभदायक हो सकता है। 

यदि यह विचारधारा सच हो, तो दुनियाके कितने समाचारपत्र 
इस कसौटी पर खरे उतर सकते हैं? लेकिन निकम्मोंको वन्द कौन 
करे ? कोन किसे निकम्मा समझे ? उपयोगी और निकम्मे दोनों साथ-साथ ही 
चलते रहेंगे। उनमें से मनुष्यको अपना चुनाव करना होगा। 


१४. ` कुली-लोकेशन ' अर्थात्‌ भंगी-बस्ती ? 


हिन्दुस्तानमें हम अपनी बड़ीसे बड़ी सेवा करनेवाले ढेड, भंगी 
इत्यादिको, जिन्हें हुम अस्पृश्य मानते हैं, गांवसे वाहर अलग रखते हैं। 
गुजरातीमे उनकी वस्तीको “ढेड़वाड़ा” कहते हैं, और इस नामका उच्चारण 
करनेमें लोगोंको नफरत होती है। इसी प्रकार यूरोपके ईसाई समाजमें 
एक जमाना ऐसा था, जव यहूदी लोग अस्पृश्य माने जाते थे और उनके 
लिए जो ढेड़वाड़ा बसाया जाता था उसे “घेटो” कहते थे। यह नाम 
असगुनिया माना जाता था। इसी तरह दक्षिण अफ्रीकामे हम हिन्दुस्तानी 
लोग ढेड वन गये हैँ। एण्डूजके आत्म-वलिदानसे और शास्त्रीजीकी जादुकी 
छडीसे हमारी शुद्धि होगी और फलतः हम ढेड़ न रहकर सम्य माने 
जायेगे या, नहीं, सो आगे देखना होगा। 


हिन्दुओंकी भांति यहूदियोंने अपनेको ईश्वरका प्रीतिपात्र और दुसरोंको 
अप्रीति-पात्र मानकर जो अपराध किया था, उसका दण्ड उन्हें विचित्र 
और अनुचित रीतिसे प्राप्त हुआ था। लगभग उसी प्रकार हिन्दुओंने भी 

अपनेको सुसंस्कृत अथवा आये मानकर अपने ही एक अंगको प्राकृत, अनायं 
अथवा ढेड माना है। अपने इस पापकाः फुल, वे विचित्र रीतिसे और 
अनुचित ढंगसे दक्षिण अफ्रीका आदि उपनिवेशोंमे भोग रहे है, और मेरी- 
यह धारणा है कि उसमें उनके पड़ोसी मुसलमान और पारसी भी, जो 
उन्हीके रंगके और देशके हुँ, फंस गये हैं। 


जोहानिस्वर्गके कुली-छोकेशनको इस प्रकरणका विषय बनानेका 
हेतु अव पाठकोंकी समझमें कुछ-क्ुछ आ गया होगा। दक्षिण अफ्रीकामे हम 
हिन्दुस्तानी ' कुली ' के नामसे मशहूर हो गये हैं। यहां तो हम “कुली ' शब्दका 
अर्थ केवल मजदूर करते हूँ। लेकिन दक्षिण अफ्रीकामें इस शब्दका जो 
अथे होता था, उसे 'ढेड़', पंचम” आदि तिरस्कारवाचक शब्दों द्वारा हो 
सुचित किया जा सकता है। वहां “कुलियों” के रहनेके लिए जो अलग 
जगह रखी जाती है, वह ' कुली-लोकेशन' कही जाती है। जोहानिस्वगेमें 
ऐसा एक लोकेशन था। दूसरी सव जगहोंमें जो “ लोकेशन ' वसाये गये 
थे, और जो आज भी मौजूद हूँ, उनमें हिन्दुस्तानियोंको कोई मालिकी हक 
नहीं होता। पर. इस जोहानिस्वर्गवाले लोकेशनमें जमीन ९९ वर्षके लिए 
पट्टे पर दी गयी थी। इसमें हिन्दुस्तानियोंकी आवादी अत्यन्त घनी थी। 
बस्ती बढ़ती थी, पर लोकेशन बढ़ नहीं सकता था। उसके पाखाने जैसे-तैसे 
साफ अवश्य होते थे, पर इसके सिवा म्युनिसिपैलिटीकी ओरसे और कोई 
विशेष देखरेख नहीं होती थी। वहां सड़क या रोशनीकी व्यवस्था तो 
होती ही कंसे? इस प्रकार जहां लोगोंके शौचादिसे सम्बन्ध रखनेवाली 
व्यवस्थाकी भी किसीको चिन्ता न थी, वहां सफाई भला केसे होती? जो 
हिन्दुस्तानी वहां वसे हुए थे, वे शहरकी सफाई और आरोग्य इत्यादिके 
नियम जाननेवाले सुशिक्षित और आदशं हिन्दुस्तानी नहीं थे कि उन्हें 
म्यनिसिपैलिटीकी मददकी अथवा उनकी रहन-सहन पर म्युनिसिपेलिटीकी 
देखरेखकी आवश्यकता न हो। यदि वहां जंगलमें मंगल कर सकनेवाले, 
घरमे से धान पैदा करनेकी शक्तिवाले हिन्दुस्तानी जाकर बसे होते, तो 
उनका इतिहास सर्वथा भिन्न होता। ऐसे लोग बड़ी संख्यामें दुनियाके किसी 
भी भागमें परदेश जाकर बसते पाये नहीं जाते। साधारणतः लोग धन और 
घन्वेके लिए परदेश जाते हैँ। पर हिन्दुस्तानसे मुख्यतः बड़ी संख्यामं अपढ़, 
गरीव और दीन-दुःखी 22५“: थे। उन्हें तो पग-पग पर रक्षाकी 
आवश्यकता थी। उनके पी व्यापारी औरं दूसरे स्वतंत्र हिन्दुस्तानी 
जो गये, वे तो मुट्ठीभर ही थे। 

इस प्रकार सफाईकी रक्षा करनेवाले विभागकी अक्षम्य असाववानोके 
कारण और हिन्दुस्तानी बाशिन्दोके अज्चानके कारण आरोग्यकी दुष्टिसे 

लोकेशनकी स्थिति वेशक खराव थी। म्युनिसिपैछिटीने उसे सुबारनेकी 
थोड़ी भी उचित कोशिश नहीं की। परन्तु अपने ही दोषसे उत्पन्न हुई 
खरावीको निमित्त बनाकर सफाई-विभागने उक्त लोकेशनको नष्ट करनेका 
निश्चय किया, और उस जमीन पर कब्जा करनेका अधिकार वहांकी धारा- 
सभासे प्राप्त किया । जिस समय में जोहानिस्वर्गमें जाकर वसा था, उस समय 
वहांकी हालत ऐसी थी। | 


ड वहां रहनेवाले अपनी जमीनके मालिक थे, इसलिए उनको कुछ-न- 
कुछ नुकसानी देना जरूरी था। नुकसानीकी रकम निश्चित करनेके लिए 
एक खास अदालत कायम हुई थी। म्युनिसिपँछिटी जो रकम देनेको तैयार 
हो उसे मकान-मालिक स्वीकार न करता, तो उक्त अदालत द्वारा ठहरायी 
हुई रकम उसे मिलती थी। यदि म्युनिसिपैलिटी द्वारा सूचित रकमसे 
अधिक रकम देनेका निश्चय अदालत करती, तो मकान-मालिकके वकीलका 
खर्च नियमके अनुसार म्युनिसिपेलिटीको चुकाना होता था। 

इनमें से अधिकांश दाबोंमें मकान-मारिकोंने मुझे अपना वकील किया 
था। मुझे इस कामसे घन पैदा करनेकी इच्छा नहीं थी। मैंने उनसे कह 
दिया था: “ अगर आप जीतँगे तो म्यूनिसिपँरिटीकी तरफसे जो भी खच ` 
मिलेगा, उससे मे संतोष कर लूंगा। आप हार चाहे जीते, यदि हर पट्टेके पीछे 
दस पौण्ड आप मुझे देंगे तो काफी होगा। ” मैंने उन्हें वताया कि इसमें से 
भी आधी रकम गरीबोंके लिए अस्पताल बनाने या ऐसे ही किसी साव- 
जनिक काममें खर्च करनेके लिए अलग रखनेका मेरा इरादा है। स्वभावतः 
यह सुनकर सब बहुत खुश हुए। 


लगभग सत्तर मामलोंमें से एकमें ही हार हुई। अतएव मेरी. फीसकी 
रकम काफ़ी वढ़ गयी। पर उसी समय ' इण्डियन ओपीनियन ' की मांग 
मेरे सिर पर लटक रही थी। अतएव लगभग सोलह सौ पौण्डका चेक 
उसमें चला गया, ऐसा मुझे खयाल है। 

इन दावोंमं मेरी मान्यताके अनुसार मैंने अच्छी मेहनत की थी। 
मुवक्किछोंकी तो मेरे पास भीड़ ही लगी रहती थो। इनमें से प्रायः 
सभी उत्तर हिन्दुस्तानके बिहार इत्यादि प्रदेशोंसे और दक्षिणके तामिळ- 
तेळगु प्रदेशसे पहले इकरारतामेके अनुसार आये थे और वादमें मुक्त होने 
पर स्वतंत्र धन्धा करने लगे थे। . 

इन छोगोंने अपने खास दुःखोंको मिटानेके लिए स्त्रतेत्र हिन्दुस्तानी 
व्यापारी-वरगेके मण्डलसे भिन्न एक मण्डलकी रचना की थी। उनमें कुछ 
. बहुत शुद्ध हृदयके, उदार भावनावाले और चारित्र्यवान हिन्दुस्तानो भो थे। 

उनके मुखियाका नाम श्री जयरामसिंह था। .और मुखिया न होते हुए भी 
मुखिया-जैसे ही दूसरे भाईका नाम श्री वदरी था। दोनोंका देहान्त हो चुका 
है। दोनोंकी तरफसे मुझे वहुत अधिक सहायता मिली.थी। श्री बदरीसे 
मेरा बहुत अधिक परिचय हो गया था और उन्होंने सत्याग्रहमें सबसे आगे 
रहकर हिस्सा लिया था। इन और ऐसे अन्य भाइयोंके द्वारा मैं उत्तर- 
दक्षिणके बहुसंख्यक हिन्दुस्तानियोंके निकट परिचयमें आया था और उनका 
वकील ही नहीं, वल्कि भाई वनकर रहा था तथा उनके: तीनों प्रकारके 
दुःखोंमे उनका साझी बना था। सेठ अब्दुल्लाने मुझे “गांधी” नामसे 
पह्चाननेसे इनकार कर दिया। 'साहव” तो मुझे कहता और मानता ही 
कौन ? उन्होंने एक अतिशय प्रिय नाम खोज लिया। वे मुझे “भाई” 
कहकर पुकारने रूगे। दक्षिण अफ्रीकामें अन्त तक मेरा यही नाम रहा। 
लेकिन जव ये गिरमिंट-मुक्त हिन्दुस्तानी मुझे “भाई” कहकर पुकारते थे, 
तव मुझे उसमें एक खास मिठासका अनुभव होता था। 


१५. सहामारी - १ 


म्युनिसिपैलिटीने इस लोकेशनका मालिकी पट्टा ऊेनेके बाद तुरन्त 
ही वहां रहनेवारे हिन्दुस्तानियोंको हटाया नहीं था। उन्हें दूसरी अनुकूल 
जगह देना तो जरूरी. था ही। म्युनिसिपँलिटीने यह जगह निश्चित नहीं 
की थी। इसलिए हिन्दुस्तानी लोग उसी. ' गन्दे' लोकेशनमं रहे। लेकिन 
दो परिवर्तन हुए। हिन्दुस्तानी लोग मालिक न रहकर म्युनिसिपल विभागके 
किरायेदार वने और लोकेशनकी गन्दगी वढ़ी। पहले जव हिन्दुस्तानियोंका 
सालिकी हक माना जाता था, उस समय वे इच्छासे नहीं तो डरके मारे ही 
कुछ-न-कुछ सफाई रखते थे। अब म्युनिसिपैखिटीको भला किसका डर था? 
मकानोंम किरायेदार बढ़े और उसके साथ गन्दगी तथा अव्यवस्था भी वढ़ी। 


इस तरह. चल रहा था। हिन्दुस्तानियोके दिलोंमें इसके कारण 
वेचैनी थी ही। इतनेमें अचानक भयंकर महामारी फूट निकली। यह महामारी 
प्राणघातक थी। यह फेफड़ोंकी महामारी थी। गांठवाली महामारीको तुलतामें 
यह अधिक भयंकर मानी जाती थी। 
` -सौभाग्यसे महामारीका कारण यह लोकेशन नहीं था। उसका :कारण 
जोहानिस्बगके आसपासकी अनेक सोनेकी खानोंमें से एक खान थी। वहां 
मुख्य खूपसे हब्शी काम करते थे। उनकी स्वच्छताकी जिम्मेदारी केवल 
गोरे मालिकोंके सिर थी। इस खानमें कुछ ` हिन्दुस्तानी भी काम करते 

थे। उनमें से तेईसको अचानक छूत लगी और एक कि शामको भयंकर 
महामारीके शिकार वनकर वे लोकेशतवाले अपने घरोंमे आये। 

उस समय भाई मदनजीत “इण्डियन ओपीनियन ' के ग्राहक बनाने 
और चन्दा वसूल करनेके लिए वहां आये थे। वे लोकेशनमें घूम-फिर 
रहे थे। उनमें निर्भयताका बढ़िया गुण था। ये बीमार उनके देखनेम 
आये और उनका हृदय व्यथित हुआ। उन्होंने पेन्सिलसे लिखों एक पर्ची 
मुझे' भेजी। उसका भावार्थ यह था: 

“ यहां अचानक भयंकर महामारी फूट पड़ी है। आपको तुरन्त आकर 
कुछ करना चाहिये, नहीं तो परिणाम भयंकर होगा। तुरन्त आइये।” 

मदनजीतने एक खाली पड़े हुए मकानका ताळा निडरता-पुर्वेक तोड़कर 
उस पर कब्जा कर लिया और उसमें इन वीमारोंको रख दिया। मैं अपनी 
साइकल पर लोकेशन पहुंचा। बहांसे टाउन-क्लकंको सव जानकारी भेजी और 
यह सूचित किया किं किन परिस्थितियोंमें मकान पर कब्जा किया गया था। 


डॉ० विलियम गॉडफ़े जोहानिस्वगंमें डॉक्टरी करते थे। समाचार मिळते 
ही वे दौड़ आये और वीमारोंके डॉक्टर तथा नसँका काम करने लूगे। पर 
हम तीन आदमी तेईस बीमारोंको संभाल नहीं सकते थे। 

अनुभवके आधार पर मेरा यह विश्वास बना है कि भावना शुद्ध होतो 
संकटका सामना करनेके लिए सेवक और साधन मिल ही जाते हैं। मेरे 
आफिसमें कल्याणदास, माणेकलाळ और दूसरे दो हिन्दुस्तानी थे। अन्तिम दोके 
नाम इस समय याद नहीं हूँ। कल्याणदासको उनके पिताने मुझे सौंप दिया 
या। उनके जैसे परोपकारी और आज्ञा-पालनमें विश्वास रखनेवाले सेवक 
मैंने वहां थोड़े ही देखे होंगे। सौभाग्यसे कल्याणदास उस समय ब्रह्मचारी 
थे। इसलिए उन्हें चाहे जैसा जोखिमका काम सौपनेमे मैने कमी 
संकोच नहीं किया। दूसरे माणेकलाल मुशे जोहानिस्बगेमे मिल गये थे। 
मेरा खयाल है कि वे भी कुंवारे थे। मने अपने इन चारों मुहाररों, 
साथियों अथवा पुत्रों --कुछ भी कह लीजिये -- को होमनेका निश्चय किया। 
कल्याणदासको तो पूछना ही क्या था? तीन पूछते ही तैयार हो गयें। 
“ जहां आप वहां हम” यह उनका छोटा और मीठा जवाब था। 
_ मि० रीचका परिवार बडा था। वे स्वयं तो इस काममें कूद पड़तेको 
तैयार थे, पर मैने उन्हें रोका। मैं उन्हें संकटमें डाळनेके लिए बिलकुल तैयार न 
था। ऐसा करनेकी मुझमें हिम्मत न थी। पर उन्होंने बाहरका सब काम किया। 

शुषा षाकी वह रात भयानक थी। मैंने बीमारोंकी सेवा-शुश्रूषा की 
थी, पर बीमारोंकी सेवा-शुश्रषा षा ii मुझे कभी नहीं मिला 

था। डॉ० गाँडफ्रेकी हिम्मतने हमें निडर बना दिया था। बीमारोंकी विशेष 
सेवा-चाकरी कर सकने जैसी स्थिति नहीं थी। उन्हें दवा देना, ढाढ़स बंधाना, 
पानी पिलाना और उनका मल-मूत्र आदि साफ करना, इसके सिवा विशेष 
कुछ करनेको था ही नहीं। 

चारों नौजवानोंकी तनतोड़ मेहनत और निडरता देखकर मेरे हषंकी 
सीमा न रही। 

डॉ० गॉडफ्रेकी हिम्मत समझमें आ सकती है। मदनजीतकी भी समझी 
जा सकती है। पर इन नौजवानोंकी हिम्मतका क्या ? रात जैसे-तैसे वीती। 
जहां तक मुझे याद है उस रात हमने किसी वीमारको नहीं खोया। 

पर यह प्रसंग जितना करुणाजनक है, उतना ही रसपूणं और मेरी 
दुष्टिसे घामिक भी है । अतएव इसके लिए अभी दूसरे दो प्रकरणोंकी 
जरूरत तो रहेगी ही। 


१६. सहामारी - २ 


इस प्रकार मकान और वीमारोंको अपने कब्जेमं लेनेके लिए टाउन- 
क्लकंने मेरा उपकार माना और प्रामाणिकतासे स्वीकार किया : “ हमारे पास 
ऐसी परिस्थितिमें अपने-आप अचानक कुछ कर सकनेके लिए कोई साधन 
नहीं हैं। आपको जो मदद चाहिये, आप मांगिये। टाउन-कौंसिलसे जितनी 
मदद बन सकेगी उतनी वह करेगी।” पर उपयुक्त उपचारके प्रति सजग 
बनी हुई इस म्युनिसिपैरिटीने स्थितिका सामना करनेमें देर न की। 

दूसरे दिन मुझे एक खाली पड़े हुए गोदामका कब्जा दिया और बीमारोंको 
वहां ले जानेकी सूचना दी। पर उसे साफ करनेका भार म्युनिसिपैलिटीने नहीं 
* उठाया। मकान मेला और गन्दा था। हमने खुद ही उसे साफ किया । खटिया 
वगैरा सामान उदार हृदयके हिन्दुस्तानियोंकी भददसे इकट्ठा ना और 
तत्काल एक कामचलाऊ अस्पताल खड़ा कर लिया । म्य एक 
नसे भेज दी और उसके साथ ब्राण्डीकी बोतल और बीमारोंके लिए अन्य 
आवश्यक वस्तुएं भेजीं। डॉ० गॉडफ्रेका चार्ज कायम रहा। 

ˆ हम नसंको क्वचित्‌ ही बीमारोंको छूने देते थे । नर्स स्वयं छूनेको 
तैयार थी। वह भले स्वभावकी स्त्री थी । पर हमारा प्रयत्न यह था कि 
उसे संकटमें न पड़ने दिया जाय। | 

बीमारोंको समय-समय पर ब्राण्डी देनेकी सूचना थी। रोगकी छूतसे 
बचनेके लिए नसँ हमें भी थोड़ी ब्राण्डी लेनेकों कहती और खुद भी लेती थी। 

हममें कोई ब्राण्डी लेनेवाला न था । मुझे तो वीमारोंको भी व्राण्डी देनेमें 
श्रद्धा न थी। डाँ० गॉडफ्रेकी इजाजतसे तीन बीमारों पर, जो ब्राण्डीके बिना 
रहनेको तैयार थे और मिट्टीके प्रयोग करनेको राजी थे, मैंने मिट्टीका प्रयोग 
शुरू किया और उनके माथे और छातीमें जहां-जहां दर्द होता था, -वहां-वहां 
मिट्टीकी पट्टी रखी। इन तीन वीमारोंमें से दो बचे। वाकी सब बीमारोंका 
देहान्त हो गया। बीस बीमार तो इस गोदाममें ही चल बसे। 
म्युनिसिपेलिटीकी दूसरी तैयारियां जल रही थीं। जोहानिस्वगंसे सात 
मील दूर एक ' लेजरेटो ' अर्थात्‌ संक्रामक रोगोंके बीमारोंका अस्पताल था। 
वहां तम्वू खड़े करके इन तीन बीमारोंको उनमें पहुंचाया गया। भविष्यमें 
महामारीके शिकार होनेवालोंको भी वहीं ले जानेकी व्यवस्था की गयी। हमें 
इस कामसे मुक्ति मिली । कुछ ही दिनों बाद हमें माळूम हुआ किं उक्त 
भली नसंको महामारी हो गयी थी और उसीमें उसका देहान्त हुआ । वे 
बीमार कैसे बचे और. हम महामारीसे किस कारण मुक्त रहे, सो कोई कह 
नहीं सकता । पर मिट्टीके उपचारके प्रति मेरी श्रद्धा और दवाके खूपमें भी 
शरावके उपयोगके प्रति मेरी अश्रद्धा वढ़ गयी। में जानता हूं कि यह श्रद्धा 
और अश्रद्धा दोनों निराधार मानी जायेंगी। पर उस समय मुझ पर जो छाप 
पड़ी थी और जो अभी तक बनी हुई है उसे मै मिटा नहीं सकता। अतएव 
इस अवसर पर उसका उल्लेख करना आवश्यक समझता हूं। 
इस महामारीके शुरू होते ही मैने तत्काल समाचारपत्रोंके लिए एक 
कड़ा पत्र लिखा था और उसमें लोकेशनको अपने हाथमें लेनेके वादसे बढ़ी हुई 
म्युनिसिपँलिटीकी लापरवाहीकी और महामारीके लिए उसकी जवाबदारीकी 
चर्चा की थी। इस पत्रने मुझे मि० हेनरी पोलाकसे मिला दिया था, और 
यही पत्र स्व० जोसेफ डोकके परिचयका एक कारण बन गया था। 

, पिछले प्रकरणोंमें में लिख चुका हूं कि में एक निरामिष भोजनाळथमें . 
भोजन करने जाता था । वहां मि० आल्बटं वेस्टसे मेरी जान-पहचान 
हुई थी। हम प्रतिदिन शामको इस भोजनाळ्यमे मिलते और भोजनके बाद 
साथमे घूमने जाया करते थे । वेस्ट एक छोटे-से छापाखानेके साझेदार थे। 
उन्होंने समाचारपत्रोंमें महामारी विषयक मेरा पत्र पढ़ा और भोजनके 
समय मुझे भोजनालयमें न देखकर वे घबरा गये। 

मैने और मेरे साथी सेवकोंने महामारीके दिनोंमें अपना आहार घटा 
vo था। एक लम्बे समयसे मेरा अपना यह नियम था कि जब आसपास 
मः हवा हो तव पेट जितना हलका रहे उतना ही अच्छा। इसलिए 
ला खाना बन्द कर दिया था और दोपहरको दूसरे भोजन करने- 
०" 9 अब मकरके मयसे हुर रखनेके (लिए में ऐसे र न 

आता था जव दूसरे कोई पहुंचे न होते थे । भोजनालयके मालिकसे मेरी 
गहरी जान-पहचान हो गयी थी । मेने उससे कह रखा था कि चूंकि में 
महामारीके वीमारोंकी सेवामे लगा हूं, इसलिए दूसरोंके सम्पर्कमें कम-से- 
कम आना चाहता हूं। 


यों मुझे भोजनालयम न देखनेके कारण दूसरे या तीसरे ही दिन 
सवेरे-सवेरे जव में.वाहर निकळनेकी तैयारीमें लगा था, वेस्टने मेरे कमरेका 
दरवाजा खटखटाया । दरवाजा खोलते ही वेस्ट बोले 


“ आपको भोजनालयमे न देखकर में घबरा उठा था कि कहीं आपको 
तो कुछ नहीं हो गया । इसलिए यह सोचकर कि इस समय आप. मिल 
ही जायेंगे, में यहां आया हूं । मेरे कर सकने योग्य कोई मंदद हो तो 
मुझसे कहिये। में बीमारोंकी सेवा-शुश्रूषाके लिए भी तैयार हूँ । आप जानते 
हूँ किं मुझ पर अपना पेट भरनेके सिवा और कोई जवाबदारी नहीं है। ” 

मेने वेस्टका आभार माना। मुझे याद नहीं पड़ता कि मैने विचारके 
लिए एक मिनट भी लगाया हो। तुरन्त कहा 

“आपको नसंके खूपमे तो में कभी न लूंगा । अगर नये वीमार न 
निकले तो हमारा काम एक-दो दिनमै ही पूरा हो जायेगा.। लेकित एक 
काम अवश्य है। 

{| कौनसा 7 गा 

“क्या डरवन पहुंचकर आप “इण्डियन ओपीनियन” प्रेसका प्रबन्ध 
अपने हाथमे लेंगे ? मदनजीत तो अभी यहांके काममें व्यस्त हैँ। परन्तु वहां 
किसीका जाना जरूरी है। आप चले जायें तो उस तरफकी मेरी चिन्ता 
बिलकुल कम हो जाय। 

वेस्टने. जवाब दिया : “यह तो आप जानते हैं कि मेरा अपना छापाखाना 
है। वहुत संभव है कि में जानेको तैयार हो जाऊंगा। आखिरी जवाब आज शाम 
तक दूं तो चलेगा न ? घूमने निकल सक तो उस समय हम बात कर लंगे।” 

. मेँ प्रसन्न हुआ। उसी दिन शामको थोड़ी बातचीत की। वेस्टको हर 
महीने दस पौण्डका वेतन और छापाखानेमे कुछ मुनाफा हो तो उसका 
अमुक भाग देनेका निश्चय किया। वेस्ट वेतनके लिए तो जा नहीं रहे थे। 
इसलिए वेतनका सवाल उनके सामने नहीं था।. दूसरे ही दिन रातको 
मेलसे वे डरवनके लिए रवाना हुए और अपनी उगाहीका काम मझे साँपते 
गये। उस दिनसे लेकर मेरे दक्षिण अफ्रीका छोड़नेके दिन तक वे मेरे सुख- 
दुःखके साथी रहें। वेस्टका जन्म विलायतके एक परगनेके लाउय नामक 
गांवके एक किसान-परिवारमें हुआ था। उन्ह साधारण स्कूली शिक्षा 

प्राप्त हुई थी। वे अपने परिश्रमसे अनुभवकी पाठझालामे शिक्षा पाकर 
तैयार हुए शुद्ध, संयमी, ईक्वरसे डरनेवाले, साहसी और परोपकारी अंग्रेज 
थे। मैने उन्हं हमेशा इसी ख्पमें जाना है। उनका और उनके कुटुम्वका 
परिचय इन प्रकरणोंमें हमें आगे अधिक होनेवाला है। 


१७. लोकेशनकी होली 


यद्यपि बीमारोंकी सेवा-शुश्ूषासे में और मेरे साथी मुक्त हो चुके थे, फिर 
भी महामारीके कारण उत्पन्न दूसरे कामोंकी जवाबदारी तो सिर पर थी ही। 

म्युनिसिपैलिटी लोकेशनकी स्थितिके वारेमे भले ही लापरवाह हो, पर 
गोरे नागरिकोंके आरोग्यके विषयमें तो वह चौबीसों घंटे जाग्रत रहती थी। 
उनके आरोग्यकी रक्षाके लिए पैसा खर्चे करनेमें उसने कोई कसर न रखी। 
और इस मौके पर महामारीको आगे बढ्नेसे रोकनेके लिए तो उसने पानीको 
तरह पैसे बहाये । मैने हिन्दुस्तानियोंके प्रति म्युनिसिपेलिटीके व्यवहारमें बहुतसे 
दोष देखे थे। फिर भी गोरोंके लिए वरती गयी इस सावधानीके लिए में 
म्युनिसिपैरिटीका .आदर किये विना न रह सका, और उसके इस शुभ 
प्रयत्नमें मुझसे जितनी मदद बन पड़ी मैंने दी। मैं मानता हूं कि मैंने वैसी 
मदद न दी होती, तो म्युनिसिपैलिटीके लिए काम मुश्किल हो जाता और 
कदाचित्‌ वह वंदूकके वलका उपयोग करती--करनेमें हिंचकिचाती 
नहीं --और अपना चाहा सिद्ध करती। 

पर वैसा कुछ हो नहीं पाया। हिन्दुस्तानियोके व्यवहारसे म्यू निसिपै- 
लिटीके अधिकारी खुश हुए और वादका कितना ही काम सरल हो गया। 
म्युनिसिपैलिटीकी मांगोंके अनुकूल बरताव करानेमें मैंने हिन्दुस्तानियों पर 
अपने प्रभावका पूरा-पूरा उपयोग किया। हिन्दुस्तानियोंके लिए यह सत्र 
करना बहुत कठिन था, पर मुझे याद नहीं पड़ता कि उतमें से एकते भी 
मेरी बातको टाला हो। 

लोकेशनके आसपास पहरा बैठ गया। बिना इजाजत न कोई लोके- 
शनके बाहर जा सकता था और न विना इजाजत कोई अन्दर घुस सकता 
था। मुझे और मेरे साथियोंको स्वतंत्रता-पुरवंक अन्दर जानेके परवाने दिये गये 
थे। म्युनिसिपेलिटीका इरादा यह था कि लोकेशनमें रहनेवाले सब लोगोंको 
तीन हफ्तोंके लिए जोहानिस्बगंसे तेरह मील दूर एक खुले मैदानमं तम्वू 
गाइ़कर बसाया जाय और लोकेशनको जला डाला जाय। डेरेःतम्वूकी नई 
बस्ती वसानेमें और वहां रसद इत्यादि सामान पहुंचानेमें कुछ दिन तो 


लगते ही। इस बीचके समयके लिए उक्त पहरा बैठाया गया था। 

लोग बहुत घवराये। लेकिन चूंकि में उनके साथ था, इसलिए उन्हें 
तसल्ली थी। उनमें से बहुतेरे गरीव अपने पैसे घरोंमं गाइकर रखते थे। अव 
पैसे वहांसे हटाना जरूरी हो गया। उनका कोई वैंक न था। बैंकका तो वे 
नाम भी न जानते थे। में उनका वैक वना । मेरे यहां पेसोंका ढेर लग गया। 
ऐसे समय मैं कोई मेहनताना तो ले ही नहीं सकता था। जैसे-तैसे मैने 
इस कामको पूरा किया। हमारे वैंकके मॅनेजरसे मेरी अच्छी जान-पहचान 
थी। मैने उनसे कहा कि मुझे उनके वैंकमे बहुत बड़ी रकम जमा करनी होगी। 
बैंक तांवे और चांदीके सिक्के बड़ी संख्यामें लेनेको तैयार नहीं थे। इसके 
सिवा, महामारीके क्षेत्रसे आनेवाले पैसोंको छ्नेमे मुहारिर लोग आनाकानी करें, 
इसकी भी संभावना थी। मैनेजरने मेरे लिए सव प्रकारको सुविधा कर दी। यह 
तय हुआ कि जंतुनाशक पानीसे घोकर पैसे बैंकमें भेज दिये जायें। मुझे याद है कि 
इस तरह लगभग साठ हजार पौण्ड वैकमें जमा किये गये थे। जिनके पास अधिक 
रकम थीं उन मुवक्किलोंको एक निश्चित अवधिके लिए अपनी रकम व्याज. 
पर रखनेकी सलाह मैंने दी। इस प्रकार अलग-अलग मुवक्किलके नाम कुछ 
रकमे जमा की गयीं। इसका परिणामं यह हुआ कि उनमें. से कुछ वेंकमें पेसे 
रखनेके आदी हो गये | लोकेशनमें रहनेवालोंको एक स्पेशल ट्रेनमें जोहानिस्वर्गके 
पास क्लिपस्म्रुट फार्म पर ले जाया गया। यहां उनके लिए खाने-पीनेकी 
व्यवस्था म्युनिसिपैलिटीने अपने खचंसे की। तंवुओंके नीचे वसे इस गांवका 
दुझ्य सिपाहियोंकी छावनी-जैसा था। लोगोंको इस तरह रहनेकी आदत नहीं 
थी। इससे उन्हें मानसिक दुःख हुआ, नया नया-सा लगा। किन्तु कोई 
खास तकलीफ नहीं उठानी पड़ी। में हर रोज एक बार साइकल पर वहां 
हो आता था। इस तरह तीन हफ्ते खुली हवामें रहनेसे लोगोंके स्वास्थ्यमं 
अवश्य ही सुधार हुआ, और मानसिक दुःखको तो वे पहले चौवीस घंटोंके 
अंदर ही भूल गये। अतएव बादमें वे आनन्दसे रहने लगे। में जब भी 
वहां जाता, उन्हें भजन-कीतँन. और खेल-कूदमें ही लगा पाता। 

जैसा कि मुझे याद है, जिस दिन लोकेशन खाली किया उसके दूसरे 
दिन उसकी होली की गयी। म्युनिसिपैलिटीने उसकी एक भी चीज 
बचानेका लोभ नहीं किया। इन्हीं दिनों और इसी निमित्ते म्युनिसि- 
वैलिटीने अपने मार्कटकी सारी इमारती लकड़ी भी जला डाली और लगभग 
दस हजार पौण्डका नुकसान सहन किया। माकटमें मरे हुए चूहे मिले थे, 
इस कारण यह क्रठोर कारवाई की गयी थी। खर्च तो बहुत हुआ, पर 
परिणाम यह हुआ कि महामारी आगे बिलकुल न बढ़ सकी । शहर निर्भय बना । 

इस महामारीने गरीब हिन्दुस्तानियों पर मेरे प्रभावको, मेरे धन्धेको 
और मेरी जिम्मेदारीको वढ़ा दिया । साथ ही, यूरोपियनोंके बीच मेरी बढ़ती 
हुई कुछ जान-पहचात भी इतनी निकटकी होती गयी कि उसके कारण 
भी मेरी जिम्मेदारी बढ़ने लगी। : 

जिस तरह वेस्टसे मेरी जान-पहचान निरामिषाहारी भोजन-गुहमें हुई, 
उसी तरह पोलाकके विषयमे हुआ । एक दिन जिस मेज पर मैं वेठा था 
उससे दूरकी दूसरी मेज पर एक नौजवान भोजन कर रहे थे । उन्होंने 
मिलनेकी इच्छासे मुझे अपने नामका कार्ड भेजा । मैंने उन्हें अपनी मेज 
पर आनेके लिए निमंत्रित किया। 'वे आये। 

“मै “क्रिटिक' का उप-संपादक हूं । महामारी-विषयक आपका पत्र 
पंढ़नेके बाद मुझे आपसे मिलनेकी बडी इच्छा हुई । आज मुझे यह 

अवसर मिल रहा है।” 

मि० पोलाककी शुद्ध भावनासे में उनकी ओर आकर्षित हुआ) पहलो 
ही रातमें हम एक-दूसरेको पहचानने लग गये और जीवन-विषयक अपने 
विचारोंमे हमें बहुत साम्य दिखायी पड़ा । उन्हें सादा जीवन पसंद था। 
एक बार जिस वस्तुको उनकी वुद्धि कबूल कर लेती, उस पर अमल करनेकी 
उनकी शक्ति मुझे आश्चर्यजनक मालूम हुई । उन्होंने अपने जीवनमें कई 
परिवर्तेन तो एकदम कर लिये। 

. "इण्डियन ओपीनियन ' का खर्च बढ़ता जाता था। वेस्टकी पहली ही 
रिपोर्ट मुझे चौंकानेवाली थी। उन्होंने लिखा: “आपने जैसा कहा था वैसा 
मुनाफा में इस काममें नहीं देखता ।. मुझे तो नुकसान नजर आता है। 
बहीखातोंकी अव्यवस्था है। उगाही बहुत है। पर वह बिना सिर-पैरकी है। 
बहुतसे फेरफार करने होंगे । पर इस रिपोटंसे आप घवराइये मत । मैं 
सारी वातोंको व्यवस्थित बनानेकी भरसक कोशिश कहूंगा। मुनाफा नहीं है, 
इसके लिए में इस कामको छोडूंगा नहीं।” 

_ यदि वेस्ट चाहते तो मुनाफा न होता देखकर काम छोड़ सकते. थे, और 
मैं उन्हें किसी तरहका दोष न दे सकता था। यही नहीं, बल्कि बिना जांच- 
पड़ताल किये इसे मुनाफेवाला काम वतानेका दोष मुझ पर लगानेका उन्हे 
अधिकार था। इतना सव होने पर भी उन्होंने .मुझे कभी कड़वी बात तक 
नहीं सुनायी । पर मैं मानता निता हु हुँ कि इस नई जानकारीके कारण वेस्टकी 
दृष्टिम मेरी गिनती उन लोगोम हुई होगी, जो जल्दीमें दुसरोंका विशवास 
कर लेते हँ। मदनजीतकी घारणाके बारेमें पूछताछ किये बिना उनकी बात 


२५८ 


CC-0.Panini Kanya Maha Vidyalaya Collection. 


DigiiZ९५ ०४ एक ०पुच्तकक़ा ० प्यवहक्यरी-। प्रभाव 2१५ ०७०0० २५९ 


पर भरोसा करके मैंने वेस्टसे मुनाफेकी वात कही थी। मेरा खयाल है कि 
सार्वजनिक काम करनेवालेको ऐसा विश्वास न रखकर वही वात कहनी 
चाहिये जिसकी उसने स्वयं जांच कर ली हो। सत्यके पुजारीको तो बहुत 
सावधानी, रखनी चाहिये। पूरे विश्वासके विना किसीके मन पर आवश्यकतासे 
अधिक प्रभाव डालना भी सत्यको छांछित करना है। मुझे यह कहते 
दुःख होता है कि इस वस्तुको जानते हुए भी जल्दीमे विश्वास करके 
काम हाथमे लेनेकी अपनी प्रकृतिको में पूरी तरह सुधार नहीं सका। इसमें में 
अपनी शक्तिसे अधिक काम करनेके लोभका दोष देखता हूं। इस लोभके 
कारण मुझे जितना बेचैन होना पड़ा है, उसकी अपेक्षा मेरे साथियोंको कहीं 
अधिक वेचेन होना पड़ा है। 

वेस्टका ऐसा पत्र आनेसे मैं नेटालके लिए रवाना हुआ । पोलाक 
तो मेरी सब बाते जानने लगे ही थे। वे मुझे छोड्ने स्टेशन तक आये और 
यह कहकर कि “यह पुस्तक रास्तेमें पढ़ने योग्य है; इसे पढ़ जाइये,. 
आपको पसन्द आयेगी। ” उन्होंने रस्किनकी ५ अण्दु धिस लास्ट” पुस्तक, 
मेरे हाथमें रख दी। 


इस पुस्तकको हाथमे लेनेके वाद में छोड़ ही न सका । इसने मुझे 
पकड़ लिया।. जोहानिस्बगंसे नेटालका रास्ता लगभग चौबीस घंटोंका था। 
ट्रेन शामकों डरबन पहुंचती थी । पहुंचनेके बाद मुझे सारी रात नींद न 
आयी। मैंने पुस्तकर्में सूचित विचारोंको अमलमें लानेका इरादा किया। 


इससे पहले मेने रस्किनकी एक भी पुस्तक नहीं पढी थी । विद्याध्ययनके 
समयमे पाठ्यपुस्तकोंके बाहरकी मेरी पढाई लगभग नहींके बराबर मानी 
जायगी। कमंभूमिमें प्रवेश करनेके बाद समय बहुत कम बचता था। आज 
तक भी यही कहा जा सकता है। मेरा पुस्तकीय ज्ञान वहुत ही कम है। में 
मानता हूं कि इस अनायास अथवा बरबस पाले गये संयमसे मुझे कोई हानि 
नहीं हुई। बल्कि जो थोड़ी पुस्तकें मै पढ़ पाया हूं, कहा जा सकता है कि 
उन्हें में ठीकसे हजम कर सका हूं। इन पुस्तकोम से जिसने मेरे जीवनमें 
तत्काल महत्त्वके रचनात्मक परिवर्तन कराये, वह “अण्टु घिस लास्ट' ही 
कही जा सकती है । बादमें मैंने उसका गुजराती अनुवाद किया और वह 
“सर्वोदय ' के नामसे छपा। : 


मेरा यह विश्वास है कि जो चीज मेरे अन्दर गहराईमें छिपी पड़ी 
थी, रस्किनके ग्रंथरत्नमें मैन उसका स्पष्ट प्रतिबिम्ब देखा । और, इस 
कारण उसने मुझ पर अपना साम्राज्य जमाया और मुझसे उसमें दिये गये 
विचारों पर अमल करवाया। जो मनुष्य हममें सोयी हुई उत्तम भावनाओंको 

जाग्रत करनेकी शक्ति रखता है, वह कवि है। सव कवियोंका सव लोगों 
पर समान प्रभाव नहीं पड़ता, क्योंकि सबके अंदर सारी सद्भावनायें 
समान मात्रामें नहीं होतीं। 

मैं “सर्वोदय ' के सिद्धान्तोंको इस प्रकार समझा हूं: 

१. सबकी भलाईमें हमारी भलाई निहित है। 

२. वकील और नाई दोनोंके कामकी कीमत एकसी होनी चाहिये, 
क्योंकि आजीविकाका अधिकार सबको एक समान है। 

३. सादा मेहनत-मजदूरीका, किंसानका जीवन ही सच्चा जीवन है। 

पहली चीज मैं जानता था। दूसरीको मैं घुंधले ख्पमें देखता था। 
तीसरीका मैने कभी विचार ही नहीं किया था। “सर्वोदय ' ने मुझे दीयेकी 
तरह दिखा दिया कि पहली चीज़में दूसरी दोनों चीजें समायी हुई हैं। 
सवेरा हुआ और मैं इन सिद्धान्तोंका अमल करनेके प्रयत्लमे लगा। 


१९. फोनिक्सकी स्थापना 


सवेरे सबसे पहले तो मैंने वेस्टसे बात की । मुझ पर ' सर्वोदय ' का 
जो प्रभाव पड़ा था, वह मैने उन्हें सुनाया और सुझाया कि “इण्डियन 
ओपीनियन ' को एक खेत पर. ले जाना चाहिये। वहां सव अपने खान-पानके 
लिए आवश्यक खर्च समान खूपसे लें। सब अपने-अपने हिस्सेकी खेती क्रें 
और बाकीके समयमें “इण्डियन ओपीनियन का काम करं । वेस्टने इस 
सुझावको स्वीकार किया । हरएकके भोजन आदिका खच कमसे कम तीन 
पौण्ड हो ऐसा हिसाब बैठाया। इसमें गोरे-कालेका भेद नहीं रखा गया था। 

लेकिन प्रेसमें तो लगभग दस कार्यकर्ता थे। एक सवाल यह था कि 
सबके लिए जंगलमें बसना अनुकूल होगा या नहीं और दूसरा सवाल यह 
था कि ये सब खाने-पहननेकी आवश्यक सामग्री वराबरीसे लेनेके लिए 
तैयार होंगे या नहीं । हम दोनोंने तो यह निश्चय, किया कि जो इस 
योजनामें सम्मिलित न हो सकें वे अपना वेतन रें, और आदर्शं यह रहे 
कि धीरे-धीरे सब संस्थामें रहनेवाले वन जायें। 

इस दुष्टिसे मैंने कार्यकर्ताओसे बातचीत शुरू की। मदनजीतके गले 
तो यह उतरी ही नहीं। उन्हें डर लगा कि जिस चीजमें उन्होंने अपनी 
आत्मा उंडेल दी थी, वह मेरी मूखंतासे एक महीनेके अन्दर मिट्टीमें मिल 
जायेगी । “इण्डियन ओपीनियन ” नहीं चलेगा, प्रेस भी नहीं चलेगा और 


¢ करनेवाले 
काम करनेवाले भाग जायेंगे। 

मेरे भतीजे छगनलाल गांधी इस प्रेसमें काम करते.थें। मैंने वेस्टके 
साथ ही उनसे भी वात की। उन पर कुटुम्बका वोझ था। किन्तु उन्होंने 
बचपनसे ही मेरे अधीन रहकर शिक्षा प्राप्त करवा और काम करना पसन्द 
किया था। मुझ पर उनका बहुत विश्‍वास था। अतएव विना किसी दलीलके 
चे इस योजनामें सम्मिलित हो गये और आज तक मेरे साथ ही हें। 

तीसरे गोविन्दस्वामी नामक एक मशीन चलानेवाळे भाई थे। वे 
भी इसमें शरीक हुए। दूसरे यद्यपि संस्थावासी न बने, तो भो उन्होंने 
यह स्वीकार किया कि में जहां भी प्रेस ले जाऊंगा वहां वे आयेंगे । 

मुझे याद नहीं पड़ता कि इस तरह कार्यकर्ताओंसे बातचीत करनेमें 
दोसे अधिक दिन लगे होंगे। तुरन्त ही मैंने समाचारपत्रोंमे एक विज्ञापन 
छपवाया कि डरबनके पास किसी भी स्टेशनसे लगी हुई जमीनके एक 
टुकड़ेकी जरूरत है। जवावमें फीनिक्सकी जमीनका संदेशा मिळा। वेस्टके 
साथ मैं उसे देखने गया। सात दिनके अंदर २० एकड़ जमीन ली। उसमें 
एक छोटा-सा पानीका नाला था। नारंगी और आमके कुछ पेड़ थे। पास 
ही ८० एकड़का दूसरा एक टुकड़ा था। उसमें विशेष खूपसे फलोंवाले पेड़ 
और एक झोपडा था। थोड़े दिनों वाद उसे भी खरीद लिया। दोनोंके 
मिलाकर १,००० पौण्ड दिये। 

सेठ पारसी रुस्तमजी मेरे ऐसे समस्त साहसोंमें साझेदार होते ही थे। 
उन्हें मेरी यह योजना पसन्द आयी। उनके पास एक बड़े गोदामकी चहरे 
आदि सामान पड़ा था, जो उन्होंने मुफ्त दे दिया। उसकी मददसे इमा- 
रती काम शुरू किया। कुछ हिन्दुस्तानी बढ़ई और सिलावट, जो मेरे साथ 
(बोअर) लड़ाईमें सम्मिलित हुए थे, इस कामके लिए मिल गये। उनकी 
मददसे कारखाना वताना शुरू किया। एक महीनेमें मकान तैयार हो गया। 
वह ७५ फुट लंबा और ५० फुट चौड़ा था। वेस्ट आदि शरीरको संकटमें 
डालकर राज और बढ्ईके साथ रहने लगे। 

फीनिक्समें घास खूब थी। बस्ती बिलकुल न थी। इससे सांपोंका 
खतरा था। आरंभमें तो तम्बू गाइकर सब उन्हींमें रहे थे। 

मुख्य घरके तैयार होने पर एक हफ्तेके अन्दर अधिकांश सामान 
वैलगाड़ियोंकी मददसे फीनिक्स लाया गया। डरबन और फीनिक्सके बीच तेरह 
मीलका फासला था। फीनिक्स स्टेशनसे ढाई मील दूर था। 

सिर्फ एक ही हफ्ता “इण्डियन ओपीनियन को ममर्युरी प्रेसमें 
छपाना पड़ा। 

सेरे साथ जितने भी सगे-संबंधी आदि आये थे और व्यापार-धधेमें 
ळग गये थे, उन्हें अपने मतका बनाने और फीनिक्समें भरती करनेका प्रयत्न 

मैंने शुरू किया। ये तो सब घन-संग्रह करनेका हौसला लेकर दक्षिण अफ्रीका 
आये थे। इन्हें समझानेका काम कठिन था। पर कुछ लोग समझे। उन 
सवें से आज मैं मगनलाल गांधीका नाम अळगसे लेता हूं। क्योंकि दूसरे 
जो समझे थे वे तो कम-ज्यादा समय फीनिक्समें रहनेके वाद फिर द्रव्य- 
संचयमें व्यस्त हो गये थे। मगनलाल गांधी अपना धंधा समेटकर मेरे साथ 
रहने आये, तबसे बराबर मेरे साथ ही रहे हैं। अपने वुद्धिबलसे, त्याग- 
शक्तिसे और अनन्य भक्तिसे वे मेरे आन्तरिक प्रयोगोंके आरंभके साथियोंमें 
आज मुख्य पदके अधिकारी हुँ, और स्वयं-शिक्षित कारीगरके नाते मेरे 
विचारमं वे उनके वीच अद्वितीय स्थान रखते हैं। 
इस प्रकार सन्‌ १९०४ मे फीनिक्सकी स्थापना हुई और अनेक 
 विडम्बनाओंके वीच भी फीनिक्स संस्था तथा ' इण्डियन ओपीनियन ' दोनों 
अब तक टिके हुए हैं। 
पर इस संस्थाकी आरंभिक कठिनाइयां और उसमें मिली सफलतायें- 
विफळतायें विचारणीय हैं। उनका विचार हम दूसरे प्रकरणमें करेंगे । 


२०. पहली रात | 
फीनिक्समे “इण्डियन ओपीनियन ' का पहला अंक निकालना सरल सिद्ध 
न हुआ। यदि मुझे दो सावधानियां न सूझी होतीं, तो अंक ओक सप्ताह बंद 
रहता अथवा देरसे निकलता। इस संस्थामें एंजिनसे चलनेवाली मशीनें 
लगानेका मेरा कम ही विचार था। भावना यह थी कि जहां खेती भी हाथसे 
करनी है, वहां अखबार भी हाथसे चल सकनेवाले यंत्रोंकी मददसे निकले तो 
अच्छा हो। पर इस वार ऐसा प्रतीत हुआ कि यह हो न सकेगा। इसलिए 
वहां ऑइल एंजिन ले गये थे। किन्तु मैने वेस्टको सुझाया था कि इस तैल- 
यंत्रके बिगड्ने पर दूसरी कोई भी कामचलाऊ शक्ति हो तो अच्छा रहे। 
अतएव उन्होंने हाथसे चलानेका एक चक्रे तैयार रखा था और उसकी 
मददसे मुद्रण-यंत्रको चलानेकी व्यवस्था कर ली थी। इसके अलावा, हमारे 
अखबारका कद दैनिक पत्रके समान था। वड़ी मशीनके विगड़ने पर उसे 
तुरन्त सुधार सकनेकी सुविधा यहां नहीं थी। इससे भी अखबारका काम 
रुक सकता था। इस कठिनाईसे वचनेके लिए उसका आकार वदलकर 
साधारण साप्ताहिके बराबर कर दिया गया, जिससे अडचनके समय ट्रेडल 
पर परोंकी मददसे कुछ पृष्ठ छापे जा सकें। - 
शुरूके दिनोंमें “इण्डियन ओपीनियन” प्रकाशित होनेके दिनकी पहली 
रातको तो सबका थोड़ा-बहुत जागरण हो ही जाता .था। कागज भांजनेके 

काममें छोटे-वड़े सभी लग जाते थे और काम रातको दस-बारह बजे पूरा 
होता था। पर पहली रात तो ऐसी वीती कि बह कभी भूल नहीं सकती। 
फर्मा मशीन पर कस दिया गया, पर एंजिन चलनेसे इनकार करने 
लगा ! एंजिनको बैठाने और चलानेके लिए एक इंजीनियर बुलाया गया 
था। उसने और वेस्टने बहुत मेहनत की, पर एंजिन चलता ही न था। 
सव चिन्तित हो गये। आखिर वेस्ट निराश होकर डवडवायी आंखोंसे 
मेरे पास आये और बोले: “अब आज एंजिन चलता नजर नहीं आता, 
और इस सप्ताह हम लोग समय पर अख़बार नहीं निकाल सकगे। ' 

“यदि यही वात है तो हम लाचार हैं। पर आंसू वहानेका कोई 
कारण नहीं। अब भी कोई प्रयत्न हो सकते हों तो हम करके देखें। पर 
आपके उस हाथ-चक्रका क्या हुआ? ” यह कहकर मैने उन्हें आश्वासन दिया। 

वेस्ट बोले, “उसे चलानेके लिए हमारे पास आदमी कहां हुँ? हम 
जितने यहां हैं उतनोसे वह चल नहीं सकता। उसे चलानेके लिए वारी- 
बारीसे चार-चार आदमियोंकी आवश्यकता है। हम सव तो थक चुके हैं। 

बढ्इयोंका काम अभी पुरा नहीं हुआ था। इससे बढ़ई अभी 
गये नहीं थे। छापाखानेमें ही सोये थे। उनकी ओर इशारा करके मेने 
कहा: “पर ये सब बढ़ई हैं न? इनका उपयोग क्यों न किया जाय? 
और आजकी रात हम सब अखण्ड जागरण करें। मेरे विचारमें इतना 
कर्तव्य वाकी रह जाता है।” 

४ बढ़इयोंको जगाने और उनकी मदद मांगनेकी मेरी हिम्मत नहीं 
होती; और हमारे थके हुए आदमियोंसे भी कैसे कहा जाय? " 

मैंने कहा: “यह मेरा काम है।” 2 

“तो संभव है, हम अपना काम समय पर पूरा कर सकें। 

मैंने बढ़इयोंको जगाया और उनकी मदद मांगी। मुझे उन्हें मनाना 
नहीं पड़ा। उन्होंने कहा, “यदि ऐसे _समय भी हम काम न आय, तो 
हम मनुष्य कँसे? आप आराम कीजिये, हम चक्र चला छेंगे। हमें इसमें 
मेहनत नहीं मालूम होगी। ” 

छापाखानेके लोग तो तैयार थे ही। 

वेस्टके हर्षका पार न रहा। उन्होंने काम करते हुए भजन गाना 
शुरू किया। चक्र चलानेमें वढ़इयोंकी वराबरीमें में खडा हुआ और दूसरे 
सब वारी-वारीसे खड़े हुए। काम निकलने लगा। सुबहके लगभग सात 
बजे होंगे। मैंने देखा कि काम अभी काफी बाकी है। मैने वेस्टसे कहा: 
“बया अब इंजीनियरको जगाया नहीं जा सकता? दिनके उजेलेमें फिरसे. 

मेहनत करें तो संभव है, एंजिन चलने लगे और हमारा काम .समय पर 
पूरा हो जाय।” 

वेस्टने इंजीनियरको जगाया। वह तुरन्त उठ खड़ा हुआ और एंजिन- 
घरमें घुस गया। छूते ही एंजिन चलने लगा। छापाखाना हर्षनादसे गूंज 
उठा। मने कहा, “ऐसा क्‍यों होता है? रातमें इतनी मेहनत करने पर 
भी नहीं चला और अब मानो कोई दोष ही न हो इस तरह हाथ लगाते 
ही चलने लग गया! ” १ 

वेस्टने अथवा इंजीनियरने जवाब दिया, “इसका उत्तर देना कठिन 
है। कभी-कभी यंत्र भी ऐसा बरताव करते पाये जाते हैं, मानो हमारी 
तरह उन्हें भी. आरामकी आवश्यकता हो! ” 


मेरी तो यह धारणा रही कि एंजिनका न चलछना हम सबकी एक कसौटी 
थी और ऐन मौके पर उसका चल पड़ना शुद्ध परिश्रमका शुद्ध फल था। 

अखवार समयसे स्टेशन पहुंच गया और हम सब निश्चिन्त हुए। 

इस प्रकारके आग्रहका परिणाम यह हुआ कि अखवारको निय- 
मितताकी धाक जम गयी और फीनिक्समे परिश्रमका वातावरण वना। 
इस संस्थामें एक ऐसा भी युग आया किं जव विचारपूर्वक एंजिन 
चलाना बन्द किया गया और दुढ़ता-पूर्वक चक्रसे ही काम लिया गया। मेरे 
विचारमें फीनिक्सका वह .ऊंचेसे ऊंचा नैतिक काल था। 


२१. पोलाक कूद पड़ 


मेरे लिए यह हमेशा दुःखकी वात रही है कि फीनिक्स-जेसी संस्थाकी 
स्थापनाके वाद में स्वयं उसमें कुछ ही समय तक रह सका। उसकी स्थापनाके 
समय मेरी कल्पना यह थी कि में वहीं बस जाऊंगा, अपनी आजीविका 
उसमे से प्राप्त करूंगा, धीरे-धीरे वकालत छोड़ दूंगा, फीनिक्समं रहते 
इए जो सेवा मुझसे हो सकेगी करूंगा और फीर्निक्सकी सफलताको ही सेवा 
समझूंगा । पर इन विचारोंका सोचा हुआ अमल हुआ ही नहीं। अपने 
अनुभव द्वारा मैने अकसर यह देखा है कि हम चाहते कुछ हैं और हो कुछ 
और ही जाता है। पर इसके साथ ही मैंने यह भी अनुभव किया है कि 
जहां सत्यकी ही साधना और उपासना होती है, वहां भले परिणाम हमारी 
धारणाके अनुसार न निकले, फिर भी जो अनपेक्षित परिणाम निकलता है 
वह अकल्याणकारी नहीं होता और कई बार अपेक्षासे अधिक अच्छा होता 
है। फीनिक्समे जहे-अन्झोजे।अहिया%॥तिक०अेर0धितिक्ष्सने जो अनसोचा 

. स्वरूप धारण किया, वह अकल्याणकारी न था, इतना तो मैं निश्‍्चथ-पूर्वेक 


कह सकता हूं। उन परिणामोंको अधिक अच्छा कहा जा सकता है या 
नहीं, इसके सम्वन्धमे निश्चय-पुवेंक कुछ कहा नहीं जा सकता। 

हम सब अपनी मेहनतसे अपना निर्वाह करेंगे, इस खयालसे मुद्रणा- 
लयके आसपास प्रत्येक निवासीके लिए जमीनके तीन-तीन एकड़के टुकड़े 
कर लिये गये थे। इनमें एक टुकड़ा मेरे लिए भी भाषा गया था। इन 
सव टुकड़ों पर हममें से हरएककी इच्छाके विरुद्ध हमने टीनको चहरोंके 
घर बनाये। इच्छा तो किसानको शोभा देनेवाले घासफूस और मिट्टीके 
अथवा ईंटके घर बांधनेकी थी, पर वह पूरी न हो सकी। उसमें पेसा 
अधिक खच होता था और समय अधिक लगता था। सब जल्दीसे घरबारवाले 
वनने और काममें जुट जानेके लिए उतावले हो गये थे। 

पत्रके संपादक तो मनसुखलाल नाजर ही माने जाते थे। वे इस 
योजनामें सम्मिलित नहीं हुए थे। उनका घर डरबनमें ही था। डरवनमें 
' इण्डियन ओपीनियन' की एक छोटी-सी शाखा भी थी। 

यद्यपि कंपोज करनेके -लिए वैतनिक कार्यकर्ता थे, फिर भी दृष्टि 
यह थी कि अखबार छापनेमें कंपोज करनेका काम, जो अधिकसे . अधिक 
समय लेते हुए भी सरल था, संस्थामें रहनेवाले सब लोग सीख ले और 
करें। अतएव जो कंपोज करना नहीं जानते थे, वे उसे सीलनेके लिए 
तैयार हो गये। मैं इस काममें अंत तक सबसे अधिक मंद रहा और मगन- 
लाल गांधी सबसे आगे बढ़ गये। मैंने हमेशा यह माना है. कि स्वयं उन्हें 
भी अपनेमे विद्यमान शक्तिका पता नहीं था। उन्होंने छापाखानेका काम 
कभी किया नहीं -था। फिर भी वे कुशल कंपोजिटर बन गये और कंपोज 
करनेकी गतिमें भी उन्होंने अच्छी तरक्की की। यही नहीं, बल्कि थोड़े « 
समयमे छापाखानेकी सब क्रियाओं पर अच्छा प्रमुत्व प्राप्त करके उन्होंने 
मुझे आश्‍चर्यचकित कर दिया। द 

अभी यह काम व्यवस्थित नहीं हो पाया था, मकान भी आ हुए 
थे, इतनेमें अपने इस नवरचित परिवारको छोड़कर में जोहा भाग 
गया। मेरी स्थिति ऐसी न थी कि मैं वहांके कामको लम्बे समय तक छोड़ सक्‌ । 

जोहानिस्बर्ग पहुंचकर मैने पोलाकको इस महत्त्वपूर्ण परिवर्ततकी वात 
कही । अपनी दी हुई पुस्तकका यह्‌ परिणाम देखकर उनके आनन्दका पार 
न रहा। उन्होंने उमंगके साथ पूछा, तो क्‍या में भो जिसमें किसो तरह 
हाथ नहीं बंटा सकता? " द 

“आप अवश्य हाथ बंटां सकते हैं। चाहें तो आप इस योजनामें 
सम्मिलित भी हो सकते हैँ।' 

पोलाकने जवाब दिया, “मझे सम्मिलित करं तो मैं तैयार हूं।” 


उनकी इस दुढ़तासे मैं मुग्ध हो गया। पोलाकने “ क्रिटिक ' से मुक्ति पानेके 
लिए अपने मालिकको एक महीनेकी नोटिस दी और अवधि समाप्त 
होने पर वे फीनिक्स पहुंच गये। वहां अपने मिलनसार स्वभावसे उन्होंने 
सवके दिल जीत लिये और घरके ही एक आदमीकी तरह वें रहने लगे। 
सादगी उनके स्वभावमें थी। इसलिए फीनिक्सका जीवन उन्हें जरा भी 
विचित्र या कठिन न लगकर स्वाभाविक और रुचिकर लूगा। 


पर मैं ही उन्हें लम्बे समय तक वहां रख नहीं सका। मि० रीचने 
विलायत जाकर कानूनकी पढ़ाई पूरी करनेका निश्चय किया। मेरे लिए 
अकेले हाथों समूचे दफ्तरका वोझ उठाना संभव न था। अतएव मैंने पोलाकको 
आफिसमं रहने और वकील बननेकी सलाह दी। मैंने सोचा यह था कि 
उनके वकील वन जानेके वाद आखिर हम दोनों फीनिक्स ही पहुंच जायगे। 

ये सारी कल्पनायें मिथ्या सिद्ध हुई। किन्तु पोलाकके स्वभावमं एक 
प्रकारकी ऐसी: सरलता थी कि जिस आदमी पर उन्हें विश्वास” हो जाता उससे 
वहस न करके वे उसके मतके अनुकूल बननेका प्रयत्न करते थे। पोलाकने 
मुझे लिखा: “मुझे तो यह जीवन ही अच्छा लगता है। में यहां सुखी हूं। 
यहां हम इस संस्थाका विकास कर सकगे। किन्तु यदि आप यह मानते 
हों कि मेरे वहां पहुंचनेसे हमारे आदश शीघ्र सफल होंगे तो में आनेको 
तैयार हूं। 

मेते उनके इस पत्रका स्वागत किया। पोलाक फीनिक्स छोड़कर 

Bi आये और मेरे दफ्तरमें वकीळके मुंशीकी तरह काम करने 

लगे। 
` इसी समय एक स्कॉच थियासॉफिस्टको भी मैंने पोलाकका अनुकरण 
करनेके लिए निमंत्रित किया और वे भी आश्रमम सम्मिलित हो गये। 

इन्हें मै कानूनको परीक्षाकी तैयारीम मदद करता था। इनका नाम 
मेकिनटायर था। 

: यों फीनिक्सके आदर्शको शीघ्र ही सिद्ध करनेके शुभ विचारसे मैं 
» उसके विरोधी जीवनमें अधिकाधिक गहरा उतरता दिखायी पड़ा, और यदि 
ईश्वरी संकेत कुछ और ही न होता, तो सादे जीवनके नाम पर विछाये 
गये मोहजालमं में स्वयं ही फंस जाता। 


मेरी और मेरे आदर्शकी रक्षा जिस रीतिसे हुई, उसकी हममें से 
किसीको कोई कल्पना नहीं थी। पर इस प्रसंगका वर्णन करनेसे पहले 


कुछ और प्रकरण लि 

अव जल्दी ही हिन्दुस्तान जानेकी अथवा वहां जाकर स्थिर होनेकी 
आशा मेने छोड़ दी थी। मैं तो पत्नीको एक सालका आश्वासन देकर 
वापस दक्षिण अफ्रीका आया था। साल तो बीत गया, पर मेरे वापस लौटनेकी 
संभावना दूर चली गई। अतएव मैने वच्चोंको वुळा लेनेका निश्चय किया। 

बच्चे आये। उनमें मेरा तीसरा लड़का रामदास भी था। रास्तेमें वह 
स्टीमरके कप्तानसे खूब हिल गया था और कप्तानके साथ खेलते-खेलते उसका 
हाथ टूट गया था। »कप्तानने उसकी सार-संभाळ की थी। डॉक्टरने हड्डी 
वैठा दी थी। जव वह जोहानिस्बगं पहुंचा तो उसका हाथ लकड़ीकी पट्टियोंके 
वीच वंधा हुआ और रूमालकी गलपट्टीमे लटका हुआ था। स्टीमरके 
डॉक्टरकी सलाह थी कि घावको किसी" डॉक्टरसे दुरुस्त करा लिया जाय। 

पर मेरा यह समय तो धड़ल्लेके साथ मिट्रीके प्रयोग करनेका था। 
मेरे जिन मुवकिकिछोंको मेरी नीमहकीमी पर भरोसा था, उनसे भी में 
मिट्टी और पानीके प्रयोग कराता था। रामदासके लिए और क्या होता? 
रामदासकी उमर आठ सालकी थी। मैंने उससे पूछा, “ तेरे घावकी मरहम- 
पट्टी में स्वयं करूं तो तू घबरायेगा तो नहीं? ” 

रामदास हंसा और उसने मुझे प्रयोग करनेकी अनुमति दी। यद्यपि 
उस उमरमे उसे सारासारका पता नहीं चल सकता था, फिर भी डॉक्टर और 
नीमहकीमके भेदको तो वह अच्छी तरह जानता था। लेकिन उसे मेरे प्रयोगोंकी 
जानकारी थी और मुझ पर विश्‍वास था, इसलिए वह निर्भय रहा।. 

कांपते-कांपते मैंने उसकी पट्टी खोली। घावको साफ किया और साफ 
मिट्टीकी पुलटिस रखकर पट्टीको पहलेकी तरह फिर बांध दिया। इसे 
प्रकार मैं खुद ही रोज घावको घोता और उस पर मिट्टी बांधता था। कोई एक ' 
महीनेमे घाव बिलकुल भर गया। किसी दिन कोई विघ्न उत्पन्न न हुआ 
और घाव दिन-ब-दिन भरता गया। स्टीमरके डॉक्टरने कहलवाया था कि 
डॉक्टरी मरहम-पट्टीसे भी घावके भरनेमें इतना समय तो लग ही जायेगा। 

इस प्रकार इन घरेलू उपचारोंके प्रति मेरा विश्वास और इन 
पर अमल करनेकी मेरी हिम्मत बढ़ गई। घाव, बुखार, अजीणे, पीलिया 
इत्यादि रोगोंके लिए मिट्टी, पानी और उपवासके प्रयोग मैने छोटों-बड़ों और 
्त्री-पुरुषों पर किये । उनमें से अधिकतर सफल हुए। इतना होने पर भी 
जो हिम्मत मुझमें दक्षिण अफ्रीकामें su थी वह यहां नहीं रही, और अनुभवसे 
यह भी प्रतीति हुई कि इन प्रयोगोंमे खतरा जरूर है। 

इन प्रयोगोंके वर्णनका हेतु अपने प्रयोगोंकी सफलता सिद्ध करना नहीं 
है। एक भी प्रयोग सर्वांशमें सफल हुआ है, ऐसा दावा नहीं किया जा 
सकता । डॉक्टर भी ऐसा दावा नहीं कर सकते। पर कहनेका आशय 
इतना ही है कि जिसे नये अपरिचित प्रयोग करने हों उसे आरम्भ 
अपनेसे ही करना चाहिये। ऐसा होने पर सत्य जल्दी प्रकट होता है और 
इस प्रकारके प्रयोग करनेवाळेको ईश्वर उवार लेता है। । 

जो खतरा मिट्टीके प्रयोगोंमें था, वही यूरोपियनोंके निकट सहवासमे 
था। भेद केवल प्रकारका था। पर स्वयं मुझे तो इन खतरोंका कोई 
खयाल तक न आया। 

मैने पोलाकको अपने साथ ही रहनेके लिए बुला लिया और हम सगे 
भाइयोंकी तरह रहने लगे। जिस महिलाके साथ पोलाकका विवाह हुआ, 
उसके साथ उनकी मित्रता तो कई वर्षोसे थी। दोनोंने यथासमय विवाह 
करनेका निश्चय भी कर लिया था। पर मुझे याद पड़ता है कि पोलाक 
थोड़ा धन-संग्रह कर लेनेकी वाट जोह रहे थें। मेरी तुळनामें रस्कितका 
उनका अध्ययन कहीं अधिक और व्यापक था। पर पर्चिमके वातावरणमें 
रस्किनके विचारोंको पूरी तरह आचरणमे लानेकी वात उन्हें सूझ नहीं सकती 
थी। मैने दलील देते हुए कहा, “जिसके साथ हृदयकी गांठ वंध गयी 
है, केवल धनकी कमीके कारण उसका वियोग सहना अनुचित कहा जायगा। 
आपके हिसावसे तो कोई गरीब विवाह कर ही नहीं सकता। फिर अव 
तो आप मेरे साथ रहते हैं। इसलिए घरखर्चका सवाल ही नहीं उठता। 
मैं यही ठीक समझता हूं कि आप जल्दी अपना विवाह कर ले।” 

मुझे पोलाकके साथ कभी दूसरी वार दलील करनी ही न पड़ती 


« « थी। उन्होंने मेरी दलील तुरन्त मान ली। भावी मिसेज पोलाक विलायतमें 


थीं। उनके साथ पत्रव्यवहार शुरू किया। वे सहमत हुई और कुछ ही 
महीनोंमें विवाहके लिए जोहानिस्व्ग आ पहुंचीं । 

` विवाहमें खर्च बिलकुल नहीं किया था। विवाहको कोई खास पोशाक 
भी नहीं बनवायी थी। उन्हें धामिक विधिकी आवश्यकता न थी। मिसेज 
पोळाक जन्मसे ईसाई और मि० पोलाक यहुदी थे। दोनोंके बीच सामात्य 
धर्म तो नीतिधमं ही था। 

५ पर इस विवाहका एक रोचक प्रसंग यहां लिख दूं। ट्रान्सवालमें 
गोरोंके विवाहकी रजिस्ट्री करनेवाला अधिकारी काले आदमीके विवाहकी 


रजिस्ट्री नहीं करता था। इस विवाहका शहवाला* मैं था। खोजने पर 


हा विवाहुकी सब रस्मोंमें वरके साथ रहनेवाला व्यक्ति । 

हमें कोई गोरा मित्र मिल सकता था। पर पोलाकके लिए वह सह्य न 
था। अतएव हम तीन व्यक्ति अधिकारीके सामने उपस्थित हुए। जिस 
विवाहम मैं शहवाला होऊ उसमें वर-वधू दोनों गोरे ही होंगे, अधिकारीको 
इसका भरोसा कँसे हो? उसने जांच होने तक रजिस्ट्री मुलतबी रखनी 
चाही। अगले रोज रविवार था। उसके वादका दिन नये सालका होनेसे 
सार्वजनिक छुट्टीका दिन था। व्याहके पवित्र निश्चयसे निकले हुए स्त्री- 
पुरुषके विवाहको रजिस्ट्रीका दिन इस तरह बदला जाय, यह सबको असह्य 
प्रतीत हुआ। मैं मुख्य न्यायाधीशको पहचानता था। वे इस विभागके 
उच्चाधिकारी थे। मैं इस जोडेको लेकर उनके सामने उपस्थित हुआ। वे हसे 
और उन्होंने मुझे चिट्ठी लिख दी। इस तरह विवाहकी रजिस्ट्री हो गयी । 

आज तक न्यूनाधिक ही सही, परन्तु जाने-महचाने गोरे पुरुष मेरे साथ 
रहे थे। अब एक अपरिचित अंग्रेज महिलाने कुटुम्वमें प्रवेश किया। स्वयं 
मुझे तो याद नहीं पड़ता कि इस कारण परिवारमें कभी कोई कलह 
हुआ हो। किन्तु जहां अनेक जातियोंके और स्वभावोंके हिन्दुस्तानी आते- 
जाते रहते थे और जहां मेरी पत्नीको अभी तक ऐसे अनुभव कम ही 
हुए थे, वहां उन दोनोंके वीच कभी उद्वेगके अवसर आये भी होंगे। 
पर एक ही जातिके परिवारमें ऐसे अवसर जितने आते हैं, उनसे अधिक 
अवसर तो इस विजातीय परिवारमें नहीं. ही आये। बल्कि, जिनका मुझे 
स्मरण है वे अवसर भी नगण्य ही कहे जायेंगे। सजातीय और विजातीयकी 
भावनायें हमारे मनकी तरंगें हैं। वास्तवमें हम सव एक परिवार ही हैं। 

वेस्टका व्याह भी यहीं सम्पन्न कर झूं। जीवनके इस काल तक 
ब्रह्मचर्य-विषयक -मेरे विचार परिपक्व नहीं हुए थे। इसलिए कुंवारे 
मित्रोंका विवाह करा देता मेरा एक धंधा बन गया था। जब वेस्टके लिए 
अपने माता-पिताके पास जानेका समय आया, तो मैंने उन्हें सलाह दी कि | 
जहां तक बन सके वे अपना ब्याह करके ही लौटें। फीनिक्स हम सबका घर 
बन गया था और हम सब अपनेको किसान मान बैठे थे, इस कारण 
विवाह अथवा वंशवृद्धि हमारे लिए भयका विषय न था। 

बेस्ट छेस्टरकी एक सुन्दर कुमारिकाको ब्याह छाये। इस बहनका 
परिवार लेस्टरमें जूतोंका जो बड़ा व्यवसाय चलता है उसमें काम करता * 
था। मिसेज वेस्टने भी थोड़ा समय जूतोंके कारखानेमे बिताया था। उसे 
मैंने “सुन्दर” कहा है, क्योंकि मैं उसके गुणोंका पुजारी हूं और सच्चा 
सौन्दर्य तो गुणमे ही होता है। वेस्ट अपनी सासको भी अपने साथ लाये 
थे। यह भली बुढ़िया अभी जीवित है। अपने उद्यम और हंसमुख स्वभावसे 
वह हम सबको सदा शरमिन्दा किया करती थी। 

जिस तरह मैंने इन गोरे मित्रोंके व्याह करवाये, उसी तरह 
हिन्दुस्तानी मित्रोंको प्रोत्साहित किया कि वे अपने परिवारोंको बुला छे। 
इसके कारण फीनिक्स एक छोटा-सा गांव बन गया और वहां पांच-सात 
भारतीय परिवार वसकर बढ़ने लगे। 


२३. घरमे परिवर्तत और बालशिक्षा 


डरबनमें मेने जो घर वसाया था उसमें परिवर्तेन तो किये ही थे। 
खर्चे अधिक रखा था, फिर भी झुकाव सादगीकी ओर ही था। किन्तु 
जोहानिस्वगंमे ' सर्वोदय ' के विचारोंने अधिक परिवर्तन करवाये। : 
बारिस्टरके घरमे जितनी सादगी रखी जा सकती थी, उतनी तो रखनी 
शुरू कर ही दी। फिर भी कुछ साज-सामानके विना काम चलाना मुश्किल 
था। सच्ची सादगी तो मनकी बढ़ी। हरएक काम अपने हाथों करनेका शौक 
बढ़ा और बालकोको भी उसमें शरीक करके कुशल बनाना शुरू किया। 
बाजारकी रोटी . खरीदनेके वदले कूनेकी सुझाई हुई विना 
खमीरकी रोटी हाथसे बनानी शुरू की। इसम मिलका आटा काम नहीं 
देता था। साथही मेरा यह भी खयाल रहा कि मिलमें पिसे आटेका उपयोग ` 
करनेकी अपेक्षा हाथसे पिसे आठेका उपयोग करनेमें सादगी, आरोग्य और 
पैसा तीनोंकी अधिक रक्षा होती है। अतएव सात पौण्ड खर्च करके हाथसे 
चलानेकी एक चक्की खरीद ली। उसका पाट वजनदार था। दो आदमी 
उसे सरलतासे चला सकते थे; अकेलेको तकलीफ होती थी। इस चक्कीको 
चलानेमे पोलाक, में और वालक मुख्य भाग लेते थे। कभी-कभी कस्तूर- 
बाई भी आ जाती थी, यद्यपि उस समय वह रसोई बनानेमें लगी रहती 
थी। मिसेज पोलाकके आने पर वे भी इसमें सम्मिलित हो गयीं। बालकोंके 
लिए यह कसरत बहुत अच्छी सिद्ध हुई। उनसे म॑ने चक्की चलानेका या 
दूसरा कोई काम कभी जबरदस्ती नहीं करवाया। वे सहज ही खेल समझ- 
कर चक्की चलाने आते थे। थकने पर छोड़ देनेकी उन्हें स्वतंत्रता थी। 
पर न जाने क्या कारण था कि इन बालकोंने अथवा दूसरे बाळकोंने, 
“जिनकी पहचान हमें आगे चलकर करनी है, मुझे तो हमेशा बहुत ही काम 
-दिया है। मेरे भाग्यमें ठेढ़े स्वभावके बालक भी थे, पर अधिकतर वालक 
सौंपा हुआ काम उमंगके साथ करते थे। “थक गये” कहनेवाले उस यगके 
थोड़े ही वालक मुझे याद हुँ। , 2, 3 
घर साफ रखनेके लिए एक नौकर था। वह घरके आदमीकी तरह 


रहता था और उसके काममें बालक पूरा हाथ बंटाते थे। पाखाना साफ 

करनेके लिए तो म्युनिसिपैलिटीका नौकर आता था, पर पाखानेके कमरेको 
साफ करने और बैठक आदि धोनेका काम नौकरको नहीं सौंपा जाता था। 
उससे वैसी आशा भी नहीं रखी जाती थी। यह काम हम स्वयं करते थे 
और इससे भी वाळकोंको तालीम मिलती थी। परिणाम यह हुआ कि शुरूसे 
ही मेरे एक भी लड़केको पाखाना साफ करनेकी घिन न रही और आरोग्यके 
साधारण नियम भी वे स्वाभाविक रूपमें सीख गये। जोहानिस्बगंमे कोई 
बीमार तो शायद ही कभी पड़ते थे। पर वीमारीका प्रसंग आने पर सेवाके 
काममें वालक अवश्य रहते थे और इस कामको वे खुशीसे करते थे। 


मैं यह तो नहीं कहुंगा कि वाळकोंके अक्षरऱज्ञानके प्रति में लापरवाह 
रहा। पर यह ठीक है कि मैने उसकी कुरवानी करनेमे संकोच नहीं किया। 
और इस कमीके लिए मेरे लड़कोंको मेरे विरुद्ध शिकायत करनेका कारण 
रह गया है। उन्होंने कभी-कभी अपना असंतोष भी प्रकट किया है। 
मैं मानता हूं कि इसमें किसी हद तक मुझे अपना दोष स्वीकार करना 
चाहिये। उन्हें अक्षर-ज्ञान करानेको मेरी इच्छा बहुत थी, में प्रयत्न भी 
करता था, किन्तु इस काममें हमेशा कोई न कोई विघ्न आ जाता था। 
उनके लिए घर पर दूसरी शिक्षाकी सुविधा नहीं की थी, इसलिए में 
` उन्हें अपने साथ पैदल दफ्तर तक ले जाता था। दफ्तर ढाई मील दूर 
था, इससे सुबह-शाम मिलाकर कम-से-कम पांच मीलकी कसरत उन्हें और 
मुझे हो जाती थी। रास्ता चलते हुए में उन्हें कुछ-न-कुछ सिखानेका 
प्रयत्न करता था, पर यह भी तभी होता था जव मेरे साथ दूसरा कोई 
चलनेवाला न होता। दफ्तरमें वे मुवक्किलों व मुहरिरोंके संपकंमं आते थे। 
कुछ पढ्नेको देता तो पढ़ते थे। इधर-उधर घूम-फिर छेते थे और बाजारसे 
मामूली सामान खरीदना हो तो खरीद लाते थे। सबसे बड़े हरिलालको छोड़कर 
वाकी सब वालकोंकी परवरिश इसी प्रकार हुई। हरिलाल देशम रह गया 
था। यदि मैं उन्हें अक्षर-ज्ञान करानेके लिए एक घण्टा भी नियमित रूपसे 
बचा सका होता, तो मैं मानता कि उन्हें आदश शिक्षा प्राप्त हुई है। मेने 
ऐसा आग्रह नहीं रखा, इसका दुःख मुझे और उन्हें दोनोंको रह गया हैं। 
सबसे बड़े लड़केनें अपना संताप कई बार मेरे सामने और सार्वजनिक 
रूपमे भी प्रकट किया है। दूसरोंने हृदयकों उदारता दिखाकर इस दोषको , 
अनिवार्यं समझकर दरगुजर कर दिया है। इस कमीके लिए मुझे पश्चाताप _ 
नहीं है; अथवा है तो इतना ही कि मैं आदश पिता न वन सका। किन्तु _ 
मेरी यह राय है कि उनके अक्षरज्ञानकी कुरबानी भी मैंने अज्ञातसे ही 
क्यों न हो, फिर भी सद्भावयूवंक. मानी हुई सेवाके लिए ही की है। | 
मैं यह कह सकता हूं कि उनके चरित्र-निर्माणके लिए जितना कुछ आवश्यक | 

रूपसे करना चाहिये था, वह करनेमें मेने कहीं भी त्रुटि नहीं रखी है। 
और मैं मानता हूं कि हर माता-पिताका यह अनिवायं कतव्य है। मेरा यह 
दृढ़ विश्वास है कि अपने इस परिश्रमके वाद भी मेरे वालकोंके चरित्रमें 
जहां त्रुटि पायी जाती है, वहां वह॒ पति-पत्नीके नाते हमारी त्रुटियोंका ही 
प्रतिबिम्ब है। 

जिस प्रकार वच्चोंको माता-पिताकी सुरत-शकल विरासतमें मिलती 
है, उसी प्रकार उनके गुण-दोष भी उन्हें विरासतमे मिळते हुँ। अवश्य 
ही आसपासके वातावरणके कारण इसमें अनेक प्रकारकी घट-वढ़ होती 
है, पर मूल पूंजी तो वही होती है, जो वाप-दादा आदिसे मिलती है। मैंने 
देखा है कि कुछ बालक अपनेको ऐसे दोषोंकी विरासतसे वचा लेते हैं। यह 
आत्माका मूल स्वभाव है, उसकी बलिहारी है। 


इन बालकोकी अंग्रेजी सिक्षाके विषयमे मेरे और पोलाकके वीच 
कितनी ही वार गरमागरम बहस हुई है। मैने शुरूसे ही यह माना है कि 
जो हिन्दुस्तानी माता-पिता अपने वाळकोंको वचपनसे ही अंग्रेजी वोलनेवाले 
बना देते हुँ, वे उनके और देशके साथ द्रोह करते हैं। मेने यह भी माना 
है कि इससे बाळक अपने देशकी धामिक और सामाजिक विरासतसे वंचित 
रहता है और उस हद तक वह देशकी तथा संसारकी सेवाके लिए कम 
योग्य बनता है। अपने इस विद्वासके कारण मँ हमेशा जान-वूझकर 
बच्चोंके साथ गुजरातीमे ही बातचीत करता था। पोलाकको यह अच्छा 
न लगता था। उनकी दलील यह थी कि में वच्चोंके भविष्यको विगाड़ रहा 
हूं। वे मुझे आग्रह-पूर्वंक और प्रेम-पूर्वेक समझाया करते थे कि यदि बालक 
अंग्रेजीके समान व्यापक भाषाको वचपनसे सीख ले, तो संसारमें चरू रही 
जीवनकी होड़में वे एक बड़ी मंजिळको सहज ही पार कर सकते हुँ। उनकी 
यह दलील मेरे गले न उतरती थी। अब मुझे यह याद नहीं है कि अन्तमें 
मेरे उत्तरसे उन्हें संतोष हुआ था या मेरा हठ देखकर उन्होंने शान्ति 
धारण कर ली थी। इस संवादको लगभग वीस वर्ष हो चुके हूँ; फिर 
भी उस समयके मेरे ये विचार आज अनुभवसे अधिक दृढ़ हुए हूँ, और 
यद्यपि मेरे पुत्र अक्षरःज्ञानमें कच्चे रह गये हूँ, फिर भी मातृभाषाका जो 
साधारण ज्ञान उन्हें आसानीसे मिला है, उससे उन्हें. और देशको लाभ ही 
हुआ है, और इस समय वे देशमें परदेशी जैसे नहीं बन गये हैँ। वे द्विभापी 
तो सहज ही हो गये, क्योंकि विशाल अंग्रेज मित्र-मंडलीके सम्पर्कमें आनेसे 
और जहां विशेष रूपसे अंग्रेजी बोली जाती है ऐसे देशमें रहनेसे वे अंग्रेजी 
भाषा बोलने और उसे साधारणतः लिखने लग गये। | 

घर बसाकर : वैठनेके वाद कहीं स्थिर होकर रहना मेरे नसीवमें वदा 
ही न था। जोहानिस्वगेमें मैं कुछ स्थिर-सा होने लगा था कि इसी वीच 
एक अनसोची घटना घटी। अखवारांमें यह खबर पढ्नेको मिली कि नेंटालमें 
जुळू विद्रोह” हुआ है। जुळू लोगोसे मेरी कोई दुश्मनी न थी। उन्होंने 
एक भी हिन्दुस्तानीका नुकसान नहीं किया था। “विद्रोह” शब्दके औचित्यके 
विषयमें भी मुझे शंका थी। किन्तु उन दिनों में अंग्रेजी सल्तवतको संसारका 
कल्याण करनेवाली सल्तनत मानता था। मेरी वफादारी हादिक थी। में उस 
सल्तनतका क्षय नहीं चाहता था। अतएव वल-प्रयोग-सम्बन्धी नोति-अनीतिका 
विचार मुझे इस कार्यको करनेसे रोक न सकता था। नेटाल पर संकट 
आने पर उसके पास रक्षाके लिए स्वयंसेवकोंकी सेना थी और संकटके समथ 
उसमें कामके लायक सैनिक भरती भी हो जाते थे। मैंने पढ़ा कि स्वयं- 
सेवकोंकी सेना इस विद्रोहको दवानेके लिए रवाना हो चुकी है। 

मैं अपनेको नेटाळवासी मानता था, और नेटालके साथ मेरा निकट 
सम्बन्ध तो था ही। अतएव मैन गवर्नेरको पत्र लिखा कि यदि आवश्यकता 
हो तो घायलोंकी सेवा-शुश्रूषा करनेवाले हिन्दुस्तानियोंकी एक टुकड़ी लेकर 
मैं सेवाके लिए जानेको तयार हूं। तुरन्त ही गवर्तेरका स्वीङृति-सूचक उत्तर 
मिला। मैंने अनुकूल उत्तरकी अथवा इतनी जल्दी उत्तर पानेकी आशा 
नहीं रखी थी। फिर भी उक्त पत्र लिखनेके पहले मैंने अपना प्रबन्ध 
तो कर ही लिया था। तय यह किया था कि यदि मेरी प्रार्थना 
स्वीकृत हो जाय, तो जोहानिस्बगंका घर उठा देंगे, मि० पोलाक अलग 
घर लेकर रहेंगे और कस्तूरबाई फीनिक्स जाकर रहेगी। इस योजनाको 
कस्तूरवाईकी पूर्णं सम्मति प्राप्त हुई। मुझे स्मरण नहीं है कि मेरे ऐसे 
कार्योमे उसकी तरफसे किसी भी दिन कोई वाधा डाली गयी हो। 
गवर्नरका उत्तर मिलते ही मैने मकान-मालिकको मकान खाली करनेके 
सम्बन्धमे विधिवत्‌ एक महीनेकी नोटिस दे दी। कुछ सामान फोनिक्स गया, 
कुछ मि० पोलाकके पास रहा। 

डरबन पहुंचने पर मैंने आदमियोंकी मांग की। बडो टुकड़ीको 
आवश्यकता नहीं थी। हम चौबीस आदमी तैयार हुए। उनमें मेरे सिवा 
चार गुजराती थे, वाकी मद्रास प्रान्तके गिरमिट-मुक्त हिन्दुस्तानी थे 
और एक पठान था। 

स्वांभिमानकी रक्षाके लिए और अधिक सुवियाके साथ काम कर 
सकनेके लिए तथा वैसी प्रथा होनेके कारण चिकित्सा-विभागके मुख्य 

पदाधिकारीने मझे 'साजेण्ट मेजर ' का मुद्दतो पद दिया और मेरी पसन्दके 
अन्य तीन साथियोंको ' सार्जण्ट' का और एकको 'कार्पोरल ' का पद दिया | 
वरदी भी सरकारकी ओरसे ही मिली। में यह कह सकता हूं कि इस 
टुकड़ीने छह सप्ताह तक सतत सेवा की। 9 
“विद्रोह'के स्थान पर पहुंचकर मैने देखा कि वहां विद्रोह-जैसी 
कोई चीज नहीं थी।. कोई विरोध करता हुआ भी नजर नहीं आता था। 
विद्रोह माननेका कारण यह था कि एक जुलू सरदारने जुलू लोगों पर 
लगाया गया नया कर न देनेकी उन्हें सलाह दी थी और करकी वसूलोके 
लिए गये हुए एक सार्जण्टको उसने कत्ल कर डाला था। सो जो भी हो, 


. मेरा हृदय तो जुळू लोगोंकी तरफ था और केन्द्र पर पहुंचनेके बाद जब हमारे 


हिस्से मुख्यतः जुळू घायलोंकी शुश्रूषा करनेका काम आया, तो मैं बहुत खुश 
हुआ। वहांके डॉक्टर अधिकारीने हमारा स्वागत किथा। उसने कहा, 
4 गोरोंमें से कोई इन घायलोंकी सेवा-शुश्रूषा करनेके लिए तैयार नहीं 
होता। मैं अकेला किस-किसकी सेवा करूं? इनके घाव सङ रहे हूँ। अव 
आपः आये हैं, इसे मैं इन निर्दोष लोगों पर ईश्वरको कृपा ही 
समझता हूं।” यों कहकर उसने मुझे पट्टियां, जंतुनाशक पानो आदि सामान 
दिया और उन वीमारोंके पास ले गया। वीमार हमं देखकर खुश हो 
गये। गोरे सिपाही जालियोंमें से झांक-झांककर हमें घाव साफ करनेसे 
रोकनेका प्रयत्न करते, हमारे न मानने पर खीझते और जुलुओंके बारेमे 
जिन गन्दे शब्दोंका उपयोग करते उनसे तो कानके कीड़े झड़ जाते थे। 
धीरे-धीरे गोरे सिपाहियोंके साथ भी मेरा परिचय हो गया और उन्होंने 
मझे रोकना बन्द कर दिया। इस सेनामें सन्‌ १८९६ में मेरा बोर विरोध 
करनेवाले कर्नल स्पाक्सं और कर्नेल वायली थे। वे मेरे इस कांसे 
आइचर्यचकित हो गये। मुझे खास तौरसे बुलाकर उन्होंने मेरा उपकार माता। 
वे मझे जनरल मेकेंञ्जीके पास भी ले गये और उनसे मेरा परिचय कराथा। 
. पाठक यह न समझें कि इनमें से कोई पेशेवर सिपाही था। कर्नेल 
वायली प्रसिद्ध वकील थे। कर्नेल स्पाक्स कसाईखानेके मशहूर मालिक 
थे। जनरल मेकेञ्जी नेटालके प्रसिद्ध किसान थे। वे सब स्वयंसेवक थे और 
स्वयंसेवकके नाते ही उन्होंने सैनिक शिक्षा और अनुभव प्राप्त किया था। 
कोई यह न माने कि जिन वीमोरोंकी सेवा-शुश्रूषाका काम हमें सौंपा 
गया था, वे किसी लड़ाईमें घायल हुए थे। उनमें से एक र हिस्सा उन 
कैदियोंका था, जो शकमें पकड़े गये थे। जनरलने उन्हें कोड़ोंकी सजा दी 
थी। इन कोड़ोंकी मारसे जो घाव पैदा हुए थे, वे सार-संभालके अभावम 
पक गये थे। दूसरा हिस्सा उन जुलुओंका था, जो मित्र माने जाते 

थे। इन मित्रोंको सिपाहियोंने भूले घायल किया था, यद्यपि उन्होंने 
मित्रता-सूचक चिह्न धारण कर रखे थे। 

इसके अतिरिक्त स्वयं मुझे गोरे सिपाहियोंके लिए भी दवा छाने और 
उन्हें दवा देनेका काम सौंपा गया था। डॉ० वूयके छोटे-से अस्पतालमे मैंने 
एक साळ तक इस कामकी तालीम ली थी, इससे यह काम मेरे लिए 
सरल हो गया था। इस कामके कारण बहुतसे गोरोंके साथ मेरा अच्छा 
परिचय हो गया था। - 

पर लड़ाईमें व्यस्त सेना किसी एक जगह पर तो बैठी रह ही नहीं 
सकती थी । जहांसे संकटके समाचार आते वहीं वह दौड़ जाती थी। उसमें वहुतसे 
तो घुड़सवार ही थे। केन्द्रस्थानसे हमारी छावनी उठती कि हमें उसके पीछे 
पीछे अपनी डोलियां कन्धे पर उठाकर चलना पड़ता था। दो-तीन मौकों पर 
तो एक ही दिनमें चालीस मीलकी मंजिल तय करनी पड़ी। यहां भो “हम 
तो केवल प्रभुका ही काम मिला।. जो जुलू मित्र भूलते घायल हुए थे, उन्हें 
डोलियोंमें उठाकर छावनी तक पहुंचाना था और वहां उनकी सेबा-शुश्ूवा 
करनी थी। छ 


२५. हृदय-मंथन 


“जुल्‌-बिद्रोह' में मुझे बहुत अनुभव हुए और बहुत-कुछ सोचनेको 
मिला। बोअर-्युद्धमें मुझे लड़ाईकी भयंकरता उतनी प्रतीत नहीं हुई थी 
जितनी यहां हुई। यहां लड़ाई नहीं, बल्कि मनुष्यका शिकार हो रहा था। 
यह केवर मेरा ही नहीं, वल्कि उन कई अंग्रेजोंका भी अनुभत्र था, जिनके 
साथ मेरी चर्चा होती रहती थी। सबेरे-सबेरे सेना गांवमें जाकर मानों 
पटाखे छोड़ती हो, इस प्रकार उसकी वन्दूकोंकी आवाज दूर रहनेवाले हम 
लोगोंके कानों पर पड़ती थी। इन आवाजोंकों सुनना और इस वात्तावरणमें 
रहना मुझे बहुत मुश्किल मालछूम पड़ा। लेकिन में सव-कुछ कड़वे घूंटकी तरह 
पी गया, और मेरे हिस्से जो काम आया सो तो केवल जुळू लोगोंकी 
सेवाका ही आया। में यह समझ गया कि अगर हम स्वथ॑ंसेवक-दलमें 
सम्मिलित न हुए होते, तो दूसरा कोई यह सेवा न करता। इस विचारतसे 
मैंने अपनी अन्तरात्माको शान्त किया। ८ 5 

यहां वस्ती बहुत कम थी। पहाड़ों और खाइयोंमें भले, सादे और 
जंगली माने जानेवाले जुळू लोगोंके घासफूसके झोंपड़ोंको छोड़कर और कुछ 
न था। इस कारण दृश्य भव्य' मालूम होता था। जब इस निर्जन प्रदेशमें 

हम किसी घायलको लेकर अथवा यों ही मीलों पैदल जाते थे, तव मैं 
सोचमें डूब जाता था। 

यहां ब्रह्मचर्यके वारेमें मेरे विचार परिपक्व हुए। मैंने अपने साथियोँसे 
भी इसकी थोड़ी चर्चा की। मुझे अभी इस बातका साक्षात्कार तो नहीं हुआ! 
था कि ईव्वर-दर्शनके लिए ब्रह्मचयं अनिवार्य वस्तु है। किन्तु मैं यह स्पष्ट 
देख सका था कि सेवाके लिए ब्रह्मचयं आवश्यक है । मुझे लगा कि इस 
प्रकारकी सेवा तो मेरे हिस्से अधिकाधिक आती ही रहेगी और यदि में भोग- 
विलासमें, संतानोत्पत्तिमें और संततिके पालन-पोषणमें लगा रहा, तो मुझसे 
सम्पूर्ण सेवा नहीं हो सकेगी; मैं दो घोड़ों पर सवारी नहीं कर सकता । यदि 
पत्नी सगर्भा हो तो में निश्चिन्त भावसे इस सेवामे प्रवृत्त हो ही नहीं सकता । 
ब्रह्वाचयंका पालन किये विना परिवारकी वृद्धि करते रंहना समाजके अभ्युदयके 
लिए किये जानेवाले मनुष्यके प्रयत्नका विरोध करनेवाली वस्तु वन जाती 
है। विवाहित होते हुए भी ब्रह्मचर्यका पालन किया जाय, तो परिवारकी सेवा 
समाज-सेवाकी विरोधी न बने । मैं इस प्रकारके विचार-चक्रमें फंस गया 
और ब्रह्मचयंका ब्रत लेनेके लिए थोड़ा अधीर भी .हो उठा। इन विचारोंसे 
मुझे एक प्रकारका आनन्द हुआ और मेरा उत्साह बढ़ा। कल्पनाने सेवाके 
क्षेत्रको बहुत विशाल बना दिया। 


मैं मन-ही-मन इन विचारोंको पक्का कर रहा था और शरीरको कस 
रहा था कि इतनेमें कोई यह अफवाह लाया कि विद्रोह शान्त होने जा रहा 
है, और अब हमें छुट्टी मिल जायेगी। दूसरे दिन हमें घर जानेकी इजाजत 
मिली और बादमे कुछ ही दिनोंके अन्दर सव अपने-अपने घर पहुंच गये। 
इसके कुछ ही दिनों वाद गवर्नेरने उक्त सेवाके लिए मेरे नाम आभार- 
प्रदर्शनका एक विशेष पत्र भेजा। 

फीनिक्स पहुंचकर मैंने ब्रह्मचर्यकी बात बहुत रसःपूर्वक छगनलाल, 
मगनलाल, वेस्ट इत्यादिके सामने रखी। सबको वात पसन्द आयो'। सवने 
उसकी आवश्यकता स्वीकार की। सबने यह भी अनुभव किया कि ब्रह्मचर्यका 
पालन बहुत ही कठिन है। कइयोंने प्रयत्न करनेका साहस भी किया और 
मेरा खयाल है कि कुछको उसमें सफलता भी मिली। 


भैने ब्रत ले लिया कि अबसे आगे जीवन-भर ब्रह्मचयंका पालन 
करूंगा । उस समय में इस व्रतके महत्व और इसकी कठिनाइयोंको पूरी 
तरह समझ न सका था । इसकी कठिनाइयोंका अनुभव तो में आज भी 
करता रहता हूं। इसके महत्त्वको में दिन-दिन अधिकाधिक समझता जाता 
हुं । ब्रह्मचयं-रहिति जीवन मुझे शुष्क और पशुओं-जैसा प्रतीत होता है। पशु 

स्वभावसे निरंकुश है। मनुष्यका मनुष्यत्व स्वेच्छासे अंकुशमें रहनेमें है। धर्मे- 
ग्रंथोंमें पायी जानेवाली ब्रह्मचयेकी प्रशंसामें पहले मुझे अतिशयोक्ति मालूम 
होती थी, उसके वदले अब दिन-दिन यह अविक स्पष्ट होता जाता है कि 
वह उचित है और अनुभूव-पूर्वक लिखी गयी है। 

जिस ब्रह्मचयंके ऐसे परिणाम आ सकते हैं, वह सरल नहीं हो सकता, 
वह केवल शारीरिक भी नहीं हो सकता । शारीरिक अंकुशसे ब्रह्मचर्यका 
आरंभ होता है। पर शुद्ध ब्रह्मच्यमें विचारकी मलिनता भी न होनी चाहिये । 
संपूर्ण ब्रह्मचारोको तो स्वप्नमं भी विकारी विचार नहीं आते। और, जव 
तक विकारयुक्त स्वप्न आते रहते हैं, तब तक यह समझना चाहिये कि 
ब्रह्मचर्यं बहुत अपूर्णं है। 

मुझे कायिक ब्रह्मचर्यके पालनमें भी महान कष्ट उठाना पड़ा है। आज 
यह कहा जा सकता है कि मैं इसके विषयमें निर्भय बना हूं। लेकिन अपने 
विचारों पर मुझे जो\जय प्राप्त करनी चाहिये, वह प्राप्त नहीं हो सकी है। 
मुझे नहीं लगता कि मेरे प्रयत्नमें न्यूनता रहती है। लेकिन मैं अभी तक 
यह समझ नहीं सका हूं कि हम. जिन विचारोंको नहीं चाहते, वे हम पर 
कहांसे और किस प्रकार हमला करते हूँ। मुझे इस विषयमे सन्देह नहीं हे 
कि मनुष्यक्रे पास विचारोंको भी रोकनेको चाबी है । लेकिन अभी तो मैं 
इस निर्णय पर पहुंचा हूं कि यह चावी भी हरएककों अपने लिए खुद खोज 
लेनी है । महापुरुष हमारे लिए अपने जो अनुभव छोड़ गये हैं, वे मागे- 
दर्शक हँ। वे सम्पूर्ण नहीं हैं। संपूर्णता तो केवल प्रभु-प्रसादी है, और इसी 
हेतुसे भक्तजन अपनी तपश्चर्या द्वारा पुनीत किये हुए और हमें पावन करने- 
वाले रामनामादि मंत्र छोड़ गये हैं । संपूर्ण ईश्वरापंणके बिना विचारों 
पर संपूर्ण विजय प्राप्त हो ही नहीं सकती। यह वचन मैंने सब धर्मग्रंथोंमें 
पढ़ा है और इसकी सचाईका अनुभव मे ब्रह्मचर्थके सूक्मतम पालनके अपने 
इस प्रयत्नके विषयमे कर रहा हूं। 

पर मेरे महान प्रयत्न और संघर्षका थोड़ा-बहुत इतिहास अगले प्रक- 
रणोंमें आने ही वाला है। इस प्रकरणके अन्तमें तो में यही कह दूं कि 
अपने उत्साहके कारण मुझे आरम्भमें तो ब्रतका पालन सरल प्रतीत हुआ। 
ब्रत रेते ही मैंने एक परिवर्तत कर डाला पत्नीके साथ एक शय्याका अथवा 
एकान्तका मैंने त्याग किया। इस प्रकार जिस ब्रह्मच॒थंका पालन मं इच्छा 
या अनिच्छासे सन्‌ १९०० से करता आ रहा था, ब्रतके रूपमें उसका आरंभ 
१९०६ के मध्यसे हुआ। " 


CC-0.Panini Kanya'Maha Vidyalaya Collection. 


Digitized by Arya Samaj Foundation Chennai and eGangotri 


२६. सत्याग्रहकी उत्पत्ति 


यों एक प्रकारकी जो आत्मशुद्धि मैंने की, वह मानो सत्याग्रहे लिए 
ही हुई हो, ऐसी एक बटना जोहानिस्वर्गमे मेरे लिए तैयार हो रही थी। 
आज में यह देख रहा हूं कि ब्रह्मचर्येका ब्रत लेने तककी मेरे जीवनको सभी 
मुख्य घटनायं मुझे छिपे तौर पर उसीके लिए तैयार कर रही थीं। 
“सत्याग्रह? शब्दकी उत्पत्तिसे पहले उस वस्तुकी उत्पत्ति हुई। उत्पत्तिके 
समय तो मैं स्वयं भी उसके स्वरूपको पहचान न सका था । सव कोई 
उसे गुजरातीमें ' पैसिव रेजिस्टेन्स' के अंग्रेजी नामसे पहचानने लगे । जब 
गोरोंकी एक सभामें मैंने देखा कि “पैसिव रेजिस्टेन्स' का संकुचित अर्थ 
किया जाता है, उसे कमजोरोंका ही हथियार माना जाता है, उसमें द्वेप 
हो सकता है और उसका अन्तिम स्वरूप हिसामें प्रकट हो सकता है, तव 
मुझे उसका विरोध करना पड़ा और हिन्दुस्तानियोंकी लड़ाईका सच्चा 
स्वरूप समझाना पड़ा । और तव हिन्दुस्तानियोंके लिए अपनी रूड़ाईका 
परिचय देनेके लिए नये शब्दकी योजना करना आवश्यक हो गया। 
पर मुझे वेसा स्वतंत्र शब्द किसी तरह सूझ नहीं रहा था। अतएव 
उसके लिए नाममात्रका इनाम रखकर मेने “ इण्डियन ओपीनियन ' के पाठकोंमें 
प्रतियोगिता करवायी । इस प्रतियोगिताके परिणामस्वरूप मगनलाल गांधीने 
सत्‌ + आग्रहकी संधि करके सदाग्रह” शब्द बनाकर भेजा। इनाम उन्हें 
मिला। पर “सदाग्रह ' शब्दको अधिक स्पष्ट करनेके विचारमे मैंने वीचमें 
''य॒' अक्षर और बढ़ाकर ' सत्याग्रह ' शब्द वनाया और गुजरातीमें यह लड़ाई 
इस नामसे पह्चानी जाने रूगी। 
कहा जा सकता है कि इस लड़ाईका इतिहास दक्षिण अफ्रीकाके 
मेरे जीवनका और विशेषकर मेरे सत्यके प्रयोगोंका इतिहास है । इस 
इतिहासका अधिकांश मैने यरवडा जेलमें लिख डाला था, और वाकी 
बाहर आनेके बाद पूरा किया । वह सव “ नवजीवन ' में छप चुका है और 
वादमें “दक्षिण अफ्रीकाके सत्याग्रहका इतिहास ' के नामसे पुस्तक झूपमें 
भी प्रकाशित हो चुका है। उसका अंग्रेजी अनुवाद* श्री वालजी गोविन्दजी 
देसाई करण्ट थॉट 'के लिए कर रहे हैं। पर अब में उसे शीघ्र ही 


र या अफ्रीकाके सत्याग्रहका इतिहास ' का अंग्रेजी अनुवाद नवजीवन 
प्रकाशन मंदिर, अहमदावाद-१४ द्वारा प्रकाशित हुआ है। 


२७८ 

ंगरेजीमें पुस्तकाकार प्रकाशित करनेकी व्यवस्था कर रहा हूं, जिससे दक्षिण 
अफ्रोकाके मेरे बड़े-से-बड़े प्रयोगोंको जातनेके इच्छुक सब लोग उन्हें जान-समझ 
सकें। जिन गुजराती पाठकोंने ' दक्षिण अफ्रीकाके सत्याग्रहका इतिहास” न पढ़ा 
हो, उन्हें मेरो सलाह है कि वे उसे पढ़ लें। मैं चाहता हूं कि अवसे आगेके 
कुछ प्रकरणोंमें उक्त इतिहासमें दिये गये मुख्य कथाभागको छोड़कर दक्षिण 
अफ्रीकाके मेरे जीवनके जो थोड़े व्यक्तिगत प्रसंग उसमें देने रह गये हैं उग्हींको 
चर्चा कछं। और इनके समाप्त होने पर तुरन्त ही पांठकोंको हिन्दुस्‍्तानके 
प्रयोगोंका परिचय देना चाहता: हुं । अतएव जो इन प्रथोगोंके प्रसंगोंके 
क्रमको अविच्छिन्न रखना चाहते हैं, उनके लिए “ दक्षिग अफ्रोकाके सत्याभ्रहका 
इतिहास ' के उक्त प्रकरण अब अपने सामने रखना जरूरी है। | 


२७. आहारके अधिक प्रयोग 


मन-वचन-कायासे व्रह्मचर्थका पालन किस प्रकार हो, यह एक चिन्ता 
थी; और सत्याग्रहके युद्धके लिए अधिकसे अधिक समय किस तरह बच सके 
और अधिक शुद्धि किस प्रकार हो, यह दूसरी चिन्ता थी।इन चिन्ताओंने मुझे 
आहारमें अधिक संयम और अधिक परिबर्तन करनेके लिए प्रेरित किया, 
और पहले जो परिवर्तन मैं मुख्यतः आरोग्यकी दृष्टिसे करता था, वे अंब 
धार्मिक दृष्टिसे होने लगे। 

इसमें उपवास और अल्पाहारने अधिक स्यान लिया। जिस मनुध्यमें 
विषय-वासना रहती है, उसमें जीमके स्वाद भी अच्छी मात्रामें होते हैं। मेरी 
भी यही स्थिति थो। जननेन्द्रिय और स्वादेन्द्रिय पर काबू पानेको कोशिश 
मुझे अनेक कठिनाइयोंका सामता करना पड़ा है, और आज भो में यह दावा 
नहीं कर सकता कि मैंने दोनों पर पुरी जथ प्राप्त कर लो है। मैंने अपने 
आपको अत्याहारी माना है। मित्रोंने जिसे मेरा संयम मांना है, उसे मैंते 
स्वयं कभी संयम माना ही नहीं। में जितना अंकुश रखना सीखा हूं उतना 
भी न रख सका होता, तो में पशुसे भी नीचे गिर जाता और कमोका 
नष्ट हो जाता। कहा जा सकता है कि अपची त्रुटियोंका मुझे ठोक दशेत 
होनेसे मैंने उन्हें दूर करनेके लिए घोर प्रयत्न किये हैं और फलतः में इतने 
वर्षों तक इस शरीरको टिका सका हूं और इससे कुछ काम ले सका हूं। 

मुझे इसका ज्ञान था और ऐसा संग अनायास ही प्राप्त हो गया 
था, इसलिए मैंने एकादशीका फलाहार अथवा उपवास शुरु किया। जन्मा- 
ष्टमी आदि दूसरी तिथियां भी पालना शुरू किया, किन्तु संयमको दृष्ठिसे 
मैं फलाहार और अन्नाहारके वीच बहुत भेद न देख सका। जिसे हम 

अनाजके रूपमे पहचानते हैं, उसमें से जो रस हम प्राप्त करते हैं, वे रस हमें 
फलाहारमें से भी मिल जाते हैं; और म॑ने देखा है कि आदत पड़ने पर 
तो उसमें से अधिक रस प्राप्त होता है। अतएव इन तिथियोंके दिन मैं 
निराहार उपवासको अथवा एकाशनको अधिक महत्व देते लगा। इसके 
सिवा, प्रायश्चित आदिका कोई निमित्त मिल जाता, तो मैं उस निमित्तसे 
भी एक वारका उपवास कर डालता था। 


इसमें से मैंने यह भी अनुभव किया कि शरीरके अधिक निर्मल 
होनेसे स्वाद वढ़ गया, भूख अधिक खुल गयी, और मैंने देखा कि उपवास 
आदि जिस हद तक संयमके साधन हुँ, उसी हंद तक वे भोगके सावन भो 
बन सकते हूँ। इस ज्ञानके वाद इसके समर्थनमें इसी प्रकारके कितने हो 
अनुभव मुझे और दूसरोंको हुए हैं। यद्यपि मुझे शरीरको अधिक अच्छा 
और कसा हुआ बनाना था, तथापि अब मुख्य हेतु तो संयम सिद्ध करना 
-- स्वाद जीतना ही था। अतएव में आहारकी वस्तुओंमें और उनके परि- 
माणमें फेरबदल करने लगा। किन्तु रस तो पीछा पकड़े हुए थे ही। मैं जिस 
वस्तुको छोड़ता और उसके वदलेमें जिसे लेता, उसमें से बिलकुल ही नये 
और अधिक रसोंका निर्माण हो जाता! 

इन प्रयोगोंमें मेरे कुछ साथी भी थे। उनमें हरमान केलनवैक 
मुख्य थे। चूंकि उनका परिचय मैं “दक्षिण अफ्रीकाके सत्याग्रहका इतिहास ' 
में दे चुका हूं, इसलिए पुतः इन प्रकरणोंमें देनेका विचार मैने छोड़ दिया 
है। उन्होंने मेरे प्रत्येक उपवासमें, एकाशनमें और दूसरे परिवर्तनोंमें मेरा 
साथ दिया था। जिन दिनों लड़ाई खूब जोरसे चल रही थी, उन दितों 
तो मैं उन्हीके घरमें रहता था। हम दोनों अपने परिवर्तनोंकी चर्चा करते और 
नये परिवतंनोंमें से पुराने स्वादोंस अधिक स्वाद ग्रहण करते थे। उस समय 
तो ये संवाद मीठे भी मालूम होते थे। उनमें कोई अनौचित्य नहीं जान पड़ता 
था। किन्तु अनुभवने सिखाया कि ऐसे स्वादोंका आनन्द लेना भो अनुचित 
था। मतलव यह कि मनुष्यको स्वादके लिए नहीं, वल्कि शरीरके निर्वाहृके 
लिए ही खाना चाहिये! जब प्रत्येक इन्द्रिय केवल शरीरके लिए और 
शरीरके द्वारा आत्माके दर्शनके लिए ही काम करती है, तब उसके रस 
शून्यवत्‌ हो जाते हैं और तभी कहा जा सकता है कि वह स्वाभाविक 
रूपसे वरतती है। 


ऐसी स्वाभाविकता प्राप्त करनेके लिए जितने प्रयोग किये जायं उतने 
कम ही हैं, और ऐसा करते हुए अनेक शरीरोंकी आहुति देनी पड़े, 
तो उसे भी हमें तुच्छ समझना चाहिये। आज तो उलटी धारा बह रहो 
है। नश्वर शरीरको सजानेके लिए, उसकी उमर बढ़ानेके लिए, हम अनेक 

प्राणियोंकी वरि देते हैं, फिर भी उससे शरीर और आत्मा दोनोंका हनन 
होता है। एक रोगको मिटानेकी कोशिशमें, इन्द्रियोके भोगोंको भोगनेका 
यत्न करनेमें हम अनेक नये रोग उत्पन्न कर लेते हैं और अन्तमे भोग 
भोगनेक्री शक्ति भी खो वैठते हैं। और अपनी आंखोंके सामने हो रही 
इस क्रियाको देखनेसे हम इनकार करते हुँ! 

आहारके जिन प्रयोगोंका वर्णन करनेमं मै कुछ समय लेना चाहता 
हूं, उन्हें पाठक समझ सकें इसलिए उनके उद्देश्यकी और उनके मूलम 
काम कर रही विचारघाराकी जानकारी देना आवश्यक था। 


२८. पत्नीको दृढ़ता 


कस्तूरबाई पर रोगके तीन घातक हमले हुए और तोनोंमें वह केवल 
घरेलू उपचारोसे वच गई। उनमें पहली घटना उस समय घटी जब सत्या- 
ग्रहका युद्ध चल रहा थां। उसे बार-बार रक्तस्राव हुआ करता था। एक 
डॉक्टर मित्रने शस्त्रक्रिया करा लेनेकी सलाह दी थी। थोड़ी आनाकानोके 
वाद पत्नीने शस्त्रक्रिया कराना स्वीकार कर लिया। उसका शरीर बहुत ही 
क्षीण हो गया था। डॉक्टरने विना क्लोरोफार्मेके शस्त्रक्रिया की। शस्त्र- 
क्रियाके समय पीड़ा बहुत हो रही थी, पर जिस घीरजसे कस्तूरवाईने उसे 
सहन किया, उससे मैं आइचर्यंचकित हो गया। शस्त्रक्रिया निर्विघ्न पुरी हो 
गयी । डॉक्टरने और उनकी पत्नीने कस्तुरबाईको अच्छी सार-संभाल को। 

यह घटना डरबनमें हुई थी। दो या तीन दिनके बाद डॉक्टरने 
मझे निर्चिन्त होकर जोहानिस्बगे जानेकी अनुमति दे दी। में चला गया। 
कुछ ही दिन बाद खबर मिली कि कस्तूरवाईका शरीर बिलकुल सुधर 
नहीं रहा है और वह बिछौना छोड़कर उठवेठ भी नहीं सकती। एक 
वार वेहोश भी हो चुकी थी। डॉक्टर जानते थे कि मुझसे न बिना 
औषधि या अm्नके रूपमें कस्तूरबाईको शराब अथवा मांस नहीं दिया जा 
सकता । डॉक्टरने मुझे जोहानिस्वगंर्म टेलीफोन किया: “मैं आपकी पत्नीको 
मांसका शोरवा अथवा “बीफ-टी” देनेकी जरूरत समझता हूं। मुझ इजाजत 
मिलनी चाहिये। ” | 

मैंने उत्तर दिया, “मैं यह इजाजत नहीं दे सकता। किन्तु कस्तूरवाई 
स्वतंत्र है। उससे पूछने-जैसी स्थिति हो तो. पूछिये, और बह्‌ लेता चाहे 
तो जरूर दीजिये।” 

“एसे मामलोंमे में वीमारसे कुछ पूछना पसन्द नहीं करता। स्वयं 
आपका यहां आना जरूरी है। यदि आप में जो चाह सो खिलानेको छूट 
मुझे न दें, तो में आपकी स्त्रीके लिए जिम्मेदार नहीं।” 

मैने उसी दिन डरवत्तकी ट्रेन पकड़ो। डरवन पहुंचा। डॉक्टरने मुझसे 
कहा, “ मैंने तो शोरवा पिलानेके बाद हो आको टेलोफोन किया वा!” 

मैने कहा, “ डॉक्टर, में इसे दगा समझता 

डॉक्टरने दुढ़ता-पूर्वक उत्तर दिया, “दवा करते समत्र में दगा-त्रगा नहीं 
समझता । हम डॉक्टर लोग ऐसे समय रोगीको अथवा उसके संवंधियोंकों बोखा 
देनेमें पुण्य समझते हैं। हमारा धमं तो किसी भी तरह रोगीको वचाना है! ” 


मुझे बहुत दुःख हुआ। में शान्त रहा। डॉक्टर मित्र थे, सज्जन थे। 
उन्होंने और उनको पत्नीने मुझ पर उपकार किया था। पर में उक्त 
व्यवहार सहन करमेके लिए तैयार न था। 

“ डॉक्टर साहव, अब स्थिति स्पष्ट कर लोजिये। कहिये, आप क्या 
करना चाहते हैं? में अपनी पत्नीको उसको इच्छाके विना मांस नहीं 
खिलाने दूंगा। मांस न लेनेके कारण उसको मृत्यु हो जाय, तो में उसे 
सहनेके लिए तयार हूं। 

डॉक्टर बोले, “ आपकी फिळासफी मेरे घरमे तो हरगिज नहीं चलेगी। 
में आपसे कहता हुं कि जव तक अपनी पत्नीको आप मेरे घरमें रहने देंगे, 
तब तक में उसे अवश्य ही मांस अथवा जो कुछ भो देना उचित होगा, 
दूंगा। यदि यह स्वीकार न हो तो आप अपनी पत्नीको ले जाइये। में 
अपने ही घरमं जान-वूझकर उसको मृत्यु नहीं होने दूंगा। " 

हर तो क्या आप यह कहते हैं कि में अपनी पत्नीको इसी समय ले 
जाऊ? ” 

“में कब कहता हूं कि ले जाइये? में तो कहता हूं कि मुझ पर 
, किसी प्रकारका अंकुश न रखिये। उस दशामं हम दोनों उसकी जितनी 

हो सकेगी उतनी सार-संभाल करगे और आप निश्चिन्त होकर जा सकेंगे। 
यदि यह सीधी-सी बात आप न समझ सक, तो मुझे विवश होकर कहना 
होगा कि आप अपनी पत्नीको मेरे घरसे ले जाइयें।” 

मेरा खयाल है कि उस समय मेरा एक लड़का मेरे साथ था। मैंने 
उससे पूछा। उसने कहा, “आपकी बात मुझे मंजूर है। बाको मांस तो 
दिया ही नहीं जा सकता। ” 


फिर में कस्तुरवाईके पास गया। वह बहुत अशक्त थी। उससे कुछ - 


भी पूछना मेरे लिए दुःखदायी था, किन्तु घमं समझकर मैने उसे थोड़ेमे 

. ऊपरकी वात कह सुनाई। उसने दुढ़ता-पूर्वक उत्तर दिया: “मेँ मांसका 


शोरवा नहीं लूंगी। मनुष्यकी देह वार-वार नहीं मिलत्ो। चाडे आपको 
गोदमें मैं मर जाऊं, पर अपनी इस देहको भ्रष्ट तो नहीं होने दूंगी।” 

जितना मैं समझा सकता था, मैंने समझाया ओर कहा, “तुभ मेरे 
विचारोंका अनुसरण करनेके लिए बंधी हुई नहीं हो। 

हमारी जान-पहचानके कई हिन्दू दवाके छिए मांस और मञ्च लेते 
थे, इसकी भी मैंने वात की। पर वह टस-ते-मस न हुई और वोछो: 
“मुझे यहांसे ले चलिये। ” 

मैं बहुत प्रसन्न हुआ। ले जानेके विचारसे घबरा गया। पर मैंने 
निश्चय .कर लिया। डॉक्टरको पत्नीका निश्चय सुना दिया। डॉक्टर गुस्सा 
हुए और वोलू : 

“आप तो बड़े निर्दय पति मालूम पड़ते हैं! एसो वीमारोमें उस 
वेचारीसे इस तरहकी बातें करनेमे आपको शरम भी नहीं आयी? में आपसे 
कहता हूं कि आपकी स्त्री यहांसे ले जाने लायक नहीं है। उका चरोर 
इस योग्य नहीं है कि वह थोड़ा भी धक्का सहन फरे। रास्तेमें ही उसको 
जान निकल जाय, तो मुझे आश्चर्य न होगा। फिर भी आप अपने हठके कारण 
बिलकुल न मानें, तो आप ले जानेके लिए स्वतंत्र हैँ। यदि में उसे शोरवा न 
दे सकू, तो अपने घरमें एक रात रखनेका भो खतरा मैं नहीं उठा सकता । ' 

रिमझिम-रिमझिम मेह बरस रहा था। स्टेशन दूर था। डरने 
फीनिक्स तक रेलका और फीनिक्ससे लगभग ढाई मीलका पैदल रास्ता था। 
खतरा काफी था, पर मैने माना कि भगवान्‌ मदद करेगा। एक आइमीको 
पहलेसे फीनिक्स भेज दिया। फीनिक्समे हमारे पास हैमक' था। जालोदार 
कपड़ेकी झोली या पालनेको हैमक कहते हैं। उसके सिरे बांससै बांध दिये 
जायें, तो बीमार उसमें आरामसे झूलता रह सकता है। मैंने वेस्टको खबर 
भेजी थी कि वे हैमक, एक बोतल गरम दूध, एक बोतल गरम पानो और 
छह आदमियोंको साथ लेकर स्टेशन पर आ जायें । 

दूसरी ट्रेनके छूटनेका समय होने पर मैने रिक्शा मंगवाया और उसमें, 
इस खतरनाक हालतमें, पत्नीको बैठाकर में रवाना हो गया। 

भुझे पत्नीकों हिम्मत नहीं वंधानी पड़ी; उलटे उसीने मुझे हिम्मत 
बंघाते हुए कहा, “ मुझे कुछ नहीं होगा, आप चिन्ता न कोजिये। 

हड्डियोंके इस ढांचेमें वजन तो कुछ रह ही नहीं गया था । खाया 

« बिलकुल नहीं जाता था। ट्रेनके डिब्बे तक पहुंचनेंम स्टेशनके लबे-चौडे 
प्लेटफार्म पर दूर तक चलकर जाना पड़ता था। वहां तक रिक्शा नहीं जा 

सकता था। में उसे उठाकर डिब्बे तक ले गया। फीनिक्स पहुंचने पर तो 
वह झोली आ गयी थी। उसमें बीमारको आरामसे ले गये। वहां केवल 
पानीके उपचारसे धीरे-धीरे कस्तूरवाईक! शरीर पुष्ट होने लगा। 

फीनिक्स पहुंचनेके बाद दो-तीन दिनके अन्दर एक स्वामी पथारे। 
हमारे हठ' की बात सुनकर उनके मनम दया उपजी और वे हम दोनोंको 
समझाने आये। जैसा कि मुझे याद है, स्वामीजीके आगमने समय मणिलाल 
और रामदास भी वहां मौजूद थे। स्वामीजीने मांसाहारकी निर्दोषता पर 
व्याख्यान देना शुरू किया। मनुस्मृतिके इलोकोंका प्रमाण दिया। पत्नीके 
सामने इस तरहकी चर्चा मुझे अच्छी नहीं लगी। पर शिष्टताके विचारसे 
मैंने उसे चलने दिया। मांसाहारके समर्थनमें मुझे ममनुस्मृतिके प्रमाणकी 
आवश्यकता नहीं थी। में उसके इलोकोंको जानता था। मैं जानता था 
कि उन्हें प्रक्षिप्त माननेवाला भी एक पक्ष है। पर वे प्रक्षिप्त न होते, तो 
भी अच्नाहारके विषयमें मेरे विचार तो स्वतंत्र रीतिसे पक्के हो चुके थे। 
कस्तूरवाईकी श्रद्धा काम कर रही थी। वह वेचारी शास्त्रके प्रमाणको 
क्या जाने ? उसके लिए तो वाप-दादोंकी रूढ़ि ही धमं थी। लड़कोंको अपने 
पिताके धर्म पर विश्वास था। इसलिए वे स्वामीजीसे मजाक कर रहे 
थे। अन्तमें कस्तूरवाईने इस संवादको यह कहकर बन्द किया: 

“ स्वामीजी, आप कुछ भी .क्यों न कहें, पर मुझे मांसका शोरवा 
खाकर स्वस्थ नहीं होना है। अब आप मेरा सिर न पचायें, तो आपका 
मुझ पर बड़ा उपकार होगा। बाकी बातें आपको रूड़कोंके पिताजीसे करनी 
हों, तो कर लीजियेंगा। मैंने अपना निश्चय आपको बतला दिया ।” 


२९. घरमें सत्याग्रह 
मुझे जेलका पहला अनुभव सन्‌ १९०८ में हुआ। उस समय मैंने देखा 


°. 


कि जेल्मं कैदियोंस जो कुछ नियम पलवाये जाते हैं, संयमी अथवा ब्रह्म- 
चारीको उनका पालन स्वेच्छा-पूर्वेक करना चाहिये।* जैसे, कैदियोंको 
सूर्यास्तसे पहले पांच वजे तक खा लेना होता है। उन्हें --- हिन्दुस्तानी और 
हूब्शी कंदियोंको --चाय या कॉफी नहीं दी जाती। नमक खाना हो तो 
अळगसे लेना होता है। स्वादके लिए तो कुछ खाया ही नहीं जा सकता। 


कै जेलके मेरे अनुभव भी पुस्तकाकार प्रकाशित हो चुके हैं। मूलतः 
वे गुजरातीमें लिखे गये थे और वे ही अंग्रेजीमे प्रकाशित हुए हैं। जहां तक 
में जानता हूं, दोनों पुस्तकं मिल सकती हूँ। --मो० क० गांधी 

जब मैने जेलके डॉक्टरसे हिन्दुस्तानियोके लिए “करी पाउडर'* मांगा और 
नमक बनती हुई रसोईमें ही डालनेकी वात कही, तो वे बोले, “ यहाँ आप 
लोग स्वादका आनन्द लूटनेके लिए नहीं आये हैं। आरोग्यकी दृष्टिसे करी 
पाउडर” की कोई आवश्यकता नहीं है। आरोग्यके विचारसे नमक ऊपरसे 
ळें या पकाते समय रसोईमें डाळे, दोनों एक ही वात है।” 

वहां तो बड़ी मेहनतके वाद हम आखिर जरूरी परिवर्तन करा सके 
थे। पर केबल संयमकी दृष्टिसे देखें, तो दोनों प्रतिबंध अच्छे ही थे। ऐसा 
प्रतिवन्ध जब जबरदस्ती लगाया जाता है, तो वह सफल नहीं होता। पर 
स्वेच्छासे पालन करने पर ऐसा प्रतिवन्ध बहुत उपयोगी सिद्ध होता है। 
अतएव जेलसे छूटनेके वाद मैंने ये परिवर्तन भोजतमें तुरन्त किये। भरसक 
चाय पीना बन्द किया और शामको जल्दी खानेकी आदत डाली, जो आज 
स्वाभाविक हो गयी है। 

किन्तु एक ऐसी घटना घटी, जिसके कारण मैंने नमकका त्याग 
किया, जो लगभग दस वर्ष तक अखण्ड खूपसे कायम रहा। अन्नाहार- 
संबंधी कुछ पुस्तकोंमें मैने पढ़ा था कि मनुष्यके लिए नमक खाना आवश्यक 
नहीं है, और न खानेवालेको आरोग्यकी दृष्टिसे लाभ ही होता है। यह तो 
मुझे सूझा ही था कि नमक न खानेसे ब्रह्मचारीको लाभ होता है। मेने 
यह भी पढ़ा और अनुभव किया था कि कमजोर शरीरवालेको दाल न 
खानी चाहिये। किन्तु में उन्हें तुरन्त छोड़ न सका था। दोनों चोजें मुझे 
प्रिय थीं। 

यद्यपि उक्त शस्त्रक्रियाके बाद कस्तूरवाईका रक्तस्राव थोड़े समयके 
लिए बन्द हो गया था, पर अब वह फिर शुरू हो गया और किसी प्रकार 
बन्द ही न होता था। अकेले पानीके उपचार व्यर्थं सिद्ध हुए। यद्यपि 
पत्नीको मेरे उपचारों पर विशेष श्रद्धा नहीं थी, तथापि उनके लिए तिर- 
स्कार भी नहीं था। दूसरी दवा करनेका आग्रह न था। मैंने उसे नमक 
और दाल छोड़नेके लिए मनाना शुरू किया। बहुत मनाने पर भो, अपने 
कथतके समर्थतमें कुंछ-न-कुछ पढ़कर सुनाने पर भी, वह मानी नहीं। आखिर 
उसने कहा: “दाळ और नमक छोइनेको तो कोई आपसे कहे, तो आप 
भी न छोड़ेंगे।” मुझे दुःख हुआ और हषं भी हुआ। मुझे अपना प्रेम 
उंडेलनेका अवसर मिला। उसके हर्षमें मैंने तुरन्त हो कहा, तुम्हारा यह 
खयाल गलत है। मुझे बीमारी हो और वेद्य इस चीजको या दूसरी किसी 
चीजको छोड़नेके लिए कहें, तो में अवश्य छोड़ दूं। लेकिन जाओ, मैंने तो 

एक साळके लिए दाल और नमक दोनों छोड़े। तुम छोड़ो या न छोड़ो, 
यह अरूग वात है।” 

पत्नीको बहुत पश्चात्ताप हुआ। वह कह उठो, “ मुझे माफ कोजिये। 
आपका स्वभाव जानते हुए भो में कहते कह गयी। अब में दाल और नमक 
नहीं खाऊंगी, लेकिन आप अपनी वात लौटा ळें। यह तो मेरे लिए बहुत 
बड़ी सजा हो जायेगी ।” 

मैंने कहा, “ अगर तुम दाल ओर नमक छोड़ोगी, तो अच्छा ही होगा। 
मुझे विश्वास है कि उससे तुम्हें लाभ होगा। पर मैं ली हुई प्रतिज्ञा 
वापस नहीं ले सकूंगा। मुझे तो इससे लाभ ही होगा। मनुष्य किप्तो भी 
निमित्तसे संयम क्यों न पाले, उसमे उसे लाभ ही है। अतएव तुम मुझसे 
आग्रह न करो। फिर मेरे लिए भी यह एक परीक्षा हो जायेगी और इन 
दो पदार्योको छोड़नेका जो निश्चय तुमने किंथा है, उस पर दृढ़ रहनेमें 
तुम्हें मदद मिलेगो।” इसके वाद मुझे उसे मनानेको जरूरत तो. रहो ही 
नहीं। आप बहुत हठी हैँ। किसीकी बात मानते ही नहीं।” कहकर और 
अंजरिभर आंसू बहाकर वह शान्त हो गथी। 

में इसे सत्याग्रहका नाम देना चाहता हूं और इसको अपने जोजनको 
मधुर स्मृतियोमें से एक मानता हूं। 

इसके वाद कस्तूरबाईको तबीयत खूब संभछो। इसमें नमक और 
दालका त्याग कारणरूप था या वह किस हद तक कारणरूप था, अथवा 
उस त्यागसे उत्पन्न आहार-संवंधो अन्य छोटे-बड़े परिवर्तेन कारणभूत थे, या 
इसके वाद दूसरे नियमोंका पाळून करानेमें मेरी पहरेदारी निमित्तरूप थो, 
अथवा उपयुक्त प्रसंगसे उत्पन्न मानसिक उल्लास निमित्तलूप था--सो मैं 
कह नहीं सकता। पर कस्तूरबाईका क्षोग शरोर फिर पनपने लगा, रक्त- 
खाव वन्द हुआ और 'वँद्यराज' के रूपमें मेरी साख कुछ बढ़ी। 

स्वयं मुझ पर तो इन दोनोंके त्यागका प्रभाव अच्छा ही पड़ा। 
त्यागके वाद नमक अथवा दालकी इच्छा तक न रही। एक सालका समय 
तो तेजीसे बीत गया। में इन्द्रियोंकी शान्तिका अधिक अनुभव करने लगा, 
और मन संयमको वढ़ानेकी तरफ अधिक दौड़ने लगा। कहना होगा कि 
वर्षकी समाप्तिके वाद भी दाल और नमकका मेरा त्याग ठे देश लौटने तक 
चाळू रहा। केवल एक वार सन्‌ १९१४ में विलायतमें नमक और दाल 
खाथी थी। पर इसकी वात और देश वापस आने पर ये दोतों चोजें फिर 
किस तरह लेनी शुरू कीं, इसकी कहानी आगे कहुंगा। 
र नमक और दाल छुडानेके प्रयोग मैने दूसरे साथियों पर भो काफी 
थे हैं, और दक्षिण अफ्रीकामें तो उनके परिणाम अच्छे हो आये हैं। वैद्यक 

दुष्टिसे दोनों चीजोंके त्यागके विययमें दो मत हो सकते हैं, पर इनमें मुझे 
कोई शंका ही नहीं कि संयमकी दुष्टिसे तो इन दोनों चीजोंके त्यागमें 
लाभ ही है। भोगी और संयमीके आहार भिन्न होने चाहिये, उनके मागे 
भिन्न होने चाहिये। ब्रह्मचर्या पालन करनेको इच्छा रखनेवाले लोग 
भोगीका जीवन विताकर ब्रह्मचर्यको कठिन और कभी-कभी लगभग असंभव 
बना डालते हैं। 


३०. संघमकी ओर 


मैं पिछले प्रकरणमें लिल्ल चुका हूं कि आहार-संबन्धो कुछ परित्रे 
कस्तूरवाईकी वीमारीके निमित्तसे हुए थे। पर अव तो दिन-प्रतिदित ब्रह्म- 
चर्यकी दृष्टिसे आहारमें परिवर्तन होने लगे। 

इनमें पहला परिवर्तन दूध छोड्नेका हुआ । मुझे पहले-पहल' रायचन्द- 
भाईसे मालूम हुआ कि दूध इन्द्रिय-विकार पैदा करनेवाली वस्तु है। 
अन्नाहार-विषयक अंग्रेजी पुस्तकोके वाचनसे इस विचारमें वृद्धि हुई। लेकिन 
जब तक ब्रह्मचयेका ब्रत नहीं लिया था, तब तक में दूध छोड़नेका कोई खास 
इरादा नहीं कर सका था। यह चीज तो में वहुत पहलेसे समझने रगा 
था कि शरीरके निर्वाहके लिए दूध आवश्यक नहीं है। लेकिन वहं झट 
छूटनेवाली चीज न थी। मैं यह अधिकाधिक समझने लगा था कि इन्द्रिय- 
दमनके लिए दूध छोड़ना चाहिये। इन्हीं दिनों भेरे पास कलकत्तेतै कुछ 
साहित्य आया, जिसमें गाय-मैंस पर ग्वालों द्वारा किये जनिवाले क्रूर अत्या- 
चारोंकी कथा थी। इस साहित्यका मुझ पर चमत्कारो प्रभाव पड़ा। मैंने 
इस सम्बन्धमें मि० केलतवेकसे चर्चा की। 

यद्यपि मि० केलनवैकका परिचय मैं सत्याग्रहके इतिहासमें दे चुका 
हूं, और पिछले एक प्रकरणमें मी उनका थोड़ा उल्लेख कर चुका हूं, तो 
भी यहां दो शब्द अधिक कहनेको आवश्यकता हैं। उनसे मेरी भेंट अना- 
यास ही हुई थो। वे मि० खातके मित्र थे। मि० खातने उनके अन्तरको 
गहराईमें वैराग्य-वृत्तिका दर्शन किया था और मेरा खयाल है कि इसो 
कारण उन्होंने मेरी पहचान उससे करायी थी। जिस समय पहचान हुई 
उस समय उनके तरह-तरहके शौकोंसे और खर्चीलेपनसे में चौंक उठा था। 
पर पहले ही परिचथमें उन्होंने मुझसे धर्म-विययक अशत किप्रे। इस चामे 
अनायास ही वुद्ध भगवानूके त्यागको बात निकछो। इस प्रपगके बाद हारा 
संपर्क बढ़ता चला गया। वह इस हद तक बढ़ा कि उन्हाँरे अगे मजमें 


CC-0.Panini Kanya Maha Vidyalaya Collection. 


२८८ Digitized by Arya Samaj Es Chennai and eGangotri 
यह निश्चय कर लिया कि जो काम में करूं वह उन्हें भी करना चाहिये। 
वे बिलकुल अकेले थे। मकान-किरायेके अलावा हर महीने लगभग वारह 
सौ रुपये वे अपने-आप पर खर्च कर डालते थे। आखिर इसमें से इतनी 
सादगी पर पहुंच गये कि एक समय उनका मासिक खर्चे घटकर १२० 
रुपये पर जा टिका। मेरे अपनी घर-गृहरुथोको तोड़ देनेके बाद और पहली 
जेलयात्राके पश्चात्‌ हम दोनों साथ रहने लगे थे। उस समथ हम दोनोंका 
जीवन अपेक्षाकृत अधिक कठोर था। 

जिन दिनों हम साथ रहते थे, उन्हीं दिनों दूध-संबंधी उक्त चर्चा 
हुई थी। मि० केलनवैकने सलाह दी: “दूधके दोषोंकी चर्चा तो हम प्रायः 
करते ही हँ। तो फिर हम दूध छोड़ क्यों न दें? उसकी आवश्यकता तो है ही 
नहीं। ” उनकी इस रायसे मुझे सानन्द आचर्य हुआ। मैने इस सलाहका 
स्वागत किया और हम दोनोंने उसी क्षण टॉलस्टॉय फार्म पर दूधका त्याग 
किया। यह घटना सन्‌ १९१२ में घटी। 

इतने त्यागसे हमें शान्ति न हुई। दूब छोड्नेके कुछ ही समथ वाद 
केवल फलाहारके प्रयोगका भी हमने निश्‍चय किथा। फलाहारमे भी जो सस्तेसे 
सस्ते फल मिलें, उनसे ही अपना निर्वाह करनेका हमारा निश्चय था। 
गरीबसे गरीब आदमी जैसा जीवन बिताता है, वैसा ही जीवन वितानेकी 
उमंग हम दोनोंको थी। हमने फलाहारकी सुविधाका भी खूब अनुभव किया। 
फलाहारमें अधिकतर चूल्हा जलानेकी आवश्यकता ही न होती थी। बिना 
सिकी मूंगफली, केले, खजूर, नीवू और जैतुनका तेल--यह हमारा साधा- 
रण आहार बन गया। 

ब्रह्मचर्यका पालन करनेकी इच्छा रखनेवालोंको यहां एक चेतावनी देनेकी 
आवश्यकता है। यद्यपि मैने ब्रह्मचर्यके साथ आहार और उपवासका निकट संबंध 
सूचित किया है, तो भी यह निश्चित है कि उसका मुख्य आधार मन पर है। 
मैला मन उपवाससे शुद्ध नहीं होता। आहारका उस पर प्रभाव नहीं .पड़ता। 
मनका मैल तो विचारसे, ईश्वरके घ्यानसे और आखिर ईश्वरी प्रसादसे 
ही छूटता है। किन्तु मनका शरीरके साथ निकट संबंध है और विकारयुक्त मन 
विकारयुक्त आहारकी खोजमं रहता है। विकारी मन अनेक प्रकारके स्वादों 
और भोगोंकी तलाशमें रहता है और वादमें उन आहारों तथा भोगोंका प्रभाव 
मन पर पड़ता है। अतएव उस हृद तक आहार पर अंकुश रखनेकी और 
निराहार रहुनेकी आवश्यकता अवश्य उत्पन्न होती है। विकारग्रस्त मन शरीर 
और इन्द्रियोंको अंकुशर्में रखनेके वदले शरीरके और इ्द्रियोंके अधीन 
होकर चलता है, इस कारण भी शरीरके लिए शुद्ध और कम-से-कम 
विकारी आहारकी मर्यादाकी और प्रसंगोपात्त निराहारको -- उपवासक्रो -- 

आवश्यकता रहती है। अतएव जो यह कहते हैँ कि संयमीके लिए आहारको. 
मर्यादाकी अथवा उपवासकी आवश्यकता नहीं है, वे उतने ही गलती पर हूँ 
जितने आहार तथा उपवासको सर्वस्व माननेवाले। मेरा अनुभव तो मुझे यह 
सिखाता है कि जिसका मन संयमकी ओर वढ़ रहा है, उसके लिए आहारकी 
मर्यादा और उपवास बहुत मदद करनेवाले हैं। इनकी सहायताके विना 
मनकी निविकारता असम्भव प्रतीत होती है। 


३१ उपवास 


जिन दिनों मैने दूध और अनाज छोड़कर फलाहारका प्रयोग शुरू किया, 
उन्हीं दिनों संयमके हेतुसे उपवास भी शुरू किये। मि० केळनबेक इसमें 
भी मेरे साथ हो गये। पहले मैं उपवास केवल आरोग्यकी दुष्टिसे करता था। 
एक मित्रकी प्रेरणासे मैने यह समझा कि देह-दमनके लिए उपवासकी 
आवश्यकता है। चूंकि मैं वैष्णव कुटुम्वमे पैदा हुआ था और चूंकि माताजी 
कठिन ब्रतोंका पालन करनेवाली थीं, इसलिए देशम एकादशी आदि 
व्रत मैंने किये थे। किन्तु वे देखा-देखी अथवा माता-पिताको प्रसन्न करनेके 
विचारसे किये थे। ऐसे ब्रतोसे कोई लाभ होता है, इसे न तो में उस 
समय समझा था, न मानता ही था। किन्तु उक्त मित्रको उपवास करते 
देखकर और अपने ब्रह्मचर्य-ब्रतको सहारा पहुंचानेके विचारसे मैने उनका अमु- 
करण करना शुरू किया और एकादशीके दिन उपवास रखनेका निश्चय किया । 
साधारणतः लोग एकादशीके दिन दूध और फल खाकर समझते हैँ कि उन्होंने 
एकादशी की है। पर फलाहारी उपवास तो अब मैं रोज ही करने लग गया 
था। इसलिए मैंने पाती पीनेकी छूट रखकर पूरे उपवास शुरू किये। ' 

उपवासके प्रयोगोंके आरम्मिक दिनोंमें श्रवणका महीना पड़ता था। 
उस साल रमजान और श्रावण दोनों एकसाथ पड़े थे। गांधी-कुदुम्बमें 
वैष्णव ब्रतोंके साथ शैव व्रत भी पाले जाते थे। कुटुम्बके लोग वैष्णव 
देवाळ्योंकी भांति ही शिवाळयोंमें भी जाते थे। श्रावण महीनेका प्रदोषः 
ब्रत कुटुम्वमे कोई न कोई प्रतिवर्ष करता ही था। इसलिए इस श्रावण 
मासका व्रत मैंने रखना चाहा। 

इस महत्त्वपूर्ण प्रयोगका प्रारम्भ टॉल्स्टॉय आश्रममें हुआ था। वहां 
सत्याग्रही कंदियोंके कुटुम्बोंकी देखरेख करते हुए केलनबैक और मैं दोनों 


रहते थे। उनमें बालक और नौजवान भी थे। उनके लिए स्कूल चलता 
था। इन नौजवानोंमें चार-पाँच मुसलमान थे। इस्लामके नियमोका पालन 

करनेमें में उनकी मदद करता था और उन्हें बढ़ावा देता था। नमाज 
वगैराकी सहुरियत कर देता था। आश्रममें पारसी और ईसाई भी थे। 
इन सबको अपने-अपने धर्मोके अनुसार चलनेके लिए प्रोत्साहित करनेका 
आश्रममें नियम था। अतएव मुसलमान नौजवानोंको मैंने रोजे रखनेके लिए 
उत्साहित किया। मुझे तो प्रदोष-ब्रत करना ही था। किन्तु मैंने हिन्दुओं, 
पारसियों और ईसाइयोंको भी मुसलमान नौजवानोंका साथ देनेको सलाह दो । 
मैने उन्हें समझाया कि संयममें सवके साथ सहयोग करना स्तुत्य है। बहुतेरे 
आश्रमवासियोंने मेरी बात मान ली। हिन्दू और पारसी मुसलमान साथियोंका 
पूरा-पूरा अनुकरण नहीं करते थे, करना आवश्यक भी न था। मुसलमान 
सूरज ड्बनेको राह देखते थे, जब कि दूसरे उससे पहले खा लिया करते थे, 
जिससे वे मुसलमानोंको परोस सक और उनके लिए विशेष वस्तुएं तैयार 
कर सके। इसके सिवा, मुसलमान जो सहरी* खाते थे, उसमे दूसरोंके 
सम्मिलित होनेकी आवश्यकता न थी। और मुसलमान दिनमें पानी भी न 
` पीते थे, जब कि दूसरे लोग छूटसे पानी पीते थे। 


इस प्रयोगका एक परिणाम यह हुआ कि उपवास और एकाशनका 
महत्त्व सब समझने लगे। एक-दूसरेके प्रति उदारता और प्रेमभावमें वृद्धि 
हुई। आश्रममें अन्नाहारका नियम था। यह नियम मेरी भावनाके कारण 
स्वीकार किया गया था, यह वात मुझे यहां आभारपूर्वक स्वीकार करनी 
चाहिये। रोजेके दिनोंमें मुसलमानोंको मांसका त्याग कठिन प्रतीत हुआ होगा, 
पर नवयुवकोंमे से किसीन मुझे उसका पता नहीं चलने दिया। वे आनन्द 
और रस-पुर्वंक अन्नाहार करते थे। हिन्दू बालक आश्रममें अशोभनीय न 
लगनेवाला स्वादिष्ठ भोजन भी उनके लिए तैयार करते थे। 


अपने उपवासका वर्णन करते हुए यह विषयान्तर मैंने जानबूझकर 
किया है, क्योंकि इस मधुर प्रसंगका वर्णन मैं दूसरी जगह नहीं कर सकता 
था.। और, इस विषयान्तरके साथ मैंने अपनी एक आदतकी भी चर्चा कर 
ली है। अपने विचारमें में जो अच्छा काम करता हूं, उसमें अपने साथ 
रहनेवालोंको सम्मिलित करनेका प्रयत्न में हमेशा करता हुं। उपवास और 
एकाशनके प्रयोग नये थे, पर प्रदोष और रमजानके बहाने मैंने सबको 
इसमें फांद लिया। 


इस प्रकार सहज ही आश्रममें संयमका वातावरण बढ़ा। दूसरे उप- 
वासों और एकाशनोंमें भी आश्रमवासी सम्मिलित होने लगे। और, मँ माचता 
. _ * वह हलका भोजन जो रमजानके दिनोंमें रोजा रखनेवाले मुसल- 
मान कुछ रात रहते कर लेते हैँ। - 

हूं कि इसका परिणाम शुभ निकला। सवके हूदयों पर संयमका कितना ' 
प्रभाव पड़ा, सवके विषयोंको संयत करनेमें उपवास आदिने कितना हाथ 
बंटाया, यह मैं निश्चय-पूर्वेक नहीं कह सकता। पर मेरा अनुभव यह है कि 
उपवास आदिसे मुझ पर तो आरोग्य और विषय-नियमनकी दुष्टिसे बहुत 
अच्छा प्रभाव पड़ा। फिर भी में यह .जानता हूं किं उपवास आदिसे सब -पर 
` इस तरहका प्रभाव पड़ेगा ही, ऐसा कोई अनिवायं नियम नहीं है। इन्द्रिय- 

दमनके हेतुसे किये गये उपवाससे ही विषयोंको संयत करनेका परिणाम 
निकल सकता है। कुछ मित्रोंका यह अनुभव भी है कि उपवासक समाप्ति 
पर विषयेच्छा और स्वाद तीब्र हो जाते हैं। मतलब यह कि उपवासके 
दिनोंमें विषयको संयत करने और स्वादको जीतनेकी .सतत भावना रहने 
पर ही उसका शुभ परिणाम निकल सकता है। यह मानना निरा भ्रम है 
कि विना किसी हेतुके और बेमन किये जानेवाले शारीरिक उपवासका 
स्वतंत्र परिणाम विषय-वासनाको संयत करनेमें आयेगा। गीताजीके दूसरे 
अध्यायका यह इलोक यहां बहुत विचारणीग्र है: 

विषया विनिवर्ते निराहारस्य देहिनः। 

रसवर्ज रसोऽप्यस्य परं दुष्ट्वा निवर्तंते। 


उपवासीके विषय (उपवांसके दिनोंमे) शान्त होते हैं; पर उसका रस नहीं 

जाता। रस तो ईइवर-दशंनसे ही--ईश्वर-प्रसादसे ही शान्त होता है। 

तात्पर्यं यह कि संयमीके मार्गमे उपवास आदि एक साधनके रूपमें 

` हुँ, किन्तु ये ही सब-कुछ नहीं हँ। और यदि शरीरके उपवासके साथ मनका 

उपवास न हो, तो उसकी परिणति दंभमें होती है और वह हानिकारक 
सिद्ध होता है। £ 


३२. शिक्षकके रूपसें 


यदि पाठक यह याद रखें किं जो वात दक्षिण अफ्रीकाके सत्याग्रहका 
इतिहास ' में नहीं आ सकी है अथवा थोड़े ही अंशमें आयी है, वही इन 
प्रकरणोंमें आ रही है, तो वे इन प्रकरणोंके आसपासके संबंधको समझ सकंगे। 

टॉलस्टॉय आश्रमम बालकों और वालिकाओंके लिए कुछ-न-कुछ . 
शिक्षाका प्रबंध करना आवश्यक था। मेरे साथ हिन्दु, मुसलमान, पारसी और 
ईसाई नवयुवक थे और कुछ बालिकायें भी थीं। खास इस कामके लिए 
शिक्षक रखना असंभव था, और मुझे अनावश्यक प्रतीत हुआ। असंभव इस- 
लिए था कि योग्य हिन्दुस्तानी शिक्षकोंकी कमी थी और मिलते पर भी बडी 

तनख्वाहके विना डरबन*से इक्कीस मील दूर आता कौन? मेरे पास पैसोंकी 
विपुलता न थी। बाहरसे शिक्षक लाना मैंने अनावश्यक “माना, क्योंकि 
शिक्षाकी प्रचलित पद्धति मुझे पसन्द न थी। सच्ची पद्धति क्या हो सकती - 
है, इसका अनुभव मैं ले नहीं पाया था। इतना समझता था कि आदर्श 
स्थितिमें सच्ची शिक्षा तो मां-वापकी निगरानीमें ही हो सकती है। आदर्श 
स्थितिमें बाहरी मदद कम-से-कम होनी चाहिये। सोचा यह था कि टॉल्स्टॉय 
आश्रम एक परिवार है और मै उसमें एक पिंताकी जगह हूं, इसलिए इन 
नवयुवकोंके निर्माणकी जिम्मेदारी मुझे यथाशक्ति उठानी चाहिये । 

इस कल्पनामें बहुतसे दोष तो थे ही। नवयुवक मेरे पास जन्मसे नहीं 
रहे थे। सब अलग-अलग वातावरणमें पले थे। सब एक घर्मके भी नहीं थे। 
ऐसी स्थितिमें रहे हुए वाळकों और वालिकाओंका पिता बनकर भी में 
उनके साथ न्याय कसे कर सकता था? 

किन्तु मैंने हृदयकी शिक्षाको अर्थात्‌ चरित्रके विकासको हमेशा पहला 
स्थान दिया है। और, यह सोचकर कि उसका परिचय तो किसी भी उमरमें 
और कितने ही प्रकारके वातावरणमें पले हुए बालकों और वालिकाओंको 
न्यूनाधिक प्रमाणम कराया जा सकता है, इन बालकों और बालिकाओंके 
साथ मैं रात-दिन पिताकी तरह रहता था। मैंने चरित्रको उनकी शिक्षाक 
बुनियाद माना था। यदि बुनियाद पक्की हो, तो अवसर मिलने पर दूसरी 
बातें बालक मदद लेकर या अपनी ताकतसे खुद जान-समझ सकते हैँ। 

फिर भी में समझता था कि थोड़ा-बहुत अक्षर-ज्ञान तो कराना ही 
चाहिये, इसलिए कक्षायें शुरू कीं और इस कार्यमें मेने मि० केलनबैककी 
और प्रागजी देसाईकी सहायता ली। 

शारीरिक शिक्षाकी आवश्यकताको मँ समझता था। यह शिक्षा उन्हें 
सहज ही मिल रही थी। 

आश्रममें नौकर तो थे ही नहीं। पाखाना-सफाईसे लेकर रसोई 
बनाने तकके सारे काम आश्रमवासियोंको ही करने होते थे। वहां फलोंके पेड़ 
बहुत थे। नयी फसलें भी बोनी थीं। मि० केलनबैकको खेतीका शौक था। 
चे स्वयं सरकारके आदर्श बगीचोंमें जाकर थोड़े समय तक तालीम ले आये 
थे। ऐसे छोटे-बड़े सबको, जो रसोईके काममें लगे न होते थे, रोज अमुक 
समयके लिए बगीचेमें काम करना ही पड़ता था। इसमें बडा हिस्सा बाळकोंका 
था। बड़े-बड़े गड्ढे खोदना, पेड़ काटना, बोझ उठाकर ले जाना आदि कामोंमें 
, उनके शारीर अच्छी तरह कसे जाते थे। इसमें उन्हें आनन्द आता था, 


क यहां “डरवन' के बदले ' जोहानिस्वगं' होना चाहिये। - प्रकाशक 

और इसलिए दूसरी कसरत या खेल-कूदको उन्हें जरूरत न रहती थी। 
`काम करनेमें कुछ विद्यार्थी अथवा कभी-कभी सव विद्यार्थो नखरे करते ये, 
आलस्य करते थे। अकसर इन वातोंकी ओरसे में आंख मीच लेता था। 
कभी-कभी उनसे सख्तीसे काम लेता था। मैं यह भी देखता था कि जब 
मैं सख्ती करता था, तब उनका जी कामसे ऊब जाता था। फिर भी मुझे 
याद नहीं पड़ता कि वालकोंने सख्तीका कभी विरोध किया हो। जव-जव 
मैं सख्ती करता तब-तब उन्हें समझाता और उन्हीसे कबूल कराता था कि 
कामके समय खेलनेकी आदत अच्छी नहीं मानी जा सकती। वे तत्काल तो 
समझ जाते, पर दूसरे ही क्षण भूल भी जाते। इस तरह हमारी गाड़ी 
चलती थी। किन्तु उनके शरीर मजबूत वनते जा रहे थे। 

आश्रममें बीमारी मुदिकळसे ही आती थी। कहना चाहिये कि इसमें 
जळवायुका और अच्छे तथा नियमित आहारका भी बड़ा हाथ था। शारीरिक 
शिक्षाके सिलसिलेमे ही शारीरिक घंधेको शिक्षाका भी में उल्लेख कर दूं। 
इरादा यह था कि सबको कोई-न-कोई उपयोगी घंधा सिखाया जाय। 
इसके लिए मि० केलनबैक द्रेपिस्ट मठमें चप्पल वनाना सीख आये। 
उनसे मैने सीखा और जो बालक इस घंधेको सीखनेके लिए तैयार हुए 
उन्हें मैंने सिखाया। मि० केळनबेकको बढ़ई-कामका थोड़ा अनुभव था, 
और आश्रममें बढ़ईका काम जाननेवाला एक साथी था, इसलिए यह काम 
भी कुछ हृद तक वालकोंको सिखाया जाता था। रसोईका काम तो छूग- 
भग सभी वालक सीख गये थे। 

वालकोंके लिए ये सारे काम नये थे। इन कामोंको सीखनेकी वात 
तो उन्होंने स्वप्नमे भी सोची न होगी। हिन्दुस्तानी बालक दक्षिण अफ्ीकामें 
जो कुछ भी शिक्षा पाते थे, वह्‌ केवल प्राथमिक अक्षर-ज्ञानकी ही होती थी। 
टॉलस्टॉय आश्रममें शुरूसे ही यह रिवाज डाला गया था कि जिस कामको हम 
शिक्षक न करें, वह बालकोसे न कराया जाय; और बालक जिस कामम लगे 
हों, उसमें उनके साथ उसी कामको करनेवाला एक शिक्षक हमेशा रहे। 
इसलिए बाळकोंने जो कुछ सीखा, उमंगके साथ सीखा। 

चरित्र और अक्षरुज्ञानके विषयमें आगे छिखूंगा। 

पिछले प्रकरणम शारीरिक शिक्षा और उसके सिलसिलेमे थोड़ी दस्त- 
कारी सिखानेका काम टॉलस्टॉय आश्रममें किस प्रकार शुरू किया गया, इसे 
हम कुछ हद तक देख चुके हैँ। यद्यपि यह काम में ऐसे ढंगसे तो कर ही 
न सका, जिससे मुझे संतोष हो, फिर भी उसमें थोड़ी-वहुत सफलता मिली 
थी। पर अक्षर-ज्ञान देना कठिन मालूम हुआ। मेरे पास उसके लिए आवश्यक 
सामग्री न थी। स्वयं मुझे जितना मैं चाहता था उतना समय न था, न 
मुझमें उतनी योग्यता थी। दिनभर शारीरिक काम करते-करते मैं थक जाता 
था और जिस समय थोड़ा आराम करनेकी जरूरत होती, उसी समय 
पढ़ाईके वर्ग लेने होते थे। अतएव मैं ताजा रहनेके बदले जरवदस्तीसे 
जाग्रत रह पाता था। सुवहका समय खेतीमे और घर-काममे जाता था। 
इसलिए दुपहरको भोजनुके वाद तुरन्त ही शालाका काम शुरू होता था। 
इसके सिवा दूसरा कोई भी समय अनुकूल न था। 


अक्षरःज्ञानके लिए अधिक-से-अधिक' तीन घंटे रखे गये थे। कक्षामें 
हिन्दी, तामिळ, गुजराती और उर्दू भाषायें सिखायी जाती थीं। प्रत्येक 
वालकको उसकी मातृभाषाके द्वारा ही शिक्षा देनेका आग्रह था। अंग्रेजी 
, भी सबको सिखायी जाती थी। इसके अतिरिक्त गुजरातके हिन्दू 
बाळकोंको थोड़ा संस्कृतका और सव बालकोंको थोड़ा हिन्दीका परिचय कराया 
जाता था। इतिहास, भूगोल और अंकगणित सभीको सिखाना था। यही 
पाठ्यक्रम, था। तामिल और उर्दू सिंखानेका काम मेरे जिम्मे था। 


तामिलका ज्ञान मैंने स्टीमरोंमें और जेलमें प्राप्त किया था। इसमें 
भी पोप-कृत उत्तम ' तामिळ-स्वयं-शिक्षक ' से आगे मै वढ़ नहीं सका था। 
उर्दू लिपिका ज्ञान भी उतना ही था, जितना स्टीमरमें हो पाया था। और, 
फारसी-अरबीके खास शब्दोंका ज्ञान उतना ही था, जितना मुसलमान मित्रोंके 
परिचयसे प्राप्त कर सका था! संस्कृत जितनी हाईस्कूलमें सीखा था 
उतनी ही जानता था। गुजरातीका भी ज्ञान उतना ही था, जितना शालामें 
मिला था। 

इतनी पूंजीसे मुझे अपना काम चलाना था और इसमें मेरे जो 
सहायक थे, वे मुझसे भी कम जानमेवाले थे। परन्तु देशी भाषाओंके प्रति मेरे 
प्रेमनें, अपनी शिक्षण-शक्तिके विषयमे मेरी श्रद्धाने, विद्यार्थियोंके अज्ञानने 
और उससे भी अधिक उनकी उदारताने इस कामें मेरी सहायता की। 


तामिल विद्या्थियोंका जन्म दक्षिग अफ्रीकामे ही हुआ था, इसलिए . 


चे तामिछ बहुत कम जानते थे। लिपि तो उन्हें बिलकुल नहीं आती थी। 
0202 

इसलिए में उन्हें लिपि तथा व्याकरणके मूल तत्त्व सिखाता था। यह सरल 
काम था। विद्यार्थी जानते थे कि तामिल वातचीतमें तो वे मुझे आसानीसे 
हरा सकते थे और जव केवल तामिळ जाननेवाले ही मुझसे मिलने आते, तब 
वे मेरे दुभापियेका काम करते थे। मेरी गाड़ी चली, क्योंकि मैंने विद्यार्थियोंके 


. सामने अपने अज्ञानको छिपानेका कभी प्रयत्न ही नहीं किया। हर वातमें 


जैसा मैं था वेसा ही वे मुझे जानने छगे थे। इसके कारण अक्षर-ज्ञानको 
भारी कमी रहते हुए भी में उनके प्रेम और आदरसे कभी वंचित न रहा। 


मुसलमान वालकोंको उर्दू सिखाना अपेक्षाकृत अधिक सरल था। 
वे लिपि जानते थे। मेरा काम उनमें वाचनकी रुचि बढ़ाने और उनके अक्षर 
सुधारनेका ही था। 


मुख्यतः आश्रमके ये सव बालक निरक्षर थे और पाठणालामे कहीं पढ़े 
हुए न थे। मैंने सिखाते-सिखाते देखा कि मुझे उन्हें सिखाना तो कम ही 
है। ज्यादा काम तो उनका आलस्य छुड़ानेका, उनमें स्वयं पढ्नेकी रुचि जगानेका 
और उनकी पढ़ाई पर निगरानी रखनेका ही था। मुझे इतने कामसे संतोष 
रहता;था। यही कारण है कि अलग-अलग उमरके और अलग-अलग विषयों- 
वाले विद्याथियोंको एक ही कमरेमें वेठाकर में उनसे काम ले सकता था। 


पाठयपुस्तकोंकी जो पुकार जव-तव सुनायी पड़ती है, उसको आवश्यकता 
मुझे कभी मालूम नहीं हुई। मुझे याद नहीं पड़ता कि जो पुस्तकं हमारे पास 
थीं उनका भी बहुत उपयोग किया गया हो। हरएक बालकको बहुतसी 
पुस्तकं दिलानेकी मने जरूरत नहीं देखी। मेरा खयाल है कि शिक्षक ही 
विद्या्थियोंकी पाठ्यपुस्तक है । मेरे शिक्षकोंने पुस्तकोंकी मददसे मुझे जो सिखाया 
था, वह मुझे बहुत ही कम याद रहा है। पर उन्होंने अपने मुंहसे जो सिखाया 
था, उसका स्मरण आज भी बना हुआ है। वालक आंखोसे जितना ग्रहण 
करते हुँ, उसकी अपेक्षा कानोंसे सुनी हुई बातको वे थोड़े परिश्रमसे और 
बहुत अधिक मात्रामें ग्रहण कर सकते हैं। मुझे याद नहीं पड़ता कि मैं 
वाळकोंको एक भी पुस्तक पूरी पढ़ा पाया था। , 


पर अनेकानेक पुस्तकोंमें से जितना कुछ मैं पचा पाया था उसे मेने 
अपनी भाषामें उनके सामने रखा था। में मानता हूं कि वह उन्हें आज भी 
याद होगा। पढ़ाया हुआ याद रखनेमें उन्हें कष्ट होता था, जव कि मेरी 
कही हुई वातको वे उसी समय मुझे फिर सुना देते थे। पढ़नेमें उनका जी 
ऊवता था। जब में थकावटके कारण या अन्य किसी कारणसे मन्द और नीरस 
न होता, तब वे मेरी बात रस-पूर्वक और घ्यान-पूर्वंक सुनते थे। उनके पूछे 
हुए प्रश्‍तोंका उत्तर देनेमें मुझे उनकी ग्रहण-शक्तिका अन्दाजा हो जाता था। 


CC-0.Panini Kanya Maha Vidyalaya Collection. 


Digitized by Arya Samaj F त्सिक दिक्षा and eGangotri 
३४, आत्मिक शिक्षा 


विद्याथियोंके शरीर और मनको शिक्षित करनेकी अपेक्षा आत्माको 
शिक्षित करनेमे मुझे बहुत परिश्रम करना पड़ा। आत्माके विकासके लिए 
मैंने धमंग्रंथों पर कम आधार रखा था। मेँ मानता था कि विद्यार्थियोंको 
अपने-अपने धर्मके मूल तत्त्व जानने चाहिये, अपने-अपने घमंग्रंथोंका साधारण 
ज्ञान होना चाहिये। इसलिए मैंने यथाशक्ति इस बातकी व्यवस्था की थी 
कि उन्हें यह ज्ञान मिल सके। किन्तु उसे मैं बुद्धिको शिक्षाका अंग मानता 
हुं। आत्माकी शिक्षा एक बिलकुल भिन्न विभाग है। इसे मैं टॉलस्टॉय 
आश्रमके बाळकोंको सिखाने लगा उसके पहले ही जान चुका था। आत्माका 
विकास करनेका अर्थ है चरित्रका निर्माण करना, ईश्वरका ज्ञान पाना, 
आत्मज्ञान प्राप्त करना। इस ज्ञानको प्राप्त करनेमें वाळकोंको वहुत ज्यादा 
मददकी जरूरत होती है, और इसके विना दूसरा ज्ञान व्यर्थे है, हानिकारक 
भी हो संकता है, ऐसा मेरा विश्वास था। 
मैने सुना है कि लोगोंमें यह भ्रम फैला हुआ है कि आत्मज्ञान चौथे 
आश्रममें प्राप्त होता है। लेकिन जो लोग इस अमूल्य वस्तुको चौथे आश्रम 
तक मुलतवी रखते हूँ, वे आत्मज्ञान प्राप्त नहीं करते, बल्कि बुढ़ापा और 
दूसरा परन्तु दयाजनक वचपन पाकर पृथ्वी पर भाररूप वनकर जीते हैं। 
इस प्रकारका सार्वत्रिक अनुभव पाया जाता है। संभव है कि सन्‌ १९११- 
१२ में मैं इन विचारोंको इस भाषामें न रखता, पर मुझे यह अच्छी 
तरह याद है कि उस समय मेरे विचार इसी प्रकारके थे। 

आत्मिक शिक्षा किस प्रकार दी जाय? में वाळकोंसे भजन गवाता, 

-उन्हें नीतिकी पुस्तकं पढ़कर सुनाता, किन्तु इससे मुझे संतोष न होता 
था। जैसे-जैसे में उनके संपर्कमे आता गया, मैंने यह अनुभव किया कि 
यह ज्ञान पुस्तकों द्वारा तो दिया ही नहीं जा सकता। शरीरको शिक्षा जिस 
प्रकार शारीरिक कसरत द्वारा दी जाती है और बुद्धिकी बौद्धिक कसरत द्वारा, 
उसी प्रकार आत्माकी शिक्षा आत्मिक कसरत द्वारा ही दी जा सकती है। 
आत्माकी कसरत शिक्षकके आचरण द्वारा ही प्राप्त को.जा सकती है। अतएव 
युवक हाजिर हों चाहे न हों, शिक्षकको सावधान रहना चाहिये। छंकामें बैठा 
हुआ शिक्षक भी अपने आचरण द्वारा अपने शिष्योंकी आत्माको हिला सकता 
` है। मैं स्वयं झूठ वोलूं और अपने शिष्योंको सच्चा बनानेका प्रयत्न करूं, तो 
वह व्यर्थ ही होगा। डरपोक शिक्षक शिष्योंको वीरता नहीं सिखा सकता। 
व्यभिचारी शिक्षक शिष्योको संयम किंस प्रकार सिंखायेगा? मैंने देखा कि 
मुझे अपने पास रहनेवाले युवकों और युवतियोंके सम्मुख पदार्थपाठ-सा 
बनकर रहना चाहिये। इस कारण मेरे शिष्य मेरे शिक्षक बने। में यह 

समझा कि मुझे अपने लिए नहीं, बल्कि उनके लिए अच्छा बनना और रहना 
चाहिये । अतएव कहा जा सकता है कि टॉलस्टॉय आश्रमका मेरा अधिकतर 
संयम इन युवकों और युवतियोंकी बदौलत था। 

आश्रममें एक युवक वहुत ऊधम मचाता था, झूठ वोलता था, किसीसे 
दवता नहीं था और दूसरोंके साथ लड़ता-झगड़ता रहता था। एक दिन उसने 
बहुत ही ऊधम मचाया। मैं घबरा उठा। मैं विद्यार्थियोंको कभी सजा 
न देता था। इस वार मुझे वहुत क्रोध हो आया। में उसके पास पहुंचा। 
समझाने पर वह किसी प्रकार समझता ही न था। उसने मुझे धोखा देनेका 
भी प्रयतन किया। मैंने अपने पास पड़ा हुआ रूल उठाकर उसको बांह पर 
दे मारा। मारते समय मैं कांप रहा था। इसे उसने देख लिया होगा। मेरी 
ओरसे ऐसा अनुभव किसी विद्यार्थीको इससे पहले नहीं हुआ था। विद्यार्थी 
रो पड़ा। उसने मुझसे माफी मांगी। उसे डंडा लगा और चोट पहुंची, इससे 
वह नहीं रोया था। अगर वह मेरा मुकाबला करना चाहता, तो मुझसे निबट 
सकनेकी शक्ति उसमें थी। उसकी उमर कोई सतरह सालको रही होगी । 
उसका शरीर सुगठित था। पर मेरे रूलमें उसे मेरे दुःखका दर्शन हो गया। 
इस घटनाके वाद उसने फिर कभी मेरा सामना नहीं किया। लेकिन उसे 
रूल मारनेका पछतावा मेरे दिलमें आज तक बना हुआ है। मुझे भय है कि 
उसे मारकर मैने अपनी आत्माका नहीं, बल्कि अपनी पशुताका ही दर्शत 
कराया था। 

वाळकोंको मारपीट कर पढ़ानेका मै हमेशा विरोधी रहा हूं। मुझे ऐसी 
एक ही घटना याद है कि जब मैने अपने लड़कोंमें से एकको पीटा था। रूलसे 
पीटनेमे मैने उचित कार्यं किया या नहीं, इसका निर्णय मैं आज तक कर 
नहीं सका हूं। इस दण्डके औचित्यके विषमे मुझे शंका है, क्योंकि इसमें 
क्रोध भरा था और दण्ड देनेकी भावना थी। यदि उसमें केवल मेरे दुःखका 
ही प्रदर्शन होता, तो मैं उस दण्डको उचित समझता । पर उसमें विद्यमान 
भावना मिश्र थी। इस घटनाके बाद तो मैं विद्या्थियोंको सुधारनेकी अधिक 
अच्छी रीति सीखा। यदि इस कलाका उपयोग मैंने उक्त अवसर पर 
किया होता, तो उसका कैसा परिणाम होता, यह में कह नहीं सकता। वहु 
युवक तो इस घटनाको तुरन्त भूल गया। मैं यह नहीं कह सकता कि उसमें 
बहुत सुधार हो गया, पर उस घटनाने मुझे इस बातको अधिक सोचतेके लिए 
विवश किया कि विद्यार्थीके प्रति शिक्षकका क्या धर्म है। उसके बाद युवकों 
द्वारा ऐसे ही दोष हुए, लेकिन मैने फिर कभी दण्डनीतिका उपयोग नहीं 
किया। इस प्रकार आत्मिक ज्ञान देनेके प्रयतनमें में स्वयं आत्माके गुणको 
अधिक समझने रूगा। 

टॉल्स्टॉय आश्रममें मि० केलनबैकने मेरे सामने एक प्रश्न खड़ा किया। 
उनके उठानेसे पहले मैने उस प्रश्‍न पर विचार नहीं किया था। आश्रममें 
कुछ लड़के बहुत ऊधमी और दुष्ट स्वभावके थे। कुछ आवारा थे। उन्हीके 
साथ मेरे तीन लड़के थे। उस तरह पले हुए दूसरे भी बालक थे। लेकिन 
मि० केलनबैकका ध्यान तो इस ओर ही था कि वे आवारा युवक और 
मेरे लड़के एकसाथ कसे रह सकते हैं। एक दिन वे बोल उठे: “ आपका 
यह तरीका मुझे जरा भी नहीं -जंचता। इन लड़कोंके साथ आप 
अपने लड़कोंको रखें, तो उसका एक ही परिणाम आ सकता है। उन्हें इन 
आवारा लड्कोंकी छूत लगेगी । इससे वे विगड़ेंगे नहीं तो और क्या होगा? ” 

मुझे इस समय यह तो याद नहीं है कि मैं क्षणभर सोचमें पड़ा था 
या नहीं, पर अपना जवाब मुझे याद है। मैंने कहा था: “अपने लड़कों और 
इन आवारा लड़कोके बीच में भेद कंसे कर सकता हूं? इस समय तो 
मैं दोनोंके लिए समान खूपसे जिम्मेदार हूं। ये नौजवान मेरे वुलाये यहां 
आये हैं। यंदि मैं उन्हें पैसे दे दूं, तो आज ही ये जोहानिस्वर्ग जाकर वहां 
पहलेकी तरह फिर रहने लग जायें। यदि ये और इनके माता-पिता यह 
मानते हों कि यहां आकर इन्होंने मुझ पर मेहरवानी की है, तो इसमें 
आश्चर्ये नहीं। यहां आनेसे इन्हें कष्ट उठाना पड़ रहा है, यह तो आप 
और में दोनों देख रहे हैं। पर मेरा घमं स्पष्ट है। मुझे इन्हें यहीं रखना 
चाहिये। अतएव मेरे लड़के भी इनके साथ रहेंगे। इसके सिवा, क्या मैं 
आजसे अपने लड़कोंको यह भेदभाव सिखाऊं कि वे दूसरे कुछ लड़कोंकी 
अपेक्षा ऊंचे हँ? उनके दिमागमें इस प्रकारके विचारको ठूंसना ही उन्हें 
गलत रास्ते छे जाने जैसा है। आजकी स्थितिमें रहनेसे वे गढ़े जायेंगे, अपने- . 
आप सारासारकी परीक्षा करने ल़गेंगे। हम यह क्यों न मानें कि यदि मेरे 
लड़कोंमें सचमुच कोई गुण हैं, तो उलटे उन्हींकी छूत उनके साथियोंको 
लगेगी? सो कुछ भी हो, पर मुझे तो उन्हें यहीं रखना होगा। और यदि 
ऐसा करनेमें कोई खतरा भी हो, तो उसे उठाना होगा।” 

मि० केलनवेकने सिर हिलाया। 


यह नहीं कहा जा सकता कि इस प्रयोगका परिणाम बुरा निकरा। 

में नहीं मानता कि उससे मेरे लड़कोंका कोई नुकसान हुआ। उलटे, मैं 
यह देख सका कि उन्हें लाभ हुआ है । उनमें बड्प्पनका कोई अंश रहा 
हो, तो वह पूरी तरह निकल गया। वे सबके साथ घुळना-मिळना सीखे। 
उनकी कसौटी हुई। 

इस और ऐसे दूसरे अनुभवों परसे मेरा यह विचार बना है कि 
माता-पिताकी उचित देखरेख हो, तो भले और वुरे लड़कोंके साथ रहने और 
पढ्नेसे भलोंकी कोई हानि नहीं होती । ऐसा कोई नियम तो है ही नहीं 
कि अपने छड़कोंको. तिजोरीमें वन्द रखनेसे वे शुद्ध रहते हैं और वाहर 


निकालनेसे भ्रष्ट हो जाते हैँ । हां, यह सच है कि जहां अनेक प्रकारके ` 


वालक और वालिकायें एकसाथ रहती और पढ़ती हैं, वहां माता-पिताकी 
और शिक्षकोंकी कसौटी होती है, उन्हें सावधान रहना पड़ता है। 


३६. प्रायश्चित्त-ख्प उपवास 


घ्रामाणिकता-पूर्वक बालकों और बालिकाओंके पालन-पोषण और 
शिक्षणमें कितनी और कैसी कठिनाइयां आती हैं, इसका अनुभव दिन-दिन 
बढ्ता गया। शिक्षक और अभिभावकके नाते मुझे उनके हृदयमें प्रवेश करना 
था, उनके सुख-दुःखमें हाथ बंटाना था, उनके जीवनकी गुत्ियां सुलझानी थीं 
और उनकी उछलती जवानीकी तरंगोंको सीधे मार्ग पर ले जाना था। 

कुछ जेलवासियोके रिहा होने पर टॉलस्टॉय आश्रममें थोड़े ही लोग 
रह गये। इनमें मुख्यतः फीनिक्सवासी थे । इसलिए मैं आश्रमको फीनिक्स 
ले गया। फीनिक्समें मेरी कड़ी परीक्षा हुई । टॉलस्टॉय आश्रममें वचे हुए 
आश्रमवासियोंको फीनिक्स छोड़कर मैं जोहानिस्वगं गया । वहां कुछ ही 
दिन रहा था कि मेरे पास दो व्यक्तियोंके भयंकर पतनके समाचार पहुंचे 
सत्याग्रहकी महान लड़ाईमें कहीं भी निष्फलता-जैसी दिखायी पड़ती, तो 
उससे मुझे कोई आघात न पहुंचता था। पर इस घटनाने मुझ पर वञ्ज-सा 
प्रहार किया। मैं तिलमिला उठा। मैंने उसी दिन फीनिक्सकी गाड़ी पकडी । 
मि० केलनर्वकने मेरे साथ चलनेका आग्रह किया। वे मेरी दयाजनक स्थितिको 
समझ चुके थे । मुझे अकेले जाने देनेकी उन्होंने साफ मनाही कर दी। 
पतनके समाचार मुझे उन्हीके द्वारा मिले थे। 

रास्तेमें मैंने अपना धर्म समझ लिया, अथवा यों कहिये कि समझ. 
लिया जैसा मानकर मैंने अनुभव .किया कि अपनी निगरानीमें रहुनेवाछोंके 
पतनके लिए अभिभावक अथवा शिक्षक न्यूनाधिक अंझमें जरूर जिम्मेदार है। 
इस घटनामें मुझे अपनी जिम्मेदारी स्पष्ट जान पड़ी । Se पत्नीने मुझे 
सावधान तो कर ही दिया था, किन्तु स्वभावसे विश्वासी होनेके कारण मने 
पत्नीकी चेतावनी पर ध्यान नहीं दिया था। साथ ही, मुझे यह भी लगा कि 


| 
+ 
+ 


इस पतनके लिए मैं प्रायरिचि्त करूंगा तो ही ये पतित मेरा दुःख समझ | 

सकेंगे और उससे उन्हें अपने दोषका भान होगा तथा उसकी गंभीरताका कुछ 
अंदाज बैठेगा। अतएव मैने सात दिनके उपवास और साढ़े चार महीनोंके 
एकाशनका ब्रत लिया । मि० केलनबैकेने मुझे रोकनेका प्रयत्न किया, पर 
वह निष्फल रहा। आखिर उन्होंने प्रायर्चित्तके औचित्यको माना, और खुदने 
भी मेरे साथ ब्रत रखनेका आग्रह किया । मैं उनके निर्मल प्रेमको रोक न 
सका । इस निदचयके बाद में तुरन्त ही हलका हो गया, शान्त हुआ, 
दोषियोंके प्रति मेरे मनमें क्रोध न रहा, उनके लिए मनमें दया ही रही। 

यों ट्रेनमें ही मनको हलका करके मै फीनिक्स पहुंचा। पूछताछ करके 
जो अधिक जानकारी लेनी थी सो ले ली। यद्यपि मेरे उपवाससे सवको 
कष्ट तो हुआ, लेकिन उसके कारण वातावरण शुद्ध वना । सबको पाप 
करनेकी भयंकरताका बोध हुआ और विद्यार्थियों तथा विद्या्थिनियोंके और 
मेरे वीचका सम्वन्ध अधिक दृढ़ और सरल वन गया। 

इस घटनाके फलस्वरूप ही कुछ समय वाद मुझे चौदह उपवास 
करनेका अवसर मिला था। मेरा यह विश्‍वास है कि उसका परिणाम 
अपेक्षासे अधिक अच्छा निकला था।' 

इस घटना परसे में यह सिद्ध नहीं करना चाहता कि शिष्योंके प्रत्येक 
दोषके लिए शिक्षकोंको सदा उपवासादि करने ही चाहिये। पर मैं जानता 
हूं कि कुछ परिस्थितियोंमें इस प्रकारके प्रायर्चित्त-रूप उपवासकी गुंजाइश 
जरूर है। किन्तु उसके लिए विवेक और अधिकार चाहिये। जहां शिक्षक और 
शिष्यके वीच शुद्ध प्रेम-बन्धन नहीं है, जहां शिक्षकको अपने शिष्यके दोषसे 
सच्चा आघात नहीं पहुंचता, जहां दिष्योंके मनमें शिक्षकके प्रति आदर नहीं 
है, वहां उपवास निरर्थक है और कदाचित्‌ हानिकारक भी हो सकता है। 
ऐसे उपवास या एकाशनके विषयमे शंका चाहे हो, परन्तु इस विषयमे 
मुझे लेशमात्र भी शंका नहीं कि शिक्षक शिष्यके दोषोंके लिए कुछ अंझमें 
जरूर जिम्मेदार है। : 

सात उपवास और एकाशन हुम दोनोंमें से किसीके लिए कष्टकर नहीं 
हुए। इस बीच मेरा कोई भी काम बन्द या मन्द नहीं रहा। इस 
समयमे में केवल फलाहारी ही रहा था। चौदह उपवासोंका अन्तिम भाग 
मुझे काफी कष्टकर प्रतीत हुआ था। उस समय में रामनामके चमत्कारको 
पुरी तरह समझा न था। इस कारण दुःख सहन करनेकी शक्ति मुझमें कम 
थी। उपवासके दिनोंमें कंसा भी प्रयत्न करके पानी खूब पीना चाहिये, इस 
बाह्य कलाकी मुझे जानकारी नहीं थी, इस कारण भी ये उपवास कष्टप्रद 
सिद्ध हुए। इसके अतिरिक्त, पहले उपवास सुख-शांतिपूर्वक हो गये थे, 
अतएव चौदह दिनके उपवासोंके समय में असावधान रहा था। पहले 

उपवासोंके समय मैं रोज कूनेका कटिस्तान करता था। चौदह दिनोंके उपवासमें 
दो या तीन दिनके बाद मैंने कटिस्तान बन्द कर दिया। पानीका स्वाद अच्छा 
नहीं लगता था और पानी पीने पर जी मचलाता था, इससे पानी वहुत ही 
कम पीता था। फलतः मेरा गला सूखने लगा, मैं क्षीण होने लगा और अंतिम 
दिनोंमें तो मँ बहुत धीमी आवाजमें बोल पाता था। इतना होने पर भी 
रिखानेका आवश्यक काम मैं अन्तिम दिन तक कर पाया था और रामायण 
इत्यादि अंत तक सुनता रहा था। कुछ प्रश्‍नोंके विषयमें सम्मति देनेका 
आवश्यक कार्य भी में कर सकता था। 


३७. गोखलेसे मिलने 


दक्षिण अफ्रीकाके बहुतसे स्मरण अब मुझे छोड़ने पड़ रहे हैं। जव सन्‌ 
१९१४ में सत्याग्रही लड़ाई समाप्त हुई, तो गोखलेकी इच्छानुसार मुझे 
इंग्लैंड होते हुए हिन्दुस्तान पहुंचना था। इसलिए जुलाई महीनेमें कस्तूर- 
बाई, केलनवैक और में--तीन व्यक्ति विलायतके लिए रवाना हुए। 
सत्याग्रहकी लड़ाईके दिनॉमें मैंने तीसरे दर्जेमों सफर करना शुरू किया 
था। अतएव समुद्री यात्राके लिए भी तीसरे दर्जेका टिकट कटाया। पर 
इस तीसरे. दजेमें और हमारे यहांके तीसरे दर्जेमें बहुत अन्तर है। हमारे यहां 
सोने-वैठनेकी जगह भी मुदिकिलेसे मिलती है। स्वच्छता तो रह ही कँसे 
सकती है? जब कि वहांके तीसरे दजेमें स्थान काफी था और स्वच्छताको 
भी अच्छी चिन्ता रखी जाती थी। कंपनीने हमारे लिए अधिक ws 
भी कर दी थी। कोई हमें परेशान न करे, इस हेतुसे एक ' खास 
ताला डालकर उसकी कुंजी हमें सौंप दी गयी थी; और चूंकि हम तीनों 
फलाहारी थे, इसछिए स्टीमरके ख़जांचीको आज्ञा दी गयी थी कि वह हमारे 
लिए सूखे और ताजे फलोंका प्रबन्ध करे। साधारणतः तीसरे दर्जेके यात्रियोंको 
फल कम ही दिये जाते हैं; सूखा मेवा बिलकुछ नहीं दिया न जाता। इन 
सुविधाओंके कारण समुद्री यात्राके हमारे अठारह दिन बड़ी शांतिसे बीते। 


इस यात्राके कई संस्मरण बहुत जानने योग्य हैं। मि० केलनवेककों 
दुरबीनोंका अच्छा शौक था। दो-एक कीमती दुरबीने उन्होंने अपने साथ 
रखी थीं। इस सम्बन्धर्मों हमारे बीच रोज चर्चा होती थी। में उन्हें यह 
समझानेका प्रयत्न करता कि यह हमारे आदशंके और जिस सादगी तक हम 
पहुंचना चाहते हैँ उसके अनुकूल नहीं है। एक दिन इसको लेकर हमारे बीच 


तीखी कहा-सुनी हो गयी। हम दोनों अपने केविनकी खिड़कीके पास खड़े थे। 

मैने कहा, “हमारे वीच इस प्रकारके झगड़े हों, इससे अच्छा क्या 
यह न होगा कि हम इस दूरवीनको ही समुद्रमं फेंक दें, और फिर 
इसकी कोई चर्चा ही न करे?” 
. मिं० केलनबैकने तुरन्त ही जवाव दिया, “ हां, इस मनहुस चोजको 
जरूर फेंक दो। ” 

मैंने कहा, “तो में फेंकता हूं। : 

उन्होंने उतनी ही तत्परतासे उत्तर .दिया, “मैं सचमुच ही कहता 
हूं, जरूर फेंक दो। ” ः 

मैंने दुरबीन फेंक दी। वह कोई सात पौण्डकी थी। लेकिन उसको 
कीमत जितनी दामोंमें थी उससे अधिक उसके प्रति रहे मि० केलनवैकके मोहमें 
थी। फिर भी उन्होंने इस सम्बन्धर्म कभी दुःखका अनुभव नहीं किया। 
उनके और मेरे बीच ऐसे कई अनुभव होते रहते थे। उनमें से एक यह 
बानगीके रूपमे मैने यहां दिया है। 

हम दोनोंके आपसी सम्बन्घसे हमें प्रतिदिन नया सीखनेको मिलता 
था, क्योंकि दोनों सत्यका ही अनुसरण करके चळनेका प्रयत्न करते थे। 
सत्यका अनुसरण करनेसे क्रोध, स्वार्थ, द्वेष इत्यादि सहज ही शान्त हो जाते 
थे; शान्त न होते तो सत्य मिलता न था। रागर्‍्रेषादिसे भरा मनुष्य सरल 


. चाहे हो ले, वाचिक सत्यका पालन चाहे वह कर ले, किन्तु शुद्ध सत्य तो 


उसे मिल ही नहीं सकता। शुद्ध सत्यकी शोध करनेका अर्थ है, राग-्वेषादि 
न्द्रोसे सर्वेथा मुक्ति प्राप्त करना। 

जब हमने यात्रा शुरू की थी, तब मुझे उपवास समाप्त किये बहुत 
समय नहीं वीता था। मुझमें पुरी शक्ति नहीं आयी थी। स्टीमरमें रोज 
डेक पर चलनेकी कसरत करके मैं काफी खाने और खाये हुएको हजम' 
करनेका प्रयत्न करता था। छेकिन इसके साथ ही मेरे पैरोंकी पिंडलियोंमें 
ज्यादा ददं रहने रूगा। विलायत पहुंचनेके वाद मेरी पीड़ा कम न हुई, बल्कि 
बढ़ गयी। विलायतमं डाँ० जीवराज मेहतासे पहचान हुई थी। उन्हें अपने 
उपवास और पिंडलियोंकी पीडाका इतिहास सुनाने पर उन्होंने कहा, “ यदि 
आप कुछ दिनके लिए पुरा आराम न करेंगे, तो सदाके लिए पैरोंके बेकार 
हो जानेका डर है।” इसी समय मुझे पता चला कि लम्बे उपवास करने- 
बालेको खोयी हुई ताकत झट प्राप्त करने या बहुत खानेका लोभ कभी 
न करना चाहिये। उपवास करनेकी अपेक्षा उपवास छोड़नेमें अधिक सावधान . 


रहना पड़ता है, और शायद उसमें संयम भी अधिक रखना पड़ता है। 


py 


मदीरामें हमें समाचार मिले कि महायुद्धके छिड़नेमें कुछ घड़ियोंकी 


ही देर है। इंग्लंडकी खाड़ीमें पहुंचते ही हमें लड़ाई छिड़ जानेके समाचार 

मिले और हमें रोक दिया गया। समुद्रम जगह-जगह सुरंगे विछा दी गयी' 
थीं। उनसे बचाकर हमें साउदेम्पटन पहुंचानेमें एक-दो दिनकी देर हो 
गयी । ४ अगस्तको युद्ध घोषित किया गया। ६ अगस्तको हम विलायत पहुंचे। ' 


३८. लड़ाईमें हिस्सा. 


विलायत पहुंचने पर पता चला कि गोखले तो पेरिसमें अटक गये 
हैं, पेरिसके साथ यातायातका सम्वन्ध टूट गया है और कहना मुश्किल है 
'कि वे कब तक आयेंगे। गोखले..अपने स्वास्थ्यके कारण फ्रांस गये थे, परन्तु 
लड़ाईकी वजहसे वहां फंस गये। उनसे मिले बिना मुझे देश जाना न था, 
और कोई कह नहीं सकता था कि वे कब आ सकंगे। 

इस बीच क्या किया जाय? लड़ाईके बारेमे मेरा घमं क्या हैः? 
जेलके मेरे साथी और सत्याग्रही सोराबजी अडाजणिया विलायतमें ही 
बारिस्टरीका अभ्यास करते थे। अच्छे-से-अच्छे सत्याग्रहीके नाते सोराबजीको 
वारिस्टरीकी शिक्षा प्राप्त करनेके लिए इंग्लण्ड भेजा गया था। खयाल यह 
था कि वहांसे लौटने पर वे दक्षिण अफ्रीकामे मेरी जगह काम करेंगे। उनका 
खर्च डॉ० प्राणजीवनदास मेहता देते थे। उनसे और उनके द्वारा डॉ० जीवराज 
मेहता इत्यादि जो लोग विलायतमे पढ़ रहे थे उनसे मने विचार-विमर्श किया । 
विलायतमे रहनेवाले हिन्दुस्तानियोंकी एक सभा बुलायी और उनके सामने 
मैंने अपने विचार रखे। मुझे लगा कि विलायतमें रहनेवाळे हिन्दुस्तानियोंको 
रड़ाईमे अपना हिस्सा अदा करना चाहिये। अंग्रेज विद्याथियोंने लड़ाईमें 
सेवा करनेका अपना निश्चय घोषित किया था। हिन्दुस्तानी इससे कम नहीं 
कर सकते थे। इन दलीलोंके विरोधमें इस सभाम बहुत दलीले दी गयीं । 
यह कहा गया कि हमारी और भंग्रेजोंकी स्थितिके बीच हाथी-घोड़ेका 
अन्तर है। एक गुलाम है, दूसरा सरदार। ऐसी स्थितिमें सरदारके 
संकटमें गुलाम स्वेच्छासे सरदारकी सहायता किस्‌ ` प्रकार कर सकता 
है? क्या गुलामीसे छुटकारा चाहनेवाले गुलामका घर्म यह नहीं है 
कि वह सरदारके संकटका उपयोग अपनी मुक्तिके लिए करे? पर उस 
समय यह दलील मेरे गले कँसे उतरती? यद्यपि में दोनोंकी स्थितिके 
भेदको समझ सका था, फिर भी मुझे हमारी स्थिति बिलकुल गुळामीकी 
नहीं लगती थी। मेरा तो यह खयाल था कि अंग्रेजोंकी शासन-पद्धतिमें be 
दोष है, उससे अधिक दोष अनेक अंग्रेज अधिकारियोंमें है। उस दोषको ' 
'हम प्रेमसे दुर कर सकते हूँ। यदि हम अंग्रेजोंक द्वारा और उनकी | | 

सहायतासे अपनी स्थिति सुधारना चाहते हूँ, तो. उनके संकटके समय उनको 
सहायता करके हमें अपनी स्थिति सुधारनी चाहिये। उनकी शासन-पद्धति 
दोषपूणं होते हुए भी मुझे उस समय वह उतनी असह्य नहीं मालूम होती थी, 
जितनी आज मालूम होती है। किन्तु जिस प्रकार आज उस पद्धति परसे मेरा 
विश्वास उठ गया है और इस कारण मैं आज अंग्रेजी राज्यकी मदद नहीं करता, 
उसी प्रकार जिनका विश्वास उस शासन-पद्धति परसे ही नहीं, बल्कि अंग्रेज 
अधिकारियों परसे भी उठ चुका था, वे क्योंकर मदद करनेको तैयार होते ? 

उन्हें लगा कि यही अवसर है, जव जनताकी मांगको दुढ़ता-पूर्वेक प्रकट 
करना चाहिये और शासन-पद्धतिमें सुधार करा लेनेका आग्रह रखना चाहिये । 
मैने अंग्रेजोंकी इस आपत्तिके समय अपनी मांगें पेश करना ठीक न समझा 
और लड़ाईके समय अधिकारोंकी मांगको मुलतवी रखनेके संयममें सभ्यता 
और दूरदृष्टिका दर्शन किया। इसलिए में अपनी सलाह पर दृढ़ रहा, 
और मने लोगोसे कहा कि जिन्हें स्वयंसेवकोंकी भरतीमे नाम लिखाने हों वे 
लिखावें। काफी संख्यामे नाम लिखाये गये। उनमें लगभग सभी प्रान्तों 
और सभी धर्मोके लोगोंके नाम थे। 


मैंने इस विषयमे: लाडे करको पत्र लिखा और हिन्दुस्तानियोंकी मांगको 
स्वीकार करनेके लिए घायल सँनिकोंकी सेवाकी तालीम लेना आवश्यक 
माना जाय, तो वैसी तालीम लेनेकी इच्छा और तैयारी प्रकट की। 
थोड़े विचार-विम्शके बाद छाड क्रूने हिन्दुस्तानियोंकी मांग स्वीकार कर ली, 
और संकटके समयमें साम्राज्यकी सहायता करनेकी तैयारी दिखानेके लिए 
आभार प्रदर्शित किया । 


नाम देनेवालोंने प्रसिद्ध डॉ० केण्टलीके अधीन घायलोंकी सेवा-शुश्रूषा 
करनेकी प्राथमिक तालीमका श्रीगणेश किया। छह हफ्तोंका छोटा-सा शिक्षा- 
क्रम था, पर उसमें घायलोंको प्राथमिक सहायता देनेकी सब क्रियायें सिखायी 
जाती थीं। हम लगभग ८० व्यक्ति इस विशेष वर्गेमे भरती हुए। छह हफ्ते 
वाद परीक्षा छी गयी, जिसमें एक ही व्यक्ति नापास हुआ। जो पास हो 
गये उनके लिए अब सरकारकी `ओरसे कवायद वगैरा सिखानेका प्रबन्ध 
किया गया । कवायद सिंखानेका काम कर्नेल बेकरको सौंपा गया और वे 
इस टुकड़ीके सरदार नियुक्त किये गये। 


इस समय विलायतकां दृश्य देखने योग्य था। लोग घबराते नहीं 


' थे, बल्कि सब लड़ाईमें यथाशक्ति सहायता करनेमें जुट गये थे। शक्ति- 


शाली नवयुवक तो लड़ाईकी द्रेनिग रेने छगे। पर कमजोर, बूढ़े और 


स्त्रियां आदि क्या करें? चाहने पर उनके लिए भी काम तो था ही। वे | 

लड़ाईमे घायल हुए लोगोंके लिए कपड़े वगरा सीने-काटनेमे जुट गये। 
वहां सित्रयोंका  लाइसियम ' नामक एक क्लव है। इस क्लवको सदस्याओंने 
युद्ध-विभागके लिए आवश्यक कपड़ोंमे से जितने कपड़े बनाये जा सक उतने 
वनानेका वोझ अपने ऊपर लिया। सरोजिनी देवी उसकी सदस्या थीं। उन्होंने 
इस काममें पूरा हिस्सा लिथा। मेरे साथ उनका यह पहला ही परिचय 
था। उन्होंने मेरे सामने व्योते हुए कपड़ोंका ढेर लंगा दिया और जितने 

सिल सके उतने सी-सिलाकर उनके हवाले. कर देनेको कहा। मेने उनकी 
इच्छाका स्वागत किया और घायलोंको सेवाके शिक्षाकालमे जितने कपड़े 
तैयार हो सके उतने तैयार करवा कर उन्हें दे दिथे। 


३९. धर्मको समस्या 


ज्यों ही यह खबर दक्षिण अफ्रीका पहुंची कि हममे से कुछने इकट्ठा 
होकर युद्धम काम करनेके लिए अपने नाम सरकारके पास भेजे हुँ, त्यों ही 
मेरे नाम वहांसे दो तार आये। उनमें एक पोलाकका था। उसमें पूछा गया 
था: “क्या आपका यह कार्य अहिसाके आपके सिद्धान्तके विरुद्ध नहीं है? ” 

एसे तारकी मुझे कुछ आशा तो थी ही। क्योंकि ' हिन्द स्वराज्य ' में 
मैने इस विषयकी चर्चा की थी और दक्षिण अफ्रीकामें मित्रोंक साथ तो इसकी 
चर्चा निरन्तर होती ही रहती थी। युद्धकी अनीतिको हम सथ स्वीकार करते 


थे। जव मैं अपने ऊपर हमला करनेवाले पर मुकदमा चलानेको तैयार न था, ` 


तो दो: राज्योंके वीच छिड़ी. हुई लड़ाईमं, जिसके गुण-दोषका मुझे पता न 
था, मैं किस प्रकार सम्मिलित हो सकता था? यद्यपि मित्र जानते थे कि 


मैंने वोअर-य॒द्धमं हाथ वंटाया था, फिर भी उन्होंने एसा मान लिया था कि 
उसके बाद मेरे विचारोंमें परिवर्तन हुआ 'होगा। 


अंसलमे जिस विचारधाराके वश होकर में वोअर-यद्धमं सम्मिलित 


हुआ था, उसीका उपयोग मेने इस बार भी किया था। मैं इस वातको. 


भलीभांति समझता था कि युद्धमं सम्मिलित होनेका अहिसाके साथ कोई मेल 

बैठ सकता । किन्तु कतंव्यका बोध हमेशा दीपककी भांति स्पष्ट नहीं 
होता । सत्यके पुजारीको बहुत ठोकरें खानी पड़ती हुँ। 

अहिंसा व्यापक वस्तु है। हम हिसाकी होलीके बीच घिरे हुए पामर 

प्राणी हैँ। यह वाक्य गलत नहीं है जीव जीव पर जीता है । मनुष्य 

एक क्षणके लिए भी वाह्य हिसाके बिना जी नहीं सकता। खाते-पीते 


उठते-बैठते, सभी क्रियाओंमें इच्छा-अनिच्छासे वह कुछ-न-कुछ हिंसा तो करता ' 
ही रहता है। यदि इस. हिसासे छूटनेके लिए वह महाप्रयत्त करता है, 

उसकी भावनामें केवल अनुकम्पा होती है, वह सूकष्म-से-सूक्ष्म जंतुका भी नाश 
नहीं चाहता और यथाशक्ति उसे वचानेका प्रयत्न करता है, तो वह अहिसाका 
पुजारी है। उसके कायाँमे निरन्तर संयमकी वृद्धि होगी; उसमें निरंतर 
करुणा बढ़ती रहेगी। किन्तु कोई देहधारी वाह्य हिसासे सवंथा मुक्त नहीं 
हो सकता । 
फिर, अहिसाकी तहमें ही अद्वेत-भावना निहित है। और, यदि प्राणी- 
मात्रमें अभेद है, तो एकके पापका प्रभाव दूसरे पर पड़ता है, इस कारण 
भी मनुष्य हिसासे बिलकुल अछूता नहीं रह सकता। समाजम रहनेवाळा 
मनष्य समाजकी हिंसामं, अनिच्छासे ही क्यों न हो, साझेदार बनता है। 
दो राष्ट्रोंके वीच युद्ध छिड़ने पर अहिसामे विश्वास रखनेवाले व्यक्तिका धर्म 
है कि वह उस युद्धको रोके। जो इस धर्मका पालन न कर सके, जिसमें 
विरोध करनेकी शक्ति न हो, जिसे विरोध करनेका अधिकार प्राप्त न हुआ 
हो, वह युद्धकार्यमं सम्मिलित हो; और सम्मिलित होते हुए भी उसमे से 
अपनेको, अपने देशको और सारे संसारको उवारनेका हादिक प्रयत्न करे। 

मुझे अंग्रेजी राज्यके द्वारा अपनी अर्थात्‌ अपने राष्ट्रकी स्थिति सुधा- 
रनी थी। में विलायतम वैठा हुआ अंग्रेजोंके जंगी बेड़ेसे सुरक्षित था। उस 
बलका इस प्रकार उपयोग करके में उसमें विद्यमान हिसामें सीधी तरह 
साझेदार बनता था। अतएव यदि आखिरकार मुझे उस राज्यके साथ . 
व्यवहार बनाये रखना हो, उस राज्यके झंडेके नीचे रहना हो, तो या तो 
मुझे प्रकट खूपसे युद्धका विरोध करके उसका सत्याग्रहके शास्त्रके अनुसार 
उस समय तक बहिष्कार करना. चाहिये, जब तक उस राज्यकी युद्धनीतिमें 
परिवर्तन न हो, अथवा उसके जो कानून भंग करने योग्य हों उनका सवि- 
नय भंग करके जेलकी राह पकड़ती चाहिये, अथवा उसके युद्धकार्यमे सम्मिलित 
होकर उसका मुकाबला करनेकी शक्ति और अधिकार प्राप्त करना 
चाहिये । मुझमें ऐसी शक्ति नहीं थी। इसलिए मैंने माना कि मेरे पास 
युद्धम सम्मिलित होनेका ही मार्ग बचा था। 

मैंने वन्दूकघारीमें और उसकी मदद करनेवालेमें अहिसाकी' दुष्टिसे कोई 
भेद नहीं माना। जो मनुष्य लुटेरोंकी टोलीमें उनकी आवश्यक सेवा करने, 
उनका वोझ ढोने, छूटके समय पहरा देने तथा घायल होने पर उनकी सेवा 
करनेमे सम्मिलित होता है, वह लूटके संबंधमें लुटेरों जितना ही जिम्मेदार 
है। इस तरह सोचने पर फौजम केवल घायलोंको ही सार-संभाल करनेके 
काममें रगा हुआ व्यक्ति भी युद्धके दोषॉसे मुक्त नहीं हो सकता | 

पोळाकका तार मिळनेसे पहले ही मेने यह सब सोच लिया था। 
उनका तार मिलने पर मैंने कुछ मिंत्रोंसे उसकी चर्चा की। युद्धमें सम्मिलित 

होनेमें मैंने धर्म माना; और आज भी इस प्रश्‍न पर सोचता हूं, तो मुझे 
उपर्युक्त विचारधारामें कोई दोष नजर नहीं आता। ब्रिटिश साम्राज्यके 
विषयमं उस समय मेरे जो विचार थे, उनके अनुसार मैंने युद्धकार्यंमें हिस्सा 
लिया था। अतएव मुझे उसका पश्चात्ताप भी नहीं है। 

में जानता हूं कि अपने उपर्युक्त विचारोंका औचिता में उस समय भी 
सव मित्रोंके सामने सिद्ध नहीं कर सका था। प्ररन सूक्ष्म है। उसमें मत- 
भेदके लिए अवकाश है। इसीलिए अहिसा-धर्मके माननेवालों और सूक्ष्म 
रीतिसे उसका पालन करनेवालोंके सम्मुख यथासंभव स्पष्टतासे मैंने अपनी 
राय प्रकट की है। सत्यका आग्रही रूढ़िसे चिपटकर ही कोई काम न करे। 
वह अपने विचारों पर हठ-पूर्वक डटा न रहे, हमेशा यह मानकर चले कि 
उनमें दोष हो सकता है, और जव दोषका शान हो जाय तब भारी-से- 
भारी जोखिमोंको उठाकर भी उसे स्वीकार करे और प्रायर्चित्त भी करे। 


४०. छोटा-सा सत्याग्रह 


इस प्रकार. धर्म समझकर मँ युद्धमें सम्मिलित तो हुआ, पर मेरे 
नसीबमें न सिर्फ उसमें सीधे हाथ बंटाना नहीं आया, बल्कि ऐसे नाजुक 
समयमे सत्याग्रह करनेकी भी नौबत आ गयी। 

मैं लिख चुका हूं. कि जव हमारे नाम मंजूर हुए और रजिस्टरमें दर्ज 
किये गये, तो हम पूरी कवायद सिखानेके लिए एक अधिकारी नियुक्त किया 
गया। हम सबका खयाल यह था कि यह अधिकारी युद्धको तालीम देने- 
भरके लिए हमारे मुखिया थे, बाकी सब मामलोमें दलका मुखिया में था। 
मैं अपने साथियोंके प्रति जिम्मेदार था और साथी मेरे प्रति; अर्थात्‌ हमारा 
खयाल यह था कि अधिकारीको सारा काम मेरे द्वारा लेना चाहिये। पर 
जैसे पूतके पांव पालनेमें नजर आते हुँ, वेसे ही उस अधिकारीकी दृष्टि पहले 
ही दिनसे हमें कुछ और ही मालूम हुई। सोराबजी बड़े होशियार थे। 
उन्होंने मुझे सावधान किया : “ भाई, ध्यान रखियें। ऐसा प्रतीत होता है 
कि यह सज्जन यहां अपनी जहांगीरी चलाना चाहते हूँ। हमें उनके हुक्मकी 
जरूरत नहीं। हम उन्हें शिक्षक मानते हँ। पर मैं तो देखता हूं कि ये 
जो नौजवान आये हैं, वे भी मानो हम पर हुक्म चलाने आये हुँ।” ये 
नौजवान ऑक््सफडंके विद्यार्थी थे और हमें सिखानेके लिए आये थे। बड़े 
अधिकारीने उन्हें हमारे नायब-अधिकारियोंके रूपमें नियुक्त कर दिया था। में 
भी सोराबजीकी कही बातको देख चुका था। मैंने सोराबजीको सांत्वना दी 
और निरिचिन्त रहनेको कहा। पर सोराबजी झट माननेवाले आदमी नहीं थे। 

उन्होंने हंसते-हंसते कहा, “आप भोले हैं। ये लोग मीठी-मीठी बातें 
करके आपको ठगेंगे और फिर जब आपकी आंख खुलेगी तव आप कहेंगे : 
चलो, सत्याग्रह करें। फिर आप हमें मुसीवतमे डालंगे।” 

मने जवाब दिया, “मेरा साथ करके सिवा मुसीवतके आपने किसी 
दिन और कुछ भी अनुभव किया है? और, सत्याग्रही तो ठगे जानेको ही 
जन्म रेता है न? अतएव भले ही यह साहव मुझे ठगें। क्या मैंने आपसे 
हजारों वार यह नहीं कहा है कि अन्तमं तो ठगनेवाला ही ठगा जाता है?” 

सोराबजी खिलखिलाकर हंस पड़े: “अच्छी वात है, तो ठगाते 
रहिये। किसी दिन सत्याग्रहमें आप भी मरेंगे और अपने पीछे हम जैसोंको 
भी ले ड्बंगे। ” 

इन शब्दोंका स्मरण करते हुए मुझे स्व० मिस हांब्हाउसके वे शब्द 
याद आ रहे हैं, जो असहयोग आन्दोलनके अवसर पर उन्होंने मुझे लिखे 
थे: “ सत्यके लिए किसी दिन आपको फांसी पर चढ़ना पड़े, तो मुझे आइचर्य 
`न होगा। ईश्वर आपको सीधे ही रास्ते ले जाय और आपकी रक्षा करे!” 


सोरावजीके साथ ऊपरकी यह चर्चा तो उक्त अघिकारीके पदाछ्ढ़ 
होनेके बादके आरंभिक समयमे हुई थी। आरंभ -और अन्तके वीचका अन्तर 
कुछ ही दिनोंका था। किन्तु इसी असमे मेरी पसलियोंमें सख्त सूजन आ 
गयी । चौदह दिनके उपवासके वाद मेरा शरीर ठीक तौरसे संभल नहीं पाया 
था, पर कवायदमें में: पूरी तरह हिस्सा लेने लगा था और प्रायः घरसे 
कवायदकी जगह तक पैदल जाता था। यह फासला दो मीलका तो जरूर 
था। इस कारगसे आखिर मुझे खटियाका सेवन करना पड़ा। 


अपनी इस स्थितिमें मुझे कॅम्पमें जाना होता था। दूसरे लोग वहां 
रह जाते थे और में शामको वापस घर लौट आता था। यहां सत्याग्रहका 
प्रसंग खड़ा हो गया। 

अघिकारीने अपना अधिकार चलाना शुरू किया। उन्होंने स्पष्ट कह 
दिया कि वे सव मामलोंमें हमारे मुखिया हैं। अपनी मुख्तारीके दो-चार 
पदार्थ-पाठ भी उन्होंने हमें पढ़ा -दिये। सोराबजी मेरे पास पहुंचे।, वे इस 
जहांगीरीको बरदाइत करनेके लिए तैयार न थे। उन्होंने कहा: “हमें सव 
हुक्म आपके द्वारा ही मिलने -चाहिये। अभी तो हम लोग शिक्षण-शिविरमें 
ही हूँ, और हर मामलेमें बेहुदे हुक्म निकलते रहते हैं। उन नौजवानोंमें और 
हमम अनेक बातोंमे भेद वरता जा रहा है। यह सब सह्य नहीं है। इसकी 
सफाई तुरन्त -होनी ही चाहिये, नहीं तो हमारा काम चौपट हो जायगा । 
ये सब विद्यार्थो और दूसरे लोग, जो इस काममें सम्मिलित हुए हूँ, एक भी 

वेहुदा हुक्म वरदाइत करनेके लिए तैयार नहीं हैं। आत्म-सम्मानकी वृद्धिके 
लिए उठाये हुए काममें अपमान ही सहन करना पड़े यह नहीं हो सकता। 


में अधिकारीके पास गया। अपने पास आयी हुई सव शिकायतें 
मैंने उन्हें सुनायीं। उन्होंने सव शिकायतें एक पत्र द्वारा लिखित ख्पमें 
देनेको कहा और साथ ही अपने अधिकारकी वात कही। उन्होंने कहा 
' शिकायत आपके द्वारा नहीं होनी चाहिये। शिकायत तो नायव- 
अधिकारियों द्वारा सीधी मेरे पास आनी चाहिये । ” 


मैंने जवाबमें कहा, “ मुझे अधिकार भोगनेकी लालसा ,नहीं है। सैनिक 
दुष्टिसे तो मँ साधारण सिपाही कहा जाऊंगा, पर हमारी टुकड़ीके मुखियाके 
नाते आपको मुझे उसका प्रतिनिधि मानना चाहिये। ” मैंने अपने पास आयी 
हुई शिकायतें भी वतायीं: “ नायव-अधिकारी हमारी टुकड़ीसे पूछे विना 
नियुक्त किये गये हैं, और उनके विषयमे बड़ा असंतोष फला हुआ है। - 
अतएव वे हटा दिये जायें और टुकड़ीको अपने नायव-अघिकारी चुतनेका 
अधिकार दिया जाये। 


यह बात उनके गले नहीं उतरी। उन्होंने मुझे बताया कि इन नायव- 
अधिकारियोंको टकडी चने, यह बात ही सैनिक निथमके विरुद्ध है; और यदि 
वे हटा दिये जायं, तो आज्ञा-पालंनका नाम-निशान भी न रह जाये। 


हमने सभा की । सत्याग्रहके गंभीर परिणाम कह सुनाये। लगभग सभीने 
स॒त्याग्रहकी शपथ ली। हमारी सभाने यह प्रस्ताव पास किया कि यदि वते- 
मान नायब-अधिकारी हटाये न जायें और दलको नये अधिकारी पसन्द न 
करने दिये जायें, तो हमारी टुकड़ी कवायदमें जाना और केम्पमें जाना बन्द 
कर देगी । 

मैंने अधिकारीको एक पत्र लिखकर अपना तीब्र असंतोष व्यक्त किया 
और बताया कि मझे अधिकार नहीं भोगना है, मुझे तो सेवा करनी 
और यह काम सांगोपांग पुरा करना है। मैंने उन्हें यह भी बतलाया कि 
बोअर-यद्भमे मैने कोई अधिकार नहीं लिया था; फिर भी कर्नेल गेलवे 
और हमारी टकड़ीके बीच कभी किसी .तकरारकी नौबत नहीं आयी थी 
और वे अधिकारी मेरी टकडीकी इच्छा मेरे द्वारा जानकर ही सारी वाते 
करते थे। अपने पत्रके साथ मेने हमारी टुकड़ी द्वारा स्वीक्कत प्रस्तावको एक 
नकल भेंजी। 

अधिकारी पर इसका कोई प्रभाव न पड़ा। उन्हें तो लगा कि 
हमारी टुकड़ीनें सभा करके प्रस्ताव पास किया, यही सैनिक ,नियमका गंभीर 
भंग. था । 

इसके बाद मैंने भारत-मंत्रीको एक पत्र लिखकर सारी वस्तुस्थिति 
वतायी और साथमें हमारी सभाका प्रस्ताव भेजा। 

भारत-मंत्रीने मुझे जवाबमें सूचित किया कि दक्षिण अफ्रीकाकी स्थिति 
भिन्न थी। यहां तो टुकड़ीके बड़े अधिकारीको नायव-अधिकारी चुननेका हक 
है, फिर भी भविष्यमे वह अधिकारी आपकी सिफारिशोंका ध्यान रखेगा। 

इसके वाद तो हमारे बीच वहुत पत्र-व्यवहार हुआ, पर वे सारे 
कटु अनुभव देकर मैं इस प्रकरणको बढ़ाना नहीं चाहता । 

पर इतना कहे बिना तो रहा ही नहीं जा सकता कि ये अनुभव 
वैसे ही थे जैसे हमें रोज हिन्दुस्तानमं होते रहते हैं। अधिकारीने धमकीसे, 
युक्तिसे, हममें फूट डाली। कुछ लोग शपथ छे चुकने पर भी कल अथवा 
बल्के वश हो गये। इत्तनेमें नेटली अस्पतालमे अनसोची संख्यामें घायल 
सिपाही आ पहुंचे और उनकी सेवा-शुश्रूषाके लिए हमारी समूची टुकड़ीकी 
आवश्यकता पड़ी। अधिकारी जिन्हें खींच पाये थे, वे तो नेटली पहुंच गये। 
पर दूसरे नहीं गये, यह इण्डिया आफिसको अच्छा न लगा। मैं तो विछौने पर 
पड़ा था। पर टुकड़ीके लोगोंसे मिळता रहता था। मि० रॉवटूंससे मेरी 
अच्छी जान-पहचान हो गयी थी। वे मुझसे मिलने आये और बाकीके 
लोगोंको भी भेजनेका आग्रह किया। उनका सुझाव था कि वे अलग टुकड़ीके : 
रूपमे जायें। नेटली अस्पतालमे तो टुकड़ीको वहांके मुखियाके अधीन रहना 
होगा, इसलिए उसकी मानहानि नहीं होगी। सरकारको उनके जानेसे संतोष 
होगा और भारी संख्याम आये हुए घायलोंकी सेवा-शुश्रूषा होगी। मेरे 
साथियोंको और मुझे यह सलाह पसन्द आयी और बचे हुए विद्यार्थी भी 
नेटली गये। अकेला मैं ही हाथ मलता हुआ बिछीने पर पड़ा रहा। 


४१. गोखलेकी उदारता 


बिलायतमें मुझे पसलीकी सूजनकी जो शिकायत हुई थी, उसकी वात मैं 
कर चुका हूं। इस बीमारीके समय गोखले विलायत आ चुके थे। उनके 
पास में और केलनवैक हमेशा जाया करते थे। अधिकतर लड़ाईकी ही 
चर्चा होती थी। केलनबैकको जर्मनीका भूगोल कण्ठाग्र था और उन्होंने 
यूरोपकी यात्रा भी खूब की थी। इससे वे गोखलेको नक्शा खींचकर 
_लडाईके मुख्य स्थान बताया करते थे। ह 

जब मैं बीमार पड़ा तो मेरी बीमारी भी चर्चाका एक विषय बन 


गयी। आहारके मेरे प्रयोग तो चल ही रहे थे। उस समयका मेरा आहार 

मूंगफली,. कच्चे और पके केले, नीव, जैतूनका तेल, टमाटर और अंगूर आदिका 
था। दूष, अनाज, दाल आदि मैं बिलकुल न लेता था। डॉ० जीवराज मेहता 
मेरी सार-संभाल करते थे। उन्होंने दूध और अन्न लेनेका बहुत आग्रह किया। 
शिकायत गोखले तक. पहुंची। फलाहारकी मेरी दलीलके बारेम उन्हें बहुत 
आदर न था; उनका आग्रह यह था कि आरोग्यकी रक्षाके लिए डॉक्टर 
जो कहें सो लेना चाहिये। 

गोखलेके आग्रहको ठुकराना मेरे लिए बहुत ही कठिन था। जब 
उन्होंने खूब आग्रह किया, तो मैंने विचारके लिए चौबीस घण्टोंका समय 
मांगा । केलनवैक और मैं दोनों घर आये। मागेमें अपने घर्मके विषयमे मैने 
उनसे चर्चा की। मेरे प्रयोगमें वे साथ थे। उन्हें प्रयोग अच्छा लगता था। 
पर अपनी तवीयतके लिए मैं उसे छोड्‌ तो ठीक हो, ऐसी उनकी भी भाबना 
मुझे मालूम हुई। इसलिए मुझे स्वयं ही अन्तर्नादका पता लगाना था। 

सारी रात मैने सोच-विचारमें बितायी। यदि समूचे प्रयोगको छोड़ 
देता, तो मेरे किये हुए समस्त विचार मिट्टीमें मिल जाते। उन विचारोंमें 
मुझे कहीं भी भूल नहीं दिखायी देती थी। प्रश्न यह था कि कहां तक 
गोखलेके प्रेमके वश होना मेरा धमं था, अथवा शरीर-रक्षाके लिए ऐसे 
प्रयोगोंको किस हद तक छोड़ना ठीक था। इसलिए मैने निश्‍चय किया कि 
इन प्रयोगोंमे से जो प्रयोग केवल धमकी दृष्टिसे चल रहा है, उस पर 
दृढ़ रहकर दूसरे सब मामलोंमें डॉक्टरके कहे अनुसार चलना चाहिये । 
दूधके त्यागमें धर्म-भावनाका स्थात मुख्य था। कलकत्तेमें गाय-मैंस पर होने- 
वाली दुष्ट क्रियायें मेरे सामने मूतिमंत थीं। मांसकी तरह पशुका दूध भी 
मनुष्यका आहार नहीं है, यह वात भी मेरे सामने थी। इसलिए दूधके 
त्याग पर डटे रहनेका निश्‍चय करके मैं सवेरे उठा। इतने निश्‍्चयसे मेरा 
मन बहुत हलका हो गया। गोखलेका डर था, पर मुझे यह विश्वास था कि 
वे मेरे निइचयका आदर करेंगे। 

ज्ञामको नेशनल लिबरल क्लबमें हम उनसे मिलने गये। उन्होंने तुरन्त 
ही प्रश्‍न किया: “क्यों डॉक्टरका कहना माननेका निश्‍चय कर लिया न? ” 


मैने धीरेसे जवाब दिया: “ मै सब कुछ कझ्ंगा, किन्तु आप एक चीजका 
आग्रह न कीजिये। में दूष और दूघके पदार्थ अथवा मांसाहार नहीं छूंगा। उन्हें 
न लेनेसे देहपात होता हो, तो बसा होते देनेमे मुझे घर्म माळूम होता है।” 
गोखळेने पूछा, “यह आपका अंतिम निर्णय है? “ [ 
मैंने जवाब दिया, “ मेरा खयाल है कि में दूसरा जवाब नहीं दे सकता। 
मैं जानता हूं कि इससे आपको दुःख होगा, पर मुझे क्षमा कीजिये। ” 

गोखळेने कुछ दुःखसे परन्तु अत्यन्त प्रेमसे कहा : “ आपका निश्चय मुझे 
पसन्द नहीं है। इसमें में धर्म नहीं देखता। पर अब मैं आग्रह नहीं करूंगा |” 
यह कहकर वे डॉ० जीवराज मेहताकी ओर मुड़े और उनसे बोले, “अब 
गांघीको तंग मत कीजिये। उनकी वतायी हुई मर्यादामें उन्हें जो दिया 
जा सके, दीजिये। ” 

डॉक्टरने अप्रसन्नता प्रकट की, लेकिन वे लाचार हो गये। उन्होंने मुझे 
मूंगका पानी लेनेकी सलाह दी, और उसमें हींगका वघार देनेको कहा। मेने 
इसे स्वीकार कर लिया। एक-दो दिन वह खुराक ली। उससे मेरी तकलोफ 
बढ़ गयी। मुझे वह मुआफिक नहीं आयी। अतएव मैं फिर फलाहार पर 
आ गया। डॉक्टरने बाहरी उपचार तो किये ही। उससे थोड़ा आराम 
मिलता था। पर मेरी मर्यादाओंसे वे बहुत ही परेशान थे। इस वीच 
लंदनका अक्तुवर-नवम्बरका कुहरा सहन न कर सकनेके कारण गोखले 
हिन्दुस्तान जानेको रवाना हो गये । 


४२. दर्दके लिए क्या किया? 


पसलीका ददे मिंट नहीं रहा था, इससे मैं घबराया। मैं इतना जानता 
था कि औषधोपचारसे नहीं, वल्कि आहारके परिवर्तनसे और थोड़े बाहरी 
उपचारसे दर्द जाना ही चाहिये। 

सन्‌ १८९० में मैं डॉक्टर एलिन्सनसे मिला था। वे अन्नाहारी थे और 
आहारके परिवर्तन द्वारा बीमारियोंका इलाज करते थे। मैंने उन्हें बुलाया । 
वे आये। उन्हें शरीर दिखाया और दूधके वारेमें अपनी आपत्तिकी वात्‌ 
उनसे कही। उन्होंने मुझे तुरन्त आश्वस्त किया और कहा: “दूधकी कोई 
आवश्यकता नहीं है। और मुझे तो तुम्हें कुछ दिनों विना किसी चिकनाईके 
ही रखना है। ” यों कहकर पहले तो मुझे सिर्फ रूखी रोटी और कच्चे साग 
तथा फल खानेकी सलाह दी। कच्ची तरकारियोंमें मूली, प्याज और किसी _ 
तरहके दुसरे कंद तथा हरी तरकारियां और फलोंमें मुख्यतः नारंगी लेनेको 
कहा । इन तरकारियोंको कहुकेश पर कसकर या चटनीकी शकलमें पीसकर 
खाना था। मैने इस तरह तीन दिन तक काम चलाया। पर कच्चे साग मुझे 
बहुत अनुकूल नहीं आयें। मेरा शरीर इस योग्य नहीं था कि इस प्रयोगकी 
पुरी परीक्षा कर सक्‌, और न मुझमें वैसी श्रद्धा थी। इसके अतिरिक्त, 
उन्होंने चौवीसों घंटे खिड़कियां खुली रखने, रोज कुनकुने पानीसे नहाने, 
दर्देवाले हिस्से पर तेलकी मालिश करने और पावसे लेकर आधे घंटे तक 

| खुली हवामें घूमनेकी सलाह दी। यह सव मुझे अच्छा लगा । घरमें फ्रान्सीसी 
ढंगकी खिड़कियां थीं ; उन्हें पुरा खोल देने पर .वरसातका पानी अन्दर आता 
था। ऊपरका रोशनदान खुलने लायक नहीं था। अतएव उसका पुरा शीशा 
तुइवाकर उससे चौवीसों घंटे हवा आनेका सुभोता कर लिया। फ्रांसीसी 
खिड़कियां मै इतनी खुली रखता था कि पानीकी बौछार अन्दर न आये। 

यह सव करनेसे तवीयत .कुछ सुधरी। बिलकुल अच्छी तो हुई ही 
नहीं। कभी-कभी लेडी सिसिलिया रॉवर्ट्स मुझे देखने आती थीं। उनसे अच्छी 
जान-पहचान थी। उनकी मुझे दूध पिलानेकी प्रवल इच्छा थी। दूध मेँ 
लेता न था। इसलिए उन्होने दूधके गुणवाले पदार्योकी खोज शुरू की। | 
उनके किसी मित्रने उन्हें ' माल्टेड मिल्क ' बताया और अनजानमें कह दिया 
कि इसमें दूधका स्पर्श तक नहीं होता, यह तो रासायनिक प्रयोगसे तैयार 
किया हुआ दूधके गुणवाळा चूर्ण है। में जान जुका था कि लेडी राँवर्ट्सको 
मेरी धर्म-भावनाके प्रति बड़ा आदर था। अतएव मैंने उस चूर्णको पानीमें 
मिलाकर पिया। मुझे उसमें दूधके समान ही स्वाद आया। मेने “पानो ' 
पीकर घर पूछने” जैसा काम किथा। बोतल पर लगे परचेको पढ़नेसे . 
पता चला कि यह तो दूधका ही पदार्थ है। अतएव एक -हो बार पीनेके 
वाद उसे छोड़ देना पड़ा। लेडी रांवर्ट्सको खबर भेजो और लिखा कि वे 
तनिक भी चिन्ता न करें। वे तुरन्त मेरे घर आयीं। उन्होंने खेद प्रकट 
किया । उनके मित्रने बोतल पर चिपका कागज पढ़ा नहीं था। मैंने इस 
भली वहनको आश्वासन दिया और इस वातके लिए उनसे माफी मांगी 
कि उनके द्वारा कष्ट-पूर्वक प्राप्त की हुई वस्तुका में उपयोग न कर सका। 
मैंने उन्हें यह भी जता दिया कि जो चूर्ण अनजानमें ले लिया है उसका 
मुझे कोई पछतावा नहीं है, न उसके लिए प्रायश्चित्तकी ही आवश्यकता है। 

लेडी रॉबर्ट्सके साथके जो दूसरे मधुर स्मरण हैं उन्हें में छोड़ देना 
चाहता हूं। ऐसे कई मित्रोंका मुझे स्मरण है, जिनका महान आश्रय अनेक 
विपत्तियों और विरोधोंमें मुझे मिल सका है। श्रद्धालु मनुष्य ऐसे मीठे स्मरणां 
द्वारा यह अनुभव करता है कि ईश्वर दुःखरूपो कड़वी दवायें देता है, तो . 
उसके साथ ही मैत्रीके मीठे अनुपान भी अवश्य ही देता है। 

डॉ० एलिन्सन जब दूसरी बार मुझे देखने आये, तो उन्होंने अधिक 
स्वतंत्रता दी और चिकनाईके लिए सूखे मेवेका अर्थात्‌ मूंगफली आदिकी गिरीका 
मक्खन अथवा जैतूनका तेल लेनेकों कहा। कच्चे साग अच्छे न लगें, तो उन्हें 
प॒काकर भातके साथ खानेको कहा। यह सुधार मुझे अधिक अनुकूल पड़ा। 

पर पीड़ा पूरी तरह नष्ट न हुई। सावधानीकी आवश्यकता “तो थी 
ही। मैं खटिया न छोड़ सका। डॉ० मेहता समय-समंय पर आकर मुझे 

देख तो जाते ही थे। “मेरा इलाज करें, तो अभी अच्छा कर दूं।” यह 
वाक्य तो ` हमेशा उनकी जवान पर रहता ही था। 


इस तरह दिन बीत रहे थे कि इतनेमें एक दिन मि० रॉबर्ट्स आ 
पहुंचे और उन्होंने मुझसे देश जानेका आग्रह किया: “इस हालतमें आप 
नेटळी कभी न जा सकंगे। कड़ी सरदी तो अभी आगे पड़ेगी। मेरा आपसे 
विशेष आग्रह है कि अब आप देश जाइये और वहां स्वास्थ्य-लाभ कीजिये। 
तव तक लड़ाई चलती रही, तो सहायता करनेके बहुतेरे अवसर आपको 
मिलेंगे ही। वर्ना आपने यहां जो कुछ किया है, उसे में कम नहीं मानता।” 

मैंने यह सलाह मान ली ओर देश जानेकी तैत्रारी की। 


४३. रवानगी 


मि० केलनबैक हिन्दुस्तान जानेके निश्‍चयसे हमारे साथ निकले थे। 
विलायतमे हम साथ ही रहते थे। पर लड़ाईके कारण जर्मनों पर कड़ी 
नजर रखी जाती थी, इससे केलनबेकके साथ आ सकनेके विषयमें हम सबको 
सन्देह था। उनके लिए पासपोर्ट प्राप्त करनेका मैने बहुत प्रयत्न किया। 
मि० राँबर्देस स्वयं उनके लिए पासंपोर्ट प्राप्त करा देनेके लिए तैयार थे। 
उन्होंने सारी हकीकतका तार वाइसरॉयके नाम भेजा, पर लाडं हाडिगका 
सीधा और दो टूक उत्तर मिला: “हमें खेद है। लेकिन इस समथ एंसा 
कोई खतरा उठानेको हम तैयार नहीं हँ।” हम सब इस उत्तरके 
औचित्यको समझ गये । केळनबैकके वियोगका दुःख मुझे तो हुआ ही, पर 
मैंने देखा कि मुझसे अधिक दुःख उन्हें. हुआ। वे हिन्दुस्तान आ सके होते, तो 
आज एक सुन्दर किसान और बुनकरका सादा जीवन बिताते होते। अब 
वे दक्षिण अफ्रीकामे अपना पहलेका -जीवन बिता रहे हैं, और गुह-निर्माण 
कलाका अपना घंघा घडल्लेसे चला रहे हैं। 


हमने तीसरे दर्जके टिकट लेनेका प्रयत्न किया, पर पी० एण्ड ओ० के 
जहाजोंमं तीसरे दर्जके टिकट नहीं मिलते । अतएव दूसरे दजके लेने पड़े। 
दक्षिण अफ्रीकासे साथ बांधकर लाया हुआ कुछ फलाहार, जो जहाजोंमें मिल 
ही नहीं सकता था, साथ ले लिया था। दूसरी चीजें तो जहाजमं मिल 
सकती थीं। 

डॉ० मेहताने मेरे शरीरको मीड्ज़ प्लास्टरकी पट्टीसे बांध दिया था, 
और सलाह दी थी कि मैं यह पट्टी बंधी रहने दूं। दो दिन तक तो मेने 

उसे सहन किया, लेकिन बादमें सहन न कर सका। अतएव थोड़ी मेहनतसे 
पट्टी उतार डाली और नहाने-घोनेको आजादी हासिल की।, खानेमें मुख्यतः 
सूखे और गीले मेवेको ही स्थान दिया। मेरी तबीयत दिनःप्रतिदिन सुधरती 
गयी और स्वेजकी खाड़ीमें पहुंचते-पहुंचते तो बहुत अच्छी हो गयी। शरीर 
दुवेल था, फिर भी मेरा डर चला गया और में धीरे-धीरे रोज थोड़ी 
कसरत वढ़ाता गया । मैंने माना कि यह शुभ परिवर्तन केवल शुद्ध 


“समशीतोष्ण हवाके कारण ही हुआ था। 7” 


पुराने अनुभवोंके कारण हो या अन्य किसी कारणसे हो, पर वात 
यह थी कि अंग्रेज यात्रियों और हम लोगोंके बीच मैंने जो अन्तर यहां 
देखा, वह दक्षिण: अफ्रीकांस आते हुए भी नहीं देखा था। अन्तर तो वहां 
भी था, पर यहां उससे कुछ भिन्न प्रकारका मालूम हुआ। किसी-किंसी अंग्रेजके 
साथ मेरी वातें होती थीं, किन्तु वे “साहव सलाम” तक ही सौमित रहती 
थीं। हृदयकी भेंट किसीसे नहीं हुई। दक्षिण अफ्रीकाके जहाजोंमे और 
दक्षिण अफ्रीकामें हुदयकी भेटे हो सकी थीं। इस भेदका कारण मैने तो 
यही समझा कि इन जहाजों पर अंग्रेजके मनमें जाने-अनजाने यह ज्ञान 
काम कर रहा था कि “मै शासक हुं', और हिन्दुस्तानीके: मनमें यह ज्ञान 
काम कर रहा था कि “मैं विदेशी शासनके अधीन हूं । 

मैं ऐसे-वातावरणसे जल्दी छूटने और स्वदेश पहुंचनेके लिए आतुर 
हो रहा था। अदन पहुंचने पर कुछ हद तक घर पहुंच जाने-जैसा लगा । 
अदनवालोंके साथ हमारा खासा सम्वन्ध दक्षिण अफ्रीकामें ही हो गया था;. 
क्योंकि भाई कैकोबाद कावसजी दीनशा डरबन आ चुके थे और उनसे 
तथा उनकी पत्नीसे मेरा अच्छा परिचय हो चुका था। 

कुछ ही दिनोंमें हंम बम्बई पहुंचे। जिस देशमें में सन्‌ १९०५ में 
वापस आनेकी आशा रखता था, उंसमे दस बरस बाद तो वापस आ सका, 
यह सोचकर मुझे बहुत आनन्द हुआ। वम्वईमें गोखलेने स्वागत-सम्मेल॑त 
आदिकी व्यवस्था कंर ही रखी थी। उनका स्वास्थ्य नाजुक था; फिर भी 
वे बम्बई आ पहुंचे थे। मैं इस उमंगके साथ बम्बई पहुंचा था कि 
उनसे मिलकर और अपनेको उनके जीवनमें समाकर में अपना भार उतार 
डाळूंगा । किन्तु विघाताने कुछ दूसरी ही रचना कर रखी थी। 

, हिन्दुस्तान, आनेके वाद मेरे जीवनको धारा किस तरह प्रवाहित हुई, 
इसका वर्णन 'करनेसे पहले मैंने दक्षिण अफ़रीकाके अपने जीवनके जिस 
भागको जान-वूझकर छोड़ दिया था, उसमें से कुछ यहां देना आवश्यक 
मालूम होता हूँ। कुछ वकील मित्रोंने वकालतके समयके और वकीलके 
नाते मेरे. संस्मरणोंकी मांग की है। ये संस्मरण इतने अधिक हैँ कि उन्हें, 
लिखने वैठू, तो उन्हींकी एक पुस्तक तैयारं हो जाय। ऐसे वर्णन मेरी: 
अंकित मर्यादाके बाहर जाते हैं। किन्तु उनमें से कुछ, जो सत्प्रसे संबंध 
रखनेवाले हँ, यहां देना शायद अनुचित नहीं माना जायगा। 

जैसा कि मुझे याद है, मैं यह तो वता चुका हूं कि वकालतके घंबेमें 
मैंने कभी असत्यका प्रयोग नहीं किया और मेरी वकालतका वड़ा भाग केवल 
सेवाके लिए ही अपित था और उसके लिए जेबखचंक़े अतिरिक्त मैं कुछ 
नहीं लेता -था। कभी-कभी जेवखर्च भी छोड़ देता था। मैने माना था 
कि इतना बताना इस विभागके “लिए पर्याप्त होगा। पर मित्रोंकी मांग 
उससे आगे जाती है। वे मानते हैँ कि यदि मैं सत्यरक्षाके प्रसंगोंका थोड़ा 
भी वर्णन दे दूं, तो वकीलोंको उसमें से कुछ जाननेको मिल जायेगा। 

विद्यार्थी-अवस्थामें भी में यह सुना करता था कि वकालतका धंधा 
झूठ वोले बिना चल ही नहीं सकता। झूठ बोलकर मैं न तो कोई पद 
लेना चाहता था और न पैसा कमाना चाहता था। इसलिए इन वातोंका 
मुझ पर कोई प्रभाव नहीं पड़ता था। 

दक्षिण अफ्रीकामें इसकी परीक्षा तो बहुत बार हो चुकी थी। मैं 
जानता था कि प्रतिपक्षके साक्षियोंको सिखाया-पढ़ाया गया है, और यदि मैं 
मुवक्किलोंको अथवा साक्षीको तनिक भी झूठ बोल्नेके लिए प्रोत्साहित कर 
दूं, तो मुवविकलके केसमें कामयावी मिल सकती है। किन्तु मैंने हमेशा इस 
छालचको छोड़ा है। मुझे ऐसी एक ही घटना याद है कि जब मुवविकिलका 
मुकदमा जीतनेके वाद मुझे यह शक हुआ कि मुवक्किलने मुझे धोखा दिया 
है। मेरे दिलमे भी हमेशा यही खयाल बना रहता था कि अगर मुवविकळका 
केस सच्चा हो तो उसमें जीत मिले और झूठा हो तो उसकी हार हो। 
मुझे याद नहीं पड़ता कि फीस लेते समय मॅने कभी हार-जीतके आवार पर 
फीसकी दरें तय की हों। मुवक्किल हारे या जीते, मैं तो हमेशा अपना मेह- 
नताना ही मांगता था और जीतने पर भी उसीकी आशा रखता था। 
मुवविकिलको में शुरूसे ही कह देता था: “मामला झूठा हो तो मेरे पास मत 
आना। साक्षीको सिख्नाने-पढ़ानेका काम करानेकी मुझसे कोई आशा च 


३१६ 

रखना। ” आखिर मेरी साख तो यही कायम हुई थी कि झूठे मुकदमे मेरे 
पास आते ही नहीं। मेरे कुछ ऐसे मुवक्किल “भी थे, जो अपने सच्चे मामले 
तो मेरे पास लाते थे और जिनमें थोड़ी भी खोट-खरावी होती, उन्हें दूसरे 
वकीलोंके पास रे जाते थे। , कः 

एक अवसर ऐसा भी आया, जव मेरी वहुत कड़ी परीक्षा हुई। मेरे 
अच्छे-से-अच्छे मुवक्किछोंमे से एकका यह मामला था। उसमें वहोखातेको 
भारी उलझनें थीं। मुकदमा बहुत रूम्वे समय तक चला था। उसके 
कुछ हिस्से कई अदालतोंमें गये थे। अन्तमें अदालत द्वारा नियुक्त हिसाव 
जाननेवाले पंचको उसका हिसाबी हिस्सा सांपा गया था। पंचके फंसलेम मेरे 
मुवविकलकी पूरी जीत थी। किन्तु उसके हिसावमें एक छोटी परन्तु गंभीर 
भूल रह गयी थी। जमा-ख्चकी..रकम पंचके दृष्टिदोषसे इधरकी उधर ले 
ली गयी थी। प्रतिपक्षीने पंवके इस फंसलेको रद करनेकी अपील की. थी.। 
मुवक्किळकी ओरसे मैं छोटा वकील था। बड़े वकीलने पंचको भूल देखी 
थी, पर उनकी राय थी ,कि पंचकी. भूल कबूल करना मुवनिकलके लिए 
वंघनरूप नहीं है। उनका यह स्पष्ट मत था कि ऐसी किसी बातको 
स्वीकार करनेके लिए कोई वकील वंधा हुआ नहीं है, जो उसके मुवबिकलके 
हितके विरुद्ध जाय। मैंने कहा, “इस मुकइमेमें रही हुई भूल स्वीकार की 
ही जानी चाहिये। ” 

बड़े वकीळमे कहा, “ऐसा होनें. पर इस वातका पुरा डर हूँ कि 
अदालत सारे. फैसलेको ही रद कर दे; और कोई होशियार वकोल* मुव- 
क्किलको ऐसी जोखिममें नहीं डालेगा। में तो यह “जोखिम उठानेको कभी 
तैयार न होऊंगा। मुकदमा फिरसे चलाना पड़े, तो मुवक्किलको कितने खचेमं 
उतरना होगा? और कौन कह सकता है कि अंतिम परिणाम क्या होगा ? 

इस बातचीतके समय मुवक्किल उपस्थित थे। 

मैंने कहा, “मेरा तो खयाल है कि मुवविकलको और हम दोनोंको . 
ऐसी जोखिमें उठानी ही चाहिये। हमारे स्वीकार न करने पर भी अदालत 
भलभरे फँसलेको भूल मालूम हो जाने पर वहाल रखेगी, इसका क्या भरोसा 
है? और भूल सुधारनेकी कोशिश्ष्में मुवविकलको नुकसान उठाना पर, ता 

क. गा $ ५ 
क्या हर्ज होगा? ( Re र 

बड़े वकीळने कहा, “ लेकिन हम भूल कबूल करें तव न: 

मैंने जवाब दिया, “हमारे भूल न स्वीकार करने पर भी अदालत 
उस भूलको नहीं पकड़ेगी अथवा विरोधी पक्ष उसका पता नहीं छगायंगा, 
इसका भी क्या. भरोसा है? . 22 

बड़े वकीलने दृढ्ता-पूर्वेक कहा, “तो इस मुकदमेमें आप बहस करेंगे ? 
भूल कबूल करनेकी शते पर मैं उसमें “हाजिर रहनेको तैयार नहीं हूं।” 

मैंने नञ्रता-पूर्वेक कहा, “यदि आप न खड़े हों और मुवक्किल चाहें, 
तो मेँ खडा होनेको तैयार हूं। यदि भूल कवूल न की जाय, तो में मानता 
हूं कि मुकदमेमें काम करना मेरे लिए असंभव होगा। ' 

इतना कहकर मैने मुवक्किलकी तरफ देखा। मुवविकल थोड़े परेशान 
हुए। मैं तो मुकदमेमें शुरूसे ही था। मुवविकिलका मुझ पर पूरा विश्वास 
था। वे मेरे स्वभावसे भी पूरी तरह परिचित थे। उन्होंने कहा: “ठीक 
है, तो आप ही अदालतमें पैरवी कीजिये। भूल कबूल कर लीजिये। भाग्यमें 
हारना होगा तो हार जायंगे। सच्चेका रखवाला राम तो है ही न १३ 

मुझे खुशी हुई। मैंने दूसरे जवावकी आशा ही न रखी थी। बड़े 
वकीलने मुझे फिर चेताया। उन्हें मेरे 'हठ' के लिए मुश पर तरस आया, 
लेकिन उन्होंने मुझे धन्यवाद भी दिया। ; 

अदालतमें क्या हुआ इसकी चर्चा आगे होगी। 


४७. चालाकी ? 


अपनी सलाहके औचित्यके विषयमें मुझे लेशमात्र भी शंका न थी, पर 
उस मुकदमेकी पूरी पैरवी करनेकी अपनी योग्यताके संबंघम काफी शंका 
थी। ऐसी जोखिमवाले मामलेमें बड़ी अदालतमें मेरा बहस करना मुझे बहुत 
जोखिमभरा जान पड़ा। अतएव मनमें कांपते-कांपंते में न्यायाधीशोके सामने 
उपस्थित हुआ। ज्यों ही उक्त भूलको बात निकली कि एक न्यायाधीश बोळ 
उठे: § 

“यह चालाकी नहीं कहलायेगी ? " 

मुझे वड़ा गुस्सा आया। जहां चालाकीकी गंध तक नहीं थो, वहां 
चालाकीका शक होना मुझे असह्य प्रतीत हुआ। मैंने मनमें सोचा, जहां 
पहलेसे ही जजका खयाल बिगड़ा हुआ है, वहां इस मुश्किल मुकदमेको 
कंसे जीता जा सकता है? 

मैने अपने गुस्सेको' दबाया और शांत भावसे जवाब दिया: 


“मुझे आश्चयं. होता है कि आप पूरी बात सुननेके पहले ही चालाकीका 
आरोप . लगाते हैं!” -. 


जज बोले, “मैं आरोप नहीं रगाता, केवळ शंका प्रकट करता हुं।” 

मैंने उत्तर दिया, “आपकी शंका ही मुझे आरोप-जैसी लगती है। 
मैं आपको वस्तुस्थिति समझा दूं और फिर शंकाके लिए अवकाश हो, तो 
आप अवश्य रांका करें।” 

जजने शांत होकर कहा, “मुझे खेद है कि मैने आपको बीचमें ही 
रोका । आप अपनी बात समझा कर कहिये।” 

मेरे पास सफाईके लिए पुरा-पूरा मसाला था। शुरूमें ही शंका पैदा 
हुई और जजका ध्यान मैं अपनी दलीलकी तरफ खींच सका, इससे मुझमें 
हिम्मत आ गयी और मैंने विस्तारसे सारी जानकारी दी। न्यायाधीशोने 
भेरी वातोंको घैयं-पुवेक सुना और वे समझ गये कि भूल असावधानीके 
कारण ही हुई है। अतः बहुत परिश्रमसे तैयार किया हुआ हिसाव रद 
करना उन्हें उचित नहीं मालूम हुआ। 

प्रतिपक्षीके वकीलको तो यह विश्वास ही था कि भूल स्वीकार कर लेनेके 
बाद उनके लिए अधिक बहस करनेकी आवश्यकता न रहेगी । पर न्यायाधीश 
ऐसी स्पष्ट और सुघर सकनेवाली भूलको लेकर पंच-फैसला रद करनेके लिए 
बिलकुल तैयार न थे। प्रतिपक्षीके वकीलने बहुत माथापच्ची की, पर जिन 
न्यायाधीशके मनमें शंका पैदा हुई थी, वे ही मेरे हिमायती वन गये। 
वे बोले, “मि० गांघीने गलती कबूल न की होती, तो आप क्या करते? ” 

“ जिस हिसाब-विशेषज्ञको हमने नियुक्त किया था उससे अविक 
होशियार अथवा ईमानदार विशेषज्ञ हम कहांसे लायें? ” 

“ हमें मानना चाहिये कि आप अपने मुकदमेको भळीभांति समझते 
हैं। हिसाबका हर कोई जानकार जिस तरहकी भूल कर सकता है, वेसी 
भूलके अतिरिक्त दूसरी कोई भूल आप न वता सकें, तो कायदेको एक 
मामूली-सी त्रुटिके लिए दोनों पक्षोंको नये सिरेसे खचंमें डालनेके लिए 
अदालत तैयार नहीं हो सकती। और यदि. आप यह कहें कि इसी 
अदालतको यह केस नये सिरेसे सुनना चाहिये, तो यह संभव न होगा।” 

इस और ऐसी अनेक दलीलोंसे प्रतिपक्षीके वकीलको शांत करके तथा 
फैसलेमें रही भूलको सुधार कर अथवा इतनी भूल सुघार कर पुनः फसला 
सेजनेका हुक्म पंचको देकर अदालतने उस सुधरे हुए फेसलेको बहाल रखा । 

मेरे हर्षकी सीमा न रही। मुवक्किल और बड़े वकील प्रसन्न हुए और 
मेरी यह धारणा दृढ़ हो गयी कि वकालतके बन्धेमें भी सत्यकी रक्षा करते 
हुए काम हो सकता है।. - | ए 

पर पाठकोंको यह बात याद रखनी चाहिये कि घंघेके लिए की हुई 
प्रत्येक वकालतके मूळमें जो दोष विद्यमान है, उसे यह सत्यकी रक्षा ढाक 
नहीं सकती । ० 

नेटाल और द्रान्सवालकी वकालतमें यह भेद था कि नेटालमें एडवो- 
केट और एटर्नीका भेद होने पर भी दोनों. सब अदाळतोंमे समान खूपसे 
वकालत कर सकते थे, जब कि ट्रान्सवालमें वम्बईके जैसा भेद था। वहां 
एडवोकेट मुवक्किलके साथका सारा व्यवहार एटर्नीकी मारफत ही कर सकता 
है। वारिस्टर बननेके बाद आप एडवोकेट अथवा एटर्नीमें से किसी एकको 
सनद ले सकते हैं और फिर वही धंधा कर सकते हैं। नेटालमें मैंने एड- 
वोकेटकी सनद ली थी, ट्रान्सवालमें एटर्नीकी। एडवोकेटके नाते में हिम्दु- 
स्तानियोंके सीघे संपकमें नहीं आ सकता था और दक्षिण अफ्रीकामें वातावरण 
ऐसा नहीं था कि गोरे. एटर्नी मुझे मुकदमे दें। . 

यों ट्रान्सवालमे वकालत करते हुए मजिस्ट्रेटके इजलास पर तो मैं 
बहुत वार जा सकता था। ऐसा करते हुए एक प्रसंग इस प्रकारका 
आया, जव चळते मुकदमेके दौरानमें मैंने देखा कि गेरे मुवक्किलने मुझे 
ठग लिया है। उसका मुकदमा झूठा था। बह कऽहरेमे खड़ा इस तरह काप 
रहा था, मानो अभी. गिर पड़ेगा। अतएव मैंने मजिस्ट्रेटको मुवक्किलके विरुद्ध 
फैसला देनेको कहा और में वैठ गया। प्रतिपक्षीका वकील आश्चर्यचकित हो 
गया। मजिस्ट्रेट खुश हुआ | मुवकिकिलको मैंने उलाहना दिया। वह जानता था 
कि मैं झूठे मुकदमे नहीं लेता था। उसने यह वात स्वीकार की और में मानता 
हूं कि मेने उसके खिलाफ फैसला मांगा, इसके लिए वह गुस्सा न हुआ। जो 
भी हो, पर मेरे इस वरतावका कोई बुरा प्रभाव मेरे धंबे पर नहीं पड़ा, 
और अदाळतमें मेरा काम सरल हो गया। मेने यह भी देखा कि सत्पंकी मेरी 
इस पूजासे वकील-बंधुओंमें भी मेरी प्रतिष्ठा बढ़ गयी थी, और विचित्र 
परिस्थितियोंके रहते हुए भी उनमें से कुछकी प्रीति में प्राप्त कर सका था। 

वकालत करते हुए मैंने एक ऐसी आदत भी डाली थी कि अपना अज्ञात 
न मैं मुवक्किलोसे छिपाता था और न बकीलोंसे। जहां-जहां मुझे कुछ सूझ न 
पड़ता, वहां-चहां में मुवक्किलसे दूसरे वकीलके. पास जानेको कहता अथवा 
मुझे वकील करता तो में उससे कहता कि अपनेसे अधिकं अनुभवी वकीलकी 
सलाह लेकर में उसका काम करूंगा। अपने इस शुद्ध व्यवहारके कारण मै 
मुवक्किलोंका अटूट प्रेम ओर विश्वास संपादन कर सका था। वड़े वकीलके 
पास जानेकी जो फीस देनी पड़ती, उसके पैसे भी वे प्रसन्नता-पूर्वक देते थे। 

इस विश्वास और प्रेमका पूरा-पुरा लाभ मुझे अपने सार्वजनिक 
काममें मिला । 

पिछले प्रकरणम में बता चुका हूं कि दक्षिण अफ्रीकामें वकालत 
करनेका मेरा हेतु केवल लोकसेवा करना था। इस सेवाके लिए भी 

मुझे खोगोंका विश्वास संपादन करनेकी आवश्यकता थी। उदार दिलके 
हिन्दुस्तानियोंने पैसे लेकर की गयी वकालतको भी मेरी सेवा माना और जब 
मैंने उन्हें अपने हकोंके लिए जेलके दुःख सहनेकी सलाह दी, तब उनमें से 
बहुतोंने उस सलाहको ज्ञान-पूर्वक स्वीकार करनेकी अपेक्षा मेरे प्रति अपनी 
श्रद्धा और प्रेमके कारण ही स्वीकार किया था। 

यह लिखते हुए वकाळतके ऐसे कई मीठे संस्मरण मेरी कलम पर ' 
आ रहे हैं। सैकड़ों' आदमी मुवविकल न रहकर मेरे मित्र वन गये थे। वे 
सार्वजनिक सेवामें मेरे सच्चे साथी बन गये थे, और मेरे कठोर जीवनको 
उन्होंने रसमय' बना दिया था। 


४७. सुवक्किल जेलसे कंसे बचा? 


इन प्रकरणोंके पाठक पारसी रुस्तमजीके नामसे भलीभांति परिचित 
हैं। पारसी रुस्तमजी एक ही समयमे मेरे मुवब्किल और सावंजनिक कामके 
साथी बने, अथवा उनके विषयमे तो यह भी कहा जा सकता है कि पहले 
वे मेरे. साथी बने और बादमें मुवक्किल। मैंने उनका विशवास इस हद तक 
प्राप्त कर लिया था कि अपनी निजी और घरेलू वातोंमे भी वे मेरी सलाह 
लेते थे और तदनुसार व्यवहार करते थे। बीमार पड़ने पर भी वे मेरी 
सलाहकी आवश्यकता अंनुभव करते थे और हमारी रहन-सहतमें बहुत फरक 
होने पर भी वे अपने ऊपर मेरे बताये उपचारोंका प्रयोग करतेः थं। 
इन साथी पर एक वार बड़ी विपत्ति आ पड़ी। अपने 'व्यापारकी' 
भी बहुतसी बातें वे मुझसे किया करते थे। लेकिन एक बात उन्होंने मुझसे 
छिपा रखी थी। पारसी रुस्तमजी चुंगीकी चोरी किया करते थें। वे बम्बई- 
कलकत्तेसे जो माल मंगाते थे, उसीके' सिलसिलेमे यह चोरी चलती थी। 
सव अधिकारियोसे उनका अच्छा मेलजोल था, इस कारण उन पर कोई शक 
करता ही न था। वे जो बीजक पेश करते, उसी पर चुंगी ले 'ली जाती थी। 
ऐसे भी अधिकारी रहे होंगे, जो उनकी चोरीकी ओरसे आंखें मूंद लेते होंगे। 
. पर अखा भगतकी वाणी कभी मिथ्या हो सकती है? ¬ 
'काचों पारो खावो अन्न, तेवं छे चोरीनुं घन. * हर 
पारसी रुस्तमजीकी चोरी पकड़ी गयी। वे दोड़े-दौड़े मेरे पास आये। 
आंखोंसे आंसू बह रहे थे और वे कह रहे थे: “भाई मैंने आपसे कपट 
क्या है। मेरा पाप आज प्रकट हो गया है। मैंने चुंगीकी चोरी को 

क कच्चा पारा खाना और चोरीकाः घन खाना समान ही है। 

है। अब मेरे भाग्यमें तो जेल ही हो सकता है। मैं वरवाद होनेवाला हूं। 
इस आफतसे आप ही मुझे वचा सकते हैं। मैंने आपसे कुछ छिपाया 
नहीं । पर यह सोचकर कि व्यापारकी चोरीकी वात आपसे क्या कहूं, मैने 
यह चोरी छिपायी। अब मैं पछता रहा हूं।” 

मैने धीरज देकर कहा: “मेरी रीतिसे तो आप परिचित हुँ। 
» छुडाना न छुड़ाना खुदाके हाथ है। अपराध स्वीकार करके छुड़ाया जा 
सके, तो ही में छुड़ा सकता हूं।” ८ 

इन भले पारसीका चेहरा उतर गया। 
रुस्तमजी सेठ बोले, “लेकिन मेरा आपके सामने अपराध स्वीकार 

कर लेना क्या काफी नहीं है?” ु 

मैंने धीरेसे जवाब दिया, “आपने अपराध तो सरकारका किया है, 
और स्वीकार मेरे सामने करते हैँ। इससे क्या होता है? ” : 

पारसी रुस्तमजीने कहा, “ अन्तमें मुझे करना तो वही है, जो आप 
कहेंगे। पर . . « मेरे पुराने वकील हुँ। उनकी सलाह तो आप हछेंगे 
न? वे मेरे मित्र भी हैं।” 

जांचसे पता चला कि चोरी लम्बे समयसे चल रही थी। जो चोरी 
पकड़ी गयी वह तो थोड़ी ही थी। हम लोग पुराने वकीलके पास गये। 
उन्होंने केसकी जांच की और कहा, “यह मामला जूरीके सामने जायगा। 
यहांके जूरी हिन्दुस्तानीको क्यों छोड़ने लगे ? पर मैं आशा कभी न छोडूंगा । ” 

इन वकीलसे मेरा गाढ़ परिचय नहीं था। पारसी रुस्तमजीने ही जवाब 
दिया: “में आपका आमार मानता हूं, किन्तु इस मामलेमें मुझे मि० गांघीकी 
सलाहके अनुसार चलना है। वे मुझे अधिक पह्चानते हैँ। आप उन्हें जो 
सलाह देना उचित समझें, देते रहियेगा। ” 

इस प्रश्नको यों निबटाकर हम रुस्तमजी सेठकी दुकान पर पहुंचे। 

. मैने उन्हे समझाया: “मँ इस मामलेको अदाळतमे जाने लायक नहीं 
मानता । मुकदमा चलाना न चलाना चुंगी-अधिकारीके हायमें है। उसे भी 
सरकारके मुख्य वकीलकी सलाहके अनुसार चलना पड़ेगा। मैं दोनोंसे 
मिलनेको तैयार हूं, पर मुझे तो उनके सामने उस चोरीको भी स्वीकार 
करना पड़ेगा, जिसे वे नहीं जानते। में सोचता हूं कि जो दण्ड वे ठहरायें 
उसे स्वीकार कर लेना चाहिये। बहुत करके तो वे मान जायेंगे। पर कदाचित्‌ 
न मानें तो आपको जेलके लिए तैयार रहना होगा। मेरा तो यह मत है कि 
लज्जा जेल जानेंमें नहीं, बल्कि चोरी करनेमें है। लज्जाका काम तो हो 
चुका है। जेल जाना पड़े त उसे प्रायश्चित्त समझिये। सच्चा प्रायर्चिन्ञ 
तो भविष्यमे फिर कभी । चोरी न करनेकी प्रतिज्ञामें है।” 

में नहीं कह सकता कि रुस्तमजी सेठ इन सारी बातोंको भलीभांति 
समझ गये थे। वे बहादुर आदमी थे। पर इस वार हिम्मत हार गये 
थे। उनकी प्रतिष्ठाके नष्ठ होनेका समय आ गया था। और प्रश्न था कि 
कहीं उनकी अपनी मेहनतसे बनायी हुई इमारत ढह न जाये। 

चे वोले, “मैं आपसे कह चुका हूं कि मेरा सिर आपको गोदमें है। 
आपको जैसा करना हो वेसा कीजिये।” 

मैंने इस मामलेमें विनयकी अपनी सारी शक्ति लगा दी। में अधि- 
कारीसे मिला और सारी चोरीकी वात उससे निर्भयता-पूर्वक कह दी। सव 
बहीखाते दिखा देनेको कहा और पारसी रुस्तमजोके पश्चात्तापकी बात 
भी कही। 

अधिकारीने कहा, “मैं इस बूढ़े पारसीको चाहता हु । उसने 
मूर्खता की है। पर मेरा धमं तो आप जानते हैं। बड़े वकील जैसा कहेंगे 
वेसा मुझे करना होगा। अतएव अपनो समझानेकी शक्तिका उपयोग आपको 
उनके सामने करना होगा।” 

मैंने कहा: “ पारसी रुस्तमजीको अदालतमें घसीटने पर जोर न दिया 
जाये, तो मुझे संतोष हो जायेगा।” 

इस' अधिकारीसे अभय-दान प्राप्त करके मैंने सरकारी वकीलसे पंत्र- 
व्यवहार शुरू किया। उनसे मिला। मुझे कहना चाहिये कि मेरी सत्यप्रियता 
उनके घ्यानमें आ गयी। मैं उनके सामने यह सिद्ध कर सका कि में उनसे 
कुछ छिपा नहीं रहा हूं। 
* इस मामलेमें या दूसरे किसी मामलेमें उनके संपकंमे आने पर उन्होंने 
मुझे प्रमाण-पत्र दिया था: “मैं देखता हूं कि आप “ना में तो जवाब लेने- 
वाले ही नहीं हैँ।” 

रुस्तमजी पर मुकदमा नहीं चला। उनके 4 द्वारा कबूल की गयी 
चुंगीकी चोरीके दूने रुपये लेकर मुकदमा उठा नेका हुक्म जारी हुआ। 

रुस्तमजीने अपनी चुंगी-चोरीकी कहानी लिखकर शीशेमें मढ़वा ली, 
और उसे अपने दफ्तरमें टांगकरः अपने वारिसों और साथी व्यापारियोंको 
चेतावनी दी। 

रुस्तमजी सेठके व्यापारी-मित्रोंने मुझे चेताया: “यह सच्चा वैराग्य 
नहीं है, इमशान-वैराग्य हो” _ 

मैं नहीं जानता कि इसमें कितनी सचाई थी। 

` मैंने यह बात भी रुस्तमजी सेठसे कही थी। उनका जवाब यह थाः 

४ आपको धोखा देकर में कहां जाऊंगा? ” 

मेरे स्वदेश आनेके पहले जो लोग फीनिक्ससे वापस लौटनेवाले थे, वे 
यहां आ पहुंचे थे। अनुमान यह था कि मैं उनसे पहले पहुंचूंगा, लेकिन 
रूड़ाईके कारण मुझे लंदनमें रुकना पड़ा। अतएव मेरे सामने प्रश्‍न यह था 
कि फीनिक्सवासियोंको कहां रखा जाय। मेरी अभिलाषा यह थी कि सव 
एकसाथ ही रह सकें और फीनिक्स आश्रमका जीवन बिता सके तो अच्छा 
` हो:। मैं किसी आश्रम-संचालकसे . परिचित नहीं था, जिससे साथियोंको उनके 

यहां जानेके लिए रिख सक्‌ं। अतएव मैंने उन्हें लिखा कि वे एग्डूजसे 
मिळे और वे जैसी सलाह दे वेसा करें। द 
- - पहले : उन्हें कांगडी गुरुकुलमे रखा गया, जहां स्वामी श्रद्धानन्दजीने 

उनको अपने ही बच्चोंकी तरह रखा। इसके. वाद उन्हें शांतिनिकेतनमं रखा 
गया । वहां कविवरने और उनके समाजने उन्हें वैसे ही प्रेमसे नहलाया । 
इनः दो स्थानोंमें उन्हें जो अनुभव प्राप्त हुआ, वह उनके और मेरे लिए 
भी बहुत उपयोगी सिद्ध हुआ। 

कविवर, -श्रद्धानन्दजी और श्री सुशील रुद्रको में एण्डूजकी “ त्रिमूति' 
मानता था। दक्षिण अफ़ीकामें वे: इन तीनोंकी प्रशंसा करते कभी थकते ही 
न थे। दक्षिण अफ्रीकाके हमारे स्नेह-सम्मेळनके अनेकानेक स्मरणोंमें यह तो 
भेरी आंखोंके सामने तेरा ही करता है कि इन तीन महापुरुषोंके नाम 
उनके हृदयमे और ओठों पर सदा बने ही रहते थे। एण्डूजने मेरे फीनिक्स 
कुटुम्वको सुशील रुद्रके पास ही रख दिया था। रुद्रका अपना कोई 
आश्रम न था, केवल घर ही था। पर उस घरका कब्जा उन्होंने मेरे इस 
कुट्म्वको सौंप दिया था।. उनके लड़के-लड़की एक ही दिनमें इनके साथ 
एसे घुलमिल गये थे कि ये लोग फीनिक्सकी याद बिलकुल भूल गये। 

मैं बम्बईके बन्दरगाह पर उतरा तभी मुझे पता चला कि उस समय 
यह परिवार शांतिनिकेतनमे था। इसलिए .गोखलेसे मिळनेके वाद मैं वहां 
जानेको अधीर हो गया। 


बम्बई मे सम्मान स्वीकार करते समय ही मुझे एक छोटा-सा सत्याग्रह 
करना पड़ा था। मेरे सम्मानमें मि० पिटीटके यहां एक सभा रखी गयी 
थी। उसमें तो में गुजरातीमें जवाब देनेकी हिम्मत न कर .सका। उस महलमें 
और आंखोंको चौंधिया देनेवाले उस ठाठबाटके बीच गिरमिटियोंकी सोहवतमें 

रहा हुआ में अपने-आपको देहाती-जैसा रूगा। आजकी मेरी पोशाककी 
तुलनाने उस समय पहना हुआ अंगरखा, साफा आदि अपेक्षाकृत सम्य 
पोशाक कही जा सकती है। फिर भी. में उस अलंकृत समाजमें अलग ही 
छिटका पड़ता था। लेकिन वहां तो जैसे-तैसे मैंने अपना काम निवाहा और 
सर फीरोजशाह मेहताकी 'गोदमं आसरा' लिया। pets: 

गुजरातियोंकी सभा तो थी ही। स्व०' उत्तमलाळ त्रिवेदीनें इस 
सभाका आयोजन किया थां। मैंने इस सभाके बारेम पहलेसे कुछ वाते जान 
ली थीं। मि० जिन्ना भी गुजरातीके नाते इस सभामे हाजिर थे। वे समा- 
पति थे या मुख्य वक्ता, यह मैं भूल गया हूं। पर उन्होंने अपना छोटा 
और मीठा भाषण अंग्रेजीमे किया। मुझे घुंधला-सा स्मरण है कि दूसरे 
भाषण भी अधिकतर अंग्रेजीमे ही हुए। जब मेरे बोलनेका समय आया, तो 
मैंने उत्तर गुजरातीमें दिया। और गुजराती तथा हिन्दुस्तानीके प्रति अपना 
पक्षपात कुछ ही शब्दोंमें व्यक्त करके मैने गुजरातियोंकी सभामें. अंग्रेजीके 
उपयोगके विरुद्ध अपना नञ्ज विरोध प्रदर्शित किया। मेरे. मनमें अपने इस 
कार्यके लिए संकोच तो था ही। मेरे मनमें यह शंका बनी रही कि लम्बी 
अवधिकी अनुपस्थितिके बाद विदेशसे वापस आया हुआ अनुभब्रहीन मनुष्य 
प्रचित प्रवाहके विरुद्ध चले, इसमें अविवेक तो नहीं माना जायगा ? पर 
मैने -गुजरातीमें उत्तर देनेकी जो हिम्मत की, उसका किसीने उलटा अर्थ नहीं 
लगाया और सबने मेरा विरोध सहन कर लिया। यह देखकर मुझे खुशी हुई 
और इस सभाके अनुभवसे. में इसः परिणाम पर पहुंचा कि अपने नये जान 
पड्नेवाले दूसरे विचारोंको जनताके सम्मुख रखनेमें मुझे कठिनाई नहीं ' पड़ेगी । 

यों बम्वईमें. दो-एक दिन रहकर और आरम्भिक अनुभव केकर 
मैं गोखलेकी आज्ञासे पूना गया। | | MRE कल 


२. गोखलेके साथ पुनामें 


मेरे बम्बई पहुंचते ही गोखलेते मुझे खबर दी थी: “ गर्वेनर आपसे 
मिलना चाहते हैँ। अतएब्र पूना आवेके पहले उनसे मिल आना उचित होगा। " 
इसलिए म उनसे मिळते गया। साधारण बातचीतके बाद उन्होंने कहा: 

“मै आपसे एक वचन मांगता हूं। मैं चाहता हूं कि सरकारके बारेमे 
आप कोई भी कदम उठायें, उसके पहले मुझसे मिलकर वात कर लिया करें। ” 

मैंने जवाब दिया: | 

“यह वचन देना मेरे लिए बहुत सरळ है। क्योंकि सत्याग्रहीके नाते 
सेरा यह नियम ही है कि, किसीकेः विरुद्ध कोई कदम उठाना हो, तो पहले 

उसका दृष्टिकोण उसीसे समझ लू और जिस हृद तक उसके अनुकूल होता 
“संभव हो, उस हद तक अनुकूल हो जाऊं। दक्षिण अफ्रीकामें मैने सदा इस: 
नियमका पालन किया है, ओर यहां भी वसा ही करनेवाला हूं।” 

लाडं विलिग्डनने आभार माना और कहा: “आप जब मिळना चाहेंगे, 
मुझसे तुरन्त मिल सकेंगे, और आप देखेंगे कि सरकार जान-बूझकर कोई 
बुरा. काम नहीं करना चाहती।” , 

मैंने जवाब दिया: “यह विशवास ही तो मेरा सहारा है।” 

में पूना पहुंचा। वहांके सब संस्मरण देनेमें में असमर्थे हूं। गोखलेने 
और सोसायटी (भारत-सेवक-समाज) के सदस्योंने मुझे अपने प्रेमसे नहला 
दिया। जहां तक मुझे याद है, उन्होंने सब सदस्योंको पूना बुलाया था। 
सवके साथ कई विषयो पर मेने दिल खोलकर बातचीत की। गोखलेकी तीब्र 
इच्छा थी कि में भी सोसायटीमे सम्मिलित हो जाऊं। मेरी इच्छा तो 
थी ही। कित्तु सोसायटीके सदस्योंको ऐसा लगा कि सोसायटीके आदर्श और 
काम करनेकी रीति मुझसे भिन्न है, इसलिए मुझे सदस्य बनना चाहिये 
या नहीं इस बारेमे उनके मनमें शंका थी। गोखलेका विश्वास था कि 
मुझमें अपने आदर्शो पर दृढ़ रहनेका जितना आग्रह है उतना ही दूसरोंके 
आदर्शको निबाह लेनेका और उनके साय घुलमिल जानेका भी मेरा स्वभाव 
है। उन्होंने कहा: “ हमारे सदस्य अभी आपके इस निबाह लेनेवाले स्वभावको 
पहचान नहीं पाये हैं। वे अपने आदो पर दृढ़ रहनेवाले स्वतंत्र और दृढ़ 
विचारके लोग हैं। में आशा तो करता हूं कि वे आपको स्वीकार कर लंगे। 
पर स्वीकार न करे, तो आप कमी यह न समझना कि उन्हें आपके प्रति 
कम आदर या कम प्रेम है। इस प्रेमको अबंडित रखनेके लिए ही वे कोई 
जोखिम उठाते हुए डरते हैँ। पर आप सोसाथटीके विधिवत्‌ सदस्य बनें 
या न बनें, में तो आपको सदस्य ही मानूंगा।” 

मैंने अपने विचार गोखलेको बता दिये थे: “मैं सोसायटीका सदस्य 
बनू चाहे न वनूं, तो भी मुझे एक आश्रम खोलकर उसमें फीनिक्सके 
साथियोंको रखना और खुद वहां बैठ जाना है। इस विश्वासके कारण कि 
गुजराती होनेसे मेरे पास गुजरातकी सेवाके जरिये देशकी सेवा करनेकी पूंजी 
अधिक होनी चाहिये, मैं गुजरातमे ही कहीं स्थिर होना चाहता हुं। ” गोखलेको 
ये विचार पसन्द पड़े थे, इसलिए उन्होंने कहो: “आप .अवण्य ऐसा करें। 
सदस्योंके साथकी वातचीतका जो भी परिणाम आये, पर यह निरिचित है कि 
अ पैसा मुझीसे लेना है। उसे मै अपना ही आश्रम समझूंगा । ” 
KS हे रा हृदय फूल उठा। में यह सोचकर बहुत खुश हुआ कि मुझे पैसा 
 उगाहनेके घन्धेसे मुक्ति मिल गयी और यह. कि अब मुझे अपनी जवाबदारी _ 

पर नहीं चलना पड़ेगा, बल्कि हर परेशानीके समय मुझे रास्ता दिखानेवाला 
कोई होगा। इस विश्वासके कारण मुझे ऐसा लगा, मानो मेरे सिरका 
वड़ा वोझ उतर गया हो। 

गोखळेने स्व० डॉक्टर देवको वुलाकर कह दिया : “ गांधीका खाता अपने 
यहां खोल लीजिये और इन्हें आश्रमके लिए तथा अपने सार्वजनिक कार्योके 
लिए जितनी रकमकी जरूरत हो, आप देते रहियें।” ॥ 

अब मैं पूना छोड़कर शांतिनिकेतन जानेकी तैयारी कर रहा था। अंतिम 
रातको गोखलेने मुझे रुचनेवाली एक दावत दी और उसमें खास-खास मित्रोंको 
न्योता। उसमें उन्होंने जो चीजें में खाता था उन्हीका अर्थात्‌ सूखे और 
ताजे फलोंके आहारको ही प्रबन्ध किया था। दावतकी जगह उनके कमरेसे 
कुछ ही कदम दूर थी, पर उसमें भी सम्मिलित होनेकी उनकी हालत न थी। 
लेकिन उनका प्रेम उन्हें दूर कैसे रहने देता? उन्होंने आनेका आग्रह किया। 
. वे आये भी, पर उन्हें मूर्छा आ गयी और वापस जाना पड़ा। उनकी ऐसी 
हालत जब-तब हो जाया करती थी । अतएव उन्होंने सन्देशा भेजा कि दावत 
जारी ही रखनी है। दावतका मतलव था, सोसायटीके आश्रममें मेहमान-घरके 
पासवाले आँगनमै जाजम विछाकर बैठना, मूंगफली, खजूर आदि खाना, 
प्रेमपूर्ण चर्चाये करना और एक-दूसरेके दिलोंको अधिक जानना। 


पर गोखलेकी यह मूर्छा मेरे जीवनके लिए साधारण अनुभव बनकर 
रहनेवाळी न थी। ट | 
३. क्या वह धसकी थी? 


अपने बड़े भाईकी विधवा पत्नी और दूसरे कुटुम्बियोंस मिलनेके 
लिए मझे वम्बईसे राजकोट और पोरबन्दर जाना था। इसलिए में उधर 
गया। दक्षिण अफ्रीकामें सत्याग्रहकी लड़ाईके सिलसिलेमें मैंने अपनी पोशाक 
जिस हद तक गिरमिटिया मजदूरोंसे मिळती-जुळती की जा सकती थी, कर 
ली थी। विलायतमें भी घरमें मैं यही पोशाक पहनता था। हिन्दुस्तान आकर 
मझे काठियावाड़ी पोशाक पहननी थी। दक्षिण अफ्रीकामें मेने उसे अपने 
साथ रखा था। अतएव बम्बईमे में उसी पोशाकर्में उतर सका था। इस 
पोशाकमें कुर्ता, अंगरखा, घोती और सफेद साफेका समावेश होता था। ये 
सब देशी मिलके ही कपड़ेके बने हुए थे। बम्बईसे काठियावाइ मुझे तीसरे 
दर्जेमें ही जाना था। उसमें साफा और अंगरखा मुझे झंझट मालूम हुए। 
अतएव मैंने केवल कुर्ता, घोती और आठ-दस आनेकी काश्मीरी टोपीका उपयोग 
किया। ऐसी पोशाक पहननेवालेकी गिनती गरीब आदमीमे होती थी। उस 

समय वीरमगाम अथवा वढ़वाणमें प्लेगके कारण तीसरे दर्जेके यात्रियोंकी 
जांच . होती थी। मुझे थोड़ा बुखार था। जांच करनेवाले अधिकारीने हाथ 
देखा, तो बह उसे गरम लगा। इसलिए उसने मुझे राजकोटमे डॉक्टरसे 
मिलनेका हुक्म दिया और मेरा नाम लिख लिया । 

बम्वईसे किसीने तार या पत्र भेजा होगा। इसलिए वढ़वाण स्टेशन 
"पर वहांके प्रसिद्ध प्रजा-सेवक दर्जी मोतीलाल मुझसे मिले। झुन्होंने मुझसे 
वीरमगामकी चुंगी-सम्वन्धी जांच-पड़तालकी और उसके कारण होनेवाली 
परेशानियोंकी चर्चा की। में ज्वरसे पीड़ित था; इसलिए बातें करनेकी बहुत 
इच्छा न थी। मैंने उन्हें थोड़ेमें ही जवाब दिया: 

.“ आप जेल जानेको तैयार हैं? ” ४ 

` मैने माना था कि बिना विचारे उत्साहमें जवाब देनेवाले बहुतेरे युवकोंकी 
भांति ही मोतीलाल भी होंगे। पर उन्होंने बहुत दुढ़ता-पू्वक उत्तर दिया: 

“हम जरूर जेल जायेगे। पर आपको हमें रास्ता दिखाना होगा। 
काठियावाड़ीके नाते आप पर हमारा पहला अधिकार है। इस समय तो 
हम आपको रोक नहीं सकते, पर लौटते समय आपको वढ़वाण उतरना 
होगा। यहांके युवकोंका काम और उत्साह देखकर आप खुश होंगे। आप 
अपनी सेनामें जब चाहेंगे तब हमें भरती कर सकेंगे।” 

मोतीलाल पर मेरी आंख टिक गयी। उनके दूसरे साथियोंने उनकी 
स्तुति करते हुए कहा: 

“ये भाई दर्जी हैं। अपने धंबेमें कुशल हैं, इसलिए रोज एक घंटा 
काम करके हर महीने लगभग पन्द्रह रुपये अपने खचंके लिए कमा लेते 
हैं, और वाकीका सारा समय सार्वजनिक सेवामें बिताते हैं। ये हम सब 
पढ़े-लिखोंका मार्गदर्शन करते हैं और हमें लज्जित करते हूँ।” 

बादमें में भाई मोतीलालके सम्पकंमें काफी आया था और मैने अनुभवं 
किया था कि उनकी उपर्युक्त स्तुतिमें लेशमात्र भी अतिशयोक्ति नहीं थी । जव 
सत्याग्रह्मश्रम स्थापित हुआ, तो वे हर महीने वहां कुछ दिन अपंनी हाजिरी 
दर्ज करा ही जाते थे। बालकोंको सीना सिखाते और आश्रमका सिलाई- 
काम भी कर जाते थे। वीरमगामकी बात तो वे मुझे रोज सुनाते रहते थे। 
वहां यात्रियोंको जिन मुसीबतोंका सामना करना पड़ता था, वे उनके लिए 
असह्य थीं। इन मोतीळलालको भरी जवानीमें बीमारी उठा ले गयी और 
बढ्वाण उत्तके बिना सूना हो गया। , 

राजकोट पहुंचने पर दूसरे दिन सवेरे मैं उपर्युक्त आज्ञाके अनुसार अस्प- 
तालमें हाजिर हुआ। वहां तो मैं अपरिचित नहीं था। डॉक्टर शरमाये और 

उक्त जांच करनेवाले अधिकारी पर गुस्सा होने लगे। मुझे गुस्सेका कोई 
कारण न दिखायी पड़ा। अधिकारीने अपने धर्मका पालन ही किया था। वह 
मुझे पहचानता नहीं था, और पहचानता होता तो भी उसने जो हुक्म दिया, 
वह देना उसका धर्म था। पर चूंकि .मैं सुपरिचित था,. इसलिए राजकोटमें 
मैं जांच कराने जाऊं उसके वदले लोग घर आकर मेरी जांच करने लगे। 

ऐसे मामलोंमें तीसरे दजेके यात्रियोंकी जांच करना आवश्यक है। 
बड़े माने जानेवाले लोग भी तीसरे दर्जेमे यात्रा करें, तो उन्हें गरीबों पर 
लागू होनेवाले नियमोंका स्वेच्छासे पालन करना चाहिये, और अधिकारियोंको 
पक्षपात न करना चाहिये। पर मेरा अनुभव यह है कि अधिकारी तीसरे 
दर्जेके यात्रियोंकों आदमी समझनेके बदले जानवर-जैसा समझते हैँ। तू! के 
सिवा उनके लिए दूसरा कोई संबोधन ही नहीं होता। तीसरे दर्जेका 
यात्री न तो सामने जवाब दे सकता है, न वहस कर सकता है। उसे इस 
तरह व्यवहार करना पड़ता है, मानो वह अधिकारीका नौकर हो। अधिकारी 
उसे मारते-पीटते हैं, उसे लूटते हैं, उसकी ट्रेन छुड़वा देते हैं, उसे टिकट 
देनेमें हैरान करते हैं। यह सब मेंने स्वयं अनुभव किया है । इस वस्तु- 
स्थितिमें सुधार तभी हो सकता है, जब कुछ पढ़े-लिखे और धनिक लोग 
गरीबों-जैसे बनें, तीसरे दर्जेमे यात्रा करके गरीब यात्रीको न मिलनेवाली 
एक भी ` सुविधाका उपयोग न करें, और अड्चनों, अशिष्टताओं, अन्यायों 
तथा बीभत्सताको चुपचाप न सहकर उनका सामना करें और 'उन्हें दुर 
करायें । काठियावाड़मं मैं : जहां-जहां भी घूमा, वहां-वहां मैंने वीरमगामकी 
चुंगी-सम्बन्धी जांचकी शिकायतें सुनीं। 

अतएव मैने छाडे विलिग्डनके दिये हुए निमंत्रणका तुरन्त उपयोग किया। 
इस सम्बन्धमें जो भी कागज-पत्र मिळे, उन सबको sd गया। मेने देखा 
कि शिकायतोंमे बहुत सचाई है। इस विषयमे मैंने बम्बई सरकारसे 
पत्र-व्यवहार शुरू किया। सेक्रेटरीसे मिला। खाड विछिंग्डनसे भी मिला। 
उन्होंने. सहानुभूति प्रकट की, किन्तु दिल्‍्लीकी ढीलकी शिकायत की। र 

सेक्रेटरीने कहा: “हमारे ही हाथकी बात होती, तो हमने यह चुंगी 
कभीकी उठा दी होती। आप केन्द्रीय सरकारके पास जाइये। " 

मैंने केन्द्रीय सरकारसे पत्रव्यवहार शुरू किया, पर पत्रोंकी पहुंचके 
अतिरिक्त कोई उत्तर न पा सका। जब मुझे लाड चेम्सफडंसे मिलतेका 
मौका मिला तब अर्थात्‌ लगभग दो बरसके पत्र-व्यवहारके बाद मामलेकी 
सुनवाई हुई। लाड चेम्सफडेसे बात करने पर उन्होंने आश्चर्ये प्रकट किया। 
उन्हें वीरमगामकी कोई जानकारी नहीं थी। उन्होंने मेरी बात ध्यान-पूर्वक 
सुनी और उसी समय टेलीफोन करके वीरमगामके कागज-पत्र मंगवायं, 

और मुझे वचन दिया कि यदि आपके कथनके विरुद्ध अधिकारियोंको कोई 
आपत्ति नहीं हुई, तो चुंगी रद कर दी जायगी। इस मुलाकातके वाद 
कुछ ही दिनोंमे चुंगी उठ जानेकी खबर मैंने अखबारोंमें पढ़ी। 

मैंने इस जीतको सत्याग्रहकी नींव माना, क्योंकि वीरमगामके संवंधमें 
बातें करते हुए बम्बई सरकारके सेकेटरीने मुझसे कहा था कि मैंने इस 
विषयमे बगसरामे जो भाषण किया था, उसकी नकल उनके पास है। उसमें 
सत्याग्रहका जो उल्लेख किया गया था, उस पर उन्होंने अपनी अप्रसन्नता 
भी प्रकट की.थी। उन्होंने पूछा था: 

“क्या आप इसे धमकी नहीं मानते? और इस तरह कोई शक्ति- 
शाली सरकार धमकियोंकी परवाह करती है? ” 

मेने जवाब दिया: 

“यह धमकी नहीं है। यह लोकशिक्षा है। लोगोंको अपने दुःख दूर 
करनेके सब वास्तविक उपाय बताना मुझ-जैसोंका धर्म है। जो जनता स्वतंत्रता 
चाहती है, उसके पास अपनी रक्षाका अन्तिम उपाय होना चाहिये। साधारणतः 
ऐसे उपाय हिंसात्मक होते हैँ। पर सत्याग्रह शुद्ध अहिसक शस्त्र है। उसका 
उपयोग और उसकी मर्यादा बताना में अपना घर्म समझता हूं। मुझे इस 
विषयमे सन्देह नहीं है कि अंग्रेज संरकार शक्तिशाली है। पर इस 
विषयमे भी मुझे कोई सन्देह नहीं कि सत्याग्रह सर्वोपरि शस्त्र है।” न 


चतुर सेक्रेटरीने अपना सिर हिलाया और कहा, “ ठीक है, हम देखेंगे । ” 


४, शांतिनिकेतन 


राजकोटसे मै शांतिनिकेतन गया। वहां शांतिनिकेतनके अध्यापकों 
और विद्याथियोंने मुझ पर अपना प्रेम बरसाया। स्वागतकी विधिमें सादगी, 
कला और प्रेमका सुन्दर मिश्रण था। वहां मैं काकासाहब कालेलकरसे 
पहले-पहल मिला । | 

कालेलकर “काकासाहब ' क्‍यों कहलाते थे, यह मैं उस समय 
नहीं जानता था। लेकिन वादमें मालूम हुआ कि केशवराव देशपांडे, जो 
विलायतर्मे मेरे समकालीन थे, और जिनके साथ विलायतमें मेरा अच्छा 
परिचय हो गया था, बड़ौदा राज्यमें ' गंगनाथ विद्यालय ” चला रहे हैं। उनकी 
अनेक भावताओंमें से एक यह भी थी कि विद्यालयर्मे पारिवारिक भावना 
होनी चाहिये। इस विचारसे वहां सब अध्यापकोंके नाम रखे गये थे। 
. उत्तमें कालेलकरको “काका” नाम मिला। फड़के “मामा” बने। हरिहर शर्मा 

अण्णा ' कहलाये। दूसरोंके भी यथायोग्य नाम रखे गये। काकाके साथीके 
रूपमें आनन्दानन्द (स्वामी) और मामाके मित्रके नाते पटवर्धन (अप्पा) 
आगे चलकर इस कुटुम्वम सम्मिलित हुए। इस कुटुम्बके उपयुक्त पांचों 
सदस्य एकके वाद एक मेरे साथी बने। देशपांडे ' साहब ' के नामसे पुकारे जाने 
लगे। साहवका विद्यालय वन्द होने पर यह कुटुम्ब बिखर गया। पर इन 
लोगोंने अपना आध्यात्मिक सम्बन्ध न छोड़ा। काकासाहब भिन्न-भिन्न अनुभव 
प्राप्त करनेमें लग गये। इसी सिलसिलेमें वे इस समय शांतिनिकेतनमें 
रहते थे। इसी मंडळके एक और सदस्य चितामण शास्त्री भी वहां रहते 
थे। ये दोनों संस्कृत सिखानेमें हिस्सा लेते थे। 
शांतिनिकेतनमें मेरे मण्डलको अलगसे ठहराया गया था। यहां मगनलाल 
गांधी उस मंडलको संभाल रहे थे, और फीनिक्स आश्रमके सब नियमोंका 
पालन सूक्ष्मतासे करते-कराते थे। मेने देखा कि उन्होंने अपने प्रेम, ज्ञान और 
उद्योगके कारण शांतिनिकेतनमं अपनी सुगन्ध फैला दी थी। एण्डूज तो यहां 
थे ही। पियसँन थे। जगदानन्दबाबू, नेपालबाबू, संतोषबावू, क्षितिमोहन- 
बाबू, नगेनवाबू, शरदब।बू और कालीबावूके साथ हमारा खासा सम्पर्क रहा। 


अपने स्वभावके अनुसार में विद्याथियों और शिक्षकोंमें घुलमिल गया, 
और स्वपरिश्रमके विषयम चर्चा करने लगा। मैंने वहांके शिक्षकोंके सामने 
यह बात रखी कि वेतनिक रसोइयोंके बदले शिक्षक और विद्यार्थी अपनी 
रसोई - स्वयं बना लें तो अच्छा हो। एसा करनेसे आरोग्य और नीतिकी 
दृष्टिसे रसोईघर पर शिक्षक-समाजका प्रभुत्व स्थापित होगा और विद्यार्थी 
स्वावलंबन तथा स्वयंपाकका पदार्थ-पाठ सीखेंगे। एक-दो शिक्षकोने सिर 
हिलाकर असहमति प्रकट की । कुछ लोगोंको यह प्रयोग बहुत अच्छा लगा। 
नई चीज, फिर वह कसी भी क्यों न हो, बालकोंको तो अच्छी लगती ही 
है। इस न्यायसे यह चीज भी उन्हें अच्छी लगी और प्रयोग शुरू हुआ। 
जब कविश्रीके सामने यह चीज रखी गयी, तो उन्होंने अपनी यह सम्मति 
दी कि यदि शिक्षक अनुकल हों, तो स्वयं उन्हें यह प्रयोग अवश्य पसंद होगा । 
उन्होंने विद्याथियोंसे कहा, “ इसमें स्वराज्यकी चाबी मौजूद है।” 
पियर्सनने प्रयोगको सफल बनानेमें अपने-आपको खपा दिया। उन्हें 
बहुत अच्छा लगा । एक मण्डली साग काटनेवालोंकी बनी, दूसरी अनाज 
साफ करनेवालोंकी। रसोईघरके आसपास शास्त्रीय ढंगसे सफाई रखनेके 
काममें नगेनवाबू आदि जुट गये। उन लोगोंको कुदाळीसे काम करते 
देखकर मेरा हृदय नाच उठा। 
लेकिन मेहनतके इस कामको सवा सौ विद्यार्थी और शिक्षक भी | 
एकाएक नहीं अपना सकते थे। अतएव रोज चर्चायें चलती थीं। कुछ लोग 

थक जाते थे। परन्तु पियसँन क्यों थकने रगे? वे हंसते चेह्रेसे रसोईधरके 
किसी-न-किसी काममें जुटे ही रहते थे। बड़े-बड़े वरतन मांजना उन्हींका काम 
था। वरतन मांजनेवाळी टुकड़ीकी थकान उतारनेके लिए कुछ विद्यार्थी 
वहां सितार बजाते थे। विद्यारथियोंने प्रत्येक कामको पर्याप्त उत्साहसे अपना 
लिया और समूचा शांतिनिकेतन मधुमक्खियोंके छत्तेकी भांति गूंजने रूगा। 


इस प्रकारके फेरफार जब एक वार शुरू हो जाते हैं, तो फिर वे रुक 
नहीं पाते। फीनिक्सका रसोईघर स्वावलम्बी वन गया था, यही नहीं बल्कि 
उसमें रसोई भी बहुत सादी बनती थी। मसालोंका त्याग किया गया था। 
अतएव भात, दाल, साग तथा गेहुंके पदार्थं भी भापके द्वारा पका लिये 
जाते थे। वंगाली खुराकम सुधार करनेके विचारसे उस प्रकारका एक रसोई- 
घर शुरू किया था। उसमें एक-दो अव्यापक और कुछ विद्यार्थी सम्मिलित 
हुए थे। ऐसे ही प्रयोगोंमे से सवसाधारण रसोईघरको स्वावलम्बी बनानेकां 
प्रयोग शुरू किया जा सका था। 


पर आखिर कुछ कारणोंसे यह प्रयोग बन्द हो .गया। मेरा विश्वास 
यह है कि इस जगद्‌-विख्यात संस्थाने थोडें समयके लिए भी इस प्रयोगको 
अपनाकर कुछ खोया नहीं, और उससे प्राप्त अनेक अनुभव उसके लिए 
उपयोगी सिद्ध हुए थे। 


मेरा विचार शांतिनिकेतनमं कुछ समय रहनेका था। किन्तु विधाता 
मुझे जबरदस्ती घसीटकर ले गया। में मुश्किलसे वहां एक हफ्ता रहा 
होऊंगा कि इतनेमे पूनासे गोखलेके अवसानका तार मिला। शांतिनिकेतन 
शोकमे डूब गया। सब मेरे पास समवेदना प्रकट करने आये। मन्दिरमें -विशेष 
सभा की गयी। यह गंभीर. दृश्य अपूवं था। में उसी दिन पूनाके लिए 
रवाना हुआ। पत्नी और मगनलाळ गांघीको मैंने अपने साथ लिया, वाकी सव 
झांतिनिकेतनमं रहे। 


बर्देवान तक एण्डूज मेरे साथ आये थे। उन्होंने मुझसे पूछा, “क्या 
आपको ऐसा लगता है कि हिन्दुस्तानमं आपके लिए सत्याग्रह करनेका 
अवसर आयेगा ? और अगर एसा लगता हो तो कब आयेगा, इसकी कोई 
कल्पना आपको है? ” 


मैंने जवाब दिया, “इसका उत्तर देना कठिन है। अभी एक वर्ष तक 
तो मुझे कुछ करना ही नहीं है। गोखलेने मुझसे प्रतिज्ञा करवायी है कि मुझे 
एक वर्ष तक देशमें भ्रमण करना है, किसी सार्वजनिक प्रश्न पर अपना. विचार 
न तो बनाना है, न प्रकट करना है। में इस प्रतिज्ञाका अक्षरशः पालन 
करूंगा। बादमे भी मुझे किसी प्ररन पर कुछ कहनेकी जरूरत होगी तभी में 

कहुंगा। इसलिए में नहीं समझता कि पांच वर्ष तक सत्याग्रह करनेका कोई 
अवसर आयेगा ।” 

यहां यह कहना अप्रस्तुत न होगा कि “हिन्द स्वराज्य” में मैंने जो 
विचार व्यक्त किये हूँ, गोखले उनका मजाक उड़ाते थे और कहते थे, 
“आप एक वर्ष हिन्दुस्तानमें रहकर देखेंगे, तो आपके विचार अपने-आप 
ठिकाने आ जायंगे।” 2 ; 


५. तीसरे दर्जको विडम्बना 


बर्देवान पहुंचकर हमें तीसरे दर्जेका टिकट लेना था। उसे लेनेमें 
परेशानी हुई। जवाब मिला: “तीसरे दर्जेके यात्रीको टिकट पहलेसे नहीं 
दिया जाता। ” मैं स्टेशन-मास्टरसे मिलने गया। उनके पास मुझे कौन जाने 
देता ? किसीने दयां करके स्टेशन-मास्टरको दिखा दिया। मैं वहां पहुंचा। 
उनसे भी उपर्युक्त.उत्तर ही मिला। खिड़की खुलने पर टिकट लेने गया। 
पर टिकेट आसानीसे मिळनेवाला न था। बलवान यात्री एकके वाद एक 
चुसते जाते और मुझ-जैसोंको पीछे हटाते जाते। आखिर टिकट मिला । 

गाड़ी आयी। उसमें भी जो बलवान थे वे घुस गये। बैठे हुओं और 
चढ्नेवालोंके बीच गाली-गलौज और धक्का-मुक्की शुरू हुई। इसम हिस्सा 
लेना मेरे लिए संभव न था। हम तीनों इधरसे उघर चक्कर काटते रहे। 
सव ओरसे एक ही जवाव मिलता था: ' यहां जगह नहीं है।” में गाडेके 
पास गया। उसने कहा, “ जगह मिळे तो बेठो, नहीं तो दूसरी ट्रेनमें जाना।” 

. मैने नम्रता-पू्वंक कहा, “लेकिन मुझे जरूरी काम है।” यह सुननेके 

लिए गाडेके पास समय नहीं था। में हारा। मगनलालसे कहा, “ जहां जगह 
मिले, वैठ जाओ। ” पत्नीको लेकर में तीसरे दर्जेके टिकटसे ड्योढ दर्जेमे 
घुसा। गाइने मुझे उसमें जाते देख लिया था। 

आसनसोल स्टेशन पर गार्ड ज्यादा किरायेके पैसे लेने आया। मेने 
कहा, “मुझे जगह बताना आपका धमं था। जगह न मिलनेके कारण में 
इसमें बैठा हूं। आप मुझे तीसरे दमे जगह दिलाइये। मे. उसमें जानेको | 
तैयार .हूं । ” 

गाडे साहब बोले, “मुझसे बहस मत कीजिये। मेरे पास जगह नहीं 
है। पैसे न देने हों, तो गाड़ीसे उतरना पड़ेगा।” 

मुझे तो किसी भी तरह पूना पहुंचना था। गाडेसे लड़नेकी मेरी 
हिम्मत नहीं थी। मैंने पैसे चुका दिये। उसने ठेठ पूना तकका ड्योढा 
भाड़ा लिया। यह अन्याय मुझे अखर गया। 

सबेरे मुगलसराय स्टेशन आया। मगनलालमे तीसरे दर्जेमें जगह कर 
ली थी। मुगलसरायमें मैं तीसरे दजेमें गया। टिकट कलेक्टरको मैंने वस्तु- 
स्थितिकी जानकारी दी, और उससे इस बातका प्रमाण-पत्र मांगा कि में 
तीसरे दर्जेमे चला आया हूं। उसने देनेसे इनकार किया। मेंने अधिक ` 
किराया वापस प्राप्त करनेके लिए रेलवेके उच्च अधिकारीको पत्र लिखा। 

उनकी ओरसे इस आशयका उत्तर मिला: “ प्रमाण-पत्रके विना 
अतिरिक्त किराया छोटानेका हमारे यहां रिवाज नहीं है। पर आपके मामलेमें 
इम लौटाये दे रहे हैँ। बदेवानसे मुगलसराय तकका डयोढ़ा किराया वापस 
नहीं किया जा सकता। ” 

इसके वादके तीसरे दर्जकी यात्राके मेरे अनुभव तो इतने हैं कि 
उनकी एक पुस्तक बन जाय। पर उनमें से कुछकी प्रासंगिक चर्चा करनेके 
सिवा इन प्रकरणोंमें उनका समावेश नहीं हो सकता। शारीरिक असमर्थताके . 
कारण तीसरे दजेकी मेरी यात्रा बन्द हो गयी। यह वात मुझे सदा खटकी 
है, और आगे भी खटकती रहेगी। तीसरे दर्जोकी यात्रामे अधिकारियोंकी 

मनमानीसे उत्पन्न होनेवाली विडम्बना तो रहती ही है। पर तीसरे दजेमें 

बैठनेवारे कई यात्रियोंका उजइपन, उनकी गंदगी, उनकी स्वार्थबुद्धि और 
उनका अज्ञान भी कुछ कम नहीं होता। दुःख तो यह है कि अकसर यात्री 
` यह. जानते ही नहीं कि वे अशिष्टता कर रहे हँ अथवा गंदगी फैला रहे हूँ 
अथवा अपना ही मतलब खोज रहे हैं। वे जो करते हैं, वह उन्हें 
स्वाभाविक मालूम होता है। हम सम्य और पढ़े-लिखे लोगोंने उनकी 
कभी चिन्ता ही नहीं की। 

थके-मांदे हम कल्याण जंकशन पहुंचे। नहानेकी तैयारी की। मगनलाळने 
और मैने स्टेशनके नलसे पानी लेकर स्नान किया। पत्नीके लिए कुछ 
तजवीज कर रहा था कि इतनेमे भारत-सेवक-समाजके भाई कौलतने 
हमें पहचान लिया। वे भी पूना जा रहे थे। उन्होंने पत्नीको दूसरे दर्जके 
स्तानघरमें स्नान करानेके लिए ले जानेको बात कही। इस सौजन्यको 
स्वीकार करनेमें मुझे संकोच हुआ। पत्नीको दूसरे दर्जेके स्नानघरका 
उपयोग करनेका अधिकार नहीं था, इसे में जानता था। पर मैंने उसे इस 
स्तानघरमे नहाने देनेके अनौचित्यके प्रति आंखें मूंद लीं। सत्यके पुजारीको 
- यह भी शोभा नहीं देता। पत्नीको वहां जानेका कोई आग्रह नहीं था, 
पर पतिके मोहरूपी सुवर्णपात्रने सत्यको ढांक लिया। . 

६: सेरा प्रयत्न 


पूना पहुंचने पर गोखलेकी उत्तरक्रिया आदि . सम्पन्न करके हम सव 
इस' प्रश्‍नकी चर्चामे लग गये कि अब सोसायटी किस तरह चलायी जाय, 
और मुझे उसमें सम्मिलित होना चाहिये या नहीं। मुझ पर भारी बोझ 
आ पड़ा। गोखलेके जीते-जी मेरे लिए सोसायटीम दाखिल होनेका प्रयत्न 
करना आवश्यक न था। मुझे केवल गोखलेकी आज्ञा और इच्छाके वश 
होना था। मुझे यह स्थिति पसन्द थी। भारतवषंके तूफानी समुद्रम कूदते 
समय मुझे एक कर्णंधारकी आवश्यकता थी, और गोखलेके समान .कर्णवारकी 
छायाम में सुरक्षित था। 


अव मैंने अनुभव किया कि मुझे सोसायटीमे भरती होनेके लिए सतत 
प्रयत्न करना चाहिये। मुझे यह लगा कि गोखलेकी आत्मा यही चाहेगी। 
मैने विना संकोचके और दृढ़ता-पूवंक यह प्रयत्न शुरू किया। इस समय 
सोसायटीके लगभग सभी सदस्य पूनामें उपस्थित थे। मैने उन्हें मनाना और 
मेरे विषयमें उन्हें जो डर था उसे दूर करना शुरू किया। किन्तु मैने देखा 
"कि सदस्योंमे मतभेद था। एक' राय मुझे दाखिल करनेके पक्षमें थी, दूसरी 
दुढ़ता-पुर्वंक मेरे प्रवेशका विरोध करती थी। मै अपने प्रति दोनों पक्षोंके 
प्रमको देख सकता था। पर मेरे प्रति प्रेमकी अपेक्षा सोसायटीके प्रति उनकी 
वफादारी कदाचित्‌ अधिक थी; प्रेमसे कम तो थी ही नहीं। 
इस कारण हमारी चर्चा मीठी थी और केवल सिद्धान्तका अनुसरण 
करनेवाली थी। विरुद्ध पक्षवालोंको यही लगा कि अनेक विषयोंमें मेरे और 
उनके विचारोंके बीच उत्तर-दक्षिणका अन्तर था। इससे भी अधिक उन्हें 
यह लगा कि जिन ध्येयोंको ध्यानम रखकर गोखलेने सोसायटीकी रचना की 
थी, मेरे सोसायटीमे रहनेसे उन घ्येयोंके ही खतरेमें पड़ जानेकी पूरी 
_ संभावना थी । स्वभावतः यह उन्हें असह्य प्रतीत हुआ। 
लम्वी चर्चाके बाद हम एक-दूसरेसे अलग हुए। सदस्योंने अंतिम 
निणँयकी वात दूसरी सभा तक उठा रखी। 


घर लौटते हुए मैं विचारोंके भंवरमें पड़ गया। बहुमतसे दाखिल 


होनेका प्रसंग आने पर क्या वैसा करना मेरे लिए इष्ट होगा? क्या वह 
गोखलेके प्रति मेरी वफादारी मानी जायेंगी? अगर मेरे विरुद्ध मत प्रकट 
हो, तो क्या उस दशामें में सोसायटीकी स्थितिको नाजुक बनानेका निमित्त 


न बनूंगा ? मैंने स्पष्ट देखा कि जब तक सोसायटीके सदस्योंमें मुझे दाखिल 

करनेके वारेमें मतभेद रहे, तब तक स्वयं मुझीको दाखिल होनेकछ-आग्नहू 
छोड़ देना चाहिये, और इस प्रकार विरोधी पक्षको नाजुक स्थितिमें पड़नेसे 
बचा लेना चाहिये । 'उसीमें सोसायटी और गोखलेके प्रति मेरी वफादारी 
थी। ज्यों ही अन्तरात्मामें इस निर्णयका उदय हुआ, त्यों ही मैने 
श्री -शास्त्रीको पत्र लिखा कि वे मेरे प्रवेशके विषयमे सभा बुलायें ही नहीं । 
विरोध करनेवालोंको मेरा यह निश्चय बहुत पसन्द आया। वे धर्म-संकटसे 
बच गये । उनके और मेरे बीचकी स्नेहंगांठ अधिक दृढ़ हो गयी, और 
सोसायटीमें प्रवेश पानेकी अपनी अर्जीको वापस लेकर में सोसायटीका 
सच्चा सदस्य बना। 


अनुभवसे मै देखता हूं कि मेरा प्रथाके अनुसार सोसायटीका सदस्य 
न बनना ही उचित था, और जिन सदस्योंने मेरे प्रवेशका विरोध किया था, 
उनका विरोध वास्तविक था। अनुभवने यह सिद्ध कर दिया है कि उनके 
और मेरे सिद्धान्तोंके बीच भेद था। किन्तु मतभेदको जान चुकने पर भी 
हमारे बीच आत्माका अन्तर कभी नहीं पड़ा, खटाई कभी पैदा न हुई। 
मतभेदके रहते भी हम परस्पर बंधु और मित्र रहे हैँ। सोसायटीका स्थान 
मेरे लिए यात्राका धाम रहा है। लौकिक दृष्टिसे में भले ही उसका सदस्य 
नहीं बना, पर आध्यात्मिक दृष्टिसे तो मैं उसका सदस्य रहा ही हूं। लौकिक 
संबंघकी अपेक्षा आध्यात्मिक संबंध अधिक मूल्यवान है। आध्यात्मिक सम्वन्धसे 
रहित लौकिक संबंध प्रांणहीन देहके समान है। 


७. कुस्भमेला 


. मुझे डॉ० प्राणजीवनदास मेहतासे मिलने रंगून जाना था। वहां जाते 
हुए श्री भूपेन्द्रनाथ बसुका निमंत्रण पाकर में कलकत्तमे उनके घर ठहरा था। 
यहां बंगाली झिष्टाचारकी पराकाष्ठा हो गयी: थी। उन दिनों में फलाहार 
हौ करता था। मेरे साथ मेरा लड़का रामदास था। कलकत्तेमें जितने 
प्रकारका: सूखा और हरा मेवा मिला, उतना सब इकट्ठा किया गया था। 
स्त्रियोंने रातभर जागकर पिस्तों वगैराको भिगोव.र उनके छिलके उतारे थे। 
ताजे फल भी जितनी सुघड़तासे' सजाये जा सकते हैं, सजाये गये थे। मेरे 
साथियोके लिए अनेक भ्रकारके पकवान तैयार किये गये थे। मैं इस प्रेम 
और शिष्टाचारको तो समझा, लेकिन एक-दो मेहमानोंके लिए समूचे परि- 
वारका सारे दिन व्यस्त रहना मुझे असह्य प्रतीत हुआ। परन्तु इस 
मुसीबतसे बचनेका मेरे पास कोई इलाज न था। 

„ -रंगून जाते समथ स्टीमरमें में डेकका यात्री था। यदि श्री बसुके यहां 
प्रेमकी मुसीबत थी, तो स्टीमरमें अप्रेमकी मुसीबत थी। डेकके यात्रीके 
कष्टोंका मैंने बुरी तरह अनुभव किया। नहानेकी जगह इतनी गंदी थी 
कि वहां खड़ा रहना भी कठिन था। पाखाने नरकके कुण्ड बचे हुए थे। मल- 
मत्रादिमे से चलकर या उन्हें लांघक़र पाखानेमें जाना होता था! मेरे लिए 
ये असुविधायें भयंकर थीं। में जहाजके अधिकारीके पास पहुंचा, पर कोन 
सुनता है? यात्रियोंने अपनी गन्दगीसे डेकको गन्दा कर डाला था। वे ज 
बठे होते वहीं थूक देते, वहीं सुरतीके पीककी पिचंकारियां चलाते, और वहीं 
खाने-पीनेके वाद वचा हुआ कचरा डालते थे। बातचीतसे होनेवाले कोल।हलूकी 
कोई सीमा न थी। सव कोई अपने लिए अधिक-से-अधिक जगह घेरनेकी 
कोशिश करते थे। कोई किसीकी सुविबाका विचार तक न करता था। वे 
स्वयं जितनी जगह घेरते थे, सामान उससे अधिक जगह घेर लेता था। यें 
दो दिन बड़ी घबराहूटमें वीते। 


रंगून पहुंचने पर मेने एजेण्टको सारा हाल लिख भेजा। लौटते समय 
भी में डेक पर ही आया। पर इस पत्रके और डॉ० मेहताके प्रबंधके फलस्वरूप 
अपेक्षाकृत अधिक सुविधासे आया। 
मेरे फलाहारकी' झंझट तो यहां भी अपेक्षाकृत अधिक ही रहती थी। 
डॉ० मेहताके साथ ऐसा संबंध था कि उनके घरको में अपना ही घर 
समझ सकता था। इससे मैंने पदार्थों पर तो अंकुश रख लिया था, लेकिन 
उनकी कोई मर्यादा निश्चित नहीं की थी। इस कारण तरह-तरहका जो 
मेवा आता, उसका में विरोध न करता था। नाना प्रकारकी वस्तुएं आंखों और 
जीभको रुचिकर लगती थीं। खानेका कोई निश्चित समय नहीं था। 
मैं स्वयं जल्दी खा लेना पसन्द करता था, इसलिए बहुत देर तो नहीं 
होती थी। फिर भी रातके आठ-नौ तो सहज ही बज जाते थे। 


सन्‌ १९१५ में हुरद्वारमें कुम्भका मेला था। उसमें जानेकी मेरी कोई 
खास इच्छा नहीं थी। लेकिन मुझे महात्मा मुंशीरामजीके दशंनोंके लिए जरूर 
जाना था। कुम्भके अवसर पर गोखलेके भारत-सेवक-समाजने एक बड़ी 
टुकड़ी भेजी थी। उसका प्रबंध श्री हृदयनाथ कुंजरूके जिम्मे था। स्व० 
डॉक्टर देव भी उसमें थे। उनका यह प्रस्ताव था कि इस काममें मदद | 
करनेके लिए में अपनी टकडी भी ले जाऊं। शांतिनिकेतनवाली टकडीको 


लेकर मगनलारू गांधी मुझसे पहले हरद्वार पहुंच गये थे। रंगूनसे लौटकर 
“में भी उनसे जा मिला। 


कलकत्तेसे हरडवार पहुंचनेमें खूब परेशानी उठानी पड़ी। गाड़ीके डिब्बोंमें 
कभी कभी रोशनी तक नहीं होती थी। सहारनपुरसे तो यात्रियोंको मालके या 

जानवरोंके डिव्वोंमें ही ठस दिया गया था। खुले, विना छतवाले डिब्बों 

पर दोपहरका सूरज तपता था। नीचे निरे लोहेका फर्श था। फिर घवरा- 

हटका क्या पूछना? इतने पर भी श्रद्धाळू हिन्दू अत्यन्त प्यासे होने पर 

भी ' मुसलमान-पानी ' के आने पर उसे कभी न पीते थे। ' हिन्दू-पानी ' की 

आवाज आती तभी वे पानी पीते। इन्हीं श्रद्धालु हिन्दुओंको डॉक्टर दवामें 

शराब दे, मांसका सत दे अथवा मुसलमान या:ईसाई कम्पाउन्डर पानी दे, तो 

- उसे लेनेमे इन्हें संकोच नहीं होता, और न पूछताछ करनेकी जरूरत होती है। 

हमने शांतिनिकेतनमें ही देख लिया था कि भंगीका काम करना हिन्दु-' 

स्तानमें हमारा खास धंधा .ही वन जायगा। स्वयंसेवकोंके लिए किसी धर्म- 

शालामें तम्बू लगाये गये थे। पाखानोंके (लिए डॉ० देवने गड्ढे खुदवाये थे। 

पर उन गड्डोंकी सफाईका प्रबंध तो ऐसे अवसर पर जो थोडेसे वेतनिक 

भंगी मिल सकते थे उन्हींके द्वारा वे करा सकते थे न? इन गड्ढोंमें 

जमा होनेवाले पाख्खानेको समय-समय पर ढंकने और दूसरी तरहसे उन्हें साफ 

रखनेका काम फीनिक्सकी टुकड़ीके जिम्मे कर देनेकी मेरी मांगको डॉ० देवने 

खुशी-खुशी स्वीकार कर लिया। इस सेवाकी मांग तो मैंने की, लेकिन 

| इसे करनेका बोझ मगनलाल गांधीने उठाया। मेरा धंधा अधिकतर डेरेके 

अन्दर बैठकर लोगोंको “दर्शन ' देनेका और आनेवाले अनेक यात्रियोंके साथ 

धर्मको या ऐसी ही दूसरी चर्चाये करनेका बन गया। में दशन देते-देते अकुला 

उठा। मुझे उससे एक मिनटकी भी फुरसत न मिलती थी। नहाने जाते समय 

भी दशंनाभिलाषी मुझे अकेला न छोड़ते थे। फलाहारके समय तो एकान्त ` 

होता ही केसे? अपने तम्बूके किसी भी हिस्सेमं में एक क्षणके लिए भी 

अकेला बेठ नहीं पाया। दक्षिण अफ्रीकामे जो थोड़ी-वहुत सेवा मुझसे वन. 

पड़ी थी, उसका कितना गहरा प्रभाव सारे भरतखण्ड पर पड़ा है, इसका 
अनुभव मैने हरद्वारमें किया। 

में तो चक्कीके पाटोंके बीच पिसने लगा। जहां प्रकट न होता वहां 

तीसरे दर्जेके यात्रीके नाते कष्ट उठाता और जहां ठहरता वहां दर्शनाथियोंके 

प्रेस अकुला उठता। मेरे रिए यह कहना प्रायः कठिन हो गया है कि इन 

दोमें से कौनसी स्थिति अधिक दयाजनक थी। दर्शनाथियोंके प्रेम-प्रदशनसे मुझे 

बहुत वार गुस्सा आया है, और मनमें तो उससे भी अधिक वार मैं दु:खी हुआ 

हुं, इतना म जानता हूं। तीसरे दर्जेकी कठिनाइयोंसे मुझे असुविधा -हुई है, 

पर क्रोध शायद ही कभी आया है, और उससे मेरी उन्नति ही हुई है। 

उन दिनों मुझमें घूमने-फिरनेकी काफी शक्ति थी। इससे मैं काफी 

ओ- ` अमण कर सका था। उस समय में इतना प्रसिद्ध नहीं हुआ था कि 

 रास्तोंमें चलता भी मुद्किलसे संभव हो। इस अ्रमणमें मैंने लोगोंकी 

धर्म-भावनाकी अपेक्षा उनका पागलपन, उनको चंचलता, उनका पाखण्ड 
और उनकी अव्यवस्था ही अधिक देखी । साधुओंका तो जमघट ही इकट्ठा 
हो गया था। ऐसा प्रतीत हुआ मानो वे सिर्फ माळपुए और खीर खानेके 
लिए ही जन्मे हों। यहां मेने पांच पैरोंवाली एक गाय देखी। मुझे तो 
आइचय हुआ, किन्तु अनुभवी छोगोंने मेरा अज्ञान तुरन्त दूर कर दिंया। 
पांच पैरोंवाली गाय दुष्ट और" लोभी लोगोंके लोभकी बलिरूप थी। गायके 
कंघेको चीरकर उसमे जिन्दे बछड़ेका काटा हुआ पैर फंसाकर कंधेको सी 
“दिया जाता था और इस दोहरे कसाईपनका उपयोग अज्ञानी लोगोंको 
ठगनेमें किया जाता था। पांच पैरोंवाली गायके दर्शनके लिए कौन हिन्दू न 


. ललचायेगा ? उस दर्शनके लिए वह जितना दान दे उतना कम है। 


कुम्भका दिन आया। मेरे लिए वह धन्य घड़ी थी। में यात्राकी 
भावनासे हरद्वार नहीं गया था। तीर्थेक्षेत्रमें पवित्रताकी शोधमे भटकनेका 
मोह मुझे कभी नहीं रहा। किन्तु १७ लाख लोग पाखण्डी नहीं हो सकते थे। 
क़हा गया था कि मेलेमें १७ लाख लोग आये होंगे। इनमें असंख्य लोग 
पुण्य कमानेके लिए, शुद्धि प्राप्त करनेके लिए आये थे, इसमें मुझे कोई 
शंका न थी। यह कहना असंभव नहीं तो कठिन अवश्य है कि इस प्रकारकी 
श्रद्धा आत्माको किस हृद तक ऊपर उठाती होगी। 


मैं बिछौने पर पड़ा-पड़ा विचार-सागरमें डब गया। चारों ओर फैले हुए 


` ` पाखण्डके बीच ये पवित्र आत्मायें भी हँ। वे ईश्वरके दरवारमें दण्डनीय 


नहीं मानी जायेंगी। यदि ऐसे अवसर पर हरद्वारमें आना ही पाप हो, तो 
मुझे सावंजनिक रूपसे उसका विरोध करके कुम्भके दिन तो हरद्वारका त्याग 
ही करना चाहिये। यदि यहां आनेमें और कुम्भके दिन रहनेमें पाप न हो, तो , 
मुझे. कोई-न-कोई कठोर व्रत लेकर प्रचरित पापका प्रायरिचत्त करना 


` चाहिये, आत्मशुद्धि करनी चाहिये। मेरा जीवन ब्रतोंकी नींव पर रचा हुआ 


है। इसलिए मैने कोई कठिन व्रत लेनेका निश्चय किया। मुझे उस 
अनावश्यक परिश्रमकी याद आयी, जो कलकत्ते और रंगूनमें यजमानोको मेरे 
लिए उठाना पड़ा था। इसलिए मैंने आहारकी वस्तुओंकी मर्यादा बांधने और 
अंधेरेसे पहले भोजन करनेका ब्रत लेनेका निश्‍चय किया। मैंने देखा कि यदि 
मैं मर्यादाको रक्षा नहीं करता हूं, तो यजमानोंके लिए मै भारी असुविधाका . 


कारण बन जाऊंगा और सेवा करनेके बदले हर जगह लोगोंको मेरी सेवामें 


ही उलझाये रहुंगा । अतएव चौबीस घंटोंमें पांच चीजोंसे अधिक कुछ न खानेका . 
और रात्रि-भोजनके त्यागका ब्रत तो मैने ले ही लिया। दोनोंकी कठिनाईका . 
पूरा विचार कर लिया। मैंने इन ब्रतोंमें एक भी गली न रखनेका निश्चय 
किया। बीमारीमें दवाके रूपमें बहुतसी चीजें लेना या न लेना, दवाकी 

गिनती खानेकी वस्तुओंमें करना या न करना, इन सव वातोंको सोच लिया 
और निश्‍चय किया कि खानेके कोई भी पदार्थ में पांचसे अधिक न लूंगा। 
इन दो ब्रतोंको लिये तेरह वर्ष हो चुके हैं। इन्होंने मेरी काफी परीक्षा को 
है। किन्तु जिस प्रकार परीक्षा की है, उसी प्रकार ये ब्रत मेरे लिए काफी 
ढाळरूप भी सिद्ध हुए हुँ। मेरा यह मत है कि इन ब्रतोंके कारण मेरा 
जीवन बढ़ा है, और में मानता हूं कि इनकी वजहसे में अनेक वार 
वीमारियोंसे वच गया हूं। 


८. लछमन झूला 


जब में पहाइ-से दीखनेवाले महात्मा मुंशीरामजं के दर्शन करने और 
उनका गुरुकुल देखने गया, तो मुझे वहां बड़ी शान्ति मिली। हुरद्वारके 
कोलाहल और गुरुकुलको शान्तिके बीचका भेद स्पष्ट दिखायी देता था। 
महात्माने मुझे अपने प्रेमसे नहला दिया। ब्रह्मचारी मेरे पाससे हटते ही न 
थे। रामदेवजीसे भी उसी समय मुलाकात हुई, और उनकी शक्तिका 
'परिचय मँ तुरन्त पा गया। यद्यपि हमें अपने वीच कुछ मतभेदका अनुभव 
हुआ, फिर भी हम परस्पर स्नेहकी गांठसे बंध गये। गुरुकुलमे औद्योगिक 
शिक्षा शुरू करनेकी आवश्यकताके बारेमे रामदेवजी और दूसरे शिक्षकोंके 
साथ मैंने काफी चर्चा की। मुझे गुरुकुल छोड़ते हुए दुःख हुआ। 
मैने लछमन झूलेकी तारीफ बहुत सुनी थी। बहुतोंने मुझे सलाह दी 
थी कि हृषीकेश गये विना मैं हरद्वार न छोड्‌। मुझे वहां पैदल जाना था। 
इसलिए एक मंजिल हूषीकेशकी और दूसरी लछमन झूलेकी थी। 

हृषीकेशम अनेक . संन्यासी मुझसे मिलने आये थे। उनमें से एकको 
मेरे जीवनम बड़ी दिलचस्पी पैदा हुई। फीनिक्स-मण्डल मेरे साथ था। 
उन सबको देखकर उन्होंने अनेक प्रन पूछे। हमारे बीच धर्मकी चर्चा 
हुई। उन्होंने देखा कि मुझमें धर्मकी तीब्र भावना है। मैं गंगा-स्नान करके 
आया था, इसलिए शरीर खुला था। मेरे सिर पर शिखा और 
जनेऊ न देखकर उन्हें दुःख हुआ और उन्होंने मुझसे कहा: 

“आप आस्तिक होते हुए भी जनेऊ और शिखा नहीं रखते हैं, 
इससे हमारे समान छोगोंको दुःख होता है। यें दो हिन्दू धर्मकी बाह्य 
'संज्ञाये हैं, और प्रत्येक हिन्दूको इन्हें धारण करना चाहिये।” 

` लगभग दस साळकी उमरमे पोरबन्दरमें ब्राह्मणोंके जनेऊमें बंधी हुई 


` चावियोंकी झंकार सुनकर मुझे उनसे ईर्ष्या होती थी। मैं सोचा करता था 

कि झंकार करनेवाली कुंजियां जनेऊमें वांधकर में भी ७ | तो कितना 
अच्छा हो! उन दिनों काठियावाड़के वैश्य परिवारोंमें पहननेका 
रिवाज नहीं था। पर पहले तीन वर्णोंकों जनेऊ पहनना चाहिये, इस 
आशयका नया प्रचार चल रहा था। उसके फलस्वरूप गांधी-कुटुम्बके कुछ 
व्यक्ति जनेऊ पहनने लगे थे। जो ब्राह्मण हम दो-तीन भाइयोंको राम- 
रक्षाका पाठ सिखाते थे, उन्होंने हमं जनेऊ पहनाया, और अपने पास कुंजी 
रखनेका कोई कारण न होते हुए भी मैने दी-तीन कुंजियां उसमें लटका 
लीं। जनेऊके टूट जाने पर उसका मोह उतर गया था या नहीं, सो तो 
याद नहीं है। पर मैंने नया जनेऊ नहीं पहना। 

बड़ी उमर होने पर हिन्दुस्तान और दक्षिण अफ्रीकामें भी दूसरोंने 
मुझे जनेऊ पहनानेका प्रयत्न किया था, पर मेरे ऊपर उनकी दलीलोंका 
कोई असर न हुआ था। यदि शूद्र जनेऊ न पहन सक, तो दूसरे वर्ण क्यों 
पहनें ? जिस वाह्य वस्तुकी प्रथा हमारे कुटुम्वमे नहीं थी, उसे आरंभ 
करनेका मुझे एक भी सबल कारण नहीं मिला था। मेरा जनेऊ पहननेसे 
कोई विरोध नहीं था, परन्तु. उसे पहननेका कोई कारण नहीं दिखाई 
देता था। वैष्णव होनेके कारण में कंठी पहनता था। शिखा तो गुरुजन हम 
भाइयोंके सिर पर रखवाते ही थे। पर विलायत जानेके समय मैंने इस शरमके 
मारे शिखा कटा दी थी कि वहां सिर खुला रखना होगा, गोरे शिखाकों 
देखकर हंसेंगे और मुझे जंगली समझेंगे। मेरे साथ रहनेवाले मेरे भतीजे 
छगनलाल गांधी दक्षिण अफ्रीकामे बड़ी श्रद्धासे शिखा रखते थे। यह शिखा 
उनके सार्वजनिक कामम वाधक होगी, इस श्रमके कारण मैंने उनका मन 
दुखाकर भी उसे कटवा दिया था। यों शिखा रखनेंमें मुझे शरम लगती थी। 

मैंने स्वामीजीको उपयुक्त बातें कह सुनायी और कहा: 

“मैं जनेऊ तो धारण. नहीं करूंगा। जिसे न पहनते हुए भी असंख्य 
हिन्दू हिन्दू माने जाते हैं, उसे पहननेकी में अपने लिए कोई जरूरत नहीं 
देखता । फिर, जनेऊ धारण करनेका अर्थ है दूसरा जन्म लेना, अर्थात्‌ स्वयं 
संकल्प-पूर्वेक शुद्ध बनना, ऊध्वेंगामी बनना। आजकल हिन्दू समाज और 
हिन्दुस्तान दोनों गिरी हुई हालतमे हैं। उसमें जनेऊ धारण करनेका हमें 
अधिकार ही कहां है? हिन्दू समाजको जनेऊका अधिकार तभी हो सकता है, 
जब वह अस्पुश्यताका मैल धो डाले, ऊंच-तीचकी वात भूल जाय, जड़ जमाये 
हुए दूसरे दोषोंको दूर करे और चारों ओर फैले हुए अधमे तथा पाखण्डका 
अन्त कर दे। इसलिए जनेऊ धारण करनेकी आपकी बातें मेरे गले नहीं 
उतरतीं । किन्तु शिखाके संबंधर्म आपकी बात मुझे अवश्य सोचनी होगी । शिखा 
तो में रखता था। लेकिन उसे मैंने शरम और डरके मारे ही कटा डाला 

है। मुझे लगता है कि शिखा धारण करनी चाहिये। में इस सम्बन्बमें अपने 
साथियोसे चर्चा करूंगा। ” ) 
स्वामीजीको जनेऊके वारेमें मेरी दलील अच्छी न लगी। जो कारण 
मैंने न पहननेके लिए दिये, वे उन्हें पहननेके पक्षमे दिखायी पड़े। जनेऊके 
विषयमें हृषीकेशमें मैंने जो विचार प्रकट किये थे, वे आज भी लगभग उसी 
रूपमें कायम हैं। जब तक अलग-अलग धर्म मौजूद हैँ, तब तक प्रत्येक धर्मको 
किसी विशेष बाह्य चिल्वकी आवश्यकता हो सकती है। लेकिन जब वाह्य 
संज्ञा केवल आडम्बर बन जाती है अथवा अपने धर्मकों दूसरे धमंसे अलग 


बतानेके काम आती है, तब वह त्याज्य हो जाती है। मैं नहीं मानता कि . 


आजकल जनेऊ हिन्दू धर्मको ऊपर उठानेका साधन है। इसलिए उसके 
विषयमें में तटस्थ हूं । 

शिखाका त्याग स्वयं मेरे लिए लज्जाका कारण था। इसलिए साथियोंसे 
चर्चा करके मैने उसे धारण करनेका निशचय किया। पर अब हमें लछमन 
झूलेकी ओर चलना चाहिये। 
वि हृषीकेश और लछमन झूलेके प्राकृतिकः दृश्य मुझे बहुत भले लगे। 
प्राकृतिक कलाको पहचाननेकी पूर्वजोंकी शक्तिके विषयमे और कलाको 
घामिक स्वरूप देनेकी उनकी दीघदुष्टिके विषयमें मैंने मन-ही-मन अत्यन्त 
आदरका अनुभव किया। 

किन्तु मनुष्यकी कृतिसे चित्तको शांति नहीं मिली। हरद्वारकी तरह 
हृषीकेशमे भी लोग रास्तोंको और गंगाके सुन्दर किनारोंको गन्दा कर देते 
थे। गंगाके पवित्र जलको दूषित करनेमें भी उन्हें किसी प्रकारका संकोच 
न होता था। पाखाने जानेवाले दूर जानेके वदले जहां लोगोंकी आमद-रफ्त 
होती, वहीं हाजत रफा करने बैठ जाते थे। यह देखकर हूदयको बहुत 
आघात पहुंचा । 
. लछमन झूला जाते हुए लोहेका झूलता पुल देखा। लोगोंसे सुना कि 
यह्‌ पुल पहले रस्सियोंका था और बहुत मजबूत था। उसे तोड़कर एक 
उदार-हृदय मारवाड़ी सज्जनने बड़ा दान देकर लोहेका पुल बनवा दिया, 
और उसकी चावी सरकारको सौंप दी! 
 रस्सियोंके ६ याकि पछी मुझे कोई कल्पना नहीं है, पर लोहेका पुल भ्राकृ- 
तिक वा कलुषित कर रहा था और बहुत अप्रिय मालूम होता था। 
यात्रियोंके इस रास्तेकी चाबी सरकारको सौंप दी गयी, यह चीज मेरी 


> उस समयकी वफादारीको भी असह्य लगी । 


Fe तेरे र 'बहांसे भी अधिक दुःखद दृश्य स्वर्गा्रमका था। टीनकी चादरोंकी 
8 तवेरे-जैसी कोठरियोंको स्वर्गाश्रमका नाम दिया गया था। मुझे बतलाया 

गय कि ये साधकोंके लिए बनवायी गयी थीं। उस समय उनमें शायद 
ही कोई साधक रहता था। उनके पास वने हुए मुख्य भवनमें रहनेवाछोंने 
भी मुझ पर अच्छा असर न डाला। 

पर हुरद्रारके अनुभव मेरे लिए अमूल्य सिद्ध हुए। मुझे कहां बसना 
और वया करना चाहिये, इसका निश्चय करनेमें हरद्वारके अनुभवोंने मेरी 
वड़ी मदद की । 


९, आशसकी स्थापना 


, कुम्भकी यात्रा मेरी हरद्वारकी दूसरी यात्रा थी। सन्‌ १९१५ के मई 
महीनेकी २५ तारीखके दिन सत्याग्रह-आश्रमकी स्थापना हुई। श्रद्धानन्दजीकी 
इच्छा थी कि मैं हरद्वारमें वसूं। कलकत्तेके कुछ मित्रोंकी सलाह वैद्यनाय- 
धाममें वसानेकी थी। कुछ मित्रोंका प्रबल आग्रह राजकोटमें बसनेका था। 

किन्तु जव मैं अहमदावादसे गुजरा, तो वहुतसे मित्रोंने अहमदाबाद 
पसन्द करनेको कहा और आश्रमका खच खुद ही उठानेका जिम्मा लिया। 
उन्होंने मकान खोज देना भी कबूल किया । 

अहमदाबाद पर मेरी नजर टिकी थी। गुजराती होनेके कारण में 
मानता था कि गुजराती भाषा द्वारा मैं देशकी अधिक-से-अधिक सेवा कर 
सकंगा। यह भी धारणा थी कि चूंकि अहमदाबाद पहले हाथकी वुनाईका 
केन्द्र था, इसलिए चरखेका काम यहीं अधिक अच्छी तरह हो सकेगा। साथ 
ही; यह आशा भी थी कि गुजरातका मुख्य नगर होनेके कारण यहांकें धनी 
लोग धनकी अधिक मदद कर सकेंगे। 

अहमदाबादके मित्रोंके साथ मैंने जो चर्चायं कीं, उनमें अस्पृश्योंका प्रश्न 
भी चर्चाका विषय बना था। मैने स्पष्ट शब्दोंमें कहा था कि यदि कोई योग्य 
अंत्यज भाई आश्रमम भरती होना चाहेगा, तो में उसे अवश्य भरती करूंगा । 

४ आपकी शर्तोंका पालन कर सकनेवाले अंत्यज कोन रास्तेमें पड़े 
हैं? ” यों कहकर एक वैष्णव मित्रने अपने मनका समाधान कर लिया, 
और आखिर अहमदाबादमें बसनेका निश्चय हुआ। 

मकानोंकी तलाश करते हुए कोचरबमें श्री जीवणलाल बारिस्टरका 
मकान किराये पर लेनेका निश्चय हुआ। श्री जीवणलाल मुझे अहूमदावादमें 
बसानेवालोंमें अग्रगण्य थे। 

तुरन्त ही प्रश्न उठा कि आश्रमका नाम क्या रखा जाय? मैंने मित्रोंसे 
सलाह की । कई नाम सामने आये। सेवाश्रम, तपोवन आदि नाम सुझाये गये 
थे। सेवाश्रम नाम मुझे पसन्द था, पर उससे सेवाकी रीतिका बोध नहीं होता 

था। तपोवन नाम पसंद किया ही नहीं जा सकता था; क्योंकि यद्यपि मुझे 
तपश्चर्या प्रिय थी, फिर भी यह नाम बहुत भारी प्रतीत हुआ। हमें तो सत्यकी 
पूजा, सत्यकी शोध करनी थी, उसीका आग्रह रखना था; और दक्षिण 
अफ्रीकामें मैंने जिस पद्धतिका उपयोग किया था, उसका परिचय भारतवर्धको 
कराना था तथा यह देखना था कि उसकी शक्ति कहां तक व्यापक हो 
सकती है। इसलिए मैंने और साथियोंने सत्याग्रह-आश्रम नाम पसन्द किया । 
इस नामसे सेवाका और सेवाकी पद्धतिका भाव सहज ही प्रकट होता था। 

आश्रम चलानेके लिए नियमावलिकी आवश्यकता थी। अतएव मैंने 
नियमावरिंका मसविदा तैयार करके उस पर मित्रोंकी राय मांगी। बहुत- 
सी सम्मतियोंम से सर गुरुदास बैनर्जीकी सम्मति मुझे याद रह गयी है। 
उन्हें नियमावलि पसन्द आयी, पर उन्होंने सुझाया कि ब्रतोंमें नम्रताके 
व्रतको स्थान देना चाहिये। उनके पत्रकी ध्वनि यह थी कि हमारे युवक- 
वेमे नञ्जताकी कमी है। यद्यपि नञ्रताके अभावका अनुभव में जगह-जगह 
करता था, फिर भी नम्रताको ब्रतोंमे स्थान देनेसे नम्रताके नम्रता न रह 
जानेका भय लगता था। नम्रताका संपूर्ण अर्थ तो शून्यता है। शून्यताकी 
प्राप्तिक लिए दूसरे ब्रत हो सकते हैं। शून्यता मोक्षकी स्थिति है। मुमुक्ष 
अथवा सेवकके प्रत्येक कार्यमें नञ्जता -- अथवा निरभिमानता --न हो, तो 
बह्‌ मुमुक्षु नहीं है, सेवक नहीं है। बह स्वार्थी है, अहंकारी है। 

आश्रमम इस समय लगभग तेरह तामिल भाई थे। दक्षिण अफ्रीकासे 
मेरे साथ पांच तामिल बाळक आये थे और दूसरे यहीके थे। लगभग पचीस 
्त्री-पुरुषोसे आश्रमका आरंभ हुआ था। सब एक रसोईमें भोजन करते थे, 
और इस तरह रहनेकी काशिश करते थे मानो एक ही कुट्म्वके हों। 


१०. कसोटी पर चढ़े 


आश्रमको कायम हुए अभी कुछ ही महीने बीते थ कि इतनेमे जैसी 
कसौटीकी मुझे आशा नहीं थी वैसी कसौटी हमारी हुई। भाई अमृतलाल 
ठक्करका पत्र मिला: “एक गरीब और प्रामाणिक अन्त्यज परिवार है। 
वह आपके आश्रममें रहना चाहता है। क्या उसे भरती करेंगे? ” 

में चौंका। ठक्करवापा जैसे पुरुषकी सिफारिश लेकर कोई अन्त्यज 
` परिवार इतनी जल्दी आयेगा, इसकी मुझे जरा भी आशा न थी। मैंने 
साथियोंको वह॒ पत्र पढ्नेके लिए दिया। उन्होंने उसका स्वागत किया। भाई 
 अमूतळाळ ठक्करको लिखा गया कि यदि वह परिवार आश्रमके नियमोंका 
. पालन करनेको तैयार हो, तो हम उसे भरती करनेके लिए तैयार हूँ। 

दूदाभाई, उनकी पत्नी दानीवहन और दूब-पीती तथा घुटनों चलती 
वच्ची लक्ष्मी तीनों आये। दूदाभाई वंवईमें शिक्षकका काम करते थे। 
नियमोंका पालन करनेको वे तैयार थे। उन्हें आश्रममें रख लिया। 

सहायक मित्र-मंडलमें खलबली मच गयी । जिस कुएंमें वंगलेके मालिकका 
हिस्सा था, उस कुएंसे पानी भरनेमें अड्चन होने लगी। चरसवाले 
पर हमारे पानीके छींट पड़ जाते, तो वह भ्रष्ट हो जाता।- उसने गालियां 
देना और दूदाभाईको सताना शुरू किया। मैने सबसे कह दिया कि 
गालियां सहते जाओ और दुढ़ता-पूर्वक पानी भरते रहो। हमें चुपचाप गालियां 
सुनते देखकर चरसवाला शरमिन्दा हुआ और उसने गालियां देना बन्द कर 
दिया। पर पैसेकी मदद बन्द हो गयी। जिन भाईने आश्रमके नियमोंका 
पालन करनेवाले अन्त्यजोंके प्रवेशके बारेम पहलेसे ही शंका की थी, उन्हें तो 
आश्रममें अन्त्यजके भरती होनेकी आशा ही न थी। पैसेकी मदद बन्द होनेके 
साथ बहिष्कारकी अफवाहें मेरे कानों तक आने लगीं। मैंने साथियोंसे चर्चा 
करके तय कर रखा था: “यदि हमारा वहिष्कार किया जाय और हमें कहींसे 
कोई मदद न मिले, तो भी अब हम अहमदाबाद नहीं छोड़ंगे। अन्त्यजोंकी 
वस्तीमें जाकर उनके साथ रहेंगे और जो कुछ मिलेगा उससे अथवा मजदूरी 
करके अपना निर्वाह करेंगे । ” 

आखिर मगनलालने मुझे नोटिस दी: “अगले महीने आश्रमका खर्चे 
चलानेके लिए हमारे पास पैसे नहीं हैं।” मैंने धीरजसे जवाब दिया: “तो 
हम अन्त्यजोंकी वस्तीम रहने जायेगे । ” 

मुझ पर ऐसा संकट पहली ही बार नहीं आया था। हर बार अंतिम 
घड़ीमें प्रभुने मदद भेजी है। 

मगनलालके नोटिस देनेके बाद तुरन्त ही एक दिन सबेरे किसी लड़केने 
आकर खवर दी: “बाहर मोटर खड़ी है और एक सेठ आपको बुला रहे 
हूँ।” मैं मोटरके पास गया। सेठने मुझसे पूछा: “मेरी इच्छा आश्रमको 
कुछ मदद दैनेकी है, आप लेंगे? ” 

मैंने जवाव दिया: “अगर आप कुछ देंगे, तो में जरूर लूंगा। मुझे 
कबूल करना चाहिये कि इस समय में आथिक संकटमें भी हूं। ” 

“मैं कल इसी समय आऊंगा। तब आप आश्रममें होंगे? ” 

मैंने 'हां' कहा और सेठ चले गये। दूसरे दिन नियत समय पर 
मोटरका भोंपु वोला। लड़कोंने ख़बर दी। सेठ अन्दर नहीं आये। में उनसे 
मिलने गया। वे मेरे हाथ पर तेरह हजारके नोट रखकर विदा हो गये। 

मैंने इस मददकी कभी आशा नहीं रखी थी। मदद देनेकी यह रीति _ 
भी नई देखी। उन्होंने आश्रममें पहले कभी कदम नहीं रखा था। मुझे 


' ५. उस 

याद आता है कि मैं उनसे एक ही बार मिला था। न आश्रममें आना, न 
कुछ पूछना; बाहर ही बाहर पैसे देकर लौट जाना! ऐसा यह मेरा पहला 
ही अनुभव था। इस सहायताके कारण अन्त्यजोंकी बस्तीमें जाना रुक गया। 
मुझे लगभग एक सालका खर्च मिल गया। 

पर जिस तरह बाहर खलबली मची, उसी तरह आश्रममें भी मची। 
यद्यपि दक्षिण अफ्रीकामें मेरे यहां अन्त्यज आदि आते, रहते और भोजन करते 
थे, तथापि यह नहीं कहा जा सकता कि यहां अन्त्यज कुटुम्बका आना मेरी 
पत्नीको और आश्रमकी दूसरी स्त्रियोंको पसन्द आया। दानीबहुनके प्रति घृणा 
नहीं तो उनकी उदासीनता ऐसी थी, जिसे मेरी अत्यन्त सूक्ष्म आंखें देख लेती थीं 
और तेज कान सुन लेते थे। आथिक सहायताके अभावके डरने मुझे जरा भी 
चिन्तित नहीं किया था। पर यह आन्तरिक क्षोभ कठिन सिद्ध हुआ। दानी- 
बहन साधारण स्त्री थी। दूदाभाईकी शिक्षा भी साधारण थी, पर उनकी 
बुद्धि अच्छी थी। उनका धीरज मुझे पसन्द आया था। उन्हें कभी-कभी 
गुस्सा आता था, पर कुल मिलाकर उनकी सहनशक्तिकी मुझ पर अच्छी 
छाप पड़ी थी। मैं दूदाभाईको समझाता था कि वे छोटे-मोटे अपमान पी 
लिया करें। वे समझ जाते थे, और दानीवहनसे भी सहन करवाते थे। 

इस परिवारको आश्रममे रखकर आश्रमने वहुतेरे पाठ सीखे हूँ, और 
प्रारंभिक कालमें ही इस बातके बिलकुल स्पष्ट हो जानेसे कि आश्रममें 
अस्पृष्यताके लिए कोई स्थान नहीं है, आश्रमकी मर्यादा निश्चित हो गयी, 
और इस दिशामें उसका काम बहुत सरल हो गया। इसके बावजूद, 
आश्रमका खर्च, बराबर बढ़ता रहने पर भी, मुख्यतः कट्टर माने जानेवाले 
हिन्दुओंकी तरफसे ही मिलता रहा है। कदाचित्‌ यह इस वातका स्पष्ट सूचक 
है कि अस्पृश्यताकी जड़ें अच्छी तरह हिल गयी हैं। इसके दूसरे प्रमाण तो 
अनेकों हें। परन्तु जहां अन्त्यजके साथ रोटी तकका व्यवहार रखा जाता 
हो, वहां भी अपनेको सनातनी माननेवाले हिन्दू मदद दें, यह «क्कोई नगण्य 
प्रमाण नहीं माना जायगा। 

इसी प्रश्नको लेकर आश्रममें हुई एक और स्पष्टता, उसके सिळ- 


` सिलेमें उत्पन्न हुए नाजुक प्रएनोंका समाधान, कुछ अनसोची अड्चतोंका 


>) 


` स्वतंत्रता-यूवंक 


स्वागत -- इत्यादि सत्यकी खोजके सिलसिलेमें हुए प्रयोगोंका वर्णन प्रस्तुत 
होते हुए भी मुझे छोड़ देना पड़ रहा है। इसका मुझे दुःख है। किन्तु अब 


आगेके प्रकरणोंमं यह दोष रहने ही वाला है। मुझे महत्त्वके तथ्य छोड़ देने 
` पड़ेंगे, क्योंकि उनमें हिस्सा केनेवाले पात्रोंमें से बहुतेरे अभी जीवित हैं, और 


उनकी सम्मतिके विना उनके नामोंका और उनसे सम्बन्ध रखनेवाले प्रसंगोंका 
उपयोग करना अनुचित मालूम होता है। समय-समय पर सबकी 
७ ७ + ¢ "४ ॥ | | | 

सम्मति मंगवाना अथवा उनसे संबंध रखनेवाले तथ्योंको उनके पास भेजकर 
सुधरवाना संभव नहीं है, और यह आत्मकथाकी मर्यादाके बाह्रकी वात 
है। अतएव इसके आगेकी कथा यद्यपि मेरी दुष्टिमं सत्यके शोधकके लिए 
जानने योग्य है, तथापि मुझे डर है कि वह अधूरी ही दी जा सकेगी। तिस पर 
भी मेरी इच्छा और आशा यह है कि भगवान पहुंचने दे, तो असहयोगके 
युग तक मैं पहुंच जाऊं। 


११. गिरसिटकी प्रथा 


अव नयें वसे हुए और भीतरी तथा बाहरी तूफानोंमें से उवरे हुए 
आश्रमको छोड़कर यहां गिरमिट-प्रथा पर थोड़ा विचार कर लेनेका समय 
आ गया है। 'गिरमिटिया' यानी वे मजदूर जो पांच वरस या इससे 
कमकी मजदूरीके इकरारनामे पर सही करके हिन्दुस्तानके बाहर मजदूरी 
करने गये हों। नेटालके ऐसे गिरमिटियों पर लगा तीन पौण्डका वाषिक कर 
सन्‌ १९१४ में उठा दिया गया था, पर गिरमिटकी प्रथा अभी तक बन्द 
नहीं हुई थी। सन्‌ १९१६ में भारत-भूषण पंडित मालवीयजीने यह प्रश्‍न 
धारासभामे उठाया था और लाडं हाडिगने उनका प्रस्ताव स्वीकार करके 
घोषित किया था कि 'समय आने पर” इस प्रथाको नष्ट करनेका वचन 
मुझे सम्राटूकी ओरसे मिला है। लेकिन मुझे तो स्पष्ट लगा कि इस 
प्रथाको तत्काल ही वन्द करनेका निर्णय हो जाना चाहिये। €हिन्दुस्तानने 
अपनी लापरवाहीसे बरसों तक इस प्रथाको चळने दिया था। मैने माना कि 
. अब इस प्रथाको बन्द कराने जितनी जागृति लोगोंमे आ गयी है। में कुछ 
नेताओंसे मिला, कुछ समाचारपत्रोंमे इस विषयमे लिखा और मेने देखा 
कि लोकमत इस प्रथाको मिटा देनेके पक्षमें है। क्या इसमें सत्याग्रहका 
उपयोग हो सकता है? मुझे इस विषयमे कोई शंका नहीं थी। पर उसका 
उपयोग कंसे किया जाय, सो मेँ नहीं जानता था। 
इस बीच वाइसरॉयने ' समय आने पर” शब्दका अर्थ समझानेका 
अवसर खोज लिया। उन्होंने घोषित किया किं “दूसरी व्यवस्था करनेमें 
जितना समय . लगेगा उतने समयमे ” यह प्रथा उठा दी जायगी। अतएव जव | 
- सन्‌ १९१७ के फरवरी महीनेमें भारत-भूषण पंडित माळवीयजीने गिरमिट- 
प्रथा सदाके लिए समाप्त कर देनेका कानून बड़ी धारासभार्म पेश करनेकी 
इजाजत मांगी, तो वाइसरॉयने वैसा करनेसे इनकार कर दिया। अतएव 
इस प्ररनके सम्बन्धमें मैने हिन्दुस्तानमें घूमना शुरू किया। 
श्रमण आरंभ करनेसे पहले मुझे वाइसरॉयसे मिल लेना उचितः 
मालूम हुआ। उन्होंने तुरन्त ही मुझे मिलनेकी तारीख भेजी। उस समयके 

मि० मेफी, अब सर जॉन मेफी, उनके मंत्री थे। मि० मेफीके साथ मेरा अच्छा 
सम्बन्ध स्थापित हो गया। लाडे चेम्सफडँके साय संतोषजनक बातचीत हुई। 
उन्होंने निश्‍्चय-पूर्वंक तो कुछ न कहा, पर मुझे उनकी मददकी आशा बंधी 
भ्रमणका आरम्भ मैंने वम्बईसे किया। वम्वईमें सभा करनेका 
जिम्मा मि० जहांगीर पिटीटने अपने सिर लिया। इम्पीरियल सिटिज्ञनशिप 
एसोसियेशनके नामसे सभा हुई। उसमें पेश किये जानेवाले प्रस्तावोंको 
तैयार करनेके लिएं समितिकी बैठक हुई। उसमें डॉ० रीड, सर लल्लूभाई 
शामल्दास, मि० नटराजन्‌ आदि थे। मि० पिंटीट तो थे ही। प्रस्तावमें 
गिरमिट-प्रथा वन्द करनेकी विनती करनी थी। प्रश्न यह था कि वह कव 
बन्द की जाय? तीन सुझाव थे: “जितनी जल्दी हो सके, “इकतीसवीं 
जुलाई तक” और “तुरन्त'। 'इकतीसवीं जुलाई का मेरा सुझाव था। 
मुझे तो निश्चित तारीखकी जरूरत थी, ताकि उस अवधिमें कुछ न हो, 
तो यह सोचा जा सके कि आगे क्या करना है या क्या हो सकता है। सर 
लल्लूभाईका सुझाव तुरन्त शब्द रखनेका था। उन्होंने कहा: ““ इकतीसवीं 
जुलाई ' की अपेक्षा तुरन्त ' शब्द अधिक शीक्रता-सूचक है।” मैंने समझानेका 
प्रयत्त किया कि जनता तुरन्त” शब्दको नहीं समझ सकती। जनतासे 
कुछ काम लेना हो, तो उसके सामने निश्चयात्मक शब्द होना चाहिये। 
“तुरन्त का अर्थं तो सव अपनी-अपनी इच्छाके अनुसार करेंगे। सरकार 
उसका एक अर्थ करेगी, जनता दूसरा करेगी। 'इकतीसवीं जुलाई 'का 
अर्थं सव एक ही करेंगे, और इस तारीख तक मुक्ति न मिली. तो हमें 
क्या कदम उठाना चाहिये, सो हम सोच सकेगे। यह दलील डॉ० रीडके 
गले तुरन्त उतर गयी। अन्तमें सर लल्छूभाईको भी इकतीसत्रीं जुलाई 
पसन्द आ गयी और प्रस्तावमें यह तारीख रखी गयी। सार्वजनिक सभामें 
यह्‌ प्रस्ताव पेश किया गया और सर्वत्र “इकतीसवीं जुलाई 'की सीमा 
अंकित हुई। 


` चम्बईसे श्री जायजी पिंटीटके अथक परिश्रमसे स्त्रियोंका एक 
डेप्युटेशन वाइसरॉयके पास पहुंचा। उसमें लेडी ताता, स्व० दिलशाद 
बेगम आदि महिलायें थीं। सब बहनोंके नाम तो मुझे याद. नहीं हैं, पर 
इस डेप्युटेशलका बहुत अच्छा प्रभाव पड़ा था और वाइसरॉयने उन्हें 
आशाजनक उत्तर दिया था। 


मै कराची, कलकत्ता आदि स्थानोंमें भी हो आया था। सब जगह 
अच्छी सभायें हुई थीं और छोगोंमें संत्र खूब उत्साह था। आन्दोलन 
आरम्भ करते समय मुझे यह आशा नहीं थी कि ऐसी समायें होंगी और 
उनम लोग इतनी संख्यामें उपस्थित होंगे । 

इन दिनों मेरी यात्रा अकेले ही होती थी, इस कारण अनोखे 
अनुभव प्राप्त होते थे। खुफिया पुलिसवाले तो. मेरे पीछे लगे ही रहते थे। 
उनके साथ मेरा झगड़ा होनेका कोई कारण ही न था। मुझे कोई वात 
छिपानी नहीं थी। इससे वे मुझे परेशान नहीं करते थे और न में उन्हें 
परेशान करता था। सौमाग्यसे उस समथ मुझे “महात्मा 'की छाप नहीं 
मिली थी, यद्यपि जहां मैं पहचान लिया जाता था, वहां “इस नामका 
घोष जरूर होता था। एक वार रेलमें जाते हुए कई स्टेशनों पर खुफिया 
पुलिसवाले मेरा टिकट देखने आते और नम्वर वगैरा लेते रहते थे। उनके 
प्रश्‍नोंका उत्तर मैं उन्हें तुरन्त ही दे देता था। साथी यात्रियोंने मान लिया 
था कि मैं कोई सीघा-सादा साधु अथवा फकीर हूं। जब दो-चार स्टेशनों 
तक खुफिया पुलिसवाले आये तो यात्री चिढ़ गये और उन्हें गालियां देकर 
धमकाया: “इस बेचारे साधुको नाहक क्यों सताते हो? ” मेरी ओर 
मुड़कर वोले: “इन बदमाशोंको टिकट मत दिखाओ ।” 


` मैने इन यात्रियोंको धीमी आवाजमें कहा, “उनके टिकट देखनेसे 
मुझे कोई परेशानी नहीं होती। वे अपना कतंव्य' करते हैं। उससे मुझे 
कोई कष्ट नहीं होता। ” | 


यात्रियोंके गले यह बात नहीं उतरी। वे मुझ पर अधिक तरस खाने 


लगे और आपसमें वातें करने लगे कि निर्दोष आदमियोंकों इस तरह तंग 
क्यों किया जाता है? 


खुफिया पुलिसवालोंकी तो मुझे कोई तकलीफ नहीं मालूम हुई, पर 
रेलकी भीड़की तकलीफका मुझे झाहोरसे दिल्लीके बीच कड़वेसे कड़वा अनु- 
भव हुआ। कराचीसे कलकत्ते लाहौरकै रास्ते जाना था। लाहौरमें ट्रेन 
वदलनी थी। वहांकी ट्रेनमें मेरी कहीं दाल गलती नहीं थी। यात्री जबर- 
दस्ती अपना रास्ता बना लेते थे। दरवाजा बन्द होता, तो खिड़कीमें से अंदर 
घुस जाते थे। मुझे कलकत्ते निश्चित तारीख पर पहुंचना था। यह ट्रेन खो 
देता तो में कलकत्ते पहुंच न पाता। में जगह मिळनेकी आशा छोड़ बैठा था। 
कोई मुझे अपने डिब्बेमे आने न देता था। आखिर एक मजदूरने मुझे जगह 
दृते देखकर कहा, “ मुझे वारह आने दो, तो जगह दिला दूं।” मने कहा, 
“मुझे जगह दिला दो, तो जरूर बारह आने दूंगा।” बेचारा मजदूर 
यात्रियोसे गिड़गिड़ाकर कह रहा था, पर कोई मुझे लेनेको तैयार न 
होता था। ट्रेन छटने ही वाली थी कि एक डिन्बेके कुछ यात्रियोने 
कहा, “यहां जगह नहीं है, लेकिन “इसके भीतर घुसा सकते हो तो घुसा 
दो। खड़ा रहना होगा।” मजदूर मेरी ओर देखकर बोला, “ क्यों जी? ” 

मैंने ` हां! कहा और उसने मुझे उठाकर खिड़कीमें से अन्दर डाल दिया। 


मैं अन्दर घुसा, और उस मजदूरनं वारह आने कमा लिये। 

मेरी यह रात मुश्किलसे बीती। दूसरे यात्री. ज्यों-त्यों करके बैठ गये। 
मैं ऊपरवाली बैठककी जंजीर पकड़कर दो घंटे खड़ा ही रहा। इस वीच 
कुछ यात्री मुझे घमकाते ही रहते थे: “अजी, अव तक क्यों नहीं बैठते हो? ” 
मैने बहुतेरा समझाया कि कहीं जगह नहीं है। पर उन्हें तो मेरा खड़ा 
रहना भी सहन नहीं हो रहा था, यद्यपि वे ऊपरकी बैठकों पर आरामसे 
लंबे होकर पड़े थे। वार-बार मुझे परेशान करते थे। वे जितना मुझे परेशान 
करते थे, उतनी ही झांतिसे मैं उन्हें जवाब देता था। इससे वे कुछ शांत 
हुए। मेरा नाम-घाम पूछा। जब मुझे नाम बतलाना पड़ा तव वे शरमाये। 
मुझसे माफी मांगी और मेरे लिए अपनी बगलमे जगह कर दी। 'सञ्रका 
फल मीठा होता है” कहावत मुझे याद आयी। मैं बहुत थक गया था। 
भेरा सिर घूम रहा था। वैठनेके लिए जगहुकी जब सचमुच जरूरत थी 
तब ईइवरने दिला दी। , 

इस तरह मैं टकराता और धक्कामुक्की वरदाइत करता हुआ समय 

पर कलकते पहुंच गया। कासिंम वाजारके महाराजने अपने यहां उतरनेका 
निमंत्रण दे रखा था। कलकत्तेकी सभाके अध्यक्ष भी वही थे। कराचीकी 
ही तरह कलकत्तेमे भी लोगोंका उत्साह उमड़ा पड़ता था। कुछ अंग्रेज भी 
सभामें उपस्थित थे। 

इकतीसवीं जुलाईके पहले गिरमिटकी प्रथा बन्द होनेकी सरकारी घोषणा 
हुई। सन्‌ १८९४ में इस प्रथाका विरोध करनेवाला पहला प्रार्थेता-पत्र 
मने तैयार किया था और यह आशा रखी थी कि किसी दिन यह 'अर्षे- 
गुलामी” अवश्य ही रद होगी। १८९४ से शुरू किये गये इस प्रयत्नमें 
बहुतोंकी सहायता थी। पर यह कहे विना नहीं रहा जाता कि इसके 
पीछे शुद्ध सत्याग्रह था। ८ 


आ इसका विशेष विवरण और इसमें भाग लेनेवाले पात्रोंकी जानकारी 
कोको “दक्षिण अफ्रीकाके सत्याग्रहका इतिहास ' में अधिक मिलेगी । 

_  चम्पारन जनक राजाकी भूमि है। जिस तरह चम्पारनमें आमके वन 
हं, उसी तरह सन्‌ १९१७ में वहां नीलके खेत थे। चम्पारनके किसान 
अपनी ही जमीनके इकू भागमे नीलकी खेती उसके असल माछिकोके 
लिए करनेको कानूनसे वंधे हुए थे। इसे वहां 'तीन कठिया' कहा जाता 
था। वीस कट्ठेका वहां एक एकड़ था और उसमें से तीन कट्ठे जमीनमें 
नील वोनेकी प्रथाको 'तीन कठिया' कहते थे। 

मुझे स्वीकार करना चाहिये कि वहां जानेसे पहले मै चम्पारनका 
नाम तक नहीं जानता था। नीळकी खेती होती है, इसका खयाल भी नहींके 
वरावर था। नीलकी गोटियां मैंने देखी थीं, पर वे चम्पारनमें बनती हैं और 
उनके कारण हजारों किसानोंको कष्ट भोगना पड़ता है, इसकी मुझे कोई 
जानकारी नहीं थी। 

राजकुमार शुक्ल नामक चम्पारनके एक किसान थे। उन पर दुःख 
पड़ा था। यह दुःख उन्हें अखरता था। लेकिन अपने इस दुःखके कारण 
उनमें नीलके इस दागको सबके लिए घो डाळनेकी तीब्र लगन पैदा हो 
गयी थी। जव में लखनऊ कांग्रेसमें गया, तो वहां इस किंसानने मेरा पीछा 
पकड़ा । वकील वावू आपको सव हाल बतायेंगे', वाक्य वे कहते जाते 
थे और मुझे चम्पारन आनेका निमंत्रण देते जाते थे। 

वकील वावूसे मतलव था, चम्पारनके मेरे प्रिय साथी, बिहारके सेवा- 
जीवनके प्राण ब्रजकिशोरवावूसे। राजकुमार शुक्ल उन्हें मेरे तम्बूमें लाये। 
उन्होंने काले आलपाकाकी अचकन, पतलून वगैरा पहन रखा था। मेरे मन 
पर उनकी कोई अच्छी छाप नहीं पड़ी। i मान लिया कि वे भोले 
किसानोंको लूटनेवाले कोई वकील साहब होंगे। ह 

मैने उनसे चस्पारनकी थोड़ी कथा सुनी । आपे िवचके अर मे 
जवाब दिया, “खुद देखे विना इस विषय पर मैं कोई राय नहीं दे 
सकता। आप कांग्रेसमें बोलियेगा। मुझे तो फिलहाल छोड़ ही दीजिये। 
राजकुमार शुक्लको कांग्रेसकी मददकी तो जरूरत थी ही। ब्रजकिशोरवादू 
कांग्रेसमें चम्पारनके बारेमें वोले और सहानुभूति-सूचक प्रस्ताव पास हुआ। 


राजकुमार शुक्ल प्रसन्न हुए। पर इतनेसे ही उन्हें सन्तोष न हुआ। 
वे तो खद मझे चंपारनके किंसानोंके दुःख वताना चाहते थे। मने ue , 
“ अपने प्रमणमें मैं चम्पारनको भी सम्मिलित कर लूंगा और एक-दो दिन 
वहां ठहरूंगा । क 
यु उन्होंने कहा: “एक दिन काफी होगा। नजरोंसे देखिये तो सही | 

रूखनऊसे मैं कानपुर गया था। वहां भी राजकुमार शुक्ल हाजिर ही 
थे। “ यहांसे चम्पारन बहुत नजदीक है। एक दिन दे दीजिये।” “अभी 
मुझे माफ कीजिये। पर मैं चम्पारन आनेका वचन देता हूं। ” यह कहकर 
अ ज्यादा बंध गया। 
में आश्रम गया तो राजकुमार शुक्ल वहां भी मेरे पीछे लगे ही रहे। 
“ अब तो दिन मुकरंर कीजिये।” मैने कहा, “ मुझे फलां तारीखको कळकत्ते 
जाना है। वहां आइये और मुझे ले जाइये।” 
कहां जाना, क्या करना और क्या देखना, इसको मुझे कोई जान- 
कारी न थी। कळकत्तेमें 'भूपेनवाबूके यहां मेरे पहुंचनेके पहले उन्होंने वहां 
डेरा डाल दिया था। इस अपढ़, अनगढ़ परन्तु निश्‍चयवान किसानने मुझे 
जीत लिया। 
सन्‌ १९१७ के आरंभमं कलकत्तेसे हम दो व्यक्ति रवाना हुए। दोनोंकी 
एकसी जोड़ी थी। दोनों किसान-जैसे ही लगते थे। राजकुमार शुक्ल जिस 
गाड़ीमें ले गये, उस पर हम दोनों सवार हुए। सबेरै पटना उतरे। 
पटनाकी यह मेरी पहली यात्रा थी। वहां किसीके साथ मेरा ऐसा 
परिचय नहीं था, जिससे उनके घर उतर सकूं। मैने यह सोच लिया था कि 
राजकुमार शुक्ल अनपढ़ किसान हैं, तथापिं उनका कोई वसीला तो होगा ही। 
ट्रेनमं मुझे उनकी कुछ अधिक जानकारी मिलने लगी । पटनामें उनका परदा 
खुल गया। राजकुमार शुक्लकी बुद्धि निर्दोष थी। उन्होंने जिन्हें अपना मित्र 
मान रखा था, वे वकील उनके मित्र नहीं थे, वल्कि राजकुमार शुक्ल उनके 
'आश्नित-जैसे थे। किसान मुवक्किल और वकीलके वीच चौमासेकी गंगाके 
चौड़े पाटके बरावर अन्तर था। 
मुझे वे राजेनद्रबावूके घर ले गयें। राजेन्द्रबावू पुरी अथवा और कहीं 
गये थे। बंगले पर एक-दो नौकर थे। मेरे साथ खानेकी कुछ सामग्री थी। 
मुझे थोड़ी खजूरकी जरूरत थी। बेचारे राजकुमार शुक्ल वाजारसे ले आये । 
पर बिहारमें तो छुआछूतका बहुत कड़ा रिवाज था। मेरी बालटीके 
'पानीके छींटे नौकरको भ्रष्ट करते थे। नौकरको क्या पता कि मैं किस जातिका 
हं। राजकुमार शुक्लने अन्दरके पाखानेका उपयोग करनेको कहा। नौकरने 
वाहूरके पाखानेकी ओर इशारा किया। मेरे लिए इसमें परेशान या गुस्सा 
` होनेका कोई कारण न था। इस प्रकारके अनुभव कर-करके मैं बहुत 
पक्का हो चुका था। नौकर तो अपने धर्मका पालन कर रहा था और 
राजन्द्रबावूके प्रति अपना कतंव्य पूरा कर रहा था। इन मनोरंजक अनु- 
ह कार जहां राजकुमार शुक्लके प्रति मेरा आदर बढ़ा, वहां उनके 
:विषयमं मेरा ज्ञान भी बढ़ा। पटनासे लगाम मैंने अपने हाथमें ले ली। 

१३. निहारी सरलता 


मौलाना मजहरुल हक और में एक समथ लंदनमें पढ़ते थे। उसके 
वाद हम बम्वईमे सन्‌ १९१५ की कांग्रेसमें मिले थे। उस साल वे मुस्लिम 
लीगके अध्यक्ष थे। उन्होंने पुरानी पहचान बताकर कहा था कि आप कभी 
पटना आयें, तो मेरे घर अवश्य पधारिये। इस निमंत्रणके आघार पर मैंने 
उन्हें पत्र लिखा और अपना काम वतलाया। वे तुरन्त अपनी मोटर लाये 
और मुझे अपने घर ले चलनेका आग्रह किया। मेने उनका आभार माना 
और उनसे कहा कि जिस जगह मुझे जाना है, वहांके लिए वे मुझको 
पहली ट्रेनसे रवाना कर दें। रेलवे गाइडसे मुझे कुछ पता नहीं चल सकता 
था। उन्होंने राजकुमार शुक्लसे वाते कीं और सुझाया कि पहले मझे 
मुजफ्फरपुर जाना चाहिये। उसी दिन शामको मुजफ्फरपुरकी ट्रेन जाती थी। 
उन्होंने मुझे उसमें रवाना कर दिया। उन दिनों आचार्य कृपालानी मजफ्फर- 
पुरमें रहते थे। में उन्हें जानता था। जब मैं हैदराबाद गया था, तब उनके 
महान त्यागको, उनके जीवनकी और उनके पैसेसे चलमेवाले आश्रमकी बात 
डॉ० चोइथरामके मुंहसे मैने सुनी थी। वे मुजफ्फरपुर कॉलेजमें प्रोफेसर 
थे। इस समय प्रोफेसरी छोड़ चुके थे। मैंने उन्हें तार किया। ट्रेन आधी 
रातको मुजफ्फरपुर पहुंचती थी। वे अपने शिष्य-मंडलके साथ स्टेशन पर 
आये थे। पर उनके घरवार नहीं था। वे अध्यापक मलकानीके यहां रहते 
थे। मुझे उनके घर ले गये। मळकानी वहांके कॉलेजमें प्रोफेसर थे। 
उस समयके वातावरणमें सरकारी कॉलेजके प्रोफेसरका मुझे अपने यहां 
टिकाना एक असाधारण वात मानी जायेगी। ; 


कृपालानीजीने बिहारकी और उसमें भी तिरहुत विभागकी दीन दशाकी 
बात की और मेरे कामकी कठिनाईकी कल्पना दी। कृपालानीजीने विहार- 
वालोंके साथ घनिष्ठ संबंध जोड़ लिया था। उन्होंने उन लोगोंसे मेरे कामका 
जिक्र कर रखा था। सबेरे वकीलोंका एक छोटा-सा दल मेरे पास आया । 


उनमें से रामनवमीप्रसाद मुझे याद रह गये हैं। उन्होंने अपने आग्रहसे 


मेरा ध्यान आकर्षित किया था। उन्होंने कहा: 


. आप जो काम करने आये हैं, वह इस जगहसे नहीं होगा। आपको 
तो हम-जैसोंके यहां ठहरना चाहिये। गयाबाबू यहांके प्रसिद्ध वकील हैं। 


उनकी ओरसे में आग्रह करता हूं कि आप उनके घर ठहरिये। हम संब 


सरकारसे डरते जरूर हैं। लेकिन हमसे जितनी बनेगी उतनी मदद हम 
३५३ य 

आपकी करेगे। राजकुमार शुक्लकी बहुतसी बातें सच हूँ। दुःख इस वातका 
है कि आज हमारे नेता यहां नहीं हैं। बाबू ब्रजकिशोरप्रसाद और राजेन्द्र- 
प्रसादको मैंने तार किये हूँ। दोनों तुरन्त यहां आ जायेंगे और आपको पूरी 
जानकारी व मदद दे सकंगे। मेह्रवानी करके आप गयावावूके यहां चलिये । ” 


इस भाषणसे में ललचाया। इस डरसे कि कहीं मुझे अपने घरमें 
ठह्रानेसे गयाबावू कठिनाईमे न पड़ जायें, मुझे संकोच हो रहा था। पर 
गयावावूने मुझे निश्चिन्त कर दिया। 


में गयावाबूके घर गया। उन्होंने और उनके परिवारवालोंने मुझे अपने 
प्रेमे सराबोर कर दिया। 


ब्रजकिशोरवावू दरभंगासे आये। राजेन्द्रवाबू पुरीसे आये। यहां जिन्हें 
देखा वे लखनऊवाले ब्रजकिशोरप्रसाद नहीं थे। उनमे बिहारवासीकी नम्रता, 
सादगी, भलमनसी, असाधारण श्रद्धा देखकर मेरा हृदय हषंसे छलक उठा। 
ब्रजकिशोरवावूके प्रति विहारके वकील-मण्डलका आदरभाव देखकर मुझे 
सानन्द आश्चयं हुआ। 


इस मण्डलके और मेरे बीच जीवनभरकी गांठ बंध गयी। 


ब्रजकिशोरबावूने मुझे सारी हकीकतोंकी जानकारी दी। वे गरीब 
किसानोंक लिए मुकदमे लड़ते थे। ऐसे दो मुकदमे चल रहे थे। इस 
तरहके मुकदमोंकी पैरवी करके वे थोड़ा व्यक्तिगत आइवासन प्राप्त कर 
लिया करते थे। कभी-कभी उसमें भी विफल हो जाते थे। इन भोले 
किसानोसे फीस तो वे लेते ही थे। त्यागी होते हुए भी ब्रजकिशोरवावू 
अथवा राजेन्द्रबाबू मेहनताना लेनेमें कभी संकोच नहीं करते थे। उनकी 
दलील यह थी कि पेशेके काममें मेहनताना न ळं, तो उनका - घरखर्च न 
चले और वे लोगोंकी मदद भी न कर सके। उनके मेहनतानेके और बंगाल 
तथा विहारके बारिस्टरोंको दिये जानेवाले मेहनतानेके कल्पनामें न आ सकने- 
वाले आंकड़े सुनकर मेरा दम घुटने लगा । ५ 


“. . - साहबकों हमने ओपीनियन” (सम्मति) के लिए दस हजार 


रुपये दिये।” हजारोंके सिवा तो मैंने बात ही न सुनी। 


इस मित्र-मण्डलने इस विषयमें मेरा मीठा उलाहना प्रेमपूत्रेंक सुन लिया । 


. उसका उन्होंने गलत अर्थ नहीं रूगाया। 


मैंने कहा: “इन मुकदमोंको पढ़ जानेके वाद मेरी राय तो यह 


बनी है कि अब हमें ये मुकदमे लड़ना ही बन्द कर देना चाहिये। ऐसे 
मुकदमोंसे लाभ बहुत कम होता है। जहां रैयत इतनी कुचली गई है, जहां 
अर ८ १ 

सव इतने भयभीत रहते हैं, वहां कचहरियोंकी मारफत थोड़ा ही इलाज 
हो सकता है। लोगोंके लिए सच्ची दवा तो उनके डरको भगाना है। जब 
तक यह “तीन कठिया' प्रथा रद न हो, तब तक हम चैनसे बैठ ही नहीं 
सकते। मैं तो दो दिनमें जितना देखा जा सके उतना देखने आया हूं । रेकिन 
अव देख रहा हूं कि यह काम दो वषं भी ले सकता है। इतना समय 
भी लगे तो में देनेको तैयार हूं। मुझे यह तो सूझ रहा है कि इस कामके 
लिए क्या करना चाहिये। लेकिन इसमें आपकी मदद जरूरी है।” 

ब्रजकिशोरवाबूको मैने बहुत ठंडे दिमागका पाया । उन्होंने शांतिसे उत्तर 
दिया: “हमसे जो मदद बनेगी, हम देगे। लेकिन हमें समझाइये कि आप 
किस प्रकारकी मदद चाहते हुँ।” 

इस वातचीतमें हमने सारी रात बिता दी। मैंने कहा, “मुझे आपको 
वकालतको शक्तिका कम ही उपयोग होगा। आपके समान लोगोसे तो में 
लेखक और दुभाषियेका काम लेना चाहुंगा। मैं देखता हूं कि इसमें जेल 
भी जाना पड़ सकता है। में इसे पसन्द करूंगा कि आप यह जोखिम 
उठायें। पर आप इसे उठाना न चाहें, तो भले न उठायें। वकालत छोड़कर 
लेखक बनने और अपने घंधेको अनिश्‍चित अवधिके लिए बंद करनेकी मांग 
करके में आप छोगोंसे कुछ कम नहीं मांग रहा हूं। यहांकी हिन्दी बोली 
समझनेमे मुझे कठिनाई होती है। कागजपत्र सव कैथीम या उदूंमें लिखे 
होते हुँ, जिन्हें मै पढ़ नहीं सकता। इनके तरजुमेकी मै आपसे आशा 
रखता हूं। यह काम पेसे देकर कराना हमारे बसका नहीं है। यह सब 
-सेवाभावसे और बिना पँसेके होना चाहिये । ” 

ब्रजकिशोरबावू समझ गये, किन्तु उन्होंने मुझसे और अपने साथियोंसे 
जिर्‌ह शुरू की। मेरी वातोंके फलितार्थ पूछे। मेरे अनुमानके अनुसार 
वकीलोंको किस हद तक त्याग करना चाहिये, कितनोंकी आवश्यकता होगी, 
थोडे-थोडे लोग थोड़ी-थोड़ी मुददतके लिए आवें तो काम चलेगा या नहीं, 
इत्यादि प्रन मुझसे पूछे। वकीलोंसे उन्होंने पूछा कि वे कितना त्याग 
कर सकते हूँ। 

अन्तमें उन्होने अपना यह निश्चय प्रकट किया: “हम इतने लोग 
आप जो काम हमें सापेंगे, वह कर देनेके लिए तैयार रहेगे। इनमें से 
-जितनोंको आप जिस समय चाहेंगे उतने आपके पास रहेगे। जेल जानेकी 
बात नई है। उसके लिए हम शक्ति-संचय करनेकी कोशिश करेगे । ” 

मुझे तो किसानोंकी हालतकी जांच करनी थी। नीलके मालिकोंके 
विरुद्ध जो शिकायतें थीं, उनमें कितनी सचाई है यह देखना था। इस 
कामके लिए हजारों किसानोंसे मिलनेकी जरूरत थी। किन्तु उनके संपर्कमें 


आनेसे पहले मुझे यह आवश्यक मालूम हुआ कि में नीलके मालिकोंकी 
बात सुन लू और कमिइनरसे मिल छूं। मैने दोनोंको चिट्ठी लिखी। 


मालिकोंके मंत्रीके साथ जो मुलाकात हुई, उसमें उसने साफ कह 
दिया कि आपकी गिनती परदेशीमें होती है। आपको हमारे और किसानोंके 
बीच दखल नहीं देना चाहिये। फिर भी अगर आपको कुछ कहना हो, तो 
मुझे लिखकर सूचित कीजिये। मैने मंत्रीसे नम्रता-पूवंक कहा कि मैं अपनेको 
परदेशी नहीं मानता और किसान चाहें तो उनकी स्थितिकी जांच करनेका 
मुझे पूरा अधिकार है। में कमिश्नर साहबसे मिला। उन्होंने तो धमकाना ही 
शुरू कर दिया और मुझे सलाह दी कि में आगे बढे बिना तिरहुत छोड़ दूं । 

मैंने सारी बातें साथियोंको सुनाकर कहा कि संभव है, सरकार मुझे 
जांच करनेसे रोके और जेल जानेका समय मेरी अपेक्षासे भी पहले आ 
जाये। अगर गिरफ्तारी होनी ही है, तो मुझे मोतीहारीमं और संभव हो तो 
बेतियामं गिरफ्तार होना चाहिये, और इसके लिए वहां जल्दीसे जल्दी 
पहुंच जाना चाहिये । हर 

चम्पारन तिरहुत विभागका एक जिला है और मोतीहारी उसका मुख्य 
शहर। बेतियाके आसपास राजकुमार शुक्लका घर था और उसके आसपासकी 
कोठियोंके किसान ज्यादा-से-ज्यादा कंगाल थे। राजकुमार शुक्लको उनकी दशा 
दिखानेका लोभ था और मुझे अब उसे देखनेकी इच्छा थी। 

अतएव में उसी दिन साथियोंको लेकर मोतीहारीके लिए रवाना हो 
गया। मोतीहारीमें गोरखबाबूने आश्रय दिया और उनका घर धर्मशाला बन 
गया। हम सब मुदिकिलसे उसमें समा सकते थे। जिस दिन हम पहुंचे उसी 
दिन सुना कि मोतीहारीसे कोई पांच मील दूर रहनेवाले एक किसान पर 
अत्याचार किया गया है। मैने निश्चय किया कि धरणीघरप्रसाद वकीलको 
_ साथ लेकर में दूसरे दिन सवेरे उसे देखने जाऊंगा। सवेरे हाथी पर सवार 
होकर हम चल पड़े। चम्पारनमें हाथीका उपयोग लगभग उसी तरह होता 
है, जिस तरह गुजरातमें बैलगाडियोका । आधे रास्ते पहुंचे होंगे कि इतनेमें 
| पुलिस सुपरिण्टेण्डेण्टका आदमी आ पहुंचा और मुझसे बोला, “ सुप रिण्टेण्डेण्ट 
` साहुवने आपको सलाम भेजा है।” में समझ गया। धरणीघरवावूसे मैंने आगे 
जानेको कहा। में उस जासुसके साथ उसकी भाड़ेकी गाड़ीमें सवार हुआ। 

उसने मुझे चम्पारन छोड़कर चले जानेकी नोटिस दी। वह मुझे घर ले गया 
और मेरी सही मांगी। मैने जवाव दिया कि में चम्पारन छोड़ना नहीं चाहता; 
मुझे तो आगे बढ़ना है और जांच करनी है। निर्वासनकी आज्ञाका अनादर 
करनेके लिए मुझे दूसरे ही दिन कोर्टमें हाजिर होनेका समन मिला। 

मैंने सारी रात जागकर मुझे जो पत्र लिखने थे लिखे और 
ब्रजकिशोरवावूको सब प्रकारकी आवश्यक सूचनायें दीं। 

समनकी वात एकदम चारों ओर फेल गयी। लोग कहते थे कि उस 
दिन मोतीहारीमे जैसा दुर्य देखा गया वेसा पहले कभी न देखा गया था। 
गोरखवावूके घर और दफ्तर पर लोगोंकी भीड़ उमड़ पड़ी | सौभाग्यसे मैन 
अपना सारा काम रातको निवटा लिया था। इसलिए मे इस भीड़को 
संभाळ सका । साथियोंका मूल्य मुझे पुरा-पूरा मालूम हुआ। वे लोगोंको संयत 
रखनेमें जुट गये। कचहरीमं जहां जाता वहां दलके दल लोग मेरे पीछे 
आते। कलेक्टर, मजिस्ट्रेट, सुप रिण्टेण्डेण्ट आदिके साथ भी मेरा एक प्रकारका 
संबंध स्थापित हो गया। सरकारी नोटिसों वगैराके खिलाफ कानूनी विरोध 
करना चाहता, तो म कर सकता था। इसके बदले मैने उनकी सव 
नोटिसोंको स्वीकार कर लिया और अधिकारियोंके साथ निजी व्यवहारमें 
मिठाससे काम लिया। इससे वे समझ गये कि मुझे उनका विरोध नहीं 
करना है, बल्कि उनकी आज्ञाका विनय-पूर्वक विरोध करना है। इससे उनमें 
एक प्रकारकी निर्भयता आ गयी। मुझे तंग करनेके बदले उन्होंने लोगोंको 


` काबूमें रखनेमे मेरी और मेरे साथियोंकी सहायताका प्रसन्तता-ूर्वक उपयोग 


किया। किन्तु साथ ही वे समझ गये कि उनकी सत्ता आजसे लुप्त हुई। 
लोग क्षणभरको दण्डका भय छोड़कर अपने नये मित्रके प्रेमको सत्ताके 
अघीन हो गये । 

याद रहे कि चम्पारनमें मुझे कोई पहचानता न था। किसान-वर्ग 
बिलकुल अनपढ़ था। चम्पारन गंगाके उस पार ठेठ हिमालयकी तराइमें 
नेपालका समीपवर्ती प्रदेश है, अर्थात्‌ नई दुनिया है। वहां न कहीं कांग्रेसका 
नाम सुनायी देता था, न कांग्रेसके कोई सदस्य दिखायी पड़ते थे। जिन्होंने 
नाम सुना था वे कांग्रेसका नाम लेनेमें अथवा उसमें सम्मिलित होनेमें डरते 
थे। आज कांग्नेसके नामके बिना कांग्रेसने और कांग्रेसके सेवकोंने इस प्रदेशमे 
प्रवेश किया और कांग्रेसकी दुहाई फिर गयी। 


साथियोंसे परामर्श करके मैंने निश्चय किया था कि कांग्नेसके नामसे 
कोई भी काम न किया जाय। हमें नामसे नहीं, बल्कि कामसे मतलव है। 


' कथनी ' नहीं करनी ' की आवस्यकता हैं। कांग्रेसका नाम यहां अप्रिय है। 
इस प्रदेदामें कांग्रेसका अर्थं है, वकीलोंकी आपसी खींचातानी, कानूनी ' 

गलियोसे सटक जानेकी कोशिश । कांग्रेसका अर्थ है, वमगोला। कांग्रेस यानी 
कथनी एक, करनी दूसंरी। यह धारणा सरकारकी और सरकारकी सरकार 
निळहे गोरोंकी थी। हमें यह सिद्ध करना था कि कांग्रेस ऐसो नहीं है, 
कांग्रेस तो दूसरी ही चीज है। इसलिए हमने कहीं भी कांग्रेसका नाम तक 
न लेने और छोगोंको कांग्रेसकी भौतिक देहका परिचय न करानेका निश्चय 
किया था। हमने यह सोच लिया था कि वे उसके अक्षरको न जानकर 
उसकी आत्माको जाने और उसका अनुसरण करें तो बस है। यही असल 
चीज है। अतएव कांग्रेसकी ओरसे किन्ही गुप्त या प्रकट दूतों द्वारा कोई 
भूमिका तैयार नहीं करायी गयी थी। राजकुमार शुक्लमें हजारों लोगोंमें 
प्रवेश करनेकी शक्ति नहीं थी। उनके वीच किसीने आज तक राजनीतिका 
काम किया ही नहीं था। चम्पारनके वाहरकी दुनियाको वे जानते नहीं 
थे। फिर भी उनका और मेरा मिलाप पुराने मित्रोंजैसा लगा। अतएव 
यह कहनेमं अतिशयोक्ति नहीं, बल्कि अक्षरशः सत्य है कि इसके कारण 
मेने वहां ईश्वरका, अहिसाका और सत्यका साक्षात्कार किथा। जब मैं इस 
साक्षात्कारके अपने अधिकारकी जांच करता हूं, तो मुझे लोगोंके प्रति अपने 
प्रेमके सिवा और कुछ भी नहीं मिळता! इस प्रेमका अर्थ है, प्रेम अथवा 
अहिसाके प्रति मेरी अविचल श्रद्धा। 


चम्पारनका यह दिन मेरे जीवनमें कभी न भूळने-जैसा था। मेरे 
लिए और किसानोंके लिए यह एक उत्सवका दिन था। सरकारी कानूनके 


अनुसार मुझ पर मुकदमाः चलाया जानेवाला था। पर सच पुछा जाथ तो ` 


मुकदमा सरकारके विरुद्ध था। कमिइनरने मेरे विरुद्ध जो जाल विछाया था, 
उसमें उसने सरकारको ही फंसा दिया। 


१५. सुकदसा वापस लिया गया 


* ` मुकदमा चला। सरकारी वकील, मजिस्ट्रेट आदि घबराये हुए थे। 
उन्हें सूझ नहीं पड़ रहा था कि किया क्या जाय। सरकारी वकील सुनवाई 
मुळतवी रखनेकी मांग कर रहा था। मैं बीचमें पड़ा और विनती की कि 


सुनवाई मुलतवी रखनेकी कोई जरूरत नहीं है, क्योंकि मुझे चंपारन 


छोड्नेकी नोटिसका अनादर करनेका अपराध स्वीकार करना है। यह कहकर 
म उस बहुत ही छोटे बयानको पढ़ गया, जो मैंने तैयार किया था। वह 


_“जाब्ता फौजदारीकी दफा १४४ के अनुसार दी हुईं आज्ञाका 


.._. खुला अनादर करनेका गंभीर कदम मुझे क्यों उठाना पड़ा, इस 

सुकदमा वापस लिया गया - ३५९ 


सम्वन्धमें में एक छोटा-सा बयान अदालतकी अनुमतिसे देना चाहता 
हूं। मेरी नम्र सम्मतिमे यह प्रश्‍न अनादरका नहीं है, बल्कि स्थानीय 
सरकार और मेरे बीच मतभेदका प्रश्‍न है। मैं इस प्रदेशमे जन-सेवा 
और  देश-सेवाके ही उद्देश्यसे' आया हूं। निळहे गोरे रेयतके साथ 
न्यायका व्यवहार नहीं करते, इस कारण उनकी मददके लिए आनेका 
प्रबल आग्रह मुझसे किया गया। इसलिए मुझे आना पड़ा है। समूचे 
प्ररनका अध्ययन किये विना में उनकी मदद किस प्रकार कर सकता 
हूं ? इसलिए में इस प्रश्नका अध्ययन करने आया हूं और संभव हो, तो 
सरकार और निलहाोंकी सहायता लेकर इसका अध्ययन करना चाहता हूं 
मेरे सामने कोई दूसरा उद्देश्य नहीं है, और में यह नहीं मान सकता 
कि मेरे आनेसे छोगोंकी शांति भंग होगी और खून-खराबा होगा। 
मेरा दावा है कि इस विषयका मुझे अच्छा खासा अनुभव है। पर 
सरकारका विचार इस सम्वन्घमे मुझसे भिन्न है। उसकी कठिनाईको 
में समझता हूं और में यह भी स्वीकार करता हूं कि उसे प्राप्त जान- 
कारी पर ही विश्‍वास करना होता है। कानूनका आदर करनेवाले 
एक प्रजाजनके नाते तो मुझे जो आज्ञा दी गयी है उसे स्वीकार करनेकी 
स्वाभाविक इच्छा होनी चाहिये, और हुई थी। पर मुझे लगा कि 
वेसा करनेमें जिनके लिए में यहां आया हूं उनके प्रति रहे अपने कतेंव्यकी 
मैं हत्या करूंगा। मुझे लगता है कि आज में उनकी सेवा उनके 
वीच रहकर ही कर सकता हूं। इसलिए -स्वेच्छासे चंपारन छोड़ना 
मेरे लिए संभव नहीं है। इस घर्म-संकटके कारण मुझे चम्पारनसे 
हटानेकी जिम्मेदारी में सरकार पर डाले बिना रह न सका। 

“ मैं इस बातको अच्छी तरह समझता हूं कि हिन्दुस्तानके लोक- 
जीवनमें मुझ-जैसी प्रतिष्ठा रखनेवाले आदमीको कोई कदम उठाकर 
उदाहरण प्रस्तुत करते समथ बड़ी सावधानी रखनी चाहिये। पर मेरा 
दृढ़ विशवास है कि आज जिस अटपटी परिस्थितिमें हम पड़े हुए हुँ 
उसमें मेरे-जैसी परिस्थितियोंमें फंसे हुए स्वाभिमानी मनुष्यके सामने 
इसके सिवा दूसरा कोई सुरक्षित और सम्मातथुक्त मार्ग नहीं है 


कि आज्ञाका अनादर करके उसके बदलेमें जो दण्ड प्राप्त हो, उसे _ 


. चुपचाप सहन कर लिया जाय। | 


“आप मुझे जो सजा दैना चाहते हैं, उसे कम करानेंकी भावनासे [ 
मैं यह बयान नहीं दे रहा हूं। मुझे तो यही जता देना है कि आज्ञाका 


अनादर करनेमें मेरा उद्देश्य त न द्वारा स्थापित सरकारका अपमान 


करना नहीं है, बल्कि मेरा हृदय जिस अधिक बड़े कातूनको अर्थात्‌ | 

अन्तरात्माकी आवाजको --स्वीकार करता है, उसका अनुसरण करना 

ही मेरा उद्देश्य है। ” 

अव मुकदमेकी सुनवाईको मुलतवी रखनेकी जरूरत न रही थी, 
किन्तु चूंकि मजिस्ट्रेट और वकीलने इस परिणामकी आशा नहीं की थी, 
इसलिए सजा सुनानेके लिए अदालतने केस मुलतवी रखा। मैंने वाइसरॉयको 
सारी स्थिति तार द्वारा सूचित कर दी थी। पटना भी तार भेजा था। भारत- 
भूषण पंडित मालवीयजी आदिको भी वस्तुस्थितिकी जानकारी तारसे भेज दी 
थी। सजा सुननेके लिए कोटेमे जानेका समयः हुआ, उससे कुछ पहले मेरे 
नाम मजिस्ट्रेटका हुक्म आया कि गवर्नर साहवकी आज्ञासे मुकदमा वापस 
ले लिया गया है। साथ ही कलेक्टरका पत्र मिला कि मुझे जो जांच करनी 
हो, में करूं और उसमें अधिकारियोंकी ओरसे जो मदद आवश्यक हो, सो 
मांग लूं । ऐसे तात्कालिक और शुभ परिणामकी आशा हम्मे से किसीने 
नहीं रखी थी। 

में कलेक्टर मि० हेकॉकसे मिला। मुझे वह स्वयं भला और न्याय 
करनेमें तत्पर जान पड़ा। उसने कहा कि आपको जो कागज-पत्र या कुछ 
और देखना हो, सो आप मांग लें और मुझसे जब भी मिलना चाहें, मिल 
लिया करें। 

दूसरी ओर सारे हिन्दुस्तानको सत्याग्रहका अथवा कानूनके सविनय 
भंगका पहला स्थानीय पदार्थ-पाठ मिला। अखबारोंमे इसकी खूब चर्चा हुई 
और चंपारनको तथा मेरी जांचको अनपेक्षित रीतिसे प्रसिद्धि मिल गयी। 

अपनी जांचके लिए मुझे सरकारको ओरसे तटस्थताकी तो आवश्यकता 
थी, परन्तु समाचारपत्रोंकी चर्चाकी और उनके संवाददाताओंकी आवश्यकता 
न थी। यही नहीं, बल्कि उनकी आवश्यकतासे अधिक टीकाओंसे और जांचकी 
लम्बी-चौड़ी रिपोटॉसे हानि होनेका भय था। इसलिए मैंने खास-खास : 
अखवारोंके संपादकोंसे प्रार्थना की थी कि वे रिपोर्टरोंको भेजनेका खर्च न 
उठाये । जितना छपानेकी जरूरत होगी उतना मैं स्वयं भेजता रहूंगा और 
उन्हें खबर देता रहूंगा । 

में यह समझता था कि चंपारनके निलहे खूब चिढ़े हुए हूँ। में यह 
भी समझता था कि अधिकारी भी मनमें खुश न होंगे; अखबारोंमे सच्ची- 
झूठी खबरोंके छपनेसे वे अधिक चिढ़ेंगे। उनकी चिढ़का प्रभाव मुझ पर 


तो कुछ नहीं पड़ेगा, पर गरीब, डरपोक रयत पर पड़े बिना न रहेगा। 


ऐसा होनेसे जो jl स्थिति मैं जानना चाहता हूं उसमें बाधा पड़ेगी! 
निलहोंकी तरफसे विषेळा आन्दोलन शुरू हो चुका था। उनकी ओरसे 


. अलबारोंमें मेरे और साथियोंके बारेमें खूब झूठा प्रचार हुआ, किन्तु मेरे 

अत्यन्त सावधान रहनेसे और वारीक-से-बारीक बातोंमें भी सत्य पर दुढ़ 
रहनेकी आदतके कारण उनके तीर व्यर्थ गये। 


निलहोंने ब्रजकिशोरवावूकी अनेक प्रकारसे निन्दा करनेमें जरा भी 
कसर नहीं रखी। पर ज्यों-ज्यों वे उनकी निन्दा करते गये, त्यों-त्यों ब्रज- 
किशोरवावूकी प्रतिष्ठा बढ़ती गयी। 

ऐसी नाजुक स्थितिमें मैंने रिपोर्टरोंको आनेके लिए जरा भी प्रोत्सा- 
हित नहीं किया, न नेताओंको बुलाया । मालवीयजीने मुझे कहला भेजा था 
कि “जब जरूरत समझें, मुझे वुला लें। में आनेको तैयार हूं। ” उन्हें भी मैंने 
तकलीफ नहीं दी। मेने इस लड़ाईको कभी राजनीतिक रूप धारण न 
करने दिया। जो कुछ होता था उसकी प्रासंगिक रिपोर्ट में मुख्य-मुख्य 
समाचारपत्रोंको भेज दिया करता था। राजनीतिक काम करनेके लिए भी 
जहां राजनीतिकी गुंजाइश न हो, वहां उसे राजनीतिका स्वरूप देनेसे 
पांडेको दोनों दीनसे जाना पड़ता है; और इस प्रकार विषयका स्थानांतर 
न करनेसे दोनों सुधरते हैं। बहुत वारके अनुभवसे मैंने यह सब देख लिया 
था। चम्पारनकी लड़ाई यह सिद्ध कर रही थी कि शुद्ध लोकसेवामे प्रत्यक्ष 
नहीं तो परोक्ष रीतिसे राजनीति मौजूद ही रहती है। 


१६. कार्य-पद्धति - 


चंपारनकी जांचका विवरण देनेका अर्थ है, चंचारनके किसानोंका 
इतिहास देना। ऐसा विवरण इन प्रकरणोंमें नहीं दिया जा सकता। फिर, 
चंपारनकी जांचका अर्थं है, अहिसा और सत्यका एक बड़ा प्रयोग। इसके 
सम्बन्धकी जितनी बातें मुझे प्रति सप्ताह सूझती हें उतनी देता रहता हूं । 
उसका विशेष विवरण तो पाठकोंको बाबू राजेन्द्रप्रसाद द्वारा लिखित इस 
सत्याग्रहके इतिहासमे और ' युगधमं ' प्रेस द्वारा प्रकाशित उसके (गुजराती) 
अनुवादम ही मिल सकता है। 

अव मैं इस प्रकरणके विषय पर आता हूं। यदि गोरखबाबूके घर 
रहकर यह जांच चलायी जाती, तो उन्हें अपना घर खाली करना पड़ता । 
मोतीहारीमे अभी लोग इतने निर्भय नहीं हुए थे कि मांगने पर कोई तुरन्त 
अपना मकान किराये पर दे दे। किन्तु चतुर नि ने एक लम्बे- 
चौडे अहातेवाला मकान किराये पर लिया और हम उसमें गये । 

स्थिति ऐसी नहीं थी कि हम बिलकुल बिना पेसेके अपना काम चला 
सकेँ । आज तककी प्रथा सावंजनिक कामके लिए जनतासे घन प्राप्त करनेको 

नहीं थी। ब्रजकिशोरवाबूका मण्डल मुख्यतः वकीलोंका मण्डल था। अतएव 
वे जरूरत पड़ने पर अपनी जेवसे खर्च कर लेते थे और कुछ मिंत्रोंसे भी 
मांग लेते थे। उनकी भावना यह थी कि जो लोग स्वयं पैसे-टकेसे सुखी हों, 
चे लोगोंसे द्रव्यकी भिक्षा क्यों मांगें? मेरा यह दृढ़ निश्चय था कि चंपा- 


. रनकी रैयतसे एक कौड़ी भी न ली जाय। यदि ली जाती तो उसके गलत 


अर्थ लगाये जाते। यह भी निश्चय था कि इस जांचके लिए हिन्दुस्तानमें 
सार्वजनिक चन्दा न किया जाय। वैसा करने पर यह जांच राष्ट्रीय और 
राजनीतिक रूप धारण कर लेती। वम्बईसे मित्रोंने १५ हजार रुपयेकी 
मददका तार भेजा। उनकी यह मदद सघन्यवाद अस्वीकार की गयी । निश्‍चय 
यह हुआ कि ब्रजकिशोरवाबूका मण्डल चंपारनके वाह्रसे, लेकिन बिहारके ही 
खुशहाल लोगोंसे जितनी मदद ले सके ले और कम पड़नेवाली रकम मेँ डॉ० 
्राणजीवनदास मेहतासे प्राप्त कर लूं । डॉ० मेहताने लिखा कि जितने रुपयोंकी 
जरूरत हो, मंगा लीजिये। अतएव द्रव्यके विषयमे हम निश्चिन्त हो गये। 
गरीबीसे, कम-से-कम खर्च करते हुए, छड़ाई चलानी थी, अतएव अधिक द्रव्मकी 
आवश्यकता पड्नेकी संभावना न थी। असलमें पड़ी भी नहीं। मेरा खयाल 
है कि कुल मिलाकर दो या तीन हजारसे अधिक खर्च नहीं हुआ था। जो 
द्रव्य इकट्ठा किया गया था उसमें से पांच सौ या एक हजार रुपये वच गये 
थे, ऐसा मुझे याद है। 


शुरू-शुरूके दिनोंमें हमारी रहन-सहन विचित्र थी, और मेरे लिए वह 
रोजके विनोदका विषय बन ययी थी। वकील-मण्डल्मे हरएकका अपना 
रसोइया था और हरएकके लिए अगल-अलग रसोई बनती थी। वे रात 
वारह बजे तक भी भोजन करते थे। ये सब महाशय रहते तो अपने खचंसे ही 
थे। किन्तु मेरे लिए उनकी यह रहन-सहन उपाधिरूप थी। मेरे और मेरे 
साथियोंके बीच इतनी मजबूत प्रेमगांठ बंध गयी थी कि हंममें कभी गलतफहमी 
हो ही नहीं सकती थी। वे मेरे शब्दबाणोंको प्रेम-पूर्वक सहते थे। आखिर यह 


| . तय हुआ कि नौकरोंको छुट्टी दे दी जाय। सब एकसाथ भोजन करें और 


भोजनके नियमोंका पालन करें। सब निरामिषाहारी नहीं थ और दो रसोई- 
घर चलानेसे खर्च बढ़ता था। अतएव निश्चय हुआ कि निरामिष भोजन ही 
बनाया जाये और एक ही रसोईघर रखा जाये। भोजन भी सादा रखनेका 


. आग्रह था। इससे खचेमे बहुत बचत हुई, काम करनेकी शक्ति बढ़ी और 


समय भी बचा। 


न अधिक शक्तिकी बहुत आवश्यकता थी, क्योंकि किसानोंके दल-के-दल 
अपनी कहानी लिखानेके लिए आने लगे थे। कहानी लिखानेवालोंके साथ भीड़ 


. तो रहती ही थी। इससे मकानका अहाता और बगीचा सहज ही भर जाता 

था। मुझे दरशेनाथियोंसे सुरक्षित रखनेके लिए साथी भारी प्रयत्त करते और 
विफल हो जाते। एक निश्चित समय पर मुझे दशन देनेके लिए बाहर 
निकाले सिवा कोई चारा न रह जाता था। कहानी लिखनेवाले भी पांच-सात 
वरावर बने ही रहते थे, तो भी दिनके अन्तमें सवके बयान पूरे न हो पातेः 
थे। इतने सारे वयानोंकी आवश्यकता नहीं थी, फिर भी वयान लेनेसे 
लोगोंको संतोष होता था और मुझे उनको भावनाका पता चलता था। 

कहानी लिखनेवालोंको कुछ नियमोंका पालन करना पड़ता था। जैसे, 
. हरएक किसानसे जिरह की जाय। जिरहमें जो उखड़ जाय, उसका वयान" 
न लिया जाय। जिसकी वात मूलमें ही वेवुनियांद मालूम हो, उसके वयान 
न लिखे जायें। इस तरह निथमोंके पालनसे यद्यपि थोडा अधिक समय 
खर्च होता था, फिर भो बथान वहुत सच्चे ओर सावित हो सकनेत्राले 
मिळते थे। = 

इन बयानोंके लेते समय खुफिया पुलिसका कोई-न-कोई अधिकारी 
हाजिर रहता ही था। इन अधिकारियोंको आनेसे रोका जा सकता था। 
पर हमने शुरूसे ही निश्चय कर लिया था कि उन्हें न सिर्फ हम आनेसे नहीं 
रोकंगे, बल्कि उनके प्रति विनयका वरताव करेंगे और दे सकने योग्य खबरें 
भी उन्हें देते रहेंगे। उनके सुनते और देखते ही सारे बयान लिये जाते थे। 
इसका एक लाभ यह हुआ कि लोगोंमे अधिक निर्भयता आयी। खुफिया 
पुलिससे लोग बहुत डरते थे। ऐसा करनेसे वह डर चला गया और उनकी 
आंखोंके सामने दिये जानेवाले बयानोंमे अतिशयोक्तिका डर कम रहता था। 
इस डरसे कि झूठ बोलने पर अधिकारी कहीं उन्हें फांद न लें, उन्हें 
सावघानीसे बोलना पड़ता था। 

मैं निळहोंको खिझाता नहीं चाहता था, बल्कि मुझे तो उन्हें विनय 
द्वारा जीतनेका प्रयत्न करना था। इसलिए जिसके विरुद्ध विशेष शिकायतें 
आतीं, उसे मैं पत्र लिखता और उससे मिलतेका प्रयत्न भी करता था। 
निलहोके मण्डलसे भी मैं मिला था और रैयतकी शिकायतें उनके सामने 
रखकर मैंने उनकी बातें भी सुन ली थीं। उनमें से कुछ मेरा तिरस्कार करते 
थे, कुछ उदासीन रहते थे, और कोई-कोई मेरे साथ सम्मता और 
नम्रताका व्यवहार करते थे। 

१७. साथी 


ब्रजकिशोरवाबू और राजेन्द्रबाबूकी तो एक अद्वितीय जोड़ी थी। उन्होंने 
अपने प्रेमसे मुझे इतना पंगु वना दिया था कि उनके बिना मैं एक कदम 
भी आगे नहीं जा सकता था। उनके शिष्य कहिये अथवा साथी, शंभूबावू, 
अनुग्रहवाबू, घरणीवाब्‌ और रामनवमीवावू --ये वकील लगभग निरन्तर 
मेरे साथ रहते थे। विन्ध्यावाबू और जनकवारीबावू भी समय-समय पर 
साथ रहते थे। यह तो बिहारियोंका संघ हुआ। उनका मुख्य काम था, . 
लोगोंके वयान लेना। 

अध्यापक कृपालानी इसमें सम्मिलित हुए बिना कैसे रह सकते थे? 
स्वयं सिन्धी होते हुए भी वे विहारीसे भी बढ़कर बिहारी थे। मैंने ऐसे 
कम सेवक देखे हैं, जिनमें वे जिस प्रान्तमें. जायें उसमें पुरी तरह घुलमिल 
जानेकी शक्ति हो, और जो किसीको यह मालूम न होने दें कि वे दूसरे 
प्रान्तके हुँ। इनमें कृपालानी एक हैं। उनका मुख्य काम द्रारपालका था। 
दर्शेन करनेवालोसे मुझे बचा लेनेमें उन्होंने इस समय अपने जीवनकी सार्थकता 
समझ ली थी। किसीको वे विनोद करके मेरे पास आनेसे रोकते थे, तो 
किसीको अहिसक धमकीसे। रात होने पर अध्यापकका धन्धा शुरू करते 
और सब साथियोंको हंसाते थे, और कोई डरपोक पहुंच जाय, तो उसे 
हिम्मत बंधाते थे। 

मौलाना मजहरुल हकने मेरे सहायकके रूपमें अपना हक दर्ज करा रखा 
था और वे महीनेमे एक-दो बार दर्शन दे जाते थे। उस समयके उनके 
ठाटबाट और दवदवेमें और आजकी उनकी सादगीमें जमीन-आसमानका अन्तर 
है। हमारे बीच आकर वे हमसे हृदयकी एकता साध जाते थे, पर अपनो 
साहवीके कारण बाहरके आदमीको वे हमसे अलग-जैसे जान पड़ते थे। 

जैसे-जैसे मुझे अनुभव प्राप्त होता गया, वैसे-वैसे मैने देखा कि चंपा- 
रनमे ठीकसे काम करना हो, तो गांवोंमें शिक्षाका प्रवेश होना चाहिये । 
लोगोंका अज्ञान दयनीय था। गांवोंके बच्चे मारे-मारे फिरते थे अथवा माता- 
पिता दो या तीन पैसेकी आमदनीके लिए उनसे सारे दिन नीलके खेतोंमें 
मजदूरी करवाते थे। उन दिनों वहां पुरुषोंकी मजदूरी दस पैसेसे अधिक 
नहीं थी। स्त्रियोंकी छह पैसे और बालकोंकी तीन पैसे थी। चार आनेकी 
मजदूरी पानेवाला किसान भाग्यशाली समझा जाता था। 

साथियोँसे J करके पहले तो छह गांवोंमे बालकोंके लिए 
पाठशालाय खोलनेका निश्चय किया। शर्ते यह थी कि उन गांवोंके मुखिया 

साथी ३६५ 
मकान और शिक्षकका भोजन-व्यय दें; उसके दूसरे खर्चेकी व्यवस्था हम करें। 


“es खाँदै 


यहांके गांवोंमे पंसोंकी विपुलता नहीं थी, पर अनाज वगैरा देनेकी शक्ति 
लोगोंमें थी। इसलिए लोग कच्चा अनाज देनेको तैयार हो गये थे। 


महान प्रश्न यह था कि शिक्षक कहांसे लाये जायें? विहारमें थोड़ा 
वेतन लेनेवाले अथवा कुछ न लेनेवाले अच्छे शिक्षकोंका मिलना कठिन था। 
मेरी कल्पना यह थी कि साधारण सिक्षकके हाथमे बच्चोंको कभी न छोड़ना 
चाहिये । शिक्षकको अक्षर-ज्ञान चांहे थोड़ा हो, पर उसमें चरित्र-बल तो 
होना ही चाहिये । 

इस कामके लिए मैंने सार्वजनिक खूपसे स्वथंसेवकोंकी मांग की। 
उसके उत्तरमें गंगाधरराव देशपांडेने वावासाहव सोमण और पुंडलीकको भेजा । 
वम्बईसे अवन्तिकाबाई गोखले आयीं। दक्षिणसे आनन्दीबाई आयीं। मेने 
छोटेलाल, सुरेन्द्रनाथ तथा अपने लड़के देवदासको वुला लिया। इसी वीच 
महादेव देसाई और नरहरि परीख मुझे मिल गये थे। महादेव देसाईकी 
पत्नी दुर्गाबहन और नरहरि परीखकी पत्नी मणिबहन भी आयीं। मैंने कस्तूर- 
वाईको भी बुला लिया था। शिक्षकों और शिक्षिकाओंका इतना संघ काफी 
था। श्रीमती अवन्तिकाबाई और आनन्दीबाईकी गिनती तो शिक्षितोंमं हो 
सकती थी, पर मणिबहन परीख और दुर्गावहन देसाईको सिर्फ थोड़ी-सी 
गुजराती आती थी। कस्तूरबाईकी पढ़ाई तो नहींके बराबर ही थी। ये वहने 
हिन्दी-भाषी वच्चोंको किस प्रकार पढ़ातीं ? 


चर्चा करके मैंने बहनोंको समझाया कि उन्हें बच्चोंको व्याकरण नहीं, 
वल्कि रहन-सहनका तौर-तरीका सिखाना है। पढ़ना-लिखना सिखानेकी अपेक्षा 
उन्हें स्वच्छताके नियम सिखाने हैँ। उन्हें यह भी बताया कि हिन्दी, गुजराती, 
मराठीके बीच कोई बड़ा भेद नहीं है, और पहले दर्जेमें तो मुश्किलसे अंक 
लिखना सिखाना है। अतएव उन्हें कोई कठिनाई होगी ही नहीं। उ परिणाम 
यह निकला कि बह्नोकी कक्षाये बहुत अच्छी तरह चलीं। बहनोंमें आत्म- 
विश्वास उत्पन्न हो गया और उन्हें अपने काममें रस भी आने ळगा। 
अवन्तिकाबाईकी पाठशाला आदर्श पाठशाला बन गयी। उन्होंने अपनी 
पाठशालामें प्राण फूंक दिये। उनकी योग्यता भी काफी थी। इन बहनोंके 
द्वारा गांवोंके स्त्री-समाजमें भी हमारा प्रवेश हो सका था। 


पर मुझे पढाईकी व्यवस्था करके ही रुकना नहीं था। गांवोंमें 
गंदगीकी कोई सीमा न थी। गलियोंमें कचरा, कुओंके आसपास कीचड़ 
और बदबू, आंगन इतने गंदे कि देखे न जा सकें। बड़ोंकों स्वच्छताकी 
शिक्षाकी जरूरत थी। चंपारनके लोग रोगोंसे पीडित देखे जाते थे। जितना 

हो सके उतना सफाईका काम करके लोगोंके जीवनके प्रत्येक विभागमें 
प्रवेश करनेकी हमारी वृत्ति थी। 

इस काममें डॉक्टरोंकी सहायताकी जरूरत थी। अतएव मैंने गोखलेकी 
सोसायटीसे डॉ० देवकी मांग की। उनके साथ मेरी स्नेहगांठ तो वंध ही 
चुकी थी। छह महीनोके लिए उनकी सेवाका लाभ मिला। उनको देखरेखमें 
शिक्षकों और सिक्षिकाओंको काम करना था। 

सबको यह समझा दिया गया था कि कोई भी निलहोंके विरुद्ध को 
जानेवाली शिकायतोंमें न पड़ं। राजनीतिको न छुएं। शिकायत करनेवालोंको 
मेरे पास भेज दें। कोई अपने क्षेत्रसे वाहर एक कदम भी न रखे। 
चंपारनके इन साथियोंका नियम-पालून अद्भुत था। मुझे ऐसा कोई अव- 
सर याद नहीं आता, जब किंसीने दी हुई सूचनाओंका उल्लंघन किया हो। 


१८. ग्राम-प्रवेश 


प्रायः प्रत्येक पाठशालामं एक पुरुष और एक स्त्रीकी व्यवस्था की 

गयी थी। उन्हींके द्वारा दवा और सफाईके काम करने थे। स्त्रियोंकी 

मारफत स्त्री-समाजमे प्रवेश करना था। दवाका काम बहुत सरल बना लिया 

था। अंडीका तेल, कुनेन और एक मरहम --इतनी ही चीजें प्रत्येक पाठ- 

झालामें रखी जाती थीं। जांचने पर जीभ मली दिखायी दे और कब्जकी 

शिकायत हो, तो अंडीका तेल पिला देना। बुखारकी शिकायत हो, तो 

अंडीका तेल देनेके बाद आनेवालेको कुनैन पिला देना। और, अगर फोड़े हों 

तो उन्हें धोकर उन पर मरहम लगा देना। खानेकी दवा अथवा मरहम साथ 

ले जानेके लिए शायद ही दिया जाता था। कहीं कोई खतरनाक या समझमें 

न आनेवाली बीमारी होती, तो वह डॉ० देवको दिखानेके लिए छोड़ दी 

जाती। डॉ० देव अलग-अलग जगहोंम नियत समय पर हो आते थे। ऐसी 
सादी सुविधाका लाभ लोग ठीक मात्रामें उठाने लगे थे। आम तौरसे होने- 
वाली बीमारियां थोड़ी ही हैँ, और उनके लिए बड़े-बड़े विशारदोंकी आव- 
इयकता नहीं होती। इसे घ्यानमें रखा जाय, तो उपर्युक्त रीतिसे की गयी 
व्यवस्था किसीको हास्यजनक प्रतीत नहीं होगी। लोगोको तो नहीं ही हुई। 
सफाईका काम कठिन था। लोग गंदगी दूर करनेको तैयार नहीं थे। 

जो लोग रोज खेतोंकी मजदूरी करते थे, वे भी अपने हाथसे मैला साफ 
करनेके लिए तैयार न थे। डॉ० देव झट हार मान लेनेवाले आदमी न थे। 
उन्होंने और स्वयंसेवकोंने अपने हाथसे एक गांवके रास्तोंकी सफाई की; 

लोगोंके आंगनोंसे कचरा साफ किया, कुओंके आसपासके गड्ढे भरे, कीचड़ 
निकाला और गांववालोंको स्वयंसेवक देनेकी वात प्रेम-पूवंक समझाते रहे। 
कुछ स्थानोंमे लोगोंने शरममें पड़कर काम करना शुरू किया और कहीं-कहीं 
तो लोगोंने मेरी मोटरके आने-जानेके लिए अपनी मेहनतसे सड़कें भी तैयार 
कर दीं। ऐसे मीठे अनुभवोंके साथ ही लोगोंकी लापरवाहीके कड़वे अनुभव 
भी होते रहते ये। मुझे याद है कि सफाईकी बात सुनकर कुछ जगहोंमें 
लोगोंने अपनी नाराजी भी प्रकट की थी। 2 

इन अनुभवोंमे से एक, जिसका वर्णन मैंने स्त्रियोंकी कई सभाओंमें 
किया है, यहां देना अनुचित न होगा। भीतिहरवा एक छोटा-सा गांव था। 
उसके पास उससे भी छोटा एक गांव था। वहां कुछ बहनोंके कपड़े बहुत 
मैले दिखायी दिये। इन बहनोंको कपड़े बदलनेके वारेमें समझानेके लिए 


: मैंने कस्तुरबाईसे कहा । उसने उन बहनोंसे वात की। उनमें से एक बहन 


कस्तुरबाईको अपनी झोंपड़ीमें ले गयी और बोली, “आप देखिये, यहां 
कोई पेटी या आलमारी नहीं है कि जिसमें कपड़े बन्द हों। मेरे पास यही 
एक साड़ी है, जो मैंने पहन रखी है। इसे में कंसे घो सकती हूं? 
महात्माजीसे कहिये कि वे कपड़े दिलवायें। उस दशामें में रोज नहाने और 
कपड़े बदलनेको तैयार रहूंगी।” हिन्दुस्तानमें ऐसे झोंपड़े अपवादरूप नहीं 
हैं। असंख्य झोंपड़ोंमे साज-सामान, संदूक-पेटी, कपड़े-लत्ते कुछ नहीं होते, और 
असंख्य लोग केवल पहने हुए कपड़ों पर ही अपना निर्वाह करते हूँ। 
एक दूसरा अनुभव भी बताने-जैसा है। चंपारनमें बांस या घासकी 
कमी नहीं रहती । लोगोंने भीतिहरवामं पाठशालाका जो छप्पर बनाया था, 
वह बांस और घासका था। किसीने उसे रातको जला दिया। सन्देह तो 
आसपासके निलहोंके आदमियों पर हुआ था। फिरसे बांस और घासका 
मकान बनाना मुनासिब मालूम नहीं हुआ। यह पाठशाला श्री सोमण और 
कस्तूरवाईके जिम्मे थी। श्री सोमणने इंटोंका पक्का मकान बनानेका 
निश्चय किया और उनके स्वपरिश्रमकी छूत दूसरोंको लगी, जिससे देखते- 
देखते ईटोंका मकान बनकर तैयार हो गया। और फिरसे मकानके जल 
जानेका डर न रहा। 
इस प्रकार पाठशाला, सफाई और औषधोपचारके कामोसे लोगोंमें 

स्वयंसेवकोंके प्रति विश्वास और आदरकी वृद्धि हुई और उन पर अच्छा 
प्रभाव पड़ा। 
पर मुझे खेदके साथ कहना पड़ता है कि इस कामको स्थायी रूपः 
देनेका मेरा मनोरथ सफल न हो सका। जो स्वयंसेवक मिले थे, वे एक 
निश्चित अवघिके लिए ही मिले थे। दूसरे नये स्वयंसेवकोंके मिलनेमें कठिनाई 

हुई और विहारसे इस कामके लिए योग्य स्थायी सेवक न मिल सके। | 


मुझे भी चंपारनका काम पूरा होते-होते एक दूसरा काम, जो तैयार हो 
रहा था, घसीट ले गया। इतने पर भी छह महीनों तक हुए इस कामने 
इतनी जड़ पकड़ ली कि एक नहीं तो दूसरे स्वरूपमें उसका प्रभाव आज 
तक बना हुआ है। 


१९. .उजला पहलू 


एक ओर समाज-सेवाका वह काम हो रहा था, जिसका वर्णन मैंने 
पिछले प्रकरणोंमें किया है, और दूसरी ओर लोगोंके दुःखोंकी कहानियां 
लिखनेका काम उत्तरोत्तर बढ़ते पैमाने पर हो रहा था। हजारों ऊोगोंकी 
कहानियां लिली गयीं। उनका कोई, असर न हो, यह कंसे संभव था? जैसे- 
जैसे मेरे पड़ाव' पर लोगोंकी आमद-रफ्त बढ़ती गयी, वेसे-वँसे निलहोंका क्रोध 
बढ़ता गया, उनको ओरसे मेरी जांचको बन्द करानेके प्रयत्न बढ़ते गये। 

एक दिन मुझे बिहार-सरकारका पत्र मिला। उसका आशय इस 
प्रकार था: “आपको जांच काफी लंबे समय तक चल चुकी है, और अव 
आपको उसे बन्द करके विहार छोड़ देना चाहिये।” पत्र विनय-पूर्वक लिखा 
गया था, पर उसका अर्थ स्पष्ट था। मैंने लिखा कि जांचका काम तो अभी 
देर तक चलेगा और समाप्त होने पर भी जब तक छोगोंके दुःख दूर न 
होंगे, मेरा इरादा विहार छोड़कर जानेका नहीं .है। 


मेरी जांच बन्द करनेके लिए सरकारके पास एक समुचित उपाय 
यही था कि वह छोगोंकी शिकायतको सच मानकर उन्हें दूर करे, 
अथवा शिकायतोंको घ्यानमें लेकर अपनी जांच-समिति नियुक्त करे। गवर्नर 
सर एडवडं गेटने मुझे बुलाया और कहा कि वे स्वयं एक जांच-समिति 
नियुक्त करना चाहते हैं। उन्होंने मुझे उसका सदस्य बननेके लिए निमंत्रित 
किया । समितिके दूसरे नाम देखनेके बाद मैंने साथियोंसे सलाह की और इस 
शतके साथ सदस्य बनना कबूल किया कि मुझे अपने साथियोसे सलाह- 
मशविरा करनेकी स्वतंत्रता रहनी चाहिये, और सरकारको यह समझ लेना 
चाहिये कि सदस्य बन जानेसे मैं क्रिसानोंकी हिमायत करना छोड़ न दूंगा, 
तथा जांच पुरी वी जाने पर यदि मुझे संतोष न हुआ, तो किंसानोंका मागे- 
दर्शन करनेकी अपनी स्वतंत्रताको मैं हाथसे जाने न दूंगा। 
` सर एडवडं गेटने इन शर्तोको उचित मानकर इन्हें मंजूर किया। 
स्व० सर फ्रक सलाई समितिके अध्यक्ष नियुक्त किये गये थे। जांच-समितिने 

किसानोंकी सारी शिकायतोंको सही ठहराया और निळहे गोरोंने उनसे जो 
रकम अनुचित रीतिसे वसूल की थी, उसका कुछ अंश लोटाने और “तीन 
कठिया ' के कानूनको रद करनेकी सिफारिश की। 

इस रिपोर्टके सांगोपांग तैयार होने और अन्तमें कानूनके पास होनेमें 
सर एडवडं गेटका बहुत वड़ा हाथ था। यदि वे दृढ़ न रहे होते अयवा 
उन्होंने अपनी कुशलताका पुरा उपयोग न किया होता, तो जो सबंसम्मत 
रिपोर्ट तैयार हो सकी वह न हो पाती और आखिरमें जो कानून पास 
हुआ वह भी हो न पाता। निलहोंकी सत्ता बहुत प्रबल थी । रिपोर्टके पेश हो 


. जाने पर भी उनमें से कुछने विलका कड़ा विरोध किया था। पर सर 


एडवडं गेट अन्त तक दृढ़ रहे और उन्होंने समितिकी सिफारिशों पर पूरा- 
पूरा अमल किया । 

इस प्रकार सौ सालसे चले आनेवाले “तीन कठिया” के कानूनके रद 
होते ही निलहे गोरोंके राज्यका अस्त हुआ, जनताका जो समुदाय बराबर 
दवा ही रहता था उसे अपनी शक्तिका कुछ भान हुआ, और लोगोंका यह 
वहम दूर हुआ कि नीलका दाग घोये घुर ही नहीं सकता। २ 

में तो चाहता था कि चम्पारनमें शुरू किये गये रचनात्मक कामको 
जारी रखकर लोगोंमें कुछ वर्षों तक काम करूं, अधिक पाठणशालायें खोळं, 
और अधिक गांवोंमें प्रवेश करू। क्षेत्र तैयार था। पर ईक्वरने मेरे मनोरथ 
प्रायः पूरे होने ही नहीं दिये। मैंने सोचा कुछ था, और दैव मुझे घसीट 


'कर ले गया एक दूसरे ही काममें। 


२०. मजदूरोंके सम्पर्कमें 


चम्पारनमं अभी में समितिके कामको समेट ही रहा था कि इतनेमें . 


खेड़ासे मोहनलाल पंड्या और शंकरलाल परीखका पत्र आया कि खेंडा 
जिलेमें फसल नष्ट हो गयी है और लगान माफ करानेकी जरूरत है। उन्होंने 
आग्रह-पूवेंक लिखा कि में वहां पहुंचूं और लोगोंकी रहनुमाई करू। मौके 
पर जांच किये बिना कोई सलाह देनेकी मेरी इच्छा नहीं थी, न मुझमें 
बसी शक्ति या हिम्मत ही थी। 

दूसरी ओरसे श्री: अनसूयाबाईका पत्र उनके त बारेमे 
आया था। मजदुरोंकी तनख्वाहें कम थीं। तनख्वाह बढानेकी उनकी मांग बहुत 
पुरानी थी। इस मामलेमें. उनकी रहनुमाई करनेका उत्साह मुझमें था। 


लेकिन मुझमें यह क्षमता न थी कि इस अपेक्षाकृत छोटे FS प्रतीत होनेवाले | 
कामको भी में दूर बैठकर कर सकूं। इसलिए मौका मिळते ही में पहल ! 

अहमदाबाद पहुंचा। मने यह सोचा था कि दोनों मामलोंकी जांच करके ` 
थोड़े समयमें मैं वापस चम्पारन पहुंचूंगा, और वहांके रचनात्मक कामकी 
देखरेख करूंगा । 


पर अहमदाबाद पहुंचनेके वाद वहां ऐसे काम निकल आये कि में कुछ 
समय तक चम्पारन नहीं जा सका और जो पाठशालायें वहां चल रही थीं, वे 
एक-एक करके वन्द हो गयीं। साथियोंने और मेने कितने ही हवाई किले 
रचे थे, पर कुछ समयके लिए तो वे सव ढह गये। 


चम्पारनमें ग्राम-पाठशालाओं और ग्राम-सुधारके अलावा गोरक्षाका 
काम भी मेने हाथमे लिया था। गोरक्षा और हिन्दी-प्रचारके कामका इजारा 
मारवाड़ी भाइयोंने ले रखा है, इसे में अपने भ्रमणमें देख चका था। 
वेतियामं एक मारवाड़ी सज्जनने अपनी घर्मशालामं मुझे आश्रय दिया था। 
बेतियाके मारवाड़ी सज्जनोंने मुझे अपनी गोशालाके काममें फांद लिया था। 
गोरक्षाके विषयमें मेरी जो कल्पना आज है, वही उस समय वन चुकी थी। 
गोरक्षाका अर्थ है, गोवंशकी वृद्धि, गोजातिका सुधार, बैलसे मर्यादित काम 
लेना, गोझालाको आदश दुग्धालय बनाना, आदि-आदि। इस काममें मारवाड़ी 
भाइयोंने पूरी मदद देनेका आइवासन दिया था। पर में चम्पारनमं स्थिर 
होकर रह न सका, इसलिए वह काम अधूरा ही रह गया। वेतियामं 
गोशाला तो आज भी चलती है, पर वह आदश दुग्धालय नहीं बन सकी है। 
चम्पारनके बैलोंसे आज भी उनकी शक्तिसे अधिक काम लिया जाता है। 
नामधारी हिन्दू आज भी बैलोंको नि्दयता-पूर्वक पीटते हैँ, और धर्मको बदनाम 
करते हैं। यह कसक मेरे मनम सदाके लिए रह गयी। और, जब-जव में 
चम्पारन जाता हूं तब-तब इन अधूरे रहे हुए महत्त्वपूर्ण कामोंका स्मरण 
करके लंबी सांस लेता हूं, और उन्हें अधूरा छोड़ देनंके लिए मारवाड़ी 
भाइयों और विहारियोंका मीठा उलाहना सुनता हूं। 

पाठशालाओंका काम तो एक या दूसरी रीतिसे अन्य स्थानोंमे चल 
रहा है, पर गोसेवाके कार्यक्रमने जड़ ही नहीं पकड़ी थी, इसलिए उसे सही 
दिशामें गति न मिळू सकी। 

अह्मदावादमें खेड़ा जिलेके कामके वारेमें सलाह-मशविरा हो ही रहा 
था कि इस बीच मैंने मजदूरोंका काम हाथमे ले लिया। 


सेरी स्थिति बहुत ही नाजुक थी। मजदूरोंका मामला मुझे मजबूत 
मालूम हुआ। श्री अनसुयाबाईको अपने संगे भाईके साथ लड़ना था। 
मजदूरों और मालिकोंके बीचके इस दारुण युद्धमें श्री अंबालाल साराभाईने 


मुख्य खूपसे हिस्सा लिया था। मिल-मारिकोंके साथ मेरा मीठा संबंध था। 

ˆ `` उनके विरुद्ध लड़नेका काम विकट था। उनसे चर्चायें करके मैंने प्रार्थना की 
कि वे मजदूरोंकी मांगके संवंधर्मे पंच नियुक्त करें। किन्तु मालिकोंने अपने 
और मजदूरोंके वीच पंचके हस्तक्षेपकी आवश्यकताको स्वीकार न किया। 

_ मैंने मजदूरोंको हडताल करनेकी सलाह दी। यह सलाह देनेसे पहले 
में मजदूरोंके और मजदूर-नेताओंके सम्पर्कमे अच्छी तरह आया। उन्हें हड- 
ताळकी शते समझायी : 

१. किसी भी दशामें शांति भंग न. होने दी जाय। 


२..जो काम पर जाना चाहे उसके साथ जोर-जवरदस्ती न की 
जाय । 


३. मजदूर भिक्षाका अन्न न खायें। 

४. हड्ताल कितनी ही लम्बी क्यों न चले, वे दृढ़ रहें और अपने 
पास पैसा न रहे तो दूसरी मजदूरी करके खाने योग्य कमा छें। 

मजदूर-नेताओंने ये शर्तें समझ लीं और स्वीकार कर लीं। मजदूरोंकी 
आमसभा हुई और उसमें उन्होंने निश्चय किया कि जब तक उनकी 
मांग मंजूर न की जाय अथवा उसकी योग्यता-अयोग्यताकी जांचके लिए 
पंचकी नियुक्ति न हो, तव तक वे काम पर नहीं जायेंगे। 

कहना होगा कि इस हड़तालके दौरानमें मैं श्री वल्लभभाई पटेल 
और श्री शंकरलाल बैंकरको यथार्थ रूपमें पहचानने लगा। श्री अनसूया- 
बाईका परिचय तो मुझे इसके पहले ही अच्छी तरह हो चुका था। 
हइ़तालियोंकी सभा रोज साबरमती नदीके किनारे एक पेड़की छायातके होने 
लगी । उसमें वे लोग सैकड़ोंकी तादादमें जमा होते थे। मैं उन्हें रोज प्रतिज्ञाका 
स्मरण कराता तथा शान्ति बनाये रखने और स्वाभिमानकी रक्षा करनेकी 
आवश्यकता समझाता था। वे अपना “एक टेक का झण्डा लेकर रोज 
शहरमें घूमते थे और जुळूसके रूपमे सभामें हाजिर होते थे। 

यह हड़ताल इक्कीस दिन चली। इस बीच समय-समय पर मेँ 
मालिकोंसे बातचीत किया करता था और उन्हें इन्साफ करनेके लिए मनाता 
था। मुझे यह जवाब मिलता: “हमारी भी तो टेक है न? हममे और 
हमारे मजदूरोंमें बाप-बेटेका सम्बन्ध है। उसके बीचमें कोई दखल दे, तो 
हम कँसे सहन करें? हमारे बीच पंच कंसे? ” 

२१. आश्रसमकी झांकी 


मजदूरोंकी बातको आगे वढ़ानेसे पहले यहां आश्रमकी झांकी कर 
लेना आवश्यक है। चम्पारनमें रहते हुए भी में आश्रमको भूल नहीं सकता 
था। कभी-कभी वहां हो भी आता था। 

कोचरब अहमदावादके पास एक छोटा-सा गांव है। आश्रमका स्थान 
इस गांवमें था। कोचरवमं प्लेग शुरू हुआ। आश्रमके वालकोंको में उस बस्तीके 
बीच सुरक्षित नहीं रख सकता था। स्वच्छताके नियमोंका अधिक-से-अधिक 
सावधानीसे पालन करने पर भी आसपासकी अस्वच्छतासे आश्रमको अछूता 
रखना असंभव था। कोचरवके लोगोंसे स्वच्छताके नियमोंका पालन करानेकी 
अथवा ऐसे समयमें उनकी सेवा करनेकी हममं शक्ति नहीं थी। हमारा आदश 
तो यह था कि आश्रमको शहर अथवा गांवसे अलग रखें, फिर भी वह 
. इतना दूर न हो कि वहां पहुंचनेमें बहुत कठिनाई हो। किसी-न-किसी 
दिन तो आश्रमको आश्रमके रूपमे सुशोभित होनेसे पहले अपनी जमीन पर 
खुली जगहमं स्थिर होना ही था। 

प्लेगको मैंने कोचरव छोड़नेकी नोटिस माना। श्री पूंजाभाई हीराचन्द 
आश्रमके साथ बहुत निकटका -सम्वन्ध रखते थे और आश्रमकी छोटी-वड़ी 
सेवा शुद्ध और निरभिमान भावसे करते थे। उन्हें अहमदाबादके कारबारी 
जीवनका व्यापक अनुभव था। उन्होंने आश्रमके लिए जमीनकी खोज तुरन्त 
ही कर लेनेका बीड़ा उठाया। कोचरवके उत्तर-दक्षिणके भागमें में उनके 
साथ घूमा। फिर उत्तरकी ओर तीन-चार मील दूर कोई टुकड़ा मिल जाय, 
तो उसका पता छगानेकी बात मैंने उनसे कही। उन्होंने आजकी आश्रमवाली 
जमीनका पता लगा छिया। वह जेलके पास है, यह मेरे लिए खास प्रलोभन 
था । सत्याग्रह-आश्रममें रहनेवालेके भाग्यमें जेल तो लिखा ही होता है। 
अपनी इस मान्यताके कारण जेळका पड़ोस मुझे पसन्द आया। में यह तो 
जानता ही था कि जेलके लिए हमेशा वही जगह पसन्द की जाती है, जहां 
आसपास स्वच्छ स्थान हो। 

कोई आठ दिनके अन्दर ही जमीनका सौदा तय कर लिया। जमीन 
पर न तो कोई मकान था, न कोई पेड़। जमीनके हकमें नदीका किनारा 
और एकान्त ये दो बड़ी सिफारिश थीं। हमने तम्बुओंमें रहनेका निश्चय 
किया और सोचा कि रसोईघरके लिए टीनका एक कामचलाऊ छप्पर बांध 
लेंगे और घीरे-घीरें स्थायी मकान वनाना शुरू कर देंगे। 

इस समय आश्रमकी वस्ती बढ़ गयी थी। लगभग चालीस छोटे- 
वड़े स्त्री-पुरुष थे। सुविधा यह थी कि सव एक ही रसोईघरमें खाते थे। 
योजनाको कल्पना मेरी थी। उसे अमली रूप देनेका वोझ उठानेवाले तो 
नियमानुसार स्व० मगनलाल गांघी ही थे। 

स्थायी मकान वननेसे पहलेकी कठिनाइयोंका पार न था । वारिशका 
मौसम सामने था। सामान सव चार मील दूर शहरसे लाना होता था। 
इस निर्जन भूमिम सांप आदि तो थे ही। ऐसी स्यितिमें बालकोंकी 
सार-संभाळका खतरा मामूली नहीं था। रिवाज यह था कि सर्पादिको 
मारा न जाय। लेकिन उनके भयसे मुक्त तो हममे से कोई न थे, आज 
भी नहीं हैं। 

फीनिक्स, टॉलस्टॉय फार्म और सावरमती-आश्वम तीनों जगहोंमें हिंसक 
जीवोंको न मारनेके नियमका यथाराक्ति पालन किया गया है। तीनों जगहोंमें 
निजेन जमीने बसानी पड़ी थीं। कहना होगा कि तीनों स्थानोंमें सर्पादिका 


उपद्रव काफी था। तिस पर भी आज तक एक भी जान खोनी नहीं पड़ी। : 


इसमें मेरे समान श्रद्धालुको तो ईकवरके हाथका, उसकी कृपाका ही दशन 
होता है। कोई यह निरर्थक शंका न उठावे कि ईरवर कभी पक्षपात नहीं 
करता, मनुष्यके दैनिक कामोंमें दखल देनेके लिए वह वेकार नहीं बैठा 
है। में इस चीजको, इस अनुभवको, दूसरी भाषामें रखना नहीं जानता। 
ईश्वरकी कृतिको लौकिक भाषामे प्रकट करते हुए भी में जानता हूं कि 
उसका “कार्य ” अवर्णनीय है। किंन्तु यदि पामर मनुष्य वर्णन करने बैठ, तो 
उसके पास तो उसकी अपनी तोतली बोली ही हो सकती है। साधारणतः 
सर्पादिको न मारने पर भी आश्रम-समाजके पच्चीस वर्ष तक बचे रहनेको 
संयोग माननेके वदले ईश्वरकी कृपा मानना यदि वहम हो, तो वह वहम 
भी संग्रह करने जैसा है। 

जब मजदूरोंकी हड़ताल हुई, तव आश्रमकी नींव पड़ रही थी। 
आश्रमकी प्रधान प्रवृत्ति बुनाई-कामकी थी। कातनेकी तो अभी हम खोज ही 
नहीं कर पाये थे। अतएव पहले बुनाई-घर बनानेका निश्‍चय किया था। 
अतः उसकी नींव चुनी जा रही' थी। 

मजदूरोंने शुरूके दो हफ्तोंमे खूब हिम्मत दिखायी; शांति भी खूब 
रखी; प्रतिदिनकी सभाओंमें वे बड़ी संख्यामे हाजिर भी रहे। प्रतिज्ञाका 
स्मरण में रोज उन्हें कराता ही था। वे रोज पुकार-पुकार कर कहते थे, 
“ हम मर मिटंगे, पर अपनी टेक कभी न छोड़ेंगे। ” 

लेकिन आखिर वे कमजोर पड़ते जान पड़े। और जिस प्रकार कमजोर 
आदमी हिंसक होता है, उसी प्रकार उनमें जो कमजोर पड़े वे मिलमें जाने- 
वालोंका द्वेष करने लगे और मुझे डर मालूम हुआ कि कहीं वे किसीके साथ 
जबरदस्ती न कर बंठें। रोजकी सभाम लोगांकी उपस्थिति कम पड़ने लगी। 
आनेवालोंके चेहरों पर उदासीनता छायी रहती थी। मुझे खबर मिली कि 
मजदूर डगमगाने लगे हूँ। में परेशान हुआ। यह सोचने लगा कि ऐसे 
समयमें मेरा धर्म क्या हो सकता है। मुझे दक्षिण अफ्रीकाके मजदूरोंकी 
हडतालका अनुभव था। पर यह अनुभव नया था। जिस प्रतिज्ञाके करनेमें 
मेरी प्रेरणा थी, जिसका में प्रतिदिन साक्षी बनता था, वह प्रतिज्ञा कैसे 
टूट सकती है? इस विचारको आप चाहे मेरा अभिमान कह लीजिये 
अथवा मजदूरोंके और सत्यके प्रति मेरा प्रेम कह लीजिये। 


सवेरेका समय था। में सभामें बैठा था। मेरी समझमें नहीं आ रहा 
था कि मुझे क्या करना चाहियें। किन्तु सभामें ही मेरे मुंहसे निकल गया, 
“यदि मजदूर फिरसे दृढ़ न बनें और फैसला होने तक हड्तालको चला 
न सके, तो में तब तकके लिए उपवास करूंगा।” 

जो मजदूर हाजिर थें, वे सब हक्के-बक्के रह गये। अनसूयावहनकी 
आंखोंसे आंसूकी धारा बह चली। मजदूर बोल उठे, “आप नहीं, हम 
उपवास करेंग। आपको उपवास नहीं करना चाहिये। हमें माफ कीजिये। 
हम अपनी ध्रतिज्ञाका पालन करेंगे। " 

मेने कहा, “आपको उपवास करनेकी जरूरत नहीं है। आपके लिए 
तो यही बस है कि आप इतनी प्रतिज्ञाका पालन करें। हमारे पास पैसा 
नहीं है। हम मजदूरोंको भीखका अन्न खिलाकर हड़ताल चलाना नहीं 
चाहते । आप कुछ मजदूरी कीजिये और उससे अपनी रोजकी रोटीके लायक 
पैसा कमा छीजिये। ऐसा करेंगे तो फिर हड़ताल कितने ही दिन क्यों न 
चले, आप निश्चिन्त रह सकंगे। मेरा उपवास तो अब फँसलेसे पहले. न 


छूटेगा। ” 


३७४ 

वल्लभभाई पटेल मजढूरोंके लिए म्युनिसिपँरिटीमें काम खोज रहे थे, 
पर वहां कुछ काम मिलनेकी संभावना न थी। आश्रमकी वुनाई-शालामें 
रेतका भराव करनेकी जरूरत थी। मगनलाल गांधीने सुझाया कि इस काममें 
बहुतसे मजदूर लगाये जा सकते हँ। मजदूर इसे करनेको तैयार हो गये। 
अनसूयावहनने पहली टोकरी उठायी और नदीमें से रेतकी टोकरियां ढोने- 
वाले मजदूरोंकी एक कतार खड़ी हो गयी। वह दृश्य देखने योग्य था। 
मजदूरोंमे नया वल आ गया। उन्हें पैसे चुकानेवाले चुकाते-चुकाते थक गये । 


इस उपवासमं एक दोष था। में ऊपर रिख चुका हूं कि मालिकोंके 

साथ मेरा मीठा सम्बन्ध था। इसलिए उन पर उपवासका प्रभाव पड़ बिना 
रह ही न सकता था। मैं जानता था कि सत्याग्रहीके नाते में उनके विरुद्ध 
उपवास कर ही नहीं सकता; उन पर कोई प्रभाव पड़े, तो वह मज- 
दुरोंकी हड़तालका ही पड़ना चाहिये। मेरा प्रायश्चित्त उनके दोषोंके लिए नहीं 
था; मजदुरोंके दोषके निमित्तसे था। मैं मजदूरोंका प्रतिनिधि था! इसलिए 
उनके दोषसे मैं दोषित होता था। माछिकोंसे तो में केवल विनती ही कर 
सकता था। उनके विरुद्ध उपवास करना उन पर ज्यादती करनेके समान 
था। फिर भी मैं जानता था कि भेरे उपवासका प्रभाव उन पर पड़े विना 
“रहेगा ही नहीं । प्रभाव पड़ा भी। किन्तु में अपने उपवासको रोक नहीं सकता 

था। मैंने स्पष्ट देखा कि ऐसा दोषमय उपवास करना मेरा धमं है। 


मैने माकिकोंको समझाया: “मेरे उपवासके कारण आपको अपना 
मागे छोड़नेकी तनिक भी जरूरत नहीं।” उन्होंने मुझे कड़वे-मीठे ताने 
भी दिये। उन्हें वेसा करनेका अधिकार था। 


सेठ अंबालाल इस हड़तालके विरुद्ध दृढ़ रहनेवालोंमें अग्रगण्य थे। 
उनकी दुढ़ता आरचर्यजनक थी। उनकी निष्कपटता भी मुझे उतनी ही पसन्द 
आयी । उनसे लड़ना मुझे प्रिय लगा। उनके-जैसे अगुवा जिस विरोधी 
दलमें थे, उस पर उपवासका पड्नेवाला अप्रत्यक्ष प्रभाव मुझे अखरा। फिर, 
उनकी घर्मपत्नी श्री सरलादेवीका मेरे प्रति सगी बहन-जैसा प्रेम था। मेरे 
उपवाससे उन्हें जो घबराहट होती थी, वह मुझसे देखी नहीं जाती थी। 


मेरे पहले उपवासमें अनसूयाबहन, दुसरे कई मित्र और मजदूर साथी 
बने । उन्हें अधिक उपवास न करनेके लिए में मुश्किलसे समझा सका। 
इस प्रकार चारों ओर प्रेममय वातावरण बन गया। मालिक केवल दया- 
वश होकर समझौतेका रास्ता खोजने लगे। अनसूयावहनके यहाँ उनकी 
चर्चायें चलते लगीं। श्री आनन्दशंकर ध्रुव भी वीचमं पड़े। आखिर वे पंच 
नियुक्त हुए और हड़ताल टूटी। मुझे केवल तीन उपवास करने पड़े। 

मालिकोंने मजदूरोंको मिठाई वांटी। इक्कीसवें दिन समझौता हुआ। सम- 
झौतेकी सभामे मिल-मालिक और उत्तरी विभागके कमिश्नर मौजूद थे। 
कमिइनरने मजदूरोंको सलाह दी थी: “ आपको हमेशा मि० गांधी जैसा कहें 
वैसा करना चाहिये।” इस घटनाके वाद तुरन्त ही मुझे इन्हीं कमिश्नरसे 


लड़ना पड़ा था। समय बदला इसलिए वे भी बदल गये, और खेड़ाके 


माननेकी 


पाटीदारोंको मेरी सलाह न माननेकी वात कहने ळगे। 

यहां एक दिलचस्प और करुणाजनक घटनाका उल्लेख करना उचित . 
जान पड़ता है। मालिकोंकी बनवाई हुई मिठाई बहुत ज्यादा थी और 
सवाल यह खड़ा हो गया था कि वह्‌ हजारों मजदूरोंम कंसे वांटी जाय? 
जिस पेड़की छायातरे मजदूरोंने प्रतिज्ञा की थी, वहीं उसे वांटना उचित 
है, यह सोचकर और दूसरी जगह हजारों मजदूरोंको इकट्ठा करना कष्टभ्रद 
होगा, यह समझकर पेड़के आसपासके खुले मैदानमे वांटनेका निश्चय हुआ 
था । अपने भोलेपनके कारण मैने यह मान रिया था कि इवकीस दिन तक 
नियमनमें रहे हुए मजदूर बिना प्रयत्नके कतारमें खड़े होकर मिठाई छे 
लेंगे और अधीर बनकर उस पर टूट न पड़ेंगे। पर मैदानमें बांटनेकी दो- 
तीन रीतियां आजमायी गयीं और वे विफल हुई। दो-तीन मिनट काम 
ढंगसे चलता और फिर तुरन्त बंधी कतार टूट जाती। मजदूरोंके नेताओंने 
खूब कोशिश की, पर वह व्यर्थ सिद्ध हुई । अन्तमें भीड़ कोलाहल और 
छीनाझपटी यहां तक बढ़ गयी कि कुछ मिठाई कुचलकर बरबाद हो 
गयी। मैदानमें वांटना बन्द करना पड़ा और बची हुई मिठाईको मुश्किलसे 
बचाकर सेठ अंवालालके मिर्जापुरवाले बंगले पर पहुंचाया जा सका। दूसरे 
दिन यह मिठाई बंगळेके मैदानमं ही बांटनी पड़ी। 

इस घटनामें निहित हास्यरस तो स्पष्ट है। परन्तु उसके करुण 
रसका उल्लेख करना जरूरी है। 'एक टेक” वाले पेड़के पास मिठाई न 
बंट सकनेके कारणका पता लगाने पर माळूम हुआ कि मिठाई बंटनेकी 
खबर पाकर अहमदावादके भिखारी वहां आ पहुंचे थे और उन्होंने कतार 
तोड़कर मिठाई झपट लेनेकी कोशिश की थी। 

यह देश भुखमरीसे इतना पीड़ित है कि भिखारियोंकी संख्या दिनोंदिन 
बढ़ती जाती है और वे भोजन पानेके लिए साधारण मर्यादाका उल्लंघन 
करते हैं। धनवान लोग ऐसे भिखारियोंके लिए कामको व्यवस्था करनेके 
बदले बिना विचारे भिक्षा देकर उन्हें पोसते हूँ। 


CC-0.Panini Kanya Maha Vidyalaya Collection. 


Digitized by Arya Samaj Foundation Chennai and eGangotri 
™ 
२३. खेड़ा-सत्याग्रह 


मजदुरोंकी हड़ताल समाप्त होनेके बाद दम लेनेको भी समय न 
मिला और मुझे खेड़ा जिलेके सत्याग्रहका काम हाथमे लेना पड़ा। खेड़ा 
जिलेमे अकालकी-सी स्थिति होनेके कारण खेड़ाके पाटीदार लोग {लगान 
माफ करानेकी कोशिश कर रहे थे। इस विषयमे श्री अमूतलाल ठक्करने 
जांच करके रिपोर्ट तैयार की थी। इस वारेमे कोई निश्चित सलाह 
देनेसे पहले में कमिश्‍नरसे मिला। श्री मोहनलाल पंड्या और श्री शंकरलाल 
परीख अथक परिश्रम कर रहे थे। वे स्व० :गोकलदास कहानदास पारेख 
और विट्ठलभाई पटेलके द्वारा धारासभामे आन्दोलन कर रहे थे। 
सरकारके पास डप्युटेशन भी गये थे। 


इस समय मँ गुजरात-सभाका सभापति था। सभाने कमिइनर और 
गवर्नरको प्रार्थना-पत्र भेजे, तार किये, अपमान सहे। सभा उनकी घमकियोंको 
पचा गयी। अधिकारियोंका उस समयका ढंग आज तो हास्यजनक प्रतीत 
होता है। उन दित्ोंका उनका अत्यन्त हलका वरताव आज असंभव-सा 
मालूम होता है। 

लोगोंकी मांग इतनी साफ और इतनी साधारण थी कि उसके 
लिए लड़ाई लड़नेकी जरूरत ही न होनी चाहिये थी। कानून यह था कि 
अगर फसल चार ही आना या उससे कम आवे, तो उस सालका लगान 
माफ किया जाना चाहिये। पर सरकारी अधिकारियोंका अंदाज चार आनेसे 
अधिक था। लोगों द्वारा यह सिद्ध किया जा रहा था कि उपज चार 
आनेसे कम कृती जानी चाहिये, पर सरकार क्‍यों मानने लगी? लोगोकी 
ओरसे पंच बैठानेकी मांग की गयी। सरकारको वह असह्य मालूम हुई। 
जितना अनुनय-विनय हो सकता था, सो सब कर चृकनेके बाद और 
साथियोंसे परामर्श करनेके पश्चात्‌ मैंने सत्याग्रह करनेकी सलाह दी। 

साथियोंमे खेड़ा जिलेके सेवकोंके अतिरिक्त मुख्यतः श्री वल्लभभाई 
पटेल, श्री शंकरलाल बैंकर, श्री अनसूयावहन, श्री इन्दुलाल कन्हैयालाल 
याज्ञिक, श्री महादेव देसाई आदि थे। वल्लभभाई अपनी बड़ी और 
बढ़ती हुई वकालतकी बलि देकर आये थे। कहा जा सकता है कि. 
इसके वाद वे निश्चिन्त होकर वकालत कर ही न सके। 

हम नड़ियादके अनाथाश्रम ठहरे थे। अनाथाश्चममे ठह्रनेको कोई 
विशेषता न समझें। नड़ियादमं उसके जैसा कोई स्वतंत्र मकान नहीं था, 
जिसमें इतने सारे लोग समा सकं। अन्तमें नीचे लिखी प्रतिज्ञा पर 
हस्ताक्षर लिये गये: 

३७७ 

“हम जानते हैं कि हमारे गांवोंकी फसल चार आनेसे कम हुई 
है। इस कारण हमने सरकारसे प्रार्थना की कि वह छगान-वसूलीका 
काम अगले वर्ष तक मुलतवी रखे। फिर भी वह मुलतवी नहीं किया 
गया। अतएव हम नीचे सही करनेवाले लोग यह प्रतिज्ञा करते हुँ कि 
हम इस सालका पुरा या वाकी रहा सरकारी लगान नहीं देंगे। पर 
उसे वसूल करनेके लिए सरकार जो भी कानूनी कारंवाई करना चाहेगी, 
हम करने देंगे और उससे १ नेवाले दुःख सहन करेंगे। यदि हमारी जमीन 
खालसा की गयी, तो हुम उसे खालसा भी होने देंगे। पर अपने हाथों 
पैसे जमा करके झूठे नहीं ठहरंगे और स्वाभिमान नहीं खोयेगे। अगर 
सरकार वाकी बची हुई सब जगहांमे दूसरी किस्तकी वसूली मुलतवी 
रखे, तो हममें से जो जमा करा सकते हैं वे पूरा अथवा वाकी रहा 
हुआ लगान जमा करानेको तैयार हैं। हममें से जो जमा करा सकते हुँ, 
उनके लगान जमा न करानेका कारण यह-है कि अगर समर्थ लोग जमा करा 
दें, तो असमर्थ लोग घबराहटमें पड़कर अपनी कोई भी चीज वेचकर या 
कर्ज करके लगान जमा करा देंगे और दुःख उठायेंगे। हमारी यह मान्यता 
है कि ऐसी स्थितिमें गरीबोंकी रक्षा करना समर्थ लोगोंका कर्तब्य है।” 

इस लड़ाईके लिए में अधिक प्रकरण नहीं दे सकता। अतएव अनेक 
मीठे स्मरण छोड़ देने पड़ेंगे जो इस महत्त्वपूर्ण लड़ाईका गहरा अध्ययन 
करना चाहे, उन्हें श्री शंकरलाल परीख द्वारा लिखित खेड़ाकी लड़ाईका 
विस्तृत प्रामाणिक इतिहास पढ़ जानेकी में सिफारिश करता हूं। 


२४. ' प्याजचोर ' 


चम्पारन हिन्दुस्तानके एसे कोनेमें स्थित था और वहांकी लड़ाईको 
इस तरह अखबारोसे अलग रखा जा सका था कि वहां वाहरसे देखनेवाले 
कोई आते न थे। पर खेड़ाकी लड़ाई अखबारोंकी चर्चाका विषय वन 
चुकी थी। गुजरातियोंको इस नई वस्तुमे विशेष रस आते लगा था। वे 
पैसा छूटानेको तैयार थे। सत्याग्रहकी लडाई पैसेसे नहीं चल सकती, उसे 
पेसेकी कम-से-कम आवश्यकता रहती है, यह बात जल्दी उनकी समझमें नहीं 
आ रही थी। मना करने पर भी बम्बईके सेठोंने आवश्यकतासे अधिक 
(पैसे दिये थे और लड़ाईके अन्तमें उसमें से कुछ रकम बच गयी थी। 
. दूसरी तरफ सत्याग्रही सेनाको भी सादगीका नया पाठ सीखना था। 
 मँयहतो नहीं कह सकता कि.वे पुरा पाठ सीख सके थे, पर उन्होंने 
अपनी रहन-सहनमें बहुत कुछ सुधार कर लिया था। 

पाटीदारोंके लिए भी यह लड़ाई नई थी। गांव-गांव घूमकर 
लोगोंको इसका रहस्य समझाना पड़ता था। सरकारी अधिकारी जनताके 
मालिक नहीं, बल्कि नौकर हैं; जनताके पैसेसे उन्हें तनख्वाह मिलती 
है--यह सब समझाकर उनका भय दूर करनेका काम मुख्य था। और 
निर्भय होने पर भी विनयके पालनका उपाय वताना और उसे गले 
उतारना लगभग असंभव-सा प्रतीत होता था। अधिकारियोंका डर छोड्नेके 
वाद उनके द्वारा किये गये अपमानोंका वदला चुकानेकी इच्छा किसे नहीं 
होती! फिर भी यदि सत्याग्रही अविनयी वनता है, तो वह दूधमं जहर 
मिळनेके समान है। पाटीदार विनयका पाठ पूरी तरह पढ़ नहीं पाये, 
इसे मैं वादमें अधिक समझ पाया । में अनुभवसे इस परिणाम पर 
पहुंचा हूं कि विनय सत्याग्रहका कठिन-से-कठिन अंश है। यहां विनयका 
अर्थ केवल सम्मान-पूर्वंक वचन कहना ही नहीं है। विनयसे तात्पर्यं है, 
विरोधीके प्रति भी मनमें आदर, सरल भाव, उसके हितकी इच्छा और 
तदनुसार व्यवहार । 

शुरूके दिनोंमें लोगोंमें खूब हिम्मत दिखायी देती थी। शुरू-शुरूमें 
सरकारी कारंवाई भी कुछ ढीली ही थी। लेकिन जैसे-जैसे लोगोंकी दृढ़ता 
वढ़ती मालूम हुई, वैसे-जसे सरकारको भी अधिक उग्र कारंवाई करनेकी 
इच्छा हुई। कुर्की करनेवालोंने लोगोंके पश्‌, बेच डाले, घरमं से जो चाहा 
सो माल उठाकर छे गये। चौथाई जुमानेकी नोटिस निकलीं। किंसी- 
किसी गांवकी सारी फसल जब्त कर ली गयी। लछोगोंमें घबराहट फैली । 
कुछने लगान जमा करा दिया। दूसरे मन-ही-मन यह चाहने लगे कि 
सरकारी अधिकारी उनका सामान जब्त करके लगान वसूल कर ले तो 
भर पाये। कुछ मर-मिटनेवाले भी निकले । 

इसी बीच शंकरलाल परीखकी जमीनका छगान उनकी जमीन पर 
रहनेवाले आदमीने जमा करा दिया। इससे हाहाकार मच गया। शंकरलाल 
परीखने वह जमीन जनताको देकर अपने आदमीसे हुई भूलका प्रायश्चित्त 
किया । इससे उनकी प्रतिष्ठाकी रक्षा हुई और दूसरोके लिए एक 
उदाहरण प्रस्तुत हो गया। ; 

भयभीत लोगोंको प्रोत्साहित करनेके लिए मोहनलाल पंडयाके नेतृत्वमें 
मैंने एक ऐसे खेतमें खड़ी प्याजकी तैयार फसलको उतार लेनेकी सलाह दी, 
जो अनुचित रीतिसे जब्त किया गया था। मेरी दृष्टिमें इससे कानूनका भंग 
न होता था। लेकिन अगर कानून टूटता हो, तो भी मेने यह सुझाया कि 
मामूली-से लगानके लिए समूची तैयार फसलको जन्त करना कातूनन्‌ ठीक 
होते हुए भी नीतिके विरुद्ध है और स्पष्ट छूट है, अतएव इस प्रकारकी 

जब्तीका अनादर करना हमारा घ्म है। लोगोंको स्पष्ट रूपसे समझा दिया था. 


कि ऐसा करनेमें जेल जाने और जुर्माना होनेका खतरा है। मोहनलाल पंड्या 
तो यही चाहते थे। सत्याग्रहके अनुरूप किसी रीतिसे किसी सत्याग्रहीके 
जेल गये बिना खेड़की लड़ाई समाप्त हो जाय, यह चीज उन्हें अच्छी 
नहीं छग रही थी। उन्होंने इस खेतका प्याज खुदवानेका बीड़ा उठाया। 
सात-आठ आदमियोंने उनका साथ दिया। 

सरकार उन्हें पकड़े विना कँसे रहती? मोहनलाल पंड्या और 
उनके साथी पकड़े गये। इससे लोगोंका उत्साह बढ़ गया । जहां लोग 
जेल इत्यादिके विषयमे निर्भय बन जाते हुँ, वहां राजदण्ड लोगोंको दवानेके 
बदले उनमें शूरवीरता उत्पन्न करता है । अदालतमे लोगोंके दल-के-दल 
मुकदमा देखनेको उमड़ पड़े। मोहनलाल पंड्याको और उनके साथियोंको 
थोड़े-थोड़े दिनोंकी कंदकी सजा दी गयी। मैं मानता हूं कि अदालतका 
फैसला गलत था। प्याज उखाड़नेका काम चोरीकी कानूनी व्याख्याकी सीमामें 
नहीं आता था। पर अपील करनेकी किसीकी वृत्ति ही न थी। 

जेल जानेवालोंको पहुंचानेके लिए एक जुलूस उनके साथ हो गया, 
और उस दिनसे मोहनलाल पंडयाको छोगोंकी ओरसे 'प्याजचोर' की 
सम्मानित पदवी प्राप्त हुई, जिसका उपभोग वे आज तक कर रहे हैँ। 

इस लड़ाईका कंसा और किस प्रकार अन्त हुआ, इसका वर्णन 
करके हम खेड़ा-प्रकरण समाप्त करेंगे। 


२५. खेड़ाकी लड़ाईका अन्त 


इस लड़ाईका अन्त विचित्र रीतिसे हुआ। यह तो साफ था कि लोग 
थक चुके थे। जो दृढ़ रहे थे उन्हें पूरी तरह बरबाद होने देनेमें संकोच हो 
रहा था। मेरा झुकाव इस ओर था कि सत्याग्रहीके अनुरूप इसकी समाप्तिका 
कोई शोभास्पद मागे निकल आये, तो उसे अपनाना ठीक होगा। ऐसा 
एक अनसोचा उपाय सामने आ गया। नड़ियाद तालुकेके तहसीलदारने संदेशा 
भेजा कि अगर अच्छी स्थितिवाले पाटीदार छगान अदा कर दें, तो गरीवोंका 
छगान मुळतवी रहेगा। इस विषयमे मैंने लिखित स्वीकृति मांगी और वह 
मिल गयी। तहसीलदार अपनी तहसीलकी ही जिम्मेदारी ले सकता था। 
सारे जिलेकी जिम्मेदारी तो कलेक्टर ही छे सकता था। इसलिए मैंने 
कछेक्टरसे पुछा। उनका जवाब मिला कि तहसीलदारने जो कहा है उसके 
अनुसार ध तो हुक्म निकल ही चुका है। मुझे इसका पता नहीं था। 
 छेकिन यदि ऐसा हुक्म निकल चुका हो, तो माना जा सकता है कि 

` लोगोंकी प्रतिज्ञाका पालन हुआ। प्रतिज्ञामें यही वस्तु थी, अतएव इस 

हुक्मसे हमने संतोष माना। 


फिर भी इस प्रकारकी समाप्तिसे हम प्रसन्न न हो सके। सत्याग्रहकी 
लड़ाईके पीछे जो एक मिठास होती है, वह इसमें नहीं थी। कलेक्टर 
मानता था कि उसने कुछ किया ही नहीं। गरीब लोगोंको छोड़नेकी वात 
कही जाती थी, किन्तु वे शायद ही छूट पाये। जनता यह कहनेका अधिकार 
आजमा न सकी कि गरीबमे किसकी गिनती की जाय। मुझे इस वातका 
दुःख था कि जनतामें इस प्रकारकी शक्ति रह नहीं गयी थी। अतएव 
लड़ाईकी समाप्तिका उत्सव तो मनाया गया, पर इस दृष्टिसे मुझे वह 
निस्तेज लगा। सत्याग्रहका शुद्ध अन्त तभी माना जाता है, जब जनतामें 
आरम्भकी अपेक्षा अन्तमं अधिक तेज और शक्ति पायी जाय। में इसका 
दर्शन न कर सका। इतने पर भी इस लड़ाईके जो अदृश्य परिणाम 
निकले, उनका लाभ तो आज भी देखा जा सकता है और उठाया जा 
रहा है। खेड़ाकी लड़ाईसे गुजरातके किसान-समाजकी जागृतिका और उसकी 
राजनीतिक शिक्षाका श्रीगणेश हुआ। 

विदुषी डॉ० बेसेण्टके “होम रूल ' के तेजस्वी आन्दोलनने उसका स्पर्श 
अवश्य किया था, लेकिन कहना होगा कि किसानोंके जीवनमें शिक्षित समाजका 
और स्वयंसेवकोंका सच्चा प्रवेश तो इस लड़ाईसे ही हुआ। सेवक पाटीदारोंके 
जीवनमें ओतप्रोत हो गये थे। स्वयंसेवकोंको इस लड़ाईमें अपने क्षेत्रकी 
मर्यादाओंका पता चला। इससे उनकी त्यागशक्ति बढ़ी। इस लड़ाईमें 
वल्लभभाईने अपने-आपको पहचाना। यह एक ही कोई ऐसा-वैसा परिणाम 
नहीं है। इसे हम पिछले साल संकट-निवारणके समय और इस साल 
वारडोलीमें देख चुके हैं। इससे गुजरातके लोक-जीवनमें नया तेज आया, 
नया उत्साह उत्पन्न हुआ। पाटोदारोंको अपनी शक्तिका जो ज्ञान हुआ, उसे 
वे कभी न भूले। सब कोई समझ गये कि जनताकी मुक्तिका आधार स्वयं 
जनता पर, उसकी . त्यागशक्ति पर है। सत्याप्रहने खेडाके द्वारा गुजरातमे 
अपनी जड़ जमा ली। अतएव यद्यपि लड़ाईके अन्तसे में प्रस्त न हो सका, 
तो भी खेंड़ाकी जनतामें उत्साह था। क्योंकि उसने देख लिया स उसकी 
शक्तिके अनुपातमें उसे सब कुछ मिल गया था, और भविष्यमं राज्यकी 
ओरसे होनेवाले कष्टोंके तिवारणका मागे उसके हाय रुग गया था। उसके 
उत्साहके लिए इतना ज्ञान पर्याप्त था। किन्तु खेड़ाकी जनता सत्याग्रहका 
स्वरूप पूरी तरह समझ नहीं सकी थी। इस कारण उसे कसे कडवे अनुभव 
हुए, सो हम आगे देखेंगे । 

२६. एकताको रट 


जिन दिनों खेड़ाका आन्दोलन चल रहा था, उन दिनों यूरोपका महायुद्ध 
भी जारी ही था। वाइसरॉयने उसके सिलसिलेमे नेताओंको दिल्ली बुलाया 
था। मुझसे आग्रह किया गया था कि में भी उसमें हाजिर होऊं। में बता 
चुका हूं कि लॉर्ड चेम्सफडंके साथ मेरी मित्रता थी। 

मेने निमंत्रण स्वीकार किया और मैं दिल्ली गया। किन्तु इस सभामें 
सम्मिलित होते समय मेरे मनम एक संकोच था। मुख्य कारण तो यह 
था कि इस सभाम अलीभाइयोंको, लोकमान्यको और दूसरे नेताओंको 
निमंत्रित नहीं किया गया था। उस समय अलीभाई जेलम थे। उनसे 
में एक-दो बार ही मिला था। उनके वारेमे सुना बहुत था। उनकी 
सेवावृत्ति और बह्दादुरीकी सराहना सव कोई करते थे। हकीम साहवके 
सम्पकमे में नहीं आया था। स्व० आचायं रुद्र और दीनवन्धु एण्डूजके 

उनकी . बहुत प्रशंसा सुनी थी। कलकत्तेमें हुई मुस्लिम लीगकी 
बैठकके समय इवेब कुरेशी और वारिस्टर ख्वाजासे मेरी जान-पहचान 
हुई थी। डॉ० अन्सारी और डॉ० अब्दुर रहमानके साथ भी जान- 
पहचान हो चुकी थी। में सज्जन मुसलमानोंकी संगतिके अवसर ढूंढ़ता 
रहता था, और जो पवित्र तथा देशभक्त माने जाते थे, उनसे जान-पहचान 
करके उनकी भावना जाननेकी तीव्र इच्छा मुझमें रहती थी। इसलिए 
वे अपने समाजमें मुझे जहां कहीं रे जाते वहां विना किसी आनाकानीके 


` में चला जाता था। 


इस बातको तो मै दक्षिण अफ्रीकामे ही समझ चुका था कि हिन्दू- 
मुसळमानोंके बीच सच्चा मित्रभाव नहीं है। में वहां ऐसे एक भी उपायको 
हाथसे जाने न देता था, जिससे दोनोंके बीचकी अनबन दर हो। झूठी 
खुशामद करके अथवा स्वाभिमान खोकर उनको अथवा किसी औरको रिझाना 
मेरे स्वभावमें न था। लेकिन वहींसे मेरे दिलमें यह बात जमी हुई थी 
कि मेरी याली कसौटी और उसका विशाल प्रयोग इस एकताके 
सिळसिलेमे ही होगा। आज भी मेरी वह राय कायम है। ईश्वर प्रतिक्षण . 


मुझे कसौटी पर कस रहा है। मेरा: प्रयोग चालू ही है। 


इस भ्रकारके विचार लेकर मै बम्बई बन्दर पर उतरा था। इसलिए 
मुझे इन दोनों भाइयोसे मिलकर प्रसन्नता हुई। हमारा स्नेह बढ़ता गया। 


. हमारी जान-पहचान होनेके बाद तुरन्त ही अलीभाइयोँको सरकारने 

` जीते-जी दफना दिया। मौलाना मुहम्मदअलीको जव इजाजत मिलती, 


तव वे बैतूल या छिंदवाड़ा जेलसे मुझे लम्बे-लम्बे पत्र लिखा करते थे। मैने 
उनसे मिळनेकी इजाजत सरकारसे मांगी थी, पर वह मिल न सकी। 


अलीभाइयोंकी नजरवन्दीके बाद मुसलमान भाई मुझे कलकत्ता 
मुस्लिम लीगकी बँठकम लिवा रे गये थे। वहां मुझसे बोल्नेको कहा 


` गया। मँ बोळा। मेने मुंसलमानोंको समझाया कि अलीभाइयोंको छुडाना 


उनका थमं है। 


इसके वाद वे मुझे अलीगढ़ कॉलेजमें भी ले गये थे। वहां मैंने 
मुसलमानोंको देशके लिए फकीरी अख्तियार करनेकी दावत दी। 


अलीभाइयोंको छुड़ानेके लिए मैने सरकारसे पत्र-व्यवहार शुरू किया। 
उसके निमित्तसे इन भाइयोंकी खिलाफत-सम्बन्धी हलचलका अध्ययन किया। 
मुसलमानोंके साथ चर्चाये कीं। मुझे लगा कि अगर में मुसळमानोंका सच्चा 
मित्र बनना चाहता हूं, तो मुझे अलीभाइयोंको . छुडानेम और खिलाफतके 
प्रश्‍्नको च्याय-पूर्वंक सुलझानेमें पुरी मदद करनी चाहिये। खिलाफतका सवाल 
मेरे लिए सरल. था। मुझे उसके स्वतंत्र गुण-दोष देखनेकी जरूरत नहीं थी। 
मुझे लगा कि अगर उसके सम्वन्धकी मुसलमाचोंकी मांग नीति-विरुद्ध न हो, 
तो मुझे: उनकी मदद करनी चाहिये । धर्मेके प्रइनमें श्रद्धा सर्वोपरि होती है। 
यदि एक ही वस्तुके प्रति सबकी एकसी श्रद्धा हो, तो संसारमं एक ही घमं रह 
जाय। मुझे मुसलमानोंकी खिळाफत-सम्बन्धी मांग नीति-विरुद्ध प्रतीत नहीं हुई; 
यही नहीं, वल्क ब्रिटेनके प्रधानमंत्री लायड जॉर्जने इस मांगको स्वीकार किया ' 
था, इसलिए मुझे तो उनसे वचनका पालन करवाचका भी प्रय करना था। 
वचन ऐसे स्पष्ट शब्दोंमें था कि मर्यादित मांगके गुण-दोष जांचनेका काम 
केवल अपनी अन्तरात्माको प्रसन्न करनेके लिए ही करना था। 


चूँकि मैंने खिलाफतके मामलेमे मुसलमानोंका साथ दिया था, इसलिए 
इस सम्वन्धमें मित्रों और आळोचकोंने मेरी काफी आलोचना की है। उन 
सव पर विचार करनेके बाद' जो राय मैने वनायी और जो मदद दी या 
दिलायी, उसके बारेमे मुझे कोई पश्चात्ताप नहीं है, न उसमे मुझे कोई 
सुधार ही करना है। मुझे लगता है कि आज'भी ऐसा सवाल उठे, तो मेरा 
व्यवहार पहलेकी तरह ही होगा। 

इस प्रकारके विचार लेकर मै दिल्ली गया। मुसलमानोंके दुःखकी 
चर्चा मुझे. वाइसरॉयसे करनी थी। खिलाफतके प्रश्‍नने अभी पुण स्वरूप 
घारण नहीं किया था। . 

दिल्ली पहुंचते ही दीनबन्धु एण्डूजने एक नैतिक प्रश्‍न खड़ा कर दिया। 
उन्हीं दिनों इटली और इग्लैण्डके वीच गुप्त संधि होनेकी जो चर्चा अंग्रेजी 
अखबारोंमें छिड़ी थी, उसकी बात कहकर दीनवन्धुने मुझसे कहा : “ यदि इंग्लं ण्डने 
इस भ्रकारकी गुप्त संधि किसी राष्ट्रके साथ की हो, तो आप इस सभामें 
सहायककी तरह कैसे भाग ले सकते हूँ? ” में इन संधियोंके विषयमे कुछ 
जानता नहीं था। .दीनबन्धुका शब्द मेरे लिए पर्याप्त था। इस कारणको 
निमित्त बनाकर मैंने छाडे चेम्सफर्डको पत्र लिखा कि सभाम सम्मिलित होते 
हुए मुझे संकोच हो रहा है। उन्होंने मुझे चर्चाके लिए वुलाया। उनके साथ 
और बादमें मि० .मेफीके साथ मेरी लम्बी चर्चा हुई। उसका परिणाम यह 
हुआ कि मैंने सभाम सम्मिलित होना स्वीकार किया। थोड़ेमे वाइसराँयकी 
दलील यह थी: “आप यह तो नहीं मानते कि ब्रिटिश मंत्रिमंडल जो 


-कुछ करे, उसकी जानकारी वाइसरॉयको होनी चाहिये? में यह दावा 
. नहीं करता कि ब्रिटिश सरकार कभी भूल करती ही नहीं। कोई भी 
* ऐसा दावा नहीं करता। किन्तु यदि आप यह स्वीकार करते हैं कि उसका 


अस्तित्व संसारके लिए कल्याणकारी है, यदि आप यह मानते हुँ कि उसके 
कार्योसे इस देशको कुल मिलाकर कुछ लाभ हुआ है, तो क्या आप यह 
स्वीकार नहीं करेंगे कि उसकी विपत्तिके समय उसे मदद पहुंचाना प्रत्येक 
नागरिकका घर्म है? गुप्त संघिके विषयमं आपने समाचारपत्रोंमें जो देखा 


` है, वही मेने भी देखा है। इससे अधिक में कुछ नहीं जानता, यह में 


आपको विइवास-पूर्वक कह सकता हूं। अखवारोंमें कैसी-कैसी गप्पं आती हैं, 
यह तो आप जानते ही हूँ। क्या अख़बारमें आयी हुई एक निन्दासूचक 
बात पर आप एसे समय राज्यका त्याग कर सकते हें? लड़ाई समाप्त 
होने पर आपको जितने नैतिक प्रश्‍न उठाने हों उतने उठा सकते हैं, और 
जितनी तकरार करनी हो उतनी कर सकते हुँ।” , 

यह दलील नयी नहीं थी। लेकिन जिस अवसर पर और जिस रीतिसे 
यह्‌ पेश की गयी, उससे मुझे नई-जैसी लगी और मैंने सभामें जाना स्वीकार 
कर लिया। खिलाफतके बारेमे यह निश्चय हुआ कि में वाइसरॉयको पत्र 
लिखकर भेजूं। 

में सभामें हाजिर हुआ। वाइसराँयकी. तीव्र इच्छां थी कि मैं सिपा- 
हियोंकी मददवाळे प्रस्तावका समर्थन करूं। मैंने हिन्दी-हिन्दुस्तानीमे वोळनेकी 
इजाजत चाही। वाइसरॉयने इजाजत तो दी, किन्तु साथ ही अंग्रेजीमे भी 
बोल्नेको कहा। मुझे भाषण तो करना ही नहीं था। मैने वहां जो कहा 
सो इतना ही था: “मुझे अपनी जिम्मेदारीका पुरा खयाळ है, और उस 
जिम्मेदारीको समझते हुए मै इस प्रस्तावका समथन करता हु।” 

हिन्डुस्तानीमे वोळनेके लिए मुझे बहुतोंने धन्यवाद दिया। वे कहते थे 
कि इधरके जमानेमे वाइसरॉयकी सभामें हिनदुस्तानीमे वोलनेका यह पहला 
उदाहरण था। घन्यवादकी और पहले उदाहरणकी बात सुनकर मुझे दुःख 
हुआ। मैं शरमाया। अपने ही देशर्मे, देशसे सम्वन्ध रखनेवाले कामकी 
सभामें, देशकी भाषाका वहिष्कार अयवा उसकी अवगणना कितने दुःखकी 
वात थी! और, मेरे-जैसा कोई हिन्दुस्तानीमे एक या दो वाक्य वोले, तो 
उसमे धन्यवाद किस बातका ? ऐसे प्रसंग हमारी गिरी हुई दशाका खयाल 
करानेवाले हूँ। सभाम कहे गये वार्क्योमे मेरे लिए तो बहुत वजन था। में 
उस सभाको अथवा उस समर्थनको भूल नहीं सकता था । अपनी एक 
जिम्मेदारी तो मुझे दिल्‍्लीमे ही पूरी कर लेनी थी। वाइसरॉयको पत्र 
लिखनेका काम मुझे सरल न जान पड़ा। सभामें जानेकी अपनी अनिच्छा, 
उसके कारण, भविष्यकी आशार्ये आदिकी सफाई देना मुझे अपने लिए, 
सरकारके लिए और जनताके लिए आवश्यक मालूम हुआ। FE 

मैंने वाइसरॉयको जो पत्र लिखा, उसमे लोकमान्य तिलक, अलीभाई 
आदि नेताओंकी अनुपस्थितिके विषयमं- अपना खेद प्रकट किया तथा 
लोगोंकी राजनीतिक मांगका और ऊड़ाईके कारण उत्पन्न हुई मृसलमानोंकी 
मांगोंका उल्लेख किया। मेने इस पत्रको छपानेकी अनुमति चाही और 
वाइसरॉयने वह खुशीसे दी। 

यह पत्र शिमला भेजना था, क्योंकि सभाके समाप्त होते ही वाइ- 
सरॉय शिमला पहुंच गये थे । वहां डाक द्वारा पत्र भेजनेमे देर होती 
थी। मेरी दृष्टिसे पत्र महत्त्वका था। समय बचानेकी आवश्यकता थी। हर 
किसीके साथ पत्र भेजनेकी इच्छा न थी। मुझे लगा कि पत्र किसी पवित्र 
मनुष्यके द्वारा जाये तो अच्छा हो। .दीतबन्धु और सुशील रुद्रने रेवरेण्ड 
आयरलैण्ड-तामक एक सज्जनका नाम सुझाया। उन्होंने पत्र ले जाना स्वीकार 
किया, वशते कि पढ़ने पर वह उन्हें शुद्ध प्रतीत हो । पत्र व्यक्तिगत नहीं 

था। उन्होंने पढा। उनको अच्छा लगा और वे ले आति राजी हुए। 
मैंने दूसरे देका रेल-किराया देनेकी व्यवस्था की, किन्तु उन्होंने उसे लेनेसे 


इनकार किया और रातकी यात्रा होते हुए भी ड्योढे दर्जका ही टिकट : 


लिया। उनकी सादगी, सरलता और स्पष्टता पर में मुग्ध हो गया। "इस 
प्रकार पवित्र हाथों द्वारा दिये गये पत्रका परिणाम मेरी दृष्टिसे अच्छा ही 
हुआ। उससे मेरा मार्ग साफ हो गया। 

मेरी दूसरी जिम्मेदारी रंगरूट भरती करनेकी थी। इसकी याचना में 
खेड़ामें न करता तो और कहां करता ? पहले अपने साथियोंको न न्योतता तो 
किसे न्योतता? खेड़ा पहुंचते ही वल्लभभाई इत्यादिके साथ मेने सलाह की। 
उनमें से कुछके गले बात तुरन्त उतरी नहीं । जिनके गले उतरी उन्होंने 
कार्यकी सफलताके विषयमें शंका प्रकट की। जिन लोगोंमें से रंगरूटोंकी भरती 
करनी थी, उन लोगोंमे. सरकारके प्रति किसी प्रकारका अनुराग न था। 
सरकारी अफसरोंका उन्हें जो कड़वा अनुभव हुआ था, वह भी ताजा ही था। 

फिर भी सव इस पक्षम हो गये कि काम शुरू कर दिया जाये। 
शुरू करते ही मेरी आंख खुली। मेरा आशावाद भी कुछ शिथिल पड़ा। 
खेंडाकी लड़ाईमें लोग अपनी बैलगाड़ी मुफ्तमें देते थे । जहां एक स्वयं- 
सेवककी हाजिरीकी जरूरत थी, वहां तीन-चार मिल जाते थे । अव पैसे 
देने पर भी गाड़ी दुर्लभ हो गयी। लेकिन हम यों निराश होनेवाले नहीं 
थे। गाड़ीके बदले हमने पैदल यात्रा करनेका निश्चय किया । रोज बीस 
मीळकी मंजिल तय करनी थी। जहां गाड़ी न मिलती, वहां खाना तो मिलता 
ही कंसे? मांगना भी उचित नहीं जान पड़ा। अतएव यह निश्चय किया 
कि प्रत्येक स्वयंसेवक अपने खानेके लिए पर्याप्त सामग्री अपनी थेलीमें लेकर 
निकले। गर्मीके दिन थे, इसलिए साथमे ओढ्नेके लिए कुछ रखनेकी 
आवश्यकता न थी। | 

हम जिस गांवमे जाते, उस गांवमं सभा करते। लोग आते, लेकिन 
भरतीके लिए नाम तो मुदिकिलसे एक या दो ही मिलते। आप अहिंसावादी 
होकर हमें हथियार उठानेके लिए क्यों कहते हैँ? ' “सरकारने हिन्दुस्तानका 
क्या भला किया है कि आप हमं उसकी मदद करनेको कहते हुँ?” ऐसे 
अनेक प्रकारके प्रश्न मेरे सामने रखे जाते थे। 

यह सब होते हुए भी धीरे-धीरे हमारे सतत कार्यका प्रभाव लोगों पर 

पढ्ने लगा था। नाम भी काफी संख्याम दर्ज होने लगे थे और हम 
यह्‌ मानने झगे थे कि अगर पहली टुकड़ी निकल पड़े, तो दूसरोंके लिए 
रास्ता खुल जायगा। यदि रंगरूट निके तो उन्हें कहां रखा जाये इत्यादि 


3: प्रश्‍नोंकी चर्चा में कमिश्नरसे करने लगा था। कमिशनर दिल्लीके ढंग पर 

जगह-जगह सभायें करने लगे थे। गुजरातमें भी वैसी सभा हुई। उसमें 
मुझे और साथियोंको निमंत्रित किया गया था। मैं उसमें भी सम्मिलित 
हुआ था। पर यदि दिल्लीकी सभामें मेरे लिए कम स्थान था, तो 
यहांकी सभामें तो उससे भी कम स्थान मुझे अपने लिए माळूम हुआ। 
` जी-हजूरी ' के वातावरणमें मुझे चैन न पढ़ता था । यहां मै कुछ अधिक 
वोला था। मेरी बातमें खुशामद-जैसी तो कोई चीज थी ही नहीं, बल्कि 
दो कड़वे शव्द भी थें। 

रंगरूटोंकी भरतीके सिळसिलेमे मने जो पत्रिका प्रकाशित की थी, उसमें 
भरतीके लिए लोगोंको निमंत्रित करते हुए जो एक दलील दी गयी थी वह 
कमिश्नरको व्री लगी थी। उसका आशय यह था: “ब्रिटिश राज्यके अने- 
कानेक दुष्ङृत्यामे समूची प्रजाको निःशस्त्र बनानेके कानूनको इतिहास उसका 
कालेसे काला काम मानेगा। इस कानूनको रद कराना हो और सस्त्रोंका 
उपयोग सीखना हो, तो उसके लिए यह एक सुवर्ण अवसर है। संकटके 
समयमें मव्यमश्रेणीके लोग स्वेच्छासे शासनकी सहायता करेंगे, तो अविश्वास 
दूर होगा और जो शस्त्र धारण करना चाहेगा वह आसानीसे वैसा कर 
सकेगा। ” इसको छक्ष्यमं रखकर कमिश्तरकों कहना पड़ा था कि उनके 
और मेरे बीच मतभेदके रहते हुए भी सभामें मेरी उपस्थिति उन्हें प्रिय 
थी। मुझे भी अपने मतका समथन यथासंभव मीठे शब्दोंमे करना पड़ा था। 

ऊपर वाइसरायको लिखे जिस पत्रका उल्लेख किया गया है, उसका 
सार नीचे दिया जाता है: 

“ युद्ध-परिषद्मे उपस्थित रहनेके विषयमे मेरी अनिच्छा थी, 
पर आपसे मिळनेके बाद वह दुर ही गयी, और उसका एक कारण यह 
अवश्य था कि आपके प्रति मुझे बड़ा आदर है। न आनेके कारणोंमें 
मजबूत कारण यह था कि उसमें लोकमान्य तिलक, मिसेज बेसेण्ट 
और अलीभाई निमंत्रित नहीं किये गये थे। इन्हें में जनताके बहुत 
शक्तिशाली नेता मानता हूं। मुझे तो लगता है कि इन्हें निमंत्रित 
न करनेमें सरकारने गंभीर भूल की है) और में अभी भी सुझाता 
हूं कि प्रान्तीय परिषदे की जायें, तो उनमें इन्हें निमंत्रित किया 
जाये। मेरा यह नञ्ज मत है कि कोई सरकार ऐसे प्रौढ नेताओंकी 
उपेक्षा नहीं कर सकती, फिर भले उनके साथ उसका कैसा भी 
मतभेद क्यों न हो। इस स्थितिमें में सभाकी समितियोंमें उपस्थित 
नहीं रह सका, और सभामे प्रस्तावका समर्थन करके संतुष्ट रहा। 
सरकारके सम्मुख मेने जो सुझाव रखे हुँ, उत्तके स्वीकृत होते ही में 
अपने समर्थनको अमली रूप देनेकी आशा रखता हूं। ट 

४ जिस साञ्राज्यमें आगे चलकर हम सम्पूर्ण रूपसे साझेदार वननेकी 
आशा रखते हूँ, संकटके समयमे उसकी पूरी मदद करना हमारा घर्म 
है। किन्तु मुझे यह तो कहना ही चाहिये कि इसके साथ यह आशा वंधी 
हुई है कि इस मददके कारण हम अपने घ्यंय तक शीघ्र पहुंच 
सकेगे। अतएव लोगोंको यह माननेका अधिकार है कि आपके भाषणम 
जिन सुधारोंके तुरन्त अमलमें आनेकी आशा प्रकट की गयी है, उन 
सुधारोंमं कांग्रेस और मुस्लिम लीगकी मुख्य मांगोंका समावेश किया 
जायेगा। यदि मेरे लिए यह संभव होता, तो में ऐसे समय होमरूल 
आदिका उच्चारण तक न करता । बल्कि समस्त शक्तिशाली 
भारतीयोंको प्रेरित करता कि साम्राज्यके संकटके समय वे उसकी 
रक्षाके लिए चुपचाप खप जायें। इतना करनेसे ही हम साञ्राज्यके 
बड़ेसे-बड़े और आदरणीय साझेदार वन जाते और रंगभेद तथा 
देशभेदका नाम-निशान भी न रहता। 


“पूर्‌ शिक्षित समाजने इससे कम प्रभावकारी मार्ग अपनाया है। 
आम लोगों पर उसका बड़ा प्रभाव है। में जवसे हिन्दुस्तान आया हूं, 
तभीसे आम लोगोंके गाढ़ सम्पकंमें आता रहा हूं, और में आपको यह 
बतलाना चाहता हूं कि होमरूलकी लगन उनमें पैठ गयी है। होमरूलके 
बिना लोगोंको कभी संतोष न होगा। वे समझते हैं कि होमरूल प्राप्त 
करनेके लिए जितना बलिदान दिया जाये उतना कम है। अतएव यद्यपि 
साम्राज्यके लिए जितने स्वयंसेवक दिये जा सके उतने देने चाहिये, 
तथापि आर्थिक सहायताके विषयमे में ऐसा नहीं कह सकता। लोगोंकी 
हालतको जाननेके वाद में यह कह सकता हूं कि हिन्दुस्तान जो सहा- 
यता दे चुका है वह उसके सामथ्यंसे अधिक है। लेकिन में यह समझता 
हूं कि सभामें जिन्होंने समर्थन किया है, उन्होंने भरते दम तक सहा- 
यता करनेका निश्‍चय किया है। लेकिन हमारी स्थिति विषम है। हम 
एक पेढ़ीके हिस्सेदार नहीं हैं । हमारी मददकी नींव भविष्यकी 


आशा पर खड़ी की गयी है, और यह आशा क्या है सो जरा खोल 


कर कहनेकी जरूरत है । मैं सौदा.करना नहीं चाहता । पर मुझे 
इतना तो कहना ही चाहिये कि उसके बारेम हमारे मनमें निराशा 
पैदा हो जाये, तो साम्राज्यके विषयमे आज तककी हमारी धारणा 
श्रम मानी जायंगी। 


“आपने घरके झगड़े भूल जानेकी सलाह दी है। यदि उसका 
अर्थं यह हो कि. अत्याचार और अधिकारियोंके अपकृत्य सहन कर 


'लिये जायें तो यह असंभव है। संगठित अत्याचारका सामना अपनी _ 

“ समूची शक्ति लगाकर करना में अपना धर्म मानता हूं। अतएव आपको 
अधिकारियोंको यह सुझाना चाहिये कि वे एक भी मनुष्यकी अवगणना 
न केरे, और लोकमतका उतना आदर करें, .जितना पहले कभी नहीं 
किया है। चम्पारनमें सौ साऊ पुराने अत्याचारका विरोध करके मैते 
ब्रिटिश न्यायकी सवंश्रेष्ठता सिद्ध कर दिखायी है। खेड़ाकी जनताने देख 
लिया है कि जब उसमें सत्यके लिए दुःख सहनेकी शक्ति होती है, तब 
वास्तविक सत्ता राजसत्ता नहीं, बल्कि लोकसत्ता होती है; और फलतः 
जनता जिस शासनको शाप देती थी, उसके प्रति उसकी कटुता कम 
हुई है, और जिस हुकूमतने सविनय कानून-भंगको सहन कर लिया 
वहू लोकमतकी पूरी उपेक्षा करनेवाली नहीं हो सकती, इसका 
उसे विशवास हो गया है। अतएव में यह सह हं कि चम्पारन 
और खेंड़ामें मैने जो काम किया है, वह इस लड़ाईमें मेरी सेवा 
हैं। यदि आप मुझसे इस प्रकारका अपना काम वंद कर देनेको 
कहेंगे, तो में यह मानूंगा कि आपने मुझे मेरी सांस बंद करनेके लिए 
कहा है। यदि आत्मबळको अर्थात्‌ प्रेमबलको शस्त्रवळके बदले लोक- 
प्रिय बनानेमें में सफल हो जाऊ, तो में मानता हूं कि हिन्दुस्तान सारे 
संसारकी टेढ़ी नजरका भी सामना कर सकता है। अतएव हर बार 
मँ दुःख सहन करनेकी इस सनातन नीतिको अपने जीवनमें बुन लेनेके 
लिए अपनी आत्माको कसता रहूंगा, और इस नीतिको स्वीकार 
करनेके लिए दूसरोंको निमंत्रण देता रहूंगा; और यदि में किसी अन्य 
कार्योमे योग देता हूं, तो उसका हेतु भी केवल इसी नीतिकी 
अद्वितीय उत्तमता सिद्ध करना है। 


“अन्तमें में आपसे बिनती करता हूं कि आप मुसलमानी 
राज्योंके बारेम स्पष्ट आइवासन देनेके लिए ब्रिटिश मंत्रि-मण्डलको 
लिखिये। आप जानते हैँ कि इसके वारेमें हरएक मुसलमानको चिन्ता 
वनी रहती है। स्वयं हिन्दु होनेके कारण उनकी भावनाके प्रति में 
उपेक्षाका भाव नहीं रख सकता । उनका दुःख हमारा ही दुःख है। इन 
मसलमानी राज्योंके अधिकारोंकी रक्षामें, उनके धमंस्थानोंके बारेमे 
उनकी भावनाका आदर करनेमे और हिन्दुस्तानकी होमरूल-विषयक 
मांगको स्वीकार करनेमें साम्राज्यकी सुरक्षा समायी हुई है। चूंकि 
मँ अंग्रेजोंसे प्रेम करता हूं, इसलिए मैने यह पत्र लिखा है ओर 
मैं चाहता हूं कि जो वफादारी एंक अंग्रेजमे है, वही वफादारी हरएक 
हिन्दुस्तानीम जागे। ” 

रंगरूटोंकी भरतीके काममें मेरा शरीर काफी क्षीण हो गया। उन 
दिनों मेरे आहारमें मुख्यतः सिकी हुई और कुटी हुई मूंगफली, उसके साथ 
थोड़ा गुड़, केले वगैरा फल और दो-तीन नीवूका पानी, इतनी चीजें रहा 
करती थीं। मैं जानता था कि अधिक मात्रामं खानेसे मूंगफली नुकसान 
करती है। फिर भी वह अधिक खायी गयी। उसके कारण पेटम कुछ 
पेचिश रहने छगी। मैं समय-समय पर आश्रममें तो आता ही था। मुझे 
यह पेचिश बहुत ध्यान देने योग्य प्रतीत न हुई। रात आश्रम पहुंचा। उन 
दिनों मैं दवा क्वचित्‌ ही लेता था। विश्‍वास यह था कि एक बारका खाना 
छोड़ देनेसे ददं मिट जायेगा। दूसरे दिन सवेरे कुछ भी न खाया था। 
इससे दर्द लगभग वंद हो चुका था। पर मैं जानता था कि मुझे उपवास 
चालू रखना चाहिये अथवा खाना ही हो तो फलके रस जैसी कोई 
चीज लेनी चाहिये। 

उस दिन कोई त्यौहार था। मुझे याद पड़ता है कि मंने कस्तूरवाईसे 
कह दिया था कि में दोपहरको भी नहीं खाऊंगा। लेकिन उसने मुझे ललचाया 
और मैं लालचमें फंस गया। उन दिनों में किसी भी पशुका दूध नहीं लेता 
था। इससे घी-छाछका भी मैने त्याग कर दिया था। इसलिए उसने मुझसे 
कहा कि आपके लिए दले हुए गेहूंको तेलमें भूनकर लपसी बनायी गयी है और 
खास तौर पर आपके लिए ही पूरे मूंग भी बनाये गये ह्‌। में स्वादके वश 
होकर पिघला। पिघळते हुए भी इच्छा तो यह रखी थी कि कस्तूरबाईको 
खुश रखनेके लिए थोड़ा खा लूंगा, स्वाद भी ले लूंगा और शरीरकी रक्षा 
सी कर छूंगा। पर शैतान अपना निशाना ताक कर ही बैठा था। खाने 
बैठा तो थोड़ा खानेके बदले पेट भरकर खा गया। इस प्रकार स्वाद तो 
मैंने पुरा लिया, पर साथ ही यमराजको न्योता भी भेज दिया।. खानेके 
बाद एक घंटा भी न बीता था कि जोरकी पेचिश शुरू हो गयी। 


रात नड़ियाद तो वापस जाना ही था। साबरमती स्टेशन तक पैदल 
गया। पर सवा मीलका वह रास्ता तय करना मुश्किल हो गया। अहमदाबाद 
स्टेशन पर वल्लभभाई पटेल मिलनेवाले थे। वे मिले और उन्होंने मेरी 
पीड़ा ताइ ली। फिर भी मैंने उन्हें अथवा दूसरे साथियोंको यह मालूम न 
होने दिया कि पीड़ा असह्य थी। 

नडियाद पहुंचे। वहांसे अनाथाश्रम जाना था, जो आध मीलसे कुछ 
"कम ही दूर था। लेकिन उन दिन यह दुरी दस मीलके बरावर मालूम 

हुई। वडी मुर्किलसे घर पहुंचा। लेकिन पेटका दर्द बढ़ता ही जाता था। 
१५-१५ मिनटसे पाखानेकी हाजत माळूम होती थी। आखिर मै हारा। मैने 
अपनी असह्य वेदना प्रकट की और विछौना पकड़ा। आश्रमके आम पाख़ानेमें 
जाता था उसके वदले दो मंजिले पर कमोड मंगवाया। शरम तो बहुत 
आयी, पर में लाचार हो गया था। फूलचंद बापूजी विजलीकी गतिसे कमोड 
ले आये। चिन्तातुर होकर साथियोंने मुझे चारों ओरसे घेर लिया। उन्होंने 
मुझे अपने प्रेमसे नहला दिया। पर वे बेचारे मेरे दुःखमें किस प्रकार हाथ 
बंटा सकते थे? मेरे हठका पार न था। मैंने डॉक्टरको बुलानेसे इनकार 
कर दिया। दवा तो लेनी ही न थी; सोचा, किये हुए पापकी सजा भोगूंगा। 
साथियोंने यह सव मुंह लटका कर सहन किया। चोवीस घंटोंमें तीस-चालीस 
वार पाखानेकी हाजत हुई होगी। खाना मैं बन्द कर ही चुका था, 
और शुरूके दिनोंमे तो मेने फलका रस भी नहीं लिया था। लेनेकी 
विलकुल रुचि न थी। 


ˆ आज तक जिस शरीरको मैं पत्यरके समान मानता था, वह अव 
गीली मिट्टी-जैसा बन गया। शक्ति क्षीण हो गयी। साथियोंने दवा लेनेके 
लिए समझाया। मैंने इनकार किया। उन्होंने पिचकारी लगानेकी सलाह 
दी। मैंने उसके लिए भी इनकार कर दिया। उस समयका पिचकारी- 
विषयक मेरा अज्ञान हास्यास्पद था। मेने यह मानता था कि पिचकारीमें 
किसी-न-किसी प्रकारकी लसी होगी। वादमें मुझे मालूम हुआ कि वह तो 
निर्दोष वनस्पतिसे वनी औषधिकी पिचकारी थी। पर जब समझ आयी, तब 
अवसर वीत चुका था। हाजतें तो जारी ही थीं। अतिशय परिश्रमके कारण 
बुखार आ गया और बेहोशी भी आ गयी। मित्र अधिक घबराये। दूसरे 
डॉक्टर भी आये। पर जो रोगी उनकी बात माने नहीं, उसके लिए वे क्या 
कर सकते थे? 

सेठ अम्बालाल और उनकी धर्मपत्नी दोनों नड़ियाद आये ।' साथियोसे 
चर्चा करनेके वाद वे अत्यन्त सावधानीके साथ मुझे मिर्जापुरवाले अपने वंगले 
पर ले गये। इतनी बात तो में अवश्य कह सकता हुं कि अपनी इस 
बीमारीमें मुझे जो निर्मल और निष्काम सेवा प्राप्त हुई, उससे अधिक सेवा 
कोई पा नहीं सकता। मुझे हलका बुखार रहने छगा। मेरा शरीर क्षीण होता 
गया। बीमारी काफी लम्बे समय तक चलेगी, शायद में बिछौनेसे त उठ नहीं 
सक्‌ंगा, ऐसा भी एक विचार मतमें पेदा हुआ। अंबालाल सेठके बंगछेमें 
प्रेमसे घिरा होने पर भी मैं अशांत हो उठा और मैने उनसे प्रार्थना 
की कि वे मझे आश्रम ले जायें। मेरा अतिशय आग्रह देखकर वे मुझे 
आश्रम ले गये। 

में अभी आश्रममें पीड़ा भोग ही रहा था कि इतनेमें वल्लभभाई . 
समाचार लाये कि जर्मनी पूरी तरह हार चुका है, और कमिशनरने कहलूवाया 
है कि रंगरूट भरती करनेको कोई आवश्यकता नहीं हैँ। यह सुनकर भरतीकी 

` चिन्तासे मँ मुक्त हुआ और मुझे शांति मिली। 

उन दिनों में जलका उपचार करता था और उससे शरीर टिका हुआ 
था। पीड़ा शांत हो गयी थी, किन्तु शरीर किसी भी उपायसे पुष्ट नहीं हो 
रहा था। वैद्य मित्र और डॉक्टर मित्र अनेक प्रकारकी सलाह देते थे, पर 
मँ किसी तरह दवा पीनेको तैयार नहीं हुआ। दो-तीन मित्रोंने सलाह दी 
कि दूध ऊेनेमें आपत्ति हो, तो मांसका शोरवा लेना चाहिये और औषधिके 
सपमे मांसादि चाहे जो वस्तु ली जा सकती है। इसके समर्थनमें उन्होंने 
आयुर्वेदके प्रमाण दिये। एकने अण्डे लेनेकी सिफारिश की। लेकिन मैं इनमें से 
किसी भी सलाहको स्वीकार न कर सका। मेरा उत्तर एक ही था -- नहीं । 

खाद्याखाद्यका निर्णय मेरे लिए केवल शास्त्रोंके एलोको पर अवळंवित 
नहीं था, बल्कि मेरे जीवनके साथ वह स्वतंत्र रीतिसे जुड़ा हुआ था। चाहे 
जो चीज खाकर और चाहे-जैसा उपचार करके जीनेका मुझे तनिक भी 
लोभ न था। जिस घर्मका आचरण मेने अपने पुत्रोंके लिए किया, स्त्रीके 
लिए किया, स्नेहियोंके लिए किया, उस धर्मका त्याग मँ अपने लिए कंसे 
करता ? 

इस प्रकार मुझे अपनी इस बहुत लम्बी और जीवनको सबसे पहली 
इतनी बड़ी बीमारीमं धमंका निरीक्षण करने और उसे कसौटी पर चढ़ानेका 
अलभ्य लाभ मिला। एक रात तो मैंने बिलकुल आशा छोड़ दी थी। 
मुझे ऐसा भास हुआ कि अब मृत्यु समीप ही है। श्री अनसूयाबहनको 
खबर भिजवायी। वे आयीं। वल्लभभाई आये। डॉक्टर -कानूगा आये। 
डॉ० कातूगाने नाडी देली और कहा: “मैं खुद तो मरनेके कोई चिल्ल 
देख नहीं रहा हूं। नाड़ी साफ है। केवल कमजोरीके कारण आपके मनम 
घबराहट है। ” लेकिन मेरा मन न माना। रात तो वीती। किन्तु उस रात 
मैं शायद ही सो सका होऊंगा। 

सवेरा हुआ। मौत न आयी। फिर भी उस समथ जीनेकी आझा न बांध 
सका, और यह समझकर कि मृत्यु समीप है, जितनी देर बन सके उतनी देर 
तक साथियोंसे गीतापाठ सुननेम लगा रहा। कामकाज करनेकी कोई शक्ति 
रही ही नहीं थी। पढ़ने जितनी भी शक्ति नहीं रह गयी थी। किसीके 
साथ वात करनेकी भी इच्छा न होती थी। थोड़ो वात करनेसे दिमाग थक 

जाता था। इस कारण जीनेमे कोई रस न रह गया था। जीनेके लिए 
' ` जीना मुझे कभी पसंद पड़ा ही नहीं। बिना कुछ कामकाज किये साथियोंकी 

. सेवा लेकर क्षोण हो रहे शरीरको टिकाये रखनेमें भारी उकताहट माळूम 
होती थी। 
यों में मौतकी राह देखता बैठा था। इतन्नेमे डॉ० तळवलकर एक ! 
विचित्र प्राणीको लेकर आये। वे महाराष्ट्री हैं। हिन्दुस्तान उन्हें पहचानता 
नहीं। में उन्हें देखकर समझ सका था कि वे मेरी तरह “चक्रम' हैँ। वे 
अपने उपचारका प्रयोग मुझ पर करनेके लिए आये थे। उन्हें डॉ० तलवलकर 
अपनी सिफारिशके साथ मेरे पास लाये थे। उन्होंने ग्रांट मेडिकल कॉलेजमें 
डॉक्टरीका अध्ययन किया था, पर वे डिग्री नहीं पा सके थे। वादमे मालम 
हुआ कि वे ब्रह्मसमाजी हैं। नाम उनका केलकर है। बड़े स्वतंत्र स्वभावके ह | 
वे वरफके उपचारके वड़े हिमायती हूँ। मेरी वीमारीकी बात सुनकर जिस 
दिन वे मुझ पर बरफका अपना उपचार आजमानेके लिए आये, उसी दिनसे 
हम उन्हें आइस डॉक्टर” के उपनामसे पहचानते हँ। अपने विचारोंके 
विषयमे वे अत्यन्त -आग्रही हैं। उनका विश्वास है क्रि उन्होंने डिग्रीघारी 
डॉक्टरोंसे भी कुछ अधिक अच्छी खोजें की हुँ। अपना यह विश्वास वे मुझमें 
पैदा नहीं कर सके, यह उनके और मेरे दोनोंके लिए दुःखकी बात रही 
है। में एक हद तक उनके उपचारोंमे विश्वास करता हूं। पर मेरा खयाल 
है कि कुछ अनुमानों तक पहुंचनेमें उन्होंने जल्दी की है। , 
पर उनकी खोजें योग्य हों अथवा अयोग्य, मैंने उन्हें अपने शरीर 
` पर प्रयोग करने दिये। मुझे बाह्य उपचारोसे स्वस्थ होना अच्छा लगता था, 
सो भी वरफके अर्थात्‌ पानीके। अतएव उन्होंने मेरे सारे शरीर पर बरफ 
धिसनी शरू की। इस इलाजसे जितने परिणामकी आशा वे लगाये हुए 
थे, उतना परिणाम तो मेरे सम्बन्धमे नहीं निकला। हि भी में, जो रोज 
मौतकी राह देखा करता था, अब मरनेके बदरे कुछ जीनेकी आशा रखने 
लगा । मुझमें कुछ उत्साह पैदा हुआ। मनके उत्साहके साथ मेने शरीरमे भी 
उत्साहका अनुभव किया। मँ कुछ अधिक खाने लगा। रोज पांच-दस मिनट 
घमने लगा। अव उन्होंने सुझाया, “ अगर आप अण्डका रस पियं, तो आपमें 
जितनी शवित आयी है, उससे अधिक शक्ति आनेकी गारण्टी न सकता 
$। अण्डे निर्दोष हैं। वे मांस तो हरगिज नहीं हैं। हरएक 
हूं। अण्डे दूधके समान ही ह्‌ जिनसे बच्चे 
अण्डेमें से बच्चा पैदा होता ही है, ऐसा कोई नियम नहीं है। जिनसे ब बै 
पैदा होते ही नहीं ऐसे निर्बीज अण्डे भी कामम छार a Li 022 
आपके सामने सिद्ध कर सकता हूं।” पर में ऐसे निर्वीज अण्ड लेनेको र 
तैयार न हुआ। फिर भी मेरी गाड़ी कुछ आगे बढ़ी और में आसपासरे 
` कामोंमे थोड़ा-थोड़ा रस लेने लगा। 

मित्रोंने सलाह दी कि माथेरान जानेसे मेरा शरीर शीघ्र पुष्ट होगा। 
अतएव मैं माथेरान गया। किन्तु वहांका पानी भारी था, इसलिए मेरे सरीखे 
रोगीके लिए वहां रहना कठिन हो गया। पेचिशके कारण गुदाह्मार इतना 
नाजुक हो गया था कि साधारण स्पशं भी मुझसे सहा न जाता था, और 
उसमें दरारें पड़ गयी थीं, जिससे मलत्यागके समय बहुत कष्ट होता था। 
इससे कुछ भी खाते हुए डर लगता था। एक हफ्तेम माथेरानसे वापस छोटा। 
भेरी तबीयतकी हिफाजतका जिम्मा शंकरलाल बैंकरने अपने हाथमे लिया 
था। उन्होंने डॉ० दलालसे सलाह छेनेका आग्रह किया। डॉ० दलाल आये। 
उनकी तत्काळ निर्णय करनेकी शक्तिने मुझे मुग्ध कर लिथा। वे बोळे: 

“जब तक आप दुध न रंगे, में आपके शरीरको फिरसे हुष्ट-पुष्ट न 
बना सकूंगा। उसे पुष्ट वनानेके लिए आपको दूध लेता चाहिये और लोहे 
तथा आरसेनिककी पिचकारियां लेनी चाहिये। यदि आप इतना करें, तो 
आपके शरीरको पुनः पुष्ट करनेकी गारण्टी में देता हूं।” 

मैंने जवाब दिया: “पिचकारी लूगाइये, लेकिन दूध म न छूंगा।” 

डॉक्टरने पूछा : “ दूधके सम्बन्धमें आपकी प्रतिज्ञा क्या है? ” 

“ यह जानकर कि गाय-भँस पर फूंकेकी क्रिया की जाती है, मुझे दूधसे 
नफरत हो गयी है। और, यह तो म सदासे मानता रहा हूं कि दूध मनुष्यका 
आहार नहीं है। इसलिए मेने दूध छोड़ दिया है।” 

यह सुनकर कस्तूरवाई, जो मेरी खटियाके पास ही खड़ी थी, बोल 


/ fo 


- उठी : “तब तो बकरीका दूध आप ले सकते हैं। ” 


i 


डॉक्टर बीचर्मे बोले : “ आप बकरीका दूध लें, तो मेरा काम बन जाये। ” 

में गिरा। सत्याग्रहकी लड़ाईके मोहने मेरे अन्दर जीनेका लोभ पैदा 
कर दिया, और मेने प्रतिज्ञाके अक्षरार्थके पालनसे संतोष मानकर उसकी 
आत्माका हनन किया। यद्यपि दूधकी प्रतिज्ञा लेते समय मेरे सामने गाय-मैंस 
ही थीं, फिर भी मेरी प्रतिज्ञा दूधमात्रकी मानी जानी चाहिये। और, जब 
तक में प॒शुके दूधमात्रको मनुष्यके आहारके रूपमे निषिद्ध मानता हूं, तब 
तक मुझे उसे सा अधिकार नहीं, इस वातको जानते हुए भी में 
बकरीका दुघ लेनेको तैयार हो गया। सत्यके पुजारीने सत्याग्रहकी ऊड़ाईके 
लिए जीनेकी इच्छा रखकर अपने सत्यको लांछित किया । 


मेरे इस कार्यका डंक अभी तक मिटा नहीं है, और बकरीका 


. दूध छोड़नेके विषयमें मेरा चिन्तन तो चल ही रहा है । बकरीका द्ध पीते 


समय में रोज दुःखका अनुमव करता हूं। किन्तु सेवा करनेका महासूक्ष्म मोह, ` 
| । ३९४ 

जो मेरे पीछे पड़ा है, मुझे छोड़ता नहीं। अहिसाकी दृष्टिसे आहारके मेरे प्रयोग 
मुझे प्रिय हैं। उनसे मुझे आनन्द प्राप्त होता है। वह मेरा विनोद है। परन्तु 
बकरीका दूध मुझे आज इस दृष्टिसे नहीं अखरता। वह अखरता है सत्यकी 
दृष्टिसे। मुझे ऐसा भास होता है कि में अहिसाको जितना पहचान सका 
हूं, सत्यको उससे अधिक पहचानता हूं । मेरा अनुभव यह है कि अगर मँ सत्यको 
छोड़ दूं, तो अहिसाकी भारी गुत्थियां मै कभी सुलझा नहीं सकूंगा। सत्यके 
पालनका अर्थ है, लिये हुए ब्रतके शरीर और आत्माकी रक्षा, शब्दार्थ और 
भावार्थका पालन । मुझे हर दिन यह बात खटकती रहती है कि मैने दुधके बारेमें 
ब्रतको आत्माका -- भावार्थका -- हनन किया है । यह जानते हुए भी मेँ 
यह नहीं जान सका कि अपने ब्रतके प्रति मेरा धर्म क्या है, अथवा कहिये 
कि मुझमें उसे पालनेकी हिम्मत नहीं है। दोनों वातें एक ही हूँ; क्योंकि 
शंकाके मूलमें श्रद्धाका अभाव रहता है। हे ईश्वर, तू मुझे श्रद्धा दे! 

बकरीका दूध शुरू करनेके कुछ दिन बाद डॉ० दलालने गुदाद्वारकी 
दरारोंका आपरेशन किया और वह बहुत सफल हुमा। 

विछौना छोड़कर उठनेकी कुछ आशा बंध रही थी और अखबार 
वगैरा पढ़ने लगा ही था कि इतनेमें रौलट कमेटीकी रिपोर्ट मेरे हाथमे 
आयी। उसकी सिफारिश पढ़कर में चौंका। भाई उमर सोवानी और 
शंकरलाल बैंकरने चाहा कि कोई निश्चित कदम उठाना चाहिये। एकाध 
महीनेमें में अहमदाबाद गया। वल्लभभाई प्रायः प्रतिदिन मुझे देखने आते 
थे। मैंने उनसे वात की और सुझाया किं इस विययम कुछ करना 
चाहिये । “क्या किया जा सकता है? ” इसके उत्तरम मैंने कहा: “यदि 
थोड़े लोग भी इस! सम्बन्धमे प्रतिज्ञा करनेवाले मिल जाये तो, और 
कमेटीकी सिफारिशके अनुसार कानून बने तो, हमें सत्याग्रह शुरू करना 
चाहिये । यदि मै बिछौने पर पड़ा न होता, तो अकेला भी इसमें जूझता 
और यह आशा रखता कि दूसरे लोग बादमे आ मिळेगे । क अपनी लाचार 
स्थितिमे अकेकते जूझनेकी मुझमें बिलकुल शक्ति नहीं है। ” 

इस बातचीतके परिणाम-स्वरूप ऐसे कुछ लोगोंकी एक छोटी सभा 
बुलानेका निश्चय हुआ, जो मेरे सम्पकंमे ठीक-ठीक आ चुके थे। मुझे तो 
यह स्पष्ट प्रतीत हुआ कि प्राप्त प्रमाणोके आधार पर रौलट कमेटीने जो 
कानून बनानेकी सिफारिश की है उसकी कोई आवश्यकता नहीं है। मुझे 
यह भी इतना ही स्पष्ट प्रतीत हुआ कि स्वासिमानकी रक्षा करनेवाली 
कोई भी जनता ऐसे कानूनको स्वीकार नहीं कर सकती। छ १ 

वह सभा हुई। उसमें मुश्किलसे कोई बीस लो न्योता गया 


था। जहां तक मुझे याद है, वल्लमभाईके अतिरिक्त उसमें श्रीमती 


( 

सरोजिनी नायडू, मि० हानिमैन, स्व० उमर सोवानी, श्री शंकरलाल वैकर, 
श्री अनसूयावहन आदि सम्मिलित हुए थे। 

प्रतिज्ञा-पत्र तैयार हुआ और मुझे याद है कि जितने लोग हाजिर थे, 
उन सबने उस पर हस्ताक्षर किये। इस समय मे कोई अखबार नहीं 
निकालता था। पर समय-समय पर अखबारोंमे लिखा करता था, उसी तरह 
लिखना शुरू किया और शंकरलाल बैंकरने जोरका आन्दोलन चलाया। 
इस अवसर पर उनकी काम करनेकी और संगठन करनेकी शक्तिका मुझे 
खूव अनुभव हुआ। 

कोई भी चलती हुई संस्था सत्याग्रह-जैसे नये शस्त्रको स्वयं उठा छे, 
इसे मँने असम्भव माना। इस कारण सत्याग्रह-सभाकी स्थापना हुई। उसके 
मुख्य सदस्योंके नाम वम्बईमें ही लिखे गये। केन्द्र वम्वईमें रखा गया। 
्रतिज्ञा-पत्रों पर खूब हस्ताक्षर होने रूगे। खेड़ाकी लड़ाईकी तरह पत्रिकायें 
निकलीं और जगह-जगह सभायं हुई । 

मै इस सभाका सभापति बना था। म॑ने देखा कि शिक्षित समाजके 
और मेरे बीच बहुत मेल नहीं बैठ सकता। सभामें गुजराती भाषाके उपयोगके 
मेरे आग्रहने और मेरे कुछ दूसरे तरीकोंने उन्हें परेशानीमे डाल दिया। 
फिर भी बहुतोंने भेरी पद्धतिको निवाहनेकी उदारता दिखायी, यह मुझे 
स्वीकार करना चाहिये। लेकिन म॑ने शुरूमे ही देख लिया कि यह सभा 
लम्बे समय तक टिक नहीं सकेगी। इसके अलावा, सत्य और अहिसा पर 
जो जोर मैं देता था, वह कुछ लोगोंको अप्रिय मालूम हुआ। फिर भी 
शुरूके दिनोंमे यह नया काम घड़ल्लेके साथ आगे बढ़ा। 


३०. बह अद्भुत दुइ्य ! 


एक ओरसे रौलट कमेटीकी रिपोर्टके विरुद्ध आन्दोलन बढ्ता गया, 
दूसरी ओरसे सरकार कमेटीकी सिफारिशों पर अमळ करनेके लिए दृढ़ होती 
गयी। रौळट विल प्रकाशित हुआ। में एक ही वार धारासभाकी बैठकमें 
गया हूं। रौलट विलकी चर्चा सुनने गया था। शास्त्रीजीने अपना जोशीला 
भाषण किया, सरकारको चेतावनी दी। जिस समय शास्त्रीजीकी वाग्धारा 
वह रही थी, वाइसरॉय उनके सामने टकंटकी लगाकर देख रहे थे। मुझे 
तो जान पड़ा किं इस भाषणका असर उन पर हुआ होगा। शास्त्रीजीकी 
भावना उमड़ी पड़ती थी। 


पर सोये हुए आदमीको जगाया जा सकता है; जागनेवाला सोनेका 
. बहाना करे, तो उसके कानमे ढोल बजाने पर भी वह क्यों सुनने रगा! 

धारासभामें विछोंकी चर्चाका “फास” तो करना ही चाहिये। सरकारने वह 
किया। किन्तु उसे जो काम करना था उसका निश्चय तो हो ही चुका था। 
इसलिए शास्त्रीजीकी चेतावनी व्यर्थं सिद्ध हुई। 


मेरी तूतीकी आवाजको तो भला कौन सुनता? मैने वाइसरॉयसे 
मिलकर उन्हें वहुत समझाया। व्यक्तिगत पत्र लिखे । सार्वजनिक पत्र लिखे । 
मैंने उनमें यह स्पष्ट वता दिया कि सत्याग्रहको छोड़कर मेरे पास दूसरा 
कोई मार्ग नहीं है। लेकिन सब व्यर्थ हुआ। 


अभी विल गजटमें नहीं छपा था। मेरा शरीर कमजोर था, फिर 
भी मैंने लम्वी यात्राका खतरा उठाया। मुझमें ऊंची आवाजसे वोळनेकी 
शक्ति नहीं आयी थी। खड़े रहकर वोलनेकी शक्ति जो गयी, सो अभी 
तक लोटी नहीं है। थोड़ी देर खड़े रहकर बोलने पर सारा शरीर कांपने 
लगता था और छाती तथा पेटमें दर्द मालूम होने लगता था। पर मुझे लगा 
कि मद्राससे आया हुआ निमंत्रण स्वीकार करना ही चाहिये । दक्षिणके प्रान्त 
उस समय भी मुझे घर सरीखे मालूम होते थे। दक्षिण अफ्रीकाके सम्वन्के 
कारण तामिल-तेलृगु आदि दक्षिण प्रदेशके लोगों पर मेरा कुछ अधिकार है, 
ऐसा मँ मानता आया हूं। और, अपनी इस मान्यतामें मेने थोड़ी भी भूल 
की है, ऐसा मुझे आज तक प्रतीत नहीं हुआ। निमंत्रण स्व० कस्तूरी रंगा 
आयंगारकी ओरसे मिला था। मद्रास जाने पर पता चला कि इस निमंत्रणके 
मूलमें राजगोपालाचार्यं थे। राजगोपालाचार्यके साथ यह मेरा पहला परिचय 
कहा जा सकता है। में इसी समय उन्हें प्रत्यक्ष पहचानने लगा था। 


सार्वजनिक कामम अधिक हिस्सा लेनेके विचारसे और श्री कस्तूरी 
रंगा आयंगार इत्यादि मित्रोंकी मांग पर वे सेलम छोड़कर मद्रासमे वकालत 
करनेवाले थे। मुझे उनके घर पर ठहराया गया था। कोई दो दिन बाद 
ही मुझे पता चला कि मैं उनके घर ठहरा हूं । क्योंकि बंगला कस्तुरी 
रंगा आयंगारका था, इसलिए मैंने अपनेको उन्हींका मेहमान मान 
लिया था। महादेव देसाईने मेरी भूल सुधारी। राजगोपालाचायं दूर-दूर 
ही रहते थे। पर महादेवने उन्हें भलीमांति पहचान लिया था। महादेवने 
मुझे सावधान करते हुए कहा, “आपको राजगोपाछाचार्यसे जान-पहचान 
बढ़ा लेती चाहिये। ” [ 

मैंने परिचय वढ़ाया। मैं प्रतिदिन उनके साथ लड़ाईकी रचनाके 
विषयमें चर्चा करता था। सभाओंके सिवा मुझे और कुछ सूझता ही न था। 
यदि रौलट बिल कानून बन जाये, तो उसकी सविनय अवज्ञा किंस प्रकार 
की जाये? उसकी सविनय अवज्ञा करनेका अवसर तो सरकार दे तभी मिल 

सकता है। दूसरे कानूनोंकी bet सविनय अवज्ञा की जा सकती है? उसकी 
मर्यादा क्या हो? आदि प्रश्‍नोंकी चर्चा होती थी। 


श्री कस्तूरी रंगा आयंगारने नेताओंकी एक छोटी सभा भी बुलायी। 
उसमें भी खूब चर्चा हुई। श्री विजयराघवाचायंने उसमें पूरा हिस्सा 
लिया। उन्होंने सुझाव दिया कि nen) सूचनायें लिख कर मैं सत्या- 
ग्रहका शास्त्र तैयार कर लूं। म॑ने बताया कि यह काम मेरी शाक्तिसे 
बाह्रका है। 

इस प्रकार मन्थन-चिन्तन चल रहा था कि इतनेमें समाचार मिला 
कि विल कातूनके रूपमे गजटमे छप गया है। इस खवरके वादकी रातको 
में विचार करते-करते सो गया। सवेरे जल्दी जाग उठा। अर्धनिद्राकी दशा 
रही होगी, ऐसेमें मुझे सपनेमे एक विचार सूझा। मैंने सवेरे ही सवेरे 
राजगोपालाचायंको बुलाया और कहा: 

“मुझे रात स्वप्नावस्थामें यह विचार सुझा कि इस कानूनके जवावमें 
हम सारे देशको हड़ताल करनेकी सूचना दें। सत्याग्रह आत्मशुद्धिकी 
लड़ाई हैं। वह धार्मिक युद्ध है। धर्मकार्यंका आरंभ शुद्धिसे करना ठीक 
मालूम होता है। उस दिन सब उपवास करें और काम-धंधा बन्द रखें। 
मुसलमान भाई रोजेसे अधिक उपवास न करेंगे, इसलिए चौबीस घंटोंका 
उपवास करनेकी सिफारिश की जाये। इसमें सब प्रान्त सम्मिलित होंगे या 
नहीं, यह तो कहा नहीं जा सकता। पर वम्बई, मद्रास, विहार और सिन्धकी 
आशा तो मुझे है ही । यदि इतने स्थानों पर भी ठीकसे हड़ताल रहे, तो 
हमे संतोष मानना चाहिये । ” 

; राजगोपाछाचार्यको यह सूचना बहुत अच्छी लगी । बादमें दूसरे मित्रोंको 
तुरन्त इसकी जानकारी दी गयी। सबने इसका स्वागत किया। मैने एक 
छोटी-सी विज्ञप्ति तैयार कर ली। पहले १९१९ के मार्चकी ३० वीं तारीख 
रखी गयी थी। बादमें ६ अप्रैल रखी गयी। लोगोंको बहुत ही थोड़े दिनकी 
FS गयी थी। चूंकि काम तुरन्त करना जरूरी समझा गया था, अतएव 

लिए लबी मुहूत देनेका समय ही न था। 
लेकिन न जाने कैसे, सारी व्यवस्था हो गयी ! समूचे हिन्दुस्तानमें -- 
'शह्रोंमे और गांवोंमें-- हड़ताल हुई। वह दुर्य भव्य था। 


० 

दक्षिणमें थोड़ी यात्रा करके संभवतः ४ अप्रैलको मैं वम्बई पहुंचा । 
शंकरलाल बैंकरका तार था कि छठी तारीख मनानेके लिए मुझे वम्वईमें 
मौजूद रहना चाहिये। 

पर इससे पहले दिल्‍्लीमें तो हड़ताल ३० माचंके दिन ही मनायी 
जा चुकी थी। दिल्लीमें स्व० श्रद्धानन्दजी और मरहूम हकीम साहब अजमल- 
खांकी दुहाई फिरती थी। ६ तारीख तक हड़तालकी अवधि बढ़ानेकी सूचना 
दिल्ली देरसे पहुंची थी। दिल्लीमें उस दिन जैसी हड़ताल हुई, वैसी पहले 
कभी न हुई थी। ऐसा जान पड़ा मानो हिन्दू और मुसलमान दोनों 
एकदिल हो गये हैं। श्रद्धानन्दजीको जामा मस्जिदमें निमंत्रित किया गया 
और वहां उन्हें भाषण करने दिया गया। अधिकारी यह सव सहन नहीं कर 
पाये । रेलवे स्टेशनकी तरफ जाते हुए जुलूसको पुलिसने रोका और गोलियां 
चलायीं। कितने ही लोग घायल हुए। कुछ जानसे मारे गये। दिल्ली मे 
दमनका दौरदौरा शुरू हुआ। श्रद्धानन्दजीने मुझे दिल्ली बुलाया। मैने तार 
दिया कि वम्वईमें छठी तारीख मनाकर तुरन्त दिल्ली पहुंचूंगा। 

जो हाल दिल्लीका था, वही छाहौर-अमृतसरका भी रहा। अमृतसरसे 
डॉ० सत्यपाल और किचळूके तार थे कि मुझे वहां तुरन्त पहुंचना चाहिये। 
इन दो भाइयोंको में उस समय बिलकुल जानता नहीं था। पर वहां भी 
इस निश्चयकी सूचना भेजी थी कि दिल्ली होकर अमृतसर पहुंचूंगा। 

६ अप्रैलके दिन वम्वईमें सवेरे-सवेरे हजारों लोग चौपाटी पर स्नान 
करने गये और वहांसे ठाकुरद्वार* जानेके लिए जुलूस रवाना हुआ। 
उसमें स्त्रियां और वच्चे भी थे। जुलळूसमे मुसलमान भी अच्छी संख्यामें 
सम्मिलित हुए थे। इस जुळूसम से मुसलमान भाई हमें एक मस्जिदमें ले 
गये। वहां श्रीमती सरोजिनीदेवी और मुझसे भाषण कराये। वहां श्री 
विटुळदास जेराजाणीने स्वदेशी और हिन्दू-मुस्लिम-एकताकी प्रतिज्ञा लिवानेका 
सुझाव रखा। मैंने ऐसी उतावलीमे प्रतिज्ञा करानेसे इनकार किया और 
. जितना हो रहा था उतनेसे संतोष करनेकी सलाह दी। की हुई प्रतिज्ञा फिर 
तोड़ी नहीं जा सकती। स्वदेशीका अर्थ हमें समझना चाहिये। हिन्दू-मुस्लिम- 

एकताकी प्रतिज्ञाकी जिम्मेदारीका खयाल हमें रहना चाहिये, आदि बातें 


* यहां 'ठाकुरद्वार' के स्थान पर “ माधवबाग' पढ़िये। अब तकके 
) अंग्रेजी और गुजराती संस्करणोमे यह गलती रहती आयी है। उस समय 
गांघीजीके साथ रहनेवाले श्री मथुरादास त्रिकमजीने इसे सुधरवाया था। ( 
| 
। 


३९९ 

कहीं, और यह सूचना की कि प्रतिज्ञा लेनेका जिसका विचार हो, वह चाहे 
तो अगले दिन सवेरे चौपाटीके मैदान पर पहुंच जाये। 


वम्बईकी हड़ताल सम्पूर्ण थी। 


यहां कानूनकी सविनय अवज्ञाकी तैयारी कर रखी थी। जिनकी 
अवज्ञा की जा सके ऐसी दो-तीन चीजें थीं। जो कानून रद किये जाने 
लायक थे और जिनकी अवज्ञा सव सरलतासे कर सकते थे, उनमें से एकका 
ही उपयोग करनेका निश्चय .था। नमक-करका कानून सबको अप्रिय था। 
उस करको रद करानेके लिए बहुत कोशिशें हो रही थीं। अतएव मैंने एक 
सुझाव यह रखा था कि सब लोग बिना परवानेके अपने घरमें नमक बनायें। 
दूसरा सुझाव सरकार द्वारा जब्त की हुई पुस्तकं छपाने और वेचनेका था। 
एसी दो पुस्तकं मेरी ही थीं: हिन्द स्वराज्य ” और ' सर्वोदय '। इन पुस्तकोंका 
छपाना और वेचना सवसे सरल सविनय अवज्ञा मालूम हुई। इसलिए ये 
पुस्तकं छपायी गयीं और शामको उपवास छूटनेके वाद और चौपाटीकी 
विराट्‌ सभाके विसजित होनेके बाद इन्हें वेचनेका प्रबंध किया गया। 


शामको कई स्वयंसेवक ये पुस्तके बेचने निकल पड़े। एक मोटरमें 
में निकला और एकमें श्रीमती सरोजिनी नायडू निकछीं। जितनी प्रतियां 
छपायी गयी थीं, उतनी सव बिक गयीं। इनकी जो कीमत वसूल होती, 
वह्‌ लड़ाईके काममें ही खर्च की जानेवाली थी। एक प्रतिका मूल्य चार 
आना रखा गया था। पर मेरे हाथ पर अथवा सरोजिनीदेवीके हाथ पर 
शायद ही किसीने चार आने रखे होंगे। अपनी जेवमें जो था सो सव 
देकर कितावे खरीदनेवाले वहुतेरे निकल आये। कोई कोई दस और पांचके 
तोट भी देते थे। मुझे स्मरण है कि एक प्रतिके लिए ५० रुपयेके नोट भी 
मिले थे। लोगोंको समझा दिया गया था कि खरीदनेवालेके लिए भी जेलका 
खतरा है। लेकिन क्षणभरके लिए लोगोंने जेलका भय छोड़ दिया था। 


७ तारीखको पता चला कि जिन कितावोंके बेचने पर सरकारने रोक 
लगायी थी, सरकारकी दृष्टिसे वे बेची नहीं गयी हैं। जो पुस्तकं विकी हैं 
वे तो उनकी दूसरी आवृत्ति मानी जायेंगी। जन्त की हुई पुस्तकोंमें उनकी 
गिनती नहीं हो सकती। सरकारकी ओरसे यह कहा गया था कि नई 
आवृत्ति छपाने, बेचने और खरीदनेमे कोई गुनाह नहीं है। यह खबर 
सुनकर लोग निराश हुए। 


उस दिन सवेरे लोगोंको चौपाटी पर स्वदेशी-ब्रत और हिन्दू-मुस्लिम- 
एकताका प्रत लेनेके लिए इकट्ठा होना था। विट्ुळदास जेराजाणीको यह 


पहला अनुभव हुआ, कि हर सफेद चीज दूध नहीं होती। बहुत थोड़े लोग : 


CC-0.Panini Kanya Maha Vidyalaya Collection. 


Digitized by Arya Samaj बह “सध्तीर्ह १९7१ and eGangotri ४०१ 


इकट्ठा हुए थे । इनमें दो-चार बहनोंके नाम मेरे घ्यानमें आ रहे हुँ। 

पुरुष भी थोड़े ही थे। मेने ब्रतोंका मसविदा वना रखा था। उपस्थित 
लोगोंको उनका अर्थ अच्छी तरह समझा दिया गया और उन्हें व्रत लेने 
दिये गये। थोड़ी उपस्थितिसे मुझे आश्चयं नहीं हुआ; दुःख भी नहीं 
हुआ। परन्तु में उसी समयसे धूम-धड़क्‍्केके काम और धीमे तथा शान्त 
रचनात्मक कामके बीचका भेद तथा छोगोंमें पहले कामके लिए पक्षपात 
और दूसरेके लिए अरुचिका अनुभव करता आया हूं। 

पर इस विषयके लिए एक अलग प्रकरण देना पड़ेगा 

७ अप्रैलकी रातको मैं दिल्ली-अमृतसर जानेके लिए रवाना हुआ। ८ को 
मथुरा पहुंचने पर कुछ ऐसी भनक कान तक आयी कि झायद मुझे गिर- 
फ्तार करेंगे। मथुराके वाद एक स्टेशन पर गाड़ी रुकती थी। वहां आचार्य 
गिंडवानी मिळे। उन्होंने मेरे पकड़े जानेके वारेमे पक्की खबर दी और 
जरूरत हो तो अपनी सेवा अपंण करनेके लिए कहा। मैंने घन्यवाद दिया 
और कहा कि जरूरत पड़ने पर आपकी सेवा लेना नहीं भूलूंगा । 

पलवल स्टेशन आनेके पहले ही पुलिस अधिकारीने मेरे हाथ पर 
आदेश-पत्र रखा। आदेश इस प्रकारका था: “आपके पंजावमें प्रवेश करनेसे 
अशांति वढ़नेका डर है, अतएव आप पंजाबकी सीमामें प्रवेश न करें।” 
आदेश-पत्र देकर पुलिसने मुझे उतर जानेको कहा। मैंने उतरनेसे इनकार 
किया और कहा: “में अशांति बढ़ाने नहीं, बल्कि निमंत्रण पाकर अशांति 
घटानेके लिए जाना चाहता हूं। इसलिए खेद है कि मुझसे इस आदेशका 
पालन नहीं हो सकेगा।” 

पलवल आया । महादेव मेरे साथ थे । मैंने उन्हें दिल्ली जाकर श्रद्धानन्दजीको 
खबर देने और लोगोंको शांत रखनेके लिए कहा । मैंने महादेवसे यह भी कहा कि 
वे लोगोंको बता दें कि सरकारी आदेशका अनादर करनेके कारण जो सजा होगी 
उसे भोगनेका मैंने निश्चय कर लिया है, साथ ही लोगोंको यह समझानेके लिए 
कहा कि मुझे सजा होने पर भी उनके शान्त रहनेमें ही हमारी जीत है। 

मुझे पलवळ स्टेशन पर उतार लिया गया और पुरिसके हवाले किया 
गया। फिर दिल्लीसे आनेवाळी किसी द्रेनके तीसरे दर्जके डिब्बेमें मुझे वैठाया 
गया और साथमें पुलिसका दल भी बेठा। मथुरा पहुंचने पर मुझे पुलिसकी 
वारकमे ले गये। मेरा क्या होगा और मुझे कहां ले जाना है, सो कोई 
पुलिस अधिकारी मुझे बता न सका। सुबह ४ बजे मुझे जगाया गया और 
बम्बईकी ओर जानेवाली मालगाड़ीमे बैठा दिया गया। दोपहरको मुझे 
सवाई माधोपुर स्टेशन पर उतारा गया । वहां बम्बईकी डाक गाड़ीमें 
लाहौरसे इन्स्पेक्टर बोरिंग आये। उन्होंने मेरा चार्ज लिया। 
आ-२६ 

अव मुझे पहले दर्जेमे बैठाया गया । साथमे साहव भी बैठे । अभी 
तक में साधारण कैदी था; अब 'जेण्टळमैन कैदी” माना जाने रूगा। 
साहवने . सर्‌ माइकल ओडवायरका बखान शुरू किथा। उन्हें मेरे विरुद्ध 
तो कोई शिकायत है ही नहीं, किन्तु मेरे पंजाब जानेसे उन्हें अशांतिका 
पूरा भय है, आदि बातें कहकर मुझे स्वेच्छासे लौट जाने और फिर पंजावकी 
सीमा पार न करनेका अनुरोध किया। मैंने उनसे कह दिया कि मुझसे 
इस आज्ञाका पालन नहीं हो सकेगा, और मे स्वेच्छासे वापस जानेको 
तैयार नहीं। अतएव साहवने ` लाचार होकर कानूनी कार्रवाई करनेकी वात. 
कही। मैने पुछा, “लेकिन यह तो कहिये कि आप मेरा क्या करना चाहते 
“हैं? ” वे वोले, “मुझे पता नहीं है। मै दूसरे आदेशकी राह देख रहा 
हूं। अभी तो मैं आपको बम्बई ले जा रहा हूं।” 
सूरत पहुंचने पर किसी दूसरे अधिकारीने मुझे अपने कब्जेमें लिया। 
उसने मुझे रास्तेमे कहा : “ आप रिहा कर दिये गये हैँ। लेकिन आपके लिए 
मैं ट्रेनको मरीन लाइन्स स्टेशनके पास रुकवाऊंगा। आप वहां उतर जायेंगे, 
तो ज्यादा अच्छा होगा। कोलाबा स्टेशन पर बड़ी भीड़ होनेकी संभावना 
है। ” मैंने उससे कहा कि आपका कहा करनेमें मुझे प्रसन्नता होगी। वह खुश 
« हुआ और उसने मुझे धन्यवाद दिया। में मरीन लाइन्स पर उतरा। वहां 
किसी परिचितकी घोड़ागाड़ी दिखायी दी। वे मुझे रेवाशंकर _झवेरीके घर 
छोड़ गये। उन्होंने मुझे खबर दी: “आपके पकड़े जानेकी खबर पाकर लोग 
क्रुद्ध हो गये हैं और पागल-से हो गये हैं। पायधूनीके पास दंगेका खतरा 
है। मजिस्ट्रेट और पुलिस वहां पहुंच गयी है।” 
में घर पहुंचा ही था कि इतनेमें उमर सोबानी और अनसूयावहन 
मोटरमे आये और उन्होंने मुझे पायधूनी चलनेको कहा। उन्होंने बताया, 
“लोग अधीर हो गये हैं और उत्तेजित हैं। हममें से किसीके किये शांत 
नहीं हो सकते। आपको देखेंगे तभी शांत होंगे।” 
में मोटरमं बैठ गया। पायधूनी पहुंचते ही रास्तेमें भारी भीड़ दिखायी 
दी। लोग मुझे देखकर हर्षॉन्मत्त हो उठे। अव जुलूस बना। ' वन्देमातरम्‌ ' 
और 'अल्लाहो अकबर ' के नारोसे आकाश गूंज उठा। पायधूनी पर 
घृड्सवार दिखायी दिये। ऊपरसे इंटोंकी वर्षा हो रही थी। मैं हाथ जोड़कर 
लोगोसे प्रार्थना कर रहा था कि वे शांत 'रहें। पर जान पड़ा कि हम भी 
इंटोंकी इस बौछारसे वच नहीं पायेंगे । 
Re अब्दुर॑हमान गलीमे से क्रॉफडं सारकेटकी ओर जाते हुए जुळूसको 
 रोकनेके लिए घुड्सवारोंकी एक टुकडी सामनेसे आ पहुंची। वे जुळूसको 
 किछेकी ओर जानेसे रोकनेकी कोशिश कर रहे थे। लोग वहां समा नहीं 

रहे थे। लोगोंने पुलिसकी पांतको चीरकर आगे बढ़नेके लिए जोर छगाया। 
वहां हालत ऐसी नहीं थी कि मेरी आवाज सुनायी पड़ सके। यह देखकर 
घुड्सवारोंकी टुकड़ीके अफसरने भीड़को तितर-बितर करनेका हुक्म दिया और 
अपने भाछोंको घुमाते हुए इस टुकड़ीने एकदम घोड़े दौड़ाने शुरू कर दिये। 
मुझे डर लगा कि उनके भाले हमारा भी काम तमाम कर दें तो आश्चर्य 
नहीं। पर मेरा वह डर निराधार था। बगलसे होकर सारे भाले रेलगाड़ीकी 
गतिसे सनसनाते हुए दुर निकल जाते थे, लोगोंकी भीड़में दरार पड़ी। 
भगदड़ मच गयी। कोई कुचले गये। कोई घायल हुए। घुडसवारोंको 
निकलनेके लिए रास्ता नहीं था। लोगोंके लिए आसपास बिखरनेका रास्ता 
नहीं था। वे पीछे छौटें तो उधर भी हजारों लोग ठसाठस भरे हुए थे। सारा 
दृश्य भयंकर प्रतीत हुआ। घुड़सवार और जनता दोनों पागल-जैसे मालूम 
हुए घुड्सवार कुछ देखते ही नहीं थे अथवा देख नहीं सकते थे। वे तो 
ठेढ़े होकर घोड़ोंको दौड़ानेमे लगे थे। मैंने देखा कि जितना समय इन 
हुजारोंके दलको चीरनेमे लगा, उतने समय तक वे कुछ देख ही नहीं सकते थे। 
इस तरह लोगोंको तितर-वितर किया गया और आगे बढ्नेसे रोका 
गया। हमारी मोटरको आगे जाने दिया गया। मैंने कमिइनरके कार्यालयके 
का मोटर रुकवाई और में उससे पुलिसके व्यवहारकी शिकायत करनेके 
ए उतरा। न 


३२. वह सप्ताह! . 
२ 


में कमिश्नर ग्रिफिथ साहवके कार्यालयमे गया। उनकी सीढ़ीके पास 
जहां देखा वहीं हथियारबन्द सँनिकोंको बैठा पाया, मानो लड़ाईके लिए 
तैयार हो रहे हों! वरामदेमें भी हलचल मची हुई थी। में खबर देकर 
आऑफिसमें पेठा, तो देला कि कमिइनरके पास मि० वोरिंग बैठे हुए हैं। 
मैंने कमिश्नरसे उस दृश्यका वर्णन किया, जिसे में अभी-अभी देख- 
. कर आया था। उन्होंने संक्षेपमे जवाब दिया: “मै नहीं चाहता था कि 
जुलूस फोर्टकी ओर जाये। वहां जाने पर उपद्रव हुए बिना न रहताः। 
. ओर मैने देखा कि लोग लौठाये छौटनेवाले न थे। इसलिए सिवा घोड़े 
` दौड़ानेके मेरे पास दूसरा कोई उपाय न था।” 
मैंने कहा, “ किन्तु उसका परिणाम तो आप जानते थे। लोग घोड़ोंके 
| पैरोंतले दबनेसे बच नहीं सकते थे। मेरा तो खयाळ है कि घुड़सवारोंकी 
टुकड़ी भेजनेकी आवश्यकता ही नहीं थी।” 

साहब बोले, “ आप इसे समझ नहीं सकते। आपकी शिक्षाका लोगों 
पर क्या असर हुआ है, इसका पता आपकी अपेक्षा हम पुलिसवालोंको 
अधिक रहता है। हम पहलेसे कड़ी कारवाई न करें, तो अधिक नुकसान 
हो सकता है। में आपसे कहता हूं कि लोग आपके काबूमे भी रहनेवाले नहीं 
हैं। वे कानूनको तोड़नेकी बात तो झट समझ जायेगे; लेकिन शांतिकी बात 
समझना उनकी शक्तिसे परे है। आपके हेतु अच्छे हँ, लेकिन लोग उन्हें 
समझेंगे नहीं। वे तो अपने स्वभावका ही अनुसरण करेंगे । ” 

मैंने जवाब दिया, “ किन्तु आपके और मेरे वीच जो भेद है, सो इसी 
वातमें है। में कहता हूं कि लोग स्वभावसे लड़ाकू नहीं, वल्कि शांतिप्रिय हुँ।” 

हममे बहस होने लगी। 

आखिर साहबने कहा, “अच्छी वात है, यदि आपको विश्वास हो 
जाये कि लोग आपकी शिक्षाको समझे नहीं हैं, तो आप क्या करेंगे? ” 

मैंने उत्तर दिया, “यदि मुझे इसका विश्वास हो जाये, तो मैं इस 
लड़ाईको मुलतवी कर दूंगा।” 

“मुलतवी करनेका मतलब क्या? आपने तो मि० बोरिंगसे कहा है 
कि मुक्त होने पर आप तुरन्त वापस पंजाव जाना चाहते हैं! ” 

“हां, मेरा इरादा तो लौटती ट्रेनसे ही वापस जानेका था, पर अब 
आज तो जाना हो ही नहीं सकता। ” 

“आप धैयंसे काम लेंगे तो आपको और अधिक बात मालूम होंगी। 
आप जानते हँ, अहमदावादमें क्या हो रहा है? अमृतसरमें क्या हुआ है? 
लोग सब कहीं पागळ-से हो गये हँ। मुझे भी पूरा पता नहीं है। कई 
स्थानोमे तार भी टूटे हैँ। में तो आपसे कहता हूं कि इस सारे उपद्रवकी 


८५ 


जवाबदेही आपके सिर पर है।” 

मेने कहा: “मुझे जहां अपनी जिम्मेदारी महसुस होगी वहां मै उसे 
अपने ऊपर लिये विना नहीं रहूंगा। अहमदाबादमें लोग थोड़ा भी उपद्रव क्रें, 
तो मुझे आश्चर्यं और दुःख होगा। अमृतसरके बारेमे मैं कुछ नहीं जानता । 
वहां तो में कभी गया ही नहीं। वहां मुझे कोई जानता भी नहीं है। 
पर में इतना जानता हूं कि पंजाबकी सरकारने मुझे वहां जानेसे रोका न 
होता, तो में शांति-रक्षामे बहुत मदद कर सकता था। मुझे रोक कर तो 
सरकारने लोगोंको चिढ़ाया है। ” 
__ इस तरह हमारी बातचीत होती रही। हमारे मतका मेल मिलमे- 
वाळा ह न था। में यह कहकर विदा हुआ कि चौपाटी पर सभा करने 
और छोगोंको शांति रखनेके लिए समझानेका मेरा इरादा है। 

ass पर सभा हुई। मैंने लोगोंको शांति और सत्याग्रहकी मर्यादाके 
षयम समझाया और बतलाया, “ सत्याग्रह सच्चेका हथियार है। यदि लोग 
शांति न रखेंगे, तो मै सत्याग्रहकी लड़ाई कभी लड़ न सकूंगा। ” 

अहमदावादसे श्री अनसूयाबहनको भी खबर मिल चुकी थी कि वहां 
उपद्रव हुआ है। किसीने अफवाह फैला दी थी कि वे भी पकड़ी गयी हैं। 
इससे मजदूर पागल हो उठे थे। उन्होंने हड़ताल कर दी थी. उपद्रव 
भी मचाया था, और एक सिपाहीका खून भी हो गया था। 

में अहमदाबाद गया। मुझे पता चला कि नड़यादके पास रेलकी पटरी 
उखाड़नेकी कोशिश भी हुई थी। वीरमगाममे एक सरकारी कर्मचारीका 
खून हो गया था। अहमदाबाद पहुंचा तव वहां मारशंल लॉ जारी था। 
लोगोंमे आतंक फैला हुआ था । लोगोंने जैसा किया वैसा पाया और 
उसका व्याज भी पाया। 

मुझे कमिश्नर मि० प्रेटके पास ले जानेके लिए एक: आदमी स्टेशन 
पर हाजिर था। मैं उनके पास गया। वे बहुत गुस्सेमें थे। मैने उन्हें शान्तिसे 
उत्तर दिया। जो हत्या हुई थी उसके लिए मेने खेद प्रकट किया। यह 
भी सुझाया कि माशंल लकी आवश्यकता नहीं है, और पुनः शान्ति स्थापित 
करनेके लिए जो उपाय करनेके जरूरी हों, सो करनेकी अपनी तैयारी बतायी। 
मैंने आम सभा बुलानेकी मांग की। यह सभा आश्रमकी भूमि पर करनेकी 
अपनी इच्छा प्रकट की। उन्हें यह वात अच्छी रूगी। जहां तक मुझे याद 
है, मैने रविवार ता० १३ अप्रेलको सभा की थी। मार्शल लॉ भी उसी दिन 
अथवा दूसरे दिन रद हुआ था । इस सभाम मैने लोगोंको उनके अपने 
दोष दिखानेका प्रयत्न किग्रा। मैने प्रायरिचित्तके रूपमे तीन दिनके उपवास किये 
और छोगोंको एक दिनका उपवास करनेकी सलाह दी । जिन्होंने हत्या वगरामें 
हिस्सा लिया हो, मेने उन्हें सुझाया कि वे अपना अपराध स्वीकार कर लें। 

मैंने अपना धमं स्पष्ट देखा। जिन मजदूरों आदिके बीच मेने इतना 
समय विताया था, जिनकी मैने सेवा की थी और जिनके विषयमे में अच्छे 
व्यवहारकी आशा रखता था, उन्होंने उपद्रवमें हिस्सा लिया, यह मुझे असह्य 
मालूम हुआ और मैने अपनेको उनके दोषमें हिस्सेदार माना। 

जिस तरह मैने लोगोंको समझाया कि वे अपना अपराध स्वीकार कर 
लें, उसी तरह सरकारको भी गुनाह माफ करनेकी सलाह दी। दोनोंमें से 
किसी एकने भी मेरी बात नहीं सुनी। न लोगोंने अपने दोष स्वीकार किये, 
न सरकारने किसीको माफ किया। 

स्व० रमणभाई आदि नागरिक मेरे पास आये ओर मुझे सत्याग्रह 
मुलतवी करनेके लिए मनाने रगे। पर मुझे मनानेकी आवश्यकता ही नहीं 

रही थी। मेने स्वयं निश्‍चय कर लिया था कि जव तक लोग शांतिका पाठ 
न सीख ले, तब तक सत्याग्रह मुलतवी रखा जाये। इससे वे प्रसन्न हुए। 


कुछ मित्र नाराज भी हुए। उनका खयाल यह था कि अगर में सव 
कहीं शांतिकी आशा रखूं और सत्याग्रहकी यही शतं रहे, तो बड़े पैमाने 
पर सत्याग्रह कभी चल ही नहीं सकता। मैंने अपना मतभेद प्रकट किया। जिन 
लोगोंमें काम किया गया है, जिनके द्वारा सत्याग्रह करनेकी आशा रखी 
जाती है, वे यदि शान्तिका पालन न करें, तो अवश्य ही सत्याग्रह कभी चल 
नहीं सकता । मेरी दलील यह थी कि सत्याग्रही नेताओंको इस प्रकारकी 
मर्यादित शांति बनाये रखनेकी शक्ति प्राप्त करनी चाहिये । अपने इन 
विचारोंको में आज भी बदल नहीं सका हूं। 


३३. पहाइ-जेसी भूल' 


,  अहुमदाबादकी सभाके वाद में तुरन्त ही नड़ियाद गया । “पहाड़-जैसी 
भूल नामक जो शब्द-प्रयोग प्रसिद्ध हुआ है, उसका उपयोग मैंने पहली वार 
नड्यादमे किया। अहमदाबादमे ही मुझे अपनी भूल मालूम पड़ने लगी थी। 
पर नड्यादमे वहांकी स्थितिका विचार करके और यह सुनकर कि खेड़ा 
जिलेके बहुतसे लोग पकड़े गये हैं, जिस सभामें मैं घटित घटनाओं पर 
भाषण कर रहा था, उसमें मुझे अचानक यहं खयाल आया कि खेड़ा जिलेके 
और ऐसे दूसरे लोगोंको कानूनका सविनय भंग करनेके लिए निमंत्रित करनेमें 
मेने जल्दबाजीकी भूल की, और वह भूल मुझे पहाड़-जैसी मालूम हुई। 

इस' प्रकार अपनी भूल कबूल .करनेके लिए मेरी खूब हंसी उड़ाई 
गयी। फिर भी अपनी इस स्वीकृतिके लिए मुझे कभी पश्चात्ताप नहीं हुआ। 
मने हमेशा यह माना है कि जब हम दूसरोंके गज-जैसे- दोषोंको रजवत्‌ मानकर 
देखते है, और अपने रजवत्‌ प्रतीत होनेवाले दोषोंको पहाड़-जैसा देखना 
सीखते हैं, तभी हमें अपने और पराये दोषोंका ठीक-ठीक अंदाज हो पाता 
है। मेने यह भी माना है कि सत्याग्रही बननेकी इच्छा रखनेवाळेको तो इस 
साधारण नियमका पालन बहुत अधिक सुक्ष्मताके साथ करना चाहिये । 

2 अब हम यह देखें कि पहाड़-जैसी प्रतीत होनेवाली वह भूल क्या थी। 
soos भंग उन्हीं लोगों द्वारा किया जा सकता है, जिन्होंने विनय- 
पूवक ओर स्वेच्छासे कानूनका सम्मान किया हो। अधिकतर तो हम कानूनका 
हा करते हूँ कि उसे तोड़ने पर जो सजा होती है उससे हम 

डरते हैं। और, यह बात उस कानून पर विशेष रूपसे घटित होती है, जिसमें 

नीति-अनीतिका प्रश्न नहीं होता । कानून हो चाहे न हो, जो लोग भले 
भाने जाते हैं, वे एकाएक कभी चोरी नहीं करते । फिर भी रातमें 
साइकल पर वत्ती जलानेके नियमसे वच निकलनेमे भले आदमियोंको भी 


ˆ क्षोभ नहीं होता; और ऐसे नियमका पालन करनेकी कोई सलाह-भर देता 


है, तो भले आदमी भी उसका पालन करनेके लिए तुरन्त तैयार नहीं होते। 
किन्तु जव उसे कानूनमें स्थान मिलता है और उसका भंग करने पर दण्डित 
होनेका डर लगता है, तब दण्डकी असुविधासे बचनेके लिए वे 'मी रातमें 
साइकल पर वत्ती जलाते हैं । इस प्रकारका नियम-पालन स्वेच्छासे किया 
हुआ पालन नहीं कहा जा सकता। कर 
लेकिन सत्याग्रही समाजके जिन कानूनोंका सम्मान करेगा, वह सम्मान 
सोच-सभझकर, स्वेच्छासे, सम्मान करना घर्म है ऐसा मानकर करेगा। जिसने 
इस प्रकार समाजके नियमोंका विचारपूर्वक पालन किया है, उसीको समाजके 
नियमोंमें नीति-अनीतिका भेद करनेकी शकिति प्राप्त होती है, और उसीको 
मर्यादित परिस्थितियोंमें अमुक. नियमोंको तोड़नेका अधिकार प्राप्त होता है। 
लोगोंके इस तरहका अधिकार प्राप्त करनेसे पहले मैंने उन्हें सविनय कानून- 
भंगके लिए निमंत्रित किया, अपनी यह भूल मुझे पहाइ-जैसी लगी ।.और, खेड़ा 
जिलेमें प्रवेश करने पर मुझे खेड़ाकी लड़ाईका स्मरण हुआ और मुझे रूगा 
कि मैं बिलकुल गलत रास्ते चल पड़ा हूं । मुझे लगा कि लोग सविनय 
कानून-भंग करने योग्य बनें, इसके पहले उन्हें उसके गंभीर रहस्यका ज्ञान 
होना चाहिये । जिन्होंने कानूनोंको रोज जान-बूझकर तोड़ा हो, जो गुप्त 


` रीतिसे अनेक वार कानूनोंका भंग करते हों, वे अचानक सविनय कानून-भंगको 


कैसे समझ सकते हैं? उसकी मर्यादाका पालन कैसे कर सकते हैं? 

यह तो सहज ही समझमे आ सकता है कि इस प्रकारकी आदशं 
स्थिति तक हजारों या लाखों लोग नहीं पहुंच सकते। किन्तु यदि बात 
ऐसी है तो सविनय कातून-भंग करानेसे पहले शुद्ध स्वयंसेवकोका एक एसा 
दल खडा होना चाहिये, जो छोगोंको ये सारी बाते समझाय और प्रतिक्षण 
उनका मार्गदर्शन करे। और ऐसे दलको सविनय कानून-भंगका तथा उसकी 
मर्यादाका पूरा-पूरा ज्ञान होना चाहिये। 

इन विचांरोसे भरा हुआ मैं वम्वई पहुंचा और सत्याग्रह-सभाके द्वारा 
सत्याग्रही स्वयंसेवकोंका दल खड़ा किया। लोगोंको सविनय कानून-भंगका 
मर्म समझानेके लिए जिस तालीमकी जरूरत थी, वह इस दके जरिये 
देनी शुरू की, और इस चीजको समझानेवाली पनिकाये निकाली । 

यह काम चला तो सही, लेकिन मेने देखा कि मैं इसमें ज्यादा दिलचस्पी 
पैदा नहीं कर सका। स्वयंसेवकोंकी वाढ़ नहीं आयी। यह नहीं कहा जा 

सकता कि जो भरती हुए उन सबने नियमित तालीम ली। भरतीमें नाम 
लिखानेवाले भी जैसे-जैसे दिन वीतते गये, वैसे-बेसे दृढ़ वननेके वदले खिसकमे. 
छगे। में समझ गया कि सविनय कानून-भंगकी गाड़ी मैने सोचा था उससे 
धीमी चलेगी। 


३४. नवजीवन’ और “यंग इण्डिया ' 


एक तरफ तो चाहे जैसा धीमा होने पर भी शांति-रक्षाका यह 
आन्दोलन चल रहा था और दूसरी तरफ सरकारकी दमन-नीति पूरे जोरसे 
चल रही थी। पंजाबमे उसके प्रभावका साक्षात्कार हुआ। वहां फौजी 
कानून यानी नादिरशाही शुरू हुई। नेतागण पकड़े गये। खास अदालते 
अदालतें नहीं थीं, वल्कि केवल गवर्नेरका हुक्म बजानेका साधन बनी हुई 
थीं। उन्होंने बिना सबूत और बिना शहादतके लोगोंको सजायें दीं। फौजी 
सिपाहियोंने निर्दोष छोगोंको कीड़ोंकी तरह पेटके वल चलाया। इसके सामने 
जलियांवाला बागका घोर हत्याकांड तो मेरी दृष्टिमे किसी गिनतीमें नहीं था, 
यद्यपि आम छोगोंका और दुनियाका ध्यान इस हत्याकाण्डने ही खींचा था। 

मुझ पर दबाव पड़ने लगा कि में जैसे भी बने, पंजाब पहुंचूं। मैंने 
वाइसरॉयको पत्र लिखे, तार किये, परन्तु जानेकी इजाजत नहीं मिली। विना 
इजाजतके जाने पर अन्दर तो जा ही नहीं सकता था; केवल सविनय कानून- 
भंग करनेका संतोष मिल सकता था। मेरे सामने यह -विकट प्रश्न खड़ा था 
कि इस धर्म-संकटमों मुझे क्या करना चाहिये। मुझे लगा कि निषेधाज्ञाका 
अनादर करके प्रवेश करूंगा, तो वह विनयपूर्ण अनादर न माना जायेगा। 
शांतिकी जो प्रतीति में चाहता था, वह मुझे अब तक हुई नहीं थी। 
पंजावकी नादिरशाहीने लोगोंकी अशांतिको अधिक भड़का दिया था। मुझे 
लगा कि ऐसे समय मेरे द्वारा की गयी कानूनकी अवज्ञा जलती आगर्मे घी 
होमनेका काम करेगी। अतएव पंजाबमे प्रवेश करनेकी सलाहको मेने तुरन्त 
माना नहीं। मेरे लिए यह निर्णय एक कड़वा घूंट था। पंजावसे रोज 
) अन्यायके समाचार आते थे और मुझे उन्हें रोज सुनना तथा दांत पीसकर 
` रह जाना पड़ता था! 


इतनेमें मि० हानिमैनको, जिन्होंने ' कॉनिकळ ' को एक प्रचण्ड शक्ति 

बना दिया था, सरकार चुरा ले गयी और जनताको इसका पता तक न 
चलने दिया गया। इस चोरीमें जो गन्दगी थी, उसकी बदबू मुझे अभी 
तक आया करती है। मैं जानता हूं कि मि० हानिमैन अराजकता नहीं 
चाहते थे। मैने सत्याग्रह-समितिकी सलाहके विना पंजाव-सरकारका हुक्म 

तोड़ा, यह उन्हें अच्छा नहीं लगा था। सविनय कानून-मंगको मुल्तवी रखनेमें 
वे पुरी तरह सहमत थे। उसे मुळतवी रखनेका अपना निर्णय मैंने प्रकट 
किया, इसके पहले ही मुळतवी रखनेकी सलाह देनेवाला उनका पत्र मेरे 
नाम रवाना हो चुका था, और वह मेरा निर्णय प्रकट होनेके वाद मझे मिला। 
इसका कारण अहमदावाद और वम्वईके बीचका फासला था। अतएव उनके 
देशनिकारेसे मुझे जितना आश्चयं हुआ, उतना ही दुःख भी हुआ। 


इस घटनाके कारण क्रॉनिकल ” के व्यवस्थापकोंने उसे चलानेका 


वोझ मुझ पर डाला। मि० ब्रेलवी तो थे ही। इसलिए मुझे अधिक कुछ 
करना नहीं पड़ता था। फिर भी मेरे स्वभावके अनुसार मेरे लिए यह 
जिम्मेदारी वहुत बड़ी हो गयी थी। 

किन्तु मुझे यह जिम्मेदारी अधिक दिन तक उठानी नहीं पड़ी। 
सरकारकी मेहरवानीसे ' क्रॉनिकल ' बन्द हो गया। 

जो लोग 'क्रॉनिकल' की व्यवस्थाके कर्ताधर्ता थे, वे ही “यंग 
इण्डिया ' की व्यवस्था पर भी निगरानी रखते थे। वे थे उमर सोबानी और 
शंकरलाल वैकर। इन दोनों भाइयोंने मुझे सुझाया कि मैं “यंग इण्डिया? 
की जिम्मेदारी अपने सिर लू। और, “ क्रॉनिकल' के अभावकी थोड़ी पूर्ति 
करनेके विचारसे “यंग इण्डिया” को हफ्तेमे एक वारके बदले दो वार 
निकालना उन्हें और मुझे ठीक लगा। मुझे लोगोंको सत्याग्रहका रहस्य 
समझानेका उत्साह था। पंजावके वारेमें में और कुछ नहीं, तो कम-से-कम 
उचित आलोचना तो कर ही सकता था, और उसके पीछे सत्याग्रह-रूपी शक्ति 
है, इसका पता सरकारको था ही। अतएव इन मित्रोंकी सलाह मैंने 
स्वीकार कर ली। ` 

किन्तु अंग्रेजीके द्वारा जनताको सत्याग्रहकी शिक्षा कँसे दी जा सकती 
थी? गुजरात मेरे कार्यका मुख्य क्षेत्र था। इस समय भाई इन्दुलाल 
याज्ञिक उमर सोवानी और शंकरलाल बैंकरकी मंडलीमें थे। वे नवजीवन ' 
. नामक गुजराती मासिक चला रहे थे। उसका खर्च भी उक्त मित्र पूरा 
' करते थे। भाई इन्दुलालने और उन मित्रोंने यह पत्र मुझे सौंप दिया और 

भाई इन्दुलालने इसमें काम करना भी स्वीकार किया। इस मासिकको 

साप्ताहिक बनाया गया। 

इस बीच “क्रॉनिकल' फिर जी उठा, इसलिए “यंग इण्डिया पुनः 
साप्ताहिक हो गया और मेरी सलाइके कारण उसे अहमदाबाद छे जाया 
गया। दो पत्रोके अलग-अलग स्थानोंसे निकलतेमें खर्चे अधिक होता था और 
मुझे अधिक कठिनाई होती थी। “नवजीवन ' तो अहमदाबादसे ही निकलता 
था। ऐसे पत्रोंके लिए स्वतंत्र छापाखाना होना चाहिये, इसका अनुभव 

मुझे “इण्डियन ओपीनियन ' के सम्बन्धमे हो हो चुका था। इसके अतिरिक्त 
यहांके उस समयके अखवारोंके कानून भी ऐसे थे कि मैं जो विचार प्रकट 
करना चाहता था, उन्हें व्यापारिक दृष्टिसे चलनेवाले छापाखानोंके मालिक 
छापनेमं हिचकिचाते थे। अपना स्वतंत्र छापाखाना खड़ा करनेका यह भी 
` एंक प्रबल कारण था, और यह काम अहमदावादमे हो सरलतासे हो 
सकता था। अतएव “यंग इण्डिया ' को अहमदाबाद ले गये। 
इन पत्रोंके द्वारा मने जनताको यथाशक्ति सत्याग्रहकी शिक्षा देना 
शुरू किथा। पहले दोनों पत्रोंकी थोड़ी ही प्रतियां खपती थीं। लेकिन वढ़ते- 
बढ़ते वे चालीस हजारके आसपास पहुंच गयीं। “ नवजीवन' के ग्राहक एकदम 
बढ़े, जब कि “यंग इण्डिया ' के धीरे-धीरे बढ़े। मेरे जेल जानेके वाद इसमें 
कमी हुई और आज दोनोंकी ग्राहक-संख्या ८,००० से नीचे चली गयी है। 
इन पत्रोमें विज्ञापन न लेनेका मेरा आग्रह शुरूसे ही था। मैं मानता 
हुं कि इससे कोई हानि नहीं हुई, और इस प्रथाके कारण पत्रोंके विचार- 
स्वातंत्र्यकी रक्षा करनेमें बहुत मदद मिली । | 
इन पत्रों द्वारा में अपनी शान्ति प्राप्त कर सका। क्योंकि यद्यपि मै - 
सविनय कानून-भंगको तुरन्त ही शुरू नहीं कर सका, फिर भी में अपने | 
विचार स्वतत्रता-पुवंक प्रकट कर सका; जो लोग सलाह और सुझावके . 
लिए मेरी ओर देख रहे थे, उन्हें में आश्वासन दे सका। और, मेरा ( 
खयाल है कि दोनों पत्रोंने उस कठिन समथमे जनताकी अच्छी सेवा की 
और फौजी कानूनके जुल्मको हलका करनेमें हाथ वंटाया । ॥ 


३५. पंजाबमें 24 


`  पंजावर्मे जो कुछ हुआ, उसके लिए अगर सर माइकल ओडवायरने 
. मुझे गुनहगार ठहराया था, तो वहांके कोई कोई नवयुवक फौजी कानूनके 
लिए HE मुझे .गनहगार ठहरानेमे हिचकिचाते न थे। क्रोधावेशसे भरे इन 
| नवयुवकोंकी दलील यह थी कि यदि मैंने सविनय कानून-भंगको मुलतवी न 
किया होता, जो जलियांवाळा वागका कत्लेआम कभी न होता और न फौजी 
कानून ही जारी हुआ होता। किसी-किसीने तो यह धमकी भी दी थी कि 

मेरे पंजाब जाने पर लोग मुझे जानसे मारे विना न रहेगे। 
किन्तु मुझे तो अपना कदम इतना उपयुक्त माळूम होता था कि उसके 
कारण समझदार आदमियोंमे गलतफहमी होनेकी संभावना ही न थी। मेँ 
पंजाव जानेके लिए अधीर हो रहा था। मैंने पंजाब कभी देखा त था। 

अपनी आंखोंसे जो कुछ देखनेको मिले, वह देखनेकी मेरी तीव्र इच्छा थी; 
और मुझे वुलानेवाले डॉ० सत्यपाल, डॉ० किचलू तथा पं० रामभजदत्त 
चौधरीको में देखना चाहता था। वे जेलमं थे। पर मुझे पुरा विशवास था 
कि सरकार उन्हें लम्बे समय तक जेळमें रख ही नहीं सकेगी। में जव-जव 
वम्वई जाता तब-तब बहुतसे पंजाबी मुझसे आकर मिला करते थे। में 
उन्हें प्रोत्साहन देता था, जिसे पाकर वे प्रसन्न होते थे। इस समय मुझमें 
विपुल आत्म-विश्वास था। 
लेकिन मेरा जाना टलता जाता था। वाइसरॉय लिखाते रहते थे कि 
“अभी जरा देर है।' 
इस वीच हंटर-कमेटी आयी। उसे फौजी कानूनके दिनोंमें पंजावके 
अधिकारियों द्वारा किये गये कारनामोंकी जांच करनी थी। दीनबन्धु एण्डूज 
वहां पहुंच गये थे। उनके पत्रोमें हृदयद्रावक वर्णन होते थे। उनके 
पत्रोंकी ध्वनि यह थी कि अखबारोंमें जो कुछ छपता था, फौजी कानूनका 
जुल्म उससे कहीं अधिक था। पत्रोंमें मुझे पंजाब पहुंचनेका आग्रह किया 
गया। दूसरी तरफ मालवीयजीके भी तार आ रहे थे कि मुझे पंजाब 
पहुंचना चाहियें। इस पर मैने वाइसरॉयको फिर तार दिया। उत्तर मिला: 
“आप फलां तारीखको जा सकते हैं।” मुझे तारीख ठीक याद नहीं है, पर 
बहुत करके वह १७ अक्तूबर थी। 
लाहौर पहुंचने पर जो दृश्य मैने देखा, वह कभी भुलाया नहीं जा 
सकता। स्टेशन पर छोगोंका समुदाय इस कदर इकट्ठा हुआ था, मानो 
वरसोंके बिछोहके बाद कोई प्रियजन आ रहा हो और सग-संबंधी उससे 
मिलने आये हों। लोग हर्षोन्मत्त हो गये थे। 
मुझे पं० रामभजदत्त चौधरीके घर ठहराया गया था। श्री सरलादेवी 
चौधरानी पर, जिन्हें मै पहलेसे जानता था, मेरी आवभगतका बोझ रा 
पड़ा था। “आवभगतका वोझ” शब्द मैं जान-बूझकर लिख रहा हूं, कि 
आजकलकी तरह उस समय भी जहां में ठहरता था, वहां मकान-मालिकका 
मकान धर्मशाला-सा हो जाता था। र द 
` पृजावमे मैने देखा कि बहुतसे पंजाबी नेताओंके जेलमें होनेके कारण 
मुख्य नेताओंका स्थान पं० मालबीयजी, पं० मोतीलालजी और स्व० स्वामी | 
श्रद्धानन्दजीने ले रखा था। मालवीयजी और श्रद्धातन्दजीके सम्पर्कम तो मे 
भलीभांति आ चुका था, पर पं० मोतीलालजीके निकट सम्पकम में लाहौरमें 
ही आया। इन नेताओंने और स्थानीय नेताओंने, जिन्हें जेल 5 सम्मान | 
नहीं मिला था, मुझे तुरन्त अपना बना लिया। में कहीं भी अपरिचितःसा- । 
नहीं जान पड़ा। 
CC-0.Panini Kanya Maha Vidyalaya Collection. 


४१२ Digitized by Arya 59779 [जअ शक) Chennai and eGangotri 


हंटर-कमेटीके सामने गवाही न देनेका निश्चय हम सवने स्व-सम्मतिसे 
किया। इसके सब कारण उस समय प्रकाशित कर दिये गये थे। इसलिए 
यहां मै उनकी चर्चा नहीं करता। आज भी मेरा यह खयाल है कि वे 
कारण सवल थे और कमेटीका वहिष्कार उचित था। 
पर यह निश्‍चय हुआ कि यदि हंटर-कमेटीका वहिष्कार किया जाये, 
तो जनताकी ओरसे अर्थात्‌ कांग्रेसकी ओरसे एक कमेटी होनी चाहिये। पं० 
माळवीयजी, पं० मोतीलाल नेहरू, स्व० चित्तरंजन दास, श्री अव्वास' तैयबजी 
और श्री जयकरको तथा मुझे इस कमेटीमे रखा गया। हम जांचके लिए 
अलग-अलग स्थानोमे बंट गये। इस कमेटीकी व्यवस्थाका भार सहज ही 
मुझ पर आ पड़ा था, और चूंकि अधिक-से-अधिक गांवोंकी जांचका काम 
मेरे हिस्सेमे आया था, इसलिए मुझे पंजाव और पंजावके गांव देखनेका 
* अलभ्य लाभ मिला। 
इस जांचके दौरानमें पंजाबकी स्त्रियोंस तो में इस तरहसे मिला, 
मानो में उन्हें युगोंसे पहचानता होऊं। जहां जाता वहां उनके दल-के-दल 
मुझे मिलते, और वे मेरे सामने अपने काते हुए सूतका ढेर लगा देती थीं। 
इस जांचके सिळसिलेमे अनायास ही मैं यह देख सका कि पंजाब खादीका 
महान क्षेत्र हो सकता है। 
लोगों पर ढाये गये जुल्मोंकी जांच करते हुए जैसे-जैसे मै गहराईमें 
जाने लगा, वैसे-वैसे सरकारी अराजकताकी, अधिकारियोंकी नादिरशाही और 
निरंकुशताकी अपनी कल्पनासे परेकी बातें सुनकर मुझे आश्चर्यं हुआ और मैने 
दुःखका अनुभव किया । जिस पंजाबसे सरकारको अधिक-से-अधिक सिपाही मिलते 
है, उस पंजाबमे लोग इतना ज्यादा जुल्म कँसे सहन कर सके, यह वात मुझे 
उस समय भी आर्चर्य-जनक माळूम हुई थी और आज भी मालूम होती है। 
इस कमेटीकी रिपोर्ट तैयार करनेका काम भी मुझे ही सौंपा गया 
था। जो यह जानना चाहते हूँ कि पंजावमें किस तरहके जुल्म हुए थे, उन्हें 
यह रिपोर्ट अवश्य पढ़नी चाहिये। इस रिपोटंके बारेमे इतना मैं कह सकता 
हूं कि उसमे जान-बुझकर एक भी जगह अतिशयोक्ति नहीं हुई है। जितनी 
हकीकतें oe हैं, उनके लिए उसीमें प्रमाण भी प्रस्तुत किये गये ह्‌। 
इस रिपोर्टमे जितने प्रमाण दिये गये है, उनसे अधिक कमेटीके पास मौजूद 
थे 22 । जिसके विषयमे तनिक भी शंका थी, ऐसी एक भी बात रिपोटंमे नहीं दी 
गयी। इस तरह केवल सत्यको ही घ्यानमें रखकर लिखी हुई रिपोर्ट्स 
_ पाठक देख सकेंगे कि ब्रिटिश राज्य अपनी सत्ताको दुढ़ बनाये रखनेके लिए 
किस हृद तक जा सकता है, कैसे अमानुषिक काम कर सकता है। जहां तक 


[.. 


में जानता हूं, इस रिपोर्टकी एक भी बात आज तक झूठ साबित नहीं हुई। 

अब थोड़ी देरके लिए पंजावके हत्याकाण्डको छोड़ दें। 
कांग्रेसकी तरफसे पंजाबकी डायरशाहीकी जांच चल रही थी। इततेमें 
एक सार्वजनिक निमंत्रण मेरे हाथमे आया। उसमें स्व० हकीम साहव और 
भाई आसफअलीके नाम थे। उसमें यह भी लिखा था कि सभामें श्रद्धानन्दजी 
उपस्थित रहनेवाले हैं। मुझे कुछ ऐसा खयाल है कि वे उप-सभापति थे। 
यह निमन्त्रण दिल्लीमं खिलाफतके सम्बन्धमे उत्पन्न परिस्थितिका विचार 
करनेवाली और सन्धिके उत्सवर्मे सम्मिलित होने या न होनेका निर्णय 
करनेवाली हिन्दू-मुसलमानोंकी एक संयुक्त सभाम उपस्थित होनेका था। 
मुझे कुछ ऐसा याद है कि यह सभा नवम्बर महीनेमें हुई थी। 


इस निमन्त्रणमे यह लिखा था कि सभामें केवल खिलाफतके प्रशनकी ही 
चर्चा नहीं होगी, बल्कि गोरक्षाके प्रश्न पर 'भी विचार 'होगा, और यह कि 
गोरक्षा साधनेका यह एक सुन्दर अवसर बनेगा। मुझे यह वाक्य चुभा। इस 
निमंत्रण-पत्रका उत्तर देते हुए मेने लिखा कि में उपस्थित होनेकी कोशिश 
करूंगा और यह भी लिखा कि खिलाफत और गोरक्षाको एकसाथ मिलाकर 
उन्हें परस्पर सौदेका सवाल नहीं बनाना चाहिये। हर प्रश्नका विचार 
उसके गुण-दोषकी दृष्टिसे किया जाना चाहियें। 


मैं सभामें हाजिर रहा। सभामें उपस्थिति अच्छी थी। पर वादमं जिस 
तरह हजारों लोग उमड़ते थे, वेसा कोई दृश्य वहां नहीं था। इस समामे 
श्रद्धानन्दजी उपस्थित थे। मैने उनके साथ उक्त विषय पर चर्चा कर ली। 
उन्हें मेरी दलील जंची और उसे पेश करनेका भार उन्होंने मुझ पर डाला। 
हकीम साहवके साथ भी मेने वात कर ली थी। मेरी दलील यह थी कि 
दोनों प्रश्नों पर उनके अपने गुण-दोषकी दुष्टिसे विचार करना चाहिये।' 
यदि खिलाफतके प्रश्‍नमे सार हो, "उसमें सरकारकी ओरसे अन्याय हो रहा 
हो, तो हिन्दुओंको मुसलमानोंका साथ देना चाहिये और इस प्रइनके साथ 
गोरक्षाके प्रश्नको नहीं जोड़ना चाहिये। अगर हिन्दु ऐसी कोई Bs 
हैँ, तो वह उन्हें शोभा नहीं देगा। मुसलमान खिलाफतके लिए मिळनेवाली 
मददके वदलेमें गोवध बंद करें, तो वह उनके लिए भी शोभास्पद न होगा। 
पड़ोसी और एक ही भूमिके निवासी होनेके नाते तथा हिन्दुओंकी भावनाका 
आदर करनेकी दृष्टिसे यदि मुसलमान स्वतंत्र रूपसे गोवध बन्द करें, तो यह 
उनके लिए शोभाकी वात होगी। वह उनका फर्ज है; और एक स्वतंत्र 
प्रश्न है। अगर यह फर्ज है और मुसलमान इसे फर्ज समझे, तो हिन्दू 
खिलाफतके काममें मदद दें या न दे, तो भी मुसलमानोंको गोवध वंद 

करना चाहिये। मैने अपनी तरफसे यह दलील पेश की कि इस तरह दोनों 
प्रनोंका विचार स्वतन्त्र रीतिसे किया जाना चाहिये, और इसलिए इस 
सभामें तो सिर्फ खिलाफतके प्ररनकी ही चर्चा मुनासिव है। सभाको मेरी 
दलील पसन्द पडी। गोरक्षाके प्रश्न पर सभाम चर्चा नहीं हुई। लेकिन 
मौलाना अब्दुलबारी साहबने कहा :. “हिन्दू खिलाफतके मामलेमें मदद दे 
चाहे न दें, लेकिन चूंकि हम एक ही मुल्कके रहनेवाले हैं, इसलिए मुसल- 
'मानोंको हिन्दुओंके जज्बातकी खातिर गोकुशी बन्द करनी चाहिये।” एक 
समय तो ऐसा मालूम हुआ कि मुसलमान सचमुच गोवध वन्द कर देंगे। 
कुछ लोगोंकी यह सलाह थी कि पंजावके सवालको भी खिलाफतके 
साथ जोड़ दिया जाये। मैंने इस विषयमे अपना विरोध प्रकट किया। 
मेरी दलील यह थी कि पंजावका प्रश्‍न स्थानीय है; पंजावके दुःखकी वजहसे 
हम हुकूमतसे सम्बन्ध रखनेवाके सन्धि-विषयक उत्सवसे अलग नहीं रह सकते। 
इस सिलसिलेमे खिलाफतके सवालके साथ पंजावको जोड़ देनेसे हम अपने 
सिर अविवेकका आरोप ले छेगे। मेरी दलील सबको पसन्द आयी। 
इस समामे मौलाना हसरत मोहानी भी थे। उनसे मेरी जान-पहचान 
तो हो ही चुकी थी। पर वे कैसे लड़वैया हुँ, इसका अनुभव मुझे यहीं 
हुआ। यहीसि हमारे बीच मतभेद शुरू हुआ और कई मामलोमें वह 
आखिर तक बना रहा। 
कई प्रस्तावोंमें एक प्रस्ताव यह भी था कि हिन्दू-मुसलमान सबको 
स्वदेशी-त्रतका पालन करना चाहिये. और इसके लिए विदेशी कपड़ेका 
बहिष्कार करना चाहिये। खादीका पुनर्जन्मः अभी हुआ नहीं था। मौलाना 
इसरत मोहानीको यह प्रस्ताव जंच नहीं रहा था। यदि अंग्रेजी हुकूमत 
खिछाफतके मामलेम इन्साफ न करे, तो उन्हें उससे बदला लेना था। 
इसलिए उन्होंने सुझाया कि यथासंभव हर तरहके ब्रिटिश माका बहिष्कार 
करना चाहिये। मेने हर तरहके ब्रिटिश माळके बहिष्कारकी अशक्यता और 
अयोग्यताके बारेमे अपनी वे दलीलें पेश कीं, जो अब सुपरिचित हो चुकी 
हैं। मने अपनी अहिसा-वृत्तिका भी प्रतिपादन किथा। मैंने देखा कि सभा 
पूर मेरी दलीलोंका गहरा असर पड़ा है। हसरत मोहानीकी दलीले सुनकर ' 
._ लोग ऐसा इर्षेनाद करते थे कि मुझे लगा, यहां मेरी तूतीको आवाज ' | 
` कोई नहीं सुनेगा। पर मुझे अपना धर्म चूकना और छिपाना नहीं चाहिये, 
यह सोचकर में बोलनके लिए उठा। लोगोने मेरा भाषण बहुत ध्यानसे 
. सुना। मंच पर तो मुझे संपूर्ण समर्थन मिला और मेरे समर्थतमें एकके 
बाद एक अ भाषण होने ळगे। नेतागण यह देख सके कि ब्रिटिश मालके 
बहिष्कारका प्रस्ताव पास करनेसे एक भी हेतु सिद्ध नहीं होगा। हां, हंसी काफी 

होगी। सारी सभामें शायद ही कोई ऐसा आदमी देखनेमे आता था, जिसके 
शरीर पर कोई-न-कोई ब्रिटिश वस्तु न हो। इतना तो अधिकांश लोग 
समझ गये कि जो वात सभामे उपस्थित लोग भी नहीं कर सकते, उसे 
करनेका प्रस्ताव पास करनेसे लाभके बदले हानि ही होगी। 

मौलाना हसरत मोहानीने अपने भाषणमे कहा, “हमें आपके विदेशी 
वस्त्र-वहिष्कारसे संतोष हो ही नहीं सकता। कव हम अपनी जरूरतका सव 
कपड़ा पैदा कर सकेंगे और कब विदेशी वस्त्रका वहिष्कार होगा? हमें तो 
ऐसी कोई चीज चाहिये, जिसका प्रभाव ब्रिटिश जनता पर तत्काळ पड़े। 
आपका वहिष्कार चाहे रहे, पर इससे ज्यादा तेज कोई चीज आप हमें 
बताइये । ” में यह भाषण सुन रहा था। मुझे लगा कि विदेशी वस्त्रके 
वहिष्कारके अलावा कोई दूसरी नई चीज सुझानी चाहिये। उस समय में 
यह तो. स्पष्ट रूपसे जानता था कि विदेशी वस्त्रका वहिष्कार तुरन्त नहीं 
हो सकता। यदि हम चाहें तो संपूर्ण रुपसे खादी उत्पन्न करनेको शक्ति 
हममे है, इस बातको में जिस तरह वादमे देख सका, वैसे उस समय 
नहीं देख सका था। अकेली मिल तो दगा दे जायगी, यह में उस समय 
भी जानता था। जब मौलाना साहवने अपना भाषण पुरा किया, तव में 
जवाब देनेके लिए तैयार हो रहा था। ; 

मुझे कोई उर्दू या हिन्दी शब्द तो नहीं सूझा। ऐसी खास मुसलमानोंकी 
सभामें तकंयुक्त भाषण करनेका मेरा यह पहला अनुभव था। कलकत्तेमें 
मस्लिम लीगकी सभामें में बोला था, किन्तु वह तो कुछ मिनटोंका और 
दिलको छूनेवाळा भाषण था। पर यहां तो मुझे विरुद्ध मतवाले समाजको 
समझाना था। लेकिन मैंने शरम छोड़ दी थी। मुझे दिल्लीके मुसलमानोंके 
सामने शुद्ध उ्दूमें ऊच्छेदार भाषण नहीं करना था, बल्कि अपनी मंशा टूटी- 
फूटी हिन्दीमे समझा देनी थी। यह काम में भळीमांति कर सका। यह 
सभा इस वातका प्रत्यक्ष प्रमाण थी कि हिन्दी-उदूँ ही राष्ट्रभाषा बन सकती 
है। अगर मैंने अंग्रेजीमे भाषण किया होता, तो मेरी गाड़ी आगे न बढ़ती; 
और मौलाना साहवने जो चुनौती मुझे १ उसे देनेका मौका न आया 
होता, और आया भी होता तो मुझे उसका जवाब न झुझता। 

उर्दू या हिन्दी शब्द घ्यानमें न आनेसे मैं शरमाया, पर मेने जवाब 
तो दिया ही। मुझे “नॉन-कोऑपरेशन' शब्द सुझा। जब मौलाना अ 
कर रहें थे, तब में यह सोच रहा था कि मौलाना खुद कई र 
जिस सरकारका साथ दे रहे हैं, उस सरकारके विरोधकी बात करना उन, 
लिए बेकार है। मुझे pu जब तलवारसे सरकारका विरोध नहीं 0024 
है, तो उसका साथ न देनेमे ही सच्चा विरोध है। और फलतः मेत्त | 

कोऑपरेशन ' शब्दका प्रयोग पहली वार इस सभामें किया। अपने भाषणमें 
मैंने इसके समर्थनमे अपनी दलीळें दीं। उस समय मुझे इस वातका कोई 
खयाल न था कि इस शब्दम किन-किन वातोंका समावेश हो सकता है। 
इसलिए में तफसीलमं न जा सका। मुझे तो इतना ही कहनेकी याद है: 


“मुसलमान भाइयोंने एक और भी महत्वपूर्ण निश्चय किया है। 
ईश्वर न करे, पर यदि कहीं सुलहकी शते उनके खिलाफ जायें, तो वे 
सरकारकी सहायता करना बंद कर देंगे। मेरे विचारमें यह जनताका अधि- 
कार है। सरकारी उपाधियां घारण करने अथवा सरकारी नौकरियां करनेके 
लिए हम वंधे हुए नहीं हैं। जव सरकारके हाथों खिलाफत-जैसे अत्यन्त 
महत्त्वपूर्ण घामिक प्रश्‍नके संवंधमे हमें नुकसान पहुंचता है, तव हम उसकी 
सहायता कैसे कर सकते हैं? इसलिए अगर खिळाफतका फैसला हमारे 
खिलाफ हुआ, तो सरकारकी सहायता न करनेका हमें हक होगा।” 

पर इसके बाद इस वस्तुका प्रचार होनेमे कई महीने वीत गये। यह ' 
शब्द कुछ महीनों तक तो इस सभाम ही दवा पड़ा रहा। एक महीने वाद जव | 
अमूतसरमें कांग्रेसका अधिवेशन हुआ, तो वहां मैन असहयोगके प्रस्तावका 
.समर्थन किया। उस समय तो मेने यही आशा रखी थी कि हिन्दू-मुसलमानोंके 
लिए सरकारके खिलाफ असहयोग करनेका अवसर नहीं आयेगा। 


३७. अमृतसरकी कांग्रेस 


फौजी कानूनके चलते जिन सँकड़ों निर्दोष पंजावियोंको नामकी अदा- 
छतोंने नामके सबूत लेकर छोटी-बड़ी मुद्दतोंके लिए जेलमें टूंस दिया था, 
यंजावकी सरकार उन्हें जेलम रख न सकी। इस घोर अन्यायके विरुद्ध 
चारों ओरसे ऐसी जबरदस्त आवाज उठी कि सरकारके लिए इन कैदियोंको 
. अधिक समय तक जेलमें रखना संभव न रहा। अतएव कांग्रेस-अधिवेदनके 
पहले बहुतसे कंदी छूट गये। लाला हरकिसनलालळ आदि सब नेता 
रिहा हो गये और कांग्रेस अधिवेशनके दिनोंमें अलीभाई भी छूट कर आ 
गये । क इससे लोगोंके हर्षकी सीमा न रही। पं० मोतीलाल नेहरू, जिन्होंने 
अपनी वकाळतको एक तरफ रखकर पंजावमें ही डेरा डाल दिया था, 
कांग्रेसके सभापति थे। स्वामी श्रद्धानन्दजी स्वागत-समितिके अध्यक्ष थे। 
अब तक कांग्रेसमें मेरा काम इतना रहता था कि हिन्दीमें अपना | 
छोटा-सा भाषण करूं, हिन्दी भाषाकी 4 करूं और उपनिवेशोंमं रहने- 
वाळे हिन्दुस्तानियोंका मामला पेश करूं। यह खयाल नहीं था कि अमृतसरमें 

मुझे इससे अधिक कुछ करना पड़ेगा। लेकिन जैसा कि मेरे संबंधर्में पहले 


भी हो चुका है, जिम्मेदारी अचानक मुझ पर आ पड़ी। 


नये सुधारोंके सम्बन्धमे सम्राट्की घोषणा प्रकट हो चुकी थी। वह 
मुझे पूर्ण संतोष देनेवाली नहीं थी। और किसीको तो वह बिलकुल पसन्द _ 
ही नहीं थी। लेकिन उस समय मैंने यह माना था कि उक्त घोषणामे सूचित 
सुधार त्रुटिपूर्ण होते हुए भी स्वीकार किये जा सकते है। सम्राटकी घोषणामें 
मुझे छा सिहका हाथ दिखायी पड़ा था। उस समयकी मेरी आँखोने 
घोषणाकी भाषामें आशाकी किरणें देखी थीं। किन्तु लोकमान्य, चित्तरंजन 
दास आदि अनुभवी योद्धा विरोधमें सिर हिला रहे थे। भारत-भूषण 
मालवीयजी तटस्थ थे। 


मेरा डेरा मालवीयजीने अपने ही कमरेमें रखा था। उनकी सादगीकी 
झांकी काशी-विश्वविद्यालयके शिलान्यासके समय मैं कर चुका था। लेकिन 
इस वार तो उन्होंने मुझे अपने कमरेमें ही स्थान दिया था। इससे में 
उनकी सारी दिनचर्या देख सका और मुझे सानन्द आर्चर्य हुआ। उनका 
कमरा क्या था, गरीवोंकी धर्मशाला थी। उसमें कहीं रास्ता नहीं रहने . 
दिया गया था। जहां-तहां लोग पड़े ही मिलते थे। वहां न कोई खाली 
जगह थी, न एकान्त था। चाहे जो आदमी चाहे जिस समय आता था और 
उनका चाहे जितना समय छे लेता था। इस कमरेके एक कोनेमें मेरा 
दरबार अर्थात्‌ खटिया थी। 

किन्तु मुझे इस प्रकरणमे माळवीयजीकी रहन-सहनका वर्णन नहीं 
करना है। अतएव में अपने विषय पर आता हूं। : 


इस स्थितिमें माळवीयजीके साथ रोज मेरी बातचीत होती थी। वे 
मुझे सवका पक्ष बड़ा भाई जैसे छोटेको समझाता है वैसे प्रेमसे समझाते 
थे। सुधार-संबंधी प्रस्तावमे भाग लेना मुझे धमेरूप प्रतीत हुआ। पंजाब- 
विषयक कांग्रेसकी रिपोर्टकी जिम्मेदारीमें मेरा हिस्सा था। पंजावके विषयमे 
,सरकारसे काम लेना था। खिलाफतका प्ररन तो था ही। मैंने यह भी माना 
था कि मांटेग्यू हिन्दुस्तानके साथ विश्वासघात नहीं करने देंगे। कैदियोंकी 
और उनमें भी अलीभाइयोंकी रिहाईको मैंने शुभ चिल्ल माना था। अत- 
एव मुझे लगा कि सुधारोंको स्वीकार करनेका प्रस्ताव पास होना चाहिये । 
'चित्तरंजन दासका दृढ़ मत था कि सुधारोंको बिलकुल असंतोषजनक और 
अधूरे मानकर उनकी उपेक्षा करनी चाहिये। लोकमान्य कुछ तटस्थ थे। 
किन्तु देशबन्धु जिस प्रस्तावको पसन्द करे, उसके पक्षम अपना वजन 
डारूनेका उन्होने निश्‍चय कर लिया था। 

ऐसे पुराने अनुभवी और कसे हुए संमान्य लोकनायकोके साथ अपना 
मतभेद मुझे स्वयं असह्य मालूम हुआ। दूसरी ओर मेरा अन्तर्नाद स्पष्ट 
था। मेने कांग्रेसकी वैठकमे से भागनेका प्रयत्न किया। पं० मोतीलाल नेहरू 
और मालवीयजीको मैने यह सुझाया कि मुझे अनुपस्थित रहने देनेसे सव 
काम बन जायेगा और में महान नेताओंके साथ मतभेद प्रकट करनेके 
संकटसे वच जाऊंगा । 


यह सुझाव इन दोनों बुजुर्गोके गले न उतरा। जब बात लाला हर- 
किसनलालके कान तक पहुंची, तो उन्होंने कहा: “यह हरगिज न होगा। 
इससे पंजावियोंको भारी आघात पहुंचेगा।” मेने लोकमान्य और देशवंधुके 
* साथ विचार-विमर्श किया। मि० जिन्नासे मिला। किसी तरह कोई रास्ता 
निकलता न था। मैंने अपनी वेदना मालवीयजीके सामने रखी : “ समझौतेके 
कोई लक्षण मुझे दिखायी नहीं देते। यदि मुझे अपना प्रस्ताव रखना ही 
पड़ा, तो अन्तमें मत तो लिये ही जायेंगे। पर यहां मत ले सकनेकी कोई 
व्यवस्था में नहीं देख रहा हूं। आज तक हमने भरी सभामें हाथ उठवाये 
हैं । हाथ उठाते समय दशकों और प्रतिनिधियोंके बीच कोई भेद नहीं 
रहता। ऐसी विशार सभामें मत गिननेकी कोई व्यवस्था हमारे पास नहीं 
होती । अतएव मुझे अपने प्रस्ताव पर मत लिवाने हों, तो भी इसकी 
सुविधा नहीं है।” 
लाला ह्रकिसनलाळने यह सुविधा संतोषजनक रीतिसे कर. देनेका 
` जिम्मा छिया। उन्होंने कहा, “मत लेनेके दिन दर्शंकोंको नहीं आने देंगे। 
केवल प्रतिनिधि ही आयेंगे, और वहां मतोंकी गिनती करा देना मेरा काम 
होगा। पर आप कांग्रेसकी वेठकमे अनुपस्थित तो रह ही नहीं सकते।” ' 


आखिर मेँ हारा। मैने अपना प्रस्ताव तैयार किया । बड़े संकोचसे 

मैने उसे पेश करना कबूल किया । मि० जिन्ना और मालवीयजी उसका 

५ समर्थन करनेवाले थे । भाषण हुए । मँ देख रहा था कि यद्यपि हमारे 
मतभेदं कहीं कटुता नहीं थी, भाषणोंमे' भी दलीलोंके सिवा और कुछ नहीं 

था, फिर बर ममा जरा-सा भी मतभेद सहन नहीं कर सकती थी और 

नेताओंके मतभेदसे उसे दुःख हो रहा था। सभाकों तो एकमत चाहिये था। 


न भाषण हो रहे थे उस समय भी मंच पर मतभेद मिटानेकी 
कोशिश चल रही थीं। एक-दुसरेके बीच चिट्टियां आ-जा रही थीं। माल- 
वीयजी, जसे भी बने, समझौता करानेका प्रयत्न कर रहे थे। इतनेमं जय- 
Si मेरे का पर अपना सुझाव रखा और सदस्योको मत देनेके संकटसे 

` उवार ऊेनके लिए बहुत मीठे शब्दोंमें मुझसे प्रार्थना की । मुझे उनका 


BE . _ CC-0.Panini Kanya Maha Vidyalaya Collection. 
2, 5 ESN SI ST Cd A 342 


Digitized by Arya 52nळाग्निसमे/०प्रबेइE९nnai and eGangotri ४१९ 


सुझाव पसन्द आया। मालवीयजीको दृष्टि तो चारों ओर आशाकी खोजमें 
घूम ही रही थी। मैंने कहा: “यह सुझाव दोनों पक्षोंको पसन्द आने लायक 
मालूम होता है।” मैने उसे लोकमान्यको दिखाया। उन्होंने कहा, “ दासको 
पसन्द आ जाये, तो मुझे कोई आपत्ति नहीं।” देशवंघु पिघले । उन्होंने 
विपिनचन्द्र पालकी तरफ देखा । मारवीयजीको पुरी आशा बंध गयी। 
उन्होंने परची हाथसे छीन ली। अभी देशवंबुके मुंहसे हांका शब्द पुरा निकल 
भी नहीं पाया था कि वे बोल उठे: “सज्जनो, आपको जानकर खुशी 
होगी कि समझौता हो गया है।” फिर क्या था? तालियोंकी गड़गड़ाहटसे 
मंडप गूंज उठा और लोगोके चेहरों पर जो गंभीरता थी, उसके बदले 
खुशी चमक उठी। 

यह प्रस्ताव क्या था, इसकी चर्चाकी यहां आवश्यकता नहीं । यह 
प्रस्ताव किस तरह स्वीकृत हुआ, इतना ही इस सम्बन्धमे बतलाना मेरे इन 
प्रयोगोंका विषय है। समझौतेने मेरी जिम्मेदारो बढ़ा दी। 


३८, कांग्रेसमें प्रवेश 


मुझे कांग्रेसके कामकाजमें हिस्सा लेना पड़ा, इसे मैं कांग्रेसमें अपना 
प्रवेश नहीं मानता। इसके पहलेकी कांग्रेसकी बेठकोंमें मैं गया सो सिर्फ अपनी 
वफादारीकी निशानीके रूपमें। छोटे-से-छोटे सिपाहीके कामके सिवा मेरा वहां 
दूसरा कोई कार्य हो सकता है, ऐसा पहरेकी बैठकोके समय मुझे कभी आभास 
नहीं हुआ था, न इससे अधिक कुछ करनेकी मुझे इच्छा हुई थी। 

प तसरके अनुभवने बतलाया कि मेरी एक-दो शक्तियां कांग्रेसके लिए 
उपयोगी हैँ। में यह देख सका था कि पंजाबकी जांच-कमेटीके मेरे कामसे 
लोकमान्य, मालवीयजी, मोतीलालजी, देशबंधु आदि खुश हुए थे। इसलिए _ 
उन्होंने मुझे अपनी बैठकों और चर्चाओंमें वुलाया। इतना 4७: मेने देख लिया 
था कि विषय-विचारिणी-समितिका सच्चा काम इन्हीं बैठकोंमें होता था, 
और एसी चर्चाओंमे वे लोग सम्मिलित होते थे, जिन पर नेता विशेष 
विशवास या आधार रखते थे और दूसरे वे लोग होते थे, जो किसी-न-किसी 
बहानेसे घुस जाते थे। [ 

अगले साल करने योग्य कामोंमें से दो कामोंमे मुझे दिलचस्पी थी, | 
क्योंकि उनमें में कुछ दखल रखता था। 

एक था जलियांवाला बागके हत्याकांडका स्मारक । इसके बारेमें 
कांग्रेसने बडी शानके साथ प्रस्ताव पास किया था। स्मारकके लिए करीब 

पांच लाख रुपयेकी रकम इकट्ठी करनी थी। उसके रक्षकों (ट्रस्टियों) में 
मेरा नाम था। देशमें जनताके कामके लिए भिक्षा मांगनेकी जबरदस्त शक्ति 
रख़नेवालोंमे पहला पद मालवीयजीका था और है। मैं जानता था कि मेरा 
दर्जा उनसे बहुत दूर नहीं रहेगा। अपनी यह शक्ति मैंने दक्षिण अफ्रीकामें 
देख ली थी । राजा-महाराजाओं पर अपना जादू चलाकर उनसे लाखों 
रुपये प्राप्त करनेकी शक्ति मुझमें नहीं थी, आज भी नहीं है। इस विषयमें 
माळवीयजीके साथ प्रतिस्पर्धा करनेवाला मुझे कोई मिला ही नहीं। मैं जानता 
था कि जलियांवाला वागके कामके लिए उन लोगोसे पैसा नहीं मांगा 
जा सकता । अतएव रक्षकका पद स्वीकार करते समय ही मै यह समझ 
गया था कि इस स्मारकके लिए घन-संग्रह करनेका वोझ मुझ पर पड़ेगा, 
और यही हुआ भी । वम्बईके उदार नागरिकोंने इस स्मारकके लिए 
दिल खोलकर धन दिया और आज जनताके पास उसके लिए जितना 
चाहिये उतना पैसा है । किन्तु हिन्दुओं, मुसलमानों और सिखोंके मिश्चित 
रक्तसे पावन बनी हुई इस भूमि पर किस तरहका स्मारक बनाया जाये, 
अर्थात्‌ पड़े हुए पेसोंका क्या उपयोग किया जाये, यह एक विकट सवाल हो 
गया है । क्योंकि तीनोंके वीच अथवा कहिये कि दोनोंके बीच आज 
दोस्तीके बदले दुइमनीका भास हो रहा है। 


मेरी दूसरी शक्ति लेखक अथवा मुंशीका काम करनेकी थी, जिसका 
उपयोग कांग्रेस कर सकती थी। नेतागण यह समझ चुके थे कि लम्बे समयके 
अम्यासके कारण कहां, क्या और कितने कम शब्दोंमें व अविनय-रहित भाषामें 
लिखना चाहिये सो में जानता हूं। उस समय कांग्रेसका जो विधान था, वह्‌ 
गोखलेकी छोड़ी हुई पूंजी थी । उन्होंने कुछ नियम वना दिये थे । उनके 
सहारे कांग्रेसका काम चलता था। वे नियम कँसे बनाये गये, इसका मधुर 
इतिहास मैंने उन्हीके मुंह सुना था। पर अब सब कोई यह अनुभव कर रहे 
थे कि कांग्रेसका काम उतने ही नियमोंसे नहीं चर सकता। उसका विधान 
वनानेकी चर्चायें हर साल उठती थीं। पर कांग्रेसके पास ऐसी कोई 
व्यवस्था ही नहीं थी जिससे पूरे वर्षभर उसका काम चलता रहे अथवा 
कोई भविष्यकी वात सोचें। उसके तीन मंत्री होते थे, पर वास्तवमें कार्य- 
वाहक मंत्री तो एक ही रहता था । वह भी चौबीसों घंटे दे सकनेवाला 
नहीं होता था । एक मंत्री कार्यालय चलाये या भविष्यका विचार करे 
अथवा भूतकालमें उठायी हुई कांग्रेसकी जिम्मेदारियोंको वर्तमान वर्षमें 
पुरा करे! इसलिए इस वर्ष यह प्रश्‍न सबकी दुष्टिमें अधिक महत्वपुर्ण 
बन गया। कांग्रेसमे हजारोंकी भीड़ होती थी। उसमें राष्ट्रका काम कँसे हो 
सकता था? प्रतिनिषियोंकी संख्याकी कोई सीमा न थी। किसी भी प्रान्तसे 

चाहे जितने प्रतिनिधि आ सकते थे । कोई भी प्रतिनिधि हो सकता था। 
अतएव कुछ व्यवस्था करनेकी आवश्यकता सवको प्रतीत हुई। विधान तैयार 
करनेका भार उठानेकी जिम्मेदारी मैंने अपने सिर ली । मेरी एक शत 
थी। जनता पर दो नेताओंका प्रभुत्व मँ देख रहा था। इससे मैने चाहा 
कि उनके प्रतिनिधि मेरे साथ रहें । मैं समझता था कि वे स्वयं शांतिसे 
बैठकर विधान बनानेका काम नहीं कर सकते । इसलिए लोकमान्य और 
देशवंधुसे उनके विश्वासके दो नाम मैंने मांगे । मैने यह सुझाव रखा कि 
इनके सिवा विधान-समितिमे और कोई न होना चाहिये । यह सुझाव 
सान लिया गया। लोकमान्यने श्री केलकरका और देशवंधुने श्री आई० बी० 
सेनका नाम दिया । यह विधान-समिति एक दिन भी कहीं मिलकर नहीं 
' बैठी । फिर भी हमने अपना काम एकमतसे पूरा किया । पत्रव्यवहार 
द्वारा अपना काम चला लिया। इस विघानके लिए मुझे थोड़ा अभिमान है। 
में मानता हूं कि इसका अनुसरण करके काम किया जाये, तो हमारा बेड़ा 
पार हो सकता है। यह तो जब होगा तव होगा, परन्तु मेरी यह मान्यता 
है कि इस जिम्मेदारीको लेकर मैंने कांग्रेसमें सच्चा प्रवेश किया। 


३९. खादीका जन्म 


मुझे याद नहीं पड़ता कि सन्‌ १९०८ तक मेने चरखा या करघा 
कहीं देखा हो। फिर भी मैने “हिन्द स्वराज्य ' में यह माना था कि चरखेके 
जरिये हिन्दुस्तानकी कंगालियत मिंट सकती है। और यह तो सबके समझ 
सकने जैसी बात है कि जिस रास्ते भुखमरी मिटेगी उसी रास्ते स्वराज्य 
मिलेगा । सन्‌ १९१५ में में दक्षिण अफ्रीकासे हिन्दुस्तान वापस आया, तव 
भी मैंने चरखेके दर्शन नहीं किये थे । आश्रमके खुलते ही उसमें करघा 
शुरू किया था। करघा शुरू करनेमें ER बड़ी मुश्किलका सामना करना 
पड़ा। हम सब अनजान थे, अतएव करघेके मिल सित बा तो करघा चल 
नहीं सकता था । आश्रमम हम सव कलम चलानेवाळे या व्यापार करना 
जाननेवाले लोग इकट्ठा हुए थे; हमम कोई कारीगर न था । इसलिए 
करघा प्राप्त करनेके बाद बुनना सिखानेवाळेकी आवश्यकता पड़ी। काठिया- 
बाड़ और पालनपुरसे करघा मिला और एक सिखानेवाला आया । उसने 
अपना पूरा हुनर नहीं बताया । पर मगनलाल गांधी शुरू किये हुए 
कामको जल्दी छोड़नेवाले न थे। उनके हाथमे कारीगरी तो थी ही। इस- 
लिए उन्होंने वुननेकी कला पूरी तरह समझ ली और फिर आश्रममें एकके 
बाद एक नय-नये बुननेवाले तैयार हुए। 

हमें तो अब अपने कपड़े तैयार करके पहनने थे। इसलिए आश्रम- 
वासियोंने मिलके कपड़े पहनना बंद किया और यह निश्चय किया कि वे 
हाथ-करघे पर देशी भिळके सूतका बुना हुआ कपड़ा पहनेंगे। ऐसा करनेसे 
हमें बहुत कुछ सीखनेको मिला । हिन्दुस्तानके बुनकरोंके जीवनकी, उनकी 
आमदनीकी, सूत प्राप्त करनेमें होनेवाली उनकी कठिनाईकी, इसमें वे किस 
प्रकार ठगे जाते थे और आखिर किस प्रकार दिन-दिन केदार होते जाते 
थे, इस सबकी जानकारी हमें मिली। हम स्वयं अपना सब कपड़ा तुरन्त बुन 
सक, ऐसी स्थिति तो थी ही नहीं। इस कारणसे बाहरके वुनकरोंसे हमं अपनी 
आवश्यकताका कपड़ा वुनवा लेना पड़ता था । देशी मिलके सूतका हाथसे 
बुना कपड़ा झट मिळता नहीं था । वुनकर सारा अच्छा कपड़ा विलायती 
सूतका ही वुनते थे, क्योंकि हमारी मिलें महीन सूत कातती नहीं थीं। आज भी 
वे महीन सूत अपेक्षाकृत क्रम ही कातती हूँ; बहुत महीन तो कात ही 
नहीं सकतीं । बड़े प्रयत्नके वाद कुछ वुनकर हाथ लगे, जिन्होंने देशी सूतका 
कपड़ा वुन देनेकी मेहरबानी की । इन बुनकरोंको आश्रमकी तरफसे यह 
गारण्टी देनी पड़ी थी कि देशी सूतका बुना हुआ कपड़ा खरीद लिया जायेगा । 
इस प्रकार विशेष रूपसे तैयार कराया हुआ कपड़ा बुनवाकर हमने पहना 
और मित्रोंमे उसका प्रचार किया। यों हम कातनेवाली मिलोंके अवैतनिक 
एजेण्ट बने । मिलोंके सम्पर्कोमे आने पर उनकी व्यवस्थाकी और उनकी 
लाचारीकी जानकारी हमें मिली। हमने देखा कि मिलोंका ध्येय खुद कात- 
कर खुद ही बुनना था । वे हाथ-करघोंकी सहायता स्वेच्छासे नहीं, बल्कि 
अनिच्छासे करती थीं। 


यह सव देखकर हम हाथसे कातनेके लिए अधीर हो उठे । हमने देखा 
कि जब तक हाथसे कातेगे नहीं, तव तक हमारी पराधीनता बनी रहेगी । 
मिछोंके एजेण्ट बनकर हम देशसेवा करते हैं, ऐसा हमें प्रतीत नहीं हुआ। 


लेकिन न तो कहीं चरखा मिलता था, और न कोई चरखेका चलाने- 
वाळा मिळता था। कुकड़ियां आदि भरनेके चरखे तो हमारे पास थे, पर 
उन पर काता जा सकता है इसका तो हमें खयाल ही नहीं था। एक वार 
कालिदास वकील एक बहनको खोजकर लाये। उन्होंने कहा कि यह बहन 
सूत कातकर दिखायेगी । उसके पास एक आश्रमवासीको भेजा, जो नये 
काम सीख लेनेमें बड़े होशियार थे। पर हुनर उनके हाथ न लगा। 


22 तो वीते जा रहे थे। में अधीर हो उठा था । आश्रममें आनेवाले 
हर ऐसे आदमीसे, जो इस विषयमें कुछ बता सकता था, मैं पूछताछ किया 
करता था। पर कातनेका इजारा तो..स्त्रीका ही था। अतएव ओते-कोनेमें 


पड़ी हुई कातना जाननेवाली स्त्री तो स्त्रीको ही मिल सकती थी। 

सन्‌ १९१७ में मेरे गुजराती मित्र मुझे भड़ौंच शिक्षा-परिषद्मे घसीट 
ले गये थे। वहां महासाहसी विधवा वहन गंगावाई मुझे मिलीं । वे 
पढ़ी-लिखी अधिक नहीं थीं, पर उनमें हिम्मत और समझदारी साधारणतया 
जितनी शिक्षित बहनोंमें होती है.उससे अधिक थी। उन्होंने अपने जीवनमें 
अस्पृस्यताकी जड़ काट डाली थी; वे वेधड़क अंत्यजोंमें मिलती और 
उनकी सेवा करती थीं। उनके पास पैसा था, पर उनकी अपनी आवश्यकतायें 
वहुत कम थीं। उनका शरीर कसा हुआ था और चाहे जहां अकेले जानेमें 
उन्हें जरा भी झिझक नहीं होती थी। वे घोड़ेकी सवारीके लिए भी तैयार 
रहती थीं । इन बहनका विशेष परिचय गोघराकी परिषद्में प्राप्त हुआ। 
अपना दुःख मैंने उनके सामने रखा और दमंयती जिस प्रकार नकी खोजमें 
भटकी थी, उसी प्रकार चरखेकी खोजमें भटकनेकी प्रतिज्ञा करके उन्होंने मेरा 
बोझ हलका कर दिया। 


४०. चरखा मिला ! 
गजरातमें अच्छी तरह भटक चुकनेके वाद गायकवाड़के वीजापुर गांवमें 


>) 


गंगावहनको चरखा मिला । वहां बहुतसे कुटुम्वोंके पास चरखा था, जिसे 
उठाकर उन्होंने छत पर चढ़ा दिया था। पर यदि कोई उनका सूत खरीद 
ले और उन्हें पूनी मुहैया कर दे, तो वे कातनेको तैयार थे । गंगावहनने 
मझे खबर भेजी । मेरे हर्षका पार न रहा । पूनी मुहैया करनेका काम- 
मुश्किल मालूम हुआ। स्व० भाई उमर सोवानीसे चर्चा करने पर उन्होंने 
अपनी मिलसे पूनीकी गुछलियां भेजनेका जिम्मा छिया । मने वे गुछलियां 
गंगाबहनके पास भेजीं और सुत इतनी तेजीसे कतने लगा कि में हार गया। 

भाई उमर सोवानीकी उदारता विशाल थी, _फिर भी उसको हद 
_ थी। दाम देकर पूनियां केनेका निश्चय करनेमें मुझे कर माह हुआ। इसके 
सिवा, मिळकी पूनियोंसे सूत कतवाना मुझे बहुत दोषपूर्ण मालूम हुआ। अगर 
मिलकी पूनियां हम लेते हैं, तो फिर मिळका सूत लेनम क्या दोष है ? हमारे 
पूर्वजीकि पास मिलकी पूनियां कहां थीं? वे किस तरह पूनियां तैयार करते 
होंगे ? मैंने गंगाबहनको लिखा कि वे पूनी बनानेवालेकी खोज करे। उन्होंने 
इसका जिम्मा लिया और एक पिंजारेको शा ला । उसे ३५ रुपये 
या इससे अधिक वेतन पर रखा गया। वारू पूती बनाना सिखाया। 
मैंने रुईकी भिक्षा मांगी । भाई यशवंतप्रसाद देसाईने रुईकी गाठ 
देनेका जिम्मा लिया । गंगाबहनने काम एकदम बढ़ा दिया । बुतकरोंकों 

लाकर वसाया और कता हुआ सूत बुनवाना शुरू किया। वीजापुरकी खादी 
मशहूर हो गयी। १ 
` दूसरी तरफ आश्रममें अब चरखेका प्रवेश होनेमें देर न _छगी। 

मगनलाल गाँघीकी शोधक शक्तिने चरखेमें सुधार किये और चरखे तथा 
तकुए आश्रमम बने। आश्रमकी खादीके पहले थानकी लागत फी गज सतरह 
आने आयी । मैंने मित्रोसे मोटी और कच्चे सुतकी खादीके दाम सतरह 
आना फी गजके हिसावसे िथे, जो उन्होंने खुशी-खुशी दिये। 

में वम्बईमें रोगशय्या पर पड़ा था, पर सबसे (पुछता रहता था। 
वहां दो कातनेवाली बहनें मिलीं । उन्हें एक सेर सूतका एक रुपया दिया। 
मैं खादी-शास्त्रमे अभी निपट अनाड़ी था। मुझे हाथकते सूतकी जरूरत थी। 
कत्तिनोंकी जरूरत थी । गंगाबहन जो भाव देती थीं, उससे तुलना करने 
पर मालूम हुआ कि मैं ठगा रहा हूं। लेकिन वे बहनें कम लेनेको तैयार 
न थीं। अतएव उन्हें छोड़ देना पड़ा। पर उन्होंने अपना काम किया। उन्होंने 
श्री अवन्तिकावाई, श्री रमीबाई कामदार, श्री शंकरलाल बँकरकी माताजी 
और श्री वसुमतीबहूनको कातना सिखा दिया और मेरे कमरेमे चरखा गूंजने 
लगा । यह कहनेमे अतिशयोक्ति न होगी कि इस यंत्रे मुझ वीमारको 
चंगा करनेमे मदद की। बेशक, यह एक मानसिक असर था। पर मनुष्यको 
स्वस्थ या अस्वस्थ करनेमें मनका हिस्सा कौन कम होता है? चरखे पर मैंने 
भी हाथ आजमाया। किन्छु इससे आगे मैं इस समय जा नहीं सका। 

बम्वईमें हाथकी पूनियां कैसे प्राप्त की जायें? श्री रेवाझंकर झवेरीके 
'वंगलेके पास रोज एक धुनिया तांत बजाता हुआ निकला करता था। मैने 
उसे बुलाया। वह गद्दोके लिए रुई घुना करता था। उसने पूनियां तैयार 
करके देना स्वीकार किया। भाव ऊंचा मांगा, जो मेने दिया। इस तरह 
तैयार हुआ सूत मैने वंष्णनोंके हाथ ठाकुरजीकी मालाके लिए दाम (लेकर 
बेचा । भाई सिवजीने बम्बईमे चरखा सिखानेका वग शुरू किया । इन 
प्रयोगोमे पैसा काफी खर्च हुआ । श्रद्धालु देशभक्तोंने पैसे दिये और मैंने 
खर्च किये। मेरे नम्र विचारमें यह खचे व्यर्थं नहीं गया। उससे बहुत-कुछ 
सीखनेको मिला । चरखेकी मर्यादाका माप भिल गया। 

अव में केवल खादीमय वननेके लिए अघीर हो उठा। मेरी धोती देशी 
मिलके कपड़ेकी थी। बीजापुरमें और आश्रममे जो खादी बनती थी, वह 
बहुत मोटी और ३० इंच अजंकी होती थी। मैंने गंगावहनको चेतावनी दी 
कि अगर वे एक महीनेके अन्दर ४५ इंच अर्जवाली खादीकी धोती तैयार 
करके न देंगी, तो मुझे मोटी खादीकी घुटनों तककी धोती पहनकर अपता 
काम चलाना पड़ेगा। गंगावहन अकुलायीं। मुहृत कम मालूम हुई, 

पर वे हारी नहीं । उन्होंने एक महीनेके अन्दर मेरे लिए ५० इंचका 
धोतीजोड़ा मुहैया कर दिया और मेरा दारिद्र्य मिटाया। 

इसी बीच भाई लक्ष्मीदास लाठी गांवसे एक अन्त्यज भाई रामजी 
और उनकी पत्नी गंगावहनको आश्रममें लाये और उनके द्वारा बड़े अर्जकी 
खादी बुनवाई । खादी-प्रचारमे इस दम्पतीका हिस्सा ऐसा-चेसा नहीं कहा 
जा सकता। उन्होंने गुजरातमे और गुजरातके बाहर हाथका सूत बुनमेकी 
कला दूसरोंको सिखायी है। निरक्षर परन्तु संस्कारशील गंगावहन जव करघा 
चलाती हूँ, तब उसमें इतनी लीन हो जाती हैं कि इधर-उधर देखने या 
किसीके साथ बातचीत करनेकी फुरसत भी अपने लिए नहीं रखतीं। 


४१. एक संवाद 


जिस समय स्वदेशीके नामसे परिचित यह आन्दोलन चलने लगा, उस 
समय मिल-मालिकोंको ओरसे मेरे पास काफी टीकायें आने लगीं । - भाई ` 
उमर सोवानी स्वयं एक होशियार मिल-मािक थे। अतएव वे अपने 
ज्ञानका लाभ तो मुझे देते ही थे, पर दूसरोंकी रायकी जानकारी भी मुझे 
देते रहते थे । उनमे से एककी दलीलका असर उन पर भी हुआ और 
उन्होंने मुझे उन भाईके पास ले चळनेकी सूचना की। मैंने उसका स्वागत 
किया। हम उनके पास गये। उन्होंने आरम्भ इस प्रकार किया: 

“आप यह तो जानते हैं न कि आपका स्वदेशी-आन्दोलन पहला ही 
नहीं है ? 7 है 
मैंने जवाब दिया: “जी हां।” 

“आप जानते हैं न कि वंग-भंगके समय स्वदेशी-आन्दोलनने खूब जोर 
पकड़ा था, जिसका हम मिलवालोने खूब फायदा उठाया था और कपड़ेके 
दाम बढ़ा दिये थे? कुछ न करने लायक बातें भी की थी?” 

“मैने यह बात सुनी है और सुनकर में दुःखी हुआ हूं।” 

“मैं आपका दुःख समझता हूं, पर उसके लिए कोई कारण नहीं 
है । हम परोपकारके लिए अपना व्यापार नहीं करते । हमं तो पैसा 
कमाना है। अपने हिस्सेदारोंको जवाब देना है। वस्तुका मूल्य उसकी मांग 
पर निर्भर करता है, इस नियमके विरुद्ध कौन जा सकता है? बंगाछ्योंको 
जानना चाहिये था कि उनके आन्दोलनसे स्वदेशी वस्त्रके दाम अवश्य वढ्ग । 

४ के बेचारे मेरी तरह विश्वासशील हैं। इसलिए उन्होंने मान लिया 
कि मिल-मालिक नितान्त स्वार्थी नहीं बन जायंगे । विश्वासघात तो कदापि 
न करेंगे । स्वदेशीके नाम पर विदेशी कपड़ा हरगिज न वेचेंगे। 

मैं जानता था कि आप ऐसा मानते हैं। इसीसे मैने आपको 
सावधान करनेका विचार किया और यहां आनेका कष्ट दिया, ताकि आप 
भोले वंगालियोंकी तरह घोखेमें न रह जायं।” 


यह कहकर सेठजीने अपने गुमाश्‍तेको नमूने छानेका इशारा किया। 
ये रही रुईमें से वने हुए कम्वलके नमूने थे । उन्हें हाथमे लेकर वे भाई 
बोले, “देखिये, यह माल हमने नया बनाया. है। इसकी अच्छी खपत है। 
रही रुईसे वनाया है, इसलिए यह सस्ता तो पड़ता ही है। इस मालको 
हम ठेठ, उत्तर तक पहुंचाते हैं । हमारे एजेण्ट चारों ओर फैले हुए हुँ। 
अतएव आप देखते हैं कि हमें आपके समान एजेण्टोंकी जरूरत नहीं रहती। 
सच तो यह है कि जहां आप-जैसोंकी आवाज नहीं पहुंचती, वहां भी हमारे 
एजेण्ट और हमारा माळ पहुंचता है। साथ ही, आपको यह भी जानना चाहिये 
कि हिन्दुस्तानकी आवश्यकताका सब माल हम उत्पन्न नहीं करते हैं। अतएव 
` स्वदेशीका प्रश्‍न मुख्यतः उत्पादनका प्रश्न है। जब हम आवश्यक मात्रामें 
कपड़ा पैदा कर सकेंगे और कपड़ेकी किस्ममें सुधार करे सकेंगे, तव विदेशो 
कपड़ेका आना अपने-आप वन्द हो जायेगा। इसलिए आपको मेरी सलाह 
तो यह है कि आप अपना स्वदेशी-आन्दोलन जिस तरह चला रहे हैं उस 
तरह न चलाये और नई मिलें खोलनेकी ओर ध्यान दें। हमारे देशमें 
स्वदेशी माल खपानेका आन्दोलन चलानेकी आवश्यकता नहीं है, बल्कि 
उसे उत्पन्न करनेकी' आवश्यकता. है। ” 
मेने कहा, “यदि में यही काम कर रहा होऊ, तब तो आप उसे 
आशीर्वाद देंगे न?” 


“सो किस तरह? यदि आप मिल खोळनेका प्रयत्न करते हों, तो 
आप धन्यवादके पात्र हँ। ” 


“एसा तो में नहीं कर रहा हूं, पर में चरखेके कामम लगा हुआ हूं । ” 
“यह क्या चीज है?” 


. मैंने चरखेकी वात सुनाई और कहा, “मैं आपके विचारोसे सहमत 
हूं । मुझे मिछोंकी दलाली नहीं करनी चाहिये । इससे फायदेके बदले नुकसान 
ही है। मिलोंका माळ पड़ा नहीं रहता । मुझे तो उत्पादन बढ़ानेमें 
और उत्पन्न हुए कपड़ेको खपानेमें लगना चाहिये । इस समय मैं उत्पा- 
दनके काममें ही लगा हुआ हूं । इस प्रकारकी स्वदेशीमें मेरा विश्वास 
है, क्योंकि उसके द्वारा हिन्दुस्तानकी भूखों मरनेवाली अर्ध-बेकार स्त्रयोंको 
काम दिया जा सकता है। उनका काता हुआ सूत बुनवाना और उसकी 
खादी छोगोंको पहनाना, यही मेरा विचार है और यही मेरा आन्दोलन है। 

में नहीं जानता कि चरखा-आन्दोलन कहां तक सफल होगा। अभी तो उसका 
आरम्भ-काल ही हूँ। पर मुझे उसमें पुरा विश्वास है। कुछ भी हो, उसमें 
नुकसान तो है ही नहीं। हिन्दुस्तानमें उत्पन्न होनेवाले कपड़ेमें जितनी वृद्धि 
इस आन्दोलनसे होगी उतना फायदा ही है। अतएव इस प्रयत्नमें, आप 
वताते हुँ वह दोष तो है ही नहीं।” 2 

“यदि आप इस रीतिसे आन्दोलन चलाते. हों, तो मुझे कुछ नहीं 
कहना है। हां, इस युगर्मे चरखा चल. सकता है या नहीं, यह एक अलग 
वात है। में तो आपकी सफलता ही चाहता हूं।” 


४२. असहयोगका प्रवाह 


इसके आगे खादीकी प्रगति किंस प्रकार हुई, इसका वर्णन इन 
प्रकरणोंमें नहीं किया जा सकता। कौन-कौनसी वस्तुएं जनताके सामने किस 
प्रकार आयीं, यह बता देनेके बाद उनके इतिहासमं उतरना इन प्रकरणोंका 
क्षेत्र नहीं है। उतरने पर उन विषयोंकी अलग पुस्तक तैयार हो सकती है। 
यहां तो मैं इतना ही वताना चाहता हूं कि सत्यकी शोध करते हुए कुछ 
बस्तुएं मेरे जीवनमें एकके बाद एक किस प्रकार अनायास आती गयीं । 
अतएव मैं मानता हूं कि अब असहयोगके विषयमे थोड़ा कहनेका समय 
आ. गया है। खिलाफतके बारेमे अलीभाइयोंका जबरदस्त आन्दोलन तो 
चल ही रहा था। मरहूम मौलाना अन्दुलबारी वगैरा उलेमाओक साथ 
इस विषयकी . खूब चर्चायें हुईं। इस वारेमे विवेचन हुआ कि मुसलमान 
झांतिको, अहिसाको, कहां तक पाल सकते हुँ। आखिर यह तय डमा कि 
अमुक हद तक युक्तिके रूपमे उसका पालन करनेमें कोई एतराज नहीं हो 
सकता; और अगर किसीने एक वार अहिसाकी प्रतिज्ञा की है, तो वह उसे 
पाळनेके लिए बंघा हुआ है। आखिर खिलाफत-परिषदुमं असहयोगका प्रस्ताव 
पेश हुआ और बड़ी चर्चाके बाद वह मंजूर हुआ। मुझ याद है किं एक वार 
इलाहाबादमे इसके लिए सारी रात समा चलती रही थी। हकीम साहवको 
झांतिमय असहयोगकी शक्यताके विषयमे शंका थी। किन्तु उनको शंका र 
होने पर वे उसमें सम्मिलित हुए और उनकी सहायता छ सिद्ध हुई_। 
सके वाद गुजरातमें परिषद्‌ हुई। उसमें मेने असहयोगका प्रस्ताव 
रखा। जसम विरोध करनेवालोंकी पहली दलील यह थी कि स तक 
कांग्रेस असहयोगका प्रस्ताव स्वीकार न क्रे, तब तक प्रान्तीय se 
प्रस्ताव पास करनेका अधिकार नहीं है। मेने सुझाया कि प्रान्तीय परिषद ` 

कदम नहीं हटा सकतीं; लेकिन आगे कदम बढ़ानेका अधिकार तो सव शाखा- 
संस्थाओंको है। यही नहीं, वल्कि उनमें हिम्मत हो, तो ऐसा करना उनका 
धर्म है। इससे मुख्य संस्थाका गौरव बढ़ता है। असहयोगके गुण-दोष पर 
अच्छी और मीठी चर्चा हुई। मत गिने गये और विशाल वहुमतसे असह- 
योगका प्रस्ताव पास हुआ। इस प्रस्तावको पास करानेमें अब्वास तैयवजी 
और वल्लभभाई पटेलका वड़ा हाथ रहा। अब्बास साहब सभापति थे और 
उनका झुकाव असहयोगके प्रस्तावकी तरफ ही था। 


कांग्रेसकी महासमितिने इस प्रश्न पर विचार करनेके लिए कांग्रेसका एक 
विशेष अधिवेशन सन्‌ १९२० के सितम्बर महीनेमें कलकत्तेमे करनेका निश्चय 
किया। तैयारियां वहुत बड़े पैमाने पर हुई। लाला लाजपतराय सभापति 
चुने गये थे। बम्बईसे खिलाफत स्पेशल और कांग्रेस स्पेशल रवाना हुई। 
कलकत्तेमे सदस्यों और दशंकोंका बहुत बड़ा समुदाय इकट्ठा हुआ।. 


मौलाना शौकतअळीके कहने पर मैंने असहयोगके प्रस्तावका मसविदा 
रेलगाड़ीमें तैयार किया। आज तक मेरे मसविदोंमें ' शांतिमय ' शब्द प्रायः 
नहीं आता था। में अपने भाषणोंमें इस शब्दका उपयोग करता था। सिर्फ 
मुसलमान भाइयोंकी सभाओंमं ' शान्तिमय झब्दसे मुझे जो समझाना था 
वह में समझा नहीं पाता था। इसलिए मैंने मौलाना अवुलकलाम आजादसे 
दूसरा शब्द मांगा। उन्होंने बाअमन' शब्द दिया और असहयोगके लिए 
“तके मवालात ' शब्द सुझाया । 


इस तरह अभी गुजरातीमें, हिन्दीमें, हिन्दुस्तानीमे असहयोगकी भाषा 
मेरे दिमागमें बन रही थी कि इतनेमें ऊपर लिखे अनुसार कांग्रेसके 
लिए प्रस्तावका मसविदा तैयार करनेका काम मेरे हाथमं आया। प्रस्तावमें 
' शान्तिमय ' शब्द लिखना रह गया। मैने प्रस्ताव तैयार करके रेलगाड़ीमें ही 
मौलाना शौकतअलीको दे दिया। रातमें मुझे खयाल आया कि मुख्य शब्द 
` शान्तिमय' तो छूट गया है। मैने महादेवको दौड़ाया और कहलूवाया कि 
छापते समय प्रस्तावर्मे ‹ शान्तिमय ' शब्द बढ़ा लें। मेरा कुछ ऐसा खयाल 
है कि शब्द बढ़ानेसे पहले प्रस्ताव छप चुका था। विषय-विचारिणी-समितिकी 
बैठक उसी रात थी। अतएव उसमें उक्त शब्द मुझे वादमें वढ़वाना पड़ा था। 
मैंने देखा कि यदि मैं प्रस्तावके साथ तैयार न होता, तो बड़ी मुश्किल॒का 
सामना करना पड़ता। 


_.. . भेरी स्थिति दयनीय थी। मैं नहीं जानता था कि कौन प्रस्तावका 
' विरोध करेगा और कौन प्रस्तावका समर्थन करेगा। लालाजीके रुखके विषयमे 
म कुछ जानता न था। तपे-तपाये अनुभवी योद्धा कलकत्तेमें उपस्थित हुए थे। 

 बिदुषी एनी वेसेण्ट, पं० मालवीयजी, श्री विजयराघबाचाय, पं० मोतीलालजी, 


देशवन्धु आदि उनमें थे। 


. मैरे प्रस्तावमें खिलाफत और पंजावके अन्यायको ध्यानमें रखकर ही 
असहयोगकी वात कही गयी थी। श्री विजयराघवाचार्यको इसमें कोई 
दिलचस्पी मालूम न हुई। उन्होंने कहा: “यदि असहयोग ही करना है, 
तो वह अमुक अन्यायके लिए ही क्यों किया जाय? स्वराज्यका अभाव 
बड़े-से-वड़ा अन्याय है। अतएंव उसके लिए असहयोग किया जा सकता 
है। ” मोतीलालजी भी स्वराज्यकी मांगको प्रस्तावमे दाखिल कराना चाहते 
थे। मैंने तुरन्त ही इस सूचनाको स्वीकार कर लिया और प्रस्तावमे 
स्वराज्यकी मांग भी सम्मिलित कर ली। विस्तृत, गंभोर और कुछ तीखी 
चर्चाओंके बाद असहयोगका प्रस्ताव पास हुआ। _ 


मोतीलालजी उसमें सबसे पहले सम्मिलित हुए। मेरे साथ हुई उनकी 
मीठी चर्चा मुझे अभी तक याद है। उन्होंने कुछ शाब्दिक परिवर्तेन सुझाये 
थे, जिन्हें मैने स्वीकार कर लिया था। देशवन्धुको मना लेनेका बीड़ा उन्होंने 
उठाया था। देशबन्धुका हृदय असहयोगके साथ था, पर उनकी बुद्धि उनसे 
कह रही थी कि असहयोगको जनता ग्रहण नहीं करेगी। देशवन्धु और 
लालाजीने असहयोगके प्रस्तावको पूरी तरह तो नागपुरमें स्वीकार किया। 
इस विशेष अधिवेशनके अवसर पर लोकमान्यकी अनुपस्थिति मेरे लिए बहुत 
दृःखदायक सिद्ध हुई। आज भी मेरा मत है कि वे जीवित होते, तो कलकत्तेकी 
घटनाका स्वागत करते। पर वैसा न होता और वे विरोध करते, तो भी 
मुझे वह अच्छा ही लगता। मुझे उससे कुछ सीखनेको मिळता । उनके साथ 
भेरे मतभेद सदा ही रहे, पर वे सब मीठे थे। उन्होंने मुझे हमेशा यह 
माननेका मौका दिया था कि हमारे बीच निकटका सम्बन्ध है। यह 
लिखते समय उनके स्वगंवासका चित्र मेरे सामने खड़ा हो रहा है। मेरे 
साथी पटवर्घनने आधी रातको मुझे टेलीफोन प्र उनके अवसानका समाचार . 
दिया था। उसी समय मेने साथियोंसे कहा था: मेरे पास एक बडा सहारा 
था, जो आज टूठ गया।”” उस समय असहयोगका आन्दोलन पूरे जोरसे चल 
रहा था। मैं उनसे उत्साह और प्रेरणा पानेकी आशा रखता था। अन्तमं 
जब असहयोग पूरी तरह मूर्तिमंत हुआ, तब उसके प्रति उनका रुख क्या रहा 
होता सो तो भगवान्‌ जाने; पर इतना में जानता हू कि राष्ट्रके इतिहासकी 
उस महत्त्वपूर्ण घड़ीमे उनकी उपस्थितिका अभाव सबको खटक रहा था। 

कांग्रेसके विशेष अधिवेशनमें स्वीकृत असहयोगके प्रस्तावको नागपुरमें 
होनेवाले वाषिक अधिवेशनमें वहाल रखना था। कळकत्तेकी तरह नागपुरमें 
भी असंख्य लोग इकट्ठा हुए थे। अभी तक प्रतिनिधियोंकी संख्या निश्चित 
नहीं हुई थी। अतएव जहां तक मुझे याद है, इस अधिवेशनमें चौदह 
हजार प्रतिनिधि हाजिर हुए थे। लालाजीके आग्रहसे विद्याळयों-सम्बन्धी 
प्रस्तावमं मेने एक छोटा-सा परिवर्तन स्वीकार कर छिया था। देशवन्धुने भी 
कुछ परिवर्तेन कराया था और अन्तमें शांतिमय असहयोगका प्रस्ताव सर्व- 
सम्मतिसे पास हुआ था। 


इसी वैठकमें महासभाके विधानका प्रस्ताव पास करना था। यह 
विधान मेंने कलकत्तेकी विशेष वैठकमें पेश तो किया ही था। इसलिए वह 
प्रकाशित हो गया था और उस पर चर्चा भी हो चुकी थी। श्री विजय- 
राघवाचार्य इस बैठकके सभापति थे। विधानमें विषय-विचारिणी-समितिने 
एक ही महत्त्वका परिवर्तन किया था। मैंने प्रतिनिधियोंकी संख्या पंद्रह सौ 
सानी थी। विषय-विचारिणी-समितिने इसे बदलकर छह हजार कर दिया। 
में मानता था कि यह कदम विना सोचे उठाया गया है। इतने वर्षोके 
अनुभवके बाद भी मेरा यही खयाल है। में इस कल्पनाको बिलकुल 
गलत मानता हूं कि बहुतसे प्रतिनिधियोंस काम अधिक अच्छा होता है 
अथवा जनतंत्रकी अधिक रक्षा होती है। ये पन्द्रह सौ प्रतिनिधि उदार 
मनवाले, जनताके अधिकारोंकी रक्षा करनेवाले और प्रामाणिक हों, तो वे 
छह हजार निरंकुश प्रतिनिधियोंकी अपेक्षा जनतंत्रकी अधिक अच्छी रक्षा 
करेंगे। जनतंत्रको रक्षाके लिए जनतामें स्वतंत्रताकी, स्वाभिमानकी और 
एकताकी भावना होनी चाहिये और अच्छे तथा. सच्चे प्रतिनिधियोंको ही 
चुननेका आग्रह रहना चाहिये। किन्तु संख्याके मोहमें पड़ी हुई विषय- 
विचारिणी-समिति छह हजारसे भी अधिक प्रतिनिधि चाहती थी। इसलिए 
छह हजार पर मुहिकलसे समझौता हुआ। 


कांग्रेसम स्वराज्यके घ्येय पर चर्चा हुई थी। विधानकी धारामें 
साम्राज्यके भीतर अथवा उसके बाहर, जैसा मिले वैसा स्वराज्य प्राप्त करनेकी 
बात थी। कांग्रेसमं ऐसा भी एक पक्ष था, जो साम्राज्यके अन्दर रहकर ही 
स्वराज्य प्राप्त करना चाहता था। उस पक्षका समर्थन पं० माळवीयजी और 
'मि० जिन्नाने किया था। पर उन्हें अधिक मत न मिल .सके। विधानकी 
एक धारा यह थी कि शांतिपूर्ण और सत्यरूप साधनों द्वारा ही हमें स्वराज्य 
आप्त करना चाहिये। इस शतँका भी विरोध किया गया था। पर कांग्रेसने 

उसे अस्वीकार किया और सारा विधान कांग्रेसमें सुन्दर चर्चा होनेके वाद 
स्वीकृत हुआ। मेरा मत है कि यदि लोगोंने इस विधान पर प्रामाणिकता- 
पूर्वक और उत्साह-पू्वंक अमल किया होता, तो उससे जनताको बड़ी शिक्षा 
मिलती । उसके अमळमें स्वराज्यकी सिद्धि समायी हुई थी। पर यह विषय 
यहां प्रस्तुत नहीं है। 

इसी समामे हिन्दू-मुस्लिम-एकताके वारेमेंश अस्पृश्यत-निवारणके वारेमें 
और खादीके वारेमे भी प्रस्ताव मास हुए। उस समयसे कांग्रेसके हिन्दू 
सदस्योंने अस्पृश्यताको मिटानेका भार अपने ऊपर लिया है और खादीके 
द्वारा कांग्रेसने अपना संबंध हिन्दुस्तानके नर-कंकालोंके साथ जोड़ा है। 
काँग्रेसने खिलाफतके सवालके सिलसिलेमे असहयोगका निश्‍चय करके हिन्दू- 
मुस्लिम-एकता सिद्ध करनेका एक महान प्रयास किया था। 

- पूर्णाहुति 

अब इन प्रकरणोंको समाप्त करनेका समय आ पहुंचा है। 

इससे आगेका मेरा जीवन इतना अधिक सार्वजनिक हो गया है कि 
शायद ही कोई चीज ऐसी हो, जिसे जनता जानती न हो। फिर सन्‌ १९२१ से 
में कांग्रेसके नेताओंके साथ इतना अधिक ओतप्रोत होकर रहा हूं कि किसी 
प्रसंगका वर्णन नेताओंके संबंधकी चर्चा किये बिना मै यथार्थ रूपमे कर 
ही नहीं सकता। ये संबंध अभी ताजे हैं। श्रद्धानन्दजी, देशवन्षु, लालाजी 
और हकीम साहब आज हमारे बीच नहीं हैं। पर सौभाग्यसे दूसरे कई 
नेता अभी मौजूद हैं। कांग्रेसके महान परिवर्तनके वादका इतिहास अभी 
तैयार हो रहा है। मेरे मुख्य प्रयोग कांग्रेसके माघ्यमसे हुए हैँ। अतएव 
उन प्रयोगोंके वर्णनमें नेताओंके संवंधोकी चर्चा अनिवार्य है। शिष्टताके 
विचारसे भी फिलहाल तो मँ ऐसा कर ही नहीं सकता। अंतिम बात 
यह है कि इस समय चल रहे प्रयोगोंके वारेमें मेरे निर्णय निश्चयात्मक 
नहीं माने जा सकते। अतएव इन प्रकरणोंको तत्काल तो वन्द कर देना 
ही मुझे अपना कतंव्य मालूम होता है। यह कहना गलत न होगा कि 
इसके आगे मेरी कलम ही चलनेसे इनकार करती है। 

पाठकोंसे बिदा छेते हुए मुझे दुःख होता है । मेरे निकट अपने इन 
भ्रयोगोंकी बड़ी कीमत है। मैं नहीं जानता कि में उनका यथार्थ वर्णन कर 
सका हूं या नहीं । यथार्थ वर्णन करनेमें मैने कोई कसर नहीं रखी है। 
सत्यको मैने जिस रूपमें देखा है, जिस मागंसे देखा है, उसे उसी तरह 
प्रकट करनेका मेने सतत प्रयत्न किया है, और पाठकोंके लिए उसका वर्णन 
करके चित्तमें शांतिका अनुभव किया है। क्योंकि मैने आशा यह रखी है कि 
इससे पाठकोंमे सत्य और अहिसाके प्रति अधिक आस्था उत्पन्न होगी। 

सत्यसे भिन्न कोई परमेश्‍वर है, ऐसा मैंने कभी अनुभव नहीं किया । 
यदि इन प्रकरणोंके पन्ने-पन्नेसे यह प्रतीति न हुई हो कि सत्यमय बननेका 
एकमात्र भागे अहिसा ही है, तो मैं इस प्रयत्नको व्यर्थ समझता हूं। 
प्रयत्न चाहे व्यर्थे हो, किन्तु वचन व्यर्थ नहीं है। मेरी अहिसा सच्ची होने 
पर भी कच्ची है, अपूर्ण है । अतएव हजारों सुयॉको इकट्ठा करनेसे भी 
जिस सत्यरूपी सूर्यके तेजका पूरा माप नहीं निकल सकता, सत्यकी मेरी 
झांकी ऐसे सूर्यकी केवल एक किरणके दर्शनके समान ही है। आज तकके 
अपने भ्रयोगोंके अन्तमें मैं इतना तो अवश्य कह्‌ सकता हूं कि सत्यका संपूर्ण 
दर्शन संपूर्ण अहिसाके विना असंभव है। । 

ऐसे व्यापक सत्यनारायणके प्रत्यक्ष दर्शनके लिए जीवमात्रके प्रति 
आत्मवत्‌ प्रेमकी परम आवश्यकता है। और, जो मनुष्य ऐसा करना चाहता 
है, वह जीवनके किसी भी क्षेत्रसे बाहर नहीं रह सकता । यही कारण है 
कि सत्यकी मेरी पूजा मुझे राजनीतिमं खींच लायी है। जो मनुष्य यह 
कहता है कि धमका राजनीतिसे कोई संबंध नहीं है “वह धर्मको नहीं 
जानता, ऐसा कहनेमें मुझे संकोच नहीं होता, और न एसा कहनेमें में अविनय 
करता हूं। 

विना आत्मशुद्धिके जीवमात्रके साथ ऐक्य सघ ही नहीं सकता। 
आत्मशुद्धिके विना अहिसा-धर्मका पालन सर्वथा असंभव है । अशुद्ध आत्मा 
परमात्माके दर्शन करनेमे असमर्थ है । अतएव जीवन-मार्गके सभी क्षेत्रोंमे 
शुद्धिकी आवश्यकता है। यह शुद्धि साध्य है; क्योंकि व्यष्टि और समष्टिके 
वीच ऐसा निकटका संबंध है कि एककीं शुद्धि अनेकोंकी शुद्धिके बराबर 
हो जाती है । और व्यक्तिगत प्रयत्न करनेकी शक्ति तो सत्यनारायणने 
सबको जन्मसे ही दी है। 

लेकिन में प्रतिक्षण यह अनुभव करता हूं कि शुद्धिका यह मागे 
विकट है । शुद्ध बननेका अथं है मनसे, वचनसे और कायासे निविकार 
बनना, राग-द्वेषादिसे रहित होना। इस निविकारता तक पहुंचनेका प्रतिक्षण 
प्रयत्न करते हुए भी मै पहुंच नहीं पाया हूं, इसलिए लोगोंकी स्तुति मुझे 
भुलावेमें नहीं डाल सकती । उलटे, यह स्तुति प्रायः तीव्र वेदना पहुंचाती 
है । मनके विकारोंको जीतना संसारको इस्त्रःयुद्धसे जीतनेकी अपेक्षा मुझे 
अधिक कठिन माळूम होता है । हिन्दुस्तान आनेके बाद भी में अपने भीतर 
छिपे हुए विकारोंको देख सका हूं, शरमिन्दा हुआ हूं, किन्तु हारा नहीं हूं । 
सत्यके प्रयोग करते हुए मैने आनन्द लूटा है, और आज भी छूट रहा हुं। 
लेकिन मैं जानता हूं किं अभी मुझे विकट मार्ग तय करना है। इसके लिए 
मुझे शूत्यवत्‌ बनना है । मनुष्य जब तक स्वेच्छासे अपनेको सबसे नीचे 
नहीं रखता, तब तक उसे मुक्ति नहीं मिलती। अहिसा नम्अताकी पराकाष्ठा 
है और यह अनुभव-सिद्ध बात है कि इस नम्नताके विना मुक्ति कभी 
'नहीं मिलती । ऐसी नम्नताके लिए प्रार्थना करते हुए और उसके लिए 
संसारकी सहायताकी याचना करते हुए इस समय तो में इन प्रकरणोंको 
बन्द करता हूं। ` | 

२२; -और हरिश्चन्द्र नाटक ४ 

-का अंग्रेज अधिकारीका पहला 
अनभव ८४; -का छोटे बच्चोंसे 
स्वयंसेवकोंका काम लेनेका पहला 
प्रयोग १४७; -का जन्म ३; 
-काली-मंदिरमें बलिदानके बक- 
रोंको देखकर वेचेन हुए २०४; 
काशी विश्वनाथके आसपासका 
वातावरण देखकर क्षुब्ध हुए २१० 

-की जातिके सरपंचसे बातचीत 
३३-३४; -के अनुसार तीसरे 
दर्जेके यात्रियोंके कष्टोंके निरा- 
करणका उपाय २०८; "के 
जीवन पर गहरा प्रभाव डालने- 
वाले तीन आधुनिक न |] 
-के युद्ध-परिषद्के मे 
वाइसराॉयको लिखे गये पत्रका 
सारांश ३८७; -के विचार गरुके 
विषयमे ७६; -के विचार साव- 
जनिक संस्थाकै खचंके लिए कोष- 


~? 


Aig ) 


हि. dn: 


निर्माणके विषयमे १७०; उके 


हमलावरों पर 2 दायर न 
करनेसे गोरे हुए १६८ 

-को अंग्रेजी शिक्षककी जगह नहीं 
मिली ८२; -को ईश्वरने बचाया 


६२; -को जोहानिस्बगमे होटलमे _ 

४३६ 
. “जगह नहीं दी गई १००; -को 


` - प्रिटोरिया - जाते हुए मेरित्सबगेमें 
गाड़ीसे उतार दिया गया ९६; 
-को सिपाहीने फुटपाथसे उतार 
दिया ११.३; -को स्ट॑ण्डरटन जाते 
हुए. सिकरमके गोरे मुखियाने 
पीटा ९९; तीसरी वार दक्षिण 
अफ्रीका गये २१७; -थिया- 
सॉफीके वातावरणके संसरगंमे आये 
२२६; -दूसरी वार दक्षिण 
अफ्रीका पहुंचे १६१; -नाईकी 
गुलामीसे छूटे १८४; -ने अधिक 
सादा जीवन विताना शुरू किया 
४६; -ने अपनी सारी कमाई 
समाजके हितमें खच करनेका 
निश्चय किया २२८; -ने अपने 
दुशचरित्र साथीसे नाता तोड़ा 
१४१; -ने अपने बहनोईकी शुश्रूषा 
की १५१; -ने आत्महत्याका 
विचार किया २१; -ने एक 
ऊधमी विद्यार्थीको मारा २९७; 
-ते कलकत्ता कांग्रेसमें अंग्रेजीका 
प्राबल्य देखकर द अनुभव 
किया १९६; -ने कांग्रेसका 
विधान तैयार किया ४२१; 
जे कांग्रेसमें दक्षिण अफ्रीका- 
संबंधी प्रस्ताव पेश किया १९८; 
“ते कुरानका अध्ययन किया 
११९; -ने गिरमिटकी प्रथा वंद 
करनेके लिए ३१ जुलाईकी मर्यादा 
रखनेका सुझाव दिया ३४८; 
जने गीताका नियमित अभ्यास 
शुरू किया २२७; -ने गोखलेकी 
भारत सेवक सोसायटीमें प्रवेश 

न करनेका निश्चय किया ३३६; 
-ने चम्पारन न छोड़नेका निश्चय 
बताया ३५७; -ने दादा अब्दुल्ला 
और तैयब सेठको समझोता 
करनेके लिए राजी किया ११६; 
जने घुलाई-कला सीखी १८३; 
जने नारायण हेमचन्द्रको अंग्रेजी 
सिखायी ६४; -ने नृत्य सीखनेका 
निएचय किया ४३; -ने बकरीका 
दूध लेकर दूधके त्यागी अपनी 
प्रतिज्ञा छोड़ी ३९४; -ने 
बारिस्टरीकी परीक्षा पास की 
७१; -ने बाल-संगोपनका अध्ययन 
किया १७५; - ने: वीमेकी 
पॉलिसी वन्द कर दी २२८; 
-ने ब्रह्मचर्यका ब्रत लिया २७६; 
-ने ब्रह्मचर्य-त्रतका महत्त्व समझा 
१७८; -ने भारत लौटना 
मुळतवी कर दिया और नेटा 
सरकारकी हिन्दुस्तानियोंका मता- 
धिकार छीननेकी कोशिशोंके 
खिलाफ रूड़नेको रुक गये १२२; 
-ने भेंटमें मिले गहनोंका ट्रस्ट 
बनाया १९१; -ने मणिलालका 
हठीला बुखार पानीके उपचारोंसे 
अच्छा किया २१५; -ते रस्किन- 
की “अन्दु धिस लास्ट ' पुस्तक 
पढ़ी और उसके अनुसार जीवनमें 
परिवर्तन करनेका निश्चय किया 
२५९; -ने राजकोटमें प्लेग- 
निवारणका काम किया १४७; 
-ने रौलट कानूनके विरोधमे सारे 
देशको हड़ताल करनेकी सूचना 
देनेका निएचय किया ३९८; -ने 

लंदनकी मैट्रिक्युलेशनकी परीक्षा गुरुदास nC सर 
की तैयारी की ४६; -ने छाड गोखले १५५, 
रिपनको नेटालके हिन्दुस्तानियोके अवसान (९३९५ 
मताधिकारके प्रश्‍न पर अर्जी भेजी गोरखवाबू 
१२४; -ने विलायत जाते हुए ग्रिफिथ साहब क 
पतिला क ३२; न घोषालबावू १९५ 
शाँतिनिकेतनरमे शिक्षकों और (त्तरंजन 2 
विद्यार्थियों द्वारा अपनी रसोई वित्त जन कि 


= ४१७, ४२१, ४२९, ४३० 
स्वयं बनानेका प्रयोग शुरू कराया चिमनलाल सेतलवाड़, सर १९२ 
३३१; -ने श्री केलनबककी दुर चेजनी, मि० १४६ 
बीन समुद्रमें फेंक दी ३०२; “ते चेम्बरलेन, मि० १६७, २१९, २२१ 
हरद्वारमें कुंभके दिन आहारकी चेम्सफडं, लाडे ३८२, ३८४ 
का रोकी मर्यादा वांधने, और चोइथराम, डॉ० ३५३ 
घेरेसे पहर भोजन करनेकाःब्रत छगनलाल गांधी २६१, ३४१ 
लिया ३३९; -ने हिन्दुस्तान छोटेलाल ३६५ 
आते हुए जहाजमें तामिल सीली जयकर ४१२ 
१४३; -ने हि्दुस्तानकी एक जयरामदास २४२, ४१८ 
छोटी-सी यात्रा रेलगाड़ीके तीसरे जयरामसिंह २५१ 
दर्जेमें करनेका निश्चय किया जस्टिनियन ७० 
२०७; -त्नह्मदेशका भी एक जहांगीर पिटीट ३२४, ३४८ 


चक्कर छगा आये २०६; जाइल्स ३ 
-मित्रताके विषयमे १५; . जॉन बन्स ६५ 


_मि० वेकरके साथ प्रोटेस्टेण्ट जॉन रांबिन्सन, सर १२३ 

ईसाइयोंके कन्वेन्शनमें गये ११७; जॉन्स्टन, मि० १०३ 

-लंदनमें रहते हुए खर्चे पर जायजी पिटीट ३४८ 

अंकुश रखते थे ड४; “व्यभि- जॉर्ज गाँडफ्रे २२४ 

चारके पापसे वचे १९; -से जित्ला, मि० ३२५, ४१८, ४३० 

डरबनकी अदालतमें पगडी जी० परमेश्वरन्‌ पिल्लै १५६ 

उतारनेको कहा गया ९२ जीवणलाल ३४३ | 
गिडवानी, आचाय ४०१ जीवराज मेहता, डॉ० ३०२,३११,३१४ 
गिरमिटिया हिन्दुस्तानी ९२; BE -पर जी सुब्रह्मण्यम्‌ १५६ 

नेटाळ सरकारने प्रतिवर्ष २५ जूनागढ़ १ 

पौण्डका कर लगानेका विचार जेकोब्स डि-वेट, मि० ११० 

किया १३४ जोसेफ डोकं २५४. 

रॉल्स्टोयः ६८, ११९, १३८; -की 
“बैकुण्ठ तेरे हृदयमें है” ११९ 
. द्वान्सवारूमे:::हिन्दुस्तानियोंकी स्थिति 
SRNR - 
डिक, मिस२४३, २४ 
तळवलकर, 'डॉ० ३९३ 
तुलसीदास गांधी १ 
तैयब हाजी खानमंहम्मद (तैयव सेठ) 
९५, १०९, १११ 


तैलंग २०१ 
च्यम्बकराय मजमुदार ३५, ३७ 
दलपतराम शुक्ल ३६ 
दलाल, डॉ० ३९४ 
दादा अब्दुल्ला (अब्दुल्ला सेठ) ८७, 
९१, ९५ 
दादाभाई नवरोजी ३६, ७१ 
दानीवहन ३४५ 
दीनशा एदलजी वाच्छा १९२ 
दुर्गावहन ३६५ 
दुदाभाई ३४५ 
देव, डॉ० ३३७, ३६६ 
देवदास गांधी ३६५ 
दोराबजी एदलजी गीमी ११ 
घरणीधरवाबू ३५६ 


। नमंदाशंकर १३८ 

- “नॉन-कोआपरेशन ' ४१५ 
` नारायण हेमचन्द्र ६३-६६ 
 निष्कुलानन्द १७८ 

` नोत्रदाम ६७ 


. पटवर्घन (अप्पा) ३३१, ४२९ 

` पारसी रुस्तमजी, सेठ ९४, २६१, ३२१ 
` पॉछ, मि० १२२ 
५ पियन ३३१ 

पुंडलीक ३६५ 

पुतलीबाई १ 

पेस्तनजी पादशाह १५३ 

पोरवन्दर १ 

प्रफुल्लचन्द्र राय, डाँ० २०१ 

प्राणजीवन मेहता, डॉ० ३६, ३७, ३८, 
७४, ३३६, ३६२ 

प्रेट, मि० ४०५ 

“प्लीमथ ब्रदरन' १९७, १०८, १४५ 

फीनिक्स आश्रम २६०-६२ 

फीरोजशाह मेहता, सर ७१, ८५, 
१५०, १५२, १९२ 

फूलचन्द वापूजी ३९१ 

फ्रक सलाई, सर ३६८ 

फ्रेडरिक पिकट, मि० ७२, ११५ 

“बंगवासी ' १५७ 

बटलरकी ' एनालॉजी' १०६ 

बदरी २३०, २५१ 

वदरुद्दीन तैयबजी ७२, १५० 

वालासुन्दरम्‌ १३२-३४ 

बूथ, डॉ० १५०, १७४, १८५ 

वेचरजी स्वामी ३२ 

वेन्यम ३९ 

बेलकी ' स्टॅण्डडं एलोक्युशनिस्ट ' ४३ 

बोरिंग, इन्स्पेक्टर ४०१, ४०३ 

ब्रजकिशोरबाबू ३५१, ३५४-५५, ३६१ 

ब्रूमका कॉमन लॉ” ७० 

ब्रेडला ६० 

ब्रेलवी ४०९ 

ब्लेवट्स्की, मैडम ५९ 

भगिनी निवेदिता २०५ 

भाण्डारकर, प्रो १५४ 

भूपेन्द्रनाथ बसु १९५, १९६, ३३६ 

~ भगनलाल गांधी २१८, २६२, २७८, 


३३१, ३३४, ३४५, ४२४; दा 
अपना धंधा समेटकर गांघीजीके 
साथ हो गये २६२ 
मजहरुल हक, मौलाना ३५३, ३६४ 
मणिवहन परीख ३६५ 
मणिलालकी बीमारी २१३ 
मदनजीत २४६, २५२ 
मनसुखलाल नाजर १६२, २४६ 
ममीवाईका मुकदमा ८० 
मलकानी, प्रो ३५३ 
महात्मा मुंशीराम (स्वामी श्रद्धानन्द) 
३२४, ३३७, ३४०, ३९९, ४०१ 
महादेव देसाई ३९७, ४०१, ४२८ 
मांटेग्यू ४१७ 
माइकल ओडवायर, सर ४०२, ४१० 
माण्डलिक २०१ 
मामा फडके ३३० 
माळवीयजी (पं० मदनमोहन मालवीय) 
" २००, ३४७, ४११, ४१२, ४१७, 
४१८, ४२९, ४३० 
मावजी दवे (जोशीजी) २९ 
मुक्तानन्द ७५ 
मुहम्मदअली, मौलाना ३८३ 
भेइनका हिन्दू लॉ ' ७० 
मेफी, मि० ३८४ 
मेरित्सबर्ग ९६ 
i लरकी “ हिन्दुस्तान क्या सिखाता 
है ?' १३८ 
मैनिग, मिस ६३ । 
मोतीलाल (दर्जी) ३२८ 
मोतीलाल या (मोतीबाबू) १९३ 
मोतीलालजी नेहरू, पं० ४११, ४१२, 
४१८, ४२९, ४४६ 


.लेली साहब ३० 

मोहनलाल पंड्या ३६९, ३७७, ३८० 
यशवंतप्रसाद देसाई ४२३ 
रणजीर्तासह, प्रिन्स व 


राजकुमार शुक्ल ३५१, ३५२, ३५३ 
राजकोट १ 


` राजगोपालाचायं ३९७, ३९८ 


राजेन्द्रबावू ३५२, ३५४, ३ ६४ 

रानडे (न्यायमूति) १५०, २०१ 

राँवर्ट्स, मि० ३१०, ३१४. 

रामजीभाई ४२५ 

रामदास गांघी २६७ 

रामदेवजी ३४० 

रामनवमीप्रसाद ३५३ 

. ेखकः गांधीजी; संपा० भारतन्‌ कुर 
१ गांधीजीका हिन्दू धर्म सदा नव-नूतन, सजीव और 
` उनकी सामाजिक, आथिक, राजनीतिक सारी प्रवृत्तियों 0 
श इस संग्रहम हमें गांधीजीके इसी उदार और यिश 5 


`. जिसकी पालनः आजके भौतिकवादसे, आजके प्रलोभनं 
` `` सिर पर मंडरा रहे भयंकर' संघर्ष और संहारं वरतम न 


( कीमत १००० डाकशर्च ०.७५ 


4 5७ » 2 ` सर्वोदय 
लेखक” गांधीजी; अनु० अमृतलाल नाणावटी , 
इस पुस्तककी रचना प्रसिद्ध अंग्रेज लेखक जॉन रस्किनकी पुस्तक 
हिः दिस लास्ट ' के आधार. पर की, गई. है, जिसने गांघीजीके जीवनमें 
`  पल्काळ महत्वका रचनात्मक: परिवर्तन कराया था। इसमें वताया गया है 
कि हमारा ध्यय अधिक छोगोंका उदय और कल्याण करना नहीं, परन्तु मव 
छोगोंका उदय और कल्याण करना होना चाहिये। यह ध्येय: किस तरह 


; छै सिद्ध क्या जा सकता है, इसकी प्रस्तुत पुस्तकमें स्पष्ट चर्चा की गई है। 
' ` गर्धीजीके सर्वोदयके आदर्शको माननेवाछों और उसे पर अमळ करनेकी इच्छा 
.... उखनवाळोंको यहः पुस्तक अवश्य पढ़नी चाहिये। | 


कीमत ०: 58 222 2 ! डॉकखर्च ०.१३ 


... नवजीवन ट्रस्ट, अहमदाबाद-१४... . ` 

